


زوردۇن سابىر

عمانا يۇرت

3



شىنجاڭ خەلق نەشرىياتى



زوردۇن سابىر ئەسەرلىرى



ئانا يۇرت (1)

ئانا يۇرت (2)

ئانا يۇرت (3)

ئىزدىنىش (1)

ئىزدىنىش (2)

يازغۇچى بولماق تەس

ئاۋرال شاماللىرى

گۈلەمخان

قەرزدار

ئانا



9 787228 128204 >



زور دۇن سابىر

تارىخىي

3

شىنجاڭ خەلق نەشرىياتى





زوردۇن سابىر

عمانا پورت

(تارىخىي رومان)

3

شىنجاڭ خەلق نەشرىياتى

图书在版编目(CIP)数据

故乡母亲. 3: 维吾尔文 / 祖尔东·沙比尔著. — 乌鲁木齐:
新疆人民出版社, 2009. 8 (2016. 1 重印)
ISBN 978-7-228-12820-4

I. 故… II. 祖… III. 长篇小说 — 中国 — 当代 — 维吾尔语(中国少数民族语言) IV. I247.5

中国版本图书馆CIP数据核字(2009) 第147868号

责任编辑	阿不都热合曼·艾白, 麦苏提·哈力提, 阿不都克依木·沙依木
责任校对	热娜古丽·阿布力米提
封面设计	艾克拜尔·沙力
作者像摄影	阿迪力·司马义
出版发行	新疆人民出版社
电 话	0991-2827472
地 址	乌鲁木齐市解放南路348号
邮 编	830001
印 刷	北京顺诚彩色印刷有限公司
经 销	新疆维吾尔自治区新华书店
开 本	880×1230毫米 32开本
印 张	18.5
版 次	2009年8月第1版
印 次	2016年1月第8次印刷
印 数	36001-46000
定 价	46.00 元

غۇلجا شەھىرى ئاۋغۇست ئېيىدا ئۆز گۈزەللىكىنى تولۇق كۆرسىتىدۇ: كوچىلارنىڭ ئىككى قاسنىقىدىكى سۇۋادان تېرەكلەر ئەتىگەنكى ئىللىق قۇياش، سالقىن شامالدا يوپۇرماقلىرىنى كۈمۈش تەڭگىلەردەك يالتىرىتىپ ئاستا ئىرغاڭلايدۇ. تېرەك ئاستىدىكى ئېرىقلاردا ئېقىۋاتقان سۈزۈك سۇ گۈللەر ۋە ئالىملار بىلەن ھۆسن كۆرسەتكەن خۇش پۇراقلىق ھويللارنىڭ ئالدىدىن ئۆتكەندە شۇبىرلاپ رەھمەت ئېيتىدۇ. سۇ چېچىلغان كوچىلار، قورۇلارنىڭ ئالدىلىرىدا دۇنيادىن غەمسىز قارا كۆز بالىلار پىخىلداپ كۈلۈشۈپ بىر - بىرىنى قوغلىشىدۇ، ھايات لەززىتىدىن بەھرىمەن بوۋاي - مومايلار كۈلۈشۈپ يۈزلىرىدىكى قورۇقلىرىنى كۆپەيتىشىپ، بىر - بىرىگە قارىشىپ قويۇپ ئۈنسىز سۆزلىشىپ ئىچ - ئىچىدىن شادلىنىدۇ. ئىسسىق نان، سۈت - قايماق ساتقۇچىلار بۈك - باراقسان، سالقىن كوچىلاردا رىتىملىق ۋارقىرىشىپ ئالدىرىماي مېڭىشىدۇ. بازارغا، دۇكان ئېچىشقا كېتىۋاتقان تىجارەتچىلەر بىر - بىرىگە ئالدىراپ سالام بېرىشىدۇ - دە، ئاياغلىرىدىن مودا تۈسىدە غاچ - غاچ چىقىرىپ، قىزىل مانچىستىر بۆكلىرىنى بىردە كۆزىگە، بىردە گەجگە تەرەپكە سۈرۈپ قويۇپ نېمىلەرنىدۇر ھېسابلاپ مېڭىشىدۇ. بالىلار توپ - توپ بولۇشۇپ ۋارقىرىشىپ، نېمىلەرنىدۇر تالىشىپ مەكتەپلەرگە ماڭىدۇ. كالاسكىدا مەكتەپكە بارىدىغان باي بالىلىرى ھارۋىدا ئارغىماق ئاتلىرىدەك غادىيىپ ئولتۇرۇپ، زوقلانغۇچىلارنى ئىزدەپ ئىككى تەرەپكە پات - پات قاراپ قويۇشىدۇ.

— يەنە مىزگان، — دېدى مۇتائالى خەلىپىتىم تەسۋى سىيرىپ يازلىق چايخانىسىدا كۆرپە ئۈستىدە ئولتۇرۇپ، — بۇنىسى ئەتىگەنلىك چېيىمۇ، ئىشقا ماڭغىنىمۇ؟

— ئىشقا بولسا كېرەك خەلىپىتىم ، -- يېڭىلا سەپەردىن قايتىپ كەلگەن قەشقەرلىك يىگىت ئورنىدىن مىدىرلاپ قويۇپ جاۋاب بەردى . خەلىپىتىم ھويلىسىدىكى قىپقىزىل مېۋىلىرى شاخلىرىنى ئېگىپ يەرگە يەتكۈزگەن ئالما دەرەخلىرىگە قاراپ قويۇپ :

— بۇ ئېلىخان تۆرەممۇ ئاشۇرۇۋەتتى . ھەركۈنى بەش ۋاخ نامىزغا ، ئىشقا ماڭغان - چۈشكىنىگە مىزگان چالغىلى تۇرسا ، ئۇنى ئاز دەپ بىر يەرگە ماڭسا ئالدىدا ئون ئاتلىق چاپارمەن ، كەينىدە يەنە شۇنچىلىك ، بۇ قانداق بولغىنى !

— ھەزرەتلىرى ، بۇ گەپنى سىلى دېيەلەيلا ، ھېكمىبەگ غوجام دېيەلەيدۇ ، باشقا كىم ، ھە راست ، غېنى باتۇر دېيەلەيدۇ . يەنە ئاۋۇ كۆك ئاسماننى يېپىنچا ، قارا يەرنى چۈشەك قىلىپ ئۈچ - تۆت ئايدىن بېرى چۆللەردە يېتىۋاتقان ئەسكەرلەرمۇ دېيەلەيدۇ جۈمۇسلا !

— ھە ، گەپ قىل ساۋۇتۇم ، راست ئەمەسمۇ ؟ جەڭ مەيدانىدا نامرات دېھقان بالىلىرى سوقۇش قىلىدۇيۇ ، راھىتىنى بايلار كۆرىدۇ . نوغايگورد ، ئۈچدەرۋازا ، توغرىكۆۋرۈك كوچىلىرىدا ئاخشاملىرى نوغاي ، ئورۇس ياشلىرى گارمون تارتىپ جىر - جىرلىشىپ ئوينىشىۋاتقان ، ئۇيغۇر بايلىرىنىڭ بالىلىرى ئۇلارنىڭ ئىچىگە كىرىۋالغان . ئالدىنقى سەپتە يۈز جەڭچى قۇربان بولسا ئۇنىڭ توقسان توققۇزى نامراتنىڭ بالىسى ، شەھەردىكى ئىدارىلەردە ئۇنىڭ تەتۈرى ، يۈز خىزمەتچىنىڭ توقسان توققۇزى شەھەر بايلىرىنىڭ بالىلىرى . نۇرمەھمەتمۇ ئوقۇغانغۇ ، تازا ياخشى ئوقۇغان بالا . ئۇ جەڭ قىلىۋاتىدۇ . ئۇنىڭ بىلەن ئوقۇغان باي بالىلىرىنىڭ ھەممىسى ئىدارىلەردە ، ئولتۇرۇشى كالاسكا ، يېتىشى سىم كارىۋات ، يېيىشى بەتتە پولۇ . بىز شۇنى دەپ سوقۇشىۋاتىمىزما ؟

— ياشاپ كەتسە ھەزرىتىم ، سىلىنىڭ ھەربىر گەپلىرى...

— بولدى ، بولدى ماختىما . ماڭ ھارۋىنى قات ، چۇلۇقاغا

چىقىپ باغنى كۆرۈپ كېلىمىز .
ئايلاق ساقال ، قاڭشارلىق ، گەۋدىلىك بوۋاي تىزغا تايىنىپ
ئورنىدىن تۇردى .

ئىككى ئات قوشۇلغان ، سايۋەنلىك خادىك شەھەر ئىچى —
ئوردا مەھەللىسىگە كەلدى ، غوجام ئېلىخان تۆرەمنىڭ يېنىغا
كەتكەنكىن ، خادىك مەدرىسىنىڭ ئالدىدىن ئۆتۈپ ، توغرىكۆۋرۈككە
قاراپ ماڭدى .

«ۋاقىتلىق ھۆكۈمەت» ئۆز ۋاقتىدىكى گومىنداڭ ھەربىي
شىتابى جايلاشقان چوڭ باغدىكى قاڭالتىردا يېپىلغان ، بىر قەۋەتلىك
ئۆيلەردە ئىدى . دەرۋازىدا قوراللىق ئەسكەرلەر تۇراتتى .

قاراۋۇللار دىن نازارىتىنىڭ نازىرى ، ھۆرمەتلىك خەلپەم
ھەزرەتكە تىك تۇرۇپ چاس بېرىشتى . ھارۋا رەئىسلەر خىزمەت
بىناسى — ئىشكى ئۈستىدە قاڭالتىردىن قىلىنغان چېدىرچە
لەمپىسى ، تاختاي پەلەمپەيلىرىنىڭ ئىككى يېقىدا كۆك سىرلانغان
رېشاتكىسى بار ئۆينىڭ ئالدىدا توختىدى . ئۇ يەردىمۇ ئەسكەر ،
قاراۋۇللار خەلپىتىمگە چاس بېرىشتى . خەلپىتىم پەلەمپەي بىلەن
ئۆرلەپ زالغا كىردى . نېرىقى ئۆيدىن غوجامنىڭ :

— لەۋەي ، خۇرجاغا ۋابال ، بايلارغا سالايلى بۇ
سېلىقنى ! — دېگەن سۆزى ئاڭلاندى . ئېلىخان تۆرەمنىڭ ساپ
ئۆزبېك تىلىدا :

— بولمايدىلەر ، شۇ نەقە ، شۇ نەقە ! — دېگەن سۆزى ھەم
ئاڭلاندى . ئىككى رەئىس بىر ئىشنى تالىشىۋاتقانلىقى ئېنىق ئىدى .
ئوتتۇرىدىكى ئۆيدىن ھۆكۈمەتنىڭ باش كاتىپى ئابدۇرۇپ مەخسۇم ،
ھەربىي ئىشلار ئىدارىسىنىڭ باشلىقى ئەخمەتجان قاسىمى ، ئىچكى
ئىشلار نازارىتىنىڭ نازىرى قارا بۇرۇت ، ئاق يۈزلۈك رەخمجان
سابىر ھاجى چىقىپ مۇتائالى خەلپىتىمگە سالام بېرىشتى .

— مالىيە قىيىنچىلىقى ! — دېدى يەنە بىر ئۆيدىن ئاق
يۈزلۈك بىر كىشى چىقىپ ، كۆپچىلىككە سالام بېرىپ ئالدىراپ
سۆزلەپ . بۇ كىشى ھۆكۈمەتنىڭ مالىيە نازىرى ئەنۋەر مۇسابايوف

ئىدى . ئۇنىڭ بىلەن بىللە ئېگىز ، قارا بۇرۇت ، قاڭشارلىق ئادەممۇ بىللە چىقىپ :

— ئەسسالامۇئەلەيكۇم ، ئابدۇمۇتائالى خەلىپىتىم ھەزرەتلىرى ! — دەپ سالام بەردى . بۇ كىشى ئالىي سوت مەھكىمىسىنىڭ باشلىقى مۇھەممەتجان مەخسۇم ئىدى .

«ئازادلىق تەشكىلاتى» نىڭ غول ئەزالىرى ، قۇرغۇچىلىرىنىڭ تولىسى ھازىر ھۆكۈمەتنىڭ رەھبەرلىرى ئىدى . ئۇلار كېچە - كۈندۈز ئۆيلىرىگە قايتىشماي ئىشلەپ ، ئالدىنقى سەپ ، ئوتتۇرا ، شىمالىي ۋە جەنۇبىي يۆنىلىشتىكى بىرنەچچە ئون مىڭ ئەسكەر ، ئىدارە - ئاپپاراتلار ، شىركەت ، زاۋۇت ، كان ، دېھقانچىلىق ، چارۋىچىلىق ۋە مەكتەپلەر ، ساقلىقنى ساقلاش ئىشلىرىدىكى قىيىنچىلىقلارنى ھەل قىلىش ئۈچۈن پۈتۈن ۋۇجۇدى بىلەن ئىشلىمەكتە ئىدى . «ھەممە ئالدىنقى سەپ ئۈچۈن» دېگەن گەپ ھەممىلا جايدا تەكرارلىناتتى ، ھەممە ئىش مالىيىگە تاقىلاتتى . ئوزۇق - تولۇك ، قورال - ياراغ ، قاتناش ئۈچۈن ماشىنا ، ئات - ئۇلاغ ، كىيىم - كېچەك ، دورا ۋە ماتېرىياللار ، گېزىت - ژۇرناللار ... ھەممىلا ئىش پۇل بىلەن پۈتەتتى . غۇلجا بايلىرى قورۇ - قورۇ قويلىرىنى ، مال - دۇنياسىنى ، زاۋۇتلىرىنىڭ كىرىملىرىنى تەقدىم قىلىشماقتا . دېھقان - چارۋىچىلار ئۆزلىرى ئاچ قالسىمۇ قولىدا بارلىرىنى ئالدىنقى سەپكە بەرمەكتە ، لېكىن يەنىلا مالىيە قىيىنچىلىقى ئېغىر ئىدى .

— قېنى ، قېنى ! — دەپ يىغىن زالىنى كۆرسەتتى ئابدۇرۇپ مەخسۇم ئوتتۇرىدىكى چوڭ قوش ئىشكىلىك ئۆيىنى ئىككى قولى بىلەن ئىشارەت قىلىپ . رەھبەرلەر ئابدۇمۇتائالى خەلىپىتىمگە ئەگىشىپ نەقىشلىك فرانسۇز ئورۇندۇقلىرى بىلەن بېزەلگەن خانىغا كىرىشتى . دۇئادىن كېيىن خەلپەم ھەزرەت كۈلۈپ قويۇپ : — ئەنۋەر ئەپەندىم بار يەردە قىيىنچىلىق بولماس . ھەر كۈنى زاۋۇتىڭىز تۆت قېتىم «پۇل» دەپ ۋارقىرايدىغۇ ! — دەپ چاقچاق قىلدى . كۆپچىلىك كۈلۈشتى .

— ھەر كۈنى تەرەپ - تەرەپتىن ئادەملەر كېلىۋاتىدۇ .
ئۈرۈمچىدىن ، قەشقەر ، خوتەن ، تۇرپان ، قۇمۇللاردىن
كېلىۋاتىدۇ . ھەربىي مەكتەپ ئوقۇغۇچىلىرىمۇ كۆپىيىۋاتىدۇ ! —
دېدى ئەنۋەر مۇسابايوفمۇ لايىقىدا چاقچاق قىلىپ ، — زاۋۇتىمىز
ھەر كۈنى « كېلىۋاتىدۇ ، كېلىۋاتىدۇ ! » دەپ خەۋەر بېرىپ
تۇرۇۋاتىدۇ !

كۆپچىلىك يەنە كۈلۈشتى .

— پۈتۈن شىنجاڭدىكى ئېزىلىۋاتقان مىللەتلەرنىڭ كۆزى
غۇلجىدا ، — دېدى ئەخمەتجان قاسىمى ، — ئايرىلىنىڭ ئاخىرىدا
سوپاخۇن پولكوۋنىڭ سەكسەن يەتتە نەپەر پىدائىي بىلەن كېلىپ
بىزنىڭ سېپىمىزگە قوشۇلدى . بورتالادىن ، شىخودىن يەنە
قاراشەھەر ، ئاقسۇ ، كۇچالاردىن كېلىپ قوشۇلۇۋاتقانلارمۇ بار .
لېكىن ، مالىيىدە قىيىنچىلىق چوڭ بولسىمۇ ، بىزنىڭ ئەمگەكچى
خەلقىمىز يۆلەنچۈكىمىز ، خەلقپەرۋەر بايلىرىمىزمۇ كۆپ ،
تارىباغاتاي ۋالىيسى باسباي بىزگە مىڭ تۇپاق قوي ياردەم قىلدى !
— ھە ، ۋاھ ! — دېدى رەخمىجان قىزىقىپ ، — قازاق
بايلىرى مىڭ قوي بەرگەن يەردە ئۇيغۇر بايلىرى قالاتتىمۇ ؟

شۇ چاغدا زالغا ئىككى رەئىس — ئالدىدا ۋىجىك ، كەكە
ساقال ، ئاق خالات ، بېشىغا تاشكەنت دوپپىسى كىيگەن ئېلىخان
تۆرەم ، كەينىدە ئېگىز ، ئاپئاق بۇرۇتلىرى ئىككى ياققا قايرىلغان ،
چاققان ئاق ساقىلى ئۆزىگە ياراشقان ، ئاق يۈزلۈك ، قاڭشارلىق ،
سارغۇچ خالات ۋە يېشىل دۇخاۋا گۈللۈك بۆك كىيگەن ھېكىمبەگ
غوجام كىرىپ كەلدى . كۆپچىلىك ئورۇنلىرىدىن دۈررىدە
تۇرۇشتى . رەئىسلەر مۇتائالى خەلىپىتىم بىلەن ئاۋۋال كۆرۈشتى .
خەلىپىتىم ئاپئاق ساقال ، ئاپئاق سەللە ۋە ئاق خالات بىلەن
ھەيۋەتلىك كۆرۈنەتتى .

— قەرز ۋە رەقى تارقىتىشنىڭ گېپى ! — دېدى ھېكىمبەگ
غوجام سالاملىشىشلاردىن كېيىن دۇئا قىلىپ ئولتۇرۇپ
بولۇپ ، — خۇرجاغا سېلىق سالمىغان ياخشى دەۋاتىمەن تۆرەمگە .

— ئىستىقلال ھەممە ئۈچۈن! — دېدى تۆرەم ئاچچىق كۈلۈپ قىيىپ ، — ئەسكەرلىرىمىز ۋاللاھلىئەزىم ، بىللاھلىئەزىم دەپ قۇرئاننى سۆيۈپ قەسەم ئىچىپ غازاتقا ماڭدى . ئازادلىق ئۈچۈن كۈرەش قىلماسلىق جىنايەت ، زۇلۇمغا قارشى تۇرماسلىق خىيانەت! ... مانا بۇ «ئويغان» گېزىتىنىڭ چاقىرىقى . باي ، گاداي ئايرىلمايدۇ . پۇلى بارلار پۇلنى ، پۇلى يوقلار جېنىنى ئۇرۇشقا ئاتماق لازىم!

تۆرەمنىڭ ھەربىر سۆزى بۇيرۇق ، ھۆكۈم بولۇۋاتقان كۈنلەردە ، ئۇنىڭ گېپىنى يىرىدىغان ئادەملەر يوقنىڭ ئورنىدا . — لەۋەي ، — دېدى ھېكىمبەگ غوجام يەنە گېپىنى تەكرارلاپ ، — خۇرجاننىڭ غېمىنى يەپ ئىنقىلابنى باشلىغان بىز . مەقسىتىمىز خۇرجانى زۇلۇمدىن قۇتۇلدۇرۇشقا تەقسىر ؟ شۇنداق . ئۆلۈۋاتقانمۇ خۇرجا ، جېنىنى ئالىقنىغا ئالغانمۇ خۇرجا . ئۇرۇشتىمۇ شۇلار ، بۇ يەردە يەنە زۇلۇم شۇلارغا ئارتىلسا ئادىللىق بولماس!

— ھەق راست ، — دېدى ئابدۇمۇتئالى خەلىپىتىم دەرھاللا ، — قەرز ۋە رەقى قول - ئىلكىدە بارلارغا تارقىتىلغاي . ئۈچ ۋاخ تامىقىغا ئامالى يوق ئادەم ھەج قىلىسمۇ راۋا ئەمەس . مانا مەن يۈز مىڭ دوللارلىق قەرز ۋە رەقى ئالىمەن! — مەن بىر مىليون دوللارلىق ئالاي! — دېدى ئەنۋەر موسابايوف .

— ھە ، مەنمۇ تۆت يۈز مىڭ دوللارلىق! — دېدى ھېكىمبەگ غوجاممۇ دەرھاللا ، — مېلىمىز تۈگىسە ، ساندۇقتا ئالتۇنلىرىمىز بار ، ئۇمۇ تۈگىسە يەر - زېمىنىمىز بار . خۇرجادا بىر ئات ، بىر كالا ، ئىككى - ئۈچ خويىدىن باشقا نېمە بار ؟ لەۋەي ، خۇرجا قاقشىمىغا ئەمدى!

ئېلىخان تۆرەم دەرھال گەپنىڭ ماۋزۇسىنى يۆتكىدى : — مەن ئەخمەتجاننى ئېلىپ بۈگۈنلا بورتالاغا ماڭمەن ، سۈيىدۇڭ 1 - ئاتقۇچى پولىك ھازىر بورتالادا . ئۇلار شىخوغا ھۇجۇمغا

مېڭىشنىڭ ئالدىدا بىز بېرىپ ئەسكەرلەردىن ھال سورايمىز !
— بىزمۇ بارايلى ! — دېيىشتى كۆپچىلىك خۇشال بولۇپ ، — خۇدايىم نۇسرەت ئاتا قىلغاي !

— بۇ يەردە ھېكىمبەگ غوجام تۇرۇپ بەرسۇن ! — دېدى ئېلىخان تۆرەم بۇيرۇق بەرگەندەك سۆزلەپ ، — بىز ھازىرلا يولغا چىقىمىز . شىخونى ئالساق ئۈرۈمچىنىڭ يولى ئېچىلىدۇ . مۇشۇ ئورۇسلار كاشىلا قىلمىسىلا بۇ يىل بىزنىڭ ئىسلام بايرىقىمىز شىڭشىغا قاندىلىپ بولىدۇ ، خۇدايىم بۇيرۇسا !

— ئامىن ! — دېدى مۇتائالى خەلىپىتىم قوللىرىنى كۆتۈرۈپ . ئۇلار ئېلىخان تۆرەمنىڭ دېگىنىدەك بولۇشنى تىلەپ ، چىن كۆڭۈللىرىدىن ئاللاتائالدىن شاپائەت تىلەشتى . خەلىپەم ھەزرەت سۈرە ئوقۇپ ھەربىر «ئامىن» دېگەندە ، تىترىگەن ئاۋازلارمۇ تەڭلا «ئامىن» دېيىشتى . ھەممىنىڭ كۆزلىرى ياش ، لەۋلىرى تىترىمەكتە ئىدى .

— زۇلۇم ، ھاقارەت سۆڭەك - سۆڭەكتىن ئۆتكەچكە ، بىز جېنىمىزنى ئالماقنىمىزغا ئالغان . بىزگە لازىمى ئادىمىي ھايات . بىز باشقىنىڭ رىزىقىغا قول سوزمىدۇق . باشقىنى قول قىلماقچى ئەمەسمىز ، ئۆزىمىزنى قۇتقۇزماقچى . مۇشۇ ئورۇندۇقلارنىڭ ، مۇشۇ ئۆيلەرنىڭ تىلى بولسا سۆزلەر ئىدى : ياۋىلىق بېشىمىزغا دەسسەپ تۇرۇپ نېمىلەرنى قىلمىدى ؟ نى - نى ئوغلانلىرىمىزنىڭ كۆزىنى ئويدى ، تېرىسىنى سويدى ، بەدىنىگە يىڭنە سانجىپ قىيناپ جېنىنى ئالدى . بايلىقىمىزنى خالىغىنىچە بۇلاپ - تالدى ، مەردلىكىمىزنى ئاجىزلىقىمىز ھېسابلىدى ، كەڭ قورساقلىقىمىزنى دۆتلۈكىمىز دەپ چۈشەندى ، بىز ئۇلارنىڭ ئالدىدا 16 - ، 17 - ئەسىرلەردىكى نېگىرلار ، ئىندىئانلار بولۇپ قالدۇق . ھەتتا ئۇلار بىزنى مىللەت سۈپىتىدە يوق قىلىۋەتمەكچىمۇ بولۇشتى . مەن ئۆز قولىم بىلەن : «بۇ خەق مۇنبەت يەردە ئۆسكەن ياۋا ئوت ، يۇلۇپ تاشلاپ يەرنى ئىشلىتىش كېرەك !» دېگەنلىرىنى ئاڭلىغانمەن !

— راست ، راست ، ھاقارەتلەنمىگەن ، ئازابلانمىغان كىم

قالدى؟ بۇنداق زالىم ھۆكۈمەتنى ئاغدۇرمىساق ئەۋلادلىرىمىز قارغىمامدۇ بىزنى!

— ۋاللاھىلئەزىم ، بىللاھىلئەزىم !

— قانغا قان ، جانغا جان !

— ئەلقىساسۇل مەنەلھەق !

دۇئا قەسەمگە ، خەلق ۋە ئۆزى ئالدىدىكى ئەھدىنامىگە ئايلاندى . ئۇلار ھاياجانلانغان ، روھلانغاندى . گويا ناپولىئون 1811 - يىلى موسكۋادىن چېكىنمەك بولغاندا ، كوتۇزوف ئەيسانىڭ تامغا مىخلانغان سۈرىتى ئالدىدا يىغلاپ تۇرۇپ ھاياجان بىلەن سۆزلىگەندەك ، گويا گېرمانىيە 1941 - يىلى 6 - ئاينىڭ 22 - كۈنى ئەتىگەن سائەت ئۈچتە سوۋېتقا ھوجۇم قىلغاندىن كېيىن ، 1941 - يىلى 7 - ئاينىڭ 3 - كۈنى ستالىن پۈتۈن سوۋېت خەلقىگە رادىئودا قەسەم مەنىسىدە سۆزلىگەندەك ، يەنە گويا 1937 - يىلى 7 - ئاينىڭ 7 - كۈنى ياپونىيە جۇڭگوغا بېسىپ كىرىپ لۇگوچياۋ ۋە قەسنى پەيدا قىلغاندىن كېيىن ، 8 - ئاينىڭ 25 - كۈنى ماۋ زېدۇڭ يەنئەندە قەسەمسىمان نۇتۇق سۆزلىگەندەك ۋە يەنە گويا شۇ چاغدا جياڭ جىيېشمۇ ئوخشاش مەنىدە ، شۇ ئىش توغرىسىدا بايانات ئېلان قىلغانغا ئوخشاش...

ئۇلار خەلقى ئالدىدا ئۆزلۈكىدىنلا قەسەم بېرىشتى...

— بۇ بىر ئۇلۇغ سەپەركەن ! — دېدى ئەنۋەر مۇسابايوف كۆپچىلىك جىمىغاندىن كېيىن ، — مەن بىر تەكلىپ بەرمەكچىمەن .

— خوش قېنى !

— تۆرەم ئاتىمىز بىلەن ئەخمەت ئەپەندىمنى ئۇزىتىپ قويۇش يۈزىسىدىن گۈللۈك قورۇدا بىر نەزىر - چاي بېرەي دەيمەن . يۇرت كاتتىلىرىمىز ئاتىمىز بىلەن ئەپەندىمنى دۇئا بىلەن ئۇزىتىپ قويسا .

— چۈشلۈك تاماققا لوسگۇڭدىكى شاكىرجان باينىڭ ئۆيىگە خەۋەر بېرىۋەتكەندۇق .

— ئىككى سائەتتە چېيىمىز تەييار بولىدۇ . ئۆيىمىز مانا يولىنىڭ ئۇ چېتىدىلا . شاكىرجان بايغا مەن تېلېفون بېرىپ دەپ قويمەن .

— شۇنداق بولسۇن ، تۆرەم جانابلىرى .

— رەئىس جۇمھۇرىمىز ئېلىخان تۆرەم جانابلىرى بىلەن ھەمداستىخان بولۇۋالايلى !

— شۇنداق قىلسىلا تۆرەم !

كۆپچىلىك تەرەپ — تەرەپتىن چۇرقىراشتى .

— ماقۇل ! — دېدى تۆرەم كۈلۈپ قويۇپ ، — بۇ ئىشىمۇ

ئورۇس باشلىقلارغا دوكلات قىلماسمىز — ھە ؟

كۆپچىلىك كۈلۈشتى . ھەرقانداق ئىش سوۋېت كونسۇلى ياكى

2 - دومغا دوكلات قىلىنىدىغان بولغاچقا ، بۇ ئىشتىن نارازى باشلىقلار تۆرەمنىڭ تەنىسىدىن كۈلۈشتى .

— دېمىسىمۇ ھەممىلا ئىش ئۇلارنىڭ كۆرسەتمىسى بىلەن

بولۇۋاتىدۇ ، ئەپەندىم ! — دېدى مۇھەممەتجان مەخسۇم ئەخمەت

ئەپەندىگە قاراپ ، نارازىلىقىنى ئوچۇق ئاشكارىلاپ ، — بىز قانداق

ھۆكۈمەت ئۆزى ؟ رەئىس جۇمھۇرىمىز چېغىدا نەگە بارىدۇ ، نېمە

قىلىدۇ ھەممىنى سوراپ ئولتۇرسا ، مەن سوتنىڭ باشلىقى ئۆلۈمگە

ھۆكۈم قىلىمەنۇ ، 2 - دومنىڭ تەستىقىنى ئالمەن . مايتاغدىن

توپىلاڭ كۆتۈرۈپ ، سوپاخۇن دېگەن يىگىت مىڭ مۇشەققەتتە

ئەسكەرلىرىنى باشلاپ غۇلجىغا كەلدى ، خەۋىرىڭىز بار ، ئەپەندىم .

ئورۇسلار ئاشۇ سەكسەن نەچچە يىگىتنى قورالسىز لاندۇردى . تۆرەم

ئاتىمىز ئارىغا كىرىپ مىڭ تەسلىكتە قوراللىرىنى ئېلىپ بەردى .

مانا ھازىر سوپاخۇن نۇرغۇن ئادەم بىلەن ئاقسۇغا چۈشۈپ ئۇ يەرنى

تىترەتمەكتە !

ئەخمەتجان — ھەربىي ئىشلار كومىتېتىنىڭ مەسئۇلى

قارىقۇمچاق ، قارا بۇرۇت يىگىت كۈلۈپلا قويدى ، ئىپادە

بىلدۈرمىدى .

— خىتايدىن قۇتۇلۇپ ئورۇسقا تۇتۇلغان ئوخشايمىز ، —

دېدى مۇھەممەتجان مەخسۇم خاپا بولۇپ ، — ھەربىيەدە كوماندىر ،
روتىدىن يۇقىرى كوماندىرلار تاماملا ئورۇس .

— قانداق قىلىمىز ، بىز خەقتىن ھەربىي تاختىكا بىلىدىغان ،
كوماندىر بولالىغۇدەكلەر راستتىنلا يوقكەن ، — دېدى رەخمجان
سابىر ھاجىيوف ، — ھەممىمىز قوراللارنىڭ تىلىنى ئورۇسلاردىن
ئەمدىلا ئۆگەندۇق . ئورۇش مەيدانىدىكى ھەرىكەتلەرنىمۇ شۇلار
ئۆگەتتى .

— مۇستاپا كامالدىك بىر ئەزىمەت بولسىدى ھەي ! — دېدى
ئېلىخان تۆرەم ئەلەم بىلەن ، — ئامال يوق ، جىڭغا ئىساقبېك ،
شخوغا پالىنوف ئورۇش قوماندانى بولۇپ ماڭدى . بىزدىن بۇ ئىشقا
لايىق بىرى چىقمىدى . شېڭ شىسەي سوپاخۇننى تەربىيەلەپ
قويغانىكەن ، مانا ئۇيغۇردىن ھەربىي بىلىمى بار ئادەم شۇ !
تۆرەمنىڭ گېپىنى ئۇيغۇرلارغا قىلىنغان مەسخىرە دەپ
چۈشەنگەن مۇتائالى خەلىپىتىم :

— قومانداننىڭ كاتتىسى ئەنجانلىقتىن چىقىدۇ . مەزمەزات
زامانىدىكى مانجۇلارغا قارشى غازاتتا «مەھمۇد پوچى» دېگەن بىرى
چىقىۋىدى ، ياغاچتىن زەمبىرەك ياساپ غۇلجىنى تىترەتتى . بىراق ،
زەمبىرىكى دۈشمەنگە تەگمەي تاس قالدى ئۆزىنى يوقاتقىلى . مانا
ئەنجانلىق ھەربىي ئالىم !
— ھا - ھا - ھا !...

ھېكمىبەگ غوجام ھەممىدىن قاتتىق كۈلدى . بۇ بىر توپ
غۇلجا يۇقىرى قاتلاملىرىنىڭ ئوقۇمۇشلۇق ، ئىناۋەتلىك ، ئەل
سۆيەر كاتتىلىرى ئارىسىدا بىرلا ئەخمەتجان كەم سۆز ، خىيالچان
ۋە ھەممىگىلا ئىللىق چىراي بىلەن قاراپ كۈلۈپ قويدىغان
يىگىت . قالغانلىرىنىڭ ھەممىسىنىڭ ئۆز ھېسابى ، مۇددىئاسى بار
ئىدى . لېكىن ، ئۇلار ھېچ نەدە بۇ مۇددىئالىرىنى ئوچۇق - يورۇق
دېيەلمەيتتى ، سىرداشلار جەم بولۇپ قېلىشقانلىرىدىلا پىچىرلىشىپ
دېيىشەلمەيتتى . لېكىن ، بىرلا ئىش ئۇلارنىڭ ھەممىسىگە
ياقمايتتى : بۇ «ۋاقىتلىق ھۆكۈمەت» چوڭ - كىچىك ئىشلارنىڭ

ھەممىسىدىلا سوۋېت كونسۇلىنىڭ ياكى 2 - دومنىڭ يوليورۇقىنى ئالاتتى . بۇ ئىشتىن ھېچكىم رازى ئەمەس ئىدى . تۇرمۇش ھېچكىمنى رازى قىلغان ئەمەس . گەرچە چوڭ ئۆزگىرىشلەر بولۇپ ، بىرلىرىگە تاج ، بىرلىرىگە كىشەن - كويىزا ھەدىيە بولۇپ تۇرسىمۇ ، ھايات ھامان قېلىپىدىن چىقالمايدۇ . بۇ زېمىندا قانچە قانلار تۆكۈلدى ، كۆز يېشىنىڭ ۋە كۈلكە - ناخشىنىڭ ھېسابى يوق ، شۇنداقتىمۇ ھاياتتىن رازى بولۇپ دۇنيادىن ئۆتكەن بىرمۇ ئادەم يوق . 1732 - يىلى مەنچىڭ خانلىقىغا تەۋەلىك بىلدۈرگەنلىكى ئۈچۈن يۇڭجىڭ خاننىڭ «جاساقبەگ» يارلىقىغا ، كېيىن چيەنلۇڭ خانغا ساداقەت كۆرسەتكەنلىكى ۋە ئىلىنى گۈللەندۈرۈشتە خىزمەت كۆرسەتكەنلىكى ئۈچۈن «ۋاڭ»لىق ئۈنۋانىغا ئېرىشكەن ئىمىن ۋاڭنىڭ 9 - مىراسخورى ھاكىم ئاغىچىنىڭ ھېسابىدا ھېكمىبەگ ئاتالغان غىياسىدىن بەگ غوجام بولسۇن ياكى مۇنۇ ساھىبخانا — شىنجاڭدىكى ئەڭ چوڭ باي ھۈسەنباينىڭ ئەۋلادى ئەنۋەر مۇسابايوف بولسۇن ياكى «ئوسۇلى جەدىت»نى غۇلجىغا ئەكىرىپ ، تاپقان - تەرگىنىنى مائارىپ ئۈچۈن سەرپ قىلىپ ، خەلقپەرۋەرلىكى ۋە يۈكسەك پەزىلىتى بىلەن ھۆرمەت تاپقان ئابدۇمۇتائالى خەلىپىتىم ھەزرەتلىرى بولسۇن ، ياكى ئاتۇشتىن ھەۋەس بىلەن ئىلىغا كېلىپ بۇ يەرنى گۈللەتكەن ساپىر ھاجىلار ئەۋلادىدىن بولغان رەخمىجان ساپىر ھاجىيوف بولسۇن ، ياكى باشقىلار بولسۇن ، ھاياتتىن ھېچكىم رازى بولغان ئەمەس . ئەلۋەتتە ، رۇسلارنىڭ تاجاۋۇزى بىلەن گۇمران بولغان قوقەن خانلىقىنىڭ ھەسرەتلىك پۇشتى ئېلىخان تۆرەم ھەممىدىنمۇ بەتتەر نارازى ئىدى . ھايات ھېچكىمنى رازى قىلمىدى . ئۇلارنىڭ ھەممىسى خەلقىگە ، شۇ قاتاردا ئۆزلىرىگە بەخت ئىزدىگۈچىلەر ، بۇ ئۇلارنىڭ ئورتاقلىقى . لېكىن ، بۇ ئورتاقلىق ئىچىدە نۇرغۇن كۈرەشلەر ، زىددىيەتلەر مەۋجۇت . بۇنى ھەممىسى چۈشىنىدۇ . تۆكۈلگەن ۋە تۆكۈلىدىغان قانلار كىملىرىنى رازى قىلىدۇ ، كىملىرىنىڭ پايدىسىغا بولىدۇ ؟ بۇ

تېخى ھېچكىمگە مەلۇم ئەمەس . خۇددى ئالدىنقى سەپتە ئۆلۈمنى ئۇنتۇپ ، دۈشمەننى يوقىتىشنىلا ئويلاپ سوقۇشۇۋاتقان جەڭچى كىم ۋە نېمە ئۈچۈن قۇربان بېرىشنى ئويلاپ ئولتۇرمىغاندەك ، بۇ ھوقۇق - ئىناۋەت ئىگىلىرىمۇ كېچە - كۈندۈز تىرىشىپ - تىرىشىپ كىمگە ئىشلەۋاتقىنىنى بىلمەيدۇ . بىرلا ئەخمەتجان ئۇلار بىلىمىگەننى بىلىدۇ . چۈنكى ، ئۇ كۆپ ۋە ئەتراپلىق ئويلايدۇ ، ئۆگىنىدۇ ۋە خۇلاسىلەيدۇ . ھازىر ۋە كەلگۈسى توغرىسىدا توغرا ۋە ئېنىق چۈشەنچىگە ئىگە بولۇش ئۈچۈن ، دۇنيادا ، جۇڭگودا ، مۇنۇ شىنجاڭدا بولۇۋاتقان ئىشلارنى ئۇچۇر - بۇجۇرلىرىگىچە بىلىۋېلىشقا تىرىشىدۇ . شۇنىڭ ئۈچۈن ، مۇنۇ ھۆكۈمەت كاتىبىۋاشلىرىنىڭ مۇددىئا - مەقسەتلىرى ئۇنىڭغا ئايدىڭ . لېكىن ، ئۇ ھېچكىمگە ھېچنېمە دېمەيدۇ . ئۇ ھەممىلا ئادەمنىڭ گېپىنى مېيىقىدا كۈلۈپ قويۇپ بېرىلىپ ئاڭلايدۇ . سوئاللارغا ئاددىيلا جاۋاب بېرىش بىلەنلا چەكلىنىدۇ . ئۇنىڭ گېزىتلەرگە ئە . ئىلىلىق دېگەن تەخەللۇس بىلەن ئۇيغۇر ، رۇس تىللىرىدا يازغان ماقالىلىرى ئۇنىڭ راۋان ، مەنىلىك جۈملىلەردىن تۈزۈلدىغان ئاغزاكى نۇتۇقلىرىدا زادىلا تەكرارلانمايدۇ . ئۇ گويا ھېچنەدە ، ھېچ نەرسە يازمىغاندەك ، ئۇچىسىغا پودپولكوۋنىڭ بەلگىسى بار ھەربىي كىيىم ، پۇتتىغا ئۆتۈك كىيىپ بىردە خادىك بىلەن ، بىردە ئۆزى ھەيدىگەن «قارا» ماشىنىدا ئالدىراپ يۈرۈپ ئالدىنقى سەپ ئۈچۈن تەمىنات ، ئادەم ۋە قوراللارنى تەييارلاش بىلەن بولغان كۈنلەرنى ئۆزىمۇ تۇيماي ئۆتكۈزۈمەكتە . شۇڭا ، ئۇ ھەم سىرلىق ، ھەم ھۆرمەتلىك .

يالغۇز ھېكمىبەگ غوجاملا ئالدىراش ئەمەس . ئۇ ئىشخانىسىدا ئولتۇرۇپمۇ يارەنلىرىنى يىغىۋېلىپ چاقچاق - كۈلكە بىلەن ۋاقىت ئۆتكۈزۈپ رەئىسنىڭ چىشىغا تېگىدۇ . بەش ۋاخ نامىزىنى شەھەر ئىچىدىكى مەدرىسىگە بېرىپ جامائەت بىلەن ئالدىرىماي ئوقۇيدۇ ، كالاكىغا ئولتۇرۇۋېلىپ نەزىر - چىراغ ، توي - تۆكۈنلەرگە بېرىپ تۇرىدۇ . باغ ، دەريا بويلىرىدا ئۆز ھەمسۆھبەتلىرى بىلەن

ساز - نەغمە تىڭشاپ چاقچاقلىشىپ كۆڭۈل ئېچىشىنىمۇ قولدىن بەرمەيدۇ . مۇئاۋىن رەئىس جۈمھۇرلۇق نامى ئۇنىڭ تۇرمۇشىنى قىلچە ئۆزگەرتىمگەن . ئۇنىڭ ئۈچۈن تۇرمۇش بىر قېلىپتا ، گويا ھېچ ئىش بولمىغاندەك . ئۇ باشقىلاردەك كەلگۈسى توغرىسىدا ئويلاپمۇ ئولتۇرمايدۇ ، ئۇنىڭ ھېچنېمىدىن تەمەسمۇ يوق . ئۇنىڭ باشقىلاردىن پەرقى بىرلا : ھۆكۈمەتكە كېلىدىغان ئەر - شىكايەتچىلەرنىڭ تولىسى ئۇنى ئىزدەيدۇ . ئۇ ناھەقچىلىكلەرنى ئاڭلىغاندىلا خاپا بولۇپ :

— لەۋەي ، خۇرجانى بۆزەك ئەتكىنى نېمىسى ! — دەپ قويدۇ ۋە بۇ ئىشنى مۇناسىۋەتلىك ئورۇنلارغا شۇ كۈنىلا يەتكۈزىدۇ ، جاۋاب ئالىدۇ . ئۇ ھەممىگە مۇشۇ بىرلا ئىشنى — دېھقانلارغا زۇلۇم بولۇۋاتامدۇ - يوق ، دېگەننىلا ئۆلچەم قىلىدۇ . يەرگە ئىشلەيدىغان بىچارىلەرنىڭ دىلى ئازار يېمىسىلا ، خەلق ھۆكۈمەتتىن زارلىمىسىلا ، باشقا ئىشلارنىڭ كارى چاغلىق . مانا بۇ ئۇنىڭ ھاياتتىن تىلەيدىغىنى . لېكىن ، دىنىي نازارەتنىڭ نازىرى جىق ئىشلارغا باش قاتۇرىدۇ . ئۇنىڭ غەم - ئەندىشلىرىمۇ كۆپ . ئۇ ھەممە ئىشقا ھەقىقەت ۋە ساۋابنى ئۆلچەم قىلىشقا ئادەتلەنگەن ئادەم . ئۇ تۇرمۇشتا ناھەقچىلىق ، ۋاپالچىلىق بولماسلىقىنى تىلەيدۇ . ھەر ۋاخ نامىزدىن كېيىن جايىنامازدا ئۇزاق ئولتۇرۇپ ، ئىگىسىدىن خەلقىگە ياخشىلىق ، ھۆكۈمىتىگە ئىنساپ - دىيانەت تىلەيدۇ . ئۇنىڭ ئۆلپەتلىرى :

— خەلىپىتىم ، ئەمدى قانداقراق ھۆكۈمەت سوراڭىز بىزنى ؟ — دەپ سورىغاندا ، ئۇ :

— ئادىل ھۆكۈمەت بولسىلا بولدى . ئورۇس بولامدۇ ، خىتاي بولامدۇ ، ئۇيغۇر بولامدۇ ، ئادىل بولسىلا بولدى ، — دەپ جاۋاب بېرىدۇ . ھەر قېتىم ئېلىخان تۆرەم :

— مۇسۇلمان دۆلىتى قىلىمىز . شەرقىي تۈركىستان ئىسلام جۈمھۇرىيىتى قۇرۇپ ، سەئۇدى ئەرەبىستان پادىشاھلىقىدەك ، ئىراق ، تۈركىيىلەردەك دۇنيا سەھنىسىدىن ئورۇن

ئىگىلەيمىز ، — دېگىنىدە ، خەلىپىتىم :
— پادىشاھ بار يەردە ئادىللىق قانچىلىك ئۆمۈر سۈرەر كىن
تۆرەم جانابلىرى ؟ — دەپ سوراپمۇ قويدۇ . بۇ گېپى بىلەن
تۆرەمگە پادىشاھلىق ياراشمايدۇ ، دېگەن مەنىنى ئەسكەرتىمەكچى
بولدۇ .

— ئەڭ چوڭ ئادىللىق بىر مىللەتنىڭ ئۆزىگە ئۆزى خوجاين
بولالىشى !

— ياق ، بۇلا كۆپايە ئەمەس ، باشقا مىللەتتىن چىققان
جاللاتلاردىن ئۆز مىللىتىدىن چىققان جاللاتلار ئېشىپمۇ كېتىدۇ .
دۇنيادا بۇنىڭغا مىسال كۆپ . ئادىللىق پۇقرالارنىڭ
بەخت — سائادىتىدە كۆرۈلسە بولىدۇ .

بۇ خىل تالاش — تارتىش دائىم بولۇپ تۇرىدۇ . تۆرەمگە گەپ
ياندۇرايدىغان ئىككىلا ئادەم بارلىقى مانا مۇشۇنداق شەكىللەنگەن .
بۇ ئىش تۆرەمگە ھەرقانچە ئار تۈيۈلسمۇ ، يۈزمۈيۈز چىش
يېرىپ بىرىنمە دېيەلمەيدۇ . ساپ ئۆزبېك تىلىدا باشقىلارغا :

— خەلق نېمە كويدا ، بۇلار نېمە كويدا . بىز بۇ يەردە غەم
بىلەنۇ ، ئۇلار ئەتىدىن — كەچ كىرگۈچە ۋا — خا — خا — خا
بىلەن ، — دەيدۇ غەزىپىنى ئىپادىلەپ .

ھېكىمبەگ غوجام بىلەن ئابدۇمۇتائالى خەلىپىتىم بىللە
بولغاندىمۇ ، تۆرەم توغرىسىدا ئاڭلىغان — كۆرگەنلىرىنى بىر —
بىرىگە دېيىشىپ تۆرەمنىڭ غەيۋىتىنى قىلىشىدۇ . ئۇيغۇرچىلىقى
كۈچلۈك تارانچى بايلىرى بىلەن ئاتۇش بايلىرى بولسا ھەتتا تۆرەمنى
ئاشكارىلا تىللىشىدۇ . بۇ تىللاشلارنى ئاڭلىغان غوجام قاقاقلاپ
كۈلۈپ :

— لەۋەي ، ئۆزىنى مەلىك ئابدۇلئەزىزخانغا تەڭلەشتۈرىدۇ
دەڭ ! — دەپ قويدۇ .

باغ قورۇ بۇ يىل تېخىمۇ گۈزەللەشكەن . ئەڭ چوڭ ئۇيغۇر
بېيىنىڭ بۇ قورۇسىنىڭ ياپپېشىل ئالما ، سېدە ، تېرەكلىرىنىڭ
يۈپۈرماقلىرىمۇ ئالاھىدە مايلاشقان ، پاكىز ھاۋادا نازۇك شاخلارنىڭ

تولغىنىشلىرى يۇمران بەدەن ، غۇبارسىز قىزلارنىڭ ئۈسسۈللىرىدەك جىلۋىلىك ، شەرقىي شىمالدىن غەربىي جەنۇبقا ئاققان سۈزۈك ئۆستەڭ سۈيىنىڭ بېتىگە دەرەخ ، ئاسمان ۋە قۇش كۆلەڭگىلىرى ئاجايىپ سىرلىق ، گۈزەل رەسىملەرنى سىزغان ، كىشى ئىختىيارسىز ئۇنىڭغا تەلپۈنىدۇ . ئەتىر گۈللەر ئەتراپىدا ئوينىشىپ يۈرگەن خىلمۇخىل رەڭدار كېپىنەكلەر گۈزەل يازنىڭ تەشۋىقاتچىلىرى . ئۇلار ئادەملەرگە ھايات قەدرىنى تەسۋىرلەيدۇ : ئادەممۇ بىزگە ئوخشاش قىسقا ئۆمۈرلۈك ، پەرقىمىز ئىنسان ئۆز ھاياتىنى قەدىرلەشنى بىلمەيدۇ ، سوقۇشىدۇ ، تىللىشىدۇ ، بىز ئەكسىچە ، مۇھەببەتتىن باشقىنى بىلمەيمىز... مانا بۇ ئۇلارنىڭ كۈيى .

باغ قورۇغا كىرگەن مەرتىۋىلىكلەر سالقىن يوللاردا كېتىۋېتىپ ، يېڭىدىن ھاۋا رەڭدە سىرلانغان رېشاتكا ، كۆۋرۈك ، ئىشىك - دېرىزە ۋە راۋاقلارنى كۆرۈپ ياز گۈزەللىكىدىن زوق ئېلىشتى . غۇلجا باغلىرى كىشىگە شېئىرنى ھېسسىيات ۋە ياشلىق ئەسلىمىلەردىن باشقا ھېچنېمە تەقدىم قىلمايدۇ ، ھەرقانداق بىر باغرى تاش ئادەممۇ ھاياتتىن شۇ ئىككى نەرسىنى تىلەيدۇ .

— قېنى ، قول چايىلى !

ئاپئاق ، كەشتىلىك لۆڭگىلەرنى مۇرىلىرىگە سېلىشقان ، ئوخشاش كىيىنگەن چىرايلىق بالىلار مىس چىلاچىلارنى ھەربىر مېھماننىڭ ئالدىغا ئەكىلىپ ، ئاۋۋال ئېگىلىپ سالام بېرىپ ئاندىن قوللىرىغا سۇ قۇيۇشماقتا . بۇ بالىلار مۇسابايوف ئائىلىسىنىڭ خۇسۇسىي مەكتەپلىرىدە تەربىيەلەنگەن نامرات بالىلار . غوجام بىلەن خەلىپىتىم ھەممىدىنمۇ بالىلاردىن كۆپرەك لەززەت ئالدى . نەزىر - چاي تولىمۇ داغدۇغىلىق ، كۆڭۈللۈك ئوتتى . ياپىيىشىل چىمەنلىككە قىيىقىزىل گىلەملەر ، يىپەك كۆرپىلەر سېلىنغان ، ئاپئاق مامۇق ياستۇقلار تاشلانغان . سالقىن شامال گۈللەر ھىدى بىلەن ھەربىر مېھماننى تەبرىكلەپ يۈزلىرىنى سىيىپ ، ئادەملەرنى راھەت - پاراغەتكە ، ئىنسانلارغىلا مەنسۇپ

بولغان شېرىن ھېسسىياتقا ئۈندىمەكتە ، لېكىن تۆرەم خۇشاللىق ئورنىغا قايغۇ ياغدۇرۇپ :

— شىخودا دۈشمەتنىڭ نەچچە مىڭ چېرىكى ئامېرىكا قوراللىرىنى بەتلەپ پوتەي ، ئاكوپ ، بېلىنداژلىرىدا بىزنىڭ بالىلىرىمىزنى كۈتۈپ تۇرماقتا . قۇرئان سۆيۈپ قەسەم ئىچىشكەن يىگىتلىرىمىز چېكىنمەيدۇ ، يانمايدۇ ، جەستى شۇ يەردە قالغان باتۇرلىرىمىزنىڭ روھلىرى جەننەتتە بولىدۇ . ئامان قېلىپ ئىسلام بايرىقىنى شىخو ئاسمىنىدا لەپىلدىتىدىغان قەيسەر ئوغلانلىرىمىز غازىلىق مۇقامغا يېتىپ ، ناملىرى ھەربىر دىلدىن مەڭگۈلۈك ئورۇن ئالىدۇ . قېنى ، ئابدۇمۇتائالى خەلىپىتىم ھەزرەتلىرى ، ياۋنى دەسسەشكە ئاتلانغان شىر يۈرەك ئەزىمەتلەر ئۈچۈن قۇرئان كەرىمدىن بىر سوۋغا ھەدىيە قىلغايلا !
خەلىپىتىم دىللارنى ئېزىدىغان بوم ، يېقىملىق ئاۋاز بىلەن قۇرئان ئوقۇدى .

مىزگان چېلىندى ، پېشانىسىگە ئىسلام بايرىقى قالدالغان ماشىنىلار گۈللۈك قورۇدىن چىقىپ كۈنپېتىشقا قاراپ يۈرۈپ كەتتى .

ئىككى يېرىم تونىلىق يۈك ماشىنىسىنىڭ كوزۇپى ئۈستىگە پىلىموت ئورنىتىلغان . ماشىنىغا ئون بەش قوراللىق ئەسكەر چۈشكەن . ئۇلار ئاپتوماتلىرىنى چىڭ تۇتۇپ ئىككى تەرەپكە قاراپ تىڭ تۇراتتى . ئېلىخان تۆرەم بىلەن ئەخمەتجان قاسىمى كابىنىكىدا شوپۇرنىڭ يېنىدا ئولتۇرۇشقان . شەھەرنىڭ ئۈچدەرۋازا ، نوۋىگورد كوچىلىرىنىڭ ئېغىزلىرىدا توپ - توپ ئادەملەر ھۆرمەت بىلەن تۇرۇشۇپ ، جۈمھۇرىيەت رەئىسىنى ئۈزىتىشماقتا ئىدى . ماشىنا يولدا توپا تۈزۈتۈپ باياندايغا بارغاندىلا تۆرەم :

— خوش ئەخمەتجان ، دەپ بېقىڭا ، بايانداي سېپىلىنى سادىر پالۋانلار نەچچە ۋاقىت قورشاپ تۇرغان بولغىدى ؟
— ئىككى يىل ئۈچ ئاي .

— ئاخىر سادىر پالۋان لەخمە كولاپ ، دورا كۆمۈپ پارىلتىپ

سېپىلنى بۇزغان - ھە؟

— شۇنداق ، ئەقسىر .

— بىز سۈيدۈك سېپىلنى بىر كۈندىلا پارتلىتىپ ئالدۇق .
دۈشمەننىڭ ئىككى روتا ئەسكىرى يوقىتىلدى ، ناھىيىنىڭ ھاكىم ،
مۇئاۋىن ھاكىملىرى ئەسىر ئېلىندى . ئىككى يۈز نەچچە يىلدىن
بېرى مانجۇ ، خىتاي ئەمەلدارلىرىنىڭ ئۇۋىسى بولۇپ كەلگەن يەر ،
بىزنىڭ دەۋرىمىزدە ئىشغال قىلىندى . سىزچە ، شىخو راستتىنلا
گومىنداڭ چالۋاقىغاندەك پولات قورغانىمىدۇ - ھە؟

— جۇ شاۋلياڭ ، ۋۇ جۇڭشىنلەرنىڭ نەزىرىدە شۇنداق .
لېكىن ، يىمىرىلمەيدىغان قورغان يوق !

— توغرا ئېيتتىڭىز ، ئەپەندىم ، سىزچە ئۇلار نەچچە كۈن
قارشىلىق قىلار - ھە؟

— مۆلچەرلىمەك تەس . لېكىن ، ئۇ يەرگە ھۇجۇم قىلماقچۇ
تەس : جەنۇبىي ، غەربىي تۈزلەڭ ، دۈشمەننىڭ ئاكوپ ، دوت ،
دزوتلىرى كۆپ . شەرق دۈشمەن تەرەپ . پەقەتلا شىمالدىن ھۇجۇم
قىلغىلى بولىدۇ . شۇنىڭ ئۈچۈن ، پالىنوف ، موگوتنوفلار
بورتالادىن ئايلىنىپ ، چۆچەك ئارقىلىق شەرقىي شىمالغا ئۆتتى .
دۈشمەن بۇنى بىلىپ ئۇياققا كۈچلۈك ئۈچ لىنىيىلىك مۇداپىئە
توسۇقلىرى قۇردى . تانكا ، زەمبىرەك ، ئايروپىلانلىرى بار ،
ئامبىرىكا قوراللىرى بىلەن قوراللانغان ئاتىشىش مىڭدەك تەربىيە
كۆرگەن ئەسكەر شىخونى ساقلاپ تۇرماقتا . بىزدە زەمبىرەك ،
تانكىلار يوق . ئەڭ كاتتا قوراللىرىمىز مىنمىوت . بىزنىڭ چوڭ
قوراللىرىمىز باتۇرلۇق .

— بارىكالا !

— دۈشمەن بىزنىڭ ئەسكەرلىرىمىزنى تەربىيە كۆرمىگەن ،
قارام باندىتلار دەپ كۆزگە ئىلمايدۇ . بىزنىڭ ھەربىر ئەسكىرىمىز
قورال ئىشلىتىش ، ھەرىكەت ، تاكتىكا تەرەپلەردە ياخشى
تەربىيىلەندى . مۇھىمى ، ئۇلار ئۆلۈمدىن قورقمايدۇ ، ناھايىتى
قەيسەر !

— دۈشمەننى يېڭىدىغان كۈچ مانا مۇشۇ ، قورال ئەمەس !
ئەخمەتجان 1945 - يىلى 4 - ئايدا ئارمىيە قۇرۇلغاندىن
تارتىپ ھازىرغىچە ئېلىپ بېرىلغان ھەربىي تەلىم - تەربىيە
ئەھۋالىنى تۆرەمگە سۆزلەپ بەردى :

— موگوتوفنىڭ بۇ سۆيۈڭ 1 - ئاتقۇچىلار پولكى ياخشى
تەربىيەلەنگەن پولك . ئىككى باتالىون ، بىر ئاتلىق دىۋىزىيون ، بىر
ئاپتومات ئىزۋوتى بار تۆت مىڭ ئەزىمەتلىك پولك بولغىنى بىلەن ،
دۈشمەننىڭ ئۆزىدىن ئىككى ھەسسە كۆپ ئەسكىرىگە تېتالايدۇ .
— پالىنوف دېگەن ئورۇس ئەسكىلىك قىلماس - ھە ؟

— ئۇ ئەسلى چاررۇسىيىنىڭ ھەربىي ئەمەلدارى بولسىمۇ ،
كېيىنكى ۋاقىتلاردا سوۋېت كومپارتىيىسىنىڭ تەربىيىسىنى قوبۇل
قىلدى^① . ئەمدى بۇ ئىنقىلابقا جەزمەن ئىجابىي تۆھپە قوشىدۇ .
— كاپىرنىڭ قاياشى كاپىر ، يەنە مۇشۇ خەققە يان باسارمۇ ،
دەپ قورقىمەن .

— ياق ، بولشېۋىكلار مىللەت ، دىن ئايرىمايدۇ . ھەققانىيەتنى
ھەممىگە ئۆلچەم قىلىدۇ ، تۆرەم جانابلىرى . گېرمانىيە
كوممۇنىستلىرى گىتلىپرغا ئوق ئاتتى . ئىتالىيە كوممۇنىستلىرى
مۇسسولىننى دارغا ئاستى . جۇڭگو كوممۇنىستلىرىمۇ جياڭ جىپىشى
بىلەن سوقۇشۇپ كەلدى . ئۇلار ئۆز مىللىتى ئۈچۈنلا ئەمەس ،
ھەققانىيەت ئۈچۈن كۈرەش قىلغۇچىلار .

— ھەققانىيەت دەپ نېمىنى كۆزدە تۇتۇۋاتىسىز ، ئەپەندىم ؟
— مىللىي زۇلۇم ، سىنىپىي زۇلۇمنى يوقىتىش ئەڭ چوڭ
ھەققانىيەت !

— كۆيپارلارنىچۇ ؟ بىزنىڭ دىنىمىز غەيرىي دىندىكىلەرنى
يوقىتىشنى ئەڭ چوڭ ھەققانىيەت دەپ كۆرسەتكەن .

① ئىۋان ياكوۋلۇچ پالىنوف — چاررۇسىيىنىڭ ئوفىتېرى . رۇسىيە ئۆكتەبىر
ئىنقىلابى مەزگىلىدە شىنجاڭغا كەلگەن . 1938 - يىلى سوۋېت ئىتتىپاقى تەرىپىدىن
ئېلىپ كېتىلگەن . ئۈچ ۋىلايەت ئىنقىلابى پارتلىغاندىن كېيىن بۇيرۇققا بىنائەن سوۋېت
ئىتتىپاقىدىن ئىلغا كەلگەن .

— ياق ، بىر مىڭ نەچچە يۈز يىلنىڭ ئالدىدىكى قانۇن ھازىرقى دەۋرگە ئۇيغۇن كەلمەيدۇ . ئىنسانىيەت تىنىمسىز ھەقىقەت ئىزدىدى ، ھازىرمۇ ئىزدەۋاتىدۇ . ھازىرقى ئەڭ چوڭ ھەقىقەت ماركسىزم - لېنىنىزم .

— بۇ ئىزىملىرىڭىز قۇرئان كەرىمىدىنمۇ كاتتىمۇ ؟

— مەن قۇرئان كەرىمگە ئېتىقاد قىلىمەن . قۇرئاندا دېيىلگەن ھەقىقەتلەر ماركسىزم - لېنىنىزمدا بار . دېيىلمىگەنلىرىمۇ بار . — مۇنداق دەڭ . ئۇنداقتا ، لېنىن ، ستالىنلار ھەقىقەتنى يورۇتقۇچىلارمۇ ؟

— شۇنداق . ئىزدىگۈچى ، ئىجرا قىلغۇچى ، رېئاللىققا ئايلاندۇرغۇچىلار .

— ئۇنداق بولسا ئۆزبېك ، قازاق ، تاجىك ، قىرغىز ، تۈركمەن ، ئەزەربەيجانلار ئورۇس ئەمەس . ئۇلارنىڭمۇ دۆلەتلىرى بولغان . قېنى ئۇ دۆلەتلەر ؟

— تارىخ ، تۆرەم ئاتا ، تارىخ دۆلەتنى پەيدا قىلالايدۇ ھەم يوقىتالايدۇ .

— سىزچە ئۇلار بۆلۈنۈپ چىقىپ دۆلەت بولۇشنى خالىمامدۇ ئەمەس ؟

— كۆپچىلىكى ، ئەمگەكچى خەلقى سوتسىيالىزم تۈزۈمىنى ياقلايدۇ .

— ئۇنداقتا ئورۇسلار شەرقىي تۈركىستاننىمۇ سوتسىيالىزم قىلىپ قوشۇۋالماقچىمۇ ؟

— قوشۇۋېلىش باشقا گەپ ، ئەمما بىز سوتسىيالىزم تۈزۈمىنى ياقلايمىز . بۇ تۈزۈم ئەمگەكچى خەلقنىڭ مەنپەئىتىنى ياقلايدۇ .

— سىزمۇ ئابدۇكېرىمدەك ئەمگەكچى خەلق ، ئەزگۈچى دېگەن سۆزلەرنى دەيدىغان بولۇۋاپسىز . دۇنيادا ئۆزىنىڭ دۆلىتى بولمىغان مىللەتتىنمۇ بىچارە خەلق بولامدۇ ؟ بىر مىللەتنىڭ ئەڭ كاتتا مەنپەئىتى ئۇنىڭ دۆلىتىنىڭ بولغانلىقىدا . ئاندىن قالسا ئەزگۈچى ، ئەمگەكچى دېگەن سۆزلەرگە نۆۋەت كېلىدۇ . سوۋېت ئىتتىپاقىدا

ئۆزبېكلەر بىر - بىرىنى ئەزمىگەن بىلەن ، ھەممىسىنىڭ كۆڭلى سۈنۈق . ئاغزىدا ياشسۇن ستالىن دېگەنلەرنىڭ يۈرىكى قان . بۇنىڭدىنمۇ ئارتۇق زۇلۇم - ئېزىلىش بولامدۇ ، بالام ؟ بىلىمەن ، سىلەرمۇ ماڭا ئوخشاش ئويلايسىلەر . لېكىن ، قورقىسىلەر . شۇڭا ، سىزنىڭ ئاغزىڭىزدىن ستالىن چۈشمەيدۇ ، ئابدۇكېرىمنىڭ ئاغزىدىن ماۋ زېدۇڭ !

ئەخمەتجان گەپ قىلمىدى . ئۇنىڭ مۇنۇ ھۆكۈمەت رەئىسىگە سەت كۆرۈنگۈسى كەلمىدى . تۆرەم ئۆزى بىلەن گەپ تالاشقان ئادەمنى يامان كۆرەتتى . ئۇ ئابدۇكېرىم ئابباسوف ، ھېكمىبەگ غوجا ، ئابدۇمۇتائالى خەلپەتلەرنى يامان كۆرىدۇ . ئۇلارنىڭ ئىسمى چىقسىلا بۇ دۆلەت رەئىسىنىڭ كىچىككىنە يۈزلىرى قورۇلۇپ ، ئاپئاق كەكە ساقىلى تىترەپ كېتىدۇ - دە :

— بولمىغۇر ئادەم ! — دەپ قويدۇ .

ماشىنا سۈيدۈڭدىن ئۆتۈپ شىمالغا بۇرۇلدى .

يىراققا قارلىق چوققىلار ، قارامتۇل يېشىل تاغ قاپتاللىرى كۆرۈندى .

— ئابباسوف مۇشۇ سۈيدۈڭ ، ساربۇلاقلاردا يوشۇرۇن ھەرىكەت قىلىپ پارتىزان ئەترىتىنى قۇرۇشتا چوڭ خىزمەت كۆرسەتتى . ئۇنىڭ دۈشمەنگە نەپرىتى تولىمۇ كۈچلۈك ! — دېدى ئەخمەتجان پارتىزان ئەترىتىنىڭ سىياسىي كومىسسارى بولۇپ ئاقسۇغا كەتكەن ئابباسوفنى سېغىنىپ ، — نەدە مۈشكۈلچىلىك بولسا ئۇ شۇ يەردە تەييار !

— باتۇرلۇق بولسىلا يېتەرلىك بولمايدۇ . نەپرەت يېتەرلىك بولۇشى كېرەك . ئابدۇكېرىم خىتايغا رەھىمدىل . كۈرەگە ئالتە شەھەردىن يۆتكەپ كېلىنگەن گومىنداڭنىڭ ئوفىتسىپىلىرى ھەربىرى ئىككى - ئۈچتىن ئۇيغۇر قىزلىرىنى مەجبۇرلاپ خوتۇنلۇققا ئاچچىققان . بىچارە قىزلار ئون تۆت - ئون بەش ياشلاردا ، چىرايلىرى سېرىق ، كۆزلىرى ئولتۇرۇشقان . ئەپيۈنكەشلەر خالىغانچە خوتۇن قىلغان ، ئۆلتۈرگەن . مەجبۇرىي

ئەسكەرلىككە ئاچىققان بەش يۈز ئۇيغۇر بالىسىنىڭمۇ يېرىمىدىن كۆپىنى قىيىناپ ئۆلتۈرۈپ بولغان . شۇ ئوفىستىپىرلار بىزگە ئەسىر چۈشتى . ئابدۇكېرىمنى ئەۋەتسەم ئۇلارنى تەلتۆكۈس قىرئۆتمەي ، كەچۈرۈم قىپتۇ . شۇمۇ نەپرەتما ؟

— ئۇلار قىلغاننى تەكرارلىمايلى دېگەندۇر ھەرقاچان !
— ياق ، مەن قىرئۆتمىشى ئېيتقان ، بۇ بۇيرۇق ئىدى ! ئۇ مەن بىلەن قارشلاشتى !

— ئۇنىڭمۇ ئويلىغىنى باردۇر ، رەئىس جانابلىرى .

ئۇلار يەنە جىمىپ قېلىشتى .

ئۇلار لوسگۇڭدا دەم ئېلىپ يەنە يولغا چىقتى . ئەخمەتجان تۆرەمگە يول بويى ستالىن بىلەن جياڭ جىپىشىنىڭ موسكۋا كېلىشىمى توغرىسىدىكى ئەڭ يېڭى خەۋەرلەرنى دەپ بەردى .

— قاراڭ ، قالماقلارنىڭ دۆلىتىنى ئېتىراپ قىپتۇ . بىزنى بولسا ئېتىراپ قىلار ئەمەس . سىز مۇسۇلمان - كاپىر دېمىگەن بىلەن ستالىن دەيدۇ . ئۇ كاپىرلىرىنى يۆلەيدۇ . كۆرۈپ قالسىز ، مانجۇرىيىسىنىمۇ دۆلەت قىلىپ ، يوقالغان مانجۇلارنى تىرىلدۈرىدۇ . بىزنى يالغان يۆلەيدۇ . ئۇ بىزنىڭ قولمىز بىلەن جياڭ جىپىشىنى ئۆزىگە تىز پۈكتۈرمەكچى ، — دېدى ئېلىخان نۆرەم .

ئەخمەتجان يەنە گەپنىڭ تېمىسىنى ئۆزگەرتتى .

ئۇلار كەڭسەيدىن ئۆتۈپ ، گۈزەل سايرام بويلىرىغا كەلگەندە ، ئاپئاق چېدىر تىكىپ يولغا قاراپ تۇرغان بايلارنىڭ سالاملىرىنى قوبۇل قىلدى . بۈك قارىغايلىق تاغ ، يايپېشىل يايلاق ، كۆپكۆك ، داۋالغۇپ ، سوزۇلۇپ تۇرغان سايرام كۆلى تۆرەمنىڭ ھارغان بەدىنىدە خۇددى پەيلىگەندەك ، مېھرىبان ئانا بولۇپ يەلپۈگەندەك سەزگۈ پەيدا قىلدى . ئۇ مۇھاپىزەتچىگە :

— شام ئوقۇۋالاي ، تەرەت سۈيى ! — دەپ بۇيرۇدى .

كەرگىلەردىن گۈركىرەپ سالقىن شامال كىرەتتى . قازاندا پاققان گۆشى پىشماقتا . چىمەن ئۈستىگە قىلىنغان تاختاي سۇپىغا

قات - قات گىلەم ، كۆرىپلەر سېلىنغان ، داستىخان يايلاق
يېمەكلىكلىرى ۋە شەھەر مەھسۇلاتلىرى بىلەن تولغان . غۇلجىنىڭ
كاتتا بېبى ئابلا باي — ئاپئاق كۆڭلەك ، قارا پىنجەك كىيگەن ،
يانچۇق سائىتىنىڭ زەنجىرىنى مەيدە يانچۇقىدىن ئازراق
ساڭگىلىتىپ قويغان ، چىرايلىق ، ئاق يۈز ، مەڭزى قىزىل ، قارا
كۆز ، قاراقاش ، قارا بۇرۇت ئادەم تۆرەمگە قول باغلاپ ھۆرمەت
بىلدۈرۈپ تىك تۇراتتى . داۋاندىن چۈشكەندىن كېيىنلا سولغا
بۇرۇلغاندا كۆلگە يېقىن ئەڭ مەنزىرىلىك جايغا ئورۇنلىشىۋالغان
بۇ دۆلەتمەن ئادەم ياۋروپانى كېزىپ يۈرىدىغان ، نۇرغۇن دۆلەتلەردە
سودا شىركەتلىرى بار ، ئىنقىلاب ئۈچۈنمۇ نۇرغۇن ئىقتىسادىي
ياردەم بەرگەن ، لېكىن ھۆكۈمەت ئىشلىرىغا ئارىلاشمايدىغان ،
سىياسەت توغرىسىدا زادىلا گەپ قىلمايدىغان كاتتا باي . تۆرەم بۇ
ئادەمنى ھۆرمەت قىلاتتى .

— سودا ئىشلىرى قانداق ؟

— ئىنشا ئاللا ، ياخشى كېتىۋاتىدۇ .

— چارۋىلىرىمۇ خېلى بار ئوخشايدۇ - دە .

— ئەل قاتارى ، تۆرەم جانابلىرى .

— ھە ، ھېلىقى قىزلىرىچۇ ؟

— قىزىم زەيتۈنەممۇ كەلگەن ، ئۇ باش ھەربىي دوختۇرخانىدا

ئىدى . ئىككى كۈندىن بېرى ئالدىنقى سەپكە بارىدىغىنى مەن دەپ
غەلۋە قىلىۋاتىدۇ .

— زەيتۈنەممۇ ؟ — دېدى ئەخمەتجان كۈلۈپ ، — بىزنىڭ

خانم بىلەن ئىزدىشىدۇ ، جىگىرى بار ، ئەقىللىق قىز .

— راست ، راست ، ماھىنۇر قىز بىلەن ئارىلىشتى . ماھىنۇر

قىزمۇ ئەقىللىق بالا .

— ھە ، ئەقىللىق بولغاچقا ئەپەندىمنى تاللىغان - دە !

يايلاق ھاياتى تولىمۇ كۆڭۈللۈك ، غۇلجا بايلىرى يازنىڭ بۇ
ئايللىرىنى يايلاقتا ئۆتكۈزۈۋالدى . ئۆزلىرىنى ھەرگىزمۇ
كەچۈرمەيدۇ . ئىپار ھىدلىق ھاۋا ، قىمىز بىلەن قوزا ئۆمۈرنى

ئۇزارتدۇ ، بەدەننى ، روھنى ياشارتدۇ ، بۇ ئىسپاتى بار ھەقىقەت .
شۇڭا ، بايلارنىڭ تېنى ساغلام ، روھى ئۈستۈن ، كەيپى خوش .
— قىزىم زەيتۈنە ئالدىنقى سەپكە بارمەن دەپ بېشىمنى
ئاغرىتىۋاتىدۇ ، تۆرەم . سىلى نەسبەت قىلىپ قويسىلا ، يالغۇز
قىزىم خېيىمخەتەردىن يىراقراق تۇرسۇنمىكىن دەيمىنا .
— ھە ، ئارقا سەپمۇ مۇھىم . ئۇنى چۈشەندۈرىمىز . ئۈنمىسا
بۇيرۇق بېرىمىز .

شۇ چاغدا ئات تۇپقىنىڭ توكۇرلىغان ئاۋازى ، ئاندىن ئاجايىپ
جاراڭلىق ، يېقىملىق كۈلكە ئاڭلاندى - دە ، ئىشىك تۈۋىدە ئاجايىپ
چىرايلىق قىز پەيدا بولدى . ئۇ ئەسكەرلەرگە خاس چەبەدەسلىك
بىلەن ئىككى پۇتىنى جۈپلەپ ھۆكۈمەت رەئىسى بىلەن ھەربىي
كومىتېتنىڭ باشلىقىغا چاس بەردى :

— سالام ، رەئىس جۇمھۇر ئېلىخان تۆرەم ئاتىمىز ! سالام
پولكوۋنىڭ ئەخمەتجان قاسىمى جانابلىرى .

رەھبەرلەر قول ئىشارىتى قىلىشىپ ئۇنىڭ سالىمىنى قوبۇل
قىلىشتى .

ئېلىخان تۆرەم ئەخمەتجاننىڭ قۇلقىغا پىچىرلىدى :

— خۇدايىم ساقلىسۇن ، غېنى باتۇر بۇ قىزنى كۆرۈپ
قالمىغاي .

قىز نە قورۇنۇش ، تارتىنىشنى ، نە قىزلارغا خاس سۈنئىي
نازاكەتنى بىلمەيتتى . ئۇ شۇنچە ئەركىن ، شۇنچە تەبىئىي ئىدى !
— دۆلەت رەھبەرلىرىمىز بىلەن بۇ چىرايلىق يايلاقتا
ئۇچراشقىنىمىزغا خۇشال بىز . دادام مېنىڭ ئالدىنقى سەپكە
بېرىشىمغا قارشى . تۆرەم ئاتا ، ئەخمەتجان ئاكا ، دادامغا نەسبەت
قىلىپ قويۇڭلار ، ماڭا توسقۇن بولمىسۇن .

— يالغۇز قىز . دادىڭىز ئەنسىرىيدۇ قىزىم ، — دېدى تۆرەم
قىزغا قاراپ قويۇپ ، — نەسبەتنى سىزگە قىلىشقا توغرا
كېلىۋاتىدۇ ، دادىڭىزنىڭ گېپىگە كىرىڭ .

— ۋەتەن ئۈچۈن باشقىلار جانلىرىنى تەقدىم قىلىۋاتسۇنۇ ،

مەن ئۇۋامدىن چىقماي . بۇنداق ھاياتنىڭ نېمە مەنىسى بولسۇن ؟
— يارايسىز سىڭلىم ! — دەدى ئەخمەتجان ئىچ - ئىچىدىن
زوقلىنىپ ، — ھەممىلا ياشلىرىمىز سىزدەك بولسىدى ، خەلقىمىز
مەڭگۈ زۇلۇم كۆرمەيتتى . مەن سىزگە ئاپىرىن ئېيتىمەن . ئەمما ،
دادىڭىزنىڭ گېپىنى ئاڭلاشقا مەسلىھەت بېرىمەن .

— مەسلىھەتلىرىنى قوبۇل قىلالمىسامچۇ ؟

— قوبۇل قىلىشقا بۇيرۇق بېرىمەن !

قىز سولتىيىپ جىم بولۇپ قالدى . ئۇنىڭ كۆزلىرىدىن ياش

ئەگدى ...

قازاق ، موڭغۇل بايلىرى نە - نەلەردىن كېلىشىپ سالام
بېرىشتى . قاراڭغۇ چۈشۈۋىدى ، ئابلا باي مەخسۇس دىۋىتۇرك بىلەن
نەچچە يۈز ۋاتلىق لامپۇچكىلارنى يورۇتۇپ كۆل بويىنى كۈندۈزدەك
قىلىۋەتتى . خالىي قالغاندا ئابلا باي تۆرەمگە :

— بولشېۋىك تەربىيىسى ياشلارنى ئويغىتىدىكەن . بۇ
ئويغىنىش چېكىدىن ئاشسا بىزگە ئازاب كەلتۈرىدىكەن ، تۆرەم .
قىزىم نۇرى ئىسىملىك بىر يىگىتكە قىزىقىپتۇ . نامراتنىڭ بالىسى
بولسىمۇ بوپتۇ دەيدىم . يىگىت ياراملىق ئىكەن . ئۇنى قالدۇرۇپ
قالاي دەپ جىق تىرىشتىم ، لېكىن ئۇ ئۇنىمىدى . ئۇنىڭ
باشلىقلىرىدىن پاتىخ نىلقىغا ھاكىم بولۇپ تىنچىدى ، غېنى بانئور
پولىكوۋنىڭ ئۇنۋانى ، ھەربىي سوتنىڭ باشلىقى مەنسىپى بىلەن
ھازىر غۇلجىدا ئويناپ يۈرىدۇ . بىرلا شۇ نۇرنىلا ئالدىنقى سەپتە .
ئۇ شەھەردە قېلىشقا زادىلا ئۇنىمىدى . مانا ئەمدى ئۇنى دەپ
قىزىمىمۇ شىخو ، جىڭلارغا بارىمەن دەپ غەلۋە قىلىۋاتىدۇ . شۇ
نۇرىنىمۇ بۇيرۇق بىلەن ئارقا سەپكە يۆتكەپ كېلىشكە بولارمۇ ؟
ئۇ تۆرەمگە قارىدى . تۆرەم خىيال بىلەن جىم بولۇپ قالدى .
بىر ئازدىن كېيىن :

— مەن ئەخمەتجان بىلەن مەسلىھەتلىشىپ كۆرەي ، — دەپ

جاۋاب بەردى .

— تۆرەم جانابلىرى ، — دەدى باي بىر ئاز جىملىقتىن كېيىن

رەئىسكە قاراپ قويۇپ ، — ناۋادا باشقىچە ئويلاپ قالمىسىلرى بىر ئىشنى دېمەكچىدىم .

— خۇش ، قورۇنمىسىلا ، باي .

— دېمەكچى ، سىلگە ئاتاپ بىر قورۇ - جاي قىلىپ قويۇۋىدىم . ئۆي خېتىنى سىلگە دېمەيلا ئۆيلىرىگە ئەۋەتىپ بەرگەنمەن .

— مەن سوۋغا - سالام ، ئىنئام دېگەنلەرگە قارشى ئادەم . جايى جايغا ئىشلىتىرمەن !

— رەھمەت ، سىلى رەسۇللانىڭ يولىنى تۇتقان ، ھەممىنى غازات ئۈچۈن ئاتىۋەتكەن بىر ئۇلۇغ زات . خەق غېنى باتۇرنى ئاغزى - ئاغزىغا تەگمەي ماختاشماقتا ، قورۇ - قورۇ قوي ، ئۆيۈر - ئۆيۈر يىلقا ، باغۋاران ، ئالتۇن - كۈمۈش ، ھەتتا قىزلىرىنى تەقدىم قىلىشىپ ئۇنى ئۆزلىرىگە تارتىشماقتا ، ئۇ بولسا قاراملىقتىن باشقىنى بىلمەيدىغان تەلۋە . خەلقىمىز نادان ، ئالتۇننى يەرگە تاشلاپ ، چاۋارنى دۈردۇنغا ئوراشقا ئادەتلەنگەن . ئويلىساملا ئىچىم پۇشىدۇ . مىسالى قېيۇمبەگ ئېلىپنى تاياق دەيدىغانلاردىن . ئۇ دۈشمەنگە بىر پاي ئوق ئاتقىنى يوق . غوجامنىڭ بالىسى بولغىنى ئۈچۈنلا ھازىر بىر پولكىنىڭ كوماندىرى . يەتتە - سەككىز يىل دۈم يېتىپ - دۈم قويۇپ پارتىزان بولغان ، ھەم بىلىملىك ، ھەم ئەقىللىق ، ھەم باتۇر يىگىتىمىز نۇرمۇھەممەت زىياۋۇدۇنوف بولسا ئۇنىڭدىن تۆۋەن . مانا شۇ بالىنى بىر پولكىغا كوماندىر قىلسا تازا لايىق ئىدى . بۇ خىل ئادالەتسىزلىك ئادەمنى قىينايدىكەن .

— غېنى باتۇر ھەربىي سوتنىڭ باشلىقى ، پولكوۋنىڭ ، خەلق قەھرىمانى ! ئۇنىڭ دېگىنى دېگەن ، قىلغىنى قىلغان . يامىنىغا كەلسە ئۇ مېنىمۇ ئېتىۋېتەلەيدۇ ! ھېكمىبەگ غوجا ، باسباي ، ئوسمان دېگەنلەرمۇ شۇ . كالا دېسە پاچاق دەيدىغانلاردىن . بۇ ئىشلار مېنىڭ رايىم بىلەن پۈتكەن ئەمەس ، باي . ئورۇسلارنىڭ بۇيرۇقىسىز بىز بىر تەخسىنى مۇنداق يۆتكىيەلمەيمىز . شۇڭا ،

بولغۇسى كويۇغلىڭىزنىڭ ئىشىنى ئەخمەتجان ئەپەندى پالىنوف بىلەن سۆزلىشىپ ھەل قىلالايدۇ ، مەن چارىسىز .

— چۈشەندىم ، چۈشەندىم نەقسىز ، قىممىز ئىچسىلە !

بۇ چاغدا سىرتتا ئەخمەتجان زەيتۇنە بىلەن گۈزەل كۆل بويىنىڭ كېچە مەنزىرىسىدىن ھۇزۇرلانغاچ نۇرى توغرىسىدا پاراڭلاشماقتا ئىدى :

— بۇ روماننىڭ ھېكايىكەن ، سىڭلىم ، تارتىنماي گەپ قىلغىنىڭىزدىن خۇشالمەن . سىزنىڭ ئەس - خىيالىڭىز شۇنىڭدا . ئۇنىڭ ھايات تۇرۇشى سىزنىڭ بەختىڭىز . بىر مىنۇتتۇم خىيالىڭىزدىن كەتمەيدۇ ئۇ يىگىت . مانا بۇ ھەقىقىي مۇھەببەت ، «ئۇرۇش ۋە تىنچلىق» ، «تىنچ دون» ، «ئاننا كارىنىنا» رومانلىرىدا يېزىلغان مۇھەببەت ھېكايىلىرىگە ئوخشاپ كېتىدىكەن . دادىڭىزغا ئىچىم ئاغرىيدۇ ، سىڭلىم . ئۇ سىزنىڭ بەختىڭىز ئۈچۈن ھەممە بايلىقى ، ھەتتا ئۆز جېنىنى بېرىشكىمۇ تەيياركەن . نۇرىنى ئالدىنقى سەپتىن قايتۇرۇپ كېلىش مۇمكىن ئەمەس . ئۇ يىگىت ۋەتەننى ئازاد قىلىپ ، خەلقىنى بەختكە ئېرىشتۈرمىگۈچە يولۇمدىن قايتمايمەن دەپ قەسەم بەرگەن ، ئۇ قايتمايدۇ !

— شۇنىڭ ئۈچۈن مەن ئۇنىڭ باتالىيوندا سانىتاركا بولۇپ ، ئۇنىڭ بىلەن بىللە بولسام دەيمەن !

— سىز ئۇنداق دېسىڭىز ، دادىڭىز مەنمۇ شۇ باتالىيوندا ئاشپەزلىك قىلاي دەيدىكەن ئەمەسمۇ ؟ ياخشىسى ، كۈتۈڭ !

مېنى كۈتكىن ۋە مەن قايتىمەن ،

كۈتكىن پەقەت بولۇپ ئىنتىزار .

سېرىق يامغۇر زېرىكتۈرسىمۇ ،

مېنى كۈتكىن ياغقاندىمۇ قار !

مانا بۇ سوۋېت شائىرى سىمىونوفنىڭ شېئىرى . رۇسچىسى ئاجايىپ ياخشى ، مەن ياخشى تەرجىمە قىلالمىدىم !

قىز ھاياجان ياشلىرى لىغىرلاپ تۇرغان كۆزلىرى بىلەن ئەخمەتجاننىڭ كۆزلىرىگە «لاپ» قىلىپ قارىدى ۋە ئۇنىڭ جەينىكىدىن قولتۇقلىۋالدى. ئۇلار چىمەنلىك ئۈستىدە يېنىك قەدەم تاشلاپ، داۋالغۇپ قىرغاقلارغا ئۇرۇلۇپ ئاپئاق بۇزغۇن چاچرىتىپ تۇرغان كۆل بويىغا قاراپ ماڭدى. ئۇلارنىڭ كەينىدىن تۆت نەپەر قوراللىق ئەسكەر مۇھاپىزەت قىلىپ كېلىۋاتاتتى.

ئايدىڭ كېچە تولىمۇ گۈزەل، تەبىئەت گويا مۇنۇ ئىنسان گۈزەللىكىنىڭ نامايەندىسى بولغان قىز بىلەن بەسلەشكەندەك، قارىغايلىرىنىڭ كۆلەڭگىسى، يېشىل دۇنيانىڭ چېچەك - غۈنچىلىرى، سۈزۈك كۆلنىڭ كۈيلىرى ۋە كۆك ئاسمان، نۇرلۇق يۇلتۇزلارنىڭ سىرلىق سېھرىي كۈچىنى بىراقلا ئادەملەرگە كۆرسەتمەكتە ئىدى.

... باغ گۈزەللىكى يايلاقنىڭكىدىن قېلىشمايدۇ. بولۇپمۇ تاغ باغرىدىكى مېۋىلىرى داڭلىق چۇلۇقاي باغلىرى كىشىنى مەست قىلالايدۇ: قۇشلار تاغ شامىلى بىلەن مەسلىھەتلىشىپ سايىرىشىدۇ، مېۋىلەر شاخلىرىدىن پىدائىيلاردەك سەكرىشىپ چۈشىدۇ. تاغ سۈيى قورام تاشلارغا ئۇرۇلۇپ مەرۋايىت چېچىپ ھاياتنى كۈيلىشىدۇ، گۈللەر كېيىنەكلەرنى چىلىشىدۇ، ئادەملەر ھايات لەززىتىنى چۈشلىرىدىمۇ كۆرۈشىدۇ.

... گازۋاي چىراغلار يورۇتقان چوڭ باغدا بەزمە، زىياپەت، چاقچاق ئەۋجىگە چىققان. ھېكىمبەگ غوجام، مۇتائالى خەلىپىتىم، غېنى باتۇرلار كىگىز، گىلەم، كۆرىپلەر ئۈستىدە مامۇق ياستۇقلارنى جەينەكدەپ راھەتلىنىپ ئولتۇرۇشۇپ ناخشا تىڭشىماقتا. داڭلىق ئىلى ناخشىچىلىرىدىن زىكرى ئەلپەتتا، ئابدۇۋەلى جارۇللا، جانى بوغاز، غوپۇر دىڭخۇلۇ، تۇرسۇن خور - خور دېگەن ئادەملەر بەس - بەس بىلەن ھۈنەر كۆرسەتمەكتە.

دۇتار - تەمبۇر، ئىسكىرىپكا يۈرەكلەرنى تىترىتىدۇ،

ناخشىلار يۈرەكنى ئېزىدۇ . ئىنسان روھىنىڭ نازۇك سىرلىرىنى تىل چۈشەندۈرۈپ بېرەلمىگىنى بىلەن ، مۇزىكا بىلەن ناخشا چۈشەندۈرۈپ بېرەلەيدىكەن . سېغىنىش ، ئېچىنىش ، كۆيۈش ، پۇشايمان ، تەقەززالىق دېگەنلەر ھەممىنىڭ بېشىغا كەلگەن . لېكىن ، ئۇلارنى ناخشا بىلەن ساز تېخىمۇ سىرلىق ئىپادىلەيدىكەن . يارىنى ، بالىسىنى ، يۇرتىنى ، قېرىنداشلىرىنى ، دوستلىرىنى سېغىنمايدىغان ئادەم بولمىسا كېرەك . لېكىن ، ئۇنى ئىنسان تىلىغا قارىغاندا كۆز يېشى بىلەن تىنقى تەسىرلىك ئىپادىلەيدۇ . ئۇ ئاخىر چىدىيالىماي بۇقۇلداپ يىغلىۋەتتى .

— نېمە بولدۇڭ ئۆكۈم زىياۋۇدۇن ؟ — خەلىپىتىم بېغىنىڭ باغۇنىدىن ھەيران بولۇپ سورىدى .

— نېمە بولدى ، زىيەك ھوي ! — غېنى باتۇر يوغان گەۋدىسىنى ئۆرە قىلىپ كۈلۈپ تۇرۇپ سورىدى . ساز ، ناخشا توختىدى ، ھەممىنىڭ كۆزى ئۇنىڭغا قالدۇ . بۈگۈنكى خەۋەرنى ئاڭلاپ ، يىراق بايتوقاي يېزىسىدىن ئات بىلەن يېتىپ كەلگەن ، كەلگەندىن بېرى تىنىمسىز خىزمەت قىلىپ ، ئەمدىلا ئالما تۇۋىدە زوڭزىيىپ ئولتۇرۇپ ساز - ناخشا تىڭشاۋاتقان زىياۋۇدۇننىڭ يىغلىغىنى نېمىسى ؟ ئۇ كۆز يېشىنى كۆرسەتمەيدىغان يىگىت ئىدىغۇ ، تۈرمىدە ، قاچاقلىقتا ، كىچىك ئوغلىنى زالىم ھۆكۈمەت بىكاردىنلا ئېتىۋەتكەندە ، دەرا ئىسىملىك ئوغلى ئاچال سوقۇشىدا قۇربان بولغاندا ، بەرا ئىسىملىك ئوغلىنى سۈيىدۈڭلۈك ھارۋىكەشلەر كارۋان بېشى غوجا ھوشورغا ئۆز قولى بىلەن تاپشۇرۇپ ئالدىنقى سەپكە ئۇزاتقاندا ، چوڭ ئوغلى نۇرى ئاخىرقى قېتىم كۆكچىلىكتىكى ئۆيىدە قۇچاقلىشىپ خوشلاشقاندىمۇ ئۇ بۇنچىلىك يىغلىمىغاندىغۇ ؟

— ئوغۇللىرى يادىغا يېتىپ كۆڭلى بۇزۇلدى . ئىككىسى قۇربان بولدى . ھازىر ئىككىسى فرونتتا ئەمەسمۇ !
— شۇنىڭغىمۇ يىغلامدىكەن ! — دېدى غېنى باتۇر قاقلاپ كۈلۈپ ، — شەھەرلىك خوتۇنۇڭنى يامانلىتىپ قويدۇڭمۇيا ؟

— ياق ، — دېدى ئۇنىڭ يېنىدا ئولتۇرغان تولىمۇ ئېگىز چوقۇر دېھقان يەرگە قاراپ ، — ئۇ سەپەر ئاخۇنغا يىغلىدى .
— كىم ئۇ سەپەر ئاخۇن دېگەن ، قاشقالىق ئوخشىمامدۇ ؟
— ھەئە ، — دېدى مۇتائالى خەلىپىتىم يەرگە قاراپ ، — قەشقەردىن پۈتۈن ئائىلىسىنى ماخۇسەن قىرىۋېتىپ ، جان ساقلاپ ئىنتىقام ئېلىش ئۈچۈن بۇ يەرگە چىققان يېتىمچى ئىدى . مۇشۇ باغنى زىياۋۇدۇن بىلەن سەپەر ئاخۇن بىللە ئىشلەپ بىنا قىلغانىدى . سەپەر ئاخۇننىڭ بىر ئارمىنى يادىغا يەتكەن بولسا ، ئۆپكىسى ئۆرۈلۈپ ، ئۆزىنى تۇتۇۋالالمىغان بولۇشى ئېھتىمال .
— ئۇ ... ئۇ ، — دېدى زىياۋۇدۇن ئېسەدەپ تۇرۇپ ، — مۇشۇ باغدا يەنە بىر بەزمە ئاڭلىۋالسام ئارمىنىم يوق ئىدى دېگەن ، نەق مۇشۇ يەردە ئولتۇرۇش نېسىپ بولمىدى . ئۇ ھەرەمباغ سوقۇشىدا قۇربان بولدى !

— بۇ دۇنيادا كىم ئارمىنىغا يەتكەن ؟

— رەھىمىتى بىر يىگىت ئىدى ... قىساسنى ئوغۇللىرىنىڭ ئالدىۇ زىياۋۇدۇن . سېنىڭ نۇرى بالاڭ ھەممىمىز ئۈچۈن قىساس ئالدىۇ ، راستمۇ باتۇرۇم ؟

— ئۇ ئالدىۇ . ئۇ قالىتس مەرگەن ، پالۋان ، ئۇ مانا ھەقىقىي باتۇر ! — دېدى غېنى باتۇر بىردىنلا چاقچىقنى توختىتىپ ، — مەن ھېچكىمگە تەن بەرگەن ئەمەس . ئەمما ، نۇرىغا مەن قايىل . ئۇ ھەربىي مەشىقتە پۈتۈن ئارمىيىدە بىرىنچى . ھېلىقى ئورۇس پىلىموتتا پەنەركىگە ئۆزىنىڭ ئىسمىنى يازالايدىكەن . بىزنىڭ نۇرى دۈشمەن تۇرغان تاغنىڭ قاپتاللىرىغا دېكتار پىلىموت بىلەن «ئاناڭنى مىڭ !...» دەپ يېزىپ قويغان !

— ھا - ھا - ھا ! ... يەنە كۈلكە باشلاتىدى .

— ھە ، قېنى چالايلى .

— تۇرسۇن خىرىلداپ قاپسنا ؟

— پەلەپ قويساڭ ئوڭشىلىمەن !

— ھى - ھى - ھى ... ھا - ھا - ھا ! ...

خور - خور بىلەن دىڭخۇلۇنىڭ چاقچىقى باشلىنىپ كەتتى .
ئىلى ئەزىمەتلىرى كۆز يېشىنىمۇ ، يەلكىسىدىكى تاغدەك غەم -
قايغۇنىمۇ چاقچاق ، كۈلكە بىلەن ئىپادىلەشكە ئادەتلەنگەن .
— ئى - ئى بالىلىرىڭغا چىقمىغان يېشىڭ قاشقالىققا
چىققىنىنى قارا !

— ئۇنداق دېمە ھوي غېنىكا ، مۇنۇ غوپۇرمۇ شۇ پى -
پىلاردىن جۇمۇ ، خۇبى تۇتۇپ ئۆچۈپ قالسا چاتاق !
— ۋايىيەي ، بۇ يەردە جۇۋاز دېگەن ساماننىڭ نەرخى !
— دىڭخۇلۇ ئۆچۈپ قالسا ئىبراھىم بار ، مالخىيىنى
ئېلىۋەتسىلا چۇلۇقاي يورۇيدۇ !

يەنە چاقچاق ، يەنە ساز ، ناخشا ، چۇلۇقاي غولىدىن چىققان
تاغ سۈيىنىڭ شاۋقۇنىمۇ توختىغان ، مەھەللە ئىتلىرى تولا ھاۋشىپ
چارچىغان ، مەھەللىنىڭ چىراغلىرى تامام ئۆچكەن ، تاغ شامىلىمۇ
باغلار ئارا شىۋىرلاشنى توختاتقان ، مەھەللىنىڭ خورازلىرىلا يېڭى
بىر كۈننىڭ خەۋىرىنى يەتكۈزۈش ئۈچۈن بەس - بەس بىلەن
چىلاشماقتا .

غوجام بىلەن خەلىپىتىم چارچىغان ، ئۇلار شۇ يەردىلا كۆز
يۇمۇۋېلىشماق بولۇشۇپ ئۆيلەرگە كىرىشنى رەت قىلىشتى . تاغ
شامىلى ، تالڭ شامىلى ئۇلارنى پەپىلەپ ھايات لەززىتىنىڭ شېرىپى
ئۇيقۇسىغا چىللىماقتا ئىدى .

لەززەت بىر خىل بېھوشلۇقنىڭ بەلگىسى . ئۇ ئەقىل ۋە
جاسارەتنى رەت قىلغۇچى ئاپەت ، ئۇنىڭغا مەستانە بولغۇچىلار
ياراتقۇچىلار قاتارىدىن ئۆزىنى قاچۇرغۇچىلار . بىر ئىنسان لەززەت
بىلەن مەست بولۇۋاتقان شۇ پەيتتە ، يەنە بىر ئىنسان قەلبىدە
نەپرەت يالقۇنى تۇرلىگەن بولىدۇ . بۇ ھەقىقەتنى بالا ۋاقتىدىلا
بىلىۋالغان ئابدۇمۇتئائالى خەلىپىتىم چۈشىدىن چۆچۈپ
ئويغىنىپ ساقىلىنى سىپاپ ئۆز - ئۆزىگە پىچىرلىدى :

— سەپەر ئاخۇن ئۈچۈن زىياۋۇدۇن ياش تۆكىدۇيۇ ، مەن
بىغەم . پاھ ، كۆرگەن چۈشۈمنى قارا ، سەپەر ئاخۇننىڭ قىپالىڭچ

جەستىنىڭ نامىزىنى چۈشۈرۈۋاتقۇدەكمەن . قېنى كېپەن ، قېنى تاختىپىۋۇش ؟ رەھىمىتى بەلكى ئاخىرقى تىنىقىدا مېنى يادىغا ئالغاندۇر ، قەشقەر شەھىرىنىڭ بىر ھۈنەرۋىنى ، قىساسى ھەق ئىدى ، بىراق شىددەتلىك ھەرەمباغ سوقۇشىدا ھاياتىدىن ئايرىلدى . ئەل غېمىدە جان بەرگەنلەر ئۆلۈپ تۈگىدى ، بىر چىۋىنىنىڭ جاجىسىنى بەرمىگەن بىزدەكلەر لەززەت كويىدا . غېنى باتۇرنىڭ خوتۇن دېسە ئىنساپنى چۆرۈۋېتىدىغىنىزە . يەنە بىر يۈزبېگى كۈيۈغۈل قىلىۋالغان ئوخشايدۇ . پاھ ، غوجام ، ئۇنىڭغا نەسەت قىلايلى !

ئۇنىڭ گېپى ئاخىر غوجامغا ئاڭلاندى . غوجام چالا ئۇيقۇدا :
— ئەزان ئېيتتى دەمسىز ، لەۋەي ، بامدات ۋاقتى بولۇپ قالدى ، — دېدى .

— غېنى باتۇرغا قايسىبىر يۈزىنىڭ يۈزبېگى ئۆز قىزىنى سۈنۈپتەك . قىز ئون بەشتىن ئون ئالتىگە ئەمدىلا ماڭغان ، ئاغزىدىن ئانا سۈتى تېمىپ تۇرغان بالىكەن .

— نېمەت ! — دېدى غوجام تەنە بىلەن ، — بۇ باتۇر ئەجەب رىزقىلىقكىنا . ئوق مۇرىسىدىن كىرىپ يۈرىكىنى ئەگىپ ئۆتۈپتۇ . ئالمۇتدا داۋالنىپ ساقىيىپ كەلدى . قىز ، قوزا ، قىمىز ئۇنىڭ ئايىغىدا تۆكمە . لەۋەي ، خۇرجا بالىلىرى ئالدىنقى سەپتە ئايلاپ - ئايلاپ مىلتىقىنى قۇچاقلاپ تاشتا يېتىپ ، سۇخار غاجاپ ، سوغۇق سۇ ئىچىپ دۈشمەن بىلەن ئۇرۇشۇۋاتىدۇ ، ئۆلۈۋاتىدۇ ، يارىلىنىپ قان - قان يىغلاۋاتىدۇ ، ئەل نېمە كويىدا ، بىز نېمە كويىدا - ھە ؟

— غوجام ، مەنمۇ شۇنى دېمەكچىدىم . ئويلىسام ، بىر زىياۋۇدۇننىڭ تەقدىم قىلغىنى مېنىڭكىدىن يۈز ھەسسە كۆپكەن . ئېرىشكىنى يۈز ھەسسە ئازكەن .

— لەۋەي ، بۇ راست شۇنداق .

— زىيان پۇقراغاكەنۇ ، پايدىسى بىزگەكەن .

— پايدىنىڭ چوڭى ئورۇس ئاكىلىرىمىزغا .

— لەۋەي ، ئۇلار گېرماندىن تارتقان زىيىنىنى بىزدىن
ئۈندۈرۈۋالدىغان ئوخشايدۇ !

ئۇلار شۇ خىل پاراڭ بىلەن ئورۇنلىرىدىن تۈرۈشۈپ
پويۇچلىرىنى پۈتلىرىغا سېپىپ تاھارەت ئالغىلى مېڭىشتى . ئېرىدا
سازچىلار بىلەن ئويۇنچىلار ئۇ يەردە - بۇ يەردە ئوڭدا - دۈمدە
يېتىپ خورەك تارتىشماقتا . يالغۇز زىياۋۇدۇنلا ئاتلارنى سۇغىرىپ ،
نەلەردىندۇر قاشقا بېدە ئۇرۇپ ئەكېلىپ سېلىپ بېرىپ ،
مېھمانلارنىڭ خىزمىتىنى قىلماقتا .

خەلىپىتىم ئۇنىڭغا يىراقتىن قارىدى : ئاق كۆڭلىكىنىڭ
دولسىغا كۆك ماتادىن ياماق چۈشكەن . ئاق ماتا ئىشتىنى تىزغىچە
تۈرۈلگەن ، پۈتى يالاڭ ئاياغ ، ساقال - بۇرۇتى ئۆسكەن ، روھى
تولمۇ چۈشكۈن ، شۇ تاپتا ئۇ بىر ئاتنىڭ يايلىدىن قېرىقزى
چىقارماقتا ئىدى . ئۇ قىرىق نەچچە يىللىق ھاياتىدا تەقدىم
قىلىشتىن باشقا نېمىلەرگە ئېرىشتى . دېھقان تەقدىم قىلىدۇ ،
ھۆكۈمەتكە ، بايلارغا ، تەبىئەتكە ، ھەر گىياھ ، ھەر دەرەخكە
بېرىدۇ . ئۇنىڭ قوللىرى ، پۈتلىرى شۇنىڭ ئۈچۈن
تىنىمسىز . لېكىن ، ئۇ ھەق ، مۇكاپات ۋە ياخشى جاۋاب تەلەپ
قىلمايدۇ ، ئۇنى ئويلاپمۇ قويمايدۇ ، ئويلاشنى نومۇس بىلىدۇ ،
ئىنسان ئەخلاقى مانا مۇشۇلارنىڭ بەدىنىدە كۆكلەيدۇ . ئېچىنارلىقى
شۇكى ، ئۇلار شۇ مەردلىكى ۋە ساداقىتىنىڭ جازاسىنى تارتىدۇ .
نامرات دېھقانلارنىڭ تىلىكى ئۆز ئارامى ئەمەس ، بالىلىرىنىڭ
ياخشى كۈنى ، بالىلىرى ئۇلارنىڭ يۈرىكى ، ھاياتى . ئۇلارنىڭ
خۇشاللىقىنىڭ مېغىزى . زىياۋۇدۇننىڭ نۇرى ، بەرا ئىسمىلىك
ئوغۇللىرى سالامەت قايىتىپ كېلەلمىسە ، تۆت ئوغلىدىن ئايرىلغان
ئاتا ئۈچۈن بۇ دۇنيادا خۇشاللىق ، لەززەت دېگەنلەرنىڭ سايىسىمۇ ،
ئۇۋىقىمۇ ، ئىزناسىمۇ قالمايدۇ . بۇ كۈرەش دېھقانغا مانا مۇشۇ خىل
پاجىئەنى تەقدىم قىلىدۇ . بۇ خىل پاجىئە ھېسابغا پۇل ۋە ھوقۇق
ئىگىلىرى كېرىلىپ يۈرىدىغان بولىدۇ . «مىللەت» ، «دۆلەت» ،
«ھاكىمىيەت» دېگەندەك گەپلەرنى دېھقان بىچارە شۇنىڭ ئۈچۈن

چۈشىنىشنى خالىمايدۇ . ئۇ زۇلۇم بولمىسا ، ئەمگەك مېۋىمىزنى تارتىۋالدىمىسا ، بىزنى خورلىمىسا ، گۇناھىمىز بولمىسىمۇ تۈرمىلەرگە سالدىمىسا ، زەنجىر بىلەن باغلاپ قىيىنمىسا ، بىزنى ئەمگەك قىلىپ كۈن ئېلىشقا قويسىلا بولاتتى ، دەپ ئويلايدۇ . بىچارە دېھقاننىڭ تىلىكىمۇ كىيىمدەك ئاددىي . تۆكۈلگەن قانلار ئۆزلىرىنىڭ گېلىدىن بوغىمىسىلا ، ئۇلار ھەممىدىن رازى بولىدۇ ، دېھقاننىڭ كۈنىنى قانچە ئەمەلدار ئويلايدىكىن ؟ ! ئەمەل تۇتقانلىكى ئادەم دېھقاننى ئويلىسىدى ، بۇ دۇنيادا ئادالەت ، پاراغەت راۋاج تاپالغان بولاتتى !...

لېكىن ، خەلىپىتىمۇ نۇرغۇن ئىشلارنى چۈشەنمەيتتى . غوجام بىلەن قىلىشقان گەپلەرنى باشقا يەرلەردە ھەرگىز ئېغىزىدىن چىقىرالمايتتى ...

ناشتىدىن كېيىن غېنى باتۇر پەيدا بولدى . ئۇ ئالا ئات مىنگەن ، ئاق كۆڭلەك ، ئاق قالپاق كىيگەن ، بىر توپ كانئوي ، چېلىشچى ، ناخشىچى ، سازچى ۋە ئۇسسۇلچى ، قىزىقچىلىرىنى ئەگەشتۈرۈپ كىرىپ كەلدى . زىياۋۇدۇنلار ئۇلارنىڭ ئاتلىرىنى ئېلىشتى .

غېنى باتۇر روھلانغان ، خۇشخۇي ئىدى . بۇ ھال خەلىپىتىمگە يات ۋە ھەتتا يىرگىنچىلىك تۇيۇلدى .

— ھە ، لەۋەي ، — دېدى غوجام تەنە قىلىپ ، — تاۋۇز قىزىل چىققان ئوخشىمامدۇ - ھە ؟

كۆپچىلىك قىيىقاس سېلىپ كۈلۈشتى . ئەتىگەنلىك خۇشخۇي قۇياش شەھەرلىك مېھمانلارغا كۈلۈپ ، دەرەخلەر ئارىسىدىن ئاستا باش كۆتۈردى . يوپۇرماقلار شىلدىرلىشىپ قۇياش نۇرىدا يالتىردى . قىزارغان ئالمىلار قويۇق شاخلار ئارىسىدىن نومۇسچان قىزلاردەك سىڭار يان قاراشتى . چۈلۈقاي سەھىرى تولىمۇ سالقىن ، پۇراقلىق ، بۇنداق ھاۋا شەھەردە يوق . تاغ گۈللىرى ۋە نەچچە يۈز يىللىق قارىغايلىرىنىڭ يىلتىزلىرىنى سۆيۈپ كەلگەن شوخ تاغ سۈلىرى گويىكى شەرىپەت . ئادەمنىڭ ئىچسە ئىچكۈسى كېلىدۇ .

خام قايماق ، ھەسەل - شەرىپەتلىك مېۋىلەر ئىشتىھا ئاچقۇچى
ئاچقۇچ . ئادەمنىڭ يېسە يېگۈسى ، كۈلسە كۈلگۈسى كېلىدۇ .
خەلىپىتىمنىڭ تېنى ھېچقاچان بۈگۈنكىدەك راھەتلەنمىگەن . «بىزگە
تەۋە نېمەتنى ئىلاھىم زالىم ھۆكۈمرانلارغا تارتقۇزما ، ئەزىز
تۈپرىقىمىزغا زالىم ھۆكۈمرانلارنىڭ ئايغى تەگمىگەي ، ئەۋلاد -
ئەۋلادىمىز ئانا تۈپرىقىمىزنىڭ لەززىتىنى كۆرگەي ، ئىلاھىم
يېگىنلىرىمىزنىڭ ئاققان قانلىرى خەيرلىك بولغاي...» ئۇ دۇئادا
چىن يۈرىكىدىن ئىگىسىگە ئىلتىجا قىلدى .

— تېخىچە جىڭ بىلەن شىخونى ئالالمايدۇ ، بۇ ئۆلۈكلەر ! —
دېدى غېنى باتۇر قايماقلىق چاينى سۈمۈرۈپ قويۇپ ، — بەش ئاي
بولدى جىڭنى قورشاپ ياتقىلى . شىخونىڭ بىر تال خىش - كېسىكى
ئۇپرىغىنى يوق ، بۇنداق ماڭساق ھېلىقى شىڭشىڭشياغا بارغۇچە
چاچلار ئاقىرىپ بولىدىغان ئوخشايدۇ !

— ئۆزۈڭ بارمىساڭ ئىش ئوڭشالمايدۇ !
— غېنىكا ، سېنى كۆرمىسە دۈشمەننىڭ يۈرىكى مۇجۇلمايدۇ
زادى .

— 1943 - يىلى كۆكتوقايدا ئوسمان ، ئۇلۇغچاتتا
ئىسھاقبېك ، جىمىنەيدە موللائىسلام ئىسمايىلوق ، نىلقىدا پاتىخ
بىراقلا شېڭ شىسەيگە ئوق ئاتقان . بىرلا ئوسمان باتۇردىن باشقا
قالغان ئۈچى مەغلۇپ بولدى . بىر يىلدىن كېيىن غېنىكام پاتىخقا
قوشۇلۇۋىدى ، بىز مانا غەلبە قىلىپ مۇستەقىل ھۆكۈمەت
قۇرۇۋالدىق . قاراڭلار ، تۆت مىللەت : ئىسھاقبېك قىرغىز ،
ئوسمان قازاق ، پاتىخ تاتار ، موللا ئىسلام ئۇيغۇر . تۆت مىللەتنىڭ
ئىچىدە قازاق ئوسمانلا مەغلۇپ بولمىدى . غېنىكام ھەقىقىي خەلق
قەھرىمانى ، ئۇ قېتىلىۋىدى ، مانا بۇ يەردە گومىنداڭ يوقالدى ،
شەرقىي تۈركىستان جۇمھۇرىيىتى قۇرۇلدى . غېنىكام بولمىسا
غەلبە بولمايدۇ . غېنىكام خۇدايىم بىزگە ئەۋەتكەن خۇدانىڭ شىرى
ھەزرىتى ئېلى ، شىخوفا غېنىكام بارمىسا راست گەپ ، ئىسلام
بايرىقى قالدالمايدۇ . مۇشۇ خەلق قەھرىمانى غېنىكام ئۆزى بىر

بايراق . ئۇ بارغانلا يەردە نۇسرەت بار زادى !
— ھا - ھا - ھا ... پاھ ، گېزىتنىڭ ئادىمى سەندەك گەپدان
بولدىكەن - دە ! نەدىن كېلىدىكەن شۇنچە گەپ دەپ ھەيران
بولاتتىم ، ساڭا ئوخشاش گەپ خالىتىلىرى باركەن ئەمەسمۇ ، ئېتىڭ
نېمىدا ؟

— تەخەللۇسۇم قەيسىرى !
— نېمانداق ئۇزۇن ئىسىم بۇ ، ئاتقا بوجا بولغۇدە كلا !
— ھا - ھا - ھا ...

كۆپچىلىك يەنە چاقچاقنى باشلىۋەتتى :

— تۇرسۇنجاننى باغلاپ قويسا !

— غوپۇرغا پىلىك قىلغۇدە كلا !

— ھا - ھا - ھا ...

— ھى - ھى - ھى ...!

— مەن غېنىكامغا خوشامەت قىلماقچى ئەمەسمەن ! — دەپ
سۆزىنى يەنە باشلىدى ئاخشام نەدىندۇر مەست بولۇۋېلىپ بۇ يەرگە
كەلگەن ، كاستۇم كىيىپ گالىستۇك باغلىۋالغان ، بېشىغا
كەپكە كىيىۋالغان ئورۇق ، قارىقۇمچاق يىگىت ، — بىز گېزىت
خادىملىرى ...!

— بولدى ھۇي ، بۇيۇنچاقلىرىڭ قىغغىر چىقىپ كېتىپتۇ تولا
سۆزلەپ ! — دېدى غېنى باتۇر ئۇنىڭ سۆزىنى بۆلۈپ ، — بولدى ،
ساڭا بىر غوتان مۇكاپات ، بولدىمۇ ئەمدى ؟
يەنە كۈلكە كۆتۈرۈلدى .

— مەن شىخوغا ئاتلىنىمەن ، ھەربىي سوتنىڭ باشلىقى
زالىم گومىنداڭلارنى سوتلىماي پۇقرانى سوتلامدا ؟
دۇتار - تەمبۇر ، ناخشا - پاخشا ، خوتۇن - پوتۇن دېگەن بىر
تىيىن ، گومىنداڭنى يەر چىشلىتىش ھەممىدىن مۇھىم !

— ئوغۇل ، ياشاپ كەت غېنى !

— بارىكالا باتۇرىمىز !

— خۇدا نۇسرەت ئاتا قىلغان !

ئاپىرىن - رەھمەتلەرگە قېرىلارنىڭ كۆز يېشى ، ياشلارنىڭ
قىيىقاس - چۇقانىلىرى قوشۇلدى :
— تەمبۇر تۇتقان قول مىلتىقىمۇ تۇتالايدۇ !
— ھېچبولمىسا بىرىنىڭ پاچىقىنى چىشلۇۋالسىمىز دېگەنە !
— پىلتا بىلەن پارىلتىپ ! ...
يەنە كۈلكە ! ...

چاقچاق ئىچىگىمۇ قەيسەرلىك ، قەسەم سىڭگەندى .
— سادىر پالۋاننىڭ ھېلىقى پىلتىسىدەك !
— كىمكەن مېنى توسۇيالايدىغان ، پالنىق دېگەن ئورۇستى
بىلىمەن . مەن نېمىشقا قوماندان بولالمايدىكەنمەن !
غېنى باتۇر گەپ قىلغاندا ھېچكىم ئۇنىڭ گېپىنى
بۆلۈۋېتەلمەيدۇ . « راست » ، « شۇنداق بولماي ! » دېگەن گەپلەر
ئۇنىڭغا مەدەت بولۇپ تۇرىدۇ .

— موسكۋادا ستالىن بىلەن كۆرۈشتىڭىزمۇ باتۇرۇم ؟
— ھە ، ۋاھ ، پىكاپ بېرىپتەك ستالىن !
— ئورۇس قىزدىن بىرنى بېرىپتەك دېيىشىدىغۇ ؟
— غېنىكىمنى كۆرگەن ھەرقانداق ئورۇس قىزى كەينىگە
كىرىۋالار !

— قايسى ھەزىلەك ئۇ ، پىكاپ بېرىپتۇ دېگەن ! — غېنى
باتۇرنىڭ توم ، سۈرلۈك ئاۋازى گۈركىردى . ئۇ ئۈچ مامۇق
ياستۇقنى قولتۇقىغا قىسىپ يېنىچە يېتىپ تاپانچىسىنى
چىقىرىۋىدى ، ھەممە ئادەم غالىلداپ تىترىدى .
— لەۋەي ، باتۇر ، بۇ ئىشىڭىز ! ...
— ھاي ، ھاي ، باتۇر ، سەۋر قىلىڭ !

غوجام بىلەن خەلىپىتىممۇ ئۇنىڭغا يېلىندى . غېنى تاقىر
بېشىنى سىلاپ قويۇپ تاپانچىسىنى تېرەكنىڭ بېشىغا توغرىلىدى .
« ۋاڭ » قىلىۋىدى ، ئادەملەر يېتىۋالدى ، قاچتى ، ۋارقىردى ،
بىرىمۇ كۈلمىدى . تېرەك بېشىدىن بىر قاغا پۇلاڭلاپ ئۇچۇپ
چۈشتى .

— پوكىنىغا! — دەپ ۋارقىرىدى غېنىنىڭ مۇھاپىزەنچىسى
پاكار ، كەمشۈكرەك قۇۋان شاڭخو ئۇياققا قاراپ يۈگۈرۈپ .
— پاھ ، باتۇرنىڭ بىر تال ئوقى زايە بولمايدىكەن دېگەن
گەپلەر راستكەندە ، مانا كۆرمىز بىلەن كۆردۈق !
— غېنى باتۇرنىڭ ئالدىغا ئۆتىدىغان مەرگەن يوق !
— باتۇر بارمىسا شىخو ، جىڭ ، ئاقسۇلىرىڭ ئۇيۇپ قالغان
سۈتتەك تۇرۇۋېرىدۇ !

— ئېلىخان تۆرەم نېمە قىلىپ بېرەلەيتتى ، ئەسكەرلەرگە
قۇرئان سۆيگۈزۈپ قەسەم ئىچۈرىدۇ شۇ !
— قەسەمنىڭ كۈچىمۇ قالتىس جۇمۇ ؟ !
— سوۋېت ئەسكەرلىرى ياپونىيىگە ھۇجۇم قىلغان كۈنى
بىزنىڭكىلەر شىخوغا ھۇجۇم باشلايدىغان ئوخشىمامدۇ ؟
— ھەي مۇخبىر ئېيتقىنا : سوۋېت ياپونىيىگە قاچان ھۇجۇم
باشلىدى ؟

— 8 - ئاينىڭ 8 - كۈنى .

— 8 - ئاينىڭ 9 - كۈنى سەھەردە مارشال ۋاسپىلۋسكى
بىر مىليون يەتتە يۈز ئەللىك مىڭ قىزىل ئارمىيە جەڭچىسى ، ئۈچ
مىڭ تۆت يۈز ئايروپىلان ، بەش مىڭ بەش يۈز تانكا بىلەن تۆت
تەرەپتىن ھۇجۇمنى باشلىۋەتتى . ياپونىيە يەتتە يۈز ئەللىك مىڭ
ياپون ئەسكەر ، ئىككى يۈز ئەللىك مىڭ موڭغۇل ، مانجۇ قورچاق
ئەسكەرلىرى بىلەن بىر مىليون كىشىلىك مۇداپىئە پىلانى
تۈزۈۋىدى ، بىتچىت بولدى . ۋەتئەرىكى چىقىپ ئۆلۈشكە ئازلا
قالدى .

— ئېيتقىنا مۇخبىر ، ياپونلارنىڭ نېمانچە جېنى چىڭ ،
خىتايىلاردەك ؟

— جېنى ئاز قالدى . مۇشۇ 1945 - يىلى 8 - ئاينىڭ
6 - كۈنى ئامېرىكا ياپونلارنىڭ خىروسىما ئارىلىغا ئاتوم
بومبا تاشلىدى . 8 - ئاينىڭ 9 - كۈنى ناگاساكى دېگەن يېرىگە
ئىككىنچى قېتىم ئاتوم بومبىسى تاشلىدى .

— پاھ ، سەنمۇ بىزنىڭ نۇرىدەك بىر كىتابكەنەنغۇ ھۇي ،
نېمە بومبا دېدىڭا ، ھە ئاتوم ، قانچىلىك كۈچى بار ، ئۇ ھېلىقى
گېرمانكا گراناتتىنمۇ كۈچلۈكمۇ ؟

— بىر ئاتوم بومبىسىدا ئىككى يۈز مىڭ ئادەم ئۆلگەن !
— پاھھۇي ، پۈتۈن غۇلجا خەلقىدىن چىققەن - ھە ، گرانات
دېگىنىڭ كۆپ بولسا ، ئون ، بولمىسا بەش - ئالتە ئادەمنى
ئۆلتۈرەلەيدۇ . پايونىيىنىڭ ئانىسىنى قويۇپتۇ - دە ؟ !
— ياپونلار گۆرگە مېڭىشتىن بۇرۇن شىنجاڭدىن گومىنداڭنى
سۈرۈپ چىقىرىدىغان گەپ ئىدى - دە !

— نېمىشقا ئالدىراتمايسىلەر ، غوجام ھۇي ؟
— غېنىكا ، سىز بارمىسىڭىز زادى تۈزەلمىگۈدەك ! — گەپ
بۇ يەرگە كەلگەندە ئۇلار جىم بولۇپ قېلىشتى . ھەممىلا ئادەم
غەلىبىگە ئالدىرايتتى .

مانا خۇددى ئورۇشقا ماڭغاندەك ھەيۋەت بىلەن ئاتلىق ، خادىك
ھارۋىلىق ئادەملەر تاغ باغرىدىكى گۈزەل يېزىدىن غۇلجا شەھىرىگە
قاراپ يولغا چىقتى . ئالدىدا قىرغىز قالپىقى ، قىڭغىر ياقىلىق ئاق
كۆڭلەك كىيگەن غېنى باتۇر يوغان ئالا ئېتىنى قاترىتىپ ماڭماقتا .
ئۇنىڭ يېنىدا ، كەينىدە ماڭغانلارنىڭ ئاتلىرى ئۆكرەڭ تاشلاپ
چاپاتتى . خادىكلەردىكىلەر بولسا دۇتار - تەمبۈر بىلەن ناخشا
باشلىۋەتكەن ، مەھەللە ئۆيلىرىدىن توپ - توپ ئاياللار ، بالىلار
چىقىشىپ ئۇلاردىن زوق ئېلىشاتتى . باش كۈزدىكى يېزا يوللىرى
توپىلىق ، ئېرىق سۇلىرى يامرىغان ، ئەرلەر ئورمىدا ،
چۈجە - خورازلار بەس - بەستە چىللىشىدىغان مەزگىل . بۇ
چاغنىڭ ھاۋاسى تولىمۇ جانغا ئارام ، توپىلىرىنى دېمىسە !...

دەرۋەقە شۇنداق ، بەزىلەر ئويۇن - تاماشا بىلەن ئاۋارە بولسا ،
بەزىلەر جەڭگاھنىڭ قۇربانلىرىغا ئايلانماقتا . غېنى باتۇر ھۇجۇمغا
تەقەززا بولۇپ ھەرقانچە چېچىلغىنى بىلەن ئۇرۇش ۋەزىيىتى ئۆز
يولىدا داۋام قىلماقتا . چۈڭچىڭدا كومپارتىيە بىلەن گومىنداڭنىڭ
سۆھبىتى باشلاندى ؛ جەنۇبتىكى ئېگىز قەلئە — تاشقورغاندىمۇ

تۈرۈپ - تۈرۈپلا ئوق ئاۋازى ئاڭلىنىدىغان بولدى ؛ ئالتاي ، تارباغاتايدىن ئاڭلىنىۋاتقان ھۇررا سادالىرى ئىلى ئوغلانلىرىنىڭ غەيرىتىگە غەيرەت قوشماقتا . شۇغىنىسى ، ئوتەينىڭ نېرىسىدىكى تۈزلەڭلىككە جايلاشقان جىڭ بىلەن گومىنداڭ يىمىرىلمەس قورغان دەپ ئاتىغان شىخو ناھىيىسى باھادىرلارنىڭ يولىنى خۇددى بەھەيۋەت قورام تاشتەك توسۇپ تۈرۈپتۇ . ئاشۇ قورام تاشنى بىتچىت قىلىپ غەلىبىگە يول ئېچىش ئۇلۇغ ئىستەكلەرنى قەلبىگە پۈككەن شىر يۈرەك ئەزىمەتلەرنىڭ زىممىسىگە يۈكلەنگەن . بولغۇسى شىددەتلىك جەڭلەردە كىملىر ھاياتىدىن ئايرىلىپ چۆل - باياۋانلاردا تۇپراققا ئايلىنىدۇ ؟ كىملىر رەھىمسىز ئەجەلنىڭ چاڭگىلىدىن ئامان قىلىپ غەلىبە ۋىسالىغا يېتەلەيدۇ ؟ بۇنىڭغا ھېچكىممۇ ئالدىن بىرنەرسە دېيەلمەيدۇ . لېكىن ، شۇنىسى ئېنىق ، ھېلىقى قورام تاش ھەرقانچە مۇستەھكەم بولسىمۇ ، ئۇنى پارچىلاپ بىتچىت قىلىۋېتىش كېرەك ! مانا بۇ يۈزمىڭلىغان خەلقنىڭ جەڭچىلەردىن كۈتكەن ئۈمىدى .

45

غوجا ھوشۇروف قالىتىس كوماندىر ئىكەن . بەرا ئۇنى بارغانسېرى ياخشى كۆرمەكتە ، خۇددى ئاكىسى نۇرىغا ئېتىقاد قىلغاندەك ئۇنىڭغىمۇ ئېتىقاد قىلىدىغان بولۇپ قالدى . دادىسى زىياۋۇدۇن ئەتىيازدا غوجا ھوشۇرغا ئوغلنىڭ قولىنى تۇتقۇزۇپ :

— ئاڭلىسام قالىتىس كوماندىر بويسەن . كارۋان بېشى چېغىڭدا ماڭا جىق ياخشىلىق قىلىۋېدىڭ . مانا مۇنۇ ئوغلۇم بەرانى ساڭا بەردىم ، ئات بېقىشقا ئۇستا ، ئاشپەزلىكىمۇ ئۇستا . ئىككى ئىنسىننىڭ قان قەرزىنى ئالمىسا بولمىغۇدەك ! — دەپ تاپشۇرۇپ بەرگەندە ، بۇ ئوتتۇرا بوي ، قارا بۇرۇت ، قارا قاش ، قارا كۆز ، ئاق يۈزلۈك ئادەم بەرانىڭ يىرىك ، قوپال قوللىرىنى چىڭ تۇتۇپ :

— نەچچە ياش؟ — دەپ سورىۋىدى ، بەرا ئەيمىنىپ :
— ئون سەككىز يېرىم! — دېگەندە ، ئۇ :
— مېنىڭ چوڭ ئوغلۇممۇ ئون سەككىز ياش . ئۇمۇ ئەسكەر ،
بىر جۈپ ئوغلۇم بولسۇن ، يىغلىما - ھە ! — دېگەندى .
مانا شۇنىڭدىن بېرى بەرا ئۇنىڭ كەينىدە ، ھازىر ئۇ غوجا
ھوشۇرغا شۇنچە ئېجىل ، بىردەم كۆرمىسە چىدىيالمىدۇ ، ئۇنىڭ
ئۈچۈن بۇ دۇنيادا غوجا ھوشۇردىنمۇ بىلىملىك ، قورقۇمسىز ،
كۆيۈمچان ئادەم يوق . غوجا ھوشۇر ئۇنىڭ ئۈچۈن پەيغەمبەر ،
ھەممىدە تۈگەل ، ھەممىگە يارايدىغان باتۇر . غوجا ھوشۇر ئاكىسى
نۇرىدىن ئىككى دەرىجە تۆۋەن ئىزۋوت كوماندىرى . ئاكىسى نۇرى
باتالىيون كوماندىرى . بەرا بۇ تەڭسىزلىككە نارازى . غوجا ھوشۇر
پولك كوماندىرى بولۇپ ، مۇشۇ سۈيىدۇڭ 1 - ئاتقۇچىلار پولكىغا
مۇنۇ ئورۇق موگوتنوفنىڭ ئورنىغا چىققان بولسا توغرا بولاتتى .
لېكىن ، تۆت مىڭ كىشىلىك پولكتا ئۇيغۇرلاردىن ئىزۋوت
كوماندىرى مۇشۇ ھوشۇروفلا بار ، شاۋكەت ئاپتومات ئىزۋوتنىڭ
كوماندىرى . شاۋكەت ئىسىملىك يىگىرمە ئالتە ياشلىق تاتار يىگىت
ھوشۇرۇققا تەڭ كېلەلمەيدۇ . بەرا غوجا ھوشۇروفنى قورال
ئېتىشتا شاۋكەتتىنمۇ ئۈستۈن ھېسابلايدۇ . ئۇ تاتار تۇرۇپ
رۇسچىنى غوجا ھوشۇروف تەك سۆزلىيەلمەيدۇ . تانكىئاتار
مىلىتىقنى ھېچكىم غوجا ھوشۇروف تەك توچكىسىغا تەگكۈزەلمەيدۇ .
ھېچكىم ئۇنىڭ بىلەن تەڭ كېلەلمەيدۇ ، نۇرى ئاكىسىمۇ تەڭ
كېلەلمەس تېخى ...

ئۇ مۇشۇ ھوشۇروف ئىزۋوتىدىكى جەڭچىلەرنىڭ
كىچىكلىرىنىڭ بىرى ، يەنە بىرى ھوشۇروفنىڭ ئوغلى ماھمۇت .
ماھمۇت بەرادىن پاكار ، لېكىن ئۇ سېپىلغا چىقىشتا بەرادىن تېز .
بىر تال پىچاق بىلەن ھەر - ھەر سېپىل تاملىرىغا پەلەمپەي ياساپ
يامشىپ چىقىپ كېتىۋېرىدۇ . ئەمما ، ئېتىشتا بەراغا يەتمەيدۇ .
بەرا تانكىئاتاردىن گېرمانكا مىلىتىققىچە ھەممىنى توچكىغا
تەگكۈزەلەيدۇ ، بۇزۇپ - قۇراشتۇرالايدۇ ، گراناتتىمۇ ماھمۇتتىن

يىراققا ئاتالمايدۇ ، ماھمۇت دادىسىدەك ئوتتۇرا بوي ، ئاپسىدەك ئاق سېرىق بالا . بەراچۇ ؟ ھەممىلا ئادەم ئۇنى ئاپسىغا ئوخشايدۇ ، دېيىشىدۇ . بەرانىڭ ئاپسى چىرايلىق ئىدى ، بەرامۇ چىرايلىق بولسا كېرەك . بىر قېتىم سۈزۈك سۇدا ئۆزىنى كۆردى ، قاش - كۆز ، ئېغىز - بۇرۇن ، بۇغداي ئوڭلۇكى راستتىنلا ئاپسىنىڭكىدەك ، ئىككى مەڭزىدىكى زىنخلىرىچۇ تېخى ، خۇددى قۇيۇپ قويغاندەكلا ئاپسىنىڭ ئۆزى ، بىرلا بويىنىڭ ئېگىزلىكى دادىسىنىڭكىدەك ، تىنىمىزلىقىمۇ شۇ .

مانا غوجا ھوشۇروف پولىك كوماندىرى موگوتتوف بىلەن خېلى ئۇزاق سۆزلىشىپ ئالدىراپ باغقا كىردى . بۇ يەر شىخو شەھىرىدىن يەتمىش كىلومېتىر شەرقىي شىمالدىكى سەي - كۆكتات ، ئاشلىق تېرىلغان باسخۇ دېگەن بىر يېزا . ھەممە يەرنى يۈز مېتىر يەردىن تۇخۇم كۆرۈنگۈدەك تۈپتۈز قىلىۋېتىپتۇ . ئۇلارنىڭ ئالدىدا چەپپەيزى دېگەن يەر بار . ئۇ يەردىن جەنۇبتىن ئېقىپ كەلگەن چەپپەيزى دەرياسى ئۆتىدۇ . دۈشمەن شۇ يەرنى بىرىنچى مۇداپىئە لىنىيىسى قىلىپ ، دەريانىڭ شىمالغا چوڭقۇرلۇقى ئىككى مېتىر ، كەڭلىكى تۆت مېتىر خەندەك كولاپ سۇ بىلەن تولدۇرۇپ قويۇپتۇ . ئۇ يەردە دۈشمەننىڭ ئاشكارا ، يوشۇرۇن ئاكوپ ، دوت ، دزوتلىرى كۆپ . نەچچە ئايدىن بېرى گومىنداڭ ئەسكەرلىرى تەييارلىق قىلىپ بۈگۈنكى كۈنى كۈتۈشكەن . بەرالارمۇ 5 - ئايدا چۆل ئېدىردا تاغقا چىقىش ، قورال ئېتىش ، ئۆمىلەش ، يوشۇرۇنۇش ، تاغقا يامىشىشقا ئوخشاش مەشىقلەرنى كۈنىگە سەككىز - ئون سائەتتىن قىلىش جەريانىدا ، غوجا ھوشۇروف بۇ يەرنىڭ ئۇجۇر - بۇجۇرىنى قايتا - قايتىلاپ سۆزلەپ بەرگەن . كېيىن ئۇلار پىيادە كۈنىگە قىرىق كىلومېتىردىن يول مېڭىپ ، قۇدۇقتېرەك يولى بىلەن بورتالاغا ماڭغۇچە ھەربىر يەرنى چۈشەندۈرۈپ ماڭغانىدى . بورتالانىڭ تاشكۆۋرۈك دېگەن يېرىدە نەچچە مىڭ ئادەم يول بويىغا چىقىپ ئۇلارنى كۈتۈۋالدى . ھارۋا - ھارۋىدا قوغۇن - تاۋۇز ، مېۋە - چېۋە ، قېتىق - سۈزمە ، نان - توقاچ ،

داشقازاتلاردا گۆش - شورپا . ئۇلار تۆت ئايدىن بېرى بۇنداق تۆكمىچىلىكنى كۆرمىگەن . دۇئا - تىلاۋەت ، ناخشا - مەدھىيىلەر جەڭچىلەرنىڭ روھىنى كۆتۈرۈپ جانلاندۇرۇۋەتكەندى :

— ئۆلسەك شېھىت ، قالساق غازى ، ئۆلۈمۈمۇ شان - شەرەپ ! — دېگەندى ماھمۇت ھاياجانلىنىپ . بەرامۇ شۇ كېچە ئۇخلىيالمى ، ھاياجاندا مۇشۇ بۈگۈنكى ھۇجۇم كۈنىنىڭ پاتراق كېلىشىنى خۇدادىن تىلىگەندى . شۇڭا ، بورتالادىن شەرققە ماڭغاندا سۇ تېپىلمىدىغان قىرىق كىلومېتىرلىق يولدىمۇ جەڭچىلەر زارلىمىغانىدى . ئۈزۈنبۇلاق دېگەن يەر تولى ناھىيىسىگە قارايدىكەن ، ياماتۇ ، تېمىنگۈەن ، ئۇلانبۇلاق دېگەن يەرلەردە ئاجايىپ مەنىلىك ئۇچرىشىشلار بولغان . موڭغۇل ، قازاق دېگەن خەقلەرنىڭ مېھماندوستلۇقىغا بەرا شۇ يەرلەردە ھەيران قالغان . ئولىلىقلار ئۈيۈر - ئۈيۈر يىلقىلارنى ھەيدەپ كېلىپ جەڭچىلەرگە تەقدىم قىلدى . ئۇلار ياۋىداق ئاتلارغا مىنىشتى . تويغۇچە گۆش يەپ ، ئوغلاق تارتىشىپ ئويناشتى . ئۇ بىر كۆڭۈللۈك سەپەر ئىدى . چۆل ئېدىردىن پىيادە ، ئاتلىق ئايلىنىپ بۇ چەپپەيزىگە كەلگۈچە ، توختىغانلا يەردە ئىزۋوت كوماندىرى غوجا ھوشۇروف جەڭچىلىرىگە كەلگەن يېرى ، بولىدىغان سوقۇش توغرىسىدا سۆزلەپ كەلدى . ئۇ زادى بىر سۆزنى ئىككى تەكرارلىمايتتى . ئۇنىڭ سۆزلىرى ئوچۇق ، ئاۋازى ياڭراق ، ئۆزى كۆيۈمچان ئىدى . ياتقاندا ھەر بىر جەڭچىنىڭ پۈتىنى ئېگىز يەرگە قويۇپ ياتقان - ياتمىغانلىقى ، مىلتىقىنى قاندىدە بويىچە تۇتقان - تۇتمىغانلىقى دېگەندەك ئىشلارنى تەكشۈرۈپ چىقاتتى...

مانا ئۇ ئالدىراپ ئۆزىنىڭ ئىزۋوتىغا قاراپ كۆكرەك كېرىپ ، يەرنى چىڭ دەسسەپ ، تېز قەدەم ئېلىپ مېڭىپ كەلمەكتە .
— جەڭچىلەر دىققەت !

پۈتۈن ئەسكەرلەر مىلتىقلىرىنى يانلىرىدا تۇتۇپ تىك تۇرۇشتى .

— بۈگۈن 9 - ئاينىڭ 1 - كۈنى . بىز كۈتكەن كۈن ئاخىر يېتىپ كەلدى . بىز 1 - باتالىون ھۇجۇم باشلايمىز ، ۋاقتى كەلگەندە سىگنال بېرىلىدۇ . ئالدىمىزدا دۈشمەننىڭ قورالى خىل بىر پۈلك ئاتلىق ئەسكىرى بار . بىز پىيادە 1 - ئاتقۇچىلار پۈلكىنىڭ 1 - باتالىونى بىرىنچى ھۇجۇمنى باشلايمىز !

سېنتەبىرنىڭ ھاۋاسى جانغا راھەت ، تەبىئىي ئورمانلىقتا ھۇۇقۇش ھۇۋلايدۇ ، نەلەردىدۇر ئىتلار ھاۋۇشىدۇ ، ئەمما جاھان جىمجىت ، ھاۋا ئوچۇق ، ئاسماندا يۇلتۇزلار جىمىرلايدۇ ، ئايسىز ئاسماندا ۋەھىمدىن دېرەك يوق ، ۋەھىمە يەردە ، مۇنۇ چەپپەيزىنىڭ چېتىدىكى ئورمانلىقتا . ئۇخلاشقا بۇيرۇق بېرىلگەن بولسىمۇ ھېچكىم ئۇخلىمىغاندى .

— سۈيدۈڭ سېپىلىگە دورا كۆمۈلگەن ، بىلمەسەن بەرا ، نەچچە توننا ؟ مىنامىوتنى توقسان توققۇز قېتىم دورا بار يەرگە ئاتسىمۇ دورا پارتلىمىغان ، يۈزىنچى مىنامىوت ئوقىدا پارتلىغان ، قانداق پارتلىغان بىلمەسەن ؟ پۈتۈن سۈيدۈڭ ، ياق ، پۈتۈن جاھان تىترەپ كەتكەن !

— سەن قورقمىغانما ؟

— دادامنىڭ قولىتۇقغا بېشىمنى تىقىپ ... دادام بار يەردە ھەرگىز قورقمايمەن !

— مەنمۇ شۇ ، ھوشۇروف دادام ساڭا كېلىۋاتقان ئوقنىمۇ ئوربۇالامدىكىن دەيمەن !

— قۇچاقلاشما جەڭ بولۇپ قالسا قانداق قىلسەن ؟

— ئۈنىمۇ بىلمەمدىمەن ! ھەرىكەت تېز ، بولۇپمۇ قول - پۈت ھەرىكىتى تېز بولۇش كېرەك . دۈشمەن ئاۋۋال نەيزە ئۇرىدۇ ، سەن مىللىتىق نەيزىسى بىلەن كۆكرىكىڭگە كېلىۋاتقان نەيزىنى كۈچەپ ئۇرۇپ سىڭار يان كەتكۈزسەن ، دۈشمەن قىيسىيىدۇ . سەن سول پۈتۈڭنى تېز يۆتكەپ غۇلاچلاپ تۇرۇپ دۈشمەننىڭ قۇلاق تۈۋىگە مىللىتىق پايىنكى بىلەن ئۇرسەن ، دۈشمەن يىقىلىشى بىلەن مەيدىسىگە نەيزە ئۇرسەن .

— يېقىلمىسا ياكى سىڭار يان كەتمىسچۇ ؟
 — چاققانلىق بىلەن مانا مۇنداق ، كۆكرىكىڭنى قوغدايسەن !
 — ھە ، توغرا ، بومبىنى قانداق چاغلاردا ئاتسەن ؟
 — دۈشمەن پوتەي ، دوت ، دزوتلىرىنىڭ ئوق چىقۇاتقان
 تۈشۈكىگە ، ئۆيلەرگە كىرگەندە ئۇچرىغان دېرىزىگە ، ئىشىكلەرگە ،
 دۈشمەن ئوقى قويۇق بولۇپ كەتسە ئىس - ئۈتەك پەيدا قىلىپ
 ئىلگىرىلەش ئۈچۈن ئالدىڭغا ئاتسەن !
 — ئۈنتۈما بەرا ، تېزلىك ھەممىدىن مۇھىم .
 — چاققانلىقمۇ مۇھىم !
 — باتۇرلۇقچۇ ؟
 چىغ تۈۋىدە ئوڭدا ياتقان ئېگىز ، قاۋۇل گەۋدىلىك تۇرغان
 ئۇلارنىڭ گېپىگە قوشۇلدى :
 — بىلىپ قويۇڭلار ، باتۇرلۇق ھەممىدىن مۇھىم . باتۇرلۇق
 قورقۇشنى بىلمەسلىك ، ئۆلۈمنى ئويلاپمۇ قويماسلىق !
 يىگىرمە بەش - يىگىرمە ئالتە ياشلاردىكى ئېغىر - بېسىق ،
 كۈلۈپلا تۇرىدىغان بۇ يىگىت داڭلىق چېلىشچى ئىدى . بەرا ئۇنى
 دادىسى زىياۋۇدۇن بىلەن چېلىشقا چۈشسە قايسىسى يېڭەركىن
 دېگەننى كۆپ ئويلايتتى .
 ئۇنىڭ بويى بىر مېتىر توقسان سانتىمېتىر كەلگىنى بىلەن
 كۆكرىكى دادىسىنىڭكىدىن كەڭ ئىدى .
 — تۇرغانكا ، توختى شاپ بۇرۇت بىلەن چېلىشلامسەن ؟
 دەپ سورىدى ماھمۇت .
 — قورقىدۇ ، — دېدى غوجا ھوشۇروفنىڭ مۇئاۋىنى ،
 بويىمۇ ، يېشىمۇ تۇرغان بىلەن تەڭ ، تۇتۇۋېلىش قابىلىيىتى
 بىلەن داڭق چىقارغان تۇرسۇن ئىسىملىك تۆمۈرچى گەپكە
 ئارىلىشىپ ، — توختىكام چامباشچى ، ئۇ دېگەن ھوشۇر دىۋاننىڭ
 شاگىرتى . بىلەمسىلەر ، ھوشۇر دىۋانە دېگەن ئاسماندا ئۇچالايدىغان
 چامباشچى ئىدى .
 — ماڭەۋاي ! — دېدى بىرى بوم ئاۋاز بىلەن ، — ئادەممۇ

ئۇچامدۇ؟ سەن تۇرسۇن خوتەك پاختاق گەپنى تولا قىلىدىكەنەن! —
نېمىگە چېچىلسەنۇي توختىكا؟ — دېدى تۇرسۇن ، —
بوپتۇ ، ئۇچمىسا سەكرەيدىغاندۇ؟

— مەنمۇ سەكرەيمەن ، كالنىڭ دۈمبىسىدىن قولۇمنى
تەگكۈزمەي سەكرەلەيمەن ، قانداق ، خوتەك ، گېپىڭ بارما؟
— ئۇنىڭ ئەڭ سىلىق گېپى مۇشۇ ، — دېدى تۇرغان
كۈلۈپ ، — سەن تۇرسۇن زام ئىزۋوت ، توختىكام ھۆرمەت قىلىپ
شۇنچىلىك دېدى . بولمىسا ھېلىقى كۆت ، ھېچقىزدىن ئوننى
دەۋىتەتتى !

— سىلىق گەپ قىلىدىغان خېنىمىدىڭاي ، تۇرغان چېلىشچى
دەپ قويسا كېرىلىپ كەتكىنىنى ماۋۇ ھېچقىزنىڭ ! — ئوتتۇز
بەش ياشلاردىكى ، مەجەزى چۈس ، قوپال توختى بازغاندىن ھەممە
ئادەم ئەيمىنەتتى . بىرلا تۇرغان ئۇنى كۆزگە ئىلمايتتى . تۇرسۇن
بىكار بولسىلا ئۇنىڭ ئاغزىنى تاتلاپ قوپال گەپلىرىنى ئاڭلاپ
خىرىلداپ كۈلەتتى . كۆزلىرى يالت - يۇلت قىلىپ تۇرىدىغان ،
دوغىلاق ، گاڭگۈڭ چىراي ، شاپ بۇرۇت توختى ئۇستا پىلىموتچى
ئىدى . ئۇ بىلىكوف ناملىق باتالىون كوماندىرىدەك ، بەش يۈز تال
ئوقى بار ئىستانكىۋاي پىلىموتنىڭ پىلاشاتكىسىنى چاققان
پىرقىرىتىپ پەنەركىگە «توختى» دېگەن ئىسمىنى يېزىپ چىقىشنى
مەشىق قىلماقتا ئىدى .

— خاخۇل قىلالايدۇ ، مەن نېمىشقا قىلالمايمەن؟ — دەيتتى
ئۇ تېرىكىپ - چېچىلىپ غوجا ھوشۇروفقا ، — ئورۇستىن قالغان
جاننى ئىتقا تاشلاپ بېرىمەن !

توختى ئاغزىنى بۇزۇپ تۇرغاننى تىللاۋاتقاندا ، ئۇلارنىڭ يېنىغا
غوجا ھوشۇروف كەلدى :
— ئۇخلاڭلار ، يىگىتلەر ، بىر سائەت بولسىمۇ كۆز
يۇمۇۋېلىڭلار !

— بىرەر يۈزنى دومىلىتىپ كۆز يۇمارمىز ! — دېدى توختى
چاقچاق قىلىپ ، — بۇ پالىنوف دېگەنمۇ تازا توخۇ يۈرەك نېمىكەن .

تېمىشقا شىخوغا ئۇدۇلدىن ھۇجۇم قىلماي ئە - ئەلەرنى ئايلىنىپ
بۇ يەرگە كەلدۇق؟

— سەۋەبى كۆپ قېتىم دېيىلدىغۇ ، توختاخۇن ، — دېدى غوجا
ھوشۇرونى دانە - دانە قىلىپ سۆزلەپ ، — شىخوتىڭ غەربى تىك
يارلىق ، تۈزلەڭ ؛ جەنۇبى تاكى تاغقا بارغۇچە چۆل ، دالدا بولغۇدەك
گىياھمۇ يوق . شەرقى كۈيتۈن دەرياسى ، قىيىن . پەقەتلا مۇشۇ
شىمال تەرىپىلا ھۇجۇمغا ئەپلىك ، ئەپىئى ئورمان ، يېزىلار ،
دەريا - ئۆستەڭلەر بار . دالدا قىلغۇدەك جايلار كۆپ !
— جان تاتلىق دەڭگە ، كوماندىر ئىزۋوت ؟ — دەپ چاقچاق
قىلدى توختى باشلىقىغا ، — جانغا چىدىمىغان ئوغۇل بالا بۇ يەرگە
كېلىپ نېمە قىلغۇلۇق !

— سىلەردەك بازغانچىلار جاندىن بىرنەچچىنى زاپاس
سوقۇۋالسىلەر - دە ! — دېدى تۇرغان كۈلۈپ ، — بىزگە خۇدايىم
بىرلا جان بەرگەن ، جايغا ئىشلەتمىسەك بولمايدۇ - دە !
— ئېشەك ئۆلسە تەخىيى بار ، — دېدى توختى قوپال
ۋارقىراپ .

— ۋايىيە ، ئايساڭمۇ ، ئايىمساڭمۇ خۇدانىڭ ئالغۇسى كەلسە
سەندىن سوراپ ئولتۇرمايدۇ ! ئاكوپ ، پوتەي دېگەنلەر كۆڭلەكتەك
بىرنېمىلەر ، كۆڭلەك بىلەن قەھرىتاننىڭ سوغۇقنى
توسۇپالمايسەن ، رىزىقىڭ بولسا قوماچ قورۇغاندەك پاراسلاپ تۇرغان
ئوق ئارىسىدىمۇ ئۆردەككە سۇ يۇقىمىغاندەك ساڭا ئوق تەگمەيدۇ !
— قېنى كۆرىمىز ، بۈگۈنكى سوقۇشتا ئۆردەك بولامسەن ،
بېلىق بولامسەن كۆرىمىز !

— ئوقنى تۇتۇۋالدىمۇ توختاخۇن ، راستمۇ ھەي ؟

— تۇتۇۋېلىپ قايتۇرۇپ ئاتالايدۇ دېگىنە !

— ھا - ھا - ھا !

— ھى - ھى - ھى !

ئەجەل قاش بىلەن كىرىپك ئارىسىدا ، ئۇلاردىن قايسىلىرى
قۇربان بولۇپ قايسىلىرى قالىدۇ ، بۇنى ھېچكىم بىلمەيدۇ .

ئۇلارنىڭ ئۆيلىرىدە ئاتا - ئانا ، خوتۇن - بالىلىرى ، ئۇلارنىڭ بىردىنبىر تىلىكى بۇ پىدائىيلار بىلەن تىرىك دىدارلىشىش . لېكىن ، مۇنۇ پىدائىيلار خۇددى ئۆلۈمنى ئۈستۈپ قېلىشقاندەك ئاتا - ئانا ، بالا - چاقىلىرىنىمۇ ئۈتۈشكەن . ئۇلار گويىا بۇ يىراق سەھراغا ساياھەتكە كەلگەندەك ، گويىا ئەتە ھەربىرىنىڭ تويى بولىدىغاندەك ، گويىا ئۇلارنى بىر خۇشاللىق كۈتۈۋاتقاندەك ياكى گويىا ئۇلار ھەممە باتۇرلۇقلىرىنى ۋايىگە يەتكۈزۈپ بىرىنچى دەرىجىلىك ئىستىقلالىيەت ئوردىلىرىنى ئېلىپ بولۇشقاندەك ، دۇنيادىن بىخەتەر ، روھلۇق ، خۇشال ، بىپەرۋا .

— بىردەمدىن كېيىن جەڭگە كىرىمىز - ھە ! — كىمدۇر بىر چوڭ ياشلىق ئادەم ۋارقىرىدى ، — ئىككى رەكەتتىن ناماز ئوقۇپ بىر - بىرىمىز بىلەن خوشلىشىۋالايلى !

— كۆتە يۇڭ ، بۇ پەتۋايىڭنى ! — دەپ ۋارقىرىدى توختى ، — ئۆلۈمگە ماڭغانلارنىڭ ئىشى ئۇ . بىز دېگەن ئۆلتۈرگىلى كېتىۋاتىمىز !

— جان بار يەردە قازا بار توختەم ، دۈشمەنمۇ مەرگەن ، ئۇنىڭ ئوقىمۇ جان ئالىدۇ جۇمۇ !

— ئۆلۈمدىن قورقساڭ ھازىرلا قايت ، مەن ئالدىراپ كېتىۋاتىمەن ، موگوتتوق ئۇخلاپ قالمىغاندۇر - ھە ، غوجا ھوشۇرۇق ؟

بەرا بىرىنچى قېتىم سوقۇشقا كىرىدۇ ، ئۇ ئادەمگە قارىتىپ مىللىتىق ئاتىدۇ ، گرانات تاشلايدۇ ، ئۇ ئادەم ئولتۇرىدۇ . بۇ يېزىسىدىن چىقىمىغان ، ئېتىزدا بۇيا چېپىپ ، بۇغداي ئوتىغاندىن باشقا جانغا ئازار بەرمىگەن بالا ئەمدى ئادەم ئۆلتۈرىدۇ . تۆت ئايدىن بېرى ئۇ ئادەم ئۆلتۈرۈشنى ئۆگەندىمۇ ياكى جان ساقلاش — ئۆزىنى قوغداشنىمۇ ؟ ئۇنىڭ زادىلا ئۆلگۈسى يوق . مۇنۇ سۆيۈملۈك ئادەملەرنىڭمۇ ئۆلۈشىنى خالىمايدۇ . ئۇ مېھرىبان دادىسىنىڭ سولغۇن چىرايىنى ، ئۇنىڭ غۇرۇرى بولغان نۇرى ئاكىسىنىڭ چىرايلىق كۆزلىرىدىكى خۇشاللىق ئۇچقۇنلىرىنى ، كىچىك

سىڭلىسىنىڭ ئوماق بۇدرۇق مەڭزىگە سۆيۈپ قويۇشنى تولىمۇ ئارزۇ قىلىدۇ. ئۇلارنى كۆرمىگىلى مانا بەش ئاي بولدى. چۆل ئېدىرغا نۇرى بىر قېتىم ئۇنى كۆرگىلى كەلدى. ئاكىسىغا ھەربىي كىيىم - ئوردىنلار ئەجەب يارشىپتۇ. ئاكىسىنىڭ چىرايلىق قارا بۇرۇتى ئۇنىڭغا تولىمۇ ياققاندى.

— كوماندىرىڭ سېنى ماختىدى بەرا، يارايىسەن، دەرائىڭ قىساسى ساڭا ۋەزىپە، بىرگە ئون! — دەپ ئىنىسىنىڭ مۇرىسىگە قولىنى قويدى نۇرى كۈلۈمسەرەپ، — سالامەت كۆرۈشەيلى!

ئۇ بەرانى چىڭ قۇچاقلدى ۋە ئالدىراپ ئېتىغا مىنىپ قايرىلىپ قارىمايلا كەتتى. بۇ خوشلىشىش ئاخىرقى بولۇپ قالمىسۇن، بەرا قۇربان بولۇشىمۇ، شېھىت بولۇشىمۇ، جەننەتتە كۆرۈشۈشىمۇ خالىمايدۇ. ئۇ ھايات قېلىشىنىلا خالايدۇ!

ئەتراپ جىمىدى، تەرەپ - تەرەپتىن خورەك ئاڭلاندى. ئاسماندا يۇلتۇزلار جىمىرلىماقتا، ئىللىق شامال يۈزلەرنى سىيىپماقتا، گۈزەل تەبىئەت قۇچقىدىكى بالىلىرىنى مېھرىبان ئاندىدەك پەپىلەپ ئۇخلاتماقتا. بەرا قېرى قارىياغاچلار بىلەن تولغان بېغىنى، كېچىلىرى شارقىراپ مەھەللىنى ئۇخلىتىدىغان شوخ ئۆستەڭنى، ئىشكى ئالدىدىكى چىغرىتماقلىق، توپا ئېلىپ پەيدا بولغان ئازگالارغا تولغان سۇ، پاقىلار، قۇمچاقلارنى، ئۆيىدىكى سېغىزغان ئۇۋىسىدا ئانىسىغا ئىنتىلىپ تىللىرىنى چىقىرىپ چىرىلداشقان قارلىغاچ بالىلىرىنى، قېلىن قارىياغاچلىق ئارىسىدا تۇخۇمدىن چىقىشقان، كىچىككەنە تۇرۇپلا ياۋىلىشىپ كەتكەن چۈجىلەرنىڭ سادىن قورقۇپ چۆپلەر ئارىسىغا شۇڭغۇشلىرىنى... ھاياتلىق ئۈچۈن بولۇۋاتقان ئىنتىلىشلەرنىڭ ئۆزى بىلىدىغان مەنزىرىلىرىنى بىرمۇبىر ئەسلىدى. ئۇنى تۇرۇپلا سۈر باستى.

— ماھمۇت! — دېدى ئۇ يېنىدا ياتقان دوستىغا ئاستا پىچىرلاپ، — مەن ئۆلۈپ كەتسەم كىيىملىرىمنى دادامغا تاپشۇرۇپ بەرگىن. ئىچ كىيىملىرىمنىمۇ ئۈتتۈمە جۇمۇ!

— ساراڭ! — دېدى ماھمۇت ئاستا، — دادام دېدىغۇ،

ئۆلۈمنى زادى ئويلىما دەپ . قورققاقلار ئۆلۈمنى ئويلايدۇ .
— مەن قورقۇۋاتمەن ، ماھمۇت ! — بەرانىڭ ئاۋازى تىترەپ چىقتى .

نەق شۇ چاغدا ھۇجۇم بەلگىسى — جەڭ سىگنالى چېلىندى .
1945 - يىلى 2 - سىنتەبىر تاڭ سەھەردە مىنامىوتلار ، ئۈچ پۈتلۈك ستانكېۋاي ، ماكسىمكا ، كروگلى كالىبىرغا ئوخشاش ئېغىر قوراللار ، مىلىتىق ، ئاپتوماتلار بىراقلا ئېتىلدى . بۇ چاغدا بەرا ھەممىنى ئۈتتۈدى . ئۇ مىلىتىقنى ئۆگەنگىنى بويىچە ئۆمىلەپ ، ئالدىغا مېڭىپ تۇرۇپ ئېتىۋەردى . ھېچكىمنى كۆرمەي تۇرۇپلا چەپپەيزە دەرياسى تەرەپكە ئىلگىرىلەپ ئوق ئاتتى . ئەمدى ئۇنىڭ قۇلىقىغا ھېچ ئاۋاز كىرمىدى . ئۇنىڭ ئەس - خىيالى كۈل رەڭ ماتادىن ئىشتان - چاپان كىيگەن ، پۇتىغا گوجەي ئوراپ خەي كىيىۋالغان سوغۇق تەلەت دۈشمەن كۆرۈنىشى دېگەن ئىشقىلا مەركەزلەشتى .

ئىككى تەرەپتىن ئېتىلىۋاتقان ئوقلار ۋىتر - ۋىتر ، چىۋ - چىۋ قىلىپ ئۇچماقتا . قارشى تەرىپىدىكىلەرنى ئۆلتۈرۈشتىن باشقىنى ئويلىمايدىغان بىر نەچچە مىڭ ئادەم ۋارقىرىماقتا ، ئىلگىرىلىمەكتە ، ئاتماقتا . مانا بۇ سوقۇش !
... دۇنيادا نەق مۇشۇ كۈن سوقۇش تۈگىگەندى .

ئامېرىكا ترومىن ھۆكۈمىتى قانچە نارازى بولسىمۇ ، ستالىن ئاخىر جۇڭگونىڭ شەرقىي شىمال رايونىغا مارشال ۋاسېلىۋسكىي قوماندانلىقىدا بىر يېرىم مىليوندىن كۆپ ئەسكەر (يەنى سەكسەن دىۋىزىيە) ، ئۈچ مىڭ تۆت يۈز ئايروپىلان ، بەش مىڭ بەش يۈزدىن كۆپ تانكا بىلەن ياپونىيىنىڭ كانتون ئارمىيىسىنى يوقىتىش ئۈچۈن تۆت تەرەپتىن ھۇجۇم قىلىپ كىردى . ئامېرىكا ئىككى قېتىم ئاتوم بومبىسى تاشلاپ ، ياپونىيىگە زەربە بېرىپ ، سوۋېت ئىتتىپاقىغا ھەيۋە قىلغان بولسىمۇ ستالىن ئۇنىڭغا پىسەنت قىلمىدى ، ھودۇقۇپمۇ ، قورقۇپمۇ قالمايدى . ئۇ ئاسىيادىمۇ ئۆز ئۈستۈنلۈكىنى ساقلاش ئۈچۈن كۆكرەك كېرىپ ئوتتۇرىغا چىقتى .

ئۇنىڭغا ئاۋاز قوشۇپ ماۋ زېدۇڭ شەرقىي شىمال ، شىمالىي جۇڭگو تۈزلەڭلىكى ۋە باشقا جايلاردا ياپونلارغا ئومۇميۈزلۈك ھۇجۇم قوزغىدى . 8 - ئاينىڭ 11 - كۈنىدىن تارتىپ ھازىرغىچە بولغان بىر ئايغا يەتمىگەن ۋاقىت ئىچىدە بىر يۈز نەچچە مىڭ دۈشمەننى يوقىتىپ ، يۈز مىڭغا يېقىن مىللىتىق ، بىر مىڭ بەش يۈزدىن ئارتۇق مىنناميوت ، پىلىموت ، ئۈچ يۈزدىن كۆپ زەمبىرەك غەنىمەت ئېلىپ ، يۈزدىن جىق شەھەرنى ئازاد قىلدى . ئۇلارنىڭ قايتۇرۇۋالغان يېرى ئىككى يۈز مىڭ كۋادرات كىلومېتىرغا يېتەي دېدى .

جۇڭگوغا تاجاۋۇز قىلىپ كىرگەن ياپونىيە ئارمىيىسىنىڭ باش قوماندانى ئوكامۇرا ئىجى تەسلىم بولۇشقا مەجبۇر بولماقتا . ئۇ جۇڭگودىكى سەككىز يىللىق ئۇرۇشتا بىر مىليون ئۈچ يۈز ئوتتۇز مىڭ ئەسكىرىدىن ئايرىلدى .

گىتلىبىرچۇ ؟ مۇسۇلىنچۇ ؟

شىخونى يىمىرىلمەس قورغان دەپ كۆرەڭلىگەن گومىنداڭ گېنېرالى شىي يىفېڭ 2 - كورپۇسنىڭ قوماندانلىق شتابىدا ھازىر نېمە ھالدىكىن ؟ ئۇ ئۆزىگە بىۋاسىتە قاراشلىق قىسىملاردىن باشقا 7 - دىۋىزىيىنىڭ بىر پولكى ، ئالاھىدە پولكىنىڭ بىر باتالىيونى ، برونېۋىك روتىسى ، ئېغىر پىلىموت روتىسى ، زېنىت ئەترىتى ، ماشىنا پولكىنىڭ بىر قىسمىدىن كەلگەن ھەربىي كۈچى بىلەن ئاشۇ سۇ تولدۇرۇلغان ئاكوپلار ، پوتەيلەر ، مىنالار ، يەر ئاستى پىلىنداڭلىرى ، ئۇلارنىڭ بىر - بىرىگە تۇتاشتۇرۇلۇشلىرىنى «پولات قورغان» ھېسابلاپ ، گىتلىبىر ، ئوكامۇرالارنىڭ ئاقىۋىتىگە قېلىشىنى ئويلاپمۇ قويمايدۇ ؟

1945 - يىلى ئاۋغۇستنىڭ ئاخىرىدا شىخوغا ھۇجۇم قىلغۇچى قىسىملارنىڭ باش قوماندانى ، يۇقىرىقى مۇلاھىزىلەرنىڭ ئىگىسى گېنېرال پالىنوف ئولانېۋلاقتا سۈيدۇڭ 1 - ئانقۇچى پولكى ، تارباغاتاي 6 - ئاتلىق پولكى ، موڭغۇل دىۋىزىيونى ، كامىنداڭسىكى دىۋىزىيونى ۋە مىنناميوت روتىسىنىڭ باشلىقلىرى

بىلەن يىغىن ئېچىپ ، ئومۇمىي ھۇجۇمنىڭ ۋاقتى ، پىلان - قەدەملىرىنى كېلىشىپ بولغان . ئۇلار 8 - ئاينىڭ 30 - كۈنىدىن باشلاپ شىخوغا يۈرۈش قىلغاندى . مانا بۇ تۆت مىڭ كىشىلىك جەڭگىۋار قوشۇن بۇيرۇق كۈتۈپ تۇرماقتا . تارباغاتاي ئاتلىق پولىكى بىلەن موڭغۇل دىۋىزىيىنى بۇرناكۈن دۈشمەن ئايروپىلانلىرىنىڭ ئۈزۈلدۈرمەي ئوققا تۇتۇپ ، بومباردىمان قىلىشلىرىغا ئۇچرىدى ، لېكىن ئۇلار كەينىگە يانمىدى . رازۇبىدا ئىزۋوتى چەپپەيزىگە ئون بەش كىلومېتىر قالغاندا ، دۈشمەن بۆكتۈرمىسىنىڭ تۇيۇقسىز ھۇجۇمىغا ئۇچراپ مۇھاسىرىگە چۈشۈپ قالدى . ئىككى جەڭچى قۇربان بولدى ، ئون بىر نەپىرى يارىدار بولدى . لېكىن ، ئۇلار بىر قەدەممۇ چېكىنمەي جەڭ قىلدى . ئاخىر كەينىدىن كەلگەن قازىقان پولىكىنىڭ ئالدىن يۈرەر ئىسكادرونىنىڭ ياردىمى بىلەن دۈشمەننى تارمار قىلالىدى . دۈشمەننىڭ يۈز ئەسكىرى ئۆلۈپ ، قىرىق يەتتە نەپىرى ئەسىرگە چۈشتى .

مانا ھازىر تارباغاتاي 6 - ئاتلىق پولىكىمۇ ، موڭغۇل دىۋىزىيىنىمۇ شىخودىن قىرىق كىلومېتىرچە شىمالغا جايلاشقان دۈشمەننىڭ ئالدىنقى ئىستېھكامى چەپپەيزىگە يېتىپ كەلدى . ئۇلار بۇيرۇق كۈتۈپ تۇرماقتا .

چەپپەيزى شىخودىن دۆربىلجىن ھەم ئالتايغا بارىدىغان تاشيول ئۈستىگە جايلاشقان . بۇ يەردىكى گومىنداڭ ئاتلىق پولىكى پۈتەي ۋە يەر ئاستى بېلىنىداڭلارغا نۇرغۇن ئىشلىگەن ، ئاكوپلار تۇتاشتۇرۇلغان . خەندەكلەر سۇ بىلەن تولدۇرۇلغان . بۇ يەرنىڭ ھەربىر ماڭدىمدا مىنا بار . ھۇجۇم قىلماق قىيىن . لېكىن ، بۇ يەرگە چوقۇم ھۇجۇم قىلىش كېرەك . گومىنداڭ خەلقنىڭ كۈچىنى مۇشۇ يەردە سىناپ باقماقچى . 31 - ئاۋغۇست چۈشتىن كېيىن سائەت تۆتتە گومىنداڭ ھۆكۈمىتى مەركىزىي ھەربىي ئىشلار كومىتېتى ھەربىي بۇيرۇق بۆلۈمى ، ھەربىي تەلىم - تەربىيە بۆلۈمى ، ئارقا سەپ تەمىنات بۆلۈمى نەنجىڭ شەھىرىدە مەخسۇس شىنجاڭ باندىتلىرىنى تازىلاش مەسلىسى توغرىسىدا

بىرلەشمە يىغىن ئۆتكۈزدى . يىغىن مۇنۇلارنى قارار قىلدى :
 باندىتلارنى چوقۇم ، ئۈزۈل - كېسىل تازىلاش كېرەك . بۇنىڭ
 ئۈچۈن : ① باندىتلارنى تازىلاشتا مۇكەممەل پىلان ، پروگرامما
 تۈزۈپ چىقىپ ، ئۇنى ھەممە ئىشقا مىزان قىلىش ؛ ② تەمىنات ۋە
 دىپلوماتىيە مۇناسىۋىتىدىن پايدىلىنىشقا ئېتىبار بېرىش ؛
 ③ لەنجۇدىكى ئون مىڭ نەپەر يېڭى ئەسكەرنى خېشى ۋە قۇمۇلغا
 ئاپىرىپ نۇقتىلىق تەربىيەلەپ مەشىق قىلدۇرۇش ، ئۇلارنى
 ئىشلىتىش ھوقۇقىنى قوماندان جۇ شاۋلياڭغا بېرىش ؛ ④ ھاۋا
 ئارمىيىسىنى كۈچەيتىش ئىشىنى كومىتېت باشلىقى جانابلىرىنىڭ
 قارار قىلىشىغا سۈنۈش ؛ ⑤ ئىلغا قايتۇرما ھۇجۇم قىلىشنى
 ۋاقتىنچە كېچىكتۈرۈش ؛ ⑥ كۆپەيتىپ ئەۋەتىلگەن 12D ۋە K7D
 قىسىملىرىنى شىنجاڭدىكى ھەربىي قىسىملارنىڭ تەرتىپكە
 سېلىنغاندىن كېيىنكى ھەربىي ئومۇرى ئورنىغا دەستىتىش ؛
 ⑦ شىنجاڭ ئۆلكىسىدىكى سابىق قىسىملاردىن بولغان ئالتە پىيادە
 دىۋىزىيە ، تۆت ئاتلىق دىۋىزىيىنى رايونلارنى بىرلىك قىلىپ
 سەككىز دىۋىزىيىگە ئايرىپ ، ئايرىم - ئايرىم ھالدا كۇچا - ئاقسۇ
 رايونى ، شىخو رايونى ، سارسۇمبە رايونى ، يەتتىقۇدۇق رايونى
 (بوغدا تېغى بىلەن بارىكۆل تېغى ئوتتۇرىسىغا جايلاشقان بىر يەر ،
 لەنجۇ - شىنجاڭ تاشيولىنىڭ مۇھىم تۈگۈنى) ، جىڭ رايونى ،
 قەشقەر رايونى ، گۇچۇڭ رايونى ، تۇرپان - قاراشەھەر رايونلىرىدا
 تۇرغۇزۇش ؛ ⑧ ھاۋا ئارمىيىسىنىڭ شىنجاڭغا يەتكۈزۈپ بېرىدىغان
 ئوزۇق - تۈلۈك ، ئوق - دورىلىرىنى تاشلىشى ئۈچۈن لازىم
 بولىدىغان پاراشوتلىرىنى ھەربىي بۇيرۇق بۆلۈمى 1 - نازارەت
 3 - باشقارمىسى مەسئۇل بولۇپ بېجىرىشى كېرەك ① !
 چەببەيزىدىن باشلىنىدىغان بۇ ئۇرۇش بىر قېتىملىق كۈچ
 سىنىشىش ، كەلگۈسىنىڭ زور قەدەملىرىگە مۇناسىۋەتلىك ،
 تىركەشكەن ئىككى قارىمۇقارشى كۈچنىڭ غۇرۇرى ۋە ئىستىقبالىغا

(1) «شىنجاڭ ئۈچ ۋىلايەت ئىنقىلابىغا دائىر چوڭ ئىشلار خاتىرىسى»

تاقىلىدىغان ھەل قىلغۇچ ئۇرۇش ئىدى .

بۇ مەيداننىڭ باش قوماندانى — سېمىز ، يېشى ئەللىكتىن ئاشقان بولسىمۇ ھەربىيلەرگە خاس چەبەدەسلىكى بىلەن ئالاھىدە كۆزگە چېلىقىدىغان ، سارغۇچ ھەربىيچە كىيىم كىيگەن پالنىنوف بۇيرۇق بېرىشتىن بۇرۇن ئۆز كۈچىنى دۈشمەن كۈچىگە سېلىشتۇردى ، ئۆز ئىشەنچىنى سىناپ كۆردى . ئۇ مېنىڭ ئۇلاردىن ئۈستۈن يېرىم شۇ ، مەن ئۆلۈمدىن قورقمايدىغان ، بەلكى ھەققانىيەت يولىدا ئۆلسە شەرەپ ھېس قىلىدىغانلارنىڭ قوماندانى ، دېگەننى ئويلىدى — دە ، سائىتىگە قارىدى .

ئاچچىق كۆز شامىلى ئۇنىڭ يۈزىگە ئۇردى . ئۇ ئوتتۇرا پۈنلىشىنىڭ باش قوماندانى ، غۇلجا 2 - ، 4 - پولىكلرى ، سۈيدۈڭ 1 - پولاك ، تېكەس 1 - ئاتلىق پولاك ، موڭغۇل دىۋىزىيون ، خۇيزۇ دىۋىزىيون ، كامىندانىتسكى دىۋىزىيون ، تارباغاتاي 6 - ئاتلىق پولاك ، ئارتىمىن دىۋىزىيونلار قوشۇلۇپ سەككىز مىڭ ئەتراپىدىكى ئادىمى بىلەن بىرىنچى قەدەمدە (بىرنەچچە كۈن ئىچىدىلا) جىڭنى ئېلىشى ، ئىككىنچى قەدەمدە ماناس ، ئۈرۈمچىنى ، ئۈچىنچى قەدەمدە ئىككى قانات ھاسىل قىلىپ ئوڭ قانىتى تۇرپان ، توقسۇن ، قاراشەھەرلەرنى ئىشغال قىلىپ ، جەنۇبىي شىنجاڭغا ئۆتۈپ ئاقسۇ ، تاشقورغان پارتىزانلىرى بىلەن ماسلىشىپ ، پۈتۈن جەنۇبىي شىنجاڭنى ئىشغال قىلىشى ؛ سول قانىتى قۇمۇلغا يۈرۈش قىلىپ ئالتاي ئاتلىق پولىكى ، ئالتاي پارتىزانلىرىنىڭ ياردىمى بىلەن گۇچۇڭ ، بارىكۆللەرنى ئىگىلىشى لازىم . ئۇنىڭ قوشۇنى ئۇرۇشتا زورىيىشى ، ئۇنىڭ ھۆرمەت ، ئىناۋىتىمۇ ئۇرۇشتا كامالەت تېپىشى كېرەك . ئۇنىڭ بۇ يۈرۈشلىرىگە موسكۋا قانداق ئىنكاس بىلدۈرەركىن ؟ ھازىر موسكۋا ياپونىيىنى تەسلىم قىلدۇرۇش ھەلەكچىلىكىدە . پالنىنوفنىڭ دۈشمىنى شىنجاڭ خەلقىنىڭ دۈشمىنى بولغىنى بىلەن ، ھازىر سوۋېت ھۆكۈمىتىنىڭ دۈشمىنى بولماي قېلىۋاتىدۇ ، جياڭ جىيېشى ھەدەپ ئامېرىكىنى سالاچىلىققا سېلىپ ، ستالىننى ئۆزىگە تارتىشقا تىرىشىۋاتىدۇ . لېكىن ، ستالىن

ئاسىيادا ئۆز ئۈستۈنلۈكىنى ساقلاپ قېلىشنى تولىمۇ مۇھىم ھېسابلايدۇ . چۈنكى ، ئامېرىكا جياڭ جېيىشنىڭ قۇدرەتلىك دۆلەت قۇرۇشىغا ياردەم قىلىپ ، پۈتۈن ئاسىياغا ھۆكۈمرانلىق قىلىشتا مۇشۇ دۆلەتكە تايانماقچى . ئامېرىكا بىلەن جياڭ جېيىشى ستالىننى ، ئۇنىڭ سوتسىيالىزم دۆلىتىنى بۇنىڭدىن كېيىنكى ئەڭ چوڭ دۈشمىنى ھېسابلىغانىكەن ، ستالىنمۇ ترومىن ، جياڭ جېيىشى ئىتتىپاقىغا ھەرگىز سەل قارىمايدۇ . ئۇ ھېچبولمىغاندا مۇنۇ شەرقىي تۈركىستان ھۆكۈمىتى ، مانجۇرىيە ھۆكۈمىتى ، تاشقى موڭغۇلىيە ھۆكۈمەتلىرىنى پەيدا قىلىپ ، كۈچەيتىپ ، ئۇنى ئاسىيادا دۈشمەنلىرىگە تاقابىل تۇرىدىغان ئالدىنقى قاراۋۇل قىلىدۇ . پاللىنوف ستالىنغا سادىق بولسىلا زىيان تارتمايدۇ ، شان - شەرەپ ، ئالىي ھۆرمەت ، بۈيۈك نام ئۇنىڭ ئالدىدا ، ئۇ بۇ جەڭلەردە مەيلى قانچىلىك قۇربان بېرىشلەر بولسىمۇ غەلبە قازىنىشى كېرەك !

تىنچ ئاسماندا ئۈچ پاي ئوق — راکېتا كۆرۈندى . بۇ ھۇجۇم بەلگىسى . ھۇجۇم بەلگىسى بىلەن جىمجىت دالا جانلاندى . جىمجىت جاھان گۈمبۈرلىگەن ، ۋىزىلىدىغان ، چىۋىلىدىغان ، گۈركىرىگەن ، ۋاڭ - چوڭ ، تاراق - تۇرۇق ، گۈمباڭ - گۈم... ئەڭ قورقۇنچىلىق ، ئەڭ ھەيۋەتلىك ئاۋازلار بىلەن تولدى . ئاسماندا ئۈچقۇنلار ۋىزىلىداپ ئۇچماقتا . بۇ ئوتلار ئەجەل . ھەممە ئاۋاز ، ھەممە ئۇچار ئوتلار ئادەملەرگە قارىتىلغان ، قوماندان نېرىدا بولغىنى بىلەن ، ئەسكەرلەر ئاشۇ ئەجەل ئوقلىرىنىڭ ئىچىدە . ئۇلار دومىلاپ ، يەرگە چاپلىشىپ ، سېكۈتتۈمۇ بىخۇدلىق قىلماي ، پۈتۈن زېھنى ، كۈچى بىلەن ئۆز جېنىنى قوغداپ ، قورالدىن ئوق چىقىرىشقا تىرىشماقتا . جەڭ مانا شۇنداق سېكۈتتۈلۈك خاتا ھەرىكەت ھېسابىغا بىر جان ھاياتلىق بايىدىن مەڭگۈ ئۆچۈپ كېتىدىغان ، بىر مىنۇتتۇلۇق خاتا بۇيرۇق بىلەن نەچچە يۈزلىگەن ئەزىز جانلار مەڭگۈلۈك تۇپراققا ئايلىنىپ كېتىدىغان ، جان بىلەن ئوينىلىدىغان بىر خىل تەلەي سىناش پائالىيىتى . ھازىر ئوق ئېتىۋاتقان ، ئالغا

قاراپ سېكۈنتىسىرى ئىلگىرىلەۋاتقان تۆت - بەش مىڭ جاننىڭ تەقدىرى مۇشۇ پالىنوفنىڭ قولىدا . ئۇ تۈنۈگۈن ئون سەككىز ياشلىق ، ئەمدىلا بۇرۇتلىرى خەت تارتقان ئىككى چىرايلىق ئۇيغۇر بالىسىنىڭ قوللىرىنى تۈتۈپ سورىغانىدى :

— قورقامسىلەر ؟

— ياق ، قوماندان !

— نېمىشقا سوقۇش قىلىمىز ؟

— قىساس ئۈچۈن !

توغرا ، ئۇلار قىساس ئالغۇچىلار . تۈنۈگۈن كوماندىرلار دەھشەتلىك مەنزىرىلەرنى ئەسكەرلىرىنىڭ يادىغا سالدى :

بۆلتۈر 11 - ئاينىڭ ئاخىرى باش ساقچىخانا ئېلىنغاندا ،

قۇدۇق ، ھاجەتخانا ، ئورىلاردىن ئىككى يۈز سەكسەن يەتتە جەسەت

قېزىۋېلىندى . ھەربىر تەننىڭ يۈرىكى ئويۇلغان ، قارنى يېرىلغان ،

جان يېرى كېسىلىپ ئېغىزلىرىغا تىقىلغان ، تىرناقلىرىغا مىخلار

قېقىلغان ، تاپانلىرى تىلىنىپ مىخ سانجىلىپ ، تۇزلار قۇيۇلغان .

ئۇلارنىڭ تولىسى ئادەملەر بىلىدىغان قول ھۈنەرۋەن ، ھارۋىكەش ،

ئوقەتچى ، دېھقان ، ئوقۇتقۇچى ، ئوقۇغۇچى ، ئىمام - مەزىن ياكى

كىچىك ئەمەلدارلار . ئۇلارنىڭ ئۇرۇق - تۇغقان ، ئاتا - ئانا ،

قېرىنداش ، بالىلىرى جەسەتلەرنى تونۇپ قىيا - چىيا يىغلاشتى .

ئۇلارنىڭ تولىسى چۈمۈلگە ئازار بەرمەيدىغان ياۋاش مۆمىنلەر

ئىدى . ھۆكۈمەت دائىرىلىرى ، ئەسكەر - ساقچىلىرى ئۇلارنى

چېرىكلەرگە ئالايدىك ، ئەسكەرلەر ئۆتۈۋاتسا توختىمىدىك ،

دۈكىنىڭدىن مال ئالسا پۇل سورىدىك ، گۇمانلىق ئادەمگە سالام

قىلىدىك ، باندېتلارغا يېقىن يۈردۈك ، تەشۋىقات ۋەرەقىسىنى

ئوقۇدۇك ، كۈلدۈك ، ناخشا ئېيتتىك ، پاتقاق چاچراتتىك ...

دېگەندەك «گۇناھ» لار بىلەن تۈتۈپ سولىغان ، قىيىنغان ، ئاخىر

چانىغان ، توغرىغان ، ئاتقان ، بوغقان ، كالتەكلىگەندى . مۇنداق

ھۆكۈمەتنى يوقىتىش خەلقىنىڭ ئارزۇسى ، مۇنداق خورلۇقتىن

قۇتۇلۇش خەلقىنىڭ ئىنسانىي ھوقۇقى ... كۈرە سېپىلى ئىچىدىنمۇ

قىرىق يەتتە نەپەر قىزنىڭ جەستى تېپىلدى ، ئۇلارنىڭ كىچىكى ئون تۆت - ئون بەش ياش ئىدى . ئۇلارنى گومىنداڭ ئوفىتسېرلىرى جەنۇبىي شىنجاڭدىن مەجبۇرىي ئاچقىپ خوتۇن قىلغان ، كۈتكۈچى قىلغان ، ئاخىر ھالىدىن كەتكەندە چاناپ ، بوغۇپ ، دەسسەپ ئۆلتۈرگەن...

بۇنداق كۆرۈنۈشلەرنى كۆرگەن ھەرقانداق ۋىجدان ئىگىسىنىڭ غەزىپى تاشىدۇ ، شۇڭا ئۇلار ياشاش ھوقۇقىنى قوغداش ئۈچۈن ھۆكۈمەتنى دۈشمەن ھېسابلاپ قوراللىنىپ ، جېنىنى ئالدىنىغا ئېلىپ كۈرەشكە ئاتلىنىدۇ . مۇنۇ تۆت - بەش مىڭ ئەسكەرنىڭ قايسىبىرىنىڭ يۈرەك يارىسى يوق ، قايسىبىرىنىڭ قىساس ئارزۇسى يوق . شۇنىڭ ئۈچۈن ، ئۇلار ھەرگىز ، ھېچقانداق يەردە ئۆز جېنى بىلەن ھېسابلىشىپ ئۆلتۈرمايدۇ .

— ئالغا ! — دېدى پالىنوق ئۆزىچىلا ۋارقىراپ ، — بۈگۈن چۈشتىن بۇرۇن چەپپەيزىنى چوقۇم ئالىمىز !
— ئالغا ! — دەيتتى كوماندىرلار ئۆمىلەپ ، يەر بېغىرلاپ يۈگۈرۈپ يۈرۈپ .

— ئالغا ! — دەيتتى ھەربىر ئەسكەر ئەتراپىغا چۈشۈۋاتقان بومبا ، توپ ئوقلىرىنىڭ زەربىسىدىن چاققانلىق بىلەن ئۆزىنى ھىمايە قىلىپ ئازگال ، دالدىلارغا ئۆزىنى ئېتىپ ، يەرگە يېپىشىپ ئىلگىرىلەپ ، — ئالغا !

— نەگە ؟ — دېدى بەرانىڭ يېنىغا دومىلاپ كەلگەن ، يېنىك پىلىموتنى كۆكرىكىگە تېگىۋالغان توختى ، — بايتوقايغا ئەمەستۇر ؟
— شىخوغا ئالغا !

— يارايىسەن ، شۈمتەك ! قارا ، يېنىڭغا !
ئۇلارنىڭ يېنىغىلا مىناميوت ئوقى چۈشتى . ئۇلار ئېرىققا ئۆزلىرىنى ئاتتى . ئاسمانغا توپا - چاڭ كۆتۈرۈلدى ، ھېچكىم ھېچكىمنى كۆرەلمىدى .

— دۈشمەن كۆرۈنمەيدۇغۇ ؟
— دۈشمەن تۇرماق دادامنىمۇ كۆرەلمەيۋاتمەن !

— ئەنە ، غوجا ھوشۇرۇق دادام مىنامىوت ئېتىۋاتىدۇ !
غوجا ھوشۇرۇق ئەللىك مىللىمېتىرلىق مىنامىوتقا ئاغزىدىن
ئوق سېلىشقا ھازىرلىنىپ :

— بەش يۈز مېتىرغا توغرىلا ، — دەپ ۋارقىردى ، مىنامىوت
ئوقى ئاسمانغا تىك چىقىپ ، پارابولا سىزىقى پەيدا قىلىپ يېقىنلا
يەرگە چۈشۈپ ، يەردىن توپا - چاڭ كۆتۈردى . مىلتىق -
پىلىموتلار ، سەكسەن ئۈچ مىللىمېتىرلىق مىنامىوتلار توختىماي
ئېتىلماقتا ئىدى . ئاپتوماتچىلار ھېلىدىن - ھېلىغا ئۆرە تۈرۈپ
تاتاتلىتىپ ئېتىپ ئىلگىرىلىمەكتە . لېكىن ، ئۇلار ھېچنېمىنى
كۆرەلمىدى ، نە دۈشمەن ئاكوپلىرى ، نە دۈشمەننىڭ ئۆزى
كۆرۈنمىسۇن ! ئۇلارنىڭ ئەتراپى ، ئالدى تەرىپى چاڭ -
توزان ، ئىس - تۈتەك ، ھېلىلا يەر يېرىلىپ كېتىدىغاندەك
سۈرلۈك ، ۋەھمىلىك ئىدى . بەرا بىردەمدىلا قورقۇشنى ئۈتۈپ
قالدى . ئۇ ئالدىدىكى غوجا ھوشۇرۇقتىن كۆزىنى ئۆزمەيتتى .
كوماندىر ئىزۋوت ھەممىلا يەردە ئالدىدا ماڭاتتى ، ئۇ كەمدىن -
كەم بۇيرۇق بېرەتتى . ئۇ باشلامچى ئىدى . ئۇنىڭ ھەرىكىتى
بۇيرۇق ، ئىشى ئۈلگە ئىدى . ئۇ تولىمۇ سەزگۈر ، تولىمۇ چاققان
ئىدى . ھازىرلا قوزغالغان ئورنىغا مىنامىوت ئوقى كېلىپ
چۈشەتتى . ئۇ گويا ھەممىنى كۆرۈپ تۇرغاندەك ، ھەممە ھەرىكىتى
ئوڭۇشلۇق ، جايدا ئىدى . بەرا ئۇنىڭ ھەرىكەتلىرىنى دوراپ ئۇنىڭ
ئىزىدىن قالماي ماڭدى . ئۇ قانچە قېتىم دومىلىدى ،
قانچىلىك ماڭدى ، بۇنى بىلمەيدۇ ! بىر چاغدا سىگنال چېلىندى ،
ھەممە ئەسكەرلەر «ھۇررا !» دەپ قوراللىرىنى چىڭ تۇتۇپ ئالغا
يۈگۈردى . ئۇلار مانا دۈشمەننىڭ ۋەيران بولغان پوتەيلىرى ،
پاچاقلانغان ئاكوپلىرىنى كۆردى ، كەڭلىكى ئۈچ مېتىر ،
چوڭقۇرلۇقى ئىككى مېتىر كېلىدىغان خەندەكتىن قازىقان ئاتلىق
پولكىنىڭ ئاتلىرى سەكرەپ ئۆتمەكتە ، پىيادە ئەسكەرلەرمۇ
سەكرەپ ئۆتمەكتە ، دۈشمەن قاققان ، چېپەيزە دەرياسىنىڭ
كۆۋرۈكى ئىس - تۈتەك ، يالقۇن كۆتۈرۈپ كۆيمەكتە ئىدى .

بىرىنچى سوقۇش چۈش بىلەن ئاخىرلاشتى . چاڭ - توزان
ۋە لايغا مىلەنگەن ئەسكەرلەر چەپپەيزە دەرياسىدا يۈزلىرىنى
يۈيۈشۈپ ، سۇخار نان ۋە گۆش بىلەن غىزالىنىشقا ئولتۇردى .
گويا ھېچ ئىش بولمىغاندەك ، يەنە شۇ ئەسكىرىي تۇرمۇش
ئەسلىگە كەلدى .

— بىرەرەنى قول بىلەن تۇتۇۋېلىپ كانىيىدىن بوغمىغاندىكىن
ئادەم پۇخادىن چىقمايدىكەن ! — دېدى تۇرغان نېرىدا تۇرغان توختى
بازغاننىڭ ئاغزىنى تاتىلاپ ، — توختاخۇنكا ، سەن چامباشچى
بولغاندىكىن بىرەرەنى ئاتتىن تارتىپ چۈشۈرۈۋالدىڭ يا !
— ئاۋۇ لايدا ياتقان مېنىڭ بازغىنىمدا ئۆلگەن ، ۋاي خوتەك ،
ئۆلۈك بىلەن تىرىكنى ئايرىۋالالمىغاندىكىن سوقۇش قىلىپ تېمە
قىلارسەن !

ئۇ باكالاشكىسىنى ئېگىز كۆتۈرۈپ سۇ ئىچتى .
— ئىككى سائەت دەم ئېلىپ ، كەچقۇرۇن شىخوغا قاراپ يولغا
چىقىمىز ! — دېدى غوجا ھوشۇرۇق ئالدىراپ پۈلك شتابغا
مېڭىپ .

— ئەمدىكى نىشان قارىدۇڭ !
بۇ دۈشمەننىڭ بىرىنچى مۇداپىئە لىنىيىسى . چەپپەيزىدىن
قاچقان دۈشمەن ئاتلىق پۈلكى شۇ يەرگە بېرىۋالغانىدى . دۈشمەننىڭ
بىرىنچى مۇداپىئە لىنىيىسى مانا شۇ قارىدۇڭ يېزىسى . ئۇ يەردە
بولدىغان جەڭ ھەربىر ئەسكەر ئۈچۈن ھايات سىنىقى ،
غەلبە كاپالىتى . بۇنى ھەربىر ئەسكەر ئوبدان بىلىدۇ .
لېكىن ، ئەسكەر دېگەن ئادەم . ئۇ ھامان زۇلمەت ئىچىدىن
يورۇقلۇق ئىزدىگۈچى ، خېيىمخەتەر ئارىسىدىن راھەت - پاراغەت
تاپقۇچى .

— بۇرىغىنا ، دوزاخ شوتىسى !
— كېلە ، راسا بىر چېكىۋالايلى ، شاپ بۇرۇت ئاكا !
خېلىدىن بېرى ئوچىلىق تەمەسىدە بىر - بىرىگە خىرىس
قىلىپ كېلىۋاتقان ئىككى ئوچى - ئېگىز ، كەڭ يەلكىلىك قاراقاش

يىگىت تۇرغان بىلەن دوغىلاق ، كۆزلىرى چاقناپ تۇرىدىغان ئۆز
ۋاقتىدىكى بازغانچى ، ھازىرقى پىلىموتچىك توختى گۈللۈك تاماكا
خالتىسىدىن ئاچچىق موخوركىنى چىمدىپ ئېلىپ گېزىت قەغىزىدە
بۇراپ ، ياندۇرۇپ چېكىشتى .

— كىم بىلىدۇ ، ئەتە كىم بار - كىم يوق !

— ئۆلمىگەن جاندا ئۈمىد بار جۈمۈ !

بەرا — ئېگىز ، ئۇرۇق دېھقان بالىسى ئۇلارغا زوقلىنىپ
يېنىدىكى ماھمۇتتىن :

— چېلىشىپ قالسا قايسىسى باسار ؟ — دەپ سورىدى ،
ماھمۇت كۈلۈپ :

— توختىكام ! نېمىشقا دەمسىنا ، ئۇ دېگەن چامباشچى ! —
دېدى .

— تۇرغىنكامچۇ ، يانپاشچى ! — ئۇلارمۇ كۈلۈشتى .

ئۇلارنىڭ كۆڭلىدە ئاشۇلاردەك ھەممە ئادەم ئەيمىنىدىغان بۆكە
بولۇش ئىستىكى پەيدا بولدى . ئۇلارنىڭ يېنىغا ئېغىر - بېسىق ،
كەم سۆز ، بەستلىك يىگىت تۇرسۇن ، ئاپتوماتچىلار ئىزۋوتىنىڭ
باشلىقى ، سېرىق چاچ ، ئىنچىكە ، ئېگىز يىگىت شاۋكەت ، يەنە
باشقا ئوفىتسېر - ئەسكەرلەر توپلاشتى . ئۇلار كۈلكە - چاقچاق
بىلەن موخوركا چېكىشتى . بىردىنلا بەرانىڭ يادىغا دادىسى
زىياۋۇدۇن ، ئاكىسى نۇرىلار كەلدى . ئۇنىڭ بالىلارغا خاس يۈرىكى
بىردىنلا سېغىنىش ئىستىكى بىلەن «چىم» قىلىپ قالدى : «ماڭا
ئوق تېگىپ قالسىچۇ ، ئۇلارنى كۆرەلمىسەمچۇ ؟» دەپ ئويلىدى ئۇ .
شۇ چاغدا يادىغا كىچىك ئىنىسى ۋە دەرانىڭ ئۆلۈمى كەلدى - دە ،
بايىقى چىم قىلغان يۈرەكتە غەزەپ - نەپرەت يالقۇنى پەيدا بولدى .
يۈرۈش بۇيرۇقى بېرىلدى ، جەڭچىلەر چېپپەيزىدىن جەنۇبقا —
قارىدۆڭ يېزىسىغا قاراپ يۈرۈپ كەتتى .
ئۇلار شۇنداق تېز ماڭدى : ھېچقاچان بۇنداق تېز يۈرۈش
بولمىغانىدى .

قارىدۆڭ 1 - لىنىيىسى . دۈشمەن ئارىلىقتا باسخۇ دېگەن

يېزىدا مۇداپىئە لىنىيىسى پەيدا قىلغانىدى . ئۇ يەرگە تۇيۇقسىزلا ھۇجۇم قىلىش بۇيرۇقى بېرىلدى . ۋاڭجياجۋاڭ يېزىسى ھۇجۇمنىڭ بىرىنچى نىشانى بولدى . دۈشمەن پۈتۈن قوراللىرى بىلەن ئوققا تۇتتى . دۈشمەن ئاكوپ ، پوتەيلىرىدە كۆرۈنمەي ئاتماقتا . جەڭچىلەر ئوق ، ئوت ، ئىس - تۈتەك ئىچىدە قەدەممۇقەدەم ئىلگىرىلىمەكتە . ھەربىر جەڭچى بىلىدۇ : دۈشمەن ئاكوپلىرىغا ئوتتۇز - ئەللىك مېتىر يېقىنلاپ بېرىپ گرانات تاشلاش كېرەك . نېمىلا بولمىسۇن ئۆزىنى زەمبىرەك ، پىلموت ، مىلتىق ئوقلىرىدىن ساقلاپ ئىلگىرىلەش كېرەك . لېكىن ، ساقلىماق تەس ، مانا بايىلا كۈلۈشكەن جەڭچىلەر يىقىلدى ، مەڭگۈلۈك كۆز يۈمدى . ھېلىدىن - ھېلىغا جەڭچىلەر يىقىلماقتا . ۋىتر - ۋىتر قىلغان ، گۈمبەك ، تات - تات قىلغان ئاۋازلارنىڭ ھەممىسى جان ئېلىش سىگنالى . بەرا دومىلاپ ، يەرگە چاپلىشىپ ئۆمىلەپ خۇددى ئات باققاندا سانسىز پاشىلارنىڭ ھۇجۇمىدىن ئۆزىنى مۇداپىئە قىلغاندەك ، پۈتۈن زېھنى ، كۈچى بىلەن ئۆزىنى مۇداپىئە قىلىپ ئىلگىرىلىمەكتە . غوجا ھوشۇروف بىردە دومىلاپ ، بىردە يۈگۈرۈپ ، قۇربان بولغان ، يارىدار بولغانلارنى بىردە يۆلەپ ، ئىڭرىغان ، نالە قىلغانلارنىڭ باشلىرىنى سىلاپ قويۇپ ، ھايات يۈرۈۋاتقانلارنى ئىلھاملاندۇرۇپ :

— ئوق چىقارما ! ئالغا ! — دەپ بۇيرۇق بەرمەكتە . مانا دۈشمەن ئايروپىلانلىرى پەيدا بولدى . جەڭچىلەر يالت قىلغان چاقماقتەك تېز تارقىلىپ بومبىدىن پاناھلاندى . زەمبىرەك ئوقلىرى بىردە بېشىدىن ھۇۋلاپ ئۆتىدۇ ، بىردە ئۇلارنىڭ ئۈستىگىلا كېلىدۇ ، يەنە بەزىدە يېنىغىلا چۈشۈپ ۋىترىلداپ پىرقىراپ ، ئاندىن دەھشەتلىك پارتلايدۇ...

... ئىلگىرىلىمەك قىيىن ، چىقىم كۆپ بولدى . جەڭچىلەر گويا ھودۇقۇش ، قورقۇشنى ئۇنتۇغان ، ئۆلۈم ئۇلار ئۈچۈن ئادەتتىكى ئىشقا ئايلانغان ، مانا دۈشمەن ئاكوپ - پوتەيلىرى كۆرۈندى ، نەچچە يۈزلىگەن گرانات ، ئاپتومات ، ئۇنىڭ ئۈستىگە

مىناميوتلار پوتەي - ئاكوپلارغا ئوق ئاتماقتا . بەرا چىغىدا ئوتتۇز - قىرىق مېتىر يەرگە ئالتە گىرانتى ئاتتى . نەچچە يۈز ئادەم ئالتىدىن ئاتسا نەچچە مىڭ بولىدۇ . بىر گىرانت ئون كۋادرات مېتىر يەرنى ۋەيران قىلالايدۇ . دۈشمەننىڭ «يىمىرىلمەس قورغان» ، پولات ئىستىھكاملىرى ئوت ۋە ئىس - تۈتەككە كۆمۈلدى . نەدىندۇر «دۈشمەن قاچتى!» دەپ ۋارقىردى بىرى . «ھۇررا!» بىلەن جەڭچىلەر ئالدىغا تاكى قارىدۆڭ يېزىسى كۆرۈنگۈچە يۈگۈرۈشتى . دۈشمەن قارىدۆڭ يېزىسىغا چېكىنگەندى . شىمالدىن ھۇجۇم قىلغان سۈيدۆڭ 1 - ئاتقۇچىلار پولىكىنىڭ 1 - ، 2 - باتالىيونلىرى ، غەربىي شىمالدىن ھۇجۇم قىلغان موڭغۇل دېۋىيونى ، شەرقىي شىمالدىن ھۇجۇم قىلغان تارباغاتاي 6 - ئاتلىق پولىكى تەرەپ - تەرەپتىن چىقىپ كەلگەندە كۈن چۈش بولغانىدى . جەڭچىلەر قۇياشنى كۆردى . ئەسكەرلەر سۇخار نان بىلەن گۆش يەپ دەم ئالماقتا . غوجا ھوشۇروف سۆزلىمەكتە :

— دۈشمەننىڭ 1 - لىنىيىسىگە ھۇجۇم باشلايمىز . قارىدۆڭ يېزىسى ئاشۇ دەرەخلىك مەھەللە شۇ . ئۇ يەردە يوشۇرۇن ۋە ئوچۇق پوتەيلەر تولا ، ئۇلار بىر - بىرى بىلەن تۇتىشىپ گىرەلىشىپ كەتكەن . تاملارنى تېشىپ ئوق تۆشۈكلىرى ياسىغان ، ئۆيلەرنى ئۆرۈپ ، دەل - دەرەخلەرنى كېسىپ بۇ تەرەپنى تاپتاقىر قىلىۋەتكەن . بىز شۇ تاپتاقىردىن ھۇجۇم قىلىمىز . دۈشمەن يەر تېگىدە ، بىردىنبىر ئىشلىنىدىغان قورال مىناميوت ، قول بومبىسى . بىلىسىلەر ، بومبا تاشلاش ئۈچۈن ئوتتۇز - قىرىق مېتىر يېقىنلاپ بېرىش كېرەك . دۈشمەن بىزنى كۆرۈپ تۇرىدۇ ، بىز دۈشمەننى كۆرەلمەيمىز... بىرلا ئامال بار ، ئۈزلۈكسىز قول بومبىسى ئېتىپ ئىس - تۈتەك پەيدا قىلىپ ، ئىس - تۈتەك ئىچىدە ئىلگىرىلەش!...

— دۈشمەن !

ئايروپىلانلار پەيدا بولدى . ئەسكەرلەر دەرھال تارقالدى .

ئايرىپىلانلار بومباردىمان قىلىپ قايتىشى . ئالدى تەرەپتىن بوران گۈركىرىگەندەك «سا» دېگەن ئاۋاز ئاڭلاندى . ھەممە جەڭچى كۆردى : دۈشمەن مىلتىقلىرىنىڭ نەيزىلىرىنى چىقىرىپ ، ئاپتوماتلىرىنى كۆكسىگە تېڭىپ يۈگۈرۈپ كەلمەكتە ئىدى . دۈشمەن تولىمۇ جىق ، ئالدىدا ئىككى تانكا باشلاپ كەلمەكتە ئىدى .

— كېلە ، ئىتنىڭ بالىلىرى !
— بۈگۈن كۆردۈق بۇ خۇمىسلارنى !
— قىرىۋېتەيلى !

ئەسكەرلەر پىلىموت ، مىلتىق ، گرانات ، ھەتتا نەيزىلىرىنى تەييارلاشتى . دۈشمەن ئۈچ يۈز مېتىردەك يېقىنلاشتى .
— تانكىئاتار ! — دەپ ۋارقىردى باتالىيون كوماندىرى ساقاللىق رۇس چالا ئۇيغۇرچە سۆزلەپ .

— ئات ! «ئات !» — دېگەن بۇيرۇقنى ئاڭلاپلا ، توختى پىلىموتچى ئورنىدىن سەكرەپ تۇرۇپ پىلىموتىدىن ئوق ياغدۇرۇپ دۈشمىنىگە قاراپ يۈگۈردى . تۇرغان :
— توختىكا ! — دەپ ۋارقىراپ تۇرۇۋىدى ، غوجا ھوشۇروف ئۇنى سىلكىپ ياتقۇزۇۋالدى .

توختى پىلىموتچى : «ۋۇي خاۋارىشلار ، كۆردۈم - ھە سەنلەرنى !» دەپ ۋارقىرىغىنىچە قىرغىن قىلىپ ئالغا يۈگۈردى . ئۇنىڭ پىلىموتىدىن چىققان ئوقتا بىردەمدىلا يەتمىش - سەكسەندەك دۈشمەن يىقىلدى . بۇنى دۈشمەننى كۈتۈپ ياتقان جەڭچىلەر كۆرۈپ تۇردى . ئۇ مەزمۇت قەدەم بىلەن يۈگۈرگىنىچە «سا» دەپ كېلىۋاتقان دۈشمەننى راسا ئوققا تۇتۇۋاتقاندا ، بىردىنلا سىلكىنىپ توختاپ قالدى . ئۇ كەينىگە — ھەمراھلىرىغا قايرىلىپ بىرلا قارىدى - دە ، ئوڭدىسىغا ئۇچۇپ كەتتى .

— ئىست ، توختى !
— بىرگە يۈز دەپتتى ، دېگىنىنى قىلدى !
قەيسەر جەڭچى ، باتۇر پىلىموتچى قۇربان بولدى !
— ئات ! — دېدى ھوشۇروف غەزەپ بىلەن .

ئىبراھىم بىلەن غوجا ھوشۇرۇق ئۆزى بىر يېرىم مېتىر ، ئوقنىڭ دىئامېتىرى ئىككى سانتىمېتىر كېلىدىغان تانكىئاتارنى ئالدىدىكى تانكىغا توغرىلىدى - دە ، ئاتتى . ئوق تانكىنىڭ پوكىنىغا تەگدى . تانكا ئس چىقىرىپ پىرقىراپ توختاپ قالدى . يەنە بىرى قورقۇپ چېكىندى - دە ، ئۆزىنىڭ خەندىكىگە چۈشۈپ كېتىپ چىقالماي توختاپ قالدى . جېنىدىن تويغان پىيادە ئەسكەرلەر «سا» دەپ ۋارقىرىشىپ يۈز مېتىردەك يېقىنلىغاندا ، ئېتىشقا بۇيرۇق بېرىلدى . دۈشمەنلەر يىقىلماقتا ، يىقىلىپ تۇرسىمۇ ئالغا يۈگۈرۈپ قول بومبىلىرىدا ئۇچۇشقا باشلىدى . دۈشمەن بەرداشلىق بېرەلمەي نۇرغۇن ئۆلۈكلىرىنى تاشلاپ قاچتى . خەلقنىڭ قەيسەر جەڭچىلىرى «ھۇررا» بىلەن قوغلاپ ماڭدى . تۈيۇقسىزلا دۈشمەننىڭ يەنە بىر سېپى پەيدا بولدى . قۇچاقلاشما جەڭ باشلىنىپ كەتتى . كۈل رەڭ ماتادىن كىيىم كىيگەن ، پۈتتە گۈجەي ئورغان ، تەرىدىن مۇز ياغىدىغان گومىنداڭ ئەسكەرلىرى سول پۈتىنى ئالدىغا چىقىرىپ نەيزە ئۇرماقتا . ئۇچسىغا ماش رەڭ تىرىكىدىن چىرايلىق ھەربىيچە كىيىم ، پۈتتە ئۆتۈك كىيگەن خەلق جەڭچىسى چاققانلىق بىلەن دۈشمەن نەيزىسىنى ئۆز نەيزىسى بىلەن قېقىۋېتىپ ، سول پۈتىنى بىر چوڭ چامدام بىلەن چاققان يۆتكەپ ، مىلتىق پايىنكى بىلەن دۈشمىننىڭ قۇلاق تۈۋىگە قاتتىق ئۇردى . دۈشمەن «ۋايجان !» دەپ ئىگىراپ يىقىلدى . جەڭچى تېز ، چەدەسلىك بىلەن دۈشمەن كۆكسىگە نەيزە ئۇردى . قۇچاقلاشما جەڭ قانچىلىك داۋاملاشقىنىنى ھېچكىم بىلمەيدۇ . بەدەن قۇۋۋىتى ، چاققانلىق ئەسقاتتى . ئاخىر دۈشمەن قاچتى . جەڭچىلەر ئۇلارنى قوغلاپ ماڭدى . ماڭدام - ماڭدامدا جەسەت ، قان . جەڭچىلەر قانغا بويالغان يەرنى دەسسەپ ، ئەسەبىيلەشكەن پېتى دۈشمىننى قوغلاپ قارىدۇڭ يېزىسىغا كىرىپ كەلدى . ئۇ يەردە قۇچاقلاشما جەڭ تېخىمۇ ئەۋجىگە چىقتى . گويا ھەممە جەڭچى بىر تەن - بىر جانغا ئايلىنغان . ئۆلگەنلەرنىڭ سانى كۆپىيىپ ، سويدوڭ 1 - ئاتقۇچىلار پولكىنىڭ 1 - ، 2 - باتالىونىنىڭ نۇرغۇن جەڭچىلىرى

ئۆلۈپ كەتتى . خەۋپ ئېغىرلاشماقتا ئىدى . نەق شۇ چاغدا ، شىخونىڭ شەرقىي شىمالىدا ئېھتىيات ئۈچۈن زاپاستا تۇرۇۋاتقان كامىندانىسكى دىۋىزىيون يېتىپ كەلدى . دۈشمەن يەنە بەرداشلىق بېرەلمىدى . نۇرغۇنى ئۆلۈپ ، ئاز قىسمى قارىدوڭنى تاشلاپ شىخو سزالىقى بىلەن بۇتخانا تەرەپكە قېچىپ كەتتى . بۇ يەر دۈشمەننىڭ 2 - لىنىيىسى ئىدى .

ھارغان ، ئوزۇق - ئۈلۈك ، ئوق - دورىسى تۈگىگەن ، نۇرغۇن قۇربان بەرگەن سۈيدۈك 1 - ئاتقۇچى پولكىنىڭ جەڭچىلىرى قارىدوڭ يېزىسىنىڭ باغلىرىدا بىر - بىرىنى يۆلىشىپ :

— بارمۇ سەن ھوي ! — دېيىشىپ يەنە جەم بولۇشتى . بۇ چاغدا كۈن ئولتۇرۇشقا ئاز قالغانىدى .

غالب پولك 9 - ئاينىڭ 6 - كۈنى دەم ئالماقچى بولدى . ئۇ يېزىدا بىر مەسچىت بار ئىكەن ، جەڭچىلەر قۇربان بولغان ھەمراھلىرىنىڭ روھىغا ئاتا پۈلك ئىمامغا قۇرئان ئوقۇتۇپ ، ناماز ئوقۇپ دۇئا قىلىشتى .

كەچتە غوجا ھوشۇروف ئەسىر چۈشكەن گومىنداڭ ئەسكىرىدىن :

— سىلەرنى بەك ئۆلۈمتۈك ھېسابلايتتۇق . باتۇركەنسىلەر ، سىلەرگە بۇ كۈچ نەدىن كەلدى ؟ — دەپ سورىۋىدى ، ئەسكەر يەرگە قاراپ ، يىغلاپ تۇرۇپ :

— ھاراقىتىن كەلدى ، ھۇجۇمغا ئۆتۈشتىن بۇرۇن ھەر بىرىمىز ئۈچ يۈز گرامدىن گۈچۈك ھاراقىنى قۇرۇق ئىچىۋەتكەن ! — دېدى .

— بىزنىڭ كۈچىمىز ئىماندىن ، ۋىجداندىن كېلىدۇ ، سەنلەرنىڭ ھاراقىتىن كېلىدۇ ! — دېدى توختىنىڭ ئۆلۈمىگە چىدىمىغان تۇرغان گومىنداڭ ئەسكىرىنى تېپىپ قويۇپ ، — شۇڭا ، سەنلەرنىڭ قەدىمىڭ تەگكەنلا يەر پوق پۇرايدۇ ، بىز دەسسەگەن يەر ئىپار پۇرايدۇ !

چېرىك بىر ئېغىزمۇ ئۇيغۇرچە بىلمەيدىكەن ، غوجا ھوشۇروف تەرجىمانلىق قىلدى . چېرىكنىڭ قاسماق يۈزىدە كۈلكە پەيدا بولدى :

— گومىنداڭ ! — چىمەلتەك بارمىقىنى كۆرسەتتى ئۇ .
— گومىنداڭ ، تۇفي ! — يەرگە تۈكۈردى بەرا .
بۇ چاغدا قوماندانلىق شتابتا شىخونىڭ 2 - ، 3 - لىنىيىلىرىگە ھۇجۇم قىلىشنىڭ ئىستراتېگىيە ، تاكتىكىلىرى مۇزاكىرە قىلىنىۋاتاتتى . باش قوماندان پالمنوف ئاخىرىدا شىمالىي تاغلىق رايوننى بازا قىلىپ ھەرىكەت قىلىۋاتقان بايچۇرىن ، قالىبەك ، نازاروف تۇرسۇنلارنىڭ پارتىزانلىرىغا شىخوغا قىلىنىدىغان ھۇجۇمغا ماسلىشىپ ، ئۈرۈمچى - غۇلجا تاشيولىنى قاتتىق كونترول قىلىپ ، ئۈرۈمچىدىن كېلىش ئېھتىمالى بولغان دۈشمەن ياردەمچى قىسىملىرىغا توسۇپ زەربە بېرىش ، ماناس ، ساۋەن ئەتراپىدا پارتىزانلىق ھەرىكەتنى كۈچەيتىپ ، دۈشمەننىڭ چېكىنىش يولىنى ئۈزۈپ تاشلاش توغرىسىدا بۇيرۇق بەردى ، ئاندىن كېيىن :

— دۈشمەن مۇشۇ لىنىيىسىگە ئىشىنىدۇ . بۇ لىنىيە بىزدىن ئۈچ يۈز مېتىر نېرىدا ، ئالدىمىز سازلىق ، تۈپتۈز چىملىق . دۈشمەن ئاۋۇ بۇتخانغا ئېغىر پىلىموتلىرىنى ئورۇنلاشتۇرغان . ئۇنىڭدىن سىرت ، يار باشلىرى ، گىرۋەكلەردە يەردىن پەرقلەنمەيدىغان بېلىنداڭلىرى كۆپ . كۈندۈزى ھۇجۇم قىلماق قىيىن . تۈن قاراڭغۇسىدىن پايدىلىنىشقا توغرا كېلىدۇ . ئەسكەرلەر دەم ئالسۇن ، بۇيرۇق بېرىلگەن ھامان ئاۋۋال بۇتخانغا ھۇجۇم باشلىنىدۇ ! — دېدى .

ئىزۋوتلار بويىچە جەڭ پىلانى يەتكۈزۈلدى . بىر ئىزۋوتتا قىرىق ئىككى جەڭچى بار . بىر روتىدا تۆت ئىزۋوت بار ، بىر باتالىيون ئۈچ روتا . بۇتخاننى ئېلىش ئىككى ئىزۋوتقا تاپشۇرۇلدى . ئۇنىڭ بىرى غوجا ھوشۇروف ئىزۋوتى (1 - باتالىيون 3 - روتا 1 - ئىزۋوت) ، يەنە بىرى 2 - ئىزۋوت ، يەنى ئاپتوماتچىلار

ئىزۋوتى . غوجا ھوشۇروف بىلەن شاۋكەت بۇتخانىنى ئېلىشى كېرەك . ئىككى ئىزۋوتنىڭ سەكسەن تۆت نەپەر جەڭچىسى ئۇيغۇر ، قازاق ، تاتار يىگىتلىرى ، تولىسى سۈيدۈك ، كۈرە ، غۇلجا ھەرەمباغ جەڭلىرىدە سىنالغان باتۇرلار ، ئۇلار ھەرەمباغ جېڭىدە دۈشمەن بىلەن بىر تامنىڭ نېرى - يېرىسىدا تۇرۇشۇپ تىللىشىپ جەڭ قىلىشقان ، نۇرغۇن قۇچاقلاشما جەڭلەرنى كۆرگەن ، تاكتىكا ۋە قورال مەشىقىدە پىشقان يىگىتلەر . ئۇلار بىلىدۇ : بۇتخانا ئېلىنسا شىخو ئېلىندى دېگەن سۆز . بۇتخانا تولىمۇ مۇھىم ، ھەل قىلغۇچ ئورۇن . غولجا شەھىرىدىمۇ لياڭشاڭ بۇتخانىسى شۇنداق بولغانىدى . مانا ھازىرمۇ شىخو بۇتخانىسى دۈشمەنگە قالغان بولماقتا .

غوجا ھوشۇروف بىلەن شاۋكەت ئۇزاق پىكىرلەشتى . ئۇلار خېلىدىن بېرى يېقىن دوست . شاۋكەت غولجىدا سوقۇش باشلانماستلا ئابباسوق پارتىزانلىرىغا قوشۇلۇپ تەلگە ئېغىزى ، سۈيدۈڭلەرگە پارتىزانلىق قىلىشقا چىقىپ كەتكەن ، گىمنازىيىنى يېڭىلا تۈگەتكەن ، باشلانغۇچ مەكتەپنىڭ تەنتەربىيە مۇئەللىمى ئىدى . ئۇ غولجىغا ھۇجۇم قىلىپ كىرىپ ، غولجا ئازاد بولغاندا ئۆيىگە يالغۇز ئانىسى بىلەن ئون ئىككى ياشلىق ئىنىسىنى كۆرگىلى كىردى . ئۇ دەھشەتلىك مەنزىرىنى كۆردى . ئانىسىنىڭ قارىنى يېرىپ ئۈچەيلەرنى سىم كارىۋاتنىڭ رېشاتكىسىغا ئارتىپ قويغان . ئانىسىنىڭ ئېڭەكلىرى چۈشكەن ، سېرىق چاچلىرى چۈۋۈلگەن ، كۆپكۆك كۆزلىرى خۇددى ھاياتتەك ئوچۇق پېتى قېتىپ قالغان ، ئىنىسىنىڭ مېڭىسىگە ئىككى مىخ قېقىلغان ، ئاغزى - بۇرنىدىن چىققان قان مەيدىسىدە ئۇيۇپ قالغان ، ئۇنىڭ چاتىرىسىنى يىرىپ - چاناپ ئانىسىنىڭ بېقىنىغا ياتقۇزۇپ قويغان ...

شاۋكەت يىغلىدى ، قاقشىدى ، ئۇ كېيىن بىلدى : گومىنداڭ ساقچىلىرى شاۋكەتنى تۇتۇش ئۈچۈن ئىشكىنى قاققان ، بىچارە ئانا ئىشكىنى ۋاقتىدا ئاچمىغان . نەتىجىدە ئاشۇ قورقۇنچىلۇق ،

ئۈتۈلگۈسىز مەنزىرە پەيدا بولغان .
— ھۇجۇم سەندىن ، مۇداپىئە مەندىن ! — دېدى شاۋكەت
ئاخىرىدا غوجا ھوشۇروڧنى قۇچاقلاپ ، — چوقۇم ئالمىز !
— چوقۇم !

8 - سېنتەبىر تاڭ قاراڭغۇسىدا ھۇجۇمغا سالىوت بېرىلدى .
ھەربىر ئىزۋوت تەرتىپ بويىچە كالون بولۇپ بۇتخانغا قاراپ
دۈشمەنگە شەپە بەرمەي بىردە ئۆمىلەپ ، بىردە ئېڭىشىپ يۈگۈرۈپ
سازلىقنىڭ غەربىگە يېتىپ باردى . بۇتخانغا يېقىنلا قالغاندا
دۈشمەن سېزىپ قالدى - دە ، تەرەپ - تەرەپتىن ئوق ئېتىپ
جەڭچىلەرنى مىدىرلاتقۇزمىدى . ئارىلىق ئەللىك - سەكسەن مېتىر
قالغاندا ، ئەسكەرلەر سۇدىن ئۆتۈپلا يەرگە چاپلىشىپ يېتىپ
قېلىشتى . ئۇلارنىڭ پۈتلىرى سۇغا چىلاڧلىق ياتانتى ، نە
ئىلگىرىلەشكە ، نە چېكىنىشكە يول قالمدى . ئىككى قەۋەت
بىنادەك ئېگىز يار بېشىدا دۈشمەن پوتەيلىرىدىن ئۇلارغا قاراپ ئوق
ياغماقتا . ھەربىر جەڭچى ئۆز جېنى بىلەن ، ھېلىدىن - ھېلىغا
تونۇش ، قېرىنداش بولۇشقان ياش يىگىتلەر ئىڭراپ جان بەرمەكتە .
پىز - پىز قىلغان ئوقلار ئۇلارنىڭ ئەتراپىنىلا ئەگمەكتە ، چىقىم
كۆپەيدى ، چېكىنىسىمۇ ئۆلۈپ تۈگەيدىغان گەپ . غوجا ھوشۇروڧ
ئەسكەرلىرىگە چىدىمدى . ئۇ ئالتە - يەتتە گىراناتنى ئېلىپ ئالدىغا
يۈگۈردى . شاۋكەت جەڭچىلىرى بىلەن ئۆرە تۇرۇۋېلىپ دۈشمەن
توچكىلىرىغا ئاپتوماتتىن ئوق ئاتتى . قويۇق ئوق دۈشمەننى
مەڭدەتتى . غوجا ھوشۇروڧ ئالدىدىكى ئاكوپقا كەينى - كەينىدىن
گىرانات ئاتتى . ئاكوپ گۈمبۈرلەپ پارتلاپ ئادەملەر توپا - چاڭ
بىلەن ئاسمانغا كۆتۈرۈلدى . شاۋكەتنىڭ ئاپتوماتچىلىرى ئۆرە
بولۇۋېلىپ دۈشمەننى راسا قىرىۋاتقاندا ، يەر ئاستى يوشۇرۇن
مۇداپىئەدىكى پىلىموتچىلار شاۋكەتلەرنى ئوققا تۇتتى . ئاپتوماتچىلار
كەينى - كەينىدىن يىقىلدى . شاۋكەت : «ئېنەڭنى !» دەپ قاتتىق
ۋارقىردى - دە ، ئاپتوماتنى قۇچاقلىغان پېتى يىراققا ئوڭدىسىغا
يىقىلدى . «شاۋ !» غوجا ھوشۇروڧ ئۇنىڭ ئىسمىنى تولۇق

چاقىرىشقىمۇ ئۆلگۈرەلمىدى . دۈشمەن ئوقلىرى ئۇنىڭ قاۋۇل بەدىنىنى ئۆتۈشتۈشۈك قىلىۋەتكەنىدى ، بۇ ئوقنىڭ بۇتخانىنىڭ جەنۇبىدىكى پوتەيدىن چىققىنىنى يەرگە چاپلىشىپ ياتقان جەڭچىلەر روشەن كۆردى . تۇرغان چىدىيالىمىدى ، ئۇ «غوجىكا !» دەپ ۋارقىرىغىنىچە ئالدىغا يۈگۈردى . دۈشمەننىڭ بۇتخانا شىمالىدىكى پوتەيدىن بىر گرانات ئۇنىڭغا قاراپ ئۇچۇپ كەلدى . ئۇ كېلىۋاتقان گراناتنى تۇتۇۋېلىپ شۇنداق تېزلىك بىلەن پوتەينىڭ يېنىغىلا بېرىپ تۆشۈكتىن قايتۇرۇپ ئاتتى . پوتەي گۈمبۈرلەپ پارتلىدى . ھوشۇروفنىڭ يىقىلغىنىنى كۆرگەن تۇرسۇن ئېغىر - بېسىقلىقنى چۆرۈۋەتتى . ئۇ خاماننىڭ يېنىدىكى ئۇلارنى ئىلگىرىلەتمەيۋاتقان پوتەيگە قاراپ تۆت گراناتنى تۇتۇپ جەڭچىلىرىگە ئاخىرقى قېتىم : «ئېتىڭلار !» دەپ بۇيرۇق بەردى . جەڭچىلەر پوتەيگە توختىماي ئوق ئاتتى . ئۇ تۆت گراناتنى ئېلىپ پوتەي تۆشۈكىگىلا باردى - دە ، تۆشۈكتىن كەينى - كەينىدىن گرانات تاشلىدى . پوتەي گۈمبۈرلەپ پارتلىدى . تۇرسۇنمۇ پوتەي بىلەن بىللە پارتلاپ كەتتى . ئۇ مۇئاۋىن ئىزۋوت كوماندىرى دېگەن نام بىلەن ھاياتى بەدىلىگە جەڭچىلىرىگە چېكىنىش يولى ئېچىپ بەردى .

سەكسەن تۆت جەڭچىدىن ئاران يىگىرمە ئالتە جەڭچى سالامەت چېكىنىپ چىقالدى . ماھمۇت بىلەن بەرا شۇلارنىڭ ئىچىدە ، ئۇلار قۇچاقلىشىپ يىغلاشتى . قوماندان پالىنوفمۇ ئۇلارنى قۇچاقلاپ بۇقۇلداپ يىغلىدى .

قوماندانلىق شتاب پىلانىنى ئۆزگەرتتى . مىناميوتلارنى ئىشقا سېلىپ بۇتخانىنى بومباردىمان قىلدى . يېڭىدىن تەشكىللەنگەن زەربىدار ئەترەت مىناميوتلارنىڭ ھىمايىسىدە بۇتخانىنىڭ غەربىگە ئۆتتى . بەرا بىلەن ماھمۇت بۇ ئەترەتكە قاتناشتى . ئۇلار كېچە قاراڭغۇلۇقتىن پايدىلىنىپ تۈگمەن بىلەن بۇتخانا ئارىلىقىدىكى كۆنچىلەرنىڭ كۆن ئىسلايدىغان ئوچاقلىرىغا كىرىۋالدى . يېڭىدىن قۇراشتۇرۇلغان 1 - ئىزۋوت بىلەن پىلىموتچىلار ئىزۋوتى مۇداپىئە

ئورنىغا ئىگە بولدى . مىناميوتلار توختىماي بۇتخانىنى توپقا تۈتۈۋەردى . دۈشمەننىڭ پۈتۈن دىققىتى ئالدى تەرەپكە مەركەزلەشتى . زەربىدار ئەترەت قاراڭغۇدا ئۆمىلەپ ئايلىنىپ ، بۇتخانىنىڭ ھويلىسىدا تۇيۇقسىز پەيدا بولدى - دە ، ئۇ يەردىكى خاتىرجەم ئەسكەرلەرنى قىرىپ تاشلاپ بۇتخانىغا كىردى ۋە ئۆز ئەسكەرلىرىنى ئىلگىرىلەتكىلى قويمايۋاتقان ئىككى ئېغىر پىلىموتنى تارمار قىلدى . بۇتخانا قولىدىن كېتىش بىلەن دۈشمەننىڭ شەرقىي شىمالدىكى چوڭ پوتىيىمۇ قولىدىن كەتتى . سۈيدۈڭ ئاتقۇچى 1 - پولكىنىڭ 2 - باتالىيونى بىلەن تارباغاتاي 6 - ئاتلىق پولكىنىڭ بىر ئىسكادرونى شىيې يىفېڭنىڭ ئىككىنچى لىنىيىسىگە بۆسۈپ كىردى . «ھۇررا !» ساداسى شىخو ئاسمانلىرىدا گۈركىرەپ يەر - جاھاننى تىترەتتى . 6 - سېنتەبىر سەھەردە دۈشمەننىڭ 2 - لىنىيىسى تەلتۆكۈس تارمار بولدى . جەڭچىلەر قۇربان بولغانلارنى يىغماقتا ، ئەسەرلەرنى ، غەنىمەت ئېلىنغان قوراللارنى توپلىماقتا ئىدى . ماھىمۇت بىلەن بەرا غوجا ھوشۇرۇق ، تۇرسۇن ، توختىلارنى ئېگىزلىككە قاتار ياتقۇزۇپ يۈزلىرىگە ئىسپانكىلىرىنى يېپىپ قويدى . نەق شۇ چاغدا ئۈرۈمچى تەرەپتىن ئىككى بومباردىمانچى ئايروپىلان ئۇچۇپ كەلدى . قاناتلىرىدا گومىنداڭ بەلگىسى بار ئايروپىلانلار پەيدا بولۇش بىلەن ئەسكەرلەر تارقىلىشتى . لېكىن ، ماھىمۇت بىلەن بەرا غوجا ھوشۇرۇقلارنىڭ قانغا بويالغان جەسەتلىرىنى كۆكرەكلىرى بىلەن توسۇپ دۈم يېتىۋالدى . ئايروپىلانلار ئۇلارنى بومباردىمان قىلماستىن ، دۈشمەننىڭ بىرىنچى لىنىيىسى - شىخو بازىرىنى بومباردىمان قىلىپ قايتىپ كەتتى . ئۆز دادىسى بىلەن بىللە قۇربان بولۇشقا بەل باغلىغان ياش جەڭچىلەر تەلەيلىك ئىكەن . بۇ ئايروپىلانلار غولجا ئايروودرومىدا گومىنداڭدىن غەنىمەت ئېلىنغان ئايروپىلانلار ئىدى . ئۇچقۇچى خۇرمەت بىلەن خەمەت تېخنىكىدا يېتىشەلمىگەچكە ، سوۋېت ئۇچقۇچىلىرى مىللىي ئارمىيىنىڭ فورمىسىنى كىيىپ ھەيدىگەندى .

سۈيدۈك ئانقۇچىلار پولىكى سەپكە تىزىلدى . قۇربان بولغان تۆت يۈزدىن كۆپ سەپدىشى ئۈچۈن ئۇلار ئاسمانغا سالىوت ئېيتىپ تەزىيە بىلدۈردى . ئامان قالغانلارنىڭ قەلبىدىكى قىساس ئوتى تېخىمۇ ئەۋج ئالدى . تېخى تۈنۈگۈنلا چاقچاقلىشىپ ، ھەتتا غىڭشىپ ناخشا ئېيتىپ يۈرۈشكەن سەپداشلىرىنىڭ بىر كۈندىلا مۇردىغا ئايلىنىپ قېلىشىنى كۆرۈش ھەرقانچە قورقۇنچلۇق بولسىمۇ ، ئۇلار بۇ رېئاللىقنى قوبۇل قىلدى : ئۇرۇشمۇ بىر خىل تۇرمۇش . ئۆلۈم ، قان تۆكۈش بۇ تۇرمۇشنىڭ بىر مەزمۇنى ، ئۇ خۇددى تىنچ ھاياتتا دېھقان ئېتىزغا غىڭشىپ ناخشا ئېيتىپ بېرىپ كەچتە ھېرىپ ، ئېتىزغا سامان ياكى چۆپ ئارتىپ كەلگەندەكلا ياكى كاسپىلار دۇكانلىرىنى يىغىپ بالىلىرىغا بازارلىق ئېلىپ قايتقاندەكلا بىر ئىش . جەڭچى ھايات يۈرىدىغان مۇردا ، ئۇ ھەرقاچان ئۆز ئەكسىگە قايتىدۇ ، جەڭچى ئۆلگۈچى ، ھايات بىلەن مەڭگۈلۈككە خوشلاشقۇچى . ھەر بىر قورال تۇنقۇچى بۇ قانۇنىيەتنى بىلىدۇ ، شۇڭا ئۆلۈمنى مەقسەت ھېسابلىمايدۇ ، لېكىن ئۆلۈم ئۆزىنىڭ ئاقىۋىتى ئىكەنلىكىنى بىلىدۇ . بىلىپ تۇرۇپ خەتەرگە ئۆزىنى ئاتىدۇ .

شۇڭا ، ماھمۇت دادىسىغا قاتتىق ھازا ئېچىپ يىغلىمىدى . لېكىن ، بەرا گويا ھايات ياشاشنىڭ مەنىسى قالمىغاندەك ، ئەجەل ياخشىلارنىڭ بېشىدا ئەگىيدىغان يىرتقۇچ قۇش ئىكەنلىكىنى ئەمدىلا چۈشەنگەندەك پەرىشان - چۈشكۈن ئىدى .

— ئەتە دادامنىڭ قىساسىنى ئالىمەن ! — دېدى ماھمۇت ئېغىر ئۇھ تارتىپ .

— توختىكامدەك بىرگە يۈز ! — دېدى بەرامۇ ئۇھ تارتىپ .
7 - سېنتەبىر سەھەردە دۈشمەننىڭ 3 - لىنىيىسىگە ھۇجۇم باشلاندى . 2 - لىنىيىنىڭ ۋەيران بولۇشى شىپ يىغېڭ ئۈچۈن تولىمۇ قاتتىق زەربە بولدى . ئۇ بۇ لىنىيىگە مەسئۇل بولغان دۇ تۈنجالڭ ھودۇقۇپ ، چاچلىرى چۇۋۇلغان ، كىيىملىرى قانغا مېلەنگەن ھالدا ئالدىغا كىرگەندە ، ئۇنىڭ گېيىنى ئاڭلاشقىمۇ تاقەت

قىلالماي ئۇنى ئۆلۈمگە بۇيرۇدى ، ئۇ رادىئو تېلېگراممىغا : «گو چى تېز ياردەمگە كەلسۇن ، شىخو قولىدىن كەتسە جىڭ قورشۇدا قالدۇ!» دېگەن سۆزنى يېزىپ بەردى - دە ، كەينى - كەينىدىن كىرىپ كېلىۋاتقان كوماندىرلىرىنىڭ «بولمىدى!» دېگەن سۆزنى تەكرار - تەكرار ئېيتىشىدىن ئەسەپىلىشىپ :

— تانكا تەييارلانسۇن! — دەپ بۇيرۇق بەردى . يېشى ئەللىكتىن ئاشقان ، نەچچە قېتىم كوممۇنىستىك پارتىيە قىسىملىرىنى قورشاپ يوقىتىشقا قاتناشقان ، كۆرسەتكەن خىزمەتلىرى ئۈچۈن تېز ئۆسۈپ گېنېرال بولۇپ ، شىنجاڭغا ئۆزى تەلەپ قىلىپ كەلگەن ، ئېگىز ، جياڭ جېپىشنى دوراپ بۇرۇت قويغان بۇ گېنېرال نۇرغۇن قېتىم جۇ شاۋلياڭ ، ۋۇ جۇڭشىنلەرگە بۇ جاينى : «يېڭىلمەس ئىستېھكام!» ، «خەۋپتىن خالىي جاي!» ، «جىڭ فرونتىنىڭ مۇستەھكەم ئارقا بازىسى» دەپ تەرىپلىگەن ، نەچچە ئاي تەييارلىق قىلىپ ئۆزى ۋە باشلىقلىرىنى خاتىرجەم قىلغان بۇ جاي بۈگۈن خەۋپ ئاستىدا . ئىككى لىنىيىنىڭ ، بولۇپمۇ 2 - لىنىيىنىڭ قولىدىن كېتىشى ئۇنىڭ ئوفىتسىر - ئەسكەرلىرىنى ئۈمىدسىزلەندۈرگەن ، ئۇلار قېچىشنىڭ ، جان ساقلاشنىڭ كويىدا . مانا شىخو - جىڭ ئۇرۇش مەيدانىنىڭ باش قوماندانى بولغان شىيې يىفېڭ ئۆزىمۇ ئىختىيارسىز «تانكا تەييارلانسۇن!» دەپ بۇيرۇق بەردى . ئۇ فرونتقا ئاتلانغاندەك قاتتىق ۋارقىراپ بۇيرۇق بەردى . لېكىن ، بۇ تانكا بىلەن قېچىش - خالىي يەرگە بېرىپ ماشىنا بىلەن ئۈرۈمچىگە قېچىش ئۈچۈن بېرىلگەن بۇيرۇق ئىدى . ئۇنىڭ ئۈچۈن لازىمى جان .

— جياڭجۈن ، ئىش چاتاق! — دېدى شتاب باشلىقى يۈگۈرۈپ كىرىپ .

— جياڭ جېپىشىغا دە! — دېدى شىيې يىفېڭ ئەسەپىلىشىپ ، — مۇشۇنداق يارامسىز ئەسكەر تەربىيىلەنگەندىكىن!...

سۈيۈڭ 1 - ئاتقۇچىلار پولىكى سوقۇشۇپ باش - كۆزى قانغا
مىلەنگەن ، ھېرىپ ھالىدىن كەتكەن نوچى خورازغا
ئوخشاپ قالغانىدى . ئۇنىڭ ھەربىر كوماندىر - جەڭچىسى
«ئالغا» دىن باشقا گەپنى بىلمەيتتى . ئۇلار شۇنچىلىك
ئەسەبىيلەشكەن ، شۇنچىلىك ئىرادىگە كەلگەن : ئۆلۈم ئۇلار ئۈچۈن
ئېرىقتىن سەكرەپ ئۆتۈپ پۈتلىشىپ كەتكەندە كىلا بىر ئىش ئىدى .
ئۇلار شىخو شەھىرىگە بېسىپ كىردى . ئۇلار كىرگەنلا كوچىدا
توپ - توپ دۈشمەن ئەسكەرلىرى قوراللىرىنى تاشلاپ توپا - چاڭغا
مىلەنگەن ، ئادەم سىياقى قالمىغان چىرايلىرىنى پۈرۈشتۈرۈپ
يىغلاپ تەسلىم بولۇشماقتا ، بەزى كوچىلاردا ئېتىشىش ، قۇچاقلاشما
جەڭلەرمۇ بولدى . مىللىي ئارمىيە جەڭچىلىرى بۇ زېمىن ئۈچۈن
ئاخىرقى تىنىقى قالغۇچە كۈرەش قىلغان دۈشمەن ئەسكەرلىرىنىمۇ
ئۆلتۈردى . ئەمما ، قارشىلىق قىلغۇچىلار ئاز ، تەسلىم بولغۇچىلار
كۆپ بولدى .

چۈشتىن كېيىن ئوق ئاۋازلىرى توختىدى . شەھەر ئاسمىنىدا
قۇياش كۈلدى . ئۇنىڭ ئىللىق - ئوتلۇق نۇرى ھارغان جەڭچىلەرنى
تەبرىكلىگەندەك يۈزلىرىنى سىيپىدى .

شىيى يىفېڭ قېچىش بىلەنلا ئەسكەرلىرى پىتىراشقا
باشلىغانىدى . كەچقۇرۇن تىنچلانغان شىخو شەھىرىنىڭ
مەسچىتلىرىدىن ئەزان ئاۋازلىرى ئاڭلاندى . كوچىلار تازىلانغان ؛
شەھەر خەلقى قانلارنى تازىلاپ ، كوچىلاردا ياتقان دۈشمەن
ئۆلۈكلىرىنى يىغىشتى .

بەرانىڭ بېشى قاتتىق ئاغرىدى . ماھمۇت كۆڭلىكىنى يىرتىپ
ئۇنىڭ قانلىرى قېتىشقان بېشىنى قايتىدىن تېڭىپ قويدى .

بۇ ئۇرۇشتا دۈشمەننىڭ سەككىز يۈز ئاتمىش نەپەر ئەسكىرى
ئۆلتۈرۈلگەن ، مىڭدىن ئارتۇقى ئەسىرگە چۈشكەن . بىر مىڭ بەش
يۈزدىن ئارتۇق مىللىت ، ئون بەش دانە زەمبىرەك ، ئون ئىككى
دانە مىنمىوت ، ئىككى تانكا ، ئۈچ برونپۇك ماشىنا ۋە

سانسىزلىغان گرانات ، ئوزۇق - تۈلۈك ، ئوق - دورىلار غەنىمەت ئېلىنغانىدى .

يۈزىگە ئىسپانكىلىرى يېپىلغان سەككىز يۈز ئون ئۈچ نەپەر قۇرباننىڭ يېرىمىدىن كۆپى سۈيىدۇڭ 1 - ئاتقۇچىلار پولكىدىن . جاھان تىنچىغاندىن كېيىنلا ئادەملەر ئۆز تەبىئەتلىرىگە قايتىشتى . ئۇلار ھېسسىيات ۋە پىكىر ئىگىسى ئىكەن : ھەربىر جەڭچىنىڭ يۈرىكى ئېچىشماقتا ، كۆزلىرى ياش ، ئالدىدا ئوڭدا ياتقان يىگىتلەرنىڭ ئەڭ چوڭى ئوتتۇز سەككىز ياش ، كىچىكى ئون يەتتە ياش . ئۇلارنىڭ كۆكرەكلىرىگە قويۇلغان يىرىك قوللىرى كەتمەن ، ئورغاق ، بازغان ، بوجا ياكى قەلەم بىلەن ھاياتتىن لەززەت ئىزدىگەن قوللار ئىدى . ئۇلارنىڭ نۇرغۇنلىرى توخۇ بوغۇزلاشتىنمۇ قورقۇشاتتى . ھازىر بۇ قوللار نۇرغۇن ئادەملەرنىڭ جېنىنى ئالغان ، قان بىلەن بويالغان قوللارغا ئايلانغان . ئۇلارنى قاتىللىق قىلىشقا كىم ۋە قانداق بىر كۈچ مەجبۇرلىدى ؟ مانا ئۇلار ئۆزلىرىمۇ ھازىر جەسەتكە ئايلاندى . ئۇلار جەسەتكە ئايلىنىش ئۈچۈن كۈرەش قىلغانىدى ؟ ئۇلار نېمىشقا ئۇرۇشتى ، نېمىشقا قۇربان بولدى ، ئۇلار نېمىگە ئېرىشتى ؟ بۇ سوئاللارغا ھېچكىم جاۋاب بېرەلمەيتتى .

ئاق سەللە ، ئاق خالات كىيگەن ، كىچىككىنە ئاق ساقىلى تىستىرەپ تۇرىدىغان ھەممىگە تونۇش بوۋاي قۇربانلارنىڭ نامىزى چۈشۈرۈلۈپ بولغاندىن كېيىن ئۆزبېك تىلىدا يىغلاپ تۇرۇپ سۆز قىلدى :

— بالىلىرىم ، مەن سىلەردىن قۇرئان تۇتقۇزۇپ قەسەم ئالغان . سىلەر قەسەملىرىڭلارغا ئەمەل قىلىدىڭلار . مۇرادىمىز ھاسىل بولسا جەننەتتە دىدارلىشىمىز . ناۋادا تۆككەن قانلار ، ئەزىز جانلار بىكارغا كەتسچۇ ؟ قەسەملىرىڭلار مېنىڭ كانىمىغا سىرتماق بولمامدۇ ؟ بالىلىرىم ، ئەمگەكچى خەلقنىڭ ئەزىز ئوغلانلىرى ، مەن ئېلىخان تۆرە سىلەر ئۈچۈن ياراتقۇچى ئىگەم ئالدىدا جاۋابكارمەن !

تۆرەم بۇقۇلداپ يىغلىۋىدى ، پۈتۈن ئەسكەرلەر ، پۈتۈن شىخو خەلقى ، پۈتۈن شىخو ھۆڭرەپ يىغلىدى .

ماھمۇت بىلەن بەرا ھەممىدىن قاتتىق يىغلىدى . ئۇلار ئۆز دادىسى غوجا ھوشۇروفنىڭ جەستىنى تەييارلانغان يەرلىككە ئۆز قوللىرى بىلەن كۆتۈرۈپ ئاپىرىپ ، ئۆز قوللىرى بىلەن توپا تاشلاپ كۆمدى .

ھايات شۇنداق . ئىنسان كۆمۈلىدۇ ، ئۇلۇغ غايىسىنى مەھكەم قۇچاقلاپ توپا ئاستىدا ياتىدۇ . ئۇ غايىسىنى ئەكېتىدۇ ، غەم - قايغۇسىنىمۇ ئەكېتىدۇ . ئۇنىڭ جىسمى توپىغا ئايلىنىدۇ . لېكىن ، غايىسى ، قىساسى ۋە غەم - قايغۇسىنى تۇپراق سىغدۇرمايدۇ . ئۇ يەر ئاستىدىن چىقىۋېلىپ ، يوقالغان جىسمىنىڭ مىراسخورلىرىنىڭ باشلىرىغا كېلىپ قونۇۋالىدۇ .

قەھرىمانلارغا ئوردىن بېرىش يىغىنىدا ، پوتەي پارىلىتىشتا خىزمەت كۆرسەتكەن پىلىموتچى دادايوفى ئۆمەر (شاۋكەتنىڭ ئورنىغا ئىززەت كوماندىرى بولغان يىگىت) ، تانكا ئېتىپ ۋەزىيەت تۈزىگەن غوجا ھوشۇروف ، ساۋۇت ، ئالاھىدە قەھرىمان شاۋكەت ، تۇرسۇنلارغا 1 - دەرىجىلىك ئىستىقلالىيەت ئوردىنى ۋە باتۇرلۇق مېدالى تەقدىم قىلىنغاندا ، ماھمۇت بىلەن بەرانىڭ قەلبىدە بىردىنلا پەخىرلىنىش تۇيغۇسى ئوت بولۇپ يانغاندەك بولدى . ئۇلار ئاشۇ قەھرىمانلاردەك بولۇشنى چىن قەلبىدىن ئارزۇ قىلىشتى .

— ساڭمۇ باتۇرلۇق مېدالى بەرسە بولاتتى ! — دېدى ماھمۇت بەرانىڭ بېشىدىكى كىر ، قانغا مىلەنگەن لاتىنى كۆرسىتىپ ، — سەنمۇ بىر قېتىم باتۇرلۇق قىلدىڭغۇ !

— ئۇمۇ باتۇرلۇقمۇ ؟ — دېدى بەرا ئىشىشىپ كەتكەن قاپاقلىرىنى ئۇۋۇلاپ ، — مەن قاچمىدىم ، پاناھلاندىم .

ھوشۇروف قۇربان بولۇپ ئەسكەرلىرىگە چېكىنىشكە يول ئېچىپ بەرگەن كۈن ئۇلارنىڭ يادىدا . ئۇ تونۇگۈنكى ئىش . ئۇلار تۈگمەندىن كېلىۋاتقان سۇنىڭ ئىچى بىلەن ئۆمىلەپ ،

يېكەن ئۆسكەن يەرگە كېتىۋاتسا تۆپىسىدىنلا ئوق ئېتىلدى . ئەسكەرلەر سۇغا يېتىۋالدى . بەرا بېشىدىنلا چىقىۋاتقان ئوق تۆشۈكىگە ئەپچىللىك بىلەن گرانات تاشلىدى - دە ، ئۆزىنى يېكەنلىككە ئاتتى . گۇمبالق قىلىپ ھېلىقى بېلىنداز پارئىلدى ، ئون تۆت ئەسكەر ساق قالدى . بەرانىڭ بېشىنى شۇ چاغدا پىلىموت ئوقى خېلىلا سۈرۈپ ئۆتۈپ كەتكەندى . ئوق ئادەم مۇشتۇمى ئەمەس ئىكەن ، ئوق تەگكەندە بىرى يەردىن كۆتۈرۈپ ئاتقاندا بىلىندى - دە ، ئۇ بېرىپ قىرغاققا ئۇرۇلدى . ئۇ ئاچچىقىدا تۆشۈككە بومبا تاشلىغانىدى .

— بۇ ئىشنى ھېچكىم دوكلات قىلمىغان گەپ ! — دېدى پەنجىملىك مەسئۇد ئىسىملىك پىلىموتچى ھاياجان بىلەن ۋارقىراپ ، — توغرا ، بەرا زىياۋۇدۇنوقمۇ بىر باتۇر ! بەرانىڭ بېشى لوقۇلداپ قاتتىق ئاغرىشقا باشلىدى . تارباغاتاي 6 - ئاتلىق پولكى موڭغۇل دىۋىزىيىسىدىن ئىسمائىل ، سىمونسكى ، ئوچا دېگەن رۇس ، ئۇيغۇر ، موڭغۇللارمۇ ، يەنە تارباغاتاي 6 - ئاتلىق پولكىنىڭ مىنامىوت روتىسىدىن توپئاتار جەڭچى جى فېڭفۇ ئىسىملىك خەنزۇ يىگىتمۇ قۇربان بولغانىدى . — خىتايى خىتاي ئاتىدىكەنا ! — دېدى بەرا ھەيران بولۇپ . — ھەممىلا خىتاي دۈشمەنمىدى ، — دېدى ماھمۇت دەرھال ، — بىزگە ئوق ئېتىۋاتقان ئۇيغۇرلارمۇ بارغۇ ، دادام گېزىتتىكى بىر خەۋەرنى ئوقۇپ تاشقورغاندىكى پارتىزانلىرىمىزنى ئۇيغۇرلار تۇتۇپ بېرىپتۇ دېگەن . گومىنداڭ تەرەپتىمۇ ئۇيغۇرلار بار . ئۇنداق بولغاندىكىن ، بىز تەرەپتىمۇ خىتايلار بولىدۇ - دە ! قاراڭغۇ چۈشكەندە بەرانىڭ بېشى قاتتىق ئاغرىدى . ئۇ ھازىرلا يىقىلىپ كېتىدىغاندەك دەلدۈگۈنۈپ ماڭالمىتتى . بىردەمدىن كېيىن چىرايلىق كىيىنگەن ئوفتسېر بىلەن تولىمۇ چىرايلىق بىر سانىتاركا كىرىپ كەلدى . — مانا بۇ بەرا زىياۋۇدۇنوق ! — دېدى ماھمۇت ، — ئۇ ئېغىر

يارىدار .

— زىياۋۇدۇنوف ! — دېدى قىز قىزىققان ھالدا بەراغا سەپىلىپ ، نۇرى زىياۋۇدۇنوف ئاكتىزمۇ ؟
— ھەئە ، ئاكىسى ، ئىنىسى دەرا زىياۋۇدۇنوف قۇربان بولغان .

— ئۇكام ، — دېدى قىز دەرھال سومكىسىدىن ئىسپىرتلانغان پاختا چىقىرىپ يىگىتنىڭ پېشانىلىرىدىكى قان داغلىرىنى سۈرتۈپ ، — ھازىرلا بالنىتىغا ئاپىرىمىز ، يارىلىنىپسىز .

— ياق ، ياق ، كىچىككەنە بىر يەرغۇ ، ئوق تېرەمنى شىلىپ كەتتى شۇ .

— ياق ، ياق ، سىز يارىدار ، — دېدى قىز كۈلۈپ تۇرۇپ ، ئۇنىڭ ئاۋازى جاراڭلىق ، تولىمۇ يېقىملىق ئىدى ، — سىزمۇ ئاكتىزدەك تەرسا مېجەز كەنسىز !

— ئۇنىڭ ئاكىسى نۇرى زىياۋۇدۇنوفنىڭ مېجەزىنىمۇ بىلىدىكەنسىز — ھە ، زەيتۈنەم ؟ — دېدى چىرايلىق كىيىنگەن ئوفىستىر چاقچاق قىلىپ ، — ھەممىلا قىزلار ئۇنىڭ ھەممە تەرىپىگە قىزىقىدىكەنا !

— بۇ نېمە دېگىنىڭىز ، شتاب باشلىقى سۇلايمانوف ؟
— موڭغۇلكۈرەدىمۇ پەرخە ئىسىملىك بىر نوغاي قىز نۇرىنىڭ ئىسمىنى ئاغزىدىن چۈشۈرمەيدۇ .

— ھا - ھا - ھا !... — قىز قاقاقلاپ كۈلدى . ئۇ بويۇنلىرىغىچە قىزىرىپ كەتتى ، — نېمىشقا ھەيران قالسىز ؟ بىرنەچچە قىزنىڭ ئىسمىنى ئېغىزىدىن چۈشۈرمەيدىغان يىگىتلەرمۇ كۆپقۇ ھا - ھا - ھا... بەرا زىياۋۇدۇنوف دەرھال بالنىتىغا ماڭدۇرۇلسۇن !

قىز تاقىلىداپ چاققان مېڭىپ چىقىپ كەتتى .
— ياق ، بارمايمەن ! — دېدى بەرا جۈيلۈگەندەك

ۋارقىراپ ، — يالنىس — يالنىس دېگەنلەرگە دارىمايمەن . ئالغا ،
ئالغا !...

— شىخو ئۇرۇشى ئەڭ قاتتىق ئۇرۇش ، قۇربان بېرىشمۇ ،
غەلبە ئۈچۈن ياراتقان تۆھپىسىمۇ ئەڭ چوڭ ئۇرۇش بولدى . بۇ
ئۇرۇش بىزنى ئۈمىدلەندۈردى ، دۈشمەننى ئۈمىدسىزلەندۈردى . ئۇ
پۈتۈن ۋەتەننى ئازاد قىلىشنىڭ سىگنالى بولدى ! — ئەخمەتجان
ھاياجان بىلەن ئېلىخان تۆرەمگە ئۆز تەسىراتىنى
سۆزلىدى ، — قاچقان گومىنداڭنى بىزنىڭ ئاتلىق قىسىملار
قوغلىماقتا . موڭغۇل دېۋىيونى بىلەن تارباغاتاي ئاتلىق پولكىدىن
بىر ئىسكادرونى ئاجرىتىپ ، گومىنداڭ قوشۇنلىرىنىڭ جىڭدىن
قېچىپ ئۆتەر يولى بولغان شىخونىڭ يىگىرمە كىلومېتىر غەربىدىكى
پورتاجى قاتارلىق بىرقانچە جايلارغا بۆكتۈرمە قويۇلدى . بۇ ئىشقا
نىلقا پارتىزانلىرىدىن بايچۇرىنمۇ قاتناشتى . جىڭ ناھىيىسى قورشاۋ
ئىچىدە قالدى . گېنېرال ئىسھاقبېك ھازىر جىڭغا ھۇجۇم
قىلىۋاتىدۇ ، غەلبە يېقىن !

— ئەتە ھېيت ! — دېدى ئېلىخان تۆرەم تەنتەنىلىك
قىلىپ ، — شىخو ، جىڭ پۇقرالىرى خاتىرجەم ، خۇشال — خۇرام
ھېيت قىلسۇن !

پۈتۈن جۇڭغار ئويمانلىقىدا يالغۇز جىڭ ناھىيىسىدە
شىددەتلىك ئوق ئېتىلماقتا . غۇلجا ، سۈيدۈك ، بورتالا ، چۆچەك ،
ئالتاي ۋىلايەتلىرىنىڭ ھەممە ناھىيىلىرىدە ئادەملەر ھېيت شادلىقى
بىلەن . گويا بۇ زېمىندا ھېچ ئىش بولمىغاندەك ، گويا جاھان
يارىلىشتا قانداق بولغان بولسا ھازىرمۇ شۇ پېتى تۇرۇۋاتقانداك ..
ھايات قانۇنىيىتى تەستە ئۆزگەرسە كېرەك : ھايات ئۈچ ۋاخ
تاماق ، ئويغۇ ، يىغا ، كۈلكە ۋە غەم — قايغۇ ، پۈتمەس — تۈگمەس
پىلان ، ئارزۇ — ھەۋەسلەرنىڭ يىغىندىسى بولغاچقا ، بۇ ئېغىر
يۈكنى يۈدۈۋالغان ھايات كارۋىنى ئاستا قەدەم بىلەن ئىلگىرىلىسە
كېرەك !

ساقال - بۇرۇتى ئۆسكەن ، كىيىملىرى رەتلىك ، سۆڭىكى قاملاشقان بىر يىگىت گېنېرال ئىسھاقبېكىنىڭ ئالدىغا كىرىپ تىك تۇرۇپ چاس بەردى :

— نۇرى زىياۋۇدۇنوف ، سىزگە سالام بېرىدۇ ، ھۆرمەتلىك گېنېرال !

— رۇخسەت ، — دېدى گېنېرال ياغاچ ئورۇندۇقتىن تۇرۇپ . گەۋدىلىك ، بۇرۇتلۇق ، كەڭ يۈزلۈك ئادەم نۇرىنىڭ مۇرىسىگە قولىنى قويدى ۋە كۈلۈپ قويۇپ ، — سېنى ئارقا سەپكە يۆتكەمەكچى ، سەن بۇنىڭغا نېمە دەيسەن ؟ — دېدى سىناق نەزىرىدە تىكىلىپ .

— گېنېرال ، پىكىرىمنى بىلمەكچىمۇسىز ؟

— قېنى ، ئېيتىۋەر ئويلغىنىڭنى .

— مەن چېكىنمەيمەن ، يانمايمەن دەپ قەسەم بەرگەن . قەسىمىگە ئەمەل قىلمەن !

— بۇيرۇق قىلساقچۇ ؟

— ئېتىۋېتىڭلار ، بۇنداق بۇيرۇقنى قوبۇل قىلمايمەن !

— مۇنداق دېگىن . ئانداق بولسا بۇ پىكىرىڭنى ئېلىخان تۆرەمگە يەتكۈزۈمەن . ئۇ كىشى سېنى ھۆكۈمەت كاتىپى ياردەمچىسى قىلماقچىكەن .

— گېنېرال ، ياخشى نىيەتلىك ئاتىنىڭ تەلىپىنى خەلقنىڭ تەلىپىدىن ئۈستۈن ئورۇنغا قويايلىمەن . مەن بۇ تەكلىپنىمۇ ، ھەتتا بۇيرۇقنىمۇ قوبۇل قىلالمايمەن !

— ھەممىنى بىلىدىكەنسىن ، يوشۇرۇن سۆزلىرىڭ يوقتۇر -

ھە ؟

— يۈرىكىم ماڭا سىۋەزلىك^① قىلىدۇ ، گېنېرال .
— مەن سېنىڭ بۇيرۇققا بويسۇنمىغىنىڭنى تۆرەمگە
ئېيتىمەن . رەئىس جۇمھۇر جازالسا مەندىن كۆرمىگىن - ھە ؟
— مۇنداق جازا سىزنىڭ ماڭا بەرگەن مۇكاپاتىڭىز بولىدۇ ،
گېنېرال !

ھەممىگە ، ھەتتا چاقچاققىمۇ چاققان بۇ يىگىت ئىسھاقچىككە
ياقاتتى . ئۇ پارتىزان بولۇپ ئۇزۇن يىل قېقىندى - سوقۇندى
تۇرمۇش بىلەن پىشقان ، قورقماس ، قەيسەر ؛ ھەربىي ماھارەتتىمۇ
پىشقان ، ھەتتا كىشىلەر بىلەن مۇناسىۋەت قىلىشتىمۇ يېتىلگەن بۇ
يىگىت بىلەن بىرنەچچە قېتىم پاراڭلاشقان ، تەسىراتقا بۇ يىگىت
توغرىسىدا ئاڭلىغان دوكلات ، گەپ - سۆزلەر قوشۇلۇپ
گېنېرالنىڭ قەلبىدە يېتىلىۋاتقان بىر ياراملىق رەھبەرنىڭ ئوبرازى
شەكىللەنگەنىدى . ئۇ نۇرنىڭ تولغان ، چىرايلىق يۈزىگە تىكىلىپ
قارىدى .

— شىبە ئىسكادىرونى ئېغىر خەتەردە قالغاندا سەن كېلىپ
ئۇلارنى قۇتقۇزدۇڭ ، — دېدى ئۇ ئاخىرىدا ، — شۇ كۈنكى
خەتەرنىمۇ يۈرىكىڭ سىۋەزلىك قىلىپ يەتكۈزگەنىدى ،
زىياۋۇدۇنوف ؟

— شۇنداق ، گېنېرال !
ئۇلارنىڭ بۇ يەردە تۇرۇۋاتقىنىغا بەش ئايدىن ئاشتى . مانا
ھازىر سېنتەبىر ئېيىمۇ كەلدى . يازنىڭ ئىسسىقلىرىنى قۇم
بارخانلىرى ئارىسىدا بىردە قانلىق جەڭلەر بىلەن ، بىردە
تەرگە پىشىپ ھەربىي مەشىق قىلىش بىلەن ئۆتكۈزگەن
قەيسەرلەرنىڭ كۈنلىرى ئۇلارنىڭ ئارزۇ - ئۈمىدىگە باي
يۈرەكلىرىگە ئۆچمەس ، ئۇنتۇلماس خاتىرىلەرنى يېزىپ قالدۇردى .
بۇ خاتىرىلەر قۇملارغا چۈشكەن ئىزلاردەك تېزلا يوقىلىپ
كەتمسۇن . بۇ خاتىرىلەر ھېچنېمە دېيەلمەي مەڭگۈلۈككە كۆز

① سىۋەزلىك - خەۋەرچىلىك .

يۇمغان جەڭچىنىڭ ئارمانلىرىدەك ئۆلمسۇن ، يۇلغۇن دالىسىدا قەبرىسى قالغان بۈيۈك ئىرادە ئىگىسىنىڭ جەستىدەك دېرەكسىز يوقالمىسۇن ! يۈرەكلەر توختايدۇ ، توختىمايدىغان يۈرەك يوق ، لېكىن بەزى يۈرەكلەر توختاپ قالسىمۇ سۆزلەپ تۇرىدۇ ، ئۇلارنىڭ نۇرغۇنلىرىنى بولسا چۆل شاماللىرىلا ئاڭلايدۇ . چۆلدە ماڭغان مۈگدەك ھارۋىكەش ياكى ئېشەكچى ، تۆگىچى كارۋانلار قۇم بارخانلىرى يېنىدىن ئۆتۈپ توغراق ، يۇلغۇن شاخلىرىغا باغلانغان ئاق لاتلارنى كۆرۈپ قالغاندا ، تولىمۇ يىراقتىن ئاڭلانغان ئاجايىپ جەڭلەر توغرىسىدا ھېكايە ئاڭلايدۇ ، بۇ ھېكايىلەرنى قەھرىمانلار ، قاقچۇنلار ، خائىنلار ياراتقان...

مىللىي ئارمىيىنىڭ جىڭ ناھىيە بازىرىغا ھۇجۇم قىلغۇچى ئارمىيىسىنىڭ غۇلجا 2 - پولك ئارتىللىرىدە دىۋىزىيىنى ، غۇلجا 4 - پولكىنىڭ 1 - باتالىيىنى مۇشۇ قوماندانلىق شتاب جايلاشقان داخىيەزىدە ۋە ئۇنىڭ ئەتراپىدا ، تېكەس 1 - ئاتلىق پولك ئاچال داۋىنىنىڭ شەرقىي تاغ ئېتىكىدە ، غۇلجا 4 - پولك بىۋاسىتە قىسىملىرى بىلەن 2 - ، 3 - باتالىيىلىرى ئېھتىيات كۈچ بولۇپ ، ئۆتەي ، سىتەيلەردە تۇراتتى . خۇيزۇ دىۋىزىيىنى ، شىبە ئىسكادىرونى ، غۇلجا 2 - پولكىنىڭ بىر ئىسكادىرونى گومىنداڭ قوشۇنلىرىنىڭ 1 - سەپ لىنىيىسى بولغان باجياخۇ ، يۇڭجىخۇلارغا نەيزىدەك قادىلىپ تۇراتتى . بۇيرۇق كۈتۈپ تۇرغان تۆت مىڭدىن كۆپرەك ئادەمگە ئىگە بۇ قىسىمغا ماسلىشىپ ، مىڭمارال غوللىرىدا مەخپىر تۆرە ئەترىتى ، قوشۇمچەك ، ئاچالغا ئوخشاش جايلاردا چاغانبېك ئەترىتى ھەرىكەت قىلماقتا ؛ تىك غار ۋە سارغاندار داۋانلىرىنىڭ شىمال ئېتەكلىرىدە بايچۈرىن ، بارات ، ئىمىن پەرەڭ پارتىزانلىرى ھەرىكەت قىلماقتا ئىدى .

1945 - يىلى 7 - ئاينىڭ 3 - كۈنى بايچۈرىننىڭ ئاتىشى بەش كىشىلىك ئەترىتى چاغانداي داۋىنىدىكى گومىنداڭنىڭ ئىككى ئىزۋوتىغا تۇيۇقسىز ھۇجۇم قىلىپ ، ئون تۆت ئەسكىرنى يوقىتىپ ، داۋاننى ئىگىلىدى . ئۇلار خەلقنىڭ ھىمايىسىگە ئېرىشىپ ،

كۈندىن - كۈنگە كۆپىيىپ چىگشور كۆۋرۈكىگە ئوت قويدى ، تېلېفون سىملىرىنى ئۈزۈپ ، ستولىلارنى ئۆرۈۋەتتى . ترانسپورت كالىنىرىغا ئۈزلۈكسىز ھۇجۇم قىلىپ ، گومىنداڭنىڭ جىڭ بىلەن شىخو ئارىلىقىدىكى ئالاقىسىنى پالەچ قىلىپ قويدى . غۇلجا شەھىرىدىن ئىككى يۈز يەتمىش ئۈچ كىلومېتىر كېلىدىغان جىڭ ناھىيىسى مانا ھازىر قامال ئىچىدە . شىخونى ئالمىغۇچە بۇ يەرگە ھۇجۇم قىلماسلىق - ئومۇمىي ئىستراتېگىيە .

گومىنداڭ جىڭ مۇداپىئەسىگە 45 - دىۋىزىيىنىڭ قوماندانلىق شتابىنى ، بۇ دىۋىزىيىنىڭ بىۋاسىتە قاراشلىق قىسىملىرىدىن باشقا 1 - ، 3 - پولىكللىرى ، 191 - دىۋىزىيىنىڭ 571 - پولىكى ، 7 - دىۋىزىيىنىڭ 21 - پولىكى ھەم تاغ زەمبىرەك قىسىملىرى بولۇپ ، ئالتە مىڭدىن كۆپ خىل قوراللار بىلەن قوراللانغان ئەسكىرىنى ئورۇنلاشتۇرغان . جۇ شاۋلياڭ گېنېرالنىڭ غۇلجا يولىغا قويغان 1 - توسۇقى مانا مۇشۇ جىڭ لىنىيىسى . مىللىي ئارمىيە بەش ئايدىن بېرى نۇرغۇن ھۇجۇم قىلدى ، نۇرغۇن چېكىندى ، بۇ جەڭلەردە گېنېرالنىڭ قەلبىدە خاتىرە بولۇپ قالغىنى مۇشۇ يىل 6 - ئاينىڭ 26 - كۈنى بولغان ۋەقە .

ھۇجۇم ، قايتۇرما ھۇجۇم بىلەن ئىككى تەرەپ تىرىشىپ تۇرغاندا ، خۇيزۇ دىۋىزىيىنىڭ ئىسكادرون كوماندىرى گاما گومىنداڭنىڭ مەغلۇبىيىتىگە زادىلا چىدىيالماستىن ، ئەسكەرلىرىدىن لەي مىخۇا ، پەيشەر ، يۇجاڭيۇلارنى مىللىي ئارمىيىنىڭ ھۇجۇمچى قىسىملىرى توغرىسىدىكى ماتېرىياللار بىلەن كېچىلەپ قاچۇرۇۋەتتى . ھەرەمباغ سوقۇشىدا تەسلىم بولۇپ ، قۇرئان تۇتۇپ قەسەم بېرىپ ئىنقىلابچىلار تەرىپىگە ئۆتكەن بۇ خۇيزۇ يىگىت «باندىتلارنىڭ ئىسكادرون كوماندىرى» بولۇشتىن خائىنلىقنى ئەۋزەل بىلدى . 6 - ئاينىڭ 28 - كۈنى تۇيۇقسىزلا گومىنداڭ ئايروپىلانى 1 - سەپ لىنىيىدىكى خۇيزۇ دىۋىزىيىنى ، غۇلجا 2 - پولىكىنىڭ بىر روتىسى ۋە شىبە ئىسكادرونىنى قاتتىق بومباردىمان قىلدى . يۇڭجىخۇدىكى گومىنداڭ قىسىملىرىمۇ

ماسلىشىپ زەمبىرەك ، مىنمىوتلار بىلەن ھۇجۇم قىلدى . جىڭ بازىرىدىن بىر پۈلك ئەسكەر ھۇجۇم قىلىپ چىقتى . تۇيۇقسىز ، شىددەتلىك ھۇجۇم خۇيزۇ دىۋىزىيىنىڭ بىر ئىسكادىرونى بىلەن غۇلجا 2 - پۈلكىنىڭ بىر ئىسكادىرونى چىكىنىشكە مەجبۇر قىلدى . شىبە ئىسكادىرونى 2 - لىنىيىگە چىكىنمەي دۈشمەننىڭ كەينى - كەينىدىن قىلغان ئۈچ قېتىملىق ھۇجۇمنى چىكىندۈردى . لېكىن ، شىبە ئىسكادىرونىنىڭ يارىدارلار ياتىقى مۇھاسىرىگە چۈشۈپ قالدى . يارىدارلار جان تىكىپ جەڭ قىلدى . گراناتلار توختىماي پارتلاپ قومۇشلۇققا ئوت كەتتى . ئىس - تۈتەك ئىچىدە قاتتىق جەڭ بولدى . شىبە ئىسكادىرونىنىڭ ئوقلىرى تۈگەي دەپ . ئۇلار ئاتاكاڭغا ئۆتۈپ قۇچاقلاشما جەڭ باشلاندى . نەق شۇ خەتەرلىك چاغدا نۇرنىڭ 1 - باتالىونى جەڭ مەيدانىغا يېتىپ كەلدى . ئۇ كۈنى نۇرى ھەممە ماھارىتىنى كۆرسەتتى . قۇچاقلاشما جەڭدە ئۇ قانچە دۈشمەنگە نەيزە ئۇرغىنىنى سانمىدى . چىكىنگەن قىسىملارمۇ قايتۇرما ھۇجۇمغا ئۆتتى ، گو چىنىڭ ئەسكەرلىرى مەغلۇپ بولۇپ پاتىپاراق بولۇپ قاچتى . بۇ ئۇرۇشتا شىبە ئىسكادىرونىدىن ساڭدا ئاجاجى قاتارلىق يەتتە نەپەر جەڭچى ئەسىرگە چۈشتى . قىرىق نەپەر جەڭچى قۇربان بولدى . قىرىق نەچچە ئادەم يارىدار بولدى . ئاتىمىش بەش تۇپاق ئات ئۆلدى . ئۇنىڭ بەدىلىگە گېنېرال گو چىنىڭ بەش يۈزدىن كۆپ ئەسكىرى يوقىتىلدى . چۈنەن ، ئەدلىنىيە كوماندىرى شاڭ جىڭلار شۇ ئۇرۇشنىڭ قەھرىمانلىرى ، ئىسكادىرون كوماندىرى نارباياتۇ ، مۇئاۋىنى فۇ چاشىڭسەن ، ئىزۋوت كوماندىرى شاشيا ، جەڭچى خالىق ، گورۇي ، كەيباۋ ، لېگىن ، خېيىڭلار ئۆز تۆھپىلىرى بىلەن مۇكاپاتلاندى . — شۇ چاغدا سەن كەلمىگەن بولساڭ زىيان تولىمۇ چوڭ بولاتتى ! — دەدى ئىسھاقبېك نۇرنىڭ مۇرىسىگە ئۇرۇپ ، — مەن ساڭا ئوخشاش تۆھپىسىنى كۆز - كۆز قىلمايدىغان ئادەملەرنى ياخشى كۆرىمەن . يادىڭدا بارمۇ ؟ 7 - ئاينىڭ 19 - كۈنى بىزنىڭ تېكەس 1 - ئاتلىق پۈلكىنىڭ رازۋېدكا كوماندىرى كاشكاروفنىڭ

بىخۇدلۇقى بىلەن پۈتۈن بىر ئىزۋوت قورشاۋدا قالدى . ناسىروف پىلموت بىلەن قانچە ھىمايە قىلغان بولسىمۇ ، قەيسەر يىگىتلەردىن ئون بەشى قۇربان بولدى ، ئالتىسى ئەسىرگە چۈشتى . ناسىروف دەرياغا ئۆزىنى تاشلاپ ئارانلا قۇتۇلالدى . خائىنلىق ، بىخۇدلۇق ، مەسئۇلىيەتسىزلىك بىزگە نۇرغۇن زىيان سالدى . بالام ، مەن ساڭا رەھمەت ئېيتىمەن . ئوفتسىپىرلىرىمىزنىڭ ياخشى ئۈلگىسىمەن . سەزگۈرلۈك ، قەيسەرلىك ، چاققانلىق ، ماھىرلىق بىرلەشكەن ئوفتسىپىرلىرىمىز كۆپ ئەمەس . خەير ، بالام ، پىكىرىڭنى رەئىسكە ئېيتىمەن . دۈشمەنگە ئومۇميۈزلۈك ھۇجۇم باشلاش ئالدىدا تۇرۇۋاتىمىز ، بۇ بىر ھەل قىلغۇچ جەڭ ، غەلبە تەلەيمەن ، ئەمەس خەير - خوش !

نۇرى چىقىپ كەتكەندىن كېيىن ، ئىسھاقبېك ئالدىغا ئۇرۇش خەرىتىسىنى يېيىپ ، ئەتە ، 5 - سېنتەبىر بولىدىغان ھۇجۇمنىڭ مەيدان ئورۇنلاشتۇرۇش ئەھۋالىغا يەنە بىر قېتىم قاراپ چىقتى : بىرىنچى ھۇجۇم يۇڭجىخۇغا بولاتتى ، غۇلجا 2 - پولاك بىلەن غۇلجا 4 - پولاك 1 - باتالىيون يۇڭجىخۇنىڭ غەربىدىن ، تېكەس 1 - ئاتلىق پولىكى باجياخۇنى ئىسكەنجىگە ئېلىپ يۇڭجىخۇنىڭ غەربىي جەنۇبىدىن ، خۇيزۇ دىۋىزىيىنى غەربىي شىمالدىن ، شىبە ئىسكادىرونى شىمال تەرەپتىن ھۇجۇم قىلىشى كېرەك . ھۇجۇم قىلىش ئۇنىڭ ئۈچۈن تولىمۇ كۆڭۈللۈك . ئون ئالتە يېشىدا قولغا قورال ئېلىپ ئەسكەر بولغىنىدىن تارتىپ ، قىرىق ئۈچ ياشلىق گېنېرال بولغۇچە ئۇ قانچە قېتىم ھۇجۇم قىلدى ، قانچىلىك دۈشمەننى يوقاتتى ؟ بۇ سانلار ئۇنىڭ يادىدا قالغىنى يوق . ئۇنىڭ يادىدا قالغىنى ھەر قېتىمقى ھۇجۇمدىن كېيىنكى غەلبە خۇشاللىقى . ئۇ بۇ خۇشاللىقلار ئۈچۈن تولىمۇ جىق بەدەل تۆلدى . ئۇلۇغچات ناھىيىسىنىڭ جىغىن يېزىسى سىمخانىدىن باشلانغان ھايات سەپىرى ئۇنى ئون ئالتە يېشىدا چوڭبىغىش قەبىلىسىگە بەگ ، چېگرا ئەترىتىگە باشلىق قىلىپ ، زالىم ھۆكۈمەت ياكى زېڭشىن ئۈچۈن چېگرا ساقلانغۇزدى . ئۇ نۇرغۇن باندىتلارنى تۇتۇپ بەردى ،

كېيىن سوۋېت ئىتتىپاقى ئۇنىڭغا ھاياتنىڭ باشقا يوللىرىنى كۆرسەتتى . ئۇ ھاياتنىڭ توغرا ، يېڭى يوللىرىنى چۈشەندى . ئۇنىڭ قەلب تۆرىدىن زۇلۇم تارتقانلارغا بولغان ھېسداشلىق ، غەمخورلۇق ئورۇن ئالدى . ئۇ ھاياتنىڭ ئۇلۇغلۇقىمۇ مانا شۇلارنىڭ ھالىغا يېتىش ئىكەنلىكىنى چۈشەندى . بۇ چۈشەنچىسىنى ھەممە ئىشقا ئۆلچەم قىلدى . لېكىن ، مېڭىغان ھالال نىيەت ئادەملەرنىڭ ئالدىنقىدەك ئۇمۇ ئالدىنى . زالىم شېڭ شىسەيگە لۇيچاڭ بولۇپ سادىقلىق بىلەن جەڭ قىلىپ ، ئۇنىڭ خەتەرلىك دۈشمەنلىرىنى يوقىتىپ بەردى . بۇنىڭ ھېسابىغا ئۇ شېڭ دۈبەندىن مۇكاپات ، مەرتىۋە تەلەپ قىلمىغانىدى . ئۇ جاپاكەش خەلقىم مەندىن رازى بولدى دەپ ئويلىدى . نەتىجە تەتۈرچە بولدى . ئۇ بىر قانخورنىڭ قاتىللىقىغا ياردەم بەرگەن ئادەم بولۇپ قالدى . ئاخىر ئۇ قاتىل ئۇنىڭ ئائىلىسىنى ، ئۆزىنى يوقىتىش كويىغا چۈشكەندىلا ، خەلقىگە قايتىدىن ياخشىلىق قىلىش نىيىتىگە كېلىپ سوۋېت ئىتتىپاقىغا قېچىپ كەتتى . ئۇ دۈشمەن شېڭ شىسەي ئىكەنلىكىنى بىلگەندىن كېيىن ، ئۆزىگە ئوخشاش نەپرىتى زورلار بىلەن بىللە مۇشۇ دۈشمەننى يوقىتىپ ، جاپاكەش خەلقىگە پەخت يارىتىشقا قەسەم ئىچتى . شېڭ شىسەي تاشقورغان ، پامىر ئېگىزلىكىدىمۇ تاجىك ، قىرغىزلارغا كۈن بەرمىدى . بۇلاپ - تالدى . ئون توققۇز مىڭدىن سەل ئارتۇق خەلقى بار چارۋىچىلارنىڭ 1940 - يىلىدىكى بىر يۈز سەكسەن مىڭ توپاق قوبى 1942 - يىلىغا كەلگەندە ئوتتۇز مىڭغا چۈشۈپ قالدى . خەلق جېنىدىن توپىدى ، ھايات ئىزدىگەن ئەزىمەتلەر ئىسھاقبېككە تېزلا ئەگەشتى . ئۇ 1943 - يىلىنىڭ بېشىدا سوۋېت يېرىگە قېچىپ بارغان يەتتە يۈزدەك سەرگەرداننى ئۇيۇشتۇرۇپ ھەربىي تەلىم - تەربىيە ئېلىپ باردى . شۇ يىلى 5 - ئايلاردا ئاقچى ، قولانتاغ ئەتراپلىرىغا كىرىپ قوزغىلاڭ كۆتۈرۈش تەييارلىقىنى قىلدى . لېكىن ، قانات ئىسىملىك خائىن چېقىپ قويۇپ بىر قېتىم زەربىگە ئۇچرىدى .

ئۇ 1943 - يىلىنىڭ 9 - ئېيىدا تاشقورغانغا يەنە كىردى . كارۋانشاھ ، غوپۇر قاسىم ، شېرىنئېك ، مەھمەت ئەيسا قاتارلىق ئەزىمەتلەر بىلەن تاشقورغان «ئازادلىق تەشكىلاتى» نى قۇردى . 1944 - يىلى 5 - ئايدا بىر يۈز يىگىرمە كىشىلىك تاجىك پارتىزانلىرىنى تەشكىللىدى . ئۇلار گومىنداڭ ماشىنىلىرىغا ھۇجۇم قىلىپ ، ئون تاغار ئاشلىق ، ئالتە دانە مىلتىق غەنىمەت ئالدى . 1944 - يىلى 12 - ئايدا ئۇ بۇ يەردىكى ئىشلارنى ھەمراھلىرىغا قالدۇرۇپ ، سەكسەندەك پارتىزاننى باشلاپ ئۆزى سوۋېت ئىتتىپاقىغا قېچىپ كەتكەن جاي غۇلجا شەھىرىدە قوزغالغان ئىنقىلابقا قاتنىشىش ئۈچۈن بۇ يەرگە كەلدى .

شۇنىڭدىن بېرى ئۇ نۇرغۇن جەڭلەرنى كۆردى ، نۇرغۇن دۈشمەننى يوقاتتى . ئۇ خەلقنىڭ خۇشاللىقىنى كۆرۈپ چەكسىز خۇشال بولدى . ئۇنى ئەڭ خۇشال قىلغان ئىش ئۆزىنى ئىنقىلابقا بېغىشلىغان ، ئىستىقبال مەنزىرىسىنى كۆز ئالدىغا كەلتۈرەلەيدىغان نۇرىدەك ياشلارنىڭ كۆپىيىۋاتقانلىقى ئىدى .

مانا ھازىر شىنجاڭنىڭ ھەممىلا يېرىدە بۇ خىل ياشلار چۇقان كۆتۈرمەكتە . ئۇ بايىلا قولغا تەگكەن خەتنى ئېچىپ ئوقۇشقا باشلىدى ، خەت تاجىك يىگىت كارۋانشاھتىن كەلگەنىدى : «... شۇنداق ، بىز قەسەملىرىمىزگە ئەمەل قىلماقتىمىز . 8 - ئاينىڭ بېشىدا قۇربانوف بىر ئىزۋوت ئەسكەر بىلەن غۇلجىدىن كېلىپ بىزگە قوشۇلدى . پارتىزانلىرىمىز ئىككى يۈزدىن ئېشىپ كەتتى . بىزنىڭ تاغدىن چۈشۈپ شەھەرلەرگە ھۇجۇم قىلىدىغان ۋاقتىمىز كەلدى . گومىنداڭنىڭ ھەممىلا يەردە ئەسكىرى بولغىنى بىلەن يۈرىكى پوك - پوك ، توشقاندىنمۇ قورقۇنچاق . غۇلجا ، ئالتاي ، چۆچەكلەردىكى مەغلۇبىيىتى ئۇنى تېخىمۇ يۈرەكئالدى قىلىپ قويۇپتۇ ، بىزدىن تولىمۇ قورقىدۇ . ئوغرىنىڭ يۈرىكى پوك - پوك بولىدۇ ئەمەسمۇ . ھايتلا دېسەك پۈتۈن خەلق قوزغىلىدىغاندەك قىلىدۇ . شۇڭا بىز يۈرۈش قىلىشنى باشلىۋەتتۇق . سوۋېتتىن كەلگەن مەسلىھەتچى

غولامخان تۆرە ، بىزنىڭ شېرىننىپك ، لەشكەر ، زاھىرزىلار سەكسەن نەپەر پارتىزاننى باشلاپ تاشقورغانغا ، مەن — كارۋانشاھ ، ئىنايتۇللا ، غەربشاھ ئۈچمىز يىگىرمە بەش نەپەر پارتىزان بىلەن تاغارمىغا ، مەھەممەت ئەيسا ، ئابدۇلمەلىكلەر ئوتتۇز نەپەر پارتىزان بىلەن سۈبېشى داۋىنىغا ، ئاشتۆمۈر ، ئوسمانلارمۇ ئوتتۇز نەپەر پارتىزان بىلەن بۇلۇڭكۆلگە ھۇجۇمغا ئۆتكەندۇق ، ئوبۇلقاسم يىگىرمە يەتتە نەپەر پارتىزان بىلەن يەكەن ، يېڭىسار يولىنى توسۇشقا ماڭغانىدى . مۇشۇ 1945 - يىلى 8 - ئاينىڭ 15 - كۈنى بىز ئومۇميۈزلۈك ھۇجۇمغا ئۆتتۇق . تاشقورغاندىكى گومىنداڭ ئەسكەرلىرى ئىشتانېيغىنى چىگىشكىمۇ ئۆلگۈرمەي ھەممىنى تاشلاپ چېچەكلىك داۋىنىغا قاچتى . بىز نۇرغۇن قورال ، ئوق - دورىغا ئىگە بولدۇق . دەپتەر پونكىتىدىكى قىرىق نەپىرى پاكىستانغا ، قالغانلىرى يەكەن ، قەشقەر تەرەپلەرگە قېچىپ كەتتى . سۈبېشى داۋىنىدىن باشقا زاستاپلار شۇ كۈنلا ئىشغال قىلىندى . 16 - چېسلا سۈبېشى زاستاپتىكىلىرىمۇ ئوپالنىڭ ئەللىك كىلومېتىر نېرىسىدىكى بوستانتېرەككە قاچتى ، گومىنداڭ دېگەن قېچىشتىن باشقىنى بىلمەيدىكەن ئاكا ! چېچەكلىك داۋىنىدىلا ئۈچ كېچە - كۈندۈز جەڭ بولدى . تۆتىنچى كۈنى ئۇلارمۇ قاچتى . نەگە دېمەمسىز ، شىمالدا ئوپالغا ، شەرقىي شىمالدا ئاقداغا قەدەر چېكىنىپ قاچتى . دۈشمەننىڭ يىگىرمە ئۈچ نەپىرى ئۆلدى ، توققۇز نەپىرى يارىدار قىلىندى . ئىككى يۈز يىگىرمە يەتتە دانە مىللىق ، بىر دانە ئېغىر پىلىموت ، ئۈچ دانە قول پىلىموت ، بىر يۈز يىگىرمە يەشك ئوق قولغا چۈشتى . يەنە بۇلاپ ماڭغان قويدىن ئۈچ يۈز نەچچە تۇياق ، تۆگىدىن ئوتتۇز ئالتىنى قايتۇرۇۋالدۇق . بىزدىن ئۈچ يىگىت قۇربان بولدى . 8 - ئاينىڭ 27 - كۈنى بىز تاشقورغاندا ۋالىي مەھكىمە ، ھاكىم ئىدارە ، ساقچى ئىدارىلىرىنى قۇردۇق . پارتىزانلار قوماندانلىق شتابىنىمۇ تولۇقلاپ قايتىدىن قۇردۇق . غولامخان تۆرە قوماندان ، پېقىر كارۋانشاھ ئورۇنباشار قوماندان بولدۇم . مادايوق سىياسىي ئورۇنباشار ، سوۋېتلىك

ئەبەيدۇللا مەخسۇم مەسلەھەتچى بولدى . تاجىك ئاتلىق پولكى ، قىرغىز ئاتلىق پولكى قۇردۇق . تاجىك ئاتلىق پولكىنىڭ كوماندىرى لەشكەر ، ئورۇنباشارى ئابدۇراخمان ، كومىسسارى ئابدۇرۇسۇل . قىرغىز پولكىنىڭ نامىنى «ئىسھاقبېك غالىبىيەت پولكى» دەپ قويدۇق . كوماندىرى ھاكىم ، مۇئاۋىنى ئوبۇلقاسىم ، كومىسسارى ئەيسا ، ھەر پولكتا ئىككىدىن ئىسكادىرون بار . بىر پولكتا ھازىرچە ئىككى يۈزدىن كۆپرەك جەڭچى بار ، تاشقورغاندا ئىككى يۈزدىن كۆپ ياشلارغا ھەربىي تەلىم - تەربىيە ئېلىپ بېرىۋاتىمىز . قەشقەر ، يېڭىسار ، يەكەن ، قاغىلىق بىزنىڭ ئەمدىكى ھۇجۇم نىشانىمىز . لېكىن ، دۈشمەنمۇ ئۇخلاپ ياتقىنى يوق . دۈشمەن مۇداپىئەدە ، لېكىن كۈچلۈك . ۋەزىپىمىز تولىمۇ ئېغىر . دۈشمەن ئەسكەرلىرى ھەممىلا يەردە بىزنى كۈتۈپ تۇرماقتا : قەشقەر ، يېڭىشەھەردە 12 - دىۋىزىيە قوماندانلىق شتابى بىلەن 34 - پولكى بار ، ئاتلىق 1 - دىۋىزىيىنىڭ 3 - ئاتلىق پولكىمۇ شۇ يەردە . خوتەندە 12 - دىۋىزىيىنىڭ 35 - پولكى ، يەكەندە 12 - دىۋىزىيىنىڭ 36 - پولكى ، ئاتلىق 1 - دىۋىزىيىنىڭ 2 - پولكى ، چەرچەندە 2 - دىۋىزىيىنىڭ 6 - پولكى بار . ئۇنىڭدىن باشقا قەشقەر ، يەكەن ، خوتەنلەردە ئۈچ يۈز ئاتمىش نەپەردىن كۆپ تىنچلىق ساقلىغۇچى قوراللىق ئەسكىرى بار (جاسۇسلىرى بۇنىڭ سىرتىدا) . ئاقسۇدىكى پارتىزانلار باي ، كۈنشەھەرلەرنى ئىگىلىگەندىن كېيىن دۈشمەن پاراكەندە بولۇپ قېچىشنىڭ كويىغا چۈشۈپتەك . ئاكا ، سىلەر قاچانمۇ كېلەرسىلەر ؟ مەن سىز بىلەن قەشقەردە ، ھېيتگاھنىڭ ئالدىدا قۇچاقلىشىپ كۆرۈشۈشنى ئارزۇ قىلىمەن . بىز ھۇجۇمغا ماڭدۇق ، ئامان قالسام ، پېقىر كارۋانشاھ ئاكىسى گېنېرال ئىسھاقبېك بىلەن ئۆز بايرىقىمىز لەپىلدەپ تۇرغان سۈزۈك ئاسمان ئاستىدا قۇچاقلىشىدۇ . ئاللاتائالا بىزنى شۇ كۈنلەرگە يەتكۈزگەي...»

— يارايەن ، ئەزىمەت كارۋانشاھ ! — دېدى گېنېرال خەتنى ئوقۇپ بولۇپ ، — بىز چوقۇم كۆرۈشىمىز ، سەن ئارزۇ قىلغاندەك

كۆرۈشمىز !

داخىيەنەزىدىكى قوماندانلىق شتاب بېلىنداڭغا ئورۇنلاشقان ، ئۈچ قەۋەت ياغاچ ، تاش - توپا بىلەن يېپىلغان يەر ئاستى ئۆيىگە ئايروپىلان تاشلىغان بومبا ، مىنامىوت ، زەمبىرەك ئوقلىرىمۇ زىيان - زەخمەت يەتكۈزەلمەيتتى . شتابقا پولكوۋنىك قەيۈمبەگ غوجام كىرىپ چاس بەردى .

— كېلىڭ ، يىگىت ! — دېدى ئىسھاقبېك تولىمۇ گۈزەل ، ھەربىي كىيىملىرىمۇ قالتىس ياراشقان يىگىرمە نەچچە ياشلىق پولك كوماندانىغا زوق بىلەن قاراپ ، — ئۇيغۇر يىگىتلىرىنىڭ چىرايلىقلىرى جىڭغا توپلانغان ئوخشىماسلىرى . بايقى نۇرمى ، سىزمۇ بىر - بىرىڭلاردىن قېلىشمايدىغان چىرايلىق يىگىتلەردىن . خۇدايىم چىرايلىققا ئامراق بولسا سىلەرنى ئوقتىن ئاسرايدۇ !

— گېنېرال ، خۇدايىم سىزنى ئاسرىسۇن ، بىز ئۇيغۇرلاردىن گۈزەللىرى جىق بولغىنى بىلەن ، سىزدەك ھەربىي بىلىمى بار قوماندانلار يوق ئەمەسمۇ ؟ ! بىزگە لازىمى چاپايوفلا ئەمەس ، سوۋۇروف ، كوتوزوفلاردەك ، ژۇكوف ، ۋاسىلىۋسكىيلاردەك ، جۇ دې ، پېڭ دېخۇەيلەردەك قوماندانلار !

— غوجام ، بىرىدىن رەنجىگەن ئوخشىمامسىز ؟
— بەزىلەر جىڭ سوقۇشىغا غېنى باتۇر قوماندانلىق قىلىشى كېرەك ، دەپ چۇقان كۆتۈرمەكتە ، گېنېرال !

— چۈشەندىم ، چۈشەندىم ! — دېدى ئىسھاقبېك كۈلۈپ قويۇپ ، — ئۇرۇش غەلىبە قىلغاندىن كېيىن مەن ھەممە ھوقۇقنى ئۆتكۈزۈپ بېرىمەن ، مەن چوپپالسان^① بولاي دېمەيمەن ! خەلق زۇلۇم كۆرمىسە ، ھەممە مىللەت ئەمگەكچىلىرى ئادەمدەك ياشىسا ، سوۋېت ئىتتىپاقىدىكىدەك تۇرمۇش پاراۋان ، مىللەتلەر باراۋەر ، ئىلىم - پەن تەرەققىي قىلغان جەمئىيەت بولسا دېگەننىلا ئارزۇ قىلىمەن ، غوجام !

① چوپپالسان — (1895 — 1952) موڭغۇلىيە خەلق جۇمھۇرىيىتىنىڭ مارشالى .

— سىزمۇ شۇ ، — دەدى غوجام ئۇلۇغ — كىچىك تىنىپ قويۇپ ، — مەن بىر باي بالىسى . سىزمۇ شۇ ، ئەمما ، بىز زۇلۇمغا قارشى . گومىنداڭ بىزنى ئادەم قاتارى كۆرمىدى ، ئېلىۋەتكەن تىرىنقىغا ئىلمىدى ، ئەمگەكچىلەرنى بۇلاپ — تالىدى ، زار — زار قاقشاتتى . بىز شۇ ئېزىلگەنلەرنىڭ مەنپەئىتىنى دەپ قوللىمىزغا قورال ئالدۇق . سىزمۇ ، مەنمۇ ياشاشنىڭ مەنىسىنى چۈشىنىمىز . ئەمگەكچىلەرنىڭ ئۆزىگە ئۆزى خوجاين بولۇشى ئۈچۈن كۈرەش قىلغاندىلا ھايات مەنىلىك بولالايدۇ . ئەمگەكچى دېگەن ئۇيغۇر ، قازاق ، قىرغىز ، تۇڭگان ، قالماق ، شىبە ، ئۆزبېك ، تاتار ، خىتايلارنىمۇ ئۆز ئىچىگە ئالىدۇ . شۇنداقمۇ ، گېنېرال ؟

— توغرا ، توغرا ئېيتتىڭىز ، غوجام . گومىنداڭدىن ئەسىر چۈشكەن خەنزۇ ياشلارمۇ بىز تەرەپتە تۇرۇپ گومىنداڭغا ئوق ئاتماقتا . نۇرغۇنلىرى قۇربان بولىدىغۇ . ئىنقىلاب مىللەت ئايرىمايدۇ . گېرمانىيە كوممۇنىستلىرى سوۋېت ئىتتىپاقى تەرەپتە تۇرۇپ ، ئۆز مىللىتى گېرمانىيە فاشىستلىرىغا ئوق ئاتىغۇ ! ئىتالىيىدىمۇ شۇنداق بولدى . مىللەتچىلىك ئىنتايىن يامان ئەيىب ، ھەتتا جىنايەت . مۇنۇ شېڭ شىسەي ، گومىنداڭ ھەممىگىلا ئۆز مىللىتىنىڭ پايدىسىنى ئۆلچەم قىلىدۇ . شۇڭا ، خەلقنىڭ نەپرىتىگە يولۇقتى . غېنى باتۇرمۇ ھەقىقىي باتۇر . لېكىن ، ئۇ قوماندان بولۇشقا لايىق ئەمەس . بۇنى ئۆزىمۇ نەچچە قېتىم ئېيتقان .

ئۇلار ئۇزاق مۇڭداشتى . ئىسھاقبېك ئاخىرىدا قېيۇمبەگ غوجامنى ئۈزىتىپ چىقىپ :

— زادىلا ئۇيغۇم كەلمىدى ، ھۇجۇم باشلاشقا تېخى يەنە ئالتە - يەتتە سائەت بار ، ئۇخلىۋېلىڭ ، سىزنىڭ 1 - بانالىونىڭىزنىڭ ۋەزىپىسى ئېغىر ، قارا پوتەي ئېلىنىمىسا جىڭغا كىرمەك قىيىن . قارا پوتەينى پارتلىتىش نۇرىنىڭ ئۈستىگە چۈشتى . ئۇ ھەرگىز ئۆزى گرانات ئېلىپ پارتلاتقىلى بارسۇن . ئۇنىڭغا بۇيرۇق بېرىڭ ، ئۇ قوماندانلىق ماھارىتىنى ئۆستۈرۈشى كېرەك ! — دەپ ئالاھىدە تاپشۇردى .

ئىسھاقبېكىنىڭ ئۇيقۇسى قاچقان ، ئۇ يېتىپ باقتى ، ئۇيقۇسى كېلىدىغاندەك ئەمەس ، ئۇ كىتاب ئوقۇسا ئۇخلاپ قېلىشقا ئادەتلەنگەن . ئۇ «بولشېۋىكلار پارتىيىسىنىڭ تارىخى» ناملىق كىتابنى يېنىدىن ئايرىمايدۇ ، مانا ئۇ شۇ كىتابنىڭ قاتلانغان بېتىنى ئاچتى ، ئوقۇدى ، كىتابنىڭ ئېغىر جۈملىلىرى ئۇنىڭغا تېخىمۇ ئېغىر بولۇپ تۇيۇلدى . ئۇنىڭ خىيالىنى ئالدىدا بولىدىغان جەڭ ئۆزىگە قارىتىۋالغانىدى . ئۇ خىيال ئېكرانىدا بولغۇسى جەڭنىڭ ئومۇمىي مەنزىرىسىنى ، ھەربىر لىنىيىسىنىڭ يىمىرىلىشى ، دۈشمەن جەسەتلىرى ، ئۆز ئەسكەرلىرىنىڭ قۇربان بولۇشلىرىنىمۇ كۆز ئالدىغا كەلتۈرەتتى . قارا پوتەي ئۇنىڭ خىيال ئېكرانىدا دائىم پەيدا بولاتتى . ئۇ يەر دۈشمەن گېنېرالى گو چىنىڭ بىرىنچى مۇشتومى ، ئۇنىڭ نەزىرىدە «باندېت»لار بۇ باجياخۇ لىنىيىسىدىن ھەرگىزمۇ بۆسۈپ ئۆتەلمەيدۇ . ئۇلار 1944 - يىلىنىڭ ئاخىرىدىن باشلاپلا مۇداپىئە ئىستىھكاملىرىنى قۇرۇشقا كىرىشكەن ، جىڭ دەرياسىنىڭ غەربى ، داخىيەنزىنىڭ شەرقى ئارىلىقىدىكى ساسەنزى ، يۇڭجىخۇ ، باجياخۇلارنى ئاساس قىلىپ 1 - سەپ لىنىيىسىنى ، جىڭ دەرياسىنىڭ تەبىئىي توسۇقلۇق شارائىتىدىن پايدىلىنىپ 2 - لىنىيىسىنى ، جىڭ بازىرىنى چۆرىدەپ 3 - لىنىيىسىنى قۇرۇپ چىققانىدى . ھەرقايسى مۇداپىئە لىنىيىلىرى يەر ئاستى بېلىندازلار ۋە پوتەيلىر بىر - بىرىگە گىرەلەشكەن ، ئاكوپلار بىر - بىرىگە تۇتاشقان ، ئوق ئېتىشقا توسقۇن بولىدىغان ئۆيلەر تۈزلەنگەن ، دەرەخلەر كېسىلگەن ، كۈچلۈك ئوق تورى شەكىللەنگەن ، جىڭ بازىرىنىڭ ئەتراپىنى كەڭلىكى ئىككى مېتىر ، ئېگىزلىكى ئۈچ مېتىر تام بىلەن قورشاپ ، ئۇنىڭ سىرتىدىن كەڭلىكى تۆت مېتىر ، چوڭقۇرلۇقى ئىككى مېتىر خەندەك ئايلىندۇرۇپ خەندەكنى سۇ بىلەن تولدۇرۇۋەتكەن ، خەندەك سىرتىغا مىنا كۆمگەن . بۇنىڭدىن باشقا ، جىڭنىڭ شەرقىدىكى تاشيول ، ھارۋا يوللىرى بويلىرىدىكى قاراتۇمشۇق ، قۇمبۇلاق ، كۆلۈتەڭ ، توغراقچارىغا ئوخشاش

جايلارغىمۇ قوشۇن ئورۇنلاشتۇرۇپ ، قورغان ياساپ ، تېلېفون تورى پەيدا قىلىپ مۇداپىئە دائىرسىنى كېڭەيتكەندى . گېنېرال گو چى «ئىلى ئوغرىلىرى جىڭدىن ئۆتەلمەيدۇ !» دەپ نۇرغۇن جار سالغان . گېنېرال جۇ شاۋلياڭ بىلەن رەئىس ۋۇ جۇڭشىن بۇنىڭغا تولۇق ئىشەنگەن . ئۇلار نەنجىڭغا : «ئوغرىلار غۇلجىدىن ئىككى يۈز يەتمىش ئۈچ كىلومېتىر شەرقتىكى جىڭ دەرياسىدىن ھەرگىز ئۆتەلمەيدۇ ، جياڭ ۋېيۈەنجاڭ خاتىرجەم بولسۇن !» دەپ تېلېگراممىمۇ بەرگەن . يۇقىرىقى ئىشلارنى بىچارە پۇقراغا قىلدۇرغان . بىر يىلدىن بېرى ئالۋان - ھاشارنىڭ كۆپلۈكى ، سېلىقنىڭ ئېغىرلىقىدىن پۇقرانىڭ ئۇھ دېگۈدەك ھالى قالمىغان . پۇقرا جان ساقلاش ئۈچۈن ئۆي - ۋارانلىرىدىن ۋاز كېچىپ چۆللەرگە ، تاغلارغا ، نۇرغۇنلىرى ئازاد رايون تەرەپكە قېچىپ كەتكەن . پۇقرادىن ئىگىلىگەن ئەھۋاللار ، رازۋېدكىچىلارنىڭ ئىگىلىگەنلىرى قوشۇلۇپ گېنېرالنىڭ ئالدىدا جىڭ مۇداپىئەسى توغرىسىدا ئېنىق ، توغرا ۋە ئىشەنچلىك ماتېرىيال پەيدا قىلغان . دۈشمەن ئەھۋالىنى ئېنىق بىلگەندىن كېيىن ، قوماندانلىق شتاب ھۇجۇم قىلىشنىڭ ئېنىق ۋە ئىشەنچلىك پىلانىنى تۈزۈپ چىققان . ئالتە مىڭ كىشىلىك مۇداپىئەنى تۆت مىڭ كىشىلىك ھۇجۇمچى قوشۇن ۋەيران قىلىشى كېرەك ، تەلتۆكۈس ۋەيران قىلغاندىلا بۇ غالىب ئارمىيە مۇشۇ بەرىكەتلىك 1945 - يىلى ئۆز بايرىقىنى شىنجاڭنىڭ ھەممە جايلىرىغا قاديلايدۇ . گەرچە بۇ غەلبە 2 - دۇنيا ئۇرۇشىدا ياۋروپا ، ئاسىيا ، ئافرىقا ۋە ئوكيانىيە قىتئەلىرىدە بولغان زور ئۇرۇش غەلبىلىرىگە سېلىشتۇرغاندا يالقۇننىڭ ئۇچقۇنى ، دەريانىڭ بىر ئېرىقىدەك كىچىك بولسىمۇ ، ئەركىنلىك ۋە ھۆرىيەتكە تەشنا مىللەتلەر ئۈچۈن ئۆز تارىخلىرىدىكى تەڭداشسىز چوڭ ۋەقە . ئۇلار مۇشۇنداق بىر كۈن ئۈچۈن نەچچە ئون يىل ، ھەتتا ئەسىرلەپ قان تۆكۈپ ، قۇربان بېرىپ كەلگەن...

ئۇ سائىتىگە قارىدى . نۇرغۇن خىيال ، مۇلاھىزىلەر ئۇنى چارچاتقانىدى . ئۇ يېرىم سائەت ئۇخلىۋاپتۇ . ئۇ يېنىدا تىك تۇرغان

ئادىۋاتقا :

— شتاب باشلىقى كىرسۇن ! — دېدى .
رۇس يىگىت ئىشكىتە پەيدا بولدى . ئىسھاقبېك سائىتىگە
قاراپ قويۇپ :
— يۇڭجىخۇغا ھۇجۇم سىگنالى بېرىلسۇن ! — دەپ بۇيرۇق
بەردى .

سەگەك ، قوراللىرىنى بەتلەپ يېتىشقان جەڭچىلەر ئاسماندا
ئۈچ دانە ئوت ئوق پەيدا بولۇشى بىلەنلا دۈشمەن ئىستىھكاملىرىغا
ئوق ئاتتى ، بۇ پەيتىنى تەقەززالىق بىلەن كۈتۈشكەن جەڭچىلەر
«ھۇررا» توۋلىشىپ تاڭ - تۈڭ ، گۈمباڭ - گۈلدۈر ئاۋاز
چىقىرىپ جۇڭغار دالاسىنىڭ يۇلغۇنلۇقلىرى ئارىسىدا ئۇخلاپ ياتقان
ياۋايى ھايۋانلارنى ئۈرگۈتۈپ ھۇجۇم باشلىۋەتتى . مىناميوتلار
دۈشمەن پوتەيلىرىنى چاڭ - توزانغا ئايلاندۇرۇپ ، سەھەر
ئاسمىنىدا قويۇق بۇلۇتتەك تۇمان پەيدا قىلدى ، دۈشمەن
ئاكوپلىرىغا يېقىنلاپ بارغان غۇلجا 4 - پولك 1 - باتالىيونىنىڭ
يىگىتلىرى بەس - بەس بىلەن دۈشمەن ئاكوپلىرىغا گىرانات تاشلاپ ،
دۈشمەنلىرىنىڭ قىيا - چىيالىرىنى ئاڭلاپ شادلىنىشتى . ئۈچ
تەرەپتىن ئېتىلىۋاتقان مىناميوت ، پىلىموت ، مىلتىق ئوقلىرى
يۇڭجىخۇ مۇداپىئەسىنى بىتچىت قىلىۋەتتى . چۈشكە يېقىن دۈشمەن
مۇداپىئە لىنىيىسىنى تاشلاپ باجياخۇغا چېكىندى . نۇرى بىرىنچى
بولۇپ دۈشمەن ئاكوپلىرىغا كىردى ، توپىغا مىلىنىپ ياتقان
جەسەتلەر ، كۆيۈۋاتقان بېلىنداژ ياغاچلىرى ، پاچاقلانغان پىلىموتى
قۇچاقلاپ دۈم ياتقان ، قانغا بويالغان كۈل رەڭ ماتا كىيىم كىيگەن
دۈشمەن ئاتقۇچىلىرىنى بىرىنچى بولۇپ ئۆكۈردى . ئۇنىڭ يېنىدا
يۇرتلۇقى زىخروۋلا ئىسىملىك يىگىت پەيدا بولدى - دە ، جان
ئۆزىمگەن بىر ئەسكەرگە مىلتىقىنى تەڭلىۋىدى :

— ئوق زايە قىلما ! — دېدى نۇرى قولىنى كۆتۈرۈپ . بىر
ئەسكەر ئونغا يېقىن ھالى قالمىغان ، تىترەپ تۇرغان دۈشمەن
ئەسكەرلىرىنى ھەيدەپ كەلدى .

— قىرىۋېتىمىزمۇ ، كوماندىر باتالىيون !
— ياق ، سېنىڭ ئاتىدىغىنىڭ بۇلار ئەمەس ! ئاۋۇ ياقتا ! —
ئۇ باجياخۇنى كۆرسەتتى .
يۇڭجىخۇدا بولغان جەڭ خۇددى ئويۇنچۇقتەكلا ، جەڭچىلەر
پۇخادىن چىقىمىغاندى . ئۇلار قاچقان دۈشمەنلەرنى قوغلاپ
يوقىتىۋاتقان تېكەس 1 - ئاتلىق پولكىغا ھەۋەس قىلىشتى .
— ئۆز قولۇم بىلەن بىرىنىڭ يۈرىكىگە نەيزە سانجىيالىمدىم !
— مۇشۇ ئۆلۈمتەكلەر بىلەن جەڭ قىلدۇقما ؟
— پوتەيلىرى قەغەزدىن ياسالغانمۇ نېمە ، ئوق تەگسىلا ئوت
كېتىدىكەنا !

— يۇڭجىخۇنى مىناميوتلار پاچاقلدى . باجياخۇنى بىز
ئالىمىز ! — ئۆمىلەپ ، توپىغا مىلىنىپ يۇڭجىخۇ يېزىسىغا كىرىپ
كېلىشكەن 1 - باتالىيون جەڭچىلىرى غەلىبىدىن كېيىنكى
چاقچاقلىرىنى باشلىۋەتكەندى .

— 1 - لىنىيە يىمىرىلمىدى تېخى ! — دېدى نۇرى
روتا باشلىقلىرىغا كەچقۇرۇن ، — بۈگۈن مۇشۇ يەردە دەم
ئالىمىز . 6 - چېسلا سەھەر باجياخۇغا ھۇجۇم قىلىمىز . ئۇ
يەر دۈشمەننىڭ ئەڭ مۇستەھكەم قورغىنى ، ئۇ يەرنى ئېلىش
بىزنىڭ ۋەزىپىمىز . ھازىر قىلىدىغان ئىش ئىككى : بىرىنچىسى ،
ھوشيار تۇرۇش ، ئىككىنچىسى ، ئوبدان دەم ئېلىش ! — ئۇ ھامان
ئاشۇنداق قىسقا ، يۇمۇرلۇق سۆز قىلاتتى .

ياغاچلار كۆيۈۋاتقان بىر دېھقان ھويلىسىدا يارىدار ئەسكەر
ياتتى . نۇرى ئۇنى سوراق قىلدى :

— سەن نەدىن ؟
— گۈچۈڭلۈك ! — دېدى ئۇ ئۇيغۇر تىلىدا .
— يالغان سۆزلىمە ، كۈلىنىڭ نەرىدىن دەيمەن ؟
— بوۋام سەندۇڭلۇق . مەن شىنجاڭلىق !
— سەندۇڭغا كېتەمسەن ؟
— ياق ، مەن ساڭا ئەسكەر بولاي ، مېنى ئۆلتۈرمىدىڭلار .

بىزنىڭ گومىنداڭ ئەسىرلەرنى ئۆلتۈرىدۇ !

تاك ئالدىدا باجياخۇغا ھۇجۇم باشلاندى : باجياخۇنىڭ ئەتراپى يۇلغۇن ، چاتقال ۋە قۇم بارخانلىرى بىلەن قاپلانغان چۆللۈك . ئۇ غۇلجا - ئۈرۈمچى تاشيولىنىڭ جەنۇبىدا ، جىڭ مۇداپىئەسىنىڭ ئالدىنقى سېپى . شۇڭا ، گېنېرال گو چى بۇ يەرنىڭ مۇداپىئە تەييارلىقىنى پۇختا ئىشلىگەن . يۇلغۇنلار ئارىلىرى مىنلانغان ، قۇم بارخانلىرى بىلەن پوتەيلەر ئوپمۇئوخشاش ئىدى . نۇرى تۈنۈگۈن چارلاش گۇرۇپپىسى ئەۋەتىپ ، ئۇ يەرنىڭ ئەھۋالىنى يىپىدىن - يىڭىسىغىچە ئىگىلىگەن . ھۇجۇم قىلماق قىيىن ، تولىمۇ ئېھتىيات ، جەسۇرلۇق ، پەم ۋە تۇيۇقسىز ھۇجۇم بولمىسا بولمايتتى . نۇرى كومىسسار ، شتاب باشلىقى ۋە روتىلارنىڭ كوماندىرلىرى بىلەن خەرىتە ئالدىدا ھۇجۇم پىلانىنى تۈزدى . ئالدىنقى سەپكە ھۇجۇمغا ئۆتۈشنى روتىلار تالاشتى ، ئاخىر بۇ ۋەزىپە 4 - پولك 1 - باتالىوننىڭ 3 - روتىسىغا تاپشۇرۇلدى . روتا كوماندىرلىرى بىردەك يۇڭجىخۇنى ئېلىش ئۈچۈن دۈشمەننىڭ ئالدىنقى ئۈچ پوتىسىنى يوقىتىش كېرەك ، بۇ پوتەيلەرگە ئورۇنلاشقان پىلموتلار تولىمۇ كۈچلۈك ، شۇ پوتەيلەر يوقالسىلا ، دۈشمەن ھودۇقىدۇ دەپ قاراشتى ، ئومۇميۈزلۈك ھۇجۇم ھالىتى شەكىللەندۈرۈپ ، دۈشمەن ئوت كۈچىنى ئۆزىگە قارىتىپ ، بەش كىشىلىك جەڭگىۋار ئەترەت ئەۋەتىپ پوتەيلەرنى بومبا بىلەن تۇيۇقسىز پارتىلتىش ئۇسۇلى تاللىۋېلىندى .

ئۇلار يەر تۈزۈلۈشىنى ئىنچىكە تەكشۈرۈپ ھۇجۇمغا ئۆتىدىغان يوللارنى بېكىتتى . يېرىم كېچىدە ئۇلار جەڭچىلەرنى سەپكە تىزىپ سەپەرۋەرلىك يىغىنى ئۆتكۈزدى . مىلتىق ، پىلموت ، گراناتلار بىلەن قوراللانغان ، چىرايلىق ، رەتلىك كىيىنگەن ، كۆزلىرى چاقناپ تۇرغان روھلۇق يىگىتلەر باتالىون كوماندىرى نۇرنىڭ زوقىنى قوزغىدى . ئۇنىڭ يادىغا ئوقۇغان كىتابلىرىدىكى ناپولېئون ، سوۋۇروف ، كۈتۈزوف ، ستالىنلار كەلدى . ئۇ ئۆزىنى تولىمۇ چوڭ ئىشقا — ئىنسانىيەتنىڭ تەقدىرىگە مۇناسىۋەتلىك چوڭ

ئىشقا بېغىشلىغان ئۇلۇغ ئادەملەر قاتارىدا ھېسابلىدى . زۇلۇم ۋە بالايىئاپەت مەنبەسىنى يوقىتىش ، ئۆز يېرىنى زالمىلارنىڭ چاڭگىلىدىن قۇتۇلدۇرۇش ئۇلۇغ ئىش بولماي نېمە ؟ ئۇ گەرچە كىچىككىنە بىر يېزىغا ھۇجۇم قىلىش بولسىمۇ ، بۇ ئىش دۇنيادىكى تەڭسىزلىككە قارشى كۈرەشنىڭ مەزمۇنى بولغاچقا ، نۇرى ئۈچۈن ئۇلۇغ ئىش ئىدى .

— خەلق ، ۋەتەن بىزنىڭ قەھرىمانلىقىمىزغا موھتاج ! —
دېدى ئۇ دۆڭگە چىقىپ ۋارقىراپ ، — قۇربان بېرىشكە ئۆزىنى ئاتىغان مىڭلىغان ئوغلانى بولمىغان مىللەت مەڭگۈلۈك قۇل .
خەلقىمىزنى قۇللۇقتىن خوجايىنلىققا كۆتۈرۈش ئۈچۈن جېنىمىز پىدا !

— جېنىمىز پىدا ! — ئۈتەينىڭ جەنۇبىدىكى چەكسىز قۇملۇق بىر ئاجايىپ ئاۋاز بىلەن ئويغاندى . بۇ ئاۋاز قەسەم ، روھ ۋە پىداكارلار سىگنالى ئىدى .

— باجياخۇنى ئىگىلەش ئۈچۈن دۈشمەننىڭ ئالدىنقى ئۈچ پوتىيىنى ۋەيران قىلىشىمىز كېرەك . بۇ ۋەزىپىنى ئورۇنداشقا كىم تەييار ، ئالدىغا چىقسۇن !

— مەن تەييار ! — بىرىنچى بولۇپ زىخرۇلام نادىروف مىللىتىمنى چىڭ تۇتقان ، بېلىگە قاتار گىرانات باغلىغان ھالدا سەپتىن ئۈچ قەدەم ئالدىغا چىقتى .

— مەن !

— مەن !

كەينى - كەينىدىن ۋارقىرىشىپ جەڭچىلەر ئالدىغا چىقىشتى .
ئۈزۈلمەي چىققىلى تۇرۇۋىدى ، نۇرى ئوڭ قولىنى كۆتۈردى :
— بولدى ! بەشلا جەڭچى بولسا يېتىدۇ !

— مەن !

— مەن !

ئالدىغا چىققانلا ۋەزىپە تالاشتى . نۇرى ئۇلارغا زوق بىلەن بىر - بىرلەپ قاراپ چىقىپ :

— ئازادلىق ئۈچۈن بىر تامچە قېنىمىز قالغۇچە! — دېۋىدى ،
جەڭچىلەر بىردەك :

— ئاخىرقى بىر تامچە قېنىمىز ، ئاخىرقى تىنىقىمىز ئازادلىق
ئۈچۈن! — دەپ ۋارقىراشتى .

نۇرى نادىروفنىڭ ئالدىغا كەلدى :

— سىز كېيىن ، باشقا ۋەزىپىگە ...

— ماڭا ھاقارەت ، مەن بىرىنچى بولۇپ ئالدىغا چىققانمەن !

نۇرى كىچىك ۋاقىتلىرىدا قىشلاقتامغا — بوۋىسىنىڭ ئۆيىگە

چۈشكەندە بوۋىسىنىڭ بۇ قويچىسى بىلەن بىللە ئويناييتتى .

زىخرۇللامنىڭ دادىسى نۇرىنىڭ بوۋىسىنىڭ تاشقىرىقى ھويلىسىدا

چۇۋاز ھەيدەيتتى . نۇرىنىڭ ھېلىمۇ يادىدا : زىخرۇللام ئەڭ يامان

كالىلارنىمۇ مەنلەيتتى . ئۆزىدىن ئىككى - ئۈچ ياشلا چوڭ

قويچىنىڭ قورقماسلىقى شۇ چاغلاردا نۇرىنى ھەيران قالدۇراتتى .

مانا ھازىر نۇرى كوماندىر ، زىخرۇللام ئۇنىڭ جەڭچىسى !

— ماقۇل ئەمسە ، بىرىگە نادىروف !

بەش يىگىت تاللاندى .

جەڭ بۇيرۇقى بېرىلدى . پۈتۈن باتالىيون جەڭگىۋار ھالەتتە ،

3 - روتا ئالدىنقى سەپكە ماڭدى . بەش يىگىت مىلىتىقلىرىنى چىڭ

تۇتۇپ ، بەللىرىگە گىراناتلىرىنى باغلاپ ، يەر بېغىرلاپ يىلان ئىزى

قالدۇرۇپ دۈشمەن پوتىيى تەرەپكە ئۆمىلەپ كەتتى . تاللانغان

يىگىتلەرنىڭ ئۈچى زىخرۇللامدەك قويچى دېھقان يىگىتلەر ، بىرى

نىلقىلىق قازاق مالچىلاردىن ، يەنە بىرى گىمنازىيىدە ئازراق ئوقۇپ

مۇسابىقەلەر تېرە زاۋۇتىدا ئىشچى بولۇپ ئىشلەيدىغان شەھەرلىك

موزدۇزنىڭ ئالتىنچى ئوغلى . ھەممىسىلا دەرد تارتقان ، غەزىپى

كۈچلۈك نامرات بالىلىرى ئىدى . نۇرىنىڭ كۆڭلى بۇزۇلۇپ كۆزىگە

ياش ئەگىۋىدى ، ئۇ ئۆزىگە : «سەن كوماندىر ، يېشىڭنى كىشىگە

كۆرسەتمە !» دېدى ۋە قاملاشقان قەدەنى رۇسلاپ :

— ئېتىڭلار ! — دەپ بۇيرۇق بەردى .

جىمجىت كېچە ئاسمىنى چاڭ - چوڭ ، قاراس - قۇرۇس ،

گۇمباڭ ، تات - تات - تات قىلغان ئاۋازلار بىلەن تىتىردى .
گومىنداڭ قىسىملىرىنىڭ ئوقلىرى ئاسماندا ۋىزىلداپ ئۇچماقتا .
ئاي ئولتۇرغان ، قاراڭغۇ كېچە ئاسمىندا ھەر خىل ئاۋازلار بىلەن
ئۇچۇپ يۈرگەن ئوتلار ئادەملەرگە ئەجەل سىگنالى بېرىپ ، بىردە
بېشىدىن ، بىردە يېنىدىن ئۆتەتتى . بىردە بولسا ھەتتا ھېرىپ
كېلىپ يېنىدىكى قۇملۇققا «ۋىز» قىلىپ چۈشۈپ توپا
توزۇتاتتى ... جەڭ دېگەندە ئىنسان خاھىشى ئەسقايدا ، پەم -
پاراسەت ، تەلەي ئىگىلىرىلا ئامان قالالايدۇ . ئوقنىڭ كۆزى يوق ،
ئۇ ساڭا ھېچنېمىنى ئەسكەرتىپ ئولتۇرمايدۇ .

دۈشمەن ئۆز ھەيۋىسىنى كۆرسىتىش ئۈچۈن پۈتۈن
قوراللىرىنى ئىشقا سېلىپ راسا ئېتىۋاتقان شۇ پەيتتە ، بەش
پىدائىي دۈشمەننىڭ 1 - پوتىيىگە يىگىرمە مېتىردەك قالغانىدى .
دۈشمەن زەربىدار ئەترەتنى بايقىغان ، پوتەيلەردىن ۋىزىلداپ
پىلىموت ئوقى چىقماقتا . «ئاناڭنى !» دېدى موزدۇزنىڭ
ئوغلى غوپۇر جان گراناتنىڭ يېپىنى چىشلەپ ئۈزۈپ ، نەق شۇ چاغدا
ئۇنىڭ پېشانىسىگە ئوق تەگدى . گرانات ئۇنىڭ دومىلىغان
گەۋدسىدىن ئۈچ - تۆت مېتىر نېرىدا پىرقىراپ ۋىزىلداپ
«گۇم» قىلىپ پارتلىدى . غوپۇر جان قۇربان بولدى . قالغان تۆت
پىدائىي قۇم دۆڭلىرىنى دالدا قىلىپ ئىلگىرىلىدى . «ۋاي !» دېدى
يەنە بىر يىگىت ، «ئويىي !» دېدى قازاق يىگىت .

— بولمىدى ، زىخرۇل ! — دېدى ساۋۇت ئىسىملىك دېھقان
يىگىت ئېغىر ئىنجىقلاپ ، — مەن بولالمىدىم ...
زىخرۇللام يالغۇز قالغانىدى . ئۇنىڭ غەزىپى ، نەپرىتى
قەسەمگە ئايلاندى .

— تۆتكە ئون ! ئونىڭنى ئۆلتۈرمىسەم ! — ئۇ ئالدىدىكى
يۇلغۇن دالدىسىغا قاراپ ئۆمىلىدى ، ئەتراپىدا ئوقلار ۋىزىلداپ ،
ئۇ بىردە دومىلاپ ، بىردە ئېغىنلاپ دۈشمەن پوتىيىگە
يېقىنلاشتى - دە ، ئوق چىقىۋاتقان قارا تۆشۈكنى چەنلەپ تۇرۇپ
گرانات ئاتتى . «گۇم !» قىلغان ئاۋاز بىلەن تەڭ پوتەي ئاسمانغا

چاڭ - توزان كۆتۈرۈپ يوقالدى . ئىس - تۈتەك ، چاڭ - توزان ئۇنىڭغا دالدا بولدى . ئۇ ئىككىنچى پوتەينىڭ يېنىغا باردى - دە ، گراناتنى غەزەپ بىلەن پوتەينىڭ ئوت چىقىۋاتقان تۆشۈكىگە ئاتتى . بۇ پوتەيمۇ «گوم!» قىلغان ئاۋاز بىلەن يەردىن كۆتۈرۈلۈپ ، چاڭ - توزان ، ئىس - تۈتەك ئارىسىدا يەر يۈزىدىن يوقالدى . ئاخىرقى پوتەيدىكى پىلىموتچىلار ھودۇقۇپ پوتەيدىن چىقىپ قاچتى . زىخۇللام ئاخىرقى گراناتنى ئاتتى ، دۈشمەنلەردىن ئىككىسى يىقىلدى ، قالغانلىرى قېچىپ يەنە پوتەيگە كىرىۋالدى . ئۇلار زىخۇللامغا يامغۇردەك ئوق ياغدۇردى . ئوقلار ئۇنىڭ بەدەنلىرىنى يالاپ ، كىيىملىرىنى تىتىپ ئۆتمەكتە . ئۇ ئالدىدىكى يۇلغۇننى نشانلاپ سېكوتتەسپىرى يول ئۆزگەرتىپ ئۆمىلىدى . ئۇنىڭ سول پۈتى سەزمەس بولۇپ قالدى . جۇڭغار قۇملىرى ئۇيغۇر يىگىتىنىڭ قېنى بىلەن بويالدى ، ئۇ بارغانسېرى ماغدۇرسىزلىنىشقا باشلىدى . ئۇ يۇلغۇن دالدىسىدا سۇنايلىنىپ يېتىۋالدى . پوتەيدىن ئىككى دۈشمەن چىقتى ، ئۇلار يەر بېغىرلاپ زىخۇللام تەرەپكە كەلمەكتە ، ئۇلار زىخۇللامنى تىرىك تۇتماقچى . ئۇلار زىخۇللامغا يىگىرمە مېتىردەك قالغاندا زىخۇللام مىللىتىنى ئۇلارغا توغرىلىدى . «ۋاڭ» قىلغان ئاۋاز بىلەن بىر دۈشمەن يەردىن كۆتۈرۈلۈپ چىقىپ دۈم چۈشتى . يەنە بىرى قاچماق بولۇۋىدى ، زىخۇللامنىڭ ئوقى ئۇنىمۇ يەر چىشلەتتى .

غەربتىن كەلگەن توپ ئوقلىرى زىخۇللامنىڭ بېشىدىن ئۆتۈپ قۇم بارخانلىرى ئارىسىدا پارتلىماقتا . چاڭ - توزان ، ئىس - تۈتەك ئەتراپىنى قاپلىدى . دۈشمەن پىلىموتى يەنە سايىراپ كەتتى . زىخۇللام ئۆمىلەپ پوتەينىڭ ئىچىگە كىردى . پۈتۈن زېھنى بىلەن پىلىموت ئېتىۋاتقان ئىككى گومىنداڭ ئەسكىرى ئۇنىڭ كىرگىنىنى سەزمىدى . ئۇ بىر پۈتۈنغا تايىنىپ چەبەسلىك بىلەن ئورنىدىن تۇردى - دە ، مىللىق پايىنىكى بىلەن بىرىنىڭ بېشىغا ئۇردى . دۈشمەن دۈم چۈشتى . يەنە بىرى زىخۇللامغا تاشلاندى . ئۇلار تۇتۇشتى ، زىخۇللام كۈل رەڭ كىيىملىك ياش ئەسكەرنى

بېسىۋالدى — دە ، كۈچلۈك قوللىرى بىلەن ئۇنىڭ كانىيىدىن بوغدى ...

پىلموت ئوقى توختاش بىلەنلا پوتەيگە بىرىنچى بولۇپ نۇرى يېتىپ كىردى . نۇرى دۈشمىنىنى گېلىدىن بوغۇپ ھوشسىز ياتقان ، قان ، چاڭ - توزانغا مەلەنگەن زىخرۇلامنى يۇلىدى . ئۇنىڭ قوللىرىنى ئۆلۈكنىڭ گېلىدىن تەستە بوشتاتتى :

— يارايىسەن باتۇرۇم ! ساڭا ئوخشاش جەڭچىلىرى بار كوماندىر ھېچقاچان يېڭىلمەيدۇ !

بۇ ئۇنىڭ كوماندىر بولۇپ قىلغان تۇنجى سوقۇشى . بۇنداق جەڭلەر تېخى ئالدىدا ، بەلكى بۇنىڭدىنمۇ كاتتىلىرى ئوتى كۈتۈپ تۇرۇۋاتقاندۇر . ئۇلار بىر قەدەم بولسىمۇ شەرققە ئىلگىرىلىدى . باجياخۇ ئۇلارنىڭ ، لېكىن دۈشمەن ئايروپىلانلىرى تىنىمىسىز بومباردىمان قىلىپ ئۇلارغا ئارام بەرمىدى . دۈشمەن غەزەپلەنگەن ، ئۇلار ھېلىدىن - ھېلىغا نېرىدىكى پوتەيلەردىن پىلموت ، زەمبىرەك ئاتاتتى . باجياخۇنى ئىگىلەپ تۇرۇش قىيىن ئىدى . نۇرى قۇربان بولغان تۆت جەڭچىنى بۈك يۇلغۇنلۇق دوڭگە دەپنە قىلدۇرۇپ ، ئۇنىڭ ئۈستىگە ئارمىيە بايرىقىنى قاداپ قويدى . جەڭچىلەر چۆل گۈللىرىنى ئەكەپ سەپداشلىرىنىڭ قەبرىلىرىنى چۈمكىدى ، زىخرۇلام داخىيەنزىگە داۋالنىشقا ئەۋەتىلدى . نۇرى كەچتە پۈلك شتابىغا دوكلات بەرگەندە :

— نادىروف زىخرۇلام قەھرىمان ، ئۇ بىزنىڭ جىڭغا ھۇجۇم قىلىشىمىزغا يول ئېچىشتا مۇھىم رول ئوينىدى ، قارا پوتەينى پاچاقلاپ چوڭ خىزمەت كۆرسەتتى ! — دېدى .

— ئۇنىڭ قەھرىمانلىقى يۇقىرىغا مەلۇم قىلىندۇ ، ئۇ قەھرىمان ، سېنىڭ باتالىونىڭدىن بىر قەھرىمان چىقتى ، مۇبارەك بولسۇن ! — دېدى پۈلك كوماندىرى قېيۇمبەگ غوجا نۇرىنىڭ مورسىگە قولىنى قويۇپ .

نۇرى 7 - سېنتەبىرنى ئۆمۈر بويى ئۇنتۇمايدۇ . ئۇ ئەڭ خەتەرلىك قورغان قارا پوتەينى كۈل قىلغۇچى قەھرىماننىڭ

باشلىقى . قارا پوتەينى ئېلىش چېڭى ئۇنىڭ ھاياتىدىكى ئەڭ چوڭ ئىش . بىر كوماندىر ئۈچۈن ئۆز پىلانىنىڭ غەلبىسىنى كۆرۈشتىنمۇ كاتتا بەخت بولامدۇ ؟ ئۇ خۇشاللىقىدا جەڭچىلىرىنى بىر مۇبىر قۇچاقلاپ چىقتى . شۇ چاغدا ئۇ يېقىنلىرىنى يادىغا ئالدى . ئۇلارنى قۇچاقلىغۇسى كەلدى . دادىسى ، ئىككىنچى بولۇپ باي قىزى زەيتۈنە ، ئاندىن كېيىن بەرا ، ئاخىرىدا پەرىخە يادىغا كەلدى . «زەيتۈنە مېنىڭ ئۈچۈن شۇنچە مۇھىممۇ ؟» دەپ سورىدى ئۇ ئۆز - ئۆزىدىن ، لېكىن بۇنىڭغا جاۋاب بېرەلمىدى . ئۇ پەرىخەنى ئويلىدى . ئۇ يېقىنىدا ، ئۇنىڭ ئاقسۇغا ماڭغان ياردەمچى پارتىزانلارغا سانتاركا بولۇپ كەتكىنىنى ئاڭلىدى . ئۆزىگە ئوخشاشلا پاجىئە ، جەبىر - جاپادىن باشقىنى كۆرمىگەن قىزغا ئۇنىڭ ئىچى ئاغرىدى . ئۇنىڭ دادىسى ، ئانىسى ، ھەدىسى ئىنسانىيەتكە زادى نېمە زىيان سالدى ؟ نېمە ئۈچۈن رەھىمسىز تەقدىرنىڭ جازالىرى شۇ بىچارە قىزغا كېلىدۇ - ھە ؟ ... بىردىنلا پەرىخەنىڭ چىرايىنىڭ ئورنىنى يەنە زەيتۈنەنىڭ يوغان ، قاپقارا كۆزلىرى ، ئاپئاق يۈزى ، يېقىملىق ئاۋازى ، سىلىق گەپلىرى ئىگىلىدى . زەيتۈنە ھەرقانچە خاپا بولسىمۇ كۈلۈمسىرەلەيدۇ ، سىلىق گەپ بىلەن كۈلۈمسىرەپ تۇرۇپ ئەپسۇسورىيالايدۇ . ئۇ گويا ياۋروپا كىتابلىرىدىكى ھېسسىياتلىق ، رومانىك قىزلارنىڭ ئۆزى ، پەرىخەچۇ ؟ ئۇنى ھايات زەرەبىلىرى تېرىككەك قىلىپ ئۆستۈرگەن . ئۇ تىللاشقا ، گەپ قىلغاندا قوپال — ئېشەك ، ئىت ، مۇناپىق دېگەندەك سۆزلەرنى ئىشلىتىشكە ئامراق . بۇ ئۇنىڭ جەمئىيەتتىن قوبۇل قىلغان مەجەزى بولۇپ ۋۇجۇدىدا يېتىلمىۋاتقان ئەيىبى . لېكىن ، بۇ ئەيىبى يىرگىنىچلىك ئەمەس . ئۇ زەيتۈنەگە سېلىشتۇرۇلغاندىلا بايقىلىدىغان ئەيىب . بىچارە ئاسىيە ئابىستەي نېمىلەرنى كۆرمىدى . بالىلىرى ئۈچۈن قىلچە كۆڭلى يوق ئابدۇمەر مىڭبېگىدەك قوپال ، رەھىمسىز ئادەمگە ئوقال بولدى . قىزى ئۈچۈن ئۈرۈمچىدە سەرسان بولدى . نىلقا ، دۆربىلجىن كوچىسىدا خورلاندى ، خورلۇق بىلەن دۇنيادىن مەڭگۈلۈككە كەتتى ...

بۇ قىسمەت ، قانلىق تارىخ پەرىخەنىڭ قەلبىنى قانچىلىك پارە قىلدى ، ئۇ قوپال سۆزلىمەي كىم سۆزلىسۇن ؟ زەيتۇنەچۇ ؟ تۇغۇلغىنىدىن تارتىپ ھازىرغىچە خورلۇق ، دىل يارىسى دېگەننىڭ نېمىلىكىنى بىلمەيدۇ ، ئۇنىڭ قۇلىقىغا تىل - ئاھانەت تۇگۇل ، قوپال گەپمۇ كىرىپ باقمىدى . ئۇ زۇلۇم ، ئازاب دېگەنلەرنى كىتابلاردىنلا كۆرگەن . ئۇنىڭ دادىسى قىزىنىڭ خۇشلۇقى ئۈچۈن ھەممە بايلىقىنى تەقدىم قىلىشقا تەييار ، يالغۇز قىزى باينىڭ نەچچە مىليون ، نەچچە مىليون دوللارلىق بايلىقىدىن ئۈستۈن . بۇ خىل ھايات زەيتۇنەگە سىلىق سۆز ، تەبەسسۇمدىن باشقا نېمىمۇ تەقدىم قىلسۇن ؟ ... ئۇ زەيتۇنە بىلەن پەرىخەنى سېلىشتۇرۇپ پەرىخەگە يان بېسىپ خېلى پىكىر قىلدى . لېكىن ، ھېسسىيات دېگەن ياۋايى ئاتتەك بىرنېمە ئىكەن ، ئۇ كىشىنىڭ مەيلىگە باقمايدىكەن ، ئۇنىڭ سېغىنغانلىرىنىڭ تىزىملىكىدە يەنىلا زەيتۇنە يۇقىرى ئورۇندىن چۈشمىدى ...

نۇرى مىللىتىنى چىڭ تۇتۇپ باياتىن تاشتا ئوڭدا ياتقان يېرىدىن سۈرۈلۈپ ، خورەك تارتىپ ئۇخلاۋاتقان ئاخىرقى ساۋاقدىشى ھەبىبۇلنىڭ يېنىغا يانچە بولۇپ قىيايدى .

7 - سېنتەبىر ئاجايىپ جەڭلەر بولدى . شۇ كۈنى 1 - لىنىيىنى تاشلاپ باجياخۇدىن چىڭ بازىرىغا چېكىنگەن گومىنداڭ قىسىملىرى پۈتۈن سەپ بويىچە ئېغىر - يېنىك قوراللىرىنى ئىشقا سېلىپ كۈچىنىڭ بارىچە ھۇجۇم قىلدى ، ئايروپىلانلىرى ئۈزۈلدۈرمەي بومباردىمان قىلدى . نۇرىلار چىڭ دەرياسىنىڭ غەربىي گىرۋىكىدە ۋاقىتلىق ئاكوپلارنى قېزىپ مۇداپىئەلەندى ، دۈشمەن توپ - زەمبىرەك ، ئايروپىلانلىرىنىڭ چاڭ - توزانلىرى ئىچىدە ئاكوپلىرىدا مۇداپىئەدە تۇرۇش 4 - پولىك قەيسەرلىرىگە زېرىكىشلىك بىلىندى . لېكىن ، بۇيرۇق شۇنداق - دە ! مانا ھازىر مۇشۇ 7 - سېنتەبىردىن 8 - سېنتەبىرگە ئۆتەر كېچىسى غۇلجا 2 - پولىكىنىڭ ئىككى ئىسكادرونى چىڭ دەرياسىنىڭ تۆۋەن ئېقىنىدىن ئۆتۈپ ، بازارنىڭ شىمالىي بېقىنىدىن ھۇجۇم

باشلىۋەتتى . تېكەس 1 - ئاتلىق پولكىنىڭ توققۇز نەپەر جەڭچىسى
جىڭ دەرياسىنىڭ شەرقىي گىرۋىكىدىكى 6 - ، 8 - نومۇرلۇق
پوتەيلەرنى پارتلىتىپ دۈشمەننى ئالاقزادە قىلىۋەتتى .
تېكەس 1 - ئاتلىق پولكىنىڭ ئاساسىي قىسمىغا جىڭ دەرياسىنىڭ
يۇقىرى ئېقىنىدىن ئۆتۈپ ، بازارنىڭ شەرقىدىن ھۇجۇمغا ئۆتۈش
بۇيرۇقى بېرىلدى . جىڭ تۇلپارلىرى شۇ تاپتا جىڭ دەرياسىنىڭ
سۈيىنى چاچرىتىپ ، دەريادىن ئويناقلاپ ئۆتمەكتە . بىرلا قېيۇمىگ
غوجامنىڭ پولكىغا ھۇجۇم بۇيرۇقى يوق . ئىسھاقبېك جىڭ
سوقۇشىنىڭ غەلبىسىنى 4 - پىيادىلەر پولكىدىن
قىزغىنىۋاتمايدىغاندۇر - ھە ؟

جىددەيلىشىپ ، نېرۋىلىرى ئاجىزلاپ ئاكوپتا جىم يېتىش
ئازابىدا قىيىنلىۋاتقان نۇرى بىردىنلا خىيالىنى غەلبە
خۇشاللىقىدىن بولغۇسى جەڭلەرگە يۆتكىدى . ئۇ يېنىدىكى
ھەببۇلنىڭ جۆيلۈشلىرىنى ئاڭلىدى : «نېغمەت ئۆلدى . ئەمدى
مەن ئۆلمەن ، ئات ، مانا كۆكرىكىم !»

ئۇنىڭ خىيالى بىردىنلا تۈنۈگۈن دەپنە قىلىنغان ئون نەچچە
ئاغىنىسىگە يۆتكەلدى : سالاھىدىن ئاجايىپ چاقچاقچى ، ناخشىچى
ئىدى ، ئەخمەت قىزلار توغرىسىدا پىچىرلىشىشقا تولمۇ خۇمار
ئىدى ، ئىدرىس كۈلۈشتىن باشقىنى بىلمەيتتى ، كېرىم قورسىقىغا
بەكمۇ ئامراق ئىدى ، سەلىمنىڭ چېچىلاڭغۇلۇقى - ھە ؟ ئابدەش
مىلتىقىنى دومبىرا قىلىپ ئۆلەڭ ئېيتىپلا يۈرەتتى ... ئۇنىڭ
مۇرادىغا يېتەلمىگەن دوستلىرىغا يۈرىكى ئېچىشتى ، كۆزلىرىدىن
تاراملاپ ياشلار تۆكۈلدى . ئۇ چىدىماي يېنىدىكى ھەببۇلنىڭ
بېشىنى چىڭ قۇچاقلماۋالدى .

— ئوق تەگدىمە ! — دېدى ھەببۇل چۆچۈپ ئويغىنىپ .
— ياق ، بولدى ئۇخلىما ، قارا ، شەرقتە سۈبھى كۆتۈرۈلدى .
ھۇجۇمغا ئۆتىدىغان چاغ بولۇپ قالدى .

— بۈگۈن نەچچىمىز ئۆلەرمىز ، نۇرى ؟

— ئۆلمەيمىز ، ئۆلتۈرمىز ، جىڭنى ئازاد قىلىمىز !

— تانكىلىرى كەلگۈدەكقۇ ؟

— پۈتۈن گومىنداڭنىڭ يۈز مىڭ ئەسكىرى كەلسمۇ ، جياڭ جېيشىنىڭ ئۆزى كەلسمۇ مەيلى ، جىڭنى ئالغىنىمىز ئالغان !
— قالىتىس كوماندىر جۇمۇسەن ، پۈتۈن ئارمىيىگە قوماندان بولساڭ بولاتتى !

ھەبىبۇل ئورنىدىن دەس تۇردى . بىلگەندەكلا ھۇجۇم بەلگىسى — ئۈچ دانە ئوت ئوق سۈزۈك ئاسمانغا كۆتۈرۈلدى .
— 8 - سېنتەبىر ئەڭ چوڭ غەلبە كۈنى بولسۇن ، ھۇررا !
ھۇجۇم باشلاندى . جەڭچىلەر ئاكوپلاردىن چىقىپ ئالغا قاراپ يۈگۈرۈشتى .

پىيادىلەرنىڭ سۈرئىتى ئاتلىقلاردىن قېلىشمىدى . ئۇلار يۈگۈرۈشتى ، ئاتتى ، توختىماي يۈگۈرۈشتى ، توختىماي ئاتتى ، لېكىن ئۇلار ئۇ يەر — بۇ يەردە ئۇچراتقان جەسەتلەردىن باشقا ئۆزلىرىگە قارىتىپ ئوق ئېتىۋاتقان بىرمۇ دۈشمەن ئەسكىرىنى كۆرمىدى . ھاۋادا دۈشمەننىڭ ھارغان ئوقلىرى ئىسقىرتقانداك چىۋىلداپ ئۇلارنىڭ يانلىرىغا چۈشەتتى ، ئۇلار بىرمۇ دۈشمەننى كۆرمىدى . ئاخىر جىڭ بازىرىنىڭ چۆرىسىدىكى مۇداپىئە سېپىللىرى ، ئاكوپلىرىنى كۆردى . دۈشمەن بازار ئىچىدە قارشىلىق قىلماقتا ئىدى . ئاتلىق قىسىملار شەھەرگە كىرىپ بولغان چېغى ، «دۈشمەن قاچتى !» دېگەن چوقان كۆتۈرۈلدى . شۇنچە كاتتا روھىي تەييارلىق بىكارغا كەتتى . دۈشمەن ئانچە ئۇرۇشمايلا جىڭ بازىرىنى تاشلاپ قېچىپتۇ . ئەتىگەنلىكى سائەت ئونلاردا جىڭ بازىرىدا ئوق ئاۋازى توختىدى . ئاكوپ ، كوچىلاردا دۈشمەن جەسەتلىرى ئۇچرىغاندىن باشقا ، دۈشمەننىڭ ئەسىر ئېلىنغان ئازغىنىلا ئەسكىرىنى تېكەس ئاتلىق پولكىنىڭ جەڭچىلىرى ھەيدەپ كەلمەكتە ئىدى .

گېنېرال گو چىغا 6 - سېنتەبىر كېچىسىلا شىخودىكى قوماندان شىي يىڧىڭدىن : «شىخوغا چېكىن !» دېگەن بۇيرۇق كەلگەن . گېنېرال گو چى جىڭنى مۇداپىئە قىلىشقا ئاز بىر قىسىم

ئەسكىرىنى قالدۇرۇپ ، ئاساسىي كۈچىنى باشلاپ چېكىنگەن . ئۇ كېتىشتىن بۇرۇن بار كۈچى بىلەن بومباردىمان قىلىپ ھەيۋە كۆرسەتكەن . ئۇنىڭ ئەسرگە چۈشكەن ئوفىتسېرلىرى مانا شۇلارنى مەلۇم قىلىشتى . بۇ چاغدا شىخومۇ قولدىن كەتكەن بولغاچقا ، گېنېرال گو چى چۆل - جەزىرە ئارىلاپ ماناسقا قاراپ قېچىشتىن باشقا ئامال تاپالمىغان . ئۇنىڭ ئەسكەرلىرى بىر تۇتاش قوماندانلىقتىن ئايرىلغان . ئۇنى قوغلاپ ماڭغان تېكەس 1 - ئاتلىق پولك ، غۇلجا 2 - پولكنىڭ بىر دېۋىزىيىسى ، خۇيزۇ دېۋىزىيىسىنىڭ بىر ئىسكادرونى ، بايچۇرىن ، بارات ، ئىمىن پەرەڭ پارتىزانلىرى ئىككى ياندىن ، ئالدىدىن زەربە بېرىپ ، گومىنداڭ ئەسكەرلىرىنى ھالىدىن كەتكۈزدى . دۈشمەن تىرىپىرەن بولۇپ قۇملۇق ، توغراقلىق چۆللەردە قىيىنلىپ شەرققە قاچماقتا ئىدى . غۇلجا 4 - پولك - پىيادىلەر پولكى جىڭنى ئىگىلىدى . «ھەي ئىست ، قوغلاشقا قاتنىشالمىدۇق !» دەپ قاقشىدى نۇرى .

شىخونى ئىشغال قىلغان قىسىملاردىن موڭغۇل دېۋىزىيىسى بىلەن تارباغاتاي 6 - ئاتلىق پولكنىڭ بىر قىسىم كۈچى شىخونىڭ غەربىدىكى پورتاجى ئەتراپىدا جىڭدىن قاچقان گو چى ئەسكەرلىرىنىڭ ئالدىنى توسۇپ تۇيۇقسىز زەربە بەردى . گو چى يۈزدىن ئارتۇقراق ئاتلىق ئەسكىرىنى باشلاپ مۇھاسىرىنى يېرىپ چىقىپ ، شىخونىڭ شىمالىنى ئايلىنىپ شەرققە قاچتى .

شىخونى ئىشغال قىلغان ئاتلىق قىسىملار كونا شىخو ، كۈيتۈن ، كىگەن ، چىيى ، يەنسەي ، قىرىققۇدۇق ئەتراپلىرىدا قاچقان گومىنداڭ ئەسكەرلىرىنىڭ قارشىلىق قىلغانلىرىنى يوقاتتى ، تەسلىم بولغانلىرىنى ئەسرگە ئالدى . تاشيولىنىڭ جەنۇبىدىكى يولنى ياقىلاپ قاچقان 45 - دېۋىزىيىنىڭ 1 - پولكى موڭغۇل دېۋىزىيىسىنىڭ بىر ئىسكادرونى ، قازىقان قىسىملىرى ۋە بايچۇرىن پارتىزانلىرىنىڭ تەرەپ - تەرەپتىن زەربىسىگە ئۇچراپ قىرىلىپ تولىمۇ ئاز قالدى . پولك كوماندىرى ئازراقلا كۈچ بىلەن ماناسقا قېچىپ كېتەلمىدى . جىڭ مۇداپىئەسىنىڭ قوماندانى

گېنېرال گو چى يەنسىخەي يۇلغۇنلۇقىدا ئەسرگە چۈشتى .
جىڭ ئۇرۇشى مانا شۇنداق ئاخىرلاشتى . ھۆر كىرىگەن
گومىنداڭ ئەسكەرلىرى سۇغا چۈشكەن چاشقانغا ئايلاندى : ئۇنىڭ
45 - دىۋىزىيىسىنىڭ بىۋاسىتە قىسىملىرى بىلەن 3 -
پولكى ، 191 - دىۋىزىيىسىنىڭ 571 - پولكى ، 7 -
دىۋىزىيىسىنىڭ 21 - پولكى ، تاغ ۋە زەمبىرەك قىسىملىرى
تامامەن يوقىتىلدى : مىڭدىن ئارتۇق ئەسكىرى ، ئىككى يۈز ئون
توققۇز نەپەر ئوفىتسېرى ئەسرگە چۈشتى . ئون ئىككى دانە
مىنامىوت ، توققۇز دانە زەمبىرەك ، ئوتتۇز سەككىز دانە
ئېغىر - يېنىك پىلموت ، ئۈچ مىڭدىن ئارتۇق مىلتىق ،
نۇرغۇنلىغان گرانات ، ئوق ۋە باشقا ھەربىي ئەسلىھەلەر غەنىمەت
ئېلىندى .

جىڭ پۇقرالىرى غۇلجا پىيادىلەر 4 - پولكىنىڭ جەڭچىلىرىنى
ئۆي - ئۆيلىرىدە مېھمان قىلىشتى . ئەسەرلەر بازارغا ھەيدەپ
كېلىندى . غەلبە تەنتەنىسى ئازادلىققا تەشنا قەلبەلەرنى تولمۇ
خۇش قىلدى .

خۇشاللىق بار يەردە قايغۇ — كۆز يېشى ھەم بىللە بولىدۇ .
قەبرىستانغا جىڭ ئۇرۇشىدا قۇربان بولغان بىر يۈز ئەللىكتىن كۆپ
جەڭچىنىڭ جەستى ئاپئاق يوپۇق يېپىلغان ھالدا پەيدا بولغاندا ،
ھازا ، كۆز يېشى يۈرەكلەرنى ئەزدى .

— قۇربان بولغان قېرىنداشلىرىمىز جەننىتى بولغاي ! —
دېدى پولكوۋنىڭ قەيۈمبەگ غوجام سۆزىنىڭ ئاخىرىدا ، — دۈشمەن
قولغا ئون توققۇز نەپەر جەڭچىمىز ئەسر چۈشتى ، خۇدايىم
ئۇلارغا ئۆزى باشپاناھ بولغاي !

جىڭ بازىرىدا 8 - سېنتەبىر داغدۇغىلىق يىغىن بولدى .
ئىسھاقبېك قىسقا ، مەزمۇنلۇق سۆزلىدى :

— بىزنىڭ بايرىقىمىز ھەممىلا جايدا لەپىلدەمەكتە . 9 - ئايدا
ئاقسۇ كۈنئەھەردە ، تاشقورغاندا ، يۇلتۇزدا يېڭى ھاكىمىيەت
قۇرۇلدى . ئۇلار پارتىزانلىق ئۇرۇشى قىلىپ نۇرغۇن دۈشمەننى

يوقاتتى ، نۇرغۇن قورال - ياراغ ، ئاشلىق ، مال - ۋاراننى قولغا چۈشۈردى . ھازىر غۇلجا - ئۈرۈمچى ، ئۈرۈمچى - ئاقسۇ تاشيولى بىزنىڭ كونتروللۇقىمىزغا ئۆتتى . دۈشمەن ساراسىمىگە چۈشتى . ئاخىرقى ئۈمىدىنى ئۈرۈمچىنى مۇداپىئە قىلىشقا بېغىشلىماقتا . ئەمما ، بىز ئۈرۈمچىنى چوقۇم ئالالايمىز . يىل ئاخىرىغىچە گومىنداڭنى قوغلاپ چىقىرالايمىز !

خەلق بىلەن ئارمىيە شوئار توۋلىشىپ تەنتەنە قىلىشتى . جىڭ ناھىيىسى ئاسمىنىدا غەلبە بايرىقى لەپىلدىدى .

بۇ چاغدا ئۈرۈمچىدە 8 - ئۇرۇش رايونىغا مۇئاۋىن قوماندان بولۇپ يۆتكىلىپ كەلگەن ، قوشۇمچە باش شتاب باشلىقى گو جىچياۋ جۇ شاۋلياڭ ، ۋۇ جۇڭشىنلەر قاتناشقان جىددىي يىغىندا جياڭ جىپىشىنىڭ تېلېگراممىسىنى ئوقۇپ بېرىپ ، تۆۋەندىكى تۆت ماددىلىق جىددىي ئورۇنلاشتۇرۇشنى بۇيرۇق ئاھاڭدا ئوتتۇرىغا قويدى : ① دەرھال 8 - ئۇرۇش رايونىنىڭ شىنجاڭ گازارمىسىنى قۇرۇش كېرەك ؛ ② ئاتلىق 5 - كورپۇسنىڭ ما چىڭشياڭ قوشۇنى ۋە سۇرۇچىڭ دىۋىزىيىسىنى ئالدىنقى سەپتىكى تولۇق بولمىغان قىسىملار بىلەن بىللە ماناس دەرياسى بويىغا توپلاش ، ئاندىن شىمالىي شىنجاڭنى قايتۇرۇۋېلىشنى ئويلىشىش كېرەك ؛ ③ ئۈرۈمچىدىن ماناسقىچە ، ئۈرۈمچىدىن قۇمۇلغىچە ، ئۈرۈمچىدىن قاراشەھەرگىچە بولغان قاتناشنىڭ راۋانلىقىنى قەتئىي قوغداش كېرەك ؛ ④ ئۈرۈمچىنى قاتتىق ساقلاش كېرەك . بۇنىڭ ئۈچۈن : (1) 46 - دىۋىزىيىنى شەرقىي شىنجاڭدىن ئۈرۈمچىگە يۆتكەش ، ئۈرۈمچى شەھىرىدىكى بارلىق ساقچىلار ۋە مەركىزىي ھەربىي مەكتەپنىڭ 9 - شۆبىسى ، مەركىزىي ساقچى مەكتەپنىڭ 3 - شۆبىسىدىكى شىنجاڭ ھەربىي ئەلىم - تەربىيە پولىكىدىكى ئوقۇغۇچىلارنى مۇداپىئە سېپىگە كىرگۈزۈش . (2) ئۈرۈمچى ، فۇكاڭ ، سانجى ، قۇتۇبى ناھىيىلىرىدە تۆت چوڭ قوغدىنىش ئەترىتى قۇرۇش . (3) ئۈرۈمچى شەھىرىدىكى ئارمىيە - خەلققە كېچە - كۈندۈز مۇداپىئە ئىستىھكامى ياساشنى بۇيرۇق قىلىش .

4) ئۈرۈمچىدىكى غەيرىي ھەربىي ئورگان ۋە زۆرۈر بولمىغان ھۆكۈمەت خادىملىرى ، ئاھالىلەرنى پۈتۈنلەي جەنۇبتىكى قاراشەھەرگە يۆتكەش كېرەك^① .

رەئىس ۋۇ جۇڭشىن تىترەپ تۇرغان ئاۋازى بىلەن سۆزلىدى :
— 9 - سېنتەبىر قۇتلۇق كۈن ئىدى . بىز بولساق نەق بۇ كۈنى قاينۇدا ، توققۇز رەقىمى خەيرلىك رەقەم ئىدى . 9 - ئاينىڭ 9 - كۈنى پۈتۈن جۇڭگو ئۈچۈن خەيرلىك ، تەنتەنە كۈنى ، بىز ئۈچۈن ماتەم كۈنى بولدى ! — ئۇ كۆز يېشىنى ياغلىقى بىلەن سۈرتۈپ ، بۇرنىنى يەڭگىلىتىپ بولۇپ سۆزىنى داۋام قىلدى ، — قۇرۇقلۇق ئارمىيىمىزنىڭ باش قوماندانى گېنېرال خې يىڭچىن جانابلىرى مانا مۇشۇ خەيرلىك كۈندە چۈڭچىڭدىن ئايروپىلان بىلەن نەنجىڭغا كېلىپ ، ياپونىيە قۇرۇقلۇق ئارمىيىسىنىڭ باش قوماندانى ئوكامۇرا نىجىسنىڭ تەسلىمنامىسىنى تاپشۇرۇۋالدى . بۇ نەقەدەر خەيرلىك كۈن - ھە ! ھەي ، ئىسىت ، بىز بۇ كۈندە باندىتلارنى تازىلاش غەلبىسىنى تەنتەنە قىلىپ ، جياڭ جۇشىغا خۇش خەۋەر يەتكۈزۈشمىز كېرەك ئىدى ... ئەكسىچە ...

ئۇ بۇقۇلداپ يىغلىۋەتتى .

— بۇيرۇق ! — دېدى گېنېرال جۇ شاۋلياڭ ۋارقىراپ ، — ئۆز بېشىمچىلىق بىلەن شىخو ، جىڭ مۇداپىئەسىدىن چېكىنگەنلەر كىم بولۇشىدىن قەتئىينەزەر ھەممىسى ئېتىلسۇن ! كەچۈرۈم قىلىشقا قەتئىي رۇخسەت يوق ! شېي يىڭپىڭ ، گو چىلارنىڭ بولۇمىسىزلىقىدىن دۆلەت ئارمىيىسىنىڭ شەنىگە داغ چۈشتى . خەلق پاراكەندە ، پاتىپاراقچىلىق پەيدا بولدى . بۇنىڭ سەۋەبچىسى ئاشۇ بولۇمىسىز ، توخۇ يۈرەك ئىككى گېنېرال !

— شۇنداق ، شۇنداق ! — دېدى ۋۇ جۇڭشىن ئۆزىنى تۈتۈۋېلىپ ، — بىز خەلققە كاپالەت بېرەيلى : شىنجاڭنىڭ بىر سىقىم تۇپرىقىنىمۇ باندىتلارنىڭ قولىدا قالدۇرمايمىز . بىز ئاتا -

① «ئۈچ ۋىلايەت ئىنقىلابىغا دائىر چوڭ ئىشلار خاتىرىسى» ، 142 - بەتكە قاراڭ .

پوۋىلارنىڭ ئۇلۇغ ئىشلىرىنى قېنىمىز ، جېنىمىز بىلەن
قوغدايمىز ، راۋاجلاندۇرىمىز !

سېنتەبىرنىڭ 10 - كۈنى گومىنداڭ ئاتلىق 5 - كورپۇسنىڭ
ئالدىنقى قىسىملىرى قۇمۇلغا كېلىپ ، ئۈرۈمچىگە شۇ كۈنىلا
ماشىنا بىلەن يۈرۈش قىلدى . 11 - سېنتەبىر گومىنداڭ
ئەسكەرلىرى ماناس دەرياسى كۆۋرۈكىگە ئوت قويۇۋەتتى .

— پۈتۈن شىمالىي شىنجاڭ بىزنىڭ ! — دېدى يېڭىلا
شىخودىن يارىدارلارنى داۋالاش ئىشىغا مەسئۇل بولۇپ كەلگەن
سولايمانوف نۇرنىڭ ۋاقىتلىق ئىشخانىسى — باشلانغۇچ مەكتەپ
مۇدىرى بۆلۈمىگە كىرىپ ئۇنىڭ قوللىرىنى چىڭ سىقىپ ، —
يارايسەن ، نۇرى ئاداش ، سېنىڭ باتالىيونىڭدىن زىخرۇلام
نادىروف تەك كۈرەش قەھرىمانى چىقتى . بىرىنچى دەرىجىلىك
ئىستىقلالسىيەت ئالتۇن ئوردىنى بىلەن مۇكاپاتلاندىڭ ،
تەبرىكلەيمەن !

— رەھمەت ، ئەيسا ، — دېدى نۇرى بۇرۇندىلا ئانچە ئېقى
كېلىشمەيدىغان بۇ يىگىتكە ئېغىزى ئۈچىدىلا ئىپادە بىلدۈرۈپ ، —
قاچان كەلدىڭ ؟

— ھازىرلا ، ساڭا خۇشاللىق ئۈستىگە خۇشاللىق بولسۇن
دەپ ، بىر ئاجايىپ سوۋغا ئەكەلدىم . تاپقىنا ، ئۇ نېمىدۇر ؟
— پەرىخەنىڭ خېتىمۇ ؟

— ياق ، ئۇنىڭدىنمۇ كاتتىسى !

— دادام ، ياق ، بەرانىڭ خۇش خەۋىرىمۇ ؟

— ئۇمۇ بار . بۇدوقسى ئۇنىڭدىنمۇ مۇھىم ، يۈرىكىڭ
يېرىلىپ كەتمىسۇن جۇمۇ !

— خۇشاللىققا يېرىلىدىغان يۈرەك مېنىڭ بۇ گەۋدەمدە
تۇرالمايدۇ ، ئاداش ، قېنى ئېيتە ، خۇش خەۋىرىڭنى .

— سانىتاركا زەيتۈنە ئابلايېۋا بىز بىلەن كەلدى !

ئۇ نۇرنىڭ چىرايىغا سىنچىلاپ قارىدى . لېكىن ، يىگىتنىڭ

چىرايىدا ھېچقانداق ئۆزگىرىش بولمىدى . ئۇ گويا ھېچ گەپ ئاڭلىمىغاندەك ، بۇرۇنقىدەكلا تۇراتتى .

— ھە ، مۇنداق دېگىن . باي قىزنىڭ سانتاركا بولۇشى دەۋرىمىز خەلقنىڭ روھىي گۈزەللىكى !

— ياق ، ئۇ خەلقنى دەپ ئەمەس ، سېنى دەپ شۇنداق قىلدى . بۇنى ھەممە ئادەم بىلىدۇ .

— مەن بۇنچە چوڭ مەرتىۋىگە لايىق ئەمەسمەن ، ئەيساجان . دادىسى ھەتتا ئېلىخان تۆرەمنىمۇ ئارىغا تىقىپ قىزنىڭ

كۆڭلى ئۈچۈن ساداقەت بىلدۈردى . بۇنىمۇ ھەممە خەق بىلىدۇ . سەن داڭگال تولىمۇ ئامەتلىك جۈمۈ . مەنمەن دېگەن ئون نەچچە

يىگىت ئۇ قىز ئۈچۈن پەرۋانە ، لېكىن ئۇ قىز داڭگال ئۈچۈن سەدىپارە . بۇ نېمىدېگەن قالتىس مۇھەببەت داستانى - ھە ؟ !

— لېكىن مېنىڭ قەلبىمدە بىرلا ئىش بار : ئاخىرغىچە جەڭ قىلىش .

— بۇ ئىش ھەممىمىزگە ئورتاق . مۇھەببەت ، نىكاھ بۇ ئىشقا توسقۇن ئەمەس . توسقۇن بولغان بولسا ئەخمەتجان ئەپەندىم ماھىنۇر

بىلەن ، ئابدۇكېرىم ئابباسوف خىتاي قىزى بىلەن توي قىلمىغان بولاتتى .

— ھەممە ئادەمنىڭ ئۆز خاسلىقى بولىدۇ . ئەيساجان ، سەنمۇ جىق كىتاب ئوقۇغان . ھەممىلا ئادەم قوبۇل قىلالايدىغان تۇرمۇش

مىزانى تېخى پەيدا بولمىدى . زەيتۇنە ياخشى قىز ، مەن ئۇ قىزغا چىن قەلبىمدىن بەخت تىلەيمەن .

— ئۇ بەختنى قۇرۇق تىلىمەستىن ئۇنىڭغا تەقدىم قىل . بۇ ئىشنى كەلگۈسى بەلگىلىسۇن . مېنىڭ قەلبىم ھازىر

پارە - پارە . ئۆز قولۇم بىلەن يېقىن دوستلىرىمدىن ئون ئۈچىنى دەپنە قىلدىم . مەنمۇ تەۋەككۈل دەرياسىدا . بەختلىك قىلىمەن دەپ

بەختسىز قىلىپ قويارمەنمىكىن . ھە ، ئېيتقىنا پەرىخەنىڭ ئەھۋالى قانداق ؟

— ئۇ قىز ، — دېدى سۇلايمانوف موخوركىسىنى ئىچىگە

تارتىپ ، — مۇشۇ ياققا يۆتكىلىشكە جىق ئۇرۇندى . مەن ياردەم
قىلالىدىم . ئىمىر ھاجىنىڭ ئىسكادىرونى بىلەن ئاقسۇ تەرەپكە
سانىتاركا بولۇپ كېتىپ قالدى .
— مانا ، بەخت ئۇ بىچارىگە تولىمۇ زۆرۈر . ھېچكىمى
قالمىدى . ئۇنىڭمۇ كۆڭلى پارە - پارە !
سۇلايمانوف تامدەك تاتىرىپ ئۇرىغا قارىدى . قىز ئۇنىڭغا
ھېلىقى ئىشلارنى يازغان بولسىچۇ ؟...
نۇرى گەپنىڭ ماۋزۇسىنى يۆتكىدى :
— ئىنىم بەرانىڭ يارىسى ئېغىر ئەمەستۇر - ھە ؟
— ياق ، ياق . ئۇ تامامەن ياخشى بولۇپ كەتتى .
ئەمدى قىلىشقۇدەك گەپ قالمايدىكەن ، نۇرى كەينى -
كەينىدىن كىرىپ تۇرغان روتا كوماندىرلىرىغا قىسقا - قىسقا
بۇيرۇق ئاھاڭدىلا گەپ قىلاتتى . سۇلايمانوف بولسا بۈگۈنكى
گېزىتتىكى «مارشال ئېلىخان تۆرەم ئوتتۇرا يۇنلىشىنىڭ ئالدىنقى
سەپلىرىدە» ماۋزۇلۇق ماقالىسىنى ئىككىنچى قېتىم ئوقۇماقتا
ئىدى . نۇرى ئەتىلا ماناسقا قاراپ يۈرۈش قىلىش ، ئۈرۈمچىگە
قىلىنىدىغان ئۇرۇش توغرىسىدا ئويلىماقتا ، سۇلايمانوف بولسا
كەلگۈسى ھۆكۈمەت ، ئۇنىڭ ئۆزىگە بېرىدىغان ئەمىلى توغرىسىدا
ئويلىنىماقتا ئىدى . ئۇنىڭغا شۇنداق بىر ئادەت سىڭگەن : ئۇ
ھېچكىمنى ، بولۇپمۇ ئۇيغۇرلاردىن ھېچبىر ئادەمنى ئۆزىگە
تەڭ قىلمايتتى . ئۇرۇشچىنى سۆزلىيەلەيدۇ ، لېكىن كىتاب
ئوقۇيالمايدۇ ، ئوقۇغان كىتابلىرى خېلى كۆپ ، لېكىن
ئۆزلەشتۈرۈۋالغىنى تولىمۇ ئاز ، شۇنداق بولۇشىغا قارىماي ،
بىلىم ، ئەقىل ۋە پەزىلەتتە ئۆزىنى ھەممىدىن ، ھەتتا شۇ چاغدا
خەلق ئاغزىغا چىققان ئابدۇكېرىم ئابباسوف ، زۇنۇن تېيىپ ،
قېيۇمبەگ غوجا ، سەيپۇللايوف ۋە باشقا ئۇيغۇر ، تاتار ، قازاق
يىگىتلىرىنىڭ ھەممىسىدىن ئۈستۈن ھېسابلايدۇ . شۇڭا ، ئۇ
ئەسكەر بولغىنىغا نارازى ، بولۇپمۇ بىر نامى بار ، ھۆرمىتى ، كۈچى
يوق پولىكنىڭ شتاب باشلىقى بولۇپ ئارانلا كاپىتان ئۇنۋانى

بېرىلگىنىگە نارازى ئىدى . ئۇ دادىسىنى ئىشقا سېلىپ ، ئاقسۇغا پارتىزان بولۇپ مېڭىشتىن قۇتۇلۇۋالدى ، مانا ھازىر ئۇ باش دوختۇرخانىنىڭ باشلىقى دېگەن نامغا ئېرىشتى . ئۇنىڭ نارازىلىقى تېخىمۇ كۈچەيدى ، ئۇ نېمىشقا رەئىس جۇمھۇرنىڭ مەخسۇس كاتىپى بولالمايدىكەن ؟ ھېچبولمىسا نېمىشقا ئارقا سەپ بۆلۈمىنىڭ باشلىقى ياكى ئەخمەتجاننىڭ ئورنىغا ھەربىي تەييارلىق كومىتېتىنىڭ مۇدىرى بولالمايدىكەن ؟ بىر تال ئوق ئاتمايلا كومىسسار ، شتاب باشلىقى ، پولك كوماندىرى بولۇۋالغانلار ئازمۇ ؟ ئۆرلەش ئۈچۈن نۇرسەك جەڭ قىلىش ، جاننى ئالىقنىغا ئېلىپ يەر بېغىرلاپ مېڭىپ ، خەتەر نەدە سەن دەپ يۈرۈش كېرەكمۇ ؟ ئۇنىڭچە ، بۇ نۇرى تولىمۇ ئەخمەق ، بېشىغا قونغىلى كەلگەن دۆلەت قۇشنى پاشا قورۇغاندەك ھەيدەيدۇ ، ئۇ شۇنچە بىلىمى ، ئەخلاق - پەزىلىتى ، پىداكارلىقى بىلەن ماژاروفنىڭ ئورنىغا باش شتاب باشلىقى ، ھەتتا مۇنۇ ئىسھاقبېكىنىڭ ئورنىغا جىڭ ئۇرۇش مەيدانىنىڭ باش قوماندانى بولۇشى لازىم ئىدىغۇ ؟ لېكىن ، ئۇ جاپانى تاللايدىكەن ، نەدە جەڭ قاتتىق بولسا ئۇ شۇ يەردە ، ھېچبولمىسا ئابلا باينى قېيناتا قىلىۋالسىلا قالغان ئىشنى قېيناتىسى تۈزەيتتىغۇ ؟ ئۇنىڭ ئۈستىگە ئۇ غېنى باتۇردەك ، مۇتائالى خەلىپىتىمدەك ئادەملەرگە يېقىن ، ھەتتا ھېكىمبەگ غوجام ، ئەخمەتجان ، رەخمجانلار بىلەنمۇ يېقىن ئىكەن ، يەنە نېمىشقا جېنىنى ئالىقنىغا ئالىدۇ - ھە ؟ ساراڭ بولمىسا زەيتۈنەنىڭ ئىسمىنى ئاڭلاپ تۇرۇپ ئاۋۇ غىچىرلاپ تۇرىدىغان ئەسكى ئورۇندۇقىدا مىدىرلىماي ئولتۇرۇۋېرىمدۇ - ھە ؟ ئۇنىڭ ئورنىدا سۇلايمانوف بولغان بولسا ، بۇ چاغقىچە مۇنۇ جىڭ بازىرىنى نەچچە ئايلىنىپ چىققان بولار ئىدى .

— زەيتۈنەنى كۆرگىلى بارمامسەن ، ئاداش - ھە ؟

— كۆرمىدىڭمۇ ئالدىراشچىلىقنى ، ئەتە سەھەر ماناسقا يۈرۈش قىلىمىز .

— يۈرۈش پۇرسىتى ساماندەك جىق . زەيتۈنە بىلەن كۆرۈشۈش پۇرسىتى غەنىمەت جۈمۈ . بۈگۈن كەچقۇرۇن ئېغىر

يارىدارلارنى ئېلىپ غۇلجىغا ماڭىدۇ دېگەنە !
— شۇنداق ، ھەممە ئادەم ئالدىراش ، بىر سەنلا
ئالدىرمايسەن ، ئەيساجان ئاداش !
— مېنىڭمۇ ئىشىم چېچىمدىن تولا . سېنى خۇش قىلاي دەپ
ھەممىنى قايرىپ قويدۇم .

— رەھمەت ئاداش . قىزلار بىلەن ۋاقىت ئۆتكۈزىدىغان چاغلار
ئالدىمىزدا ، زەيتۇنە كېلەلمىسە خاپا بولمايمەن . خۇدايىم بۇيرۇسا
1946 - يىلى پۈتۈن دۇنيادىكى قىز - يىگىتلەرنىڭ مۇھەببەت
يىلى بولىدۇ . شۇ كۈنلەردە مۇڭدېشىمىز تېخى ، ئۇ كۈنلەرمۇ
يېقىن !

— قىز سېنى كۆرۈشكە تولىمۇ تەقەززا دوستۇم ، قىز كۆڭلى
يىپەك ياغلىق ، داغ چۈشمىكى تولىمۇ ئاسان !
— ئاسان چۈشكەن داغ ئاسان چىقىپ كېتىدۇ . بىزگە جىڭدىن
قىرىق سەككىز يىگىت ئەسكەر بولۇپ كىردى . ھازىردىن باشلاپ
ئۇلارغا ماھارەت ئۆگەتمەسەك بولمايدۇ . مەن بۇ ئىشنى ئىلتىماس
قىلىپ يۈرۈپ باشلىقلارنى ئارانلا قايىل قىلىپ ئۈستۈمگە ئالدىم .
مانا ھازىرلا ماڭمەن !

نۇرى ئورنىدىن تۇردى . سۇلايمانوفمۇ ئورنىدىن تۇردى .

— خەير ئەمەسە ، كاپىتان زىياۋۇدۇنوف !

— خەير ، كاپىتان سۇلايمانوف !

ئۇلار قول ئېلىشىپ ، بىر - بىرىگە چاس بېرىشىپ
خوشلاشتى . سۇلايمانوف كەتكەندىن كېيىن نۇرنىڭ كۆڭلى
بۇزۇلدى ، يۈرىكى ئېچىشتى . ئۇنىڭ زەيتۇنەنى تولىمۇ كۆرگۈسى ،
باغرىغا باسقۇسى ، ھېلىقى تاتلىق لەۋلىرىدىن خاتىرە قالدۇرغۇسى
كەلدى . لېكىن ، ئۇ قىزدىن ئۆزىنى قاچۇرۇش قارارىغا
كەلگەندى . سەۋەبى ئۆزىگە ئېنىق ئەمەس ، شۇ باشقىلارنىڭ ،
بولۇپمۇ ئۆزىدەك نامرات بالىلارنىڭ «ئايىندى» دېيىشىدىن
قورقتىمۇ ، ياكى غېنى باتۇرنىڭ ئىزىدىن ماڭمايمەن دەپ
ئويلىدىمۇ ، ياكى پەرخەگە ئۆزىنى مەجبۇرىي تەقدىم قىلىپ ، شۇ

بەختسىز قىزنى بەختلىك قىلىش قارارىغا كەلدىمۇ ، ياكى مال -
دۇنيا ، كاتتا مەنەسەپ ، نام - ئاتاققا ئىگە بولۇپ ، روھىنىڭ چوڭقۇر
يېرىدە سەلبىي ئۆزگىرىشلەر بولۇشىدىن ئەنسىرىدىمۇ ، ياكى
زەپتۇنەنى يەنە بىر قېتىم سىناپ باقماقچىمۇ ؟ ياكى مۇھەببەت
يالقۇنىنىڭ كۈچىيىشىدىن قورقتىمۇ ؟...

ئۇ ھويلىغا چىققاندا كۆڭلى تېخىمۇ بۇزۇلدى . ھېچبولمىسا
كۆرۈشۈپ خوشلىشىپ قويۇشى لازىم ئىدىغۇ ؟ تولىمۇ
رەھىمسىزلىك ، سۈنئىي ئەستايىدىللىق قىلغانلىقى ئۆزىگە تولىمۇ
ئايان ، ئۇ بۇ خىل قىلمىشلارنى تولىمۇ يامان كۆرەتتى ، لېكىن
ئۇ قىلغان قارارىنى بۇزۇشنى ئۇنىڭدىنمۇ يامان كۆرىدۇ . گەرچە
ئۇ قارارى خاتا بولسىمۇ !...

ئۇ كانۇۋىنىنى ئەگەشتۈرۈپ ئالدىراپ يۈرۈپ كەتتى . ئۇ
چىقىپ كېتىش بىلەن قارا پىكاپ ھويلىغا كىردى . پىكاپتىن
ھەربىيچە كىيىنگەن ، تولىمۇ چىرايلىق قىز ئالدىراپ چۈشتى .
— نۇرى ، نۇرى زىياۋۇدۇنوف ! — دەپ ۋارقىردى قىز
تولىمۇ جاراڭلىق ، تولىمۇ تەبىئىي ، جۇشقۇن ئاۋازدا ، — بارمۇسىز
نۇرى !

ئۆي - ئۆيلەردىن يىگىتلەر چىقىپ ئۆمرىدە كۆرمىگەن
چىرايىنى كۆرۈپ قېتىپلا قېلىشتى .

— پاھھۇي !

— ئادەممۇ ، جەننەتنىڭ ھۆر - پەرىسىمۇ ؟

— ۋاي ، ۋاي ، ۋاي !

— ئۆلەي ، ئۆلەي !

— بىرلا قاراپ قويسا ئەزرائىل قانچە تىخ ئۇرسىمۇ رازىدىم !

— كاپىتاننىڭ جانانىكىن !

— قانچىسى بار زادى كاپىتاننىڭ جانانىدىن ؟

— تاتار ، ئۇيغۇر !

— ئۆزبېك ، قىرغىز ، قازاقتىن بىردىن چىقسا !

— غېنى باتۇرغا يېتەيلا دېدىمۇ نېمە ؟

— ياق ، غېنىكامغا ئاتا - ئانىلار سۇنىدۇ ، بىزنىڭ كاپىتانغا قىزلار ئۆزىنى ئۆزى سۇنىدۇ .

— ئەڭ گۈزەللىرى دېگەنە ؟

— ئەڭ جان ئالارلىرى !

— ئەڭ ئوت ياقارلىرى !

— ئاھ خۇدا ، بىزگىمۇ ئاتىغىنىڭ باردۇ ؟

زىياۋۇدۇنوفنىڭ ئورۇنباسارى نىلقىلىق رۇس يىگىت ئىۋان زەيتۇنەنى باشلاپ چىقتى .

— داسۋدانى ! — دېدى قىز بايقى خۇشاللىقىدىن قىلچىمۇ ئەسەر قالمىغان ، روھى چۈشكۈن ، ئاۋازى تىترەڭگۈ ھالدا ماشىنىغا ئالدىراپ چىقىپ .

قىز تاكى سايرام كۆلى بويىغا بارغۇچە ھېچكىمگە گەپ قىلمىدى . قىزنى باشتىن - ئاخىر كۆزىتىپ ئولتۇرغان سۇلايمانوف ئاخىر ئېغىز ئاچتى :

— ئۇ نېمىشقا ئەتەي ئۆزىنى قاچۇردى - ھە ؟

— نېمىشقا ؟ — دېدى قىز يىغلامسىراپ ، — ئىككىلىك قەغەز

قالدۇرۇپ قويسىمىغۇ ھېچبولمىغاندا ، بۇ نېمە ئۈچۈن زادى ؟

— مېنىڭچە ، ئۇ ھېلىقى بىچارە پەرىخە ئۈچۈن شۇنداق قىلدىمىكىن .

— پەرىخە ؟ ئۇ قىز سۈنئىي مۇھەببەتنى قوبۇل قىلارمىدى ؟

بىلىمەن ، نۇرىنىڭ ئۇ قىزغا كۆڭلى يوق . ئىچ ئاغرىتىش مۇھەببەتنىڭ ئورنىنى ئىگىلىيەلمەيدۇ ؟

— مۇھەببەتسىز نىكاھمۇ بولىدۇ . بەزىدە نىكاھ مۇھەببەت ئۆستۈرىدىغان مۇنبەت تۇپراق بولۇپ قالىدۇ .

— بولدى ، سۆزلىمىسىڭىز ، نۇرى ئۆز قەلبىگە ئىشەنمەيدىغان

يىگىتلەردىن ئەمەس . ئۇ ھەممىنى بىلىپ تۇرۇپ قىلىدۇ ! — قىز بۇقۇلداپ يىغلىدى . سۇلايمانوف ئۇنىڭغا ھەرىكەت بىلەن تەسەللى بەردى : قىزنىڭ بېشىنى ئۆز كۆكسىگە قويدى . قىز قارشىلىق

(1) داسۋدانى — خەير - خوش (رۇسچە) .

قىلمىدى . ئۇ ئۆكسۈپ يىغلىدى...

قۇرغۇيۇم كەنتى ئۇزاقلاپ ، تەلمۈرۈپ قالدىم قاراپ ،
دىل يارا ، كۆزۈم تۇمان ، نەئىلاج ، قەلبىم كاۋاپ .
سۈپسۈزۈك ئاسمان بىلەن ياپېشىل تاغلار بىلەر ،
ساپ يۈرەك سالغان جۇدالىق ئەيلىمەس بىزنى خاراب .

نۇرى ھارغىنىغا قارماي زادىلا ئۇخلىيالمىدى . تۇن يېرىمىدا
ئورنىدىن تۇرۇپ ، شام ياندۇرۇپ ھېسسىياتىنى ئىپادىلەش ئۈچۈن
يۇقىرىقى مىسرالارنى يازدى .

47

سېنتەبىرنىڭ ئاخىرىدا غۇلجا شەھىرى تېخىمۇ گۈزەل ،
ئاۋاتلىشىپ كېتىدۇ . شەھەر خەلقى ھەر سەھەر كوچىلارغا چىقىپ
غىڭشىپ ناخشا ئېيتىپ سۇ چاچىدۇ ، يېڭىدىن مودىغا ئايلانغان
كاستۇم - بۇرۇلكا يىگىتلەر ئارزۇسى ، قىزلار بولسا چىلان رەڭ
تىرىكە ياكى لەستىكلەردىن ئۆرە ياقا ، بەل پۈرۈم كۆڭلەك كىيىپ ،
چاچلىرىغا ئاق بانىمىك تاقاپ كوچا ئايلىنىشقا ئامراق . مېۋە -
چېۋە ، قوغۇن - تاۋۇزلار تۆكمە ، پاك - پاك ئېتىلىدىغان پىۋىتلار
تولسىمۇ خېرىدارلىق . ئاشپۇزۇللار باس - باس ، دېھقان
ھارۋىلىرى كوچا - كوچىلاردا تۇرۇشقان ، قازاقلارنىڭ مال بىلەن
تولغان خۇرجۇنلىرى ئارتىلغان ئاتلىرىمۇ كوچا - كوچىلاردا
باغلاقلىق . خادىكلاردا مەست يىگىتلەر ۋارقىرىشىپ ئاتلارنى
ئۆكۈرەڭ تاشلىتىپ ، كۆرۈنگەن قىز - چوكانلارغا تاشئالما بىلەن
«ھۈجۈم» قىلىپ ۋارقىرىشىدۇ . لەڭزىبىشىدا خوراز سوقۇش
سالدۇرۇۋاتقان ، يالىڭاچ بولۇپ مۇشتلىشىۋاتقان ، چىمەنلىكتە توپ
بولۇشۇپ دۇتا - تەمبۈر بىلەن ۋارقىرىشىپ ناخشا
ئېيتىشىۋاتقانلارنىڭ ۋاڭ - چۈڭلىرى بىلەن خېرىدار چاقىرىشتا

بىر - بىرى بىلەن بەسلىشىۋاتقان ئاشخانا خىزمەتچىلىرىنىڭ سۈرەنلىرى قوشۇلۇپ ، باش - ئاخىرى يوق توگمەس خور پەيدا قىلغان...

غۇلجا بىر غەمسىز بايۋەچچىگە ئوخشايدۇ . گويا ئۇ دۇنيادا ئېمىلەر بولغىنىدىن خەۋەرسىز ، گويا بۇ كوچىلاردا كۆز يېشى ۋە قان ئاقمىغان ، گويا بۇ شەھەر مەڭگۈ مۇشۇنداق باياشات ، غەمسىز ، ۋاڭ - چۇڭ بىلەن ياشايدىغاندەك...

زىياۋۇدۇن گىر بازىرىدا ئاشلىقنى سېتىپ بولۇپ ، ئىككى ئات قوشقان كۆتەك ھارۋىسىدا توخۇ بازىرىدىن چىقىپ ، خىتاي بازىرىغا بارغۇچە قىستا - قىستا ئاچچىلىقتا يول تاپالماي ، ھارۋىسىدا تاغلار ئۈستىدە يۈكۈنۈپ ئولتۇرۇپ ، غۇلجا ئاۋاتچىلىقىنى ھەۋەس بىلەن كۆزىتىپ ، كۆزىگە چۈشۈرۈپ كىيىۋالغان ، كىرىلىشىپ كەتكەن قىزىل مانچىستىر بۆكىنى كەينىگە سۈرۈپ قويۇپ : «دۇنيادا بۇنداق بەرىكەتلىك شەھەر يوق جۇمۇ!» دەپ پىچىرلاپ ، زوق بىلەن كۈلۈپ قويدى .

شۇ چاغدا قارىدۆڭ مەھەللىسى تەرەپتىن ئات چاپتۇرۇپ غېنى باتۇر پەيدا بولدى . ئۇنىڭ كەينىدە چاپارمەن - باقارمەنلىرى بولۇپ ئون نەچچە ئاتلىق بار ئىدى . غېنى باتۇر مارجان - چۇچا بېكىتىلگەن قىرغىز قالپىقىنى كۆزىگە چۈشۈرۈپ كىيىۋالغان ، ئويناقلاپ تۇرغان جىرەن ئات ئۈستىدە بىردە ئوڭغا ، بىردە سولغا ئۆزىنى تاشلاپ ، شۇنچە قىستاڭ يولنى ھەيۋىسى بىلەن كېڭەيتىپ ، يول بېرىش ئۈچۈن چەتكە قېچىشىپ يىقىلغان ئادەملەر ، ئۆرۈلگەن ھارۋا ، چېچىلغان مېۋىلەرگە قاراپمۇ قويمىي ، ئادەملەرنى تىرىپىرەن قىلدۇرۇپ ، ۋارقىرىتىپ - قاقشىتىپ ئات ئوينىتىپ كەلمەكتە .

— پاھ ، مەستكەن - دە ، باتۇرۇم ! — دېدى زىياۋۇدۇن زوقلىنىپ ۋە ھارۋىسىدا ئۆرە تۇرۇۋېلىپ ئاۋازىنىڭ بارىچە ، — غېنىكا ، ھەي باتۇرۇم ! — دەپ ۋارقىردى .

پۈتۈن خەق ئۇنىڭغا قاراشتى . غېنى باتۇرنى چاقىرماق كىچىك

ئىشمۇ ، قانداق يولۋاس يۈرەك ئادەم بۇ !
زىياۋۇدۇن تېخىمۇ ئەددى : باتۇر پەرۋا قىلمىۋىدى ، ئۇنىڭ
دىققىتىنى ئۆزىگە تارتىش ئۈچۈن ئاتلىرىنى قامچىلاپ بانۇرنىڭ
يولىنى ھارۋا بىلەن توغرىسىغا توستى ۋە :

— يارايىسەن ، غېنىكا ! — دەپ مەستلەردەك بىردىنلا خۇددىنى
يوقىتىپ ۋارقىردى . ئۇ ۋارقىراپ سۆزلەپ ، سۆزىنىڭ ئاخىرى
تۈگىمەيلا گەجگىسىگە قامچا تەگدى . ئۇ تولغىنىپ كەينىگە
بۇرۇلۇشىغىلا مىلتىقنىڭ پايىكى چېكىسىگە تەگدى . زىياۋۇدۇن
سەتتۈرۈلۈپ ھارۋىنىڭ كەينىگە داچىدى :

— بۇ مەن ، زىيەك ، ھوي ، غېنىكا !

— ئاناڭنى مىڭ ! — دېدى يوغان كۆزلىرى قىزارغان ، مەست
ئادەم ئانقا سىڭار يان ئولتۇرغان ھالدا تاپانچىسىنى چىقىرىپ . بۇ
ئادەم غېنى باتۇرنىڭ يول باشلايدىغان ئادىمى ئىدى . «زىيەك»
دېگەن ئىسمىنى ئاڭلاپ غېنى باتۇر ئېتىنىڭ تىزگىنىنى تارتتى .
— زىيەك ، ۋۇي ساراڭ باخشى ھا - ھا - ھا ! ... — باتۇر
قاقاقلاپ كۈلۈپ ئۇنىڭ ھارۋىسىنىڭ يېنىغا كەلدى ، — زىيەك
دېمىگەن بولساڭ ئېتىلاتتىڭ جالاپنىڭ بالىسى ، نېمانچە
جۇلجۇلسەن ؟ ھەي قۇۋان شاڭخو ، ماۋۇ زىيەككە پۇلنىڭ
ھەممىسىنى بەرگىن . بىلەمسەن ، ئۇنىڭ بالىسى جىڭنى ئالغان
باتۇر نۇرى ! ھا - ھا - ھا ! ...

پاكار ، كەمشۈك قۇۋان شاڭخو بىر سىقىم پۇلنى
زىياۋۇدۇننىڭ ھارۋىسىغا تاشلىدى :

— ھە ، زىيەك باخشى ، ئەمدى يولنى بوشات ، باتۇر ھەربىي
شتابقا — نوۋىگوردقا ماڭدى !

— ياق ، زىيەك باخشىنىڭ ناخشىسىنى ئاڭلايمەن بۈگۈن ،
ھايدا ، زىيەك ، كۆتۈرمە ئاشپۇزۇلغا !

ئۇنىڭ ھەربىر گېپى ھۆكۈم ، ئۇ ھېچكىمگە بويسۇنمايدۇ ،
ھەممە ئادەم ئۇنىڭ گېپىگە كىرىشى كېرەك ، ھەتتا مارشال
ئېلىخان تۆرە ، پالىنوف ، ئىسھاقبېك دېگەنلىرىڭمۇ ئۇنىڭ گېپىنى

بىرالمايدۇ . ئۇنىڭ دېگىنى دېگەن ، قىلغىنى قىلغان . ئۇ دېگەن
بايلاۋدىكى يۈگەنسز ، ئاساۋ ئات .

ئۇ دەپ بولغۇچە ، ئۇنىڭ خىزمىتىگە تەشنا غۇلجا
بايۋەچچىلىرى ئاشپۇزۇلغا بېرىپ ئۇنىڭ بىر كۈنلۈكىنى
كۆتۈرۈۋېلىپ ھەممىنى تەق قىلىپ بولۇشتى .

كۆتۈرمە ئاشپۇزۇل بىردەمدىلا شەھەر بايلىرىنىڭ ئويۇن
خۇمار بالىلىرى ، سازەندىلەر ، چاقچاقچىلار بىلەن تولدى .
زىياۋۇدۇن ئېتىغا بېدە تاشلاپ بېرىپ ، باتۇرغا ئەگىشىپ
ئاشپۇزۇلغا كىردى .

چوڭ ئۆيگە گىلەم ، كۆرىپلەر سېلىنغان ، مامۇق ياستۇقلار
قويۇلغان . زىياۋۇدۇن بۇنداق ئاشپۇزۇلنى كۆرمىگەن . داستىخانغا
ھەدبەندىلا نەچچە خىل كاۋاپ ، پىشۇرۇلغان قوزا گۆشى ، ھەتتا
كەكلىك ، بۆدۈنە گۆشلىرى ، زىياۋۇدۇن زادىلا كۆرمىگەن
بوتۈلكىلاردا ھەر خىل ھاراقلار كەلتۈرۈلدى . بۇ خىل زىياپەتنى
زىياۋۇدۇن زادىلا كۆرۈپ باقمىغانىدى . يېيىش ، ئىچىش ، ھەزىل -
چاقچاق باشلىنىپ كەتتى . غېنى باتۇرغا بولغان مەدھىيە -
خۇشامەت ئەۋجىگە چىقتى . بۇنداق ماختاشلارنىمۇ زىياۋۇدۇن
ئاڭلاپ باقمىغانىدى . ئاخىر ئۇنىڭ ئالدىغا ئاپقۇر چىنىدە بىر
نېمىنى قويۇشتى :

— قېنى ئاكا ، كۆتۈرۈۋەت !

— بۇ نېمە ، ئۇكام ؟

— نېمە بولاتتى ، جۈن !

— نېمە ، نېمە قىلىدىغان نەرسە بۇ ؟

— ئاڭلىمىغانمۇ ، جۈن ! جۈن دېگەن خىتايچە ئارمىيە دېگەن
سۆز . بۇنى ئىچكەن ئادەم گومىنداڭ ئارمىيىسىنى سۇ ئىچكەندەك
ئىچىپ يوق قىلىۋېتىدۇ ، خۇددى غېنىكامدەك !

— ئىچە ، زىيەك ، تولا ئىنجىقلىماي .

— لېكىن مەن ھاراق - شاراب دېگەننى ئىچىپ

كۆرمىگەن - دە !

— ھا - ھا - ھا ... ھەي زىيەك باخشى ، مەن ئىچ دېگەندىكىن قانچۇقلۇق قىلما . بولمىسا ھايتلا دەسەم بۇرۇنۇڭدىن قۇيدۇ بۇ باتۇرلار !

— غېنىكا ، مەن ، مەن خەلپەم ھەزرەتنىڭ ئۆيىگە بارا تىتم .
— ئىچ دەيمەن ، زىيەك باخشى ، — دەدى غېنى باتۇر ئۆپكىدەك قىزىرىپ ، كەڭ پېشانىسىدىن ئالغىنى بىلەن بىر سىقىم تەرنى سىيرىپ تاشلاپ ، — ئىچمىسەڭ ئۇرنىڭ دادىسى بولالمىسەن !

— بالامنىڭ نامىنى ئاتا پ قالدىڭ . ماقۇل ئەمىسە !
ئۇ ئاچچىق ئىچمىلىكىنى خۇددى بۇلاق سۈيىنى ئىچكەندەك غۇرتۇلدىتىپ ئىچىۋېتىپ ، ئۇزۇن بۇرۇتنى سىلاپ قويدى . بىردىنلا ئۇنىڭ بەدىنى قىزىپ ، ھەممە يېرى ئۇيقۇدىن ئويغىنىپ كۈلگۈسى ، ناخشا ئېيتقۇسى كېلىپ ئۆزىگە ئوخشىمايلا قالدى . بۇنداق بولارنىمۇ ئۇ ئىلگىرى ئاڭلىمىغان ، كۆرمىگەندى . ئۇنىڭ قۇلىقىغا ھېچكىمنىڭ گېپى كىرمەيتتى ، كۆزىگە ھېچكىم كۆرۈنمەيتتى . ئۇ ئۆزىچىلا بىقىلداپ تېلىقىپ - تېلىقىپ كۈلەتتى . غېنى باتۇر ئۇنىڭ مەست بولۇپ قالغىنىنى بىلدى :

— ناخشا ئېيت ، زىيەك !

— ئېيتىمەن ، ۋادەرخانىمۇ ، ئېلاخۇن كۆك كۆزنىڭ ناخشىسىنىمۇ ، لويلۇتنىمۇ ! ھەممىنى ئېيتىمەن ! — ئۇ دوپپىسىنى قولغا ئېلىپ داپ قىلىۋېلىپ ، بار ئاۋازى بىلەن ۋارقىراپ ناخشا ئېيتىشقا باشلىدى . ئۇنىڭ ئاۋازى تولىمۇ يۇقىرى ، قوشاقلىرى تەسىرلىك ئىدى . ئولتۇرغانلار جىمجىت تۇرۇپ «مۇڭ» ئالدى . بىر دۇتارچى ئۇنىڭغا ئەگىشىپ چالماقتا . غېنى باتۇر پۈتۈن دىققىتى بىلەن ئاڭلىماقتا ئىدى . بىر «سەھرالىق» نىڭ ناخشىسى باتۇرنىڭ دىققىتىنى تارتتى . بۇنىڭغا شەھەر سازەندىسىنىڭ غەزىپى كەلدى .

— بۇزدى ! — دەپ ۋارقىردى ئۇ تەمبۇرنى ئاچچىق بىلەن بۇلۇڭغا تىكلەپ ، — ئەۋجى خاتا !

باتۇر ئۇنىڭغا ئالايىپ قارىدى . ئۇ كۆرمىدى :
— ياق ، ئۇنداق ئەمەس !... يۇ... — ئۇ گېپىنىڭ ئاخىرىنى
چۈشۈرەلمىدى . باتۇرنىڭ شاپىلىقى ئۇنى ئوڭدىسىغا ئۇچۇرۇۋەتتى .
— نېمىشقا ئۇرسەن ! — زىياۋۇدۇن غېنى باتۇرغا
ئالايىدى ، — يامان بولساڭ ماناسقا بېرىپ گومىنداڭنى ئۇر ،
ئاقسۇغا بېرىپ دۈشمەننى ئۇر ! ئىككى ئوغلۇم فرونتتا ، ئاكام
بىلەن كېلىنىم ئاقسۇدا جەڭ قىلىۋاتىدۇ . مانا شۇلار باتۇر ! سەن
غېنىكا ، خۇرجانى ئۇرسەن ! سەن قانداق باتۇر ! ئېلىخان تۆرەم
مارشال ، بىر پاي ئوق ئاتماي - ھە ؟ سەن خەلق باتۇرى ، ھاراق
بىلەن خوتۇنغىمۇ ؟

كۆپچىلىك ئالاقىزادە بولۇپ ، ئەمدى ئۆلۈم ۋەقەسى بولىدىغان
بولدى دەپ بىرلىرى زىياۋۇدۇننى سىلكىدى ، بىرلىرى ئۇنىڭ
ئاغزىنى تۇتتى ، بىرلىرى مۇشتۇملىرىنى ئۇنىڭغا توغرىلىدى ،
ئاشخانا خوجايىنى يۈسۈپ تاز دېۋەيلەپ ئېتىلىپ كەلدى . غېنى باتۇر
ئۈچۈن ياقا يىرتىپ باتۇرنىڭ يېقىنىغا ئايلىنىش پۇرسىتى كەلدى .
ھەممىلا ئادەم بۇ پۇرسەتنى تالاشتى ، لېكىن غېنى مامۇق
ياستۇقلارغا يۆلىنىپ ، ئۆپكەدەك قىزىرىپ ، چىلىقلاپ تەرلەپ ،
يوغان كۆزلىرىدىن ئوت چاقنىتىپ سۇنايلىنىپ ياتاتتى . ئېگىز ،
قارا بۇرۇت يىڭىت باتۇرنىڭ ئىپادىسىنى كۈتمەيلا ، زىياۋۇدۇننىڭ
مەيدىسىگە مۇشت بىلەن بىرنى ئۇردى . زىياۋۇدۇن ھېچ ئىش
بولمىغاندەك :

— نېمە بولدى ھوي ؟ — دېدى كۈلۈپ قويۇپ ، — ئۇرغىنىڭ
نېمىسى ؟

يىڭىت غۇلاچ يېيىپ ئىككىنچى مۇشتقا تەييارلىنىۋىدى ، غېنى
باتۇر ئۇنىڭ پۇتىغا بىرنى تېپىپ ئۇنى يىقىتىۋەتتى .
— ھېچقىز شەلىكلەر ، — دەپ تىللىدى ئۇ ئۆزى ئۈچۈن
پىدائىي بولۇشقانلارنى ، — يارايىسەن ، زىيەك ، ئېيتە ، مەن باتۇر
ئەمەس ، ئوغرى ، ئېلىخان تۆرە مارشال ئەمەس ، بىر موللا ! موللا
دېگەن نان قېپى ھەزىلەك !

ھەممە ئادەم ئۆرتۈپ، ھەممىسى ھەيران : غېنى باتۇرمۇ
ئۆزىنى تىللىغانغا يان باسدىكەن ، ئۇنىڭمۇ يامان گېپىنى
قىلىدىغان ئادەم بولىدىكەن - ھە؟

— غېنىكام ئوغرى! — دېدى زىياۋۇدۇن سەنتۈرۈلۈپ
ئورنىدىن تۇرۇپ ، — ئۇ مېنى ھۆكۈمەتنىڭ تۈرمىسىدىن ئوغرىلاپ
قاچقان!

— ھا - ھا - ھا! ...

— ۋاھاي ، ياشاپ كەت!

بىردەمدىلا جىددىلىك كۈلكە - چاقچاققا ئايلاندى :

— يۈر ، زىيەك ، كوچىغا چىقىمىز . سەن ناخشا ئېيتىپ
ماڭسەن ، مۇشۇ يەردىن ئۈچدەرۋازغىچە ناخشا ئېيتسەن!
— ئېيتسەن ، شەھەرنى بېشىمغا كىيمەن!

ئۇلار چۇۋالشىپ ئاشخانىدىن غەرق مەست بولۇشۇپ
چىقىشقاندا گۈگۈم ۋاقتى بولغانىدى . زىياۋۇدۇن ھارۋىسىنىمۇ ،
پەشەت چاپنىنىمۇ ، يانچۇقىدىكى كالىك - كالىك پۇللارنىمۇ
«ئۈنتۈدى» . ئۇ كوچىغا چىقىپ كۆڭلەكچان ، يالاڭ ئايغ ،
مەيدىسى ئوچۇق ، ئىشتانېغى تىزىدىن ئېشىپ ساڭگىلىغان
كۆرۈنۈشە بار ئاۋازى بىلەن ناخشا ئېيتىپ يولنىڭ ئوتتۇرىسىدا
ماڭماقتا . ئۇنىڭدىن ئون نەچچە قەدەم ئېرىدا يالاڭۋاش ، ئۆتۈك ۋە
گەلەپى شىم كىيىپ ، قىڭغىر ياقا كۆڭلىكىنىڭ مەيدىسىنى
ئېچىۋەتكەن ، يېنىدا تاپانچىسى پۇلاڭلاپ تۇرغان ئېگىز ، گەۋدىلىك
غېنى باتۇر قاققلاپ كۈلۈپ ، پىيادە ئاستا مېڭىپ كەلمەكتە .
ئۇنىڭ ئەتراپىدا ، كەينىدە ئادەملەر ئۇنىڭغا ئەگىشىپ كۈلۈشۈپ
كېلىشمەكتە ، كوچا ئازادە ، ئىككى قاسناق تاماشىچىلار توپى بىلەن
تولغان ، خادىكىلارمۇ ھارۋىلىرىنى چەتكە تارتىپ بۇ ئاجايىپ
ناخشىچىغا يول بەرگەن ، چىرايلىق كىيىنىپ ، كالىپۇكلىرىنى
قىزىل بوياشقان رۇس ، تاتار قىزلىرى بۇ ئاجايىپ مەنزىرىگە قاراپ
قاققىلىشىپ كۈلۈشمەكتە :

زىياۋۇدۇن پەيتۇنغا چىقتى - دە ، سۇنايلىنىپ ياتتى .
— سەن كىمنىڭ قىزىسەن ؟ — غېنى باتۇر زەيتۇنەگە
تىكىلىپ قېتىپلا قالدى ، — نېمانچە چىرايلىقسەن ، نەچچە
ۋاقىتتىن نەدىدىڭ ؟

— مەن مۇشۇ زىياۋۇدۇنكامنىڭ قىزى ، جىڭ فرونتىدىن
بۇرناكۇن كەلدىم .

— پەيتۇننى بىزنىڭكىگە تارت ! — دېدى غېنى باتۇر
ھارۋىكەشكە .

— ئەسسالا مۇئەلەيكۇم ، خەلق قەھرىمانى ! — ھارۋىنىڭ
يېنىدا ئەنۋەر مۇسابايوف پەيدا بولدى ، — بىزنىڭ قورۇنىڭ ئالدىغا
كېلىپ قاپسىز ، مەن خىزمىتىڭىزنى قىلسام دەيمەن ! — باي ،
ھۆكۈمەتنىڭ مالىيە مىنىستىرى ھويلىسىغا قوللىرىنى ئېچىپ
شەرەت قىلدى ، — بۇ مېنىڭ ئارزۇيۇم .

— بۇ قىز ... — غېنى باتۇرنىڭ كۆزى قىزدا ئىدى ، —
نېمانچە چىرايلىق - ھە ، كىمنىڭ قىزىسەن ؟

— ئابلا باينىڭ يالغۇز قىزى ، سىزنىڭ ھېلىقى قەھرىمان
يىگىتىڭىز نۇرى زىياۋۇدۇننىڭ ...

— ھە ، مۇنداق دە . ھەي ئىسىت ، ھەيدە ئەمىسە پەيتۇننىڭنى
ھەي شەيتان ، داداڭنى ياخشى كۈت !

بىر يىگىت يۈگۈرۈپ كېلىپ زەيتۇنەگە ئالدىراپ بىر
نېمىلەرنى دېدى ۋە پۇرلىشىپ كەتكەن ، ياماق ، كىر پەشمەتنى
پەيتۇنغا تاشلىدى .

زىياۋۇدۇن ئەتىگەنلىكى سىم كارىۋاتتا ھوشىغا
كەلدى . مىدىرلىسىلا ئادەم تەۋرىنىدىغان بۇنداق كارىۋاتسىمۇ ،
مۇنداق يىپەك - تاۋار تاشلىق يوتقان ، ئاپئاق مامۇق ياستۇقلارنى ،
تاختايلىق ، تاملىرى نەقىشلىك ، دېرىزىلىرى ئاجايىپ يوغان ،
تاملىرى ئىشكاپ ، گىلەم ۋە ھەر خىل گۈل ، مەنزىرە رەسىملىرى
بىلەن تولغان چىرايلىق ، يوغان - ئازادە ئۆيىنىمۇ ھاياتىدا
كۆرمىگەن . ئۇ نەگە ، قاچان ، قانداق قىلىپ كېلىپ قالدى ؟ كىر

كېيىم ، قاپقارا قېتىشقان پۇتلىرى ئاپئاق - سۈتتەك پاكىز كىرلىك ئۈستىدە تۇرغىنى نېمىسى؟

«ئۇ كىيىملەرنى يۆتكەپ كىيىۋالسىلا! — دېرىزىدىن جاراڭلىق ، سىلىق ، نازۇك ئاۋاز ئاڭلاندى : «ھە ، ھېلىقى باي قىزنىڭ بالام ئۈچۈن قىلىۋاتقان خۇشامىتى ئىكەن - دە؟» دېدى ئۇ ئىچىدە ئاستا پىچىرلاپ ، «بالام شۇ تۇرقىدا ئەدىدۇر؟ قۇمغا مىلىنىپ ياتامدىغاندۇ ياكى پاتقاققا مىلىنىپمۇ؟ بەراچۇ؟»

— نۇرىمۇ ، بەرامۇ تىنچلىق! — دېدى قىز دېرىزىنىڭ سىرتىدا كۆرۈنمەي تۇرۇپ ، خۇددى ئۇنىڭ خىيالىنى بىلىۋالغاندەك ، — مەن ئۇلارنى كۆرۈپ كەلدىم .

— نېمە ، كۆرۈپ كەلدىڭىزما قىزىم؟ — زىياۋۇدۇن كىردىن قېتىشقان كىيىملىرىنى سېلىپ تاشلاپ ، كۆك تېرىكىدىن تىكىلگەن كۆڭلەك ، ئىشتان ۋە ئاپئاق ئىچ كىيىملەرنى تۈتۈپ كۆرۈپ كىيىشكىمۇ ئۈلگۈرمەي ، كارىۋاتتىن يالڭاچ پېتى سەكرەپ چۈشۈپ ، دېدى ، — بالىلىرىمنى كۆردۈم دېدىڭىزما ، قىزىم؟ — بالا قايغۇسىدىكى ئاتا ۋە سۆۋەسىسى ئۇنىڭ يالڭاچلىقىنىمۇ ئېسىدىن چىقارغانىدى . شۇ چاغدا ئىشىك قىيا ئېچىلدى - دە ، يەنە يېپىلىپ زالدا قاتتىق كۈلكە ۋە ھەيرانلىق بەلگىسى بىلەن پەرقلەندىغان ئاۋازلار ئاڭلاندى :

— ئىشاك!

— مالادىس ، مالادىس!

خىزمەتچى رۇس خوتۇن زىياۋۇدۇننىڭ يالڭاچ بەدىنىدىن قورقۇپ كەتكەنىدى .

نومۇس زىياۋۇدۇننى سەگىتتى . ئۇ ئالدىراپ يېڭى كىيىملەرنى كىيىدى . ئەسكى چاپاننىڭ يانچۇقلىرىنى ئاڭتۇردى : — نېمانچە جىق ، ساتقىنىم سەككىز خۇ بۇغداي ، يانچۇقتىكىسى يۈز خۇ بۇغداينىڭ پۇلغۇ ، ھە راست ، قوۋان شاڭخو بىر سىقىم پۇل بەرگەندى ، ئەمما مۇنۇسى ئون سىقىم . مېنى پۇل بىلەن قارىتىۋالاي دەمدىكىنە ، خەمىت بىلەن پەرىخە بولمىغان بولسا

مەيلى دەيتتىم . بالامنىڭ ئامتى بىلەن باي بولۇۋالاتتىم ، لېكىن پەرىخە ... ئىنساپنى پۇلغا ساتقىلى بولماس . ھە راست ، ئاتلىرىمچۇ ، ھارۋىدىكى تاغلارلارچۇ ؟ ئايلا ، غېنىكامنىڭ كۆڭلىنى دەپ ئىككى ئات بىلەن ھارۋىدىن ئايرىلىپ قالدىم - دە ، بوپتۇ ، مۇنۇ پۇلغا نەچچە ئات - ھارۋا كېلىدۇغۇ . مۇتائالى خەلىپىتىمگە دەپ ئەكىرىگەن مايلىق توقاچلارچۇ ، قايماقلار ئېچىپ قالىدىغان بولدى - دە ، بىر مىشكاپتا ئالما ، قوغۇن - تاۋۇزلارمۇ بار ئىدى ، تېخى !

رۇس ئايال ئۇنى مۇنچىغا ئەكىردى . پاھ ، بايلارنىڭ ئۆيلىرىدە مۇنچا بارلىقىنىمۇ ئۇ تۇنجى قېتىم كۆرمەكتە . رۇس ئايال ئۇنىڭ دۈمبىلىرىنى سوپۇن سۈركەپ يۇيۇپمۇ قويدى . بۇ خىل راپاۋەتنى ئۇ قەدىردان خوتۇنى مەرھۇم رەيھانگۈلدىنمۇ كۆرمىگەندى .

— قېنى بېقىڭ ، — دېدى كىرىپكىلىرى قىزغۇچ مەڭزىگە شولا تاشلاپ تۇرىدىغان ، پىنجەك يانچۇقىدىن ئالتۇن سائىتىنىڭ زەنجىرى مەيدىسىدە ساڭگىلاپ تۇرغان تولىمۇ چىرايلىق ، ئېغىر - بېسىق ، مۇئامىلىسى سىلىق ئايلا باي زىياۋۇدۇنغا رشالە ، بال ، سېرىق ياغ ، خام قايماقلارنى شەرەت قىلىپ ، — جىق - جىق يەڭ ، ئۆز ئۆيىڭىز ، تارتىنىدىغان ئىش بولمىسۇن ، نېمە دېيىشنى بىلمەيمەن ، يە ئاكا ، يە ئۇكا دېيەلمەي دۇدۇقلاپ قالدىم . نەچچىگە كىردىڭىزكىن ، ھۆرمەتسىزلىك قىلدىم ، كەچۈرۈڭ .

— خۇدايىم بۇيرۇسا قىرىق يەتتىگە ماڭدىم ، مەن ئىت يىللىق .

— ھا - ھا... توۋا ، ئۇختا كەلگىنىنى ، تەڭ ياشلىق ئىكەنمىز .

— بىراق ، كۆرگەن كىشى سىزنى مېنىڭ بالام دەيدۇ . چاچ - ساقاللىرىڭىزدا ئاق يوق . چىرايىڭىز ئەينەكتەك ، بىر تالمۇ قورۇق يوق . مېنىڭ چاچ ، ساقال - بۇرۇتۇم ئاقىرىپ بولدى . قورۇق دېگەن ئۆمۈچۈك تورى !

— ھا - ھا... — باي زىياۋۇدۇننىڭ پېشانە ، كۆز

قۇيرۇقلىرى ، گەدەنلىرىدىكى قويۇق قورۇقلارغا قاراپ قويدى ، —
لېكىن ، سىز مەندىن مەزمۇت . سىزگە قارىسا كىشىنىڭ زوقى
كېلىدۇ ، غېنى بانۇردەك سۆڭەكلىك ، قاۋۇل . ئوخشىشقا توغرا
كەلسە شۇنداق دېيىشكە بولىدۇ : سىز شىر - ئارىسلان ، مەن بىر
پاقلان ، سىز بىر پارچە پولات ، مەن بىر پارچە قەغەز ، بېشىمدىن
قۇش ئۇچۇپ ئۆتسە زۇكامداپ قالمەن !

— ھا - ھا - ھا ... بۇ تەرىپى راست . مەن ئۆمرۈمدە
زۇكامداپ باقمىدىم . سەنجۈسەندە ھارۋام مۇزغا چۈشۈپ
كېتىۋىدى ، يالىڭاچ بولۇپ بەلگىچە سۇغا كىرىپ چاقنى كۆتۈردۈم ،
يا پىرەي ، مەن ئاڭلاپ تىترەۋاتمەن . مانا بايلىق دېگەن
شۇ !

— ئاكام مۇختەرباي ئاتىشىغا يېقىنلاپ قالدى . قارىمامسىز ،
ھېلىقى ئاقسۇغا جەڭگە ماڭغانلارغا ئات باقار بولۇپ بىر ئوغلىنى
ئېلىپ شۇ ياققا كەتتى . ھازىر ئۇلار ئاقسۇ كۈنئىشەھەرنى ئېلىپ
بوپتەك ، ھى - ھى - ھى ...!

— مۇختەربايىنى ئاڭلىغانمەن . سىلەر بىر نەۋرە كېلەمسىلەر ؟
قىزىم سىلەرنىڭ ئائىلە تارىخىڭلارنى ماڭا سۆزلەپ بەرگەن . نۇرى
ئاجايىپ ، كىشىنىڭ ھەۋىسى كېلىدىغان يىگىت بولدى . ئۇنىڭغا
ھەۋەس قىلمايدىغان ئادەم يوق . غېنى باتۇر چېغىدا ئۇنىڭغا ئاپىرىن
دەيدىكەن . مۇنداق كەم ئۇچرايدىغان يىگىتلەرنى ئاسرايدىغان گەپ
ئىدى . مەن ئۇ بالىنى ئالدىنقى سەپتىن ئەكېلىۋالاي دەپ جىق
ئۇرۇندۇم . ھۆكۈمەت ئۇنىدى ، ئۆزى ئۇنىمىدى .

— بالامنىڭ مەجەزى غەلىتە . ھەممە ئادەم ئىنتىلگەندىن ئۇ
قاچىدۇ . خەق قاچقانغا ئۇ ئىنتىلىدۇ .

— ئۇ بالىنى قىزىم بىلەن قوشۇپ چەت ئەلگە ئەۋەتىپ
ئوقۇتاي دېگەن ، ئۇيغۇردىن بىر ھەربىي گېنېرال چىققاندىن بىر
كاتتا ئالىم چىققىنى ياخشى ئىدى . ياۋروپادا كۆپ ئايلاندىم . بىزنى
ھېچكىم بىلمەيدۇ ، كۆزىگە ئىلمايدۇ .

— غېنىكامنىمۇ كۆزىگە ئىلماسمۇ ؟

— ئىلمايدۇ - دە ، غېنى باتۇردەكلەر تولا . لېكىن ، ئۇيغۇرنى تونۇتىدىغانلار ئىلىم ئەھلى . يەھۇدىيلاردىن ئاجايىپ - ئاجايىپ ئادەملەر چىقىۋاتىدۇ . ماركس دېگىنىمۇ ، ئاتوم بومبىسىنى ياسىغان ئېينشتېين دېگىنىمۇ شۇ . ئۇلارنى دۇنيا بىلىدۇ . بىزنى پەقەت خىتاي بىلەن ئورۇس بىلىدۇ . بىلگىنى بىلەن بوزەك قىلىدۇ ، كۆزگە ئىلمايدۇ . مانا مۇشۇنىڭغا مېنىڭ ئىچىم قاينايدۇ . نۇرنى ئوقۇتاي دېۋىدىم ، ئۇ ئوقۇسلا دۇنياغا داڭلىق ئادەم بولالايتتى . قانچە چىقىم كەتسىمۇ مەن غىڭ قىلمايتتىم . بىلەمسىز ، زىياۋۇدۇن ، ئادەملەر مېنىڭ نىيىتىمنى خاتا چۈشىنىپ كۈيۈۋەتۈپ قىلىش كويىدا دېيىشتى . ئۇ مېنىڭ قىزىم بىلەن سىزنىڭ ئوغلىڭىزنىڭ ئىشى . مېنىڭ نىيىتىم نۇرنى ئاسراپ قېلىش . ئۇنىڭ ھاياتى تولىمۇ مۇھىم . مەن ئاشۇنداق بىلىمگە بېرىلىدىغان ، ئەقىللىق ، تالانتلىق بالىلارنى ئىزدەپ يۈرگەن بىر ئادەم ، قىزىم مېنىڭ ياردەمچىم . مېنىڭ ئارزۇيۇم مىللىتىمنى دۇنياغا تونۇتۇش . ئەركىنلىك ، ھۆرىيەت بىزگە زۆرۈر ، ئەمما ئۇ چەكلىك ، دۇنياغا تونۇلغان بىر ئادەمنىڭدىن كېلىدىغان شان - شەرەپ چەكسىز ! زىياۋۇدۇن بۇنداق گەپلەرنى ئاڭلىمىغان . ئۇ ئابلا بايغا قايتىدىن سىنچىلاپ قارىدى : بەدىنىدە ئارتۇق گۆشى يوق ، خىيالچان ، مۆمىن كۆرۈنىدىغان مۇنۇ ئادەمنىڭ قىرلىق يېشىل گۈللۈك دۇخاۋا بۆكى ئاستىدىكى مېڭىسىگە نېمانداق چوڭ ئىشلارنىڭ پىلانلىرى كىرىۋالغاندۇر - ھە ؟ زىياۋۇدۇن بۇنداق ئادەمنىمۇ بۇرۇن كۆرمىگەن .

— بىز بۇ ئىشلارنى بىلمەيمىز - دە ، بېگىم ! - دېدى زىياۋۇدۇن گەدىنىنى سىلاپ ، -- ئەس - خىيالىمىز بالىلىرىمىز ، مېلىمىز ، بۇغداي - زىغىرلىرىمىزدا ، ئۆمۈر بويى ئويلايدىغىنىمىز شۇ بىزنىڭ . دېگەنلىرىڭىزنىڭ يېرىمىنى چۈشەندىم . مىللەت روناق تاپسا ، باشقا مىللەتلەر قاتارىدا باش كۆتۈرۈپ تىك تۇرسا دەيسىز - دە . نۇرىمۇ مۇشۇنداق گەپلەرنى كۆپ دەيدۇ . ئاكام مۇختەرباي ئۈرۈمچىدە سولاققا يېتىپ ، ئەخمەتجان دېگەن ئادەم

بىلەن تونۇشۇپ دوست بوپتىكەن . ئاكاممۇ شۇ ئادەمدىن ئەڭ كاتتا بايلىق مىللەت غۇرۇرى دېگەن گەپنى ئۆگىنىۋاپتىكەن . مەسچىتلەردە دەپ يۈردى . ئاكامنىڭ شۇ سۆزىنىڭ كۈچى بىلەن بىزنىڭ مەھەللىدىن ئالتە يىگىت قولغا چوماق ئېلىپ ، ھەرەمباغ سوقۇشىغا كىرىپ كەتكەن . قارىمامسىز ، بىتەلەيلىكىنى ، ئىككىسى ئوق تېگىپ قازا تاپتى . تۆتى قالغان ، تۆتىنىڭ ئىككىسى جىڭ سوقۇشىغا كەتكەندى ، ئۇ يەردە بىرى قازا بولدى ، يالغۇز ھاشىم پوچى دېگەن بىرىلا ھازىر ھايات !
— مەھەللەڭلار چوڭمىدى ؟

— ياق ، يىگىرمە توققۇز ئۆيلۈك ئادەم بار . ئۇنىڭ ئون توققۇز ئۆيلۈكى تارانچى ، سەككىزى قاشقالىق ، ئىككىسى قازاق ، بېگىم .

— ھا - ھا - ھا ... مۇنداق دەڭ . تارانچى ، قاشقالىق دەپ جېدەل - غوۋغا قىلمايدىكەنسىلەر - ھە ؟

— بۇرۇن قىلاتتۇق . مۇختەرباي قاشقالىققا يامان ئۆچ ئىدى . ھازىر ئايرىماس بولدۇق . دۈشمەننىڭ كىملىكىنى بىلىۋالدۇق - دە . قۇربان ئىمام چېغىدا ھازىر دۈشمىنىڭ ئۆلۈم تىلەپ دۇئا قىلىدىغان بولۇپ قالدى !

ئابلا باي قاقاقلاپ كۈلدى . ئۇ زىياۋۇدۇننىڭ ئالدىغا ئېسىل نېمەتلەرنى ئىتتىرىپ :

— ئېلىڭ ، زىياۋۇدۇن ، گېپىڭىز قىزىقكەن ، ئېلىڭ ! — دەپ مېھماندوستلۇق بىلدۈردى .

زىياۋۇدۇن بايغا ئامراق بولۇپ قالدى . ئۇنىڭ خوتۇنىمۇ چىرايلىق ئىكەن ، باغ بىلەن كەڭرى ھويلا سالاسۇن بىلەن ئايرىلىپ تۇرىدىكەن ، قۇدۇق بېشىغا تولىمۇ چوڭ دۈب دەرىخى ساپە تاشلاپ تۇرىدىكەن . كۈنگەيگە قارىغاندا ، كۈنچىقىشقا قارىغان ئۆي دېرىزىلىرىنىڭ قاپقىلىرى ئېچىلغان ، پېشايۋانغا تامام گىلەم سېلىنغان ، يىپەك كىيىم ، بويۇن - قوللىرى ئالتۇن بىلەن تولغان زىلۋا ، سۈتتەك ئاق ، ئالدەك ئەۋرىشىم خوتۇن گىلەم ئۈستىدە

زىياۋۇدۇنغا ئېگىلىپ سالام بېرىپ ، ئۇزۇن كىرىپكىلىرىنى لەپ قىلىپ كۆتۈرۈپ ، ئۈچىدەك ئاپئاق چىشلىرىنى كۆرسىتىپ كۈلۈپ :

— خانىمىڭىزغا ئاز بولسىمۇ ، — دەپ بىر كىيىملىك يىپەك رەخت سۈنۈۋىدى ، زىياۋۇدۇن چىرايلىق ئايالنىڭ سۈتتەك ئاق قوللىرى ئۆزىنىڭ ئوتلەنگەن كالا پاقىقىدەك قوللىرىغا تېگىپ كەتمىگىدى دەپ ئەنسىرەپ ئەندىكىتى ، ئۇ ئۆمرىدە بۇنداق ئەندىكىپ باقمىغانىدى .

— پات - پات كېلىپ تۇرۇڭ ! — دېدى باي ئەر - خوتۇن .
— خەستىگە سالام ! — دېدى زەيتۈنە بىر بولاق كەمپۈت - پىرەنىك سۈنۈپ .

ئۇ چىرايلىق كىيىنىپ ، پەيتۇنغا ئولتۇرۇپ ئوۋىگوردىن قازانچى تەرەپكە ماڭدى ، ئۇ ئۆمرىدە بۈگۈنكىدەك لۆم - لۆم ھارۋىدا كېرىلىپ ئولتۇرۇپ ، كىملىرى زوق بىلەن قاراۋاتىدىكىن دەپ ئەتراپقا كۆلۈمسىرەپ قاراپ سەپەر قىلىپ باققان ئەمەس . بۇلارنىڭ ھەممىسى ئوغلىنىڭ دۆلىتى ، تۈنۈگۈنكى غېنى باتۇرنىڭ بەرگەن پۇلى ، بۈگۈنكى ھۆرمەت - راپاۋەت ھەممىسى نۇرىنىڭ . ئۇ ھارۋىدا غادىيىپ ئولتۇرۇپ ، جىڭ ۋە شىخو سوقۇشلىرىغا قاتنىشىپ ئامان قالغان ئوغۇللىرىنى ، شۇ كۈنلەردە ئاقسۇ يېڭىشەھەرنى قورشاپ ياتقان ئەزىمەتلەر قاتارىدىكى ئاكىسى مۇختەربايىنى سېغىنىدى . ئۇلار ھازىر نېمە قىلىۋاتىدىكىن ؟ ئىلى ئاسمىنى كۆپكۆك ، سۈپسۈزۈك ، ئۇياقلار قانداقكىن ؟ غۇلجا كوچىلىرى سالقىن ، يوپۇرماقلىرى شوخ ، گۈللىرى پۇراقلىق ، ئۇ يەرلەر قانداقكىن ؟ مۇنۇ كىشىنىڭ يۈزىنى سۆيۈپ جاننى راھەتلەندۈرىدىغان ئىللىق شامال ئۇ يەرلەردە بارمىكىن ؟ باغلاردىن كېلىۋاتقان چىرايلىق كۈلكە ، ئەتىگەندىلا باشلانغان ئاجايىپ ناخشا ، شاخلاردىكى دۇنيا غېمىدىن خالاس قۇشلار ئۇياقلاردا بارمىكىن ؟ ...

ئۇ خىيال ، شادلىق ، ھېسسىيات بىلەن كوچا ئارىلاپ سىلىق

لىڭلىداپ ، تېرەكمازغا كەلدى ۋە مۇتائالى خەلىپىتىمنىڭ دەرۋازىسى ئالدىدا پەيتۇندىن چۈشۈپ ، ھارۋىكەشكە رەھمەت ئېيتىپ قىيا ئوچۇق دەرۋازىدىن قارىدى .

خەلىپىتىم ھويلىدىكى ئالما دەرىخىگە ئېسىلغان قەپەستىكى تورغايلىرىغا دان بېرىۋاتاتتى .

— ئەسسالامۇئەلەيكۇم ، خەلىپەم ھەزرەتلىرى !

— ۋەئەلەيكۇم ئەسسالام ، زىياۋۇدۇن ، كەل ، كەل بالام . ھە ، ھارۋاڭ كەلگىلى نەۋاخ ، ئۆزۈڭ نەلەردە يۈرسەنوي ؟

— ھا - ھا - ھا ... غېنىكامنىڭ ئىشى ، ھارۋامدىن

ئەسىرىۋىدىم ...

— بىر ناتونۇش ئادەم ئەكىردى ، ئاتلىرىڭغا بېدە بەردى .

قارا ، ئاتلىرىڭ ساڭا ئوخشاش خۇشال !

— ھا - ھا - ھا ... ھى - ھى - ھى ... قارىمامسىز

ھەزرەتلىرى ... — دېدى زىياۋۇدۇن كۈلۈپ تۇرۇپ ، — ئامەتلىك كۈن بولدى . ماڭا خىزىر يولۇقتى ...

ئۇ تۈنۈگۈنكى ئىشلارنى زىر - زەۋىرىگىچە قويماي دەپ

بەردى .

— راست خىزىر يولۇقۇپتۇ ، — دېدى خەلىپىتىم كۈلۈپ

قويۇپ ، — ئابلا باي تولا ياخشى ئادەم . ساخاۋەتلىك ، ئەل سۆيەر ،

مەرىپەتپەرۋەر باي . ئۇنىڭ دارىلئاجىز ، دارىلئىتتىمالارغا بەرگەن

پۇلى ھەممە بايلارنىڭكىدىن كۆپ . ئىنقىلابقا بېرىۋاتقان پۇلى

ھۈسەنبايلارنىڭكىدىن قېلىشمايدۇ . مېنىڭ «قۇۋەتدۇل ئىللال»

دېگەن كىتابىمنى ئەرەبىستانغا ئاپىرىپ باستۇرۇپ ئەكېلىپ بەردى .

نەسۇھا داموللىنىڭ شېئىرلىرىنى يىغقۇزۇپ نەشر قىلدۇرمىەن دەپ

يۈرىدۇ . تولىمۇ ياخشى ئادەم .

— خوتۇنى ئەجەب چىرايلىقكىنا ، بىزنىڭ رەببىمىز ! —

زىياۋۇدۇن بولمىغۇر گەپ قىلىپ قويۇپ ، ئالدىدىكى زانقا يەر

ئاستىدىن قاراپ قويدى . خەلىپىتىمنىڭ قاپىقى تۈرۈلگەنىدى .

لېكىن ھەزرەت :

— رابىخان ئابىستەينى يوقلاپ قوي ، ئەمما ئۇنىڭ يالغۇز ئوغلى توغرىلۇق گەپ قىلما . ئۇ بالىنىڭ ئىمام دېگەن ئىسمىنى مەن ئەزان قىچقىرىپ قويغاندىم ، — دېدى .

— ئىمام مېنىڭ بەرارىم بىلەن غوجا ھوشۇرنىڭ قولىدا ئەسكەرلىككە ماڭغان ، ھە يامان خەۋەر بارمۇيا ؟

— شۇنداق . شىخو سوقۇشى غۇلجىدىكى سوقۇشلاردىنمۇ يامان بولمىدۇ . سەككىز يۈزدىن جىق يىگىت قۇربان بولمىدۇ . غوجا ھوشۇروفمۇ ، ئىماممۇ شېھىت بولمىدۇ !

— ئامىن ! — زىياۋۇدۇن ئىككى قولىنى كۆتۈردى ۋە بۇقۇلداپ يىغلىدى ، — پاه - پاه ، ئۇ بىر قارا كۈن بولمىدى . دە ! مېنىڭ بەرارىمغۇ غوجا ھوشۇرنىڭ بالىسى بىلەن بىللە ئىدى ، ھەي ئىست !

— رابىخان ئابىستەي ئېرىدىن ، ئۈچ ئوغلىدىن ئايرىلدى . تىكەندەك يالغۇز قالدى . ھۆرىيەت بىزگە تولىمۇ قىممەتكە توختايدىغان ئوخشايدۇ ، ئى - ئى شىر يۈرەك ئەرلىرىمىزدىن ئايرىلدۇق !

— غەپنىكامغا نەرىڭ باتۇر سېنىڭ دەپتىمەن قارىمامسىز !
— بولمىدۇ ، مەدھىيىنىلا ئاڭلىماي تەنە - تەنقىدىنىمۇ ئاڭلىمىسۇن ئۇ خەلق باھادىرى !

زىياۋۇدۇن كۆكچىلىكتىكى ھېلىقى ئابدۇمەر مىڭبېگىدىن قالغان قورۇغا ھارۋىسىنى ھەيدەپ كەلگۈچە رابىخان ئابىستەي توغرىسىدىلا ئويلاپ كەلدى . ئاق سېرىق ، ئورۇق ، قاتاڭغۇر ، ئېگىز ، دورداي كالىپۇك ، كالاچ ئېغىز ، چىشلىرى شالاڭ ، ساپسېرىق ئايالنىڭ چىرايى ئۇنىڭ كۆز ئالدىغا كەلدى ! بىر - بىرىدىن كۆركەم ئۈچ ئوغلى ئاتا قىساسىنى دەپ شېھىت بولدى ، بىچارە ئانا پۈتۈن ئۆمرىنى كەنجىسىگە بېغىشلىغان بولغىدى . ئۇ يالىسىنىڭ سالامەت كېلىشىنى تۆت كۆز بىلەن كۈتۈۋاتقاندىمۇ ھەرقاچان ، ئانا بولماق دادا بولماقتىنمۇ تەس . رەيھان بالا ئۈچۈن جان بەردى . ئاسىيە ھەم قىزلىرىغا بەخت ئىزدەپ جېنىدىن

ئايىرىلدى . رايخان ئابىستەيمۇ شۇ . زىياۋۇدۇن شۇكۈر قىلسا بولغۇدەك . ئۇنىڭ كەنجىسى بىلەن دەريانى دۈشمەن قولىدا ئۆلگەن بولسىمۇ ، ئۇلار پەيدا قىلغان يۈرەك يارىسىنى ساقايتىدىغان نۇرسى بىلەن بەررى بارغۇ ! ئۇ ئۆزى بىر قىش ئولتۇرغان تونۇش دەرۋازا ئالدىغا كەلدى . ھويلىدىن چۇرقىرىشىپ بالىلار يۈگۈرۈپ چىقىشتى . قارا كۆز ، قارا قاش ، ئوماق بالىلار ئۇنىڭغا تەلمۈرۈپ قاراشتى . ئۇلارنىڭ تولىسىنىڭ دادىلىرى ئۇرۇشتا ، تۈرمىدە ئۆلگەن ، ئۇلار ئاتا - ئانا مېھرىگە نەقەدەر تەشنا - ھە ؟

ئۇ ھارۋىدىن چۈشتى . ھويلىنىڭ ئوتتۇرىسىدا رايخان ئابىستەي كۈلۈمسەرەپ تۇراتتى . ئۇنىڭ سېرىق چاچلىرى تامامەن ئاقارغان ، يۈزىنى قورۇق قاپلىغان . يوغان ئاغزىلا ئۇنىڭ رايخان ئابىستەي ئىكەنلىكىنى چۈشەندۈرۈپ تۇراتتى . شۇ ئېغىزىدىن نەچچە مىڭ ، بەلكى نەچچە يۈز مىڭلاپ ياخشى گەپلەر چىققان ، بۇ گەپلەر بالىلارنىڭ قېنىغا سىڭىپ روھىغا ئايلانغان :

— ھە ، زىياۋۇدۇن ئۇكام ، كەلدىڭىزمۇ ؟ بالىلار ، بۇ كىشى كىم ، بىلەمسىلەر ؟

بالىلار ئۇلارنى ئورنۇپلىشتى . ئەتىگەنلىك قۇياش سەبىلەرنىڭ ھەممىگە ئىنتىلىدىغان ۋۇجۇدىنى سۆيمەكتە . ئۇلارنىڭ يۈزلىرى پۈرۈشكەن ، كۆزلىرى قىسىلغان ، بۇ كۆزلەر زىياۋۇدۇنغا تىكىلگەندى .

— بۇ كىشى ھېلىقى مەن سىلەرگە ھېكايە قىلىپ بەرگەن قەھرىمان نۇرنىڭ دادىسى . ئېيتىڭلارا ، ئۇ دۈشمەننىڭ قانچە پوتىيىنى پارتلاتتى ؟

— ئالتە ! — بالىلار چۇرقىراشتى .

زىياۋۇدۇن ئىختىيارسىز ئىككى قولىنى ئىككى يانچۇقىغا سالدى ۋە ئىككى تۇتام پۇلنى ئېلىپ ئاسمانغا چاچتى . بالىلار چۇرقىراشتى ، كۈلۈشتى ، پۇللارنى يىغىشىپ ئابىستەينىڭ ئېتىكىگە تاشلاشتى .

— رەھمەت زىياۋۇدۇن ، تولىمۇ كاتتا خەير - ساخاۋەت

بولدى !

— بۇ مېنىڭ چاچقۇم . سوۋغامنى بۇ قېتىم ھارۋا بىلەن ئەكرىمەن تېخى !

رابىخان ئابىستەي ئۇنى ئۆزىگە تونۇش ئۆيى — ئاشخانا ئۆيىگە باشلاپ كىردى . بۇ ئۆي ئۆز ۋاقتىدا سەبىخە بىلەن پەرىخەنىڭ ياتاق ئۆيى ، كېيىنچە زىياۋۇدۇننىڭ ئۆيى بولغانىدى . تاختايلىق سۇيا ، كونا گىلەم ، تام سائىتى ، ئۈستەل ، سىم كارىۋاتلار شۇ پېتى تۇرۇپتۇ . ھازىر بۇ ئۆي رابىيە ئابىستەينىڭ خانىسى ئىكەن . رابىيە زىياۋۇدۇنغا چاي تەييارلىغاچ توختىماي سۆزلىدى :

— پەرىخە قىزىم خەت يېزىپتۇ ، خەت ئەمەس ، ئۇ بىر ئەسەر ! — دېدى رابىيە «ئەسەر» دېگەن سۆزنى زىياۋۇدۇن چۈشەنمىسىمۇ ئالاھىدە تەكىتلەپ ، — ئەسەر بولغاندىمۇ بىر ئاجايىپ ئەسەر . بۇ خەت زۇنۇن قادىرىنىڭ ياكى نۇربوساقوفنىڭ ، يە بولمىسا ئەنۋەر ناسىرىنىڭ قولىغا چۈشۈپ قالسا بىر كىتاب بولۇپ چىقىدۇ . بىچارە قىز ، شەپقەت ھەمىشە بولمىدى دەپ سوۋۇروفنىڭ ئەسكەرلىرىدەك قار - مۇزلۇق چوققا - تاغلاردىن ، شىۋىرغانلىق داۋانلاردىن ئېشىپ باي ناھىيىسىگە بارغۇچە ئۈزۈگۈمنىڭ جاپاسىنى تارتىپتۇ . خېتىنى تۆت قېتىم ئوقۇدۇم ، كۆزلىرىمدىن ياش قۇرۇمىدى . بىچارە قىز سىزنىڭ ئوغلىڭىزنىڭ ئوتىدا پۇچىلىنىپ ، ھەر مىنۇت - ھەر سېكۇنتىنى سېغىنىش بىلەن ئۆتكۈزۈۋېتىپتۇ . نەدە قالدى ئۇ خەت ، چاي ئىچكەچ ئاڭلاپ باقسىڭىز ، ئوقۇپ بېرەي...

رابىيە ئابىستەي ئىشكاپنى ئاڭتۇرۇپ ، قەلەي قۇتىنىڭ ئىچىدىن قېلىن خەتنى ئالدى - دە ، كۆزەينىكىنى تاقىۋېلىپ ئوقۇشقا باشلىدى .

زىياۋۇدۇن ھەدبەگەندە ئەسنەپ ئاڭلىدى . ئاستا - ئاستا ئۇ خەتكە بېرىلىپ كېتىپ ، چېيىنىڭ سوۋۇپ قالغىنىنى سەزمەي قالدى . خەت ئۇنىڭ كۆز ئالدىغا ۋىزىلداپ تۇرغان بوران ، تىك قىيا تاشلار ئارىسىدىكى قېلىن قار بىلەن قاپلانغان تار يول ، ئۇ يەردە

ئاتلىرىنىڭ قۇيرۇقلىرىغا ئېسىلىپ كېتىۋاتقان ، قارغا مىلەنگەن ، ناچار كىيىنىگەن ، مۇرىسىگە مىلىق ئاسقان ئادەملەر ، ئۇلارنىڭ بىردە ئۆمىلەپ ، بىردە يىقىلىپ كۆزىنى ئاچالماي مېڭىشلىرى ، تىك قىيادىن تېگى يوق ھاڭغا چۈشۈپ كېتىۋاتقان ئاتلار ، توڭلاپ كۆكرىپ كەتكەن ، كالىپۇكلىرى يېرىلىپ كەتكەن چىرايلار ئۇنىڭ كۆز ئالدىغا كەلدى . ئۇ ھېلىدىن - ھېلىغا :

— ۋاي ، بىچارە قىزىمەي ، پاه - پاه - پاه ! — دەپ قوياتتى . ئۇ خەتنى يادلىۋالدىغاندەك يەنە بىر قېتىم ئوقۇتتى ، ئۇنىمۇ چالا ئىش دەپ قاراپ ئاخىر ئايالغا يالۋۇرۇپ خەتتىمۇ ئېلىۋالدى .

ئۇ چۈشتىن كېيىن ، ئۆيىگە ، مۇختەرباينىڭ ئۆيىگە بازارلىق ئېلىپ ، يېزىسىغا قاراپ يۈرۈپ كەتتى . ئۇ قالغان پۇلىنى ساندى ، ئالمىغان - بەرمىگەن بوپتۇ . غېنى ئاكىسى بەرگەن پۇل تامام تۈگەپ ، ئاشلىق ساتقان پۇلى يانچۇقىدا قاپتۇ .

— ئون خو ئۇن ، يۈز كىلو ياغ ، ئىككى تاغار ئالما بېسىپ بالىلارنى يوقلايمەن . بالىلار بولمىسا دۇنيانىڭ ئەتىسى نېمىش قىلسۇن !

ئىككى ئات قاتراپ ئۆيىگە ئالدىرىدى ، زىياۋۇدۇن ئۇلاردىن بەتتەر . ھايات شۇنداق ، سەن كۆرمىدىغان ، چۈشەنمەيدىغان بىر كۈچ سېنى ھەيدەپلا يۈرىدۇ . سەن نېمىگە ، نەگە ئالدىرايدىغىنىڭنى بىلمەيسەن ، شۇنىڭ ئۈچۈن ھاياتنىڭ لەززىتى چەكسىز ، شۇڭا ئادەملەر قايغۇ - ئەلەملىرىنى تېز ئۇنتۇپ ، كەلگۈسى ئۈچۈن ئىنتىلىۋېرىدۇ . بۇ ئىنتىلىشنىڭ چېكى يوق ، ھەممىلا ئادەمنى كۈتۈپ تۇرغىنى پاجىئە بولسىمۇ گەرچە...

زىياۋۇدۇن يۈز قېتىملاپ ماڭغان كارۋان يولىدا يەنە ناخشىسىنى باشلىدى .

ئۇ ئۆيىگە كەچ كەلدى . ئىككى ئۆيدىكىلەر يازلىق چايخانغا توپلاندى . جامائەتمۇ بۇ يەرنىڭ ئادىتى بويىچە بىرلەپ - ئىككىلەپ شەھەر خەۋىرىنى ئاڭلاش ئۈچۈن كىرىپ كېلىشتى . چوڭ ئۆي

بىلەن دالان لىقمۇلىق ئادەمگە تولدى . زىياۋۇدۇن كۆرگەن -
ئاڭلىغانلىرىنى قويماستىن سۆزلەشكە باشلىدى ۋە ئىككى گەپنىڭ
بىرىدە غېنى باتۇر ، ئابلا باي ، نۇرى ، بەرا ، پەرخەلەرنى تىلغا
ئېلىپ ماختاندى .

— بىزنىڭ مەھەللىدىنمۇ كاتتا ئادەملەر چىقتى - ھە ! —
دېدى مېراقازى ، — ئالاھزەل نۇرى غېنى باتۇردىن قېلىشمايدۇ
جۈمۈ !

— كۈللۈھۇم ئوغۇل بالىنىڭ ئوغۇل بالىسى زادى مۇشۇ
مەھەللىدىن چىقىدۇ . مۇختەربايمۇ ، نۇرىمۇ ، زىياۋۇدۇنمۇ ئەرەك
سۇ ئىچكەن - دە ، تاغ سۈيى !

— تۇغنى نەگىچە قادايدىكەن دېدىڭا زىيەك ؟
— شىڭشىڭشيا !

— پاھ ، ئىسمىنىڭ تەسلىكىنى . تىلىڭمۇ كەلمەيدىغان يەرلەر
چىق دېسەڭا - ھە ؟

— مۇختەرباي بارغان يەرلەر ئۇ ! — دېدى مېراقازى
بىلەرمەنلىك قىلىپ ، — سۈمۈ ، گىياھمۇ يوق قۇملۇق دەيدۇ ئۇ
يەرلەرنى !

— ئەمما لېكىن ، مۇز داۋانىنىڭ يولى يامان - دە . مۇختەرباي
مۇشۇنىڭ بىلەن ئىككى قېتىم ئۆتتى - دە ، ئۇ داۋاندىن !

— مۇز داۋان دېگەننى مانا بىز ئېشەكچىلەر بەش قولىدەك
بىلىمىز . بۇ يەردە تومۇز بولغاندا ، ئۇ يەر قار - شىۋىرغان . ئۇلار
كاك - كاك - كاك قىلىش بىلەنلا بوران كېلىدۇ . بوران كەلسلا
جاھاننى قار قاپلايدۇ . ھېچنېمىنى كۆرمەيسەن . بىر بولسا جايىڭدا
مىدىرلىماي ياتسەن ، بىر بولسا ئۇلانىڭ قۇيرۇقىغا
چاپلىشىپ ، بىر قەدەمدە يۈز سۇبھاناللاننى ئوقۇپ سىلجىيسەن . بىر
قەدەمنى خاتا باسساڭ تېگى يوق ھاڭغا قاراپ ئۇچسەن . شىپالىق ،
ئاغراىدى ، قىرىق ئىككى پەلەك ، يائىلا ئىگەكم !...

— ياق ، مۇختەركاملا بۇ قېتىم تېكەس بىلەن مېڭىپتۇ ! —
دېدى زىياۋۇدۇن يانچۇقىنى كولاپ ، — ئۆمەر تەمبۇر ماۋۇ خەتنى

ئوقۇپ بەرگىنە ، پەرخەنىڭ خېتى !
— كېلىنىڭنىڭ خېتىگەن - دە ! مۇختەر بايلارغا دوختۇر
بولۇپ مېڭىپتۇ دېدىڭما ؟ نوغاي كېلىنىڭ قاچان كېلىپ ئاش ئېتىپ
بېرە كىننىڭ ؟
— ئابدۇمەر مېڭىگىنىڭ نوغاي خوتۇن ئالغىنى ساڭا ياراشتى
جۈمۈ زىيەك !

— تەلەپلىك ياخشى بۇ !
— خەپشۈك ! — دېدى ئۆمەر تەمبۈر قېلىن ، كىرلىشىپ
كەتكەن خەتنى ئېگىز كۆتۈرۈپ ، — چىراغنى يېقىنراق ئەكەلگىنە
ھوي تۇرسۇن كاۋا !
لامپا دېرىزىگە قويۇلدى . ئۆمەر تەمبۈرچى ئۈنلۈك ئوقۇشقا
باشلىدى .

«... رابىيە ئابىستەي ، مەن سىزنى ئاپا دەيمەن . ئاپا ، مانا
سىزگە كۈندىلىك خاتىرەمدىن ئون بەتنى كۆچۈرۈپ ئەۋەتتىم .
قالغانلىرىنى يەنە ئەۋەتمەن ، خاتىرەم بىزنىڭ ھاياتىمىزنى
چۈشەندۈرۈپ بېرىدۇ . ھەربىي يۈرۈشمۇ بىر خىل تۇرمۇش ئىكەن .
ئاپا ، مەن رومان ئوقۇشقا ئامراق ، مەندىكى خىيالغا بېرىلىش ،
ھېسسىياتچانلىق شۇ رومانلار پەيدا قىلغان كېسەل ، خاتىرەمنى
روماندەك يېزىشقا تىرىشتىم . كۈنلەرنىڭ بىرىدە كىم بىلىدۇ ، بۇ
خاتىرىلىرىم رومان بولۇپ قالمىدۇ تېخى . مەن نۇرى ئاكىمنىڭ بۇ
خاتىرىلىرىمنى قىزىقىپ ئوقۇيدىغىنىغا ئىشىنىمەن . ئۇ كەلگۈسىدە
(ئامان بولسىلا) چوقۇم رومان يازالايدۇ . مەن ياخشى كۈننىڭ
يامىنى بولۇپ قۇربان بولۇپ كەتسەم ، بۇ خاتىرىلىرىم مېنىڭ
دۇنيادا ياشىغانلىقىمغا ئىسپات بولۇپ قالار .

بىز تېكەس ناھىيىسىدە جەم بولدۇق . تېكەس دەرياسى كېمە
بېشىدا ئېلىخان تۆرەم بىزنى ئۈزىتىپ قويدى . بىز بىر يۈز ئەللىك
كىشىلىك پارتىزان ئەترىتى تاغ ئېشىپ ئاقسۇغا بېرىپ جەڭ
قىلىمىز . ۋەزىپىمىز ئاقسۇنى ئېلىش ، خوتەندىن ئاقسۇغىچە بولغان
گومىنداڭ ئەسكەرلىرىنى ئۈرۈمچىگە ياردەمگە ماڭدۇرماسلىق .

نۇرىلار ئۈرۈمچىنى ئېلىپ جەنۇبقا يۈرۈش قىلىدۇ . بىز ئاقسۇدا ئۇچرىشىمىز . خۇدايىم بۇيرۇسا قەشقەر ، يەكەن ، خوتەنلەرگە بىللە بارىمىز . بىزنىڭ رەھبەرلىرىمىز ھۆكۈمەت ۋەكىلى قاسىمجان قەمبىرى ، سىياسىي رەھبەر ئابدۇكېرىم ئابباسوف ، پارتىزان ئەترەت باشلىقى سوپاخۇن ئاكا ، مۇئاۋىن باشلىق ئىمىر ھاجى ، ئارقا سەپكە مەسئۇل باشلىق قۇربانجان ئاكا ، دىنىي باشلىق داموللا رازىيوفلار بىزگە يۇقىرىقى ۋەزىپىنى قايتا - قايتا جېكىلىدى . بىز بىلەن بىللە سودا ۋەكىللىرىمۇ مال ئېلىپ ماڭدى . يەنە ئۆزلىرىگە زاكىر تۆرە ، ئىسكەندەر (ئەسلىي ئىسمى نېمىكىن ، ئىككى ئورۇس) دەپ ئات قويۇۋالغان سوۋېت ئادەملىرىمۇ بىز بىلەن بىللە ماڭدى . بىزنى تېكەستە خەلق قالتىس كۈتتى . بىزگە ئېلىخان تۆرەم قۇرئان تۇتقۇزۇپ قەسەم ئىچۈردى ، خەلق سەپ - سەپ بولۇپ بىزنى تاكى دەريادىن ئۆتكۈچە ئۈزىتىپ كەلدى . بىز كېمە بىلەن دەريادىن ئۆتۈپ ئاتلىنىپ ، جەنۇبقا — ئاپئاق چوققىلىق تاغلارغا قاراپ ماڭدۇق . يېشىل بايراق ئالدىمىزدا لەپىلدىمەكتە . خۇدايىم بۇ بايرىقىمىز ھەممە يەردە لەپىلدىسۇن . يېشىل يايلاق ، يېشىل بايراق ، كۆپكۆك ئاسمان ، سالقىن ھاۋا ، ئەجەب جانغا راھەت - ھە ! مەن بۈگۈنكىدەك خۇش بولمىغان... مانا بۈگۈن قۇشتاي يايلىقىدا قوندۇق . رازۇبىدىكىچىلار ئالدىمىزدا كەتتى . بىز ھۆكۈمەت ۋەكىللىرى ، سودىگەرلەر بىلەن ئارقا سەپ بولۇپ ئارقىدا ماڭدۇق . كۆكتېرەك ، چولاقتېرەك يايلاقلىرى ئەجەب گۈزەلكىنە ، كۆز يەتكۈسىز تۈپتۈز ئوتلاق ، ھەممىلا يەر گۈل . نۇرىلار توپا ، قۇم ئىچىدە ، بىز گۈل ئىچىدە (ئۇ مۇشۇ يەردە بولسىمغۇ!) . سارتۇر يايلىقى تېخىمۇ چوڭ ئىكەن ، نېمىدىگەن چىرايلىق يەر بۇ ، ياپىيىشىل يايلاقتا سانسىزلىغان مال ، جەنۇبتا تېڭى يېشىل قارىغاي ، تۆپىسى قارلىق چوققىلار بىلەن ھەيۋەت كۆرۈنىدىغان تاغ . ئاپئاق كىگىز ئۆيلەردىن ئاق قالپاق كىيگەن قازاق يىگىتلىرى چىقىپ ئادەمگە تىكىلىپ تۇرۇۋالىدۇ ۋە : «نى دەگەن سۇلۇۋ - ھاھ ! ، دېيىشىدۇ . گۈللۈك تەقىلىرىگە ئۈكە

قادىغان ، چاپانلىرىنىڭ مەيدىلىرىگە قاتار - قاتار ھەر خىل تەڭگىلەرنى تىكىۋالغان ، مەڭزىلىرىدىن قان تېمىپ تۇرىدىغان قىزلىرى ئەيمەنمەستىن كاكارلىرىمىزنى تاللىشىپ : «ماغان بېرىشى ، دېيىشىدۇ تېخى . كۈمۈش ئېگەرلىك ئاتلىرىدىن سەكرەپ چۈشۈپ ھەممىمىز بىلەن قول ئېلىشىپ كۆرۈشىدىغان مالچىلارنىڭ قولۇمنى سىقىشلىرىچۇ ؟ ... كالىلارغا مىنىشكەن بالىلارنىڭ ئوماقلىقى ... گويا بۇ يەرلەر ھېچنېمىنى ئارزۇ قىلمايدىغاندەك ، ئادەملىرى ساددا ، خاتىرجەم . ئۇلارنىڭ يىراقتىن ۋارقىراپ ، ئەسسالامۇئەلەيكۇم ! ، دېيىشلىرىمۇ بىر ناخشا . بىزنىڭ يىگىتلىرىمىزگە بۆلەكچىلا يېقىنچىلىق قىلىشىدىغان قىز - كېلىنچەكلىرى كۈلگۈمنى كەلتۈرىدۇ . «ئېت جە ، قىمىز ئىچ ! ، دەپ يالۋۇرۇشلىرىچۇ تېخى ! ئەجەب مېھماندوست ، تەبىئىي ، ئادەمخۇمار . مەن مۇنداق تۇرمۇش كۆرۈنۈشىنى نىلقىدىمۇ كۆرمىگەن . ئۇلارنىڭ ئۆيلىرىدىكى كىگىز ، شىرداق ، پەردە ، داستىخانلىرىمۇ گۈزەل . خوتۇنلار زېرىكمەي ئەتكەنچاي سۇنىدۇ ، قىمىز سورۇپ ، قىمىز قۇيىدۇ ، ئەرلىرى گۆش توغراشقا ئەجەب ئامراق . مائىتاغچىلار «پاھ ، قازاق دېگەن بەلەن ياشايدىكەن ، دېيىشتى . بىز قالتىس مېھمان بولدۇق . بىراق ، ھەممىنىڭ كۆزى ئىنا (رۇس ، سانتار قىز) ئىككىمىزدە . ھەتتا قاسىمجان قەمبىرىمۇ ، قۇربانجان ، ئىمىر ھاجى ئاكىلارمۇ ئادەمگە ئارتۇقچە مېھرىبانلىق بىلدۈرىدۇ . ئەرلەر گۈزەل يەرلەرنى كۆرسىلا چىرايلىق قىزلارنى ئىزدەيدىغان ئوخشايدۇ ، خۇددى ئادەمنى يەۋىتىدىغاندەك . يايلاقتا سەپەر قىلىش ئەجەب راھەتكىنە ، تاغ سۇلىرىنىڭ سۈزۈكلۈكى ، يېقىملىق ئاۋازى ، گۈللەرنىڭ پۇراقلىرى بولىدىغان قانلىق جەڭلەرنىڭ ۋەھىملىرىنى مېنىڭ خىيالىمدىن قوغلىۋەتتى . ھايات گۈزەل ، ئىنسان شۇڭا ھاياتقا توپمايدۇ . ئەمما ، ئوق ، بولۇپمۇ دۈشمەننىڭ ئوقى ساڭا رەھىم قىلمايدۇ ، ئۇ كۆزىسىز ، سەن خالىساڭمۇ - خالىمىساڭمۇ تېگۈپىرىدۇ ، ئۇ تەگسىلا ، سەن بۇ دۇنيادا يوق . نۇرى ئاكام شۇ

تاپتا نېمە قىلىۋاتىدىكىن؟ مېھرىبان تەبىئەت ئۇنى قوغدا ، خۇدايىم ئۇنى ساقلا . ئۇ ھايات قالسۇن ، ماڭا ئوق تەگسە تەگسۇن ، ئۇنىڭغا تەگمىسۇن !

تاغلاردىن چۈشۈۋاتقان ئاپئاق ، سۈزۈك شارقىراتمىلار ، قاتار - قاتار ، خۇددى تىزىلغان ئەسكەرلەردەك تۇرۇشقان قارىغايىلار ، يۇپۇمىلاق كۆرۈنىدىغان مەڭگۈ يېشىل ئارچىلار ، بىزنى ئۈزىتىپ مەرىشۋاتقان قويلار ، قىيغىتىپ يۈرۈشكەن قوزا ، ئوغلاق ، تايچاقلار ئادەمگە ھايات قەدىرنى تەكرار - تەكرار ئەسكەرتەكتە . تاغ قۇشلىرىمۇ ياشاشنىڭ قىممىتىنى يېڭىدىن - يېڭى كۈيلىرى بىلەن چۈشەندۈرمەكتە . كېچىچە ئىسكىرىپكا ، داپ ، راۋابلارنى چېلىشىپ ناخشا ئېيتىشقان يىگىتلەرنىڭ شادلىقىمۇ تەبىئەتنىڭ تىلىكىنى تەكرارلىدى ... گۈزەل تەبىئەت قوينىدا سەيلە قىلىپ مانا بۈگۈن قارىغايىتاش دېگەن يەردە قوندۇق . تىك تاش چوققىلار قارىغايىلاردەك جىق . تەبىئەتنىڭ ھەممە كارامىتى بۇ تاغلاردا ئوخشايدۇ . نېمانچە جىق ، ئېگىز تاش چوققىلار بۇ - ھە ؟ بۇ يول سۈرلۈك ، ئالدىمىز ئېچىلىدۇ ، كەينىمىز يېپىلىدۇ . ھەيۋەتلىك تاغ جىراللىرى سۈرلۈك ، مەن يايلاقنى سېغىنماقتىمەن . ئەمما ، ھاۋا بەك راھەت ، كىشى سۈمۈرۈپ قالىدۇ . بۇ يەر مۇز داۋان دەپ ئاتىلىدىكەن . مانا راھەت بىلەن خوشلاشتۇق . جاپالىق كۈنلەر باشلاندى . رازۇپدېكىچىلار ئالدىمىز تۈيۈك ، يول يوق ئىكەن دەپ كېلىشتى . يول باشلىغان ئالۋان مەمەت ، قادىر قازاق دېگەن ئادەملەرنى باشلىقىلىرىمىز ئاتىمىز دەپ قاتتىق سوراق قىپتۇ . ئۇلار ئوغرىلار ئىكەن ، پايدا تېپىش ئۈچۈن بىزنى تۈيۈك يوللارغا باشلىغانىكەن . ئۇلار موڭغۇلكۈرەگە ئەۋەتىلدى . ئەمما ، بىز تاغ ئىچىدە كۆرمىگەننى كۆردۈك ...

... نۇرغۇن قىيىنالدۇق . ئاخىر بۈگۈن بۇ يەردىن چوڭ قۇشتاي يايلىقىغا قايتىپ كەلدۇق . ئالدىنقى بىر ھەپتە جەبىر نارتسۇق . مانا بۈگۈن چوڭ قۇشتايدا قونۇپ ، ئاقداۋانغا كەلدۇق . قار قېلىن ، قاتتىق شۇبىرغان ، تۈتەك بىزنى قىيىندى . نىنا

ئىككىمىز ئالدىمىزدىكى ئاتنىڭ قۇيرۇقىغا مەھكەم ئېسىلىۋالدۇق . پايھ ، نېمانچە تىترەيمەن ، قورقۇپمۇ ، مۇزلاپمۇ ؟ چەكمەن چاپانلار ئەسقاتتى . ئۇلاغ ترانسپورتتىن بىرى غۇلاپ ئۆلۈپتۇ ، بۇ خەۋەر مېنى جالاق - جالاق تىترەتتى . مىناميوت ئوقى ئارتىلغان ئىككى ئات بىر - بىرىگە سۈركىلىپ مۇدۈرۈپ كېتىپ تىك ھاڭدىن تۆۋەنگە ئۈچتى . ئىنا ماڭا : «ياغلىق بىلەن قۇلاق - بۇرئۇڭنى يۆڭىۋال ، ئۇششۇپ قالمىسۇن !» دېدى . قىزلار ئۈچۈن بۇ خىل ئۇششۇك بىر ئۆلۈم . مەن چىرايلىق بۇرئۇم بىلەن قۇلقىمنى جېنىمدەك كۆرمىەن . بىزنىڭ بىرىنچى جېڭىمىز باشلاندى . بۇ تەبىئەت بىلەن بولىدىغان جەڭ . تاغ يولى ، شىۋىرغان ، قېلىن قار بىزگە ھۇجۇم قىلماقتا . بىزنىڭ ۋەزىپىمىز جاننى ساقلاش . ھەربىر قەدەم ، ھەربىر نەپەس ھايات ئۈچۈن كۈرەش ! مەن تاغدىن بەك قورقاتتىم . لېكىن ، ئامال بولمىغاندا ئادەم باتۇر بولۇپ قالدىكەن . مەن سوۋۇرۇق ئەسكەرلىرىنىڭ ئالىپ - كاريپات تاغلىرىدىن مۇشۇنداق ئاشقانلىقىنى ئوقۇغان . لېكىن ، بىز مېڭىۋاتقان تاغ ئالىپ تاغلىرىدىن ئېڭىز . قارلىرىمۇ ئۇنىڭدىن قېلىن ، شىۋىرغانلىرىمۇ قەھرىلىك . يول بۇ يەردە زادىلا يوق . ئالدىمىزدا بىر ئات ئىزىلا بار . قار بەلگە كېلىدۇ . ئەسكەرلەر ئالدىمىزدا ، ئۇلار نەلەردىكىن ؟ كۆكسۈ كۆۋرۈكىدە دەم ئالدۇق . بۇ يەر دېڭىز يۈزىدىن بەش مىڭ مېتىر ئېگىز ئىكەن . مانا ئەمدى ئۇ يەردىن ئۆرلەپ قاراداۋان تۈۋىگە باردۇق . سەھەر ، سوغۇق زەھەردەك ئاچچىق . ھېلىقى ئىللىق يايلاق ، قازاق ئۆيلىرى يادىمغا يېتىپ ئۆپكەم ئۆرۈلدى . يىل بويى قار ، تۈتەك كەتمىگەچكە بۇ يەرنى قاراداۋان دېگەنكەن . داۋان چوققىسى پىچاق بىسىدەك ، ئىككى ياققا قارىغىلى ، سېكۇنت توختىغىلى بولمايدۇ . ھاۋا شالاڭ ، دەم ئالماقمۇ تەس . ئاتنىڭ قۇيرۇقىلا بىزگە پاناھ . ئۆمىلەپ ، ھەربىر قەدەمنى مىڭ سۇبھاناللا بىلەن بېسىپ ، بىر چاغدا تاغ قاپتىلىغا چىقتۇق . تۆۋەنگە قاراپ بېشىم قېيىپ ئولتۇرۇۋالدىم . «تۈر ، ماڭ !» دېدى ئىنا مېنى يۆلەپ . چۈشمەك

چىقماقتىنمۇ تەس ئىكەن . تۈتەك ، قېلىن قار ، بىر قەدەم خاتا بېسىلسىلا جاندىن ئايرىلىدىغان گەپ . بىچارە ئاتلارمۇ دىرىلداپ تىترەشمەكتە ، تۆت پۈتتىنى بىر يەرگە قىلىپ بىزگە مۆلدۈرلەپ قارايدۇ تېخى . ئات بىلەن ئادەم سۆزسىز پىكىرلىشىدۇ . ھەربىر قەدەمنى مەسلىھەت بىلەن باسىمىز . ئۆملەپ ، سىيرىلىپ ، ئاتنىڭ قۇيرۇقىغا چىڭ يامىشىپ تۆۋەنگە ماڭدۇق . قانچىلىك ماڭغىنىمىزنى بىلمەيمىز . ئاخىر داۋاندىن ئاشتۇق . تاغ تاپىنىغا چۈشكەن ئەسكەرلەر گۈلخان يېقىپ بەلگە بەردى . گۈلخان شۇنچىلىك چوڭقۇردا كۆرۈندى ، گويا بىز ئاسماندا ، يۇلتۇزلار يەردە تۇرغاندەك . قورققانسېرى خۇداغا يالۋۇرىدىغان گەپ ئىكەن . ھەر قەدەمدە خۇدانىڭ نامىنى نەچچە يادلايمەن . نىنامۇ مېنى ئەگىشىپ «خۇدا ساقلا!» دەپ يىغلايدۇ . يېرىم كېچىدە ئاخىر داۋاننىڭ تاپىنىغا چۈشتۇق .

— بىز ئاقسۇ زېمىنىدا! — دېدى ئابباسوف كۆپچىلىكنى روھلاندۇرۇپ ، — بىز ياخشى بىر سىناقتىن ئۆتتۇق . جەڭچىلەرنىڭ بۇرۇن ، قۇلاقلىرى ئۇششۇپ قالدى . ئاز - ئولا چىقىم تارتتۇق . لېكىن ، غەلبىمىز چوڭ . بىز ھېچقاچان ئادەم ئۆتمىگەن داۋانلاردىن ئۆتتۇق . 1770 - يىللىرى ئاقسۇ قۇمباشتىكى جاھانگىر غوجىلار قوزغىلىڭىنى باستۇرۇش ئۈچۈن مانجۇ قوماندانى سوشى دېگەن كىشى بۇ يەرلەردىن ئۆتەلمەي ، غۇلجىدىن كۈنەس - يۇلتۇز ئارقىلىق قاراشەھەرگە ئۆتكەن ، 1937 - يىلى سوۋېت ئارمىيىسىمۇ ماخۇسەننى باستۇرۇش ئۈچۈن جەنۇبقا ئۆتكەندە بۇ يول بىلەن ماڭمىغان . مۇرات داۋىنى بىلەن ئۆتكەن . بۇ يولدا قوشۇن تارتىپ تاغ ئاشقان تۇنجى باتۇرلار مانا بىز ! بىز مۇشۇ ئاقداۋان ، قاراداۋانلاردىن ئۆتۈپ ، ئالدىمىزدا بىزگە قورال بەتلەپ تۇرغان قىرىق - ئەللىك مىڭ دۈشمەن بىلەن جەڭ قىلىمىز . دۈشمەنمۇ قارىماققا تاغ - داۋانلاردەك قورقۇنچلۇق كۆرۈنىدۇ . لېكىن ، بىز ئۇنىمۇ يېڭەلەيمىز !

سۇخارنان بىلەن ئاچ قورساقلىرىمىزنى ئالدىدۇق .

ئاتلىرىمىزغا ئاز - تولدىن يەم بەردۇق . ئاتنىڭ چولۇۋۇرىنى چىڭ تۇتۇپ ئىككى سائەتتەك كۆز يۇمدۇق . چۆچۈپ ئويغاندىم ، يىرىك ساقاللىق بىرى مېنى سۆيگەنىكەن ، ئەرلەر دېگەن چىلبۇرىگە ئوخشايدىكەن ، بىز جان غېمىدە ، ئۇ ھايۋان بولسا شۇنداق ...»
— پاه ! — دېدى مەھەللە ئىمامى ساقىلىنى سىيپاپ قويۇپ ، — قار - مۇزدا يېتىپمۇ يەنە شۇ شەھۋاننى نەپسىنى باسالمىغان قانداق لەنتىدۇر بۇ - ھە ؟
— بىزنىڭ مۇختەرباي بولۇپ يۈرمىسۇن يەنە ، خوتۇن خەقنى كۆرسە ئۆزىنى تۇتالمايدىغان !
ئۆيدىكىلەر قاقاقلىشىپ كۈلۈشتى .

— ئوقۇ ئۆمەر جان ، قاراداۋان دېگىنىدىن ئۆتمەك سىرات كۆۋرۈكىدىن ئۆتمەكتىنمۇ تەس ئوخشىمامدۇ ، پاه ، پىچاقنىڭ بىسىدا ماڭىدىغان گەپ دېگىنە !

«... كۆلدە قونۇپ جىلغا بىلەن يەنە بىر كۈن ماڭدۇق . ئەتىسى يەنە بىر داۋانغا بېرىپ قوندۇق . داۋانلار قىشنى ئەسلىتىدۇ ، لېكىن جىلغىلار ياپيېشىل ، خۇددى بىزنىڭ باغلاردەك . بىز ئاخىر تەڭرىتاغنىڭ جەنۇبىغا ئۆتتۇق . بۇ يەر باي ناھىيىسىگە قارايدىكەن . ئالدىمىزدا گومىنداڭنىڭ ئۈچ ئىسكادىرون ئەسكىرى بار ئىكەن . بىز سۈپسۈزۈك تاغ سۈيىنىڭ غەربىدە ، يەنى بېشىدا . بىز راھەتكە چىقتۇق . سوپاخۇن ئاكا سەھەردىن بۇرۇن دۈشمەن مۇداپىئە لىنىيىسىنى بۆسۈپ ئۆتۈشنى ئۈستىگە ئالدى . مانا ئەمدى قانلىق جەڭلەر بولىدىغان بولدى . رابىخان ئاپا ، بىز ئىنا ئىككىمىز چانقال دالدىسىدا قۇچاقلىشىپ بىر كېچە ياتتۇق . نېمىشقىدۇر قورقۇۋاتمەن ، بىز ئاز ، دۈشمەن كۆپ ، ھايات قايتالسام بولاتتى . قالغان ئىشلارنى يەنە يازمەن . بۇ خەتنى غۇلجىغا مۇھىم ئىش بىلەن قايتقان سوۋېتلىكلەردىن ئەۋەتتىم ، خېتىمنى چىڭ ساقلاڭ ، مېنىڭ ئامانلىقىمغا دۇئا قىلىپ قويۇڭ !...»

— بىزمۇ دۇئا قىلىپ قويايلى ، ئامىن ! — كۆپچىلىك

قوللىرىنى كۆتۈرۈپ دۇئا قىلىشتى .
زىياۋۇدۇن ئەتىسى بىر قوي سويۇپ نەزىر قىلدى .
خەتمىقۇرئان ئوقۇتۇپ بالىلىرى ۋە ئاكىسىنىڭ سالامەت قايتىپ
كېلىشى ئۈچۈن يۇرت كاتتىلىرىدىن دۇئا ئالدى .
بىراق ، نەزىر جېدەلگە ئايلاندى . قىشلاقتامدىن چىققان باي
تۇغقانلىرى يۈزبېگىلىك تالىشىشتا بۇ مەھەللىنىڭ قوللىشىغا
ئېرىشەلمەي رەنجشكەنكەن .

— نەچچە ۋاقىتتىن يۇرتنى قاشقالىق سورىدى ! — دەپ
ۋارقىردى زىياۋۇدۇننىڭ باي تاغىسى پولۇنى كاپاملاپ تۇرۇپ ، —
ئەمدى چىلەكلىكلەر يۈزبېشى بولماقچى . يەر تارانچىنىڭ ، سۇ
تارانچىنىڭ ، قان تۆكۈۋاتقانمۇ تارانچى بالىلىرى ، ھۆكۈمەت بېشىغا
چىلەكلىك چىققۇدەك — ھە ! ئۆلۈكتەك ياتماي سىلەرمۇ قاسىم
مىراقا ئات چېپىڭلار — دە !

— تالاشقۇدەك نېمە بار دەيسىز ، ھەممىمىز بىر خەققۇ !
ئاۋۋال گومىنداڭنى يوقىتىپ بولايلى — دە !
— سېنىڭمۇ تېڭىڭ قاشقالىق ، شۇنىڭ ئۈچۈن بىزگە ئۆز
ئەمەسسەن — دە !

— ۋاي — ۋۇي ، قاشقا دېگەننى مەن تۇرماق بوۋاممۇ
بىلمەيدىكەن ، كونا خاماننى سورۇپ نېمە قىلارسىزكىنتاڭ !
— چىلەكلىكمۇ تارانچىغۇ ، ئۇلار يۇرت سورىسا بىزگە نېمە
زىيان . ئۇلار قاملاشتۇرىدۇ . بىز تارانچى خەقزە !
— تارانچىنى قارغايىسەنغۇ ، ھەي تۈزكۈر !
— تارانچىدا ئەسكى يوقمىدى ؟
— ئەسكىسىمۇ قاشقالىق بىلەن چىلەكلىكنىڭ ياخشىسىدىن
ياخشى !

— ھاي — ھاي !...
— بولدى جامائەت ، شۇنداقلىقىمىزدىن بېشىمىزدا تاج
توختىمايدۇ بىز خەقنىڭ !
زىياۋۇدۇن تاغىسىدىن ، باي تۇغقانلىرىدىن نارازى بولدى .

ئۇلارنى چاقىرىغىنىغا پۇشايمان قىلدى .
دېھقان خۇشاللىقى بىلەن خاپىلىقى چۆلىنىڭ قۇيۇنىغا
ئوخشايدۇ ، گۈرلا قىلىپ كېلىدۇ - دە ، كېتىدۇ .

زىياۋۇدۇن ئادىتى بويىچە يەرگە يورۇق چۈشمەستە ئورنىدىن
تۇرۇپ ، بامداتتىن بۇرۇن ئاتلىرىنى بۇغداي ئېگىزىغا چۈشەپ
قويۇپ ، تېخى چېپىلمىغان زىغىرلىققا باردى . زىغىرنىڭ تۆپىسىگە
بۆكىنى تاشلىۋىدى ، يەرگە چۈشمىدى . زىغىر قالتىس
ئوخشىغانىدى . ئۇ ھەربىر خۇ يەردىن سەككىز خۇدىن ھوسۇل
ئېلىشنى مۆلچەرلىدى . بۈگۈنلا چېپىش كېرەك ، زىغىر دانلىرى
ئەجەب تولۇق مايلىشىپ تۇرىدۇ . تۆت خۇ يەرتى ئورغاق بىلەن
زىغىرچىلاپ چاپسا سەككىز - ئون كۈندە چېپىپ بولىدۇ . چالغا
داننى قېقىۋېتىدۇ - دە ، بولمىسا تۆت كۈندە يىقىتىۋالاتتى . پاه ،
قىرلاردىكى چۆپلۈك ئېگىزلىرىدا ئوشۇق چۆككىدەك يۇمران چۆپ
پەيدا بوپتۇ . بۇدۇنلەرنىڭ سايراشلىرىنى ، راسا سەمرىپتۇ - دە ،
شەبنەم چۈشكىنى نېمىسى ، ياز ئاخىرلاشتىمۇ - ھە ؟ قىلىدىغان
ئىشنىڭ كۆپلۈكى ، ئورما ، تېپىن ، توشۇش ، كۆمۈش ، سېتىش ،
ياڭيۇ كولاشمۇ ئۇنىڭغا قاراشلىق . ئۇنىڭ قولىسىز ھېچ ئىش
پۈتمەيدۇ . باش تاتلىغۇدەك چولسى يوق ئادەمدىن يۈزبېشلىق
ئۈچۈن قاترىمىدىڭ دەپ رەنجىگەنلىرىنى قانداق قىلسۇنەي !

ئۇ ماشكىدەك ئىتتىك قاتراپ ، سەكسەن خۇ يېرىنى ئايلىنىپ
چىقتى . ئۈچ يىل ياتقان بوزلىرىدا دوغداق ، تۇرنىلار يۈگۈرۈشۈپ
يۈرۈپتۇ . قامقاق باسقان يېرىنىڭ توپىسىنى ئاللىقىندا ئۇۋۇلاپ
پۇراپمۇ كۆردى . كېلەر يىلى بەرا قايتىپ كەلسە ، ئۇ بىر ئادەم
ياللاپ ئوتتۇز خۇ يەرگە ئاشلىق تېرىيدۇ . نۇرى كېلەلمەيدۇ . ئۇ
قايسى قىزنى ئالاركىن ؟ ھەر ئىككىلا قىز بىر - بىرىدىن
چىرايلىق ، ياخشى . ئىككىلىسىنى ئالسىمكىن . غېنى باتۇرنىڭمۇ
ئون نەچچە خوتۇنى بارغۇ ، نۇرنىڭ ئارانلا ئىككى بولىدۇ شۇ .
لېكىنرە ، ئۇ بالىسى ھېچكىمگە ئوخشىمايدۇ . باي بولۇشىمۇ ،
ئەمەل تۇتۇشىمۇ ئويلاپ قويمايدۇ . ئۇ ھازىر نەدىكىن ؟ شىخو

بىلەن چىڭ ئېلىنىپ بوپتۇ ، ئەمدى ئۈرۈمچىگە ھۇجۇم قىلىدىغان گەپ . ياللىرىم سالامەت قايتىپ كەلسە بولاتتى . دەرانىڭ ئۆلۈمى يۈرىكىمگە بىر قاداق سالدى . قالغان ئىككىسى سالامەت بولسا بولاتتى . ئۇنىڭغا شۇنىڭدىن باشقا دۆلەتنىڭ كېرىكى يوق . ئەللىكېشى بول دېيىشىدۇ تېخى ، ياق ، زىياۋۇدۇن سەكسەن خۇيېرنىڭ ھۆددىسىدىن چىقسىلا مىڭبېگى بولغىنىمۇ شۇ . يىگىرمە خۇيەرگە چېچىلغان دان ئۇنىڭغا قانچىلىك ئېغىر يۈك - ھە ، داتلىرىدىن سامان - پاخاللىرىغىچە ھويلىسىغا ئۆز قولى بىلەن توشۇشى كېرەك ، دېگەنبىلەن شەھەرلىك خوتۇنى باغ باغلاشنى ئۆگىنىۋالدى ، يازچە كەينىدىن پوسۇرلاپ باغ باغلىدى . ئىككى قىز شەھەردە ئوقۇيمىز دەپ قۇلاق - مېڭىسىنى يەپ كەتتى . ئۇلار كەتسە خەمتكە كىم قارايدۇ ، ھەي خەمت ، تىلىڭ نېمانچە تاتلىق ، نېمانچە ئوماقسەن ، «بوۋا» دېيىشلىرىڭ يۈرەكنى ئېرىتىدۇ!...

ئۇ خىيال بىلەن ئېتىز ئارىلاپ خېلى ماڭدى . ئاخىر ئاۋرال تەرەپتىن شامال چىقىۋىدى ، تېپىپ قويغان چاربۇغداينى سورۇشقا باشلىدى .

دېھقان خۇشلۇقى ئېتىزدا ، ئۇنىڭ قاۋۇل بىلەكلىرى بايلىق بىلەن بىللە خۇشاللىقنىمۇ يارىتىدۇ . ئۇنىڭ شېرىن خىياللىرىمۇ شۇ قىرلاردا ئېتىز گۈل - گىياھلىرىدەك ئۆسۈپ يېتىلىدۇ . ئۇ شەھەردە ئاڭلىغانلىرىنى ئەسلىدى : بايلار ، ئوقۇمۇشلۇقلار ئەمەل تەمەسىدە ، دۇنيادا ئۇيغۇر ھۆكۈمىتى پەيدا بوپتەك . بۇ ھۆكۈمەتنى ئۇيغۇرلار سورىشى كېرەك ئىكەن . ھازىر ئورۇسلار ، ئەجانلىقلار ، نوغاي ، قازاق ، قىرغىزلار سوراۋاتقۇدەك ، ئېلىخان تۆرىنى يوقىتىپ ھېكىمبەگنى تەختكە چىقىرىش كېرەك ئىكەن . رەخمجان ، ئەخمەتجان ، ئابدۇكېرىم ئابباس دېگەن بىلەرمەن يىگىتلەر قالتىس ئوخشايدۇ . ھەممىنىڭ ئاغزىدا شۇلارنىڭ نامى . ئەخمەتجان بولمىسا ئېلىخان تۆرەم ئىش ئەپەشتۈرەلمىگۈدەك تېخى . ئەخمەتجان مۇختەرباي بىلەن ئۈرۈمچى تۈرمىسىدە بىللە

ياتقان يىگىت شۇغۇ ، راست ، مۇختەربايمۇ ئۇنى پەيغەمبەر بىلىدۇ .
ھەممە مىللەتنىڭ تىلىنى بىلگۈدەك ، سىياسەت ، بىلىم دېگەنگە
تولۇقمىش ، ئەڭ قالتىس يېرى ئۇ بىر يېتىم ، تىنىمسىز ئىشلەپ
چوڭ بولغان باتراقمىش . بۇنداقلار يۇرت سورىسا نامراتلارنىڭ
ھالىغا يېتىدۇ : ئۇرۇشتا ئۆلۈۋاتقانمۇ ، شۇنچە جىق ئەسكەرنى ،
ھۆكۈمەتنى بېقمۇاتقانمۇ بىچارە پۇقرالار . تاج كىيگەنلەر بىر پاي
ئوق ئاتمىغان ، ئۈستەلدە ئولتۇرۇپ چوڭ گەپ قىلىدىغان
بايۋەچچە ، پۇلدارلار . مۇتائالى خەلىپىتىم ھەق سۆز قىلىدىغان
زات . ئۇ كىشى شۇنداق دېدىغۇ . نۇرى سوقۇش تۈگىسە نېمە
قىلاركىن ؟ ئۇ «ئوقۇيمەن» دىن باشقا گەپ قىلمايدۇ . ئوقۇيمەن
دېگىنى نېمىسى ئۇنىڭ ؟ ياق ، ئەمدى ئۇ ئابلا باينىڭ دېگىنىدەك
قىلالمايدۇ . ئۇ ھۆكۈمەتتە چوڭ ئورۇندا ئولتۇرۇپ يۇرت سورىشى
كېرەك . ئەسكەر باشلىقى بولسىمۇ مەيلى . مۇختەرباينى مىڭبېگى
قىلىمىز دېيىشكىنى دۇرۇس گەپ . ئۇمۇ جاھاننىڭ راھىتىنى
كۆرسۈن - دە ! بەرا تېزرەك قايتىپ كەلسە بولاتتى . بۇرۇنقى
زىيەك باخشى ھازىر يوق . ئۇ كەلسە زىياۋۇدۇن يۈز قوي ، ئون
كالا قىلاتتى . قاما قازاق ئۇنىڭ مالچىسى بولاتتى . ئىككى يىلدىلا
مەھەللىنىڭ بېيىغا ئايلىناتتى . زىيەك باخشى زىياۋۇدۇن باي
بولاتتى . ياخشى ئاتتىن بىرنى قىلىپ شەھەردىمۇ ،
سەھرادىمۇ قورۇ - جاي قىلىپ ئات ئۈستىدە راھەت كۆرىدىغان
ۋاقتىمۇ كەلدى . ھەي رەيھان ، كەنجى قىزىم ھازىرمۇ سېنىڭ
نامىڭنى ئاغزىدىن چۈشۈرمەيدۇ . ئانا سۈتىگە قانمىغان بالا
مومىلىرىدىن سېنىڭ نامىڭنى بىلمۇالغانىكەن . ھايات بولساڭ ،
ئوغۇللىرىمىز قان تۆكۈپ قۇرغان ھۆكۈمەتنىڭ دۆلىتىنى
بىللە كۆرەتتۇق ئەمەسمۇ؟...

ئۇنىڭ بىردىنلا كۆڭلى بۇزۇلدى . رەيھاننىڭ قاپقارا
كۆزلىرى ، ئاجايىپ لەۋلىرى بىلەن كۈلۈمسىرەشلىرى ئۇنىڭ
خىيال ئېكرانىدا پەيدا بولدى - دە ، ۋۇجۇدىنى تىترەك باستى :
— رەيھان ، ھەي ئىسىت . ۋاقتىسىز تۈزىدىغۇ گۈلۈم !

بامدات ئامزىدا قۇربان ئىمام نېمىشقىدۇر يىغلاپ تۇرۇپ
مۇختەرباينىڭ سالامەتلىكىنى تىلەپ دۇئا قىلدى :

— چۈشۈمگە كىرىپ قايتۇ . مۇختەرباي ئۆز قولى بىلەن
ھېيتگاھ جامائەسىنىڭ پەشتىقىغا چىقىپ ئىسلام بايرىقىنى
قاداپتىمىش . تىلى ئاچچىق بولغىنى بىلەن ئۇ كىشىنىڭ كۆڭلى بىر
دەريا ئىدى . قاشقالىق دەپ تىللاپ تۇرۇپ ، تاغ ئاتلاپ چىققان
يېتىمەكلىنىڭ بېشىنى سىلايتتى . قولى ئوچۇق ، يۈرىكى تازا ئادەم
ئىدى . خۇدايىم ، ياراتقان ئىگەم ، شۇ كىشى بىلەن قايتا
كۆرۈشۈشكە نېسىپ قىلغايەن !

مەھەللە ئىمامىنىڭ سۆزى جامائەتنىڭ كۆڭلىنى بۇزدى .
— مەھەللىنىڭ سەركىسى ئىدى ! — دېدى مېرا «قازى» مۇ
يىغا ئارىلاش ، — مېنىڭمۇ ھەركۈنى چۈشۈمگە كىرىدۇ . ئاقسۇدا
قاتتىق سوقۇش بولۇۋاتقۇدەك ، مۇختەرباينى ياراتقان ئىگەم پاناھىدا
ساقلىغاي !

— بىزنىڭ يىگىرمە توققۇز ئۆيلۈك مەھەللىدىنلا توققۇز ئادەم
جەڭگە مېڭىپتۇ . ئىككىسى شېھىت بوپتۇ . بۇ سوقۇش بىزگە
ئاسانغا چۈشمىدى جامائەت ، ئۆشرە - زاكاتتى جىق - جىق
بېرەيلى !

مەھەللە خەلقى نېمىشقىدۇر بىردىنلا جانلاندى . ئالدى بەش -
ئالتە خو ، ئاخىرى بىر - ئىككى خوسىن ئۆشرە - زاكات مەلۇم
قىلىشتى . بۇيىلقى ئۆشرە - زاكات ئالدىنقى سەپكە —
ئەسكەرلەرگە ئەۋەتىلىدىغان بولدى .

ئۈرۈش ھەممىنى ئۆزگەرتتى ، زېمىنىمۇ ، ئادەملەرنىمۇ ،
ئۇلارنىڭ روھىنىمۇ ئۆزگەرتىۋەتتى .

ئۇلار نېمىگە ئېرىشىدىغانلىقى توغرىسىدا ئويلاپمۇ
قويۇشىمىدى .

ھەممىنىڭ ئۈمىدى كۈنچىقىشتا ، گويا قۇياشمۇ
يېڭىلىنىدىغاندەك !

گېنېرال جۇ شاۋلياڭ بىلەن رەئىس ۋۇ جۇڭشىن بىرىنچى قېتىم بىر پىكىرگە كېلەلمىدى . شىخو بىلەن چىڭ مۇداپىئەسىنىڭ يىمىرىلىشى پۈتۈن گومىنداڭ ئەمەلدارلىرىنى تەمتىرىتىپ قويدى . ئۇلار بۇ ئىشنى ھەربىي ئىستراتېگىيىدىكى يارامسىزلىق دېيىشتى . لېكىن ، جۇ شاۋلياڭ ئۆلكە رەئىسىگە مەسئۇلىيەتنى ئىتتىرىپ : — شىنجاڭغا شېڭ شىسەي دورىكەن . مەن بۇ باندىتلارنى ئىلىقىدا مىدىرلاشقا باشلىغاندا ، بىر دىۋىزىيە ئەسكەر ئەۋەتىپ تۇخۇمنى قويماي قىرىۋېتىشنى ئوتتۇرىغا قويغان . ۋۇ جۇشى نەسەتچىلەر ئۆمىكىگە ئىشىنىپ كەتتى ! — دېدى ۋە تەنسىدىن مەمنۇن بولۇپ سېمىز گەۋدىسىنى مىدىرلىتىپ قويدى .

— ياق ، بۇ ئىش نېمە قىلساقمۇ مۇشۇنداق بولاتتى زادى ، شېڭ دۈبەن خەلقىنى قاقشىتىپ قىساس ئالمىسا بولمايدىغان ھالغا كەلتۈرۈپ قويغان ! — دېدى ۋۇ جۇڭشىنمۇ قاتاڭغۇر گەۋدىسىنى مىدىرلىتىپ قويۇپ .

ئۈرۈمچى پاتىپاراقچىلىق ئىچىدە : خەنزۇ پۇقرالار ئىچكىرىگە قاچماقتا ، ھۆكۈمەت ئەمەلدارلىرى ۋە خادىملىرى ئىچىدىمۇ قېچىش دولقۇنى پەيدا بولدى ، سودىگەرلەر بانكىدىكى پۇللىرىنى يۆتكىمەكتە ، ئەسكەر باشلىقلىرىنىڭ سەپراسى ئۆرلىگەن ، ئەسكەرلەر پۇقراچە كىيىنىپ دوقمۇش - دوقمۇشتا قوراللىرىنى ساتماقتا ، بازارلاردا مال باھاسى كۈنسېرى ئۆرلەپ ، پۇقرالارنىڭ قىيىنچىلىقى كۆپەيدى . شەھەر ئاھالىسى ھەر كۈنى پۈتەي ياساش ، ئاكوپ كولاش بىلەن ھېرىپ ھالىدىن كەتتى . يېمەك - ئىچمەك قىس ، شەھەر كوچىلىرى نە - نەلەردىن كېلىپ قالغان تىلەمچىلەر ، يانچۇقچى ، بۇلاڭچىلار بىلەن تولغان ، ساقچى ماشىنىلىرى ، ئاتلىق قوراللىق قوغدىغۇچىلار تولمۇ ئالدىراش . قىسچىلىق ، ۋەھىمە ئۈرۈمچى پۇقرالىرىنى قىيىنماقتا ئىدى . كۆك

خش تام ، قارا دەرۋازىلىق ئۆلكىلىك ھۆكۈمەت (ھازىرقى ئالدىنقى سەپ قوماندانلىق شتابى) بىناسىنى قوغدايدىغان كۆك ماتادىن كىيىم كىيگەن ھەربىيلەر تېخىمۇ كۆپەيگەن ، ئۇنىڭ ئۈستىگە كۈندە تۈت - تۈت !

ئۈرۈمچىدە ياشىماق تولىمۇ كۆڭۈلسىز ، ھەتتا ئازابلىق .
ۋۇ جۇڭشىن بۈگۈن ئەتىگەندىلا ليۇ زېرۇڭنى ئېلىپ ئامېرىكا كونسۇلخانىسىغا بېرىپ كەلدى . نەنلىياڭدىكى تار كوچىغا جايلاشقان بىر قەۋەتلىك بىنادا ئۇ ئامېرىكا كونسۇلى باكتون ۋە مۇئاۋىنى ماكىنان بىلەن شىنجاڭ ۋەزىيىتى توغرىسىدا سۆزلەشتى .

— ۋاقتلىق ھادىسە ، كىچىك ئىش ! — دېدى ئۇ گومىنداڭ دىپلوماتلىرىغا خاس چوڭچىلىق بىلەن پۈتۈن قولىدىن كەتكەن شىمالىي شىنجاڭ ۋە كېتىش خەۋپى بار جەنۇبىي شىنجاڭ ۋەزىيىتىنى قىسقىچە بايان قىلىپ بولۇپ ، — قورققۇچىلىكى يوق . ھازىر كومپارتىيىمۇ بىر مىليون ئىككى يۈز مىڭ ئەسكەر ، ئىككى مىليون ئالتە يۈز مىڭ خەلق ئەسكىرىگە تايىنىپ يېڭى جۇڭگو قۇرىمىز دەپ ۋارقىراۋاتمامدۇ ؟ بىزنىڭ جياڭ ۋېيپۈنجاڭ ماۋ زېدۇڭنى كۆزگە ئىلمايدۇ . گومىنداڭ پارتىيىسىنىڭ ئولى چىڭ ، ئوڭايلىقچە تەۋرەتكىلى بولمايدۇ . سەككىز يىل ھۇجۇم قىلىپ ياپونلار ھېچنېمە قىلالىدى ، ئاخىر ئۆزى يەر چىشلىدى . ئۈچ چوڭ مەسلەك خەلق قەلبىدىن ئورۇن ئالدى ، بۇ سۇن جۇڭشەننىڭ نامى بىلەن مەھكەم باغلانغان !

كۆپ دېيىلىپ كۈچى قالمىغان سۆزلەر ۋاقتى ئۆتكەن دورىغا ئوخشايدۇ . گومىنداڭ ھۆكۈمىتى ، ئۇنىڭ سىياسىتى توغرىسىدا ئامېرىكىلىقلارنىڭ ئۆز قارشى بار . يېقىندا ترومىن ھۆكۈمىتى جياڭ جىيېشنى يۆلەپ ، جۇڭگو كوممۇنىستلىرىنى يوقىتىش توغرىسىدا ئوچۇق يوليورۇقمۇ بەردى . مۇشۇ 9 - ئايدىن باشلاپ جۇڭگو - ھىندىستان چېگراسىدىكى ئامېرىكا ھاۋا ئارمىيىسىنىڭ 13 - ۋە 14 - قىسىملىرىنى ئىشقا سېلىپ ، گومىنداڭنىڭ خۇنەن ، گۇاڭشىلاردىكى ئارمىيىسىنى نەنجىڭ ، تىەنجىن ، بېيپىڭلارغا

توشۇشنى باشلىۋەتتى . ئالتە يۈز مىليون دوللارلىق خىراجەت بىلەن گومىنداڭنىڭ بەش يۈز قىرىق مىڭ ئەسكىرىنى يۆتكەپ ، «تارىختىكى ئەڭ زور ھاۋا ، دېڭىز قاتنىشى» يارىتىپ ، سوۋېت ئىتتىپاقىدىن جۇڭگونى كونترول قىلىش ھوقۇقىنى تارتىۋالماقچى بولدى . لېكىن ، نۇرغۇن ئامېرىكىلىق سىياسەتچىلەر بۇ يۆلەشنى ئەخمەقلىق دەپ قارىماقتا . ھەتتا ئامېرىكىنىڭ جۇڭگودىكى باش ئەلچىسى ھېرلىمۇ جياڭ جېيىشنى يۆلەشكە قارشى . ئۇلار جياڭ جېيىشى ئەسكەرلىرىنىڭ پىداكارلىق روھى تۆۋەن ، ھاكىمىيەت ، دۆلەت قارشى ناچار ، چۈنكى بۇ ئەسكەرلەرنىڭ ھەممىسى دېگۈدەك نامراتلارنىڭ بالىلىرى ، ئۇلار كومپارتىيىگە ھېسداشلىق قىلىدۇ . جياڭ جېيىشى ئۆز ئەسكەرلىرىگە ئالىي دۆلەت كۆزقاراشىنى سىڭدۈرمىگەن ، ئۇلار ياپون ئەسكەرلىرىدەك ئۆز پادىشاھىنىڭ شان - شەرىپىنى جېنىدىن ئۈستۈن كۆرىدىغان روھقا ئىگە ئەمەس دەپ قارىشىدۇ . شۇڭا ، ئىككى كونسۇل شىنجاڭ ھۆكۈمەت رەئىسىنىڭ ئۆزىگە ۋەكىللىك قىلالمايدىغان ، جۇڭچىڭدىن ئەۋەتىلگەن سۆزلىرىنى ئاڭلاپ ھېچقانداق ئىپادە بىلدۈرمىدى :

— بىراق ، بۇ يەردىكى توپىلاڭ غوجانىياز ھاجىنىڭ ياكى سابىت داموللىنىڭ توپىلاڭلىرىغا ئوخشاشمايدۇ . سوۋېت ئىتتىپاقى ئۆز قولى بىلەن قىلىۋاتقان ئىش بۇ ، دۇنيادىكى ئەڭ كاتتا بىر دۆلەتنىڭ پىلانلىق ، مەقسەتلىك قىلىۋاتقان ئىشى بۇ . بۇ ئىشنى ۋاقىتلىق ھادىسە ، كىچىك ئىش دېسەك خاتالىشىپ قالمىز . مۇئاۋىن كونسۇل ماكىنان ئاخىر چىدىماي ئوچۇق گەپ قىلىۋەتتى . ۋۇ جۇڭشىن گالىستۇكىنى تۈزىگەن بولۇپ ئوڭايسىزلانغىنىنى يوشۇرۇشقا ئۇرۇندى .

ئۇ ئامېرىكا كونسۇلخانىسىدىن خاپا ، چۈشكۈن ھالدا قايتىپ چىقتى . ئۇ سوۋېت كونسۇلخانىسى ئالدىدىن ئۆتۈپ كېتىۋېتىپ ، بۈك دەرەخلىك ئارىسىدىكى ئىككى قەۋەتلىك چىرايلىق ئۆيلەرگە قاراپ قويدى : «بۇلارغا يېلىنىش كېرەكمۇ ؟ ھازىر موسكۋادا ۋاڭ

شجىيې مولوتوف بىلەن سۆزلىشىۋاتىدۇ ، جياڭ جىڭگومۇ مۇشۇ يەرگە كېلىپ ئەھۋالنى كۆرۈپ موسكۋاغا كەتتىغۇ ، پايدىلىق سودا بولۇپمۇ قالار! « ئۇ ئۆز - ئۆزىگە تەسەللى بەردى .

ئۇ ئىشخانىسىدا يەنە ئۇزۇن كۆك تاۋار چاپان ، پوسما كىيگەن ھالدا پەيدا بولغاندا ، كاتىپ ئالدىغا كىرىپ :

— گېنېرال جۇ شاۋلياڭ بىلەن گېنېرال گو جىچياۋ جانابلىرى كەلدى ! — دەپ خەۋەر قىلدى .

ۋۇ جۇڭشىن ئۆزىنى تۈزەشتۈرۈپ ئىشىككە ماڭدى .

ناسۋال رەڭ ھەربىيچە كىيىم كىيگەن ، ھەربىي فورمىلىرىمۇ تولۇق گېنېراللار دىپلوماتلاردەك سالاپەت بىلەن كىرىپ كەلدى . — قانداق ! — دەپدى جۇ شاۋلياڭ سائىتىگە قاراپ

قويۇپ ، — ئامېرىكىلىقلاردا قانداق يېڭىلىق بار ؟

— ماۋ زېدۇڭ نەنجىڭ 3 - نومۇرلۇق بىناغا كېلىپ جياڭ

ۋېييۈەنجاڭنىڭ قوبۇل قىلىشىنى كۈتۈپ ئولتۇرغان يەردە ، ئىلى باندېتلىرى بۇ كۆك خىملىق بىناغا كەلمەي قويارمىدى . سىلەر نەنجىڭغا راست گەپنى مەلۇم قىلىڭلار ، دەيدۇ ئۇلار .

— قايسى راست گەپنى ، ئون ئىككى مىڭ ئەسكەر باندېتلارنىڭ

تاياق - توقماق بىلەن قوراللانغان بەش - ئالتە مىڭ ئادىمىدىن يېڭىلدى . بىر فرونت قوماندانى گو چى دۈشمەنگە ئەسىر چۈشتى ، شىي يىفېڭ جازاغا تارتىلدى ، پۈتۈن شىمالىي شىنجاڭ قولدىن كەتتى دەيمىزما ؟ بۇ مەغلۇبىيەت 8 - ئۇرۇش رايونىنىڭ قوماندانىغا تەئەللۇق دېگەن گەپنىمۇ قوشۇپ قويىمىزما ؟

— لاۋ جۇ ، چېچىلماڭ ، بولغۇلۇق بولدى . مەغلۇبىيەت

غەلبىنىڭ ئانىسى . 1860 - يىللىرى ئىلى جياڭجۈنى چاڭ چىنمۇ

ئالتايدىن باشقا ھەممە شىمالىي شىنجاڭنى تارتقۇزۇپ قويغان ،

ئاخىر تارتىۋالغانغۇ ؟ سىز نۇرغۇن ئىش كۆرگەن ، پىشقان

قوماندان ، يېتىلگەن سىياسەتچى . ئىتتىكى ئۆتمىگەن گۆشكە

قاشىڭى ئۆتۈپ قالدۇ . گەپ پىچاقنى ئىشلىتىشتە . سىز بۇنى

بىلىسىز !

— خاتا ئىشلەتكەننىڭ كاساپىتى مۇشۇ . ئۆز ۋاقتىدا نىلقىغا
بىر دىۋىزىيە ئەسكەر ئەۋەتكەن بولساق ، پۈتۈن غۇلجىنى تۈپتۈز
قىلىۋېتەتتۇق !

— خەلق رايى مۇھىم . شېڭ شىسەي خەلقنى ھۆكۈمەتتىن
بىزار قىلىۋەتكەن ، گومىنداڭنىڭ ئۇلۇغ پارتىيە ئىكەنلىكىنى
خەلققە بىلدۈرۈش مۇھىم ئىدى . جياڭ ۋېييۈەنجاڭنىڭ ئوبرازىنى
قوغداش ئۈچۈن شۇنداق قىلدۇق ، يۇمشاق سىياسەت ، قاشاڭ پىچاق
زۆرۈر بولۇپ قالغانىدى .

— مەن بۇ خەقنى مىللەت سۈپىتىدە يوقىتىش تەرەپدارى . بۇ
خەق مۇشۇ زېمىندىلا بولىدىكەن ، توپلاڭ تىنچمايدۇ !

— ياق ، ياق . بۇنداق قىلساق گومىنداڭ پارتىيىسى
گىتلىرنىڭ سوتسىيالى دېموكراتلار پارتىيىسىگە ئوخشاپ قالمىدۇ ؟
— شىنجاڭدا ئوخشاپ قالسىمۇ مەيلى . يەھۇدىلارغا قاراتقان
سىياسەت بۇلارغا دورا . شېڭ شىسەي قوماندان بولۇپ بارمىغان
بولسا ، غوجانىياز جىن شۈرپىنى ئاكا دېگۈزەتتى . بۇ يەردە
ئاقىدىغىنى كۇڭزىنىڭ تەلىماتى ، رەھىمدىللىك ، ئىنساپ دېگەن
ئەرسىلەر ئەمەس ، نەق قانلىق قىلىچ . ئەخمەتجان دېگىنىنى
تۈرمىدىلا يوقىتىدىغان گەپ ئىدى . ئوسمان دېگەننى ئۆز يېغىدا
قورۇغىلى ، جانىمقان ، ئەلەن ، خادىۋاڭلارنىڭ قولى بىلەن
جايلىغىلى ، ئىسھاقبېك ، ئابدۇكېرىم دېگەنلەرنىمۇ شۇنداق قىلغىلى
بولاتتى . ھېلىمەم بولسىمۇ ما چىڭشياڭ ئاتلىق كورپۇسى بىلەن
سۇ رۇچىڭ دىۋىزىيىسىنى ئامېرىكا قوراللىرى بىلەن
قوراللاندىرۇپ ، نەنجىڭدىن ئامېرىكا بومباردىمان
ئايرىۋېبلىنىدىن يىگىرمىنى ، تانكا ، برونېۋىكىلاردىن ئەللىكىنى
ئالدىرۇپ ، ئوتتۇز مىڭ ئەسكەر بىلەن زامانىۋى قوراللارنى ئىشقا
سېلىپ ، تۇيۇقسىز ھۇجۇم قىلىپ شىخو ، جىڭدىكى باندىتلارنى
مۇشۇنچىلىك چېغىدىلا يوقىتىشنى تەكلىپ قىلىمەن ! بۇ قېتىمقى
ئۇرۇشقا ئۆزۈم قوماندانلىق قىلىمەن !

— ياق ، ياق ، ئەمدى تەس ! — دېدى گېنېرال گو جىچياۋ

دەرھال سۆز قوشۇپ ، — مەركەزنىڭ زور ھەربىي ئورۇنلاشتۇرۇشى بار . شىنجاڭدا ھازىرقى ۋەزىيەتنى ساقلاپ تۇرۇش مۇھىم . بۇ ياققا ئەسكەر يۆتكەش ، قورال ياردەم قىلىش مۇمكىن ئەمەس . شىنجاڭدا يۈز مىڭدەك ئەسكىرىمىز بار . بۇمۇ چوڭ كۈچ !

— بۇ قانداق گەپ ، سەككىز مىليون ئەسكەر ، شۇنچە خىل قورال تۇرۇپ ، تۆت تال باندىتنى تازىلىيالماستىن ھەدىسىلا سۆھبەت ، كېلىشىم دەپ ۋارقىرىساق سەت ئەمەسمۇ !

— دۇنياۋى ۋەزىيەتنىڭ تەلىپى شۇنداق . يالتا يىغىنىدا ، پوتسدام يىغىنىدا دۇنيا تىنچلىقى بارلىق دۆلەتلەرنىڭ 1 - نومۇرلۇق چوڭ ئىشى دەپ بېكىتىلگەن . شۇڭا ، جياڭ ۋېيۋەنجاڭ ئىچكى ئۇرۇش دېگەننى ئېتىراپ قىلمايدۇ ئەمەسمۇ !

1945 - يىلى 8 - ئاينىڭ 29 - كۈنى جياڭ جېشى ماۋ زېدۇڭ بىلەن كۆرۈشكەندە ، ماۋ زېدۇڭ :

— جياڭ ئەپەندىم ، بىز بۇ قېتىمقى كېلىشىم ئارقىلىق ئىچكى ئۇرۇشنىڭ ھەقىقىي ئاخىرلىشىشى ، مەڭگۈلۈك تىنچلىقنىڭ ئىشقا ئېشىشىنى ئۈمىد قىلىمىز ! — دېگەندە ، جياڭ جېشىنىڭ چىرايىدا تەبەسسۇم يوقىلىپ ئۆز رەقىبى ئالدىدا بىزارلىقنى ئىپادىلەپ :

— جۇڭگودا ئىچكى ئۇرۇش يوق ! — دەۋەتكەندى . بۇ كىشى

ئۆزىنىڭ بىر دۆلەت ، بىر مەسلەك ، بىر داھىي نەزەرىيىسىنىڭ كۈچى بىلەن شۇ گەپنى دەۋەتتى . ئۇنىڭ نەزىرىدە جۇڭگو كوممۇنىستىك پارتىيىسى بىر باندت . لېكىن ، ماۋ زېدۇڭ بوش كەلمىدى . ئۇ ئورنىدىن دەس تۇردى ، جياڭ جېشىغا سوغۇق نەزەر بىلەن قاراپ :

ۋىجدانلىق ھەرقانداق بىر جۇڭگولۇق «ئىچكى ئۇرۇش يوق» دېگەن سۆز بىلەن ئۆزىنى ، خەلقنى ئالدىمايدۇ . خەلق ئەخمەقمۇ ، جۇڭگو كوممۇنىستىك پارتىيىسى قارىغۇمۇ ؟ ئۇلار بەزىلەرنىڭ ئىچكى ئۇرۇش قىلماقچى بولۇۋاتقىنىنى ، بۇ ئۇرۇش ئارقىلىق جۇڭگو كوممۇنىستىك پارتىيىسىنى ، خەلق قوراللىق

كۈچلىرىنى يوقاتماقچى بولۇۋاتقىنىنى كۆرمەيۋاتامدۇ؟ ئىچكى ئۇرۇش يوق دېيىش ئۈزۈل - كېسىل ئالدامچىلىق ، پاكىتقا مۇتلەق ئۇيغۇن ئەمەس . بۇ گەپكە ئۈچ ياشلىق بالىمۇ ئىشەنمەيدۇ! — دېدى .

بۇ داڭلىق مۇنازىرە ھەممىنىڭ يادىدا . ئۇلار بىر - بىرىگە قارشىپ قويدى :

— توغرا ، گومىنداڭغا قارشى ھەرقانداق كۈچ پاندىت ، توپىلاڭچى . ھېچكىمدە بۇنداق ھۆكۈمەتكە قارشى ھوقۇق يوق !
— جياڭ ۋېييۈەنجاڭ ئەڭ ئۇلۇغ ۋەتەنپەرۋەر !

— ماۋ زېدۇڭ بىر مىليون ئىككى يۈز مىڭ ئەسكىرى بىلەن ئوقسان يەردىكى يەرلىك ھۆكۈمەتكە تايىنىپ كۆرەڭلىدى : ئۇ سەككىز ماددىلىق پرىنسىپلىق پىكرىنى ئوتتۇرىغا قويۇپ ، جۇڭگو كوممۇنىستىك پارتىيىسى ئارمىيىسىنى قىرىق سەككىز دېۋىزىيە قىلىپ رەتلەپ ، بېيجىڭدا مەمۇرىي ۋە سىياسىي كومىتېت قۇرۇش ، بۇ ئارمىيىگە كومپارتىيە گېنېراللىرى قوماندانلىق قىلىش ، بۇ قوماندانلار شەندۇڭ ، جياڭسۇ ، خېبېي ، چاخار ، رېخې ، سۈييۈەن قاتارلىق جايلاردىكى ھەربىيلەرگە قوماندانلىق قىلىش مەسئەلىسىنى ئوتتۇرىغا قويغاندا ، جياڭ جېيىشى ئاڭلاپ بولۇشقا ئارانلا تەخىر قىلىپ كۈلۈپ قويۇپ :

— ئون يىل كۆرۈشمەپتىمىز ، سىز ماۋ ئەپەندىنىڭ ئىشتىھاسى بارغانسېرى يوغىناپ كەتكىنىنى ئويلىماپتىمەن ! ئەپسۇس ، مېنىڭ بۇ يېرىمدە ئۇنچە كۆپ نەرسە يوق . نەپسىڭىزنى قاندۇرالمىمەنمىكىن - ھە ! — دېدى .

مۇشۇ يىل ، مۇشۇ سېنتەبىرنىڭ 2 - كۈنى بولۇنغان بۇ سۆزلەرمۇ ئولتۇرغانلارغا يادا !

— كىچىك ئىش ، قورققۇچىلىكى يوق دېگەن سۆزلەر ئەجەبا ئامېرىكىلىقلارنىڭ قۇلىقىغا ياقمايدۇغۇ ؟

— ئۇ خەق تۇغما ئەستايىدىل . بۇ ئۇلارنىڭ سىياسىي قارشى ئەمەس ، مەجەزى !

29 - كورپۇسنىڭ قوماندانى لى تېجۇن كىرىپ كەلگەندىن كېيىن ، ئۇلار ئەھۋاللار توغرىسىدىكى مەسلىھەتكە رەسمىي كىرىشتى .

— باندىتلار ئايروپىلان ، زەمبىرەكلەرگە ئىگە . ئۇلارنىڭ ئۈرۈمچىگە ھۇجۇم قىلىشى تۇرغانلا گەپ . بىز ئۈرۈمچىدە پۈت تىرەپ تۇرالايمىزمۇ ؟ — جۇ شاۋلياڭ يېنىدىكى گو جىچياۋغا قاراپ قويدى ، — 46 - دىۋىزىيە تېز بولغاندىمۇ سەككىز - ئون كۈنلەردە يېتىپ كېلەلەيدۇ . ھازىر ئاشلىق ، ئوق - دورا كەمچىل . خەلق پاراكەندىچىلىكتە !

— ئاساسلىقى دىن ، مىللەت ، تۈرمە مەسلىھىلىرى ، — دېدى ۋۇ جۇڭشىن قوشۇمچىلاپ ، — سىياسىي مەسلىھىلەر !

— ياق ، زۆرۈرى ھەربىي كوچ ! — دېدى جۇ شاۋلياڭ ئۇنىڭ گېپىنى بۆلۈپ ، — مەركىزىي ھەربىي مەكتەپنىڭ ئۈچ يۈز سەكسەن نەپەر ئوقۇغۇچىسىنى قوشۇپ ھېسابلىغاندىمۇ ، پەقەتلا ئالتە باتالىيون ئەسكەرىي كۈچىمىز بار . ئوتتۇز مىڭدەك باندەت بىزدىن بىر يۈز قىرىق كىلومېتىر نېرىدا — ماناس دەرياسىنىڭ ئۈستىدە بىزنى نىشانغا ئېلىپ تۇرماقتا . شېي يىفېڭنىڭ چوڭ تۆھپىسى ماناس دەرياسىنىڭ كۆۋرۈكىگە ئوت قويۇۋېتىش بولدى . ئەخمەق - كالۋا ! ماناس دەرياسىنى چاڭجياڭ ، خۇاڭخې دەپ قالغان ئوخشايدۇ ئۇ ئېشەك ! كېچىپ ئۆتەلمەيدىكەن ئۇ باندىتلار ؟ تەڭرىتاغدىن ئۆتۈپ ئاقسۇغا ھۇجۇم قىلىپ باي ناھىيىسى بىلەن كۈنىشەھەرنى ئىگىلەپ بولغان باندىتلار ماناس دەرياسىدىن ئۆتەلمەسمۇ ؟ ئەھۋال چاتاق . ھۇجۇم قىلىپ كەلسە ئۈرۈمچىدە ئىككى سائەت تىرىكشەلەيمىزمۇ ، يوق ! بىزگە ھەربىي ياردەم كەلمىسە بولمايدۇ . ئامېرىكا ھەربىي ئايروپىلانلىرى جەنۇبتىن نەنجىڭغا ئەسكەر توشۇماي بىزگە توشۇسۇن ، ئەللىك ئايروپىلان ئۈچ كۈن ، كۈنىگە ئۈچ قېتىمدىن توشۇسۇنلا باندىتلارغا تېتىغۇدەك ئەسكەر يۆتكىلىدۇ . جەنۇبىي شىنجاڭنىڭ يوللىرىنى باندىتلار قامال قىلىپ بولدى . بايىنبۇلاق باندىتلىرى بىلەن كۈنەس باندىتلىرى

بىرلىشىپ بىزنىڭ نەچچە يۈزلىگەن ئەسكەرلىرىمىزنى يوقىتىپ ، قاراشەھەر ، توقسۇنلارغا تەھدىت سالماقتا . قەشقەر ، يەكەن ، قاغىلىق ، يېڭىسارلاردا تاشقورغاندىن چۈشكەن تاجىك ، قىرغىز باندىتلىرى ئارام بەرمەيۋاتىدۇ . ئېيتماققا يۈز مىڭدەك ئەسكەر ، ئەمەلىيەتتە ساپ نان قېپىلار ! — گېنېرال جۇ شاۋلياڭ تىرىك قولغا چۈشكەن جىڭ مۇداپىئەسىنىڭ قوماندانى گو چىنى ، قېچىپ كەلگەن باش قوماندان شىي يىفېڭنى ، چۆچەكنىڭ قاچقۇن ۋالىيسىنى ، ئاقسۇنىڭ باندىتلارغا ئاق بايراق كۆتۈرۈپ چىقىپ تەسلىم بولغان ۋالىيسىنى ، يەنە ئاللىكىملەرنى بىر - بىردىن تىللاپ چىققاندىن كېيىن ، يېنىدىكى غەمكىن ئولتۇرغان ئۆلكە رەئىسىگە بۇرۇلۇپ قاراپ :

— ئار - نومۇسنى بىز ئىككىمىز ئۈستىمىزگە ئالىمىز . يېڭىرە مىڭدەك ئەسكىرىمىز ، يەنە بىرنەچچە مىڭ خەنزۇ پۇقرالىرىمىزدىن ئايرىلدۇق . دېھقانچىلىق - چارۋىچىلىقى ياخشى ئىلى ، ئالتاي ، چۆچەك ، بىردىنبىر نېفىت كانىمىز مايتاغ قولدىن كەتتى . زىيان تولىمۇ چوڭ ، تولىمۇ چوڭ بولدى . بۇ زىيان بىزنىڭ يارامسىزلىقىمىزدىن ئەمەس ، بىخەستەلىكىمىز ، ئۆز كۈچىمىزگە ھەددىدىن زىيادە ئىشەنگەنلىكىمىزدىن بولدى ! — دېدى .

— تەجرىبە - ساۋاقلرىمىز تولىمۇ ئاچچىق ، ھەممىسى شېڭ شىسەينىڭ زالىملىقى تۈپەيلىدىن ، خەلق نەپرىتىنىڭ كۈچلۈكلۈكىدىن بولغان . خەلقنىن ئايرىلىپ قالغان ھۆكۈمەت تەنزىسى بىزگە قالغانىكەن ، ئوڭشاشقا ئۈلگۈرەلمىدۇق . ھازىر بولسىمۇ خەلققە ، بولۇپمۇ ئۇيغۇر ، قازاق مىللەتلىرىنىڭ بىزگە سادىق يۇقىرى قاتلاملىرىغا چۈشەندۈرۈشىمىز ، گومىنداڭ پارتىيىسى خەلقنى باي ، دۆلەتنى كۈچلۈك قىلىدىغان جۇڭگودىكى بىردىنبىر پارتىيە ئىكەنلىكىنى چۈشەندۈرۈشىمىز ، باندىتلارنى قولدىكى قورالنى تاشلاپ ھۆكۈمەتكە ماسلاشىلا ، قىلمىشلىرىنى سۈرۈشتۈرمەيدىغانلىقىمىزغا ئىشەندۈرۈشنىڭ يوللىرىنى

تېپىشىمىز ، بۇنىڭ ئۈچۈن سوۋېت ھۆكۈمىتىگە دوستانلىك بىلدۈرۈشىمىز زۆرۈر .

— يەنە شۇ يۇمشاق سىياسەت — سۇ بولۇۋېلىپ تاشنى يېغىش نەزەرىيىسىمۇ ؟

— مېنىڭچە ، بىز مەركەزدىن يۇقىرى دەرىجىلىك بىر رەھبەر تەلەپ قىلالايمىز . ئۇ كىشى مەركەزگە ۋاكالىتەن بۇ يەردىكى ئىشلارنى بىر تەرەپ قىلىشقا تولۇق ھوقۇقلۇق بولسۇن . بولمىسا بىز قاتتىق سىياسەت بىلەن يۇمشاق سىياسەتنى تاللىشىۋېرىدىغان ئوخشاشمىز ! — راستىنى ئېيتساق ، بىز ھەربىي كۈچكە تايىنىپلا غەلبە قىلالمايدىغان ئوخشاشمىز ، — دېدى باتاين خىيال سۈرۈپ ئولتۇرغان ئورۇق ، ئېگىز قوماندان لى تېنجۈن سۆز قىستۇرۇپ ، — مەنمۇ بۇ باندىتلارنى ھەربىي كۈچ بىلەن يوقىتىش ، شىنجاڭ تۇپرىقىنى بىر قېتىم قانغا بوياپ ، يەرلىك باندىتلارنىڭ ئەۋلادلىرىنىمۇ مەڭگۈلۈككە باش كۆتۈرەلمەس قىلىۋېتىش ، ئۇلارنى بىزنى كۆرگەندە تىزلىنىپ باش قويدىغان بولۇشى كېرەك دەپ ئويلايمەن . قورال كۆتۈرۈپ قارشى چىقىش تۈگۈل ، تىكىلىپ قارىيالمايدىغان بولۇشى كېرەك دەپ قارايمەن . ئاخىر شۇنداق بولىدۇ . بۇ بىر تارىخىي مۇقەررەلىك ! لېكىن ھازىر بىز قىيىن ئەھۋالدا . شېڭ شىسەيمۇ 1933 - يىلىنىڭ ئاخىرىدا قىيىن ئەھۋالدا قالغاندا ئۈستىلىق بىلەن غوجانىيازنى ئۆزىگە تارتىپ ، ما جۇڭيىڭنى يېتىم قالدۇرغانىدى . ئۆز يېغىدا ئۆز گۆشىنى قورۇش ئەڭ ياخشى چارە . تاشقورغان باندىنلىرىنى باستۇرۇشتا بۇ ئۇسۇلنىڭ ئۈنۈمى بولىدۇ . ئۈرۈمچىدە ئۇيغۇرلارنى بىر - بىرىگە تىغ كۆتۈرىدىغان قىلىشقا ئاساسىمىز يوق ئەمەس . ئوسمان سوۋېتقا ناھايىتى ئۆچ . ئۇنى دەلىلقانغا قارشى تىغ كۆتۈرىدىغان قىلغىلى بولىدۇ . مەنمۇ شېڭ شىسەينىڭ ئۇسۇلىنى قوللىنىشنى توغرا ھېسابلايمەن : ھەم قورال ، ھەم دىپلوماتىيە ئۇسۇلىنى تەڭ قوللانغىنىمىز تۈزۈك !

— موسكۋادا ۋاڭ شىجىيېمۇ نەتىجىگە ئېرىشىپتۇ . سوۋېت

ئىتتىپاقىمۇ جياڭ ۋېييۈەنجاڭغا دوستانلىك ئىپادىسىنى بىلدۈردى . مولوتوف ستالىنغا ۋاكالىتەن موسكۋا سۆھبىتىدە يېڭى چۈشنىش ھاسىل قىلغىنىنى ئېيتتى !

ئۇلار چۈشتىن كېيىن باشلانغان مۇلاھىزىسىنى بېرىم كېچىگىچە داۋاملاشتۇردى . بۇ چاغدا ئاقسۇ يېڭىشەھەر قورشاۋدا قالغان ، كۈنىشەھەردە يېڭى ھاكىمىيەت قۇرۇلغان . ئاقسۇ مۇداپىئەسىنىڭ قوماندانلىق شتابىدىن ھېلىدىن - ھېلىغا تېلېگرامما ، تېلېفون كېلىپ يوليورۇق ، ياردەم تەلەپ قىلىشماقتا . گومىنداڭ ماناس دەرياسىنىڭ شەرقىي قىرغىقىدىكى مۇداپىئە لىنىيىسىدە ماناس ناھىيە بازىرىنى ئاساس قىلىپ ، پۈتۈن كۈچى بىلەن خۇددى شىخودىكىدەك ئاكوپ پوتەي - بېلىنداژ ياساپ ، ئايروپىلان ، تانكا ، ئېغىر پىلموت ، زەمبىرەكلەرنى ئىشقا سېلىپ ، جىددىي ھالدا قاتتىق تىركىشىش تەييارلىقىنى قىلماقتا ئىدى . سانجى - ئۈرۈمچى لىنىيىلىرىدە كېچە - كۈندۈز مۇداپىئە تەييارلىقى بولۇۋاتماقتا ئىدى . گومىنداڭ ساقچى ئىدارىسى ئۈرۈمچىدىكى گومىنلىق ئادەم ۋە كۈچلەرنى تىنمىسىز ئاخشۇرۇپ تېپىپ ، ئۆي بېسىپ ئادەم تۇتۇش دولقۇنى قوزغىغانىدى .

ئېھتىماللىق ئۈچۈن چېكىنىشنىڭ تەييارلىقىمۇ جىددىي كېتىۋاتماقتا ئىدى . مەخسۇس ھۆكۈمەت ئىدارىلىرى ۋە مۇھىم ئاپپاراتلارنى يۆتكەش ئىشىغا قوماندانلىق قىلىش شتابى قۇرۇلغان . نەچچە يۈز ماشىنا ، تۆگە ، ھەتتا ئېشەكچىلەر كارۋانلىرى قوراللىق ساقچىلارنىڭ مۇھاپىزىتىدە نېمىلىكىنى ئۆزلىرى بىلمەيدىغان يەشك - ساندۇقلارنى قۇمۇلغا توشۇماقتا . كوچىلاردا نە كۆكتات ساتىدىغان ، نە مىلچىمال ساتىدىغان ئادەملەر يوق . خەنزۇ پۇقرالار بىلەن ئۇيغۇر ۋە باشقا مىللەت پۇقرالىرى دوقۇرۇشۇپ قالسا ھومىيىشىپ ، ھەتتا بىر - بىرىگە تۈكۈرۈشۈپ ئۆتىدىغان ، ئاشكارا تىللىشىدىغان ، ئۇرۇشىدىغان بولۇپ قېلىشقان . ئۈرۈمچىنىڭ مەركىزىي كوچىلىرىدا ئەسكەرلەر مىلتىقلىرىنى ساتماق بولۇپ يايما يېيىپ ئولتۇرۇشاتتى ، بايلار

جايللىرىنى سېتىپ پۇل غەملەشنىڭ كويىغا چۈشكەن . پۈتۈن شىنجاڭدا بولۇۋاتقان گومىنداڭغا قارشى ئىنقىلاب بورىنى بۇ ئۆلكە مەركىزىدە ئىپادە تاپماسلىقى مۇمكىنمۇ ؟

قوماندانلىق شتابىنىڭ قورۇسىغىمۇ بىر ئايروپىلان تەييارلانغان ، ئايروودرومىمۇ بىرنەچچە ئايروپىلان ھەرقاچان ئۇچۇشقا تەييار تۇراتتى .

— لىۋ زېرۇڭنى سوۋېت كونسۇلى يېۋسېيىفقا كىرگۈزۈپ بىزنىڭ پىكىرىمىزنى يەتكۈزەيلى !

— مەن ئۈرۈمچىدىكى دىنىي زاتلار ، يۇقىرى تەبىقىلەر ، چوڭ

زىيالىيلارنى يىغىپ زىياپەت بېرىپ ، ھۆكۈمىتىمىزنىڭ شىنجاڭ خەلقىگە قىلىدىغان غەمخورلۇقلىرىنى يەنە بىر قېتىم چۈشەندۈرەي !

— يەنە شۇ دىپلوماتىيە ، چۈشەندۈرۈشمۇ ؟ — دېدى گېنېرال

جۇ شاۋلياڭ رەللە بولۇپ ، — زادىلا ئۈنۈمى يوق ئىش بۇ . ئۇنىڭغا

خەجلىگەن پۇلنى ماناس بويىدىكى خەن يۇۋېننىڭ ئاتلىق

ئەسكەرلىرىگە خەجلىيلى . خۇيزۇ ، دۇڭشياڭ يىگىتلىرى قالىتىس

جەڭگىۋار ! ما چېڭشياڭ كورپۇسىدىن يەنە بىرى بولسىدى ،

خۇيزۇلارنى ئۇيغۇرلارنى باستۇرۇشقا سالىساق ئۈنۈمى چوڭ بولاتتى .

— ئۇيغۇرلاردىنمۇ بىزگە سادىق ئادەملەر كۆپ چىقتى .

تاشقورغان باندىتلىرىنى ئالداپ يوقىتىشتا جاپپار چوڭ ، كامىلجان ،

روزى خەلىپەت ، ھامىدۇنېگ ، بارات بەگلەر چوڭ خىزمەت

كۆرسەتتى . قەشقەر ئوپالدا ئەمەتبەگ ئۆزلۈكىدىن قوشۇن

تەشكىللەپ ، گومىنداڭ ھۆكۈمىتى ئۈچۈن جەڭ قىلىپ باندىتلارنى

يوقاتتى . بىر كورپۇس ما چېڭشياڭ ئەسكىرىدىن بەزىدە سوپىبەگ ،

سىيىت ئەخمەت غوجا ، پاساربەگ ، نۇر بەگدەك ئۇيغۇر

ۋە تەنپەرۋەرلىرىنىڭ رولى چوڭ بولىدۇ . بۇنداقلار ھازىر

ئۈرۈمچىدىمۇ بار . بىزگە سادىق مۇشۇنداق بەگلەردىن يۈزى ، ھەتتا

مىڭى بولسىدى ، باندىتلارنى ماناس بويىدىن تېزلا چېكىندۈرگەن

بولاتتۇق . مېنىڭ زىياپەتلىرىم مانا مۇشۇنداق بىز ئۈچۈن جان تىكىدىغان پىدائىيلارنى يېتىشتۈرىدىغان بىر مەكتەپ !

— ھا - ھا - ھا ... يەنە شۇ سۇ بىلەن تاشقا ھۇجۇم قىلىش
ئۇسۇلى . ھازىر كومپارتىيىمۇ بۇ ئۇسۇلدىن پايدىلىنىۋاتىدۇ .
گېنېرال جۇ شاۋلياڭ سېمىز گەۋدىسىنى لىغىرلىتىپ
كۆزلىرى يۇمۇلۇپ ، قىسقا بۇرۇتلىرى تىترىگۈچە كۈلدى .
باشلىقىغا ئەگىشىپ كۆزەينەكلىك قېشى قويۇق گۈ جىچياۋمۇ ،
ئورۇق ، بوينى ئۇزۇن لى تىيچونمۇ ۋە باشقىلارمۇ قاقاقلىشىپ
كۈلۈشتى .
— رەئىسنىڭ زىياپەت ئۈچۈنلا خەجلىنىدىغان مەخسۇس پۇلى
بار !

— ھا - ھا - ھا ...!

— جايدا خەجلىنگەن پۇل بەزىدە زەمبىرەك ، مىنامىوتلاردەك
رول ئوينىيالايدۇ !

شۇنداق ، ئادەملەر ۋەھىمە ، ئۈمىدسىزلىك ئىچىدىمۇ
كۈلەلەيدۇ ، خۇددى تويدا يىغلىيالايدىغان قىزلاردەك !
شىنجاڭ رەھبەرلىرى بىر كۈنلۈك ھارغىنلىقنى زىياپەت
بىلەن چىقىرىۋالدى . ئۇلار ئەڭ ياخشى كۆرىدىغان تاماقلارنى
يەپ ، رومكا ئۇرۇشتۇرۇپ بولۇشىغا ئىچىشتى . لېكىن ،
بىرمۇ ئادەم «غەلبە ئۈچۈن ئىچەيلى» دېگەن سۆزنى قىلمىدى .
مەغلۇبىيەتنىڭ ئاساسىي جاۋابكارلىرى ھاراقنىڭ كۈچى بىلەن
ئارىلىرىدىكى پەردىشەپ ، سۈنئىي ھۆرمەت ، خۇشامەت دېگەنلەرنى
چۆرۈۋەتتى . ھەممىدىن بۇرۇن لى تىيچون مەست بولۇپ قالدى .
ئۇ جوزىنى مۇشتلاپ يىغلاپ تۇرۇپ :

— بىز گىتلىرنىڭ گېنېراللىرىغا ئوخشايىمىز ، مەن تىرىك
قولغا چۈشمەيمەن ، يامىنىغا كەلسە «پاڭ !» ، — دەپ تاپانچىسىنى
ئۆز پېشانىسىگە تەڭلىۋىدى ، جۇ شاۋلياڭ ئۇنىڭغا قاتتىق
ۋارقىراپ :

— ياق ، بىز مەغلۇپ بولمىدۇق ، بىز كومپارتىيىنىمۇ ، بۇ
باندىتلارنىمۇ تەلتۆكۈس يوقىتالايمىز . تەڭدىشى يوق ، ئۇلۇغ
جۇڭخۇا مىنگو بىزنىڭ قولىمىزدا يارىتىلىدۇ ، سەن توخۇ يۈرەك

مەغلۇبىيەتنى تەن ئالغان بولساڭ ھازىرلا ئۆل ! — دەپدى ۋە ئورنىدىن تۇرۇۋېلىپ ۋارقىراپ تۇرۇپ ئۆزىنىڭ شىنجاڭدىكى ئەڭ چوڭ ھۆكۈمران ئىكەنلىكىنى كۆز — كۆز قىلغاندەك :

— مەن بۇيرۇق بېرىمەن ، ئۈرۈمچىدىن قاچىدىغانلار كىم بولسا بولسۇن ، ئېتىلىدۇ ، مەغلۇپ بولدۇق دېگەن سۆز كىمنىڭ ئېغىزىدىن چىقسا شۇ جازالىنىدۇ . كىمدەكىم پاندىتلارنىڭ بىر ئېغىز ياخشى گېپىنى قىلسا ھەربىي سوتقا تارتىلىدۇ ! مانا بۇ ھەربىي بۇيرۇق ! — دەپدى .

— گېنېرال ، لېكىن ، لېكىن !...

— كومپارتىيە جۇڭگو زېمىنىدا توقسان يەردە سوۋېت ھۆكۈمىتى قۇردى . ئۇلار پاندىتلارنىڭ ھۆكۈمىتى . جۇڭخۇا مىنگونىڭ يۈزىگە چۈشكەن داغ . موسكۋادىكى سۆھبەت بولسۇن ، نەنجىڭدىكى سۆھبەت بولسۇن ، ھەممىسى شۇ توقسان رايوندىكى قىزىل ھۆكۈمەتنى يوقىتىش . ئۇنى پەيدا قىلغان كومپارتىيىنى ، ئۇنىڭ بىر مىليون ئىككى يۈز مىڭ ئەسكىرىنى ، ئىككى مىليون ئالتە يۈز مىڭ خەلق ئەسكىرى دەۋالغان قاراقچىسىنى قوشۇپ يوقىتىش ، تەلتۆكۈس ، پاك — پاكىز يوقىتىش ! بىلىڭلارمۇ ، يېڭىش ئەمەس ، يوقىتىش ! بۇ يەردە 91 — قىزىل رايون — پاندىتلارنىڭ ماكانى پەيدا بولدى . بۇلارنىمۇ ئوتتۇز مىڭ قوراللىق ئەسكىرى بىلەن پاك — پاكىز ، ئۈزۈل — كېسىل يوقىتىش بىزنىڭ ۋەزىپىمىز !

— لېكىن ، لېكىن ! — دەپدى ۋۇ جۇڭشىن ئاخىر چىدىيالىماي ، — جۇڭخۇا مىنگودا بىر دۆلەت ، بىر پارتىيە ، بىر داھىي بولۇش كېرەك ، بۇنى ئىشقا ئاشۇرۇشتا قان تۈكۈش ، قىرغىن قىلىشقا بولمايدۇ . يۈز مىليون ئاھالىمىز كومپارتىيىنىڭ ھېلىقى رايونلىرىدا ياشايدۇ ، ئۇلارغا خاتىرجەم تۇرمۇش ، بەخت — سائادەت كېرەك ، پەقەت گومىنداڭ پارتىيىسىنىڭ ئۇلۇغ ، ئادىل پارتىيە ئىكەنلىكىنى چۈشەندۈرۈش ئارقىلىقلا ، بىز دۆلەت ئاتىسىنىڭ ئۆز قولى بىلەن تىكلەنگەن بايرىقىنى ھەممە يەردە جەۋلان

قىلدۇرايىمىز !

— ياق ، ياق ! — دېدى جۇ شاۋلياڭ قولىدىكى ئالتۇندىن ھەل بېرىلگەن رومكىدىكى ھاراقنى ئىچىۋەتكەچ ، ئاق يىپەك كۆڭلىكىنىڭ ياقىسىنى ئېچىۋېتىپ ، — 9 - ئاينىڭ 3 - كۈنى كومپارتىيە ئون بىر ماددىلىق سۆھبەت لايىھىسىنى ئوتتۇرىغا قويغاندا ، 9 - ئاينىڭ 4 - كۈنى جۇڭشەن غەربىي يول 101 - نومۇرلۇق قورۇدا بىزنىڭ شاۋلىزى نېمە دېدى ، ئېسىڭىزدىن چىققان بولسا مەن دەپ بېرەي : ئۇ لايىھىنىڭ توققۇزىنچى ، ئونىنچى ماددىلىرى بىزنى قىينايدۇ ! دېدى . توققۇزىنچى ، ئونىنچى ماددىلىرى نېمە ؟ مەن دەپ بېرەي : سىياسەتنى دېموكراتىيەلەشتۈرۈش ، ئارمىيىنى دۆلەتلەشتۈرۈش ، سىياسەت بىلەن ئارمىيە مەسىلىسى ، مېخىزى ئارمىيە . بىزنىڭ مەقسىتىمىز كومپارتىيە ئارمىيىسىنى قورالسىزلاندۇرۇش ، ھېچبولمىغاندا ئاجىزلاشتۇرۇش . كومپارتىيىنىڭ بىزگە نىسبەتەن تۇتقان سىياسىتىمۇ شۇ . 48 - دىۋىزىيىنى دۆلەت ئارمىيىسى قىلىپ قوراللىق باندىتىلىرىنى ساقلاپ قېلىش . دېموكراتىيە دېگەن نەرسە بىلەن گومىنداڭ پارتىيىسىنىڭ ھۆكۈمرانلىق ئورنىغا كومپارتىيىنى دەستىش ، جياڭ ۋېييۈەنجاڭ ئۇلارنىڭ ئون بىر ماددىلىق لايىھىسىدىكى ھىيلىسىنى بىر كۆرۈپلا بىلىۋالدى . ھەممە گەپ ئارمىيىدە . ئارمىيە بولمىسا دۆلەت بولمايدۇ . دۇنيادا ئىككى خىللا دۆلەت بار . بىرى ، ھۆكۈمىتى خەلقنى قورقىدىغان دۆلەتلەر . بۇ دۆلەتلەر ھەربىي كۈچى ئاجىز دۆلەتلەر . يەنە بىر خىلى ، خەلقى ھۆكۈمىتىدىن قورقىدىغان دۆلەتلەر ، بۇ دۆلەتلەرنىڭ ھەربىي كۈچى كۈچلۈك ، ھەربىي كۈچ بىلەن ئىدارە قىلىنىدىغان دۆلەتلەر . دۇنيادىكى كۈچلۈك دۆلەتلەرنىڭ ھەممىسى شۇنداق . سوۋېت ئىتتىپاقىمۇ شۇ . ئۇنداق بولمىسا ستالىن نېمىشقا گېنېرالسىمۇس بولۇۋالدى ، نېمىشقا سىياسىي تاج كىيمەي ھەربىي تاج كىيدى ؟ قالغان ھەممىسى بىكار . شىنجاڭدا بىز خەلقنى جىر سىيدۈرەلەيدىغان ئەسكىرىي كۈچكە ئىگە بولمىساق ھەممىسى

بىكار!

— لېكىن ، لېكىن ... شىنجاڭنىڭ تارىخى ، رېئال ئەھۋالى مۇرەككەپ ، چېگرا جاي . مىللەت كۆپ ، ئېتىقاد كۆپ ، خەلقى قالاق!

— ئانداق بولسا نېمە بوپتۇ ؟ ئىندىئانلاردىنمۇ قالاقمۇ ؟ يېرىم ياۋايى بولسىمۇ ئۇنىڭغا مىللىتى بىلەن تىزلىنىشى ئۆگەتكىلى بولىدۇ ! ۋەھالەنكى ، بىز زىياپەت بېرىپ خەلقنىڭ خورىكىنى ئۆستۈرۈپ مۇشت ئېتىشىنلا ئۆگىتىمىز خالاس !
چالا مەست گېنېرالنىڭ ئاخىرقى گېپى ئۆلكە رەئىسىنىڭ غۇرۇرىغا تەگدى . ئۇ ياغلىقى بىلەن قىزارغان ، كىرىكىسىز كۆزلىرىنى ۋە قۇش بۇرۇن يۈزىنىڭ تۆۋەن تەرىپىنى سۈرتتى - دە ، خىرىلىدىغان ئاۋاز بىلەن تېرىككەندەك قىلىپ :

— ناتايىن ، ناتايىن ، خەلقىم ئايرىلىپ قالغان ھەربىي ھاكىمىيەتنىڭ ئۆمرىمۇ ئۇزۇن بولمايدۇ . بۇمۇ بىر پاكىت ، ئاقسۇغا بىر يۈز سەكسەن باندەت تاغ ئېشىپ چۈشۈۋىدى ، بىزنىڭ ئۈچ دىۋىزىيە ئەسكىرىمىز ھېچنېمە قىلالىمىدى . مانا ھازىر يېڭىشەھەرنىڭ سېپىلى ئىچىگە قامىلىپ ياتىدۇ . باندەتلەر بىر يۈز سەكسەندىن كۆپىيىپ بەش - ئالتە مىڭغا يەتتى . خەلق رايونىنىڭ كۈچى بۇ . گېنېرال ، سىز بىلەن تالاشقۇم يوق . بىزگە ھازىر لازىمى تالاش - تارتىش ئەمەس ، ئۈرۈمچىنى ساقلاپ قېلىش ، جۇڭگو زېمىنىنىڭ ئالتىدىن بىر قىسمىدا قىزىل ھاكىمىيەت پەيدا بولۇشنىڭ ئالدىنى ئېلىش ، نىيىتىمىز ئوخشاش . كىمىنىڭ توغرا ، كىمىنىڭ خاتا دېگەن مەسىلىگە چاڭ جىجۇڭ بۇچاڭ كەلگەندە بىر نېمە دېسۇن ، شىنجاڭ قولىدىن كەتمىسۇن ، بۇ ھەممىمىزنىڭ ئارزۇسى !

— سوۋېتقا يېلىنىشقا مېنىڭ ھەربىيلەرگە خاس غۇرۇرۇم يول قويمىدا . يالتا يىغىنىنىڭ قارارىغا بويسۇنۇپ ، دالىيەن پورتىنى خەلقئارا پورت قىلىش ، لۇشۇنكۈنى سوۋېت دېڭىز ئارمىيە بازىسى قىلىش ، مانجۇرىيە تۆمۈريولىنى سوۋېت - جۇڭگو بىرلىكتە

باشقۇرۇش ، تاشقى موڭغۇلىيىنىڭ مۇستەقىللىقىنى ئېتىراپ قىلىش دېگەن تۆت ماددىلىق تەلەپمۇ ئادەمنىڭ غۇرۇرىغا تېگىدۇ . ھەي قىز ، رومكىغا تولدۇرۇپ ھاراق قوي ، مەن قايناپ قالىدىغان ئوخشايمەن . بۇ تەلەپلەرگە جياڭ ۋېييۈەنجاڭ ئامالسىز ماقۇل دېدى ، شىنجاڭدا رۇسلارغا تېتىغۇدەك كۈچلۈك ھەربىي بازى قۇرۇپ ، سوۋېتقا قاتتىق زەربە بېرىپ ، ئار - نومۇسنى يۇيۇش كېرەك . ئامېرىكا ھۆكۈمىتى ، پىرىزدېنت ترومىن بىزنى مانا شۇنىڭ ئۈچۈن قوللاۋاتىدۇ . رومكىلارنى ئېلىڭلار ، شەرقتە پەيدا بولغان ئەڭ چوڭ ، ئەڭ قۇدرەتلىك دۆلەت جۇڭخۇا مىنگونىڭ پۈتۈن دۇنياغا نۇر چېچىشى ئۈچۈن قەدەھ كۆتۈرەيلى !

— ياشسۇن جۇڭخۇا مىنگو !

-- ياشسۇن گومىنداڭ پارتىيىسى !

— ياشسۇن جياڭ ۋېييۈەنجاڭ ، ياشسۇن ، تۈمەن مىڭ يىللار

ياشسۇن !

قەدەھلەر جاراڭلىدى . قىرغاۋۇل ، كەكلىك گۆشلىرى چوكىلاردىن يوغان ئېچىلغان ئېغىزلارغا كىردى . بۇ يەردىكىلەرنىڭ ھەممىسىلا غالىبلار ھېسابلاندى . ئۇلار ئاغزى - ئاغزىغا تەگمەي جۇڭخۇا مىللىتى — دۇنيادىكى ئەڭ ئۇلۇغ ، ئەڭ ئەقىللىق ، ئەڭ ئەمگەكچان ، ئەڭ قەھرىمان مىللەت دەپ مەدھىيەلەشتى ، بۇ مىللەتنىڭ يۈزىگە سۈرۈكەلگەن قارا — كومپارتىيە ، ئىلى باندىتلىرىنى لەنەت ياغدۇرۇپ ، ئەڭ يامان ، ئەڭ يىرگىنچلىك تىللار بىلەن تىللاشتى . يەر يۈزىدە بىر دۆلەت ، بىر مەسلەك ، بىر داھىي نۇر چاچىدىغان بىر ئۇلۇغ دۆلەتنى ئۆز قوللىرى بىلەن پەيدا قىلىش ئۈچۈن ، ئاخىرقى بىر تامچە قېنى قالغۇچە كۈرەش قىلىشقا قەسەم ئىچىشتى . ھاراق ئىچىش بىلەن قەسەم ئىچىش يېرىم كېچىگىچە داۋاملاشتى . جاراڭلىق ئاۋازلار غاراڭ - غۇرۇڭلاشتى ، نۇرلۇق كۆزلەر قىزىرىپ يۇمۇلدى ، لېكىن ئېغىزلار توختىمىدى . گەپ ، تىللاش ، ۋارقىراشتىن توختىما يېيىش ، ئىچىش ، تامىش بىلەن بولدى . ئېغىز قەھرىمانلىقى ئىپادە تاپتى ، ئېغىز

ئەمگىكىنىڭ كارامىتى ئىسپاتلاندى ، ئېغىزنىڭ مۇھىملىقى مۇقىملاشتى ، ھەتتا بەزىلەر مەست بولۇپ يېتىپ قالدى ، لېكىن ئۇنىڭ ئېغىزى توختىمىدى...

— ھەربىر ئەسكەرنىڭ بويىغا ياپونغا قارشى ئۇرۇش غەلبە قىلغاندىن كېيىن قايتا بېسىلغان «باندەت تازىلاش قوللانمىسى» نى ئېسىپ قويۇش كېرەك ، باندەت ئۆلمىسە ئەسكەرگە ئۇيات ! « دېگەن سۆزلەر قانداق جاراڭلىق ! — دېدى لى تېيجۇن گېنېرال تەستە ۋارقىراپ ، — ھەرقانداق ئەسكەر بۇ قەسەمنى بويىغا ئېسىۋېلىشى كېرەك ، گو چىنى كۆيدۈرۈش كېرەك ، شېي يىفېڭنى ئىتقا تالىتىپ ئۆلتۈرۈش كېرەك ! «باندەت تازىلاش قوللانمىسى» شىنجاڭدا ئەسكەرلەرنىڭ قېنىغا سىڭىپ روھىغا ئايلىنىدى ، ھەي ئىسىت ، شۇنىڭ ئۈچۈن باندىتلارنىڭ قولىغا نەچچە مىڭ ئەسكىرىمىز ئەسىر چۈشتى !

— توغرا ، توغرا . «باندەت تازىلاش قوللانمىسى» نى ئەسكەرلەرگە يادلىتىش ، قېنىغا سىڭدۈرۈش ، روھىغا ئايلىاندۇرۇش ... قالتىس گەپ ! — گېنېرال جۇ شاۋلياڭ سەنتورۇلۇپ مېڭىپ ، گېنېرال گو جىچياۋنىڭ يېنىغا كەلدى . ئۇنىڭ مۇرىسىگە قولىنى قويۇپ ۋارقىرىغىنچە ، «باندەت تازىلاش قوللانمىسى» نى دېكلاماتسىيە قىلىشقا باشلىدى .

بەنجاڭ چېكىنسە چېرىكى بىلەن

ئۆلتۈرگۈلۈك بەنجاڭنى .

بەنجاڭ چېكىنمەي چېكىنسە چېرىك ،

ناۋادا بەنجاڭ قالمىسا تىرىك .

قىرىپ تاشلاپ پۈتۈن بەننى ،

كۆتۈرگۈلۈك بەنجاڭنى !

ھەربىر چېرىك بىلگۈلۈك ،

باندەت تازىلاش قانۇنىنى ،

پىچاق قىلىپ بېشىغا ،

ئارقان قىلىپ بېلىگە ،
مەھكەم باغلىۋالغۇلۇق ،
قاتتىق يادلىۋالغۇلۇق !...

گېنېرالغا قوشۇلۇپ ھەممىسى ۋارقىراپ ئوقۇشقا باشلىدى .
بىرلا ۋۇ جۇڭشىن چوڭقۇر خىيال بىلەن تامغا يۆلەكلىك ئېگىز
يۆلەنچۈكلۈك كرېسلوغا تاشلىنىپ ، بېشىنى ساڭگىلىتىپ ئۈندىمەي
ئولتۇرماقتا ئىدى .

— بۇيرۇق ! — دەپ ۋارقىردى جۇ شاۋلياڭ قىزارغان
كۆزلىرى بىلەن ئۆرتتۈپە بولۇشقان ھەربىي باشلىقلىرىغا
ۋارقىراپ ، — ئەتىدىن باشلاپ «باندېت تازىلاش قوللانمىسى»
ھەربىر جەڭچىنىڭ قولىدا بىردىن بولۇش ئەمەلگە ئاشۇرۇلسۇن !
ۋۇ جۇشى ، پۈتۈن باسمىخانلارغا بۇيرۇق بېرىڭ ، دەرھال
باسسۇن !

— لېكىن ، لېكىن !...

— ياق ، بۇ ئىشقا لېكىن ئىشلەنمەيدۇ . جياڭ ۋېييۈەنجاڭ
ئۆزى قول سېلىپ ئىجاد قىلغان ئىش بۇ !

— شۇنداق ، شۇنداق ، قەتئىي ئىجرا قىلىش كېرەك !

نۇرغۇن بۇيرۇق ، نۇرغۇن قەسەم ، نۇرغۇن ۋەدە تەكرارلاندى .
گومىنداڭ ئەمەلدارلىرى نەچچە مىڭ يىللىق خانلار دەۋرلىرىدىن
مىراس بولۇپ قالغان چوقۇنۇش ھەممىدىن مۇقەددەس دەيدىغان ،
روھىغا سىڭىپ كەتكەن ئادىتى بويىچە ۋۇ جۇشى بىلەن جۇ
جياڭجۈننى سېلىشتۇرۇپ ، جۇ جياڭجۈننىڭ ئۈستۈنلۈكىنى
مەدھىيەلەش دولقۇنىنى پەيدا قىلىشتى . گەرچە جياڭ جېشىغا
يېقىنلىق ، ئىخلاسمەنلىكتە ۋۇ جۇشى جۇ جياڭجۈندىن ئۈستۈن
بولسىمۇ ، ھەربىيلەر ئەمەلىي ھوقۇققا ئىنتىلگۈچىلەر بولغاچقا ،
گېنېرال ئۇلار ئۈچۈن مۇقەددەس ئادەم ھېسابلىناتتى :

— جۇ جياڭجۈننىڭ بۇيرۇقلىرىنى ئەتىلا ئەمەلىيلەشتۈرىمىز !
— گېنېرالنىڭ بۇ سۆزى چوڭقۇر مەنلىك ، ھەم رېئال ، ھەم

كەلگۈسى مەنپەئەت يەكۈنلەنگەن قانۇن خاراكتېرلىك گەپ بولدى !
— مەن بۈگۈن ئالىي مەكتەپتە دەرس ئاڭلىغاندەك بولۇپ
قالدىم !

— يەنە بىر دەپسىڭىزكەن گېنېرال ، مەن يېزىۋالاي !
— مەن مېڭەمگە قۇيۇۋالدىم . پاھ ، پاھ ، كارامەت گەپ
بولدى !

— ما چىڭشياڭمۇ يەن شىسەن ، خۇ زۇڭئەندەك بىر باندىت ،
يەن شىسەن سەنشىگە يەرلىك خاقان بولۇش كويىدا . جياڭ
ۋېييۈەنجاڭ ئۇنىڭ يامان نىيىتىنى بىلىدۇ ، لېكىن ھارام نىيىتىدىن
ھاراملارنى تازىلاشتا پايدىلانماقچى ! يەن شىسەننىڭ قولى بىلەن لىۋ
بوچېڭ ، دېڭ شياۋپىڭ ئەسكەرلىرىنى قىرماقچى . ما چىڭشياڭمۇ
شېڭ شېسەيدەك شىنجاڭغا خاقان بولۇشنى ئويلىمامدا ؟ ئويلايدۇ ،
بىزگە شۇنسى كېرەك . پادىشاھ بولۇش ئۈچۈن ئاۋۋال ئىلى ،
چۆچەك ، ئالتايىنى ئىگىلىشى كېرەك . باندىتنىڭ يېغىدا باندىتنىڭ
گۆشىنى قورۇسا ، ھا - ھا - ھا ...

— ھا - ھا - ھا ... جۇ جياڭجۈن جۇگې لياڭنىڭ نەق ئۆزى !
— خې يىڭچىننىڭ ئورنىغا دۆلەت قۇرۇقلۇق ئارمىيىسىگە
قوماندان قىلىش كېرەك !

— باش قوماندان قىلىش كېرەك !
— باندىتلار تازىلىنىپ بولسا چوقۇم !
— قۇي ، مەن جۇ شاۋلياڭ جياڭجۈننىڭ يۈز ياشقا كىرىشى
ئۈچۈن ئىچىمەن !

— مەنمۇ ئىچىمەن !
— كۆتۈرەيلى ئەمەسە !

ۋۇ جۇڭشىن جۇشىنى بىرمۇ ئادەم تىلغا ئالمىدى . گويا ئۇ
بۇ سورۇندا يوقتەك ، گويا ئۇ مەنسىپىدىن قالغاندەك ، گويا ئۇ
ئىچكىرىگە يۆتكىلىپ كەتكەندەك ، گويا ياكى شىنجاڭدىكى
مەغلۇبىيەتنىڭ جاۋابكارلىقى سەۋەبىدىن «چېكىنگەن بەنجاڭ»
ئېتىلىپ كەتكەندەك ! ...

ئۇ ئۆزى يالغۇ ئوغرىلىقچە بىر رومكا ئىچىۋەتتى .
ئۇنىڭ ئازابلىنىۋاتقىنىنى جۇ شاۋلياڭ بىلىپ قالدى . ئۇ
رەئىسنىڭ ئالدىغا خۇددى تەسەللى بەرمەكچى بولغاندەك ئىراغلاپ
كۈلۈپ كەلدى - دە :

— قېرىنداش ، قانداق ، ئىلھام كېلىۋاتامدۇ ، شېئىر
يېزىڭا ! — دېدى .

— ماۋ زېدۇڭنىڭ ھېلىقى ليۇ يازغا يېزىپ بەرگەن خانلارنى
مەدھىيەلەيدىغان شېئىرنىڭ ئىسمى !... —

— چىنىيۈەنچۈن ، قار ! — دېدى ۋۇ جۇڭشىن
كۈلۈپ قويۇپ ، — ئۇنى چۇڭچىڭنىڭ «شىنمىن ۋەنباۋ» دېگەن
بىر گېزىتىدە ئېلان قىلغىنى قىزىق ! جياڭ ۋېييۈەنجاڭ كاتىپى
چېن بۈلېيگە بۇ شېئىرنى بىتچىت قىلىدىغان بىرنېمە ياز دەپ
تاپشۇرغانىكەن ، قاملاشتۇرالماپتۇ ! ئەكسىچە ماۋ زېدۇڭنىڭ
شېئىرنى تەشۋىق قىلىدىغان بىرنېمە بولۇپ قاپتۇ ئۇنىڭ يازغىنى !
— ھا - ھا ... سىزگە تاپشۇرۇش كېرەك ئىدى بۇ ئىشنى ،
ۋۇ جۇشى !

— ياق ، ياق ، چېن بۈلېيگە سېلىشتۇرغاندا ، مەن دېگەن بىر
كىچىك ئوقۇغۇچى !

— نەدىكىنى ، نەدىكىنى ، سىزنىڭ شېئىرلىرىڭىز تاڭ
شېئىرلىرىنىڭ ھېچقايسىسىدىن كەم ئەمەس . لى بەينىڭ ئوردىدا
يازغان شېئىرلىرى سىزنىڭكىدىن ناچارغۇ !

— ياق ، ياق ... راست گەپنى ئېيتسام ، ماۋ زېدۇڭنىڭ «قار»
دېگەن شېئىرى بىر مۆجىزە ، مۆجىزە !
— ھەي ، ۋۇ جۇشى ، نېمە ئۇ ياندىت كاتتىۋېشىغا قايىل
بولۇپ قالدىڭىز ؟

— ھەم ياندىت ، ھەم كاتتا شائىركەن ئۇ ماۋ زېدۇڭ !
— ئۇ ھازىر چۇڭچىڭدا بىزنىڭ جياڭ ۋېييۈەنجاڭ بىلەن
سۆھبەتتە !

— جياڭ ۋېييۈەنجاڭ ئۇنى سۆھبەت ، بىتىم بىلەن گوللاپ ،

توتەك پەردە تارتىپ ، تۇيۇقسىز ھۇجۇم قىلىپ جايلىماقچىغۇ ،
قىلتاققا چۈشۈشكە ئاز قالدى ئۇ ماۋ زېدۇڭ !
— ھا - ھا - ھا ... بىزمۇ مانا شۇ ئۇسۇلنى قوللانماقچىمۇ ،
ئۈنۈمى زور بولىدۇ !

— تېلېگرامما بەردۇققۇ - ھە ؟

— مەن تېلېفوندا جاڭ جىجۇڭ بۇجاڭ بىلەن سۆزلەشتىم ،
بۇجاڭ ئۆزى كېلىپ قېلىشى مۇمكىن .

— ھا - ھا... كەلسۇن ، ئەڭ ياخشىسى ، ئامېرىكا
ئايروپىلانلىرى بىلەن يىگىرمە مىڭ ئەسكەر ، ئەللىك تانكا ،
يىگىرمە بومباردىمانچى ئايروپىلان ئېلىپ كەلسۇن !

— جياڭ ۋېييۈەنجاڭ شىنجاڭ ۋەزىيىتىگە تولىمۇ كۆڭۈل
بۆلىدۇ . تاشقى موڭغۇلىيە مەسلىسىدىكى ھاقارەتمۇ يېتەرلىك
بولدى . جياڭ ۋېييۈەنجاڭ شىنجاڭنى ھەرگىز قولىدىن بەرمەيدۇ !
— مەن جياڭ ۋېييۈەنجاڭنىڭ سالامەتلىكى ئۈچۈن روما
كۆتۈرۈشنى تەكلىپ قىلىمەن !

زىياپەت زالىدىكى ھەممە مېھمان ئورۇنلىرىدىن دەس تۇرۇپ
رومكىلىرىنى ئېگىز كۆتۈرۈشتى !

... ۋۇ جۇڭشىن زىياپەتنىڭ قاچان ئاخىرلاشقىنىنى بىلمىدى .
ئۇ جياڭ ۋېييۈەنجاڭ ئۈچۈن كۆتۈرگەن رومكىدىن كېيىن مەست
بولۇپ قالغانىدى .

ئەتىگەنلىكى ئۇ كاتىپنىڭ :

— چۇڭچىڭدىن تېلېفون ! — دېگەن سۆزى بىلەن ھوشغا
كەلدى ۋە تېلېفوننى ئېلىپ چۆچۈپ :

— نېمە ، جاڭ جىجۇڭ 9 - ئاينىڭ 13 - كۈنى ئۈرۈمچىگە
كېلەمدە ! قارشى ئالىمىز ، قارشى ئالىمىز . تولىمۇ ياخشى بوپتۇ ،
تولىمۇ ياخشى بولدى . جياڭ ۋېييۈەنجاڭنىڭ بىزگە كۆڭۈل
بۆلگىنىگە كۆپتىن - كۆپ رەھمەت ! — دېدى .

1945 - يىلى 13 - سېنتەبىر جاڭ جىجۇڭ ئايروپىلان بىلەن
چۇڭچىڭدىن ئۈرۈمچىگە كەلدى .

ئېگىز ، زىلۋا بوي ، كۆزەينەك تاقاپ ھەربىي شەپكىسىنى كۆزىگە چۈشۈرۈپ كىيىۋالغان ، ناسۋال رەڭ گومىنداڭ ئارمىيە ئوفىتسېرلار كىيىمى كىيگەن ، كۆكرىكىگە قاتار مېداللار تاقىغان گېنېرال ئايروپىلاندىن چىقىپ ، شوتىدىن چۈشمەي تۇرۇپ قارشى ئالغىلى چىققان جۇ شاۋلياڭ ، ۋۇ جۇڭشىن باشلىق ئەمەلدارلارغا مۇلايىم كۈلۈمسىرەپ ، ئوڭ قولىنى ئېگىز كۆتۈرۈپ ھۆرمەت بىلدۈردى . شىنجاڭ رەھبەرلىرى گويا ئاسماندىن قۇتقۇزغۇچى خۇدا چۈشكەندەك خۇش بولۇشۇپ ، ئايروپىلان شوتىسىغا قاراپ ئالدىراپ مېڭىشتى .

— جاڭ بۇجاڭ ، ياخشىمۇسىز ، ھەي ، جاڭ شىۋاڭ (قېرىنداش) ! — دەپ قوللىرىنى سوزۇپ ، كۆزلىرىگە ياش ئېلىپ تەقەززالىق بىلدۈردى جۇ شاۋلياڭ .

— پاھ - پاھ... قەھرىتاندا توڭلىغاندا ئوت ، تومۇزدا چاڭقىغاندا سۇ يەتكۈزدىڭىز ، بۇجاڭ ! — دەپ باشلىرىنى گىلدىڭلىتىپ ئىنتىزار بولغىنىنى ئىپادىلىدى ئۆلكە رەئىسى ۋۇ جۇڭشىنمۇ ئاۋازى تىترىگەن ھالدا ئۇزۇن چاپىنىنىڭ يەڭلىرىنى قايرىپ . ئۇ نۇتۇق سۆزلىگەندە سۆز قەغىزىنى يېڭىدىن چىقىرىشقا ئادەتلەنگەن بولغاچقا ، ئىختىيارسىز بارماقلىرى يەڭلىرى ئىچىنى ئاڭتۇردى .

— ياخشىمۇسىلەر ، سىلەرگە جياڭ ۋېييۈەنجاڭ سالام ئېيتتى ، سىلەردىن كۆپ ئەنسىردى ! — دېدى جاڭ جىجۇڭ دىپلوماتلارغا خاس سالماقلىق بىلەن . ئۇ قارشى ئالغىلى چىققانلار بىلەن بىر مۇبىر كۆرۈشۈپ بولۇپ مەخسۇس ماشىنىغا چۈشتى . مۇھاپىزەتچى ماشىنىلار ئالدىدا چىرقىراپ ماڭدى . ئايرودرۇم بىلەن قوماندانلىق شتابىنىڭ ئارىلىقى ئىككى كىلومېتىرمۇ كەلمەيدۇ ، شۇنداق بولسىمۇ ، دۆلەت مىنىستىرىنى قاتمۇقات مۇھاپىزەتچى ماشىنىلار قورشاپ يېڭى بىنا (غەربىي بىنا) غا ئەكەلدى .

شۇ ئاخشىمى يەنە داغدۇغىلىق زىياپەت بولدى . ئەمما ، ھاراق

ئاز ئىچىلدى ، ھەتتا نۇرغۇنلىرى ئىچىشىمىدى . ۋۇ جۇڭشىننىڭ كىچىك مەجلىس خانىسىدا گېنېرال جاڭ جىجۇڭ شىنجاڭنىڭ مۇھىم رەھبەرلىرىدىن 8 - ئۇرۇش رايونىنىڭ قوماندانى جۇ شاۋلياڭ ، مۇئاۋىن قوماندانى گو جىچياۋ ، ئۆلكە رەئىسى ۋۇ جۇڭشىن ، 29 - كورپۇسنىڭ قوماندانى گېنېرال لى تىيچۇن ۋە بىرقانچە مۇھىم مەمۇرىي ، ھەربىي باشلىقلار بىلەن سۆھبەت ئۆتكۈزدى . جاڭ جىجۇڭ شىنجاڭ رەھبەرلىرىگە جياڭ جىيىشنىڭ سالىمىنى يەتكۈزدى :

— جياڭ ۋېييۈەنجاڭ سىلەرگە تولىمۇ كۆڭۈل بۆلمەكتە . بۇ ئىشتا سوۋېت ئىتتىپاقى پەردە ئارقىسىدا قوماندانلىق قىلماقتا ، يەنئەنمۇ موسكۋا ئارقىلىق قول تىققان دەپ قارىماقتا . بۇ ئىش ھېچقاچان يەرلىك باندىتلارنىڭلا ئىشى ئەمەس . خەلقئارادىكى ، دۆلەت ئىچىدىكى جۇڭخۇا مىنگو دۈشمەنلىرىنىڭ پىلانلىق ، مەقسەتلىك ئېلىپ بارغان ئاغدۇرمىچىلىق ، بۆلگۈنچىلىك ھەرىكىتى ئىكەنلىكىنى جياڭ ۋېييۈەنجاڭ سەگەكلىك بىلەن چۈشەندى . قېنى ، ئەھۋالنى ئەينەن ، كونكرېت قىلىپ ئوتتۇرىغا قويۇڭلار ، بىز ئەھۋالنى ھەم كۆپتۈرمەي ، ھەم يوشۇرماي جياڭ ۋېييۈەنجاڭغا مەلۇم قىلىشىمىز كېرەك . تەدبىرنى بېكىتكۈچى جياڭ ۋېييۈەنجاڭنىڭ ئۆزى ، بىز مەلۇم قىلىش ، ئىجرا قىلىش ھوقۇقىغا ئىگە !

ئاۋۋال جۇ شاۋلياڭ ، ئاندىن كېيىن گو جىچياۋ بۇلتۇر 11 - ئايدىن مۇشۇ 9 - ئاينىڭ بېشىغىچە بولغان توپىلاڭ ، ئۇنىڭ تەرەققىياتى ، ھازىرقى خەتەر ۋە بولغۇسى خەتەرلىرىنى ئىسپاتقا سان - سېپىرلار بىلەن مەلۇم قىلدى . ۋۇ جۇڭشىن توپىلاڭنىڭ سەۋەبلىرىنى شېڭ شىسەيگە ئارتىپ ، ئاساسلىقى مىللەت ، دىن ۋە تۈرمە ئەھۋاللىرىنى سۆزلىدى :

— خەلق گومىنداڭغا ئەمەس ، شېڭ شىسەيگە قارشى . شېڭ شىسەي ئۆزىنى گومىنداڭنىڭ رەئىسى قىلىپ كۆرسەتكەن . شۇڭا ، خەلقنىڭ ئېڭىدا گومىنداڭ بىلەن شېڭ شىسەي بىر

نەرسە . شۇڭا ، گومىنداڭنىڭ ئوبرازىنى تىكلەش ، خەلققە گومىنداڭ پارتىيىسىنىڭ ئۇلۇغ ، ھەققانىي پارتىيە ئىكەنلىكىنى چۈشەندۈرۈش مۇھىم . سۆز بىلەنلا ئەمەس ، ھەرىكەت - ئەمەلىيەت بىلەن ! - دېۋىدى ، جاڭ جىجۇڭ كۈلۈپ بېشىنى لىڭشىتىپ قويدى .

— ئەمما ، — دېدى جۇ شاۋلياڭ تەخىر قىلالماي ، — باندىتلار ئۈچۈن شېڭ شىسەيمۇ ، گومىنداڭمۇ بىر نەرسە . ئۇلارنىڭ شوئارى ئاددىي : خەنزۇلارنى شىنجاڭدىن قوغلاپ چىقىرىپ شەرقىي تۈركىستان ھۆكۈمىتى قۇرۇش .

— بۇنى ئەمەلگە ئاشۇرالمىدۇ ، — دېدى جاڭ جىجۇڭ سالماقلىق بىلەن ئاستا سۆزلەپ ، — يالتا يىغىنى ، پوتسىدام يىغىنلىرىنىڭ قارارلىرىدىمۇ ، موسكۋا كېلىشىمىنىڭ مەزمۇنلىرىدىمۇ بۇ نەرسە رەت قىلىنغان . سوۋېت ھۆكۈمىتىمۇ بىزدىن بۇ ئىشنى تەلەپ قىلمىدى . ستالىن شۇنداق ئويلىغان بولۇشى مۇمكىن ، لېكىن ئۇنى تەلەپ قىلىشقا پىتىنالمىدۇ . ترومىن زۇڭتۇڭ بۇ ئىشلاردا تولىمۇ سەگەك . روزۋېلت زۇڭتۇڭ ياۋروپا مەسلىھىتىدە ، مەسلىھەتچى ، پولشا ، گېرمانىيە مەسلىھىتىدە مەقسەتلىك ھالدا چېرچىل بىلەن ستالىننىڭ جىددىي تالىشىشلىرىدا ستالىنغا يان باسقان ، تېھران ، قىرغىم يىغىنلىرىدا شۇنداق بولغان . كېيىن ستالىننى شەرقتىكى ياپونغا قارشى فرونتتا جەڭگە ئەگىشىش ئۈچۈن ئۇنىڭ جياڭ ۋېييۈەنجاڭغا قارشى ھەرىكەتلىرىگىمۇ سۈكۈت قىلغان . ھەتتا بىزگە سوغۇق مۇئامىلىدە بولغان . بۇنىڭ سەۋەبىنى كېيىن بىلدۈرۈپ . سوۋېت ئىتتىپاقى ياپونغا قارشى ئۇرۇش قىلمىسا ئامېرىكا ياپونىيىنى مەغلۇپ قىلىش ئۈچۈن بىر مىليون ئەسكىرىدىن ئايرىلماي بولمايدىكەن . بىر مىليون ئامېرىكا ئەسكىرىنىڭ يوقىلىشى تولىمۇ چوڭ زىيان ، قاتتىق زەربە . شۇنچە چوڭ بەدەل ھېسابغا ياپونىيىنى تىز پۈكتۈرۈشكە ئامېرىكا خەلقىمۇ ، دۆلەت پالاتاسىمۇ قارشى تۇراتتىكەن . ھازىر ئەھۋال ئوخشىمايدۇ . بۇ يىل 8 - ئايدا ئامېرىكا ياپونىيىنىڭ ناگاساكى ،

خروسما ئاراللىرىغا مۇۋەپپەقىيەتلىك ھالدا ئاتوم بومبىسىنى تاشلاپ ، سوۋېت ئىتتىپاقى ئۇرۇش ئېلان قىلمىسىمۇ كۆپ چىقىم تارتمايلا ياپونىيىنى تىز پۈكتۈرەلەيدىغانلىقىغا كۆزى يەتتى . شۇنىڭ ئۈچۈن ، پىرىزدېنت ترومىن ستالىننىڭ بىر يېرىم مىليون ئەسكىرىي كۈچ بىلەن مارشال ۋاسىلىۋسكىنى ئەۋەتىشىگە قارشى چىقتى . لېكىن ، ستالىن ئۇنىڭغا پەرۋا قىلمىدى . ياپونىيىنىڭ كانتون ئارمىيىسىنى يوقاتتى . ياپونىيىنى تەسلىم قىلدۇرۇشتا ئامېرىكا ، سوۋېت ، جۇڭگو كۈچ چىقاردى . دۇنيادا ئۇرۇش ئاخىرلاشتى ، ئەمما ئامېرىكا - سوۋېت زىددىيىتى كۈچەيدى . ئۇ ھازىر دۇنيانى ئىككى قۇتۇپقا بۆلۈش دەرىجىسىگە بېرىپ يەتتى . قالغان گەپلەرنى ھەربىرىڭلار چۈشىنىسىلەر . شۇڭا ، ئامېرىكا ھۆكۈمىتى سوۋېت ئىتتىپاقىنىڭ تىزگىنلىشىدىكى يېڭى بىر دۆلەتنىڭ دۇنيادا بارلىققا كېلىشىگە يول قويمىدۇ ، ھەتتا بىز بىلەن جۇڭگو تۇپرىقىدا ھاكىمىيەت تالىشىۋاتقان جۇڭگو كوممۇنىستىك پارتىيىسىمۇ شىنجاڭدا جۇڭگودىن بۆلۈنۈپ چىققان بىر دۆلەتنىڭ پەيدا بولۇشىنى خالىمايدۇ .

جاڭ جىجۇڭ سۆزلىگەندە مەجلىس خانا جىمجىتلىققا چۆمدى ، گويا باشقا ئادەم يوقتەك ، گويا ئادەملەر ھوشسىزلانغاندەك ...

- بىز ھامان كۈچلۈك ، سوۋېت ئىتتىپاقىغا ئۆز كۈچىمىزنى كۆرسىتىپ قويۇشىمىز ، شىنجاڭدىكى باندىتلارنى ئۈستۈن ئەسكىرىي كۈچ بىلەن باستۇرۇشىمىز كېرەك . خۇددى ئامېرىكا ئاتوم بومبىسى بىلەن ھەيۋە كۆرسەتكەندەك !

- ياق ، دەدى جاڭ جىجۇڭ جۇ شاۋلياڭنىڭ گېپىنى بۆلۈپ ، - قانداق قىلىشنى جياڭ ۋېييۈەنجاڭ بېكىتىدۇ . مەن قايتىپ بېرىپ بۇ يەردە بولۇنغان گەپلەرنى ئەينەن دوكلات قىلىمەن ، مېنىڭچە ، ۋېييۈەنجاڭ قورالغا ئەمەس ، سۆھبەت - بىتىمگە كۆپرەك ئەھمىيەت بېرىدۇ . شىنجاڭدا كەڭ سىياسەت يۈرگۈزۈش ، ماجىرانى سىياسىي يول بىلەن ھەل قىلىشلا ياخشى چارە . بۇنىڭ ئۈچۈن ئارىدا سوۋېت ئىتتىپاقى ۋاسىتىچى بولسا

ياخشى بولاتتى . ليۇ زېرۇڭ ئەپەندى ئەتىلا سوۋېت كونسۇلخانىسىغا كىرىپ يېۋسىيېفنىڭ پىكرىنى ئاڭلاپ باقسۇن . ھازىر دۇنيادا ئاقىدىغان ، ھىمايگە ئىگە بىردىنبىر چارە سۆھبەتلىشىش - چۇڭخېڭدا جياڭ ۋېيۈەنجاڭ ماۋ زېدۇڭ بىلەن ئوچۇق - يورۇق كۆرۈشۈپ ، مەڭگۈلۈك تىنچلىقنى قولغا كەلتۈرۈش توغرىسىدا سۆھبەتلەشتى . 9 - ئاينىڭ 1 - كۈنى كەچتە جۇڭگو - سوۋېت مەدەنىيەت جەمئىيىتىنىڭ ئىككى رەھبىرى سۇڭ جىشىڭ ، شاۋلىزىلار جۇڭگو - سوۋېت دوستلۇق - ھەمكارلىق كېلىشىمىنىڭ ئىمزالانغانلىقىنى تەبرىكلەپ زىياپەت بەردى . بۇ كاتتا زىياپەتكە ماۋ زېدۇڭمۇ قاتناشتى . ئادەملەر كەينى - كەينىدىن ماۋ زېدۇڭ بىلەن قەدەھ ئۇرۇشتۇردى . ھەتتا يېقىندىلا كوممۇنىستلار بىلەن قاتتىق جەڭ قىلغان فېڭ يۇيشياڭ جياڭجۇن چېڭخېدا ئۇنىڭ ئالدىغا بېرىپ ، ماۋ زېدۇڭنىڭ قولىنى چىڭ سىقىپ : «سىز كەپسىز ، جۇڭگو - سوۋېت دوستلۇق كېلىشىمىمۇ تۈزۈلدى . سۇن جۇڭشەننىڭ ئۈچ بۈيۈك سىياسىتىنىڭ ئەمەلگە ئېشىشى ئۈچۈن قەدەھ كۆتۈرەيلى !» دېۋىدى ، ماۋ زېدۇڭ قاقاقلاپ كۈلۈپ رومكىسىنى كۆتۈرۈۋەتتى !

— فېڭ يۇيشياڭ جياڭجۇن ماۋ زېدۇڭنىڭ كونا دوستى !
— ماۋ زېدۇڭ كاتتا جەمئىيەت ئەربابلىرىدىن جاڭ لەن ئەپەندى ، ھەتتا چېن گوفۇ ، چېن لىفۇغا ئوخشاش كومپارتىيىگە قارشى ئادەملەرنىڭ ئۆيلىرىگە بېرىپ ھال سوراپ ئەھۋاللاشتى . مەن 8 - ئاينىڭ 30 - كۈنى زىياپەت بېرىپ كۈتۈۋالدىم ، ماۋ زېدۇڭمۇ تىنچلىققا بەك كۆڭۈل بۆلىدىكەن . شىنجاڭ مەسىلىسى مېنىڭچە ، تىنچلىق بىلەن ھەل بولىدۇ ، سوۋېت ئارىدا ۋاستىچىلىك قىلسىلا !

جۇ شاۋلياڭ تەن بەرمىدى :

— مېنىڭ غەزىپىم ئىچىمگە پاتمايۋاتىدۇ . مەن قىرىپ تاشلاشنى تەشەببۇس قىلىمەن ! جياڭ ۋېيۈەنجاڭ نېمىشقا بىرگە ئەسكەر ، قورال بەرمەيدىكىناتىڭ ، باندىتلار بىلەن كېلىشىم قىلىش

چوڭ ھاقارەت !

— سوقۇشىڭىز چوقۇم شىنجاڭنى قولدىن بېرىپ قويىسىز ،
بۇ ، جۇڭخۇا مىنگو ئۈچۈن چوڭ ھاقارەت بولمامدىكەن ؟
جاڭ جىجۇڭنىڭ تەنقىدى بىلەن گېنېرال پەسكويغا چۈشتى .
— مەن جياڭ ۋېييۈەنجاڭغا ۋاكالىتەن شۇنى دەپ قويىمەن :
ئەسكەرلەرنى روھلاندۇرۇڭلار ، مۇداپىئەنى كۈچەيتىپ ،
ئۈرۈمچىنىڭ بىخەتەرلىكىگە كاپالەتلىك قىلىڭلار . مەن قايتىپ
كەلگۈچە مۇشۇنىڭدىن باشقا ئىش قىلماڭلار !

— لېكىن ، باندىتلار تىنىمىسىز ھۇجۇم قىلماقتا . بۈگۈن
ئاقسۇ يېڭىشەھەردە قاتتىق جەڭ بولۇۋاتىدۇ . باندىتلار نۇرغۇن شوتتا
ياساپ سېپىلغا چىقىش ئۈچۈن ھەرىكەت قىلماقتا . ئاقسۇدىكى 5 -
پولك كوماندىرى جاۋ خەنچىڭ قاچماقچى بولغاندا تۇتۇۋالدۇق ،
قانداق قىلىمىز دەپ يوليورۇق سورىۋىدى ، نەزەرىدە قىلىۋەت
دېدىم . ئەھۋال يامان دەپ زارلىنىۋىدى ، قانداق قىلىپ بولسىمۇ
يېڭىشەھەرنى بىر ئاي ساقلايسەن دەپ بۇيرۇق بەردىم !
— تاشقورغان باندىتلىرىمۇ قەشقەر ، خوتەنلەرگە تەھدىت .
جەنۇبىي شىنجاڭدىكى ئەسكەرلىرىمىزمۇ مىدىرلىيالمىدىغان
ئەھۋالدا ، ئۈرۈمچىگە ياردەم بېرەلمەيدۇ .
ئۇلار بىر - بىرىگە سۆز بەرمەي زارلىنىشقا باشلىۋىدى ، جاڭ
جىجۇڭ :

— بولدى ، بولدى ! — دەپدى خاپا بولۇپ ، — چۈشىنىشلىك ،
سىلەرنىڭ روھىي ھالىتىڭلار بۇنچىلىك تۇرسا ، تۆۋەندىكىلەر نېمە
بولماقچى . ھۆكۈمىتىمىز شىنجاڭنى ھەرگىز قولدىن بەرمەيدۇ . بۇ
ئېنىق ، ھەتتا باندىتلار شىنجاڭنى ۋاقتىنچە تارتىۋالغان
تەقدىردىمۇ ، بىز زور قوشۇن بىلەن كېلىپ بۇ يەرنى
قايتۇرۇۋالالايمىز . ئۇ چاغدا چوڭ قان تۆكۈلۈش پەيدا بولىدۇ .
بۇنداق قىلىش بىزگىمۇ زىيانلىق . جياڭ ۋېييۈەنجاڭ
دۆلەتنىڭ باشقا چوڭ ئىشلىرى بىلەن تولمۇ ئالدىراش . ھازىر

كومپارتىيە بىلەن ئىچكى ئۇرۇش قىلماستىن ، بىتىم ئارقىلىق دۆلەتنىڭ چوڭ ئىشلىرىنى ھەل قىلىش تولىمۇ مۇھىم . 1 - دۇنيا ئۇرۇشىدىن كېيىن رۇسىيەدە ئىچكى ئۇرۇش بولدى . ۋەيران بولغىنى دۆلەت ، خەلق ! بىز بۇنىڭدىن ساقلىنىشقا تىرىشمايمىز . سەنئىدا يەن شىسەن تىنچ تۇرمايۋاتىدۇ . ئۇ سەننىنى مۇستەقىل پادىشاھلىق قىلىش كويىدا . لېكىن ، جياڭ ۋېييۈەنجاڭ ۋەنەن بىرلىكى ، جۇڭخۇانىڭ گۈللىنىشى ، شەرقتىكى ئەڭ باي ، ئەڭ قۇدرەتلىك دۆلەت بولۇپ قەد كۆتۈرۈشى ئۈچۈن يول ئىزدىمەكتە . ياپونىيە مەغلۇپ بولدى . ئاسىيادىكى ئەڭ كۈچلۈك دۆلەت ئەلۋەتتە بىز بولۇشىمىز كېرەك . ترومىن زۇڭتۇڭنىڭ پىلانمۇ شۇ . بىزنى كۈچەيتىش ئارقىلىق ئاسىيانى كوممۇنىزم ۋەھمىسىدىن خالىي قىلىش ئامبىرىكىنىڭ يەر شارى ئىستراتېگىيىسى . جياڭ ۋېييۈەنجاڭ بۇ پۇرسەتتىن پايدىلىنىپ ، سوۋېت ئىتتىپاقىنىڭ كونتروللۇقىدىن تولۇق قۇتۇلۇش كويىدا . دېمەك ، شىنجاڭدىكى ماجىرانى سىياسىي يول بىلەن ھەل قىلىش ئۇسۇلىنى تاللىشىمىز ، ئاچچىقىمىزنى يۇتۇشىمىز ، ئاقىلانلىك بىلەن ، سوغۇق قان بولۇپ ، ۋاقتىنچە مۇشۇ يەردە ئاقىدىغان بىر چارە تېپىشىمىز ، يەرلىك خەلقلەر ھىمايە قىلىدىغان بىر بايراق كۆتۈرۈپ چىقىشىمىز كېرەك !

كۆپچىلىك بۇجاڭنىڭ سۆزلىرىنى ئاڭلاپ ، باشلىرىنى لىڭشىتىپ قايىل بولۇشتى . ئەڭ خۇشال بولغىنى ۋۇ جۇڭشىن بولدى . جياڭ بۇجاڭ ئۆلكە رەئىسىنىڭ ئويلىغانلىرىنى سۆزلىمەكتە ئىدى . ئاخىر يۇمشاق ۋاستە ، قاشاڭ پىچاق تاللىۋېلىندى . ۋۇ جۇڭشىن خۇشال بولۇپ :

— دانالىق ، دانالىق ! — دەۋەتتى ۋە ، — گومىنداڭ پارتىيىسى ئۆز ئادىللىقىنى چۈشەندۈرەلمىسلا ئىشلار ئىلگىرى بېسىۋېرىدۇ زادى ! — دېگەن سۆزنى قوشۇپ قويۇپ جۇ شاۋلياڭغا قاراپ قويدى . جۇ شاۋلياڭ مەغلۇبىيىتىگە تەن بەرمىدى ، خۇددى

شىنجاڭدىكى قوراللىق توقۇنۇشتا مەغلۇپ بولغىنىغا تەن بەرمىگىنىگە ئوخشاش :

— يىگىرمە مىڭدەك ئەسكىرىمىز يوقىتىلدى ، بۇ قىساسنى چوقۇم ئالىمەن . بۈگۈن ئاللىمىسام ئەتە ئالىمەن . ئەتىمۇ ئاللىمىسام ئۆگۈنلۈككە . بۇ قىساسنى ئالماي تۇرۇپ ، ئالغاندىمۇ بىرگە ئون قىلىپ ئالماي تۇرۇپ بۇ دۇنيادا كۆزۈم يۈمۈلمايدۇ ! ئەتىسى ، يەنى 1945 - يىلى 9 - ئاينىڭ 14 - كۈنى سوۋېت كونسۇلخانىسىدىن ليۇ زېرۇڭ خۇش خەۋەر ئەكەلدى ، يېۋسىيىچى جاك جىجۇڭ بۇجاڭ بىلەن كۆرۈشۈشكە تەييار ئىكەنلىكىنى ئېيتىپتۇ . قارا پىكاپ سوۋېت كونسۇلخانىسىنىڭ بۈك دەرىخلىك ھويلىسىغا كىرىپ ، سېرىق تام ، كۆك رېشاتكىلىق ئىككى قەۋەتلىك بىنانىڭ ئالدىدا توختىدى . كۆكۈچ كاستۇم - بۇرۇلكا كىيگەن ، سېرىق بۇدۇر چاچلىرى قويۇق ، كۆك كۆز ، ساقال - بۇرۇتى پاكىز قىرىلغان يوغان بۇرۇن ئادەم ، ھەربىيچە كىيىنىپ ، كۆكرىكىگە قاتار مېداللارنى تاقىغان ، ئالدى ئېگىز شەپكىسىنى كۆزىگە چۈشۈرۈپ كىيىۋالغان ، كۆزەينەكلىك ، خۇشخۇي ئادەم بىلەن ئىككى قوللاپ قول ئېلىشىپ ، يېرىم قۇچاقلىشىپ كۆرۈشتى . بۇلار سوۋېت كونسۇلى يېۋسىيىچى بىلەن جۇڭخۇا مىنگو ھۆكۈمىتىنىڭ مىنىستىرى جاك جىجۇڭ ئەپەندىلەر ئىدى .

ئۇلار رۇس كرىپىلو - ئۈستەللىرى بىلەن بېزەلگەن تاختايلىق چوڭ ئۆيگە كىرىشتى . ليۇ زېرۇڭ — كۆزەينەك ، ئات يۈز ، ياۋروپاچە كىيىنگەن ئادەم ئۇلارغا تەرجىمانلىق قىلدى . جاك جىجۇڭ دىپلوماتلارغا خاس سۆز سەنئىتى بىلەن جۇڭگو - سوۋېت دوستلۇق - ھەمكارلىق كېلىشىمى ، يېقىندا چۇڭچىڭدا ئۆتكۈزۈلگەن پىتېروف ، ماۋ زېدۇڭلار قاتناشقان كاتتا تەبرىكلەش پائالىيىتى ، جياڭ ۋېييۈەنجاڭنىڭ سوۋېت ئىتتىپاقىدىن ئىنتايىن رازى ئىكەنلىكى ، 2 - دۇنيا ئۇرۇشىدا ھەل قىلغۇچ رول ئوينىغان ئۈچ كاتتا ئەربابتىن ھازىر بىرلا ستالىننىڭ دۇنيا سەھنىسىدە

قالغانلىقى ، ستالىننىڭ دانالمى ، بۈيۈكلۈكى ، سوۋېت ھۆكۈمىتىنىڭ دۇنياۋى ئورنى ئوخشاشلارنى تەرىپلەپ بولۇپ :
— شىنجاڭدا بولغان بۇ قېرىنداشلار ماجىراسىنى ھەل قىلىشتا كونسۇل يېۋسىيېفنىڭ قانداق ئاقلانە تەكلىپلىرى بار ئىكەن ؟ — دەپ سورىدى .

— بۇ جۇڭگونىڭ ئىچكى ئىشى . بىزنىڭ ئارىلىشىشىمىز ئەپسىز . تىنچ يول بىلەن ھەل قىلىش مۇۋاپىق چارە ، — دېدى يېۋسىيېف .

— سىز ئارىغا كىرىپ يېتەكچىلىك قىلمىسىڭىز ، بىزنىڭ ئۇچراشقىمىز تەسرەك بولارمىكەن ؟ !

— شەخسەن مەن ئارىغا چۈشۈپ يول مېڭىپ بېرىشنى خالايمەن . بىراق ، ھۆكۈمىتىمىزنىڭ يوليورۇقنى ئالماي تۇرۇپ ھەرىكەت قىلالمايمەن .

— بىز ھۆكۈمەت نامىدىن سوۋېت ھۆكۈمىتىگە ئىلتىماس قىلىشنى ئويلىشىۋاتىمىز .

— شۇنداق بولغاندا ، شەخسەن مەن ياردەملىشىشكە تەييار .

— غۇلجا تەرەپ ھەربىي ھەرىكەتنى توختاتسا ، ئاندىن كېيىن ئىككى تەرەپنىڭ ۋەكىللىرى ئۈرۈمچىدە ئۇچراشسا دەيمىز .

— مەن بۇ تەلىپىڭىزنى موسكۋاغا بۈگۈنلا يەتكۈزۈمەن .

— مەن كونسۇل يېۋسىيېفتىن تولىمۇ رازى . سىزنىڭ سۆزلىرىڭىزدىن كۈچلۈك سەمىمىلىك چىقىپ تۇرىدۇ . مەن خاتىرجەم بولدۇم .

— رەھمەت ، جاك بۇجاڭ . سوۋېت - جۇڭگو دوستلۇقى ، ھەمكارلىقى ھەممىدىن مۇھىم . بىز بۇ دوستلۇقنى قەدىرلەيمىز .

— شىنجاڭدا پەيدا بولغان بۇ مالىمانچىلىققا سوۋېت ئىتتىپاقىغا دۈشمەنلىك بىلەن قارىغان شېڭ شىسەي سەۋەبچى . ئۇ

سوۋېت ئىتتىپاقىغىمۇ ، گومىنداڭ پارتىيىسىگىمۇ ، ھەتتا جۇڭگو كوممۇنىستىك پارتىيىسىگىمۇ ، شىنجاڭ خەلقىغىمۇ دۈشمەنلىك

قىلغان . بىز ئۇ كەلتۈرۈپ چىقارغان يامان تەسىرلەرنى تەلتۆكۈس تازىلاپ ، ئاۋات ، باي ، گۈللەنگەن ، تىنچ ، مۇقىم شىنجاڭ ئۆلكىسىنى پەيدا قىلىش ئۈچۈن تىرىشىمىز . مانا بۇ جياڭ ۋېييۈەنجاڭنىڭ شىنجاڭ توغرىسىدىكى پىكرى .

— ناھايىتى ياخشى ، شىنجاڭ خەلقىگە لازىمىمۇ شۇ . ئۇلار شۇنىڭ ئۈچۈن كۈرەش قىلماقتا !

كەچقۇرۇن مىنىستىر ، گېنېرال جاڭ جىجۇڭ جۇ شاۋلياڭ بىلەن ۋۇ جۇڭشىنلەرگە جياڭ ۋېييۈەنجاڭغا يوللىنىدىغان تېلېگراممىنىڭ تېكىستىنى ئوقۇپ بەردى : «ئەھۋال جىددىي ، ئەگەر ئۈرۈمچى قولىدىن كەتسە ، مەركەزنىڭ ئابروى - ئىناۋىتىگە چوڭ تەسىر يېتىدۇ . ئۇلارنى قورال كۈچى بىلەن ئىتائەت قىلدۇرمىز دېگەن ھالەتتىمۇ ، ناھايىتى زور كۈچ سەرپ قىلىشقا توغرا كېلىدۇ . دەرھال ھۆكۈم قىلىشىڭىز : سوۋېت ئىتتىپاقىنىڭ ئارىغا چۈشۈپ مۇرەسسە قىلىشى توغرىسىدا سوۋېت ئىتتىپاقىدا تۇرۇشلۇق باش ئەلچىمىز فۇ بىڭچاڭغا دەرھال تېلېگرامما يوللاشقا بولامدۇ ، يوق ، دېگەن مەسىلىنى سىزگە تەكلىپ قىلىمىز !...» ۋۇ جۇڭشىن تولىمۇ خۇشال بولدى . جۇ شاۋلياڭ گەپ قىلمىدى . ئۇ :

— راستلا ناھايىتى نۇرغۇن كۈچ سەرپ قىلارمىزمۇ ؟ — دەپ جاڭ جىجۇڭغا قارىدى .

— شۇنداق ، شۇنداق ! — دېدى ۋۇ جۇڭشىن مىنىستىردىن بۇرۇن جاۋاب بېرىپ .

ئۇلار ئەتىسى ھال سوراپ ئالدىنقى سەپ ماناس دەرياسىنىڭ شەرقىي قىرغىقىغىچە باردى . جاڭ جىجۇڭ بارغانلا يېرىدە ئالدىنقى سەپتىكىلەرنى ماختاپ روھلاندۇردى .

1945 - يىلى 16 - سېنتەبىردە ئۇ چۇڭچىڭغا قايتىپ كەتتى . جۇ شاۋلياڭ بىلەن ۋۇ جۇڭشىن ئايرودرومىدىن قايتىپ كەلگۈچە گەپلەشمىدى .

مۇختەرباي بۇ تۇرمۇشقىمۇ كۆنۈپ قالدى . گویا 1933 - يىلىنىڭ ئاخىرى بىر ئاتنى دەپ قاچقۇن تۇڭگانلارغا ئات باقار بولۇپ ئېغىر كۈنلەرگە يولۇقۇپ شۇ كۈنلەرگىمۇ كۆنۈپ قالغاندەك ، يەنە ئابدۇمەر مىڭبېگىنىڭ كاساپىتىدىن تۇرمىگە كىرىپ قېلىپ ئۈرۈمچىدىكى 2 - تۇرمىدە شاخار كۆيدۈرۈپ سويۇن ياساپ ئېغىر كۈنلەرگە كۆنۈپ قالغاندەك . ئۇ چاغلاردا ئۇ خار ئىدى ، ھازىر ئەركىن - ئازادە ، ئۆيىدىكى راھەتتىن مەھرۇم بولغىنى بىلەن ئۇ چاغلاردىكىدىن نۇرغۇن راھەتتە .

مانا ئۇ سوپاخۇننىڭ بۆسۈپ ئۆتكۈچى ئەترىتى بىلەن تۇنجى قېتىم قولغا مىللىتىق ئېلىپ مۈزكەرە داۋىنىدىكى دۈشمەن قاراۋۇللىرىنى يوقىتىش جېڭىگە ماڭدى . ئۇ ئەللىك سەككىز ياشلىق چوڭ ئادەم . ئۇ ئاشخام باشلىقلار مەسلىھەت قىلىشقاندا ، ھەممە گەپنى تاش يېنىدا يالغان ئۇخلىغان بولۇۋېلىپ تولۇق ئاڭلىدى :

— بۆسۈپ ئۆتۈش ۋەزىپىسىنى مەن ئۈستۈمگە ئالمەن ! —
 دېدى پارتىزان ئەترىتىنىڭ باشلىقى سوپاخۇن ئورنىدىن تۇرۇپ .
 — مەن يول باشلاپ ماڭمەن ! — دېدى مۇختەرباي ئورنىدىن سەكرەپ تۇرۇپ .

— سىز بۇ يەرگە كەلگەنمۇ ؟ — دەپ سورىدى ھۆكۈمەت ۋەكىلى قاسىمجان قەمبىرى يول بويى ئۇلار بىلەن پاراڭلىشىپ ، ئاغزىدىن ئەخمەتجان قاسىمنى چۈشۈرمەي سۆزلەيدىغان بۇ چار ساقال ، قويۇق قاشلىق دېھقانغا قاراپ كۈلۈپ قويۇپ .
 — بىلىمەن ، بەش قولىمدەك بىلىمەن ! — دېدى مۇختەرباي يەر توغرىسىدا يالغان گەپ قىلىپ .

قارا بۇرۇت ، خۇشخۇي ھۆكۈمەت ۋەكىلى كۈلۈپ كەتتى ۋە يېنىدىكى چار ساقال ، ئۇرۇق ئادەم — داموللا رازىيوفقا قاراپ

قويۇپ :

— كۆردىلىمۇ بۇ ئادەمنىڭ ئوچىلىقىنى ، ئات بېقىشنى ياراتماي يول باشلىغۇچى بولارمىش . سوپاخۇن ، نېمە دەيسىز بۇ كىشىگە ؟

ئوتتۇزلاغا كىرگەن ، قاڭشارلىق ، بۇغداي ئوڭ يىگىت بېلىدىكى كەمىرىنى چىڭىتىپ قويۇپ :

— پىدائىيلارنىڭ ھەرقاندىقىنى قارشى ئالمەن ! — دېدى .
— ياشنىپ قالغان ئادەم ، قىيىنلىق قىلالامىكەن ، — دېدى بۇ پارتىزان ئەترىتىنىڭ سىياسىي كومىسسارى يىگىرمە تۆت ياشقا قەدەم قويغان چىرايلىق يىگىت — ئابدۇكېرىم ئابباسوف قاسىمجان قەمبىرىگە قاراپ قويۇپ . ئۇنىڭ سۆزى تۈگەر - تۈگمەيلا مۇختەرباي تېرىكىپ ۋارقىرىدى :

— نېمە دەيسىزۇي بالا ! غېنى باتۇرنىڭ ئاغىنىسىمەن دەڭغا ، بىلەمسىز نۇرى زىياۋۇدۇنوفنى ، ئو سوقۇش قىلىپ ، قان كېچىپ كاپىتان بولدى ، مەن شۇ يىگىتنىڭ چوڭ دادىسى بولمەن ، ئەخمەتجاندىن سوراپ بېقىڭغا ، مەن قانداق ئادەممەنكىن !

كۆپچىلىك پاراقىدە كۈلۈشتى . مۇختەرباي يول بويى مانا شۇنداق پوڭ - پوڭ گەپ قىلىپ باشقىلارنى كۈلدۈرۈپ كەلگەن گېپى ئوچۇق ئادەم بولغاچقا ، ھەممە ئادەم ئۇنى گەپكە سېلىشقا ئامراق بولۇپ قالغانىدى .

— بارسۇن ، — دېدى قاسىمجان قەمبىرى سوۋېت خادىمى ئىسكەندەر ئىسىملىك رۇس ئوفىتسېرغا قاراپ كۈلۈپ قويۇپ ، — سوپاخۇننىڭ مايتاغچىلىرىغا ئازراق «داڭگال» ئارىلاشتۇرۇپ قويغاننىڭ زىيىنى يوق !

سوپاخۇن ئۆزىنىڭ پارتىزان ئەترىتىنى مۇئاۋىنى ئىمىر ھاجى ، شتاب باشلىقى ھۈسەيىن غازىغا تاپشۇردى - دە ، ئۆزى ئىسمىنى ئاتا تۇرۇپ تەربىيە كۆرگەن ، ياتۇر - ئەزىمەتلىرىدىن ئۆمەر جان دېگەن قارا قاش يىگىتنى ئەترىتى بىلەن تاللىۋالدى ، ئۇنىڭغا مايتاغ ئىسيانچىلىرىدىن مۇتەللىپ ئابدۇللانى ئۆز ئەدلىنىيسى بىلەن ،

ئەمەت ئۆمەر ، تۇراق ئوسمان ، ئوبۇلقاسىم توختى قاتارلىق
مايتاغدىن سوپاخۇنغا ئەگىشىپ ، گومىنداڭ ئۈستىدىن ئىسيان
كۆتۈرۈپ غۇلجىغا بارغان ۋە ئاقسۇنى ئازاد قىلىش ئۈچۈن قارلىق
تاغلاردىن ئېشىپ بۇ يەرگە كەلگەن ، سىناقلاردىن ئۆتكەن
جەڭچىلەرنى تاللىۋالدى . ئون بەش نەپەر پارتىزان تولۇق
قوراللانغان ھالدا قاتار تىزىلدى . ئۇلارنىڭ ئەڭ ئاخىرىغا ئۆزى
تەلەپ قىلىپ قاتنىشىۋالغان مۇختەرباي ۋە سېسترا پەرىخەلەر
تىزىلدى . ئۇلار ئاقسۇغا چۈشكەندىن كېيىن دۈشمەنلەر بىلەن
تۇنجى قېتىم ئېلىشقۇچىلار . گومىنداڭ بىر يېرىم ئىسكادىرون
ئەسكەر بىلەن مۇداپىئە زاستاۋى قۇرۇپ تاغ ئېغىزىنى مۇداپىئە
قىلماقتا . بۇ يەردىن ئوڭۇشلۇق بۆسۈپ ئۆتەلىگەندىلا ، تۈزلەڭگە
چىقىپ باي ناھىيىسىگە ھۇجۇم قىلغىلى بولىدۇ . ھازىر دۈشمەنلەر
پارتىزانلارنىڭ داۋاندىن ئاشقانلىقىدىن خەۋەرسىز . مۇشۇ كېچە ،
شار - شار يامغۇردا دۈشمەننىڭ خاتىرجەم ئۇخلاۋاتقان پەيتىدىن
پايدىلىنىپ ھۇجۇم قىلىش ئەڭ ياخشى چارە ، تاڭدىن بۇرۇن
مۇداپىئە زاستاۋىنى چوقۇم ئېلىش كېرەك . پارتىزانلار غول
ئېقىننىڭ غەربىدە ، يەنى سۇ بېشىدا . دۈشمەن كۈنچىقىشتا ، غول
سۇنىڭ ئاۋازى ، يامغۇر پەيدا قىلغان شاۋقۇن پارتىزانلار ئۈچۈن
تەبىئىي پاناھ . ئۇلار ئاتلىنىپ يولغا چىققاندا ، يامغۇر ئەدەپ
چېلەكلەپ قۇيغاندەك شارقىراپ يېغىشقا باشلىدى . ئۇلار سۇ
ياقىلاپ ماڭماقتا ، سۇدىن بىردە ئۇ قاتقا ، بىردە بۇ قاتقا ئۆتۈشكە
توغرا كەلمەكتە . جىرا - جىرادىن كەلگەن يامغۇر سۈيى
بارغانسېرى ئۇلغايماقتا . ئۇلار ھەر قېتىم سۇدىن ئۆتكەندە سۇغا
چۆكەتتى ، ئاتلارغا يامىشىپ ، ئارقانلار بىلەن بىر - بىرىنى
تارتىشىپ سۇدىن تەستە ئۆتەتتى . مۇختەرباي تاغلاردا كۆپ
يۈرگەن ، تەخمىنەن ھۆكۈم قىلىپلا ئون بەش نەپەر جەڭچىنى
باشلاپ ماڭماقتا ئىدى . لېكىن ، ئۇ بۇ قاراملىقى ئۈچۈن زادىلا
پۇشايماق قىلمىدى . ئۇ ئىلى دەرياسىدا دائىم ئات ئۈزدۈرۈپ سۇدىن
قورقماس بولۇۋالغان ، مانا بۈگۈن ئاشۇ ھۈنەرى ئەسقاتتى . ئۇ

جىرەن ئېتىنى ئويناقلاندى خۇددى بۇدۇنە ئوۋلىغاندەك چاتقالار ئارىسىغا شۇڭغۇيىتتى ، سوغۇق ، شوخ تاغ سۈيىگە چۈشۈپ ، باشقىلارنى باشلاپ بىردە ئۇ قىرغاققا ، بىردە بۇ قىرغاققا ئۆتۈپ «باشلامچىلىق» قىلاتتى . مانا پەرىخە بىر چۆكتى - دە ، ئەندىكىپ مۇختەربايغا چىڭ يېپىشىپ نالە قىلدى . مۇختەرباي قىزنى ھاپاش قىلىۋېلىپ :

— قولۇڭنى بوينۇمدىن ھەرگىز بوشاتما ، قىزىم ! — دېدى . ھېچكىمنىڭ ھۆلچىلىك ۋە ھېرىش - چارچاش بىلەن كارى بولمىدى . ھەممىلا ئادەم تاڭ يورۇشتىن بۇرۇن تاغ ئېغىزىدىكى دۈشمەن ئىستىھكامغا يېتىپ بېرىپ تۇيۇقسىز ھۇجۇم بىلەن ئىستىھكامنى ئىگىلىۋېلىشنىلا ئويلايتتى . ئۇلار تېكەس دەرياسىنىڭ كېمە بويىدىلا قۇرئان تۇتۇپ قەسەم بېرىشكەن ، شۇڭا ئۆلۈم ئۇلار ئۈچۈن قورقۇنچلۇق ئەمەس ، مانا بىردىنلا تاغدىن قاراسلاپ تاشلار دومىلاپ چۈشۈشكە باشلىدى .

— دۈشمەن ! — دېدى سوپاخۇن يوشۇرۇنۇشقا بۇيرۇق بېرىپ ، لېكىن مۇختەرباي :

— ياق ، تاغدىن تاش غۇلىدى ! — دېدى . ئۇ گېپىنى تۈگەتمەيلا بىر قورام تاش گۈلدۈرلەپ ئۇلارنىڭ يېنىدىن ئۆتۈپ كەتتى .

— ۋايجان ! — دېدى ئەمەت ئۆمەر قاڭقىپ كېلىپ تەگكەن تاشنىڭ زەربىسىدىن دومىلاپ ئازگالغا چۈشۈپ .

ئۇنىڭ يېنىدا مۇختەرباي بىلەن پەرىخە تەييار بولدى . ئەمەت ئۆمەرنىڭ ئۈچ قوۋۇرغىسى سۈنۈپتۇ ، ئۇ نالە قىلىشقا باشلىدى .

— چىدا ، ئەمەت ! — دېدى سوپاخۇن بۇيرۇق بېرىپ ، — پەرىخە ، سىز ئەمەت بىلەن ئارقىمىزدىن مېڭىڭ ، قالغانلار ئالغا !

پارتىزانلار پۈتۈن كۈچى بىلەن سەپەر تېزلىكىنى ئاشۇردى . ئۇلار بىردە سۇغا چۆكەتتى ، بىردە ئۆمىلەيتتى ، بىردە يۈگۈرەيتتى ، بىردە بولسا يەرگە چاپلىشىپ ، تىڭ تىڭلايتتى . قانچىلىك ماڭغىنىنى ئۇلار ھېسابلاشمىدى ، بىر چاغدا مۇختەرباي :

— سۇ تۇگىدى! — دېدى . سوپاخۇن :

— مۇتەللىپ كوم ئوددىل ، جەڭچىلىرىڭ بىلەن چارلاشقا ماڭ ، ئالدىمىزدا دۈشمەن بارمۇ ، يوق! — دەپ بۇيرۇق بەردى . چارلىغۇچىلار ئاتلىرىنى دېۋىتىپ يۈرۈپ كېتىشتى . پارتىزانلار تاغ بېشىدا تۇرغان دۈشمەن قاراۋۇلىنى كۆرۈپ قالدى . ئۇلار چانقاللار ئارىسىغا يوشۇرۇندى . دۈشمەن ھېچنېمە سەزمىدى . بىر ئازدىن كېيىن مۇتەللىپ قايتىپ كېلىپ :

— ئېغىزدىكى پوتەينى ئېلىپ بولدۇق! — دېدى .

دۈشمەن شېرىن ئۇيقۇدا ياتقاندا ، بېسىپ كىرىپ پوتەينى ئوڭايلا ئېلىپ بولغان . ئەمما ، دۈشمەننىڭ ئىككى نەپەر — بىر خەنزۇ ، بىر ئۇيغۇر چېرىكى قېچىپ كەتكەن . سوپاخۇن جىددىيلەشتى :

— يول باشلىغۇچى ، بىز ھازىر باي ناھىيىسى تەرەپتىمۇ ، غۇلجا تەرەپتىمۇ؟

— ئويلىسام ، دۈشمەن تاغدا قاپتۇ ، بىز ناھىيە تەرەپكە ئۆتۈپ كېتىپتىمىز!

— بۇ قانداق دېگەن قاراملىق ، قورشاۋدا ئىكەنمىز - دە؟

— دۈشمەن بۇنى بىلمەيدۇ ، بىز دۈشمەن ئارقا سېپىدە!

— ھىم! — دېدى سوپاخۇن ، — بىز باي يولىنى ئىشغال

قىلماپتىمىز تېخى . بىز ھازىر قىيىر ئېغىزىدا ئىكەنمىز . كەينىمىزدىن كېلىدىغان ئابلەت داۋۇت ئەترىتى يېتىپ كەلگۈچە مۇشۇ پوتەيدە تۇرايلى!

پارتىزانلار دۆڭدە ، دۈشمەن تۆۋەندە ، كۈتۈلمىگەندە پەيدا بولغان پارتىزانلار دۈشمەننى ئالاقزادە قىلمۇتەكەن ، مۇختەرباي دۈشمەن ئەسكىرىنى شۇ كۈنى كۆردى . كۈل رەڭ ماتادىن ھەربىيچە كىيىم كىيگەن بىر ئەسكەرنىڭ ئۆلۈكى قانغا مىلىنىپ تاشلىقتا ياتاتتى . مۇختەرباي ئۆلۈكنى پۇتى بىلەن ئۇرۇپ قاراپ :

— ۋاي ئۆلۈمتۈك ، سەتلىكىنى بۇ نىجىسىنىڭ . مۇشۇ قوتۇر

ئىت بىلەن سوقۇشىمىز دەپ تاغ - داۋانلاردىن ئاتلاپ بۇ يەرگە

كەلگىنىمىزنى ! — دېدى .

— ئۇنداق دېمەك ، مۇختەركا ! — دېدى مۇتەللىپ كۈلۈپ قويۇپ ، — مۆرىتى كەلسە پىتىمۇ ئادەمنى چېقىپ ئۆلتۈرەلەيدۇ ، بۇلار دېگەن چۈمۈلدەك چىق !

— تىكىۋەتتىغۇ سوقۇشمايلا !

— تۈيۈقسىز پەيدا بولدۇق — دە !

— بىرىنچىسى پىت بېقىۋاتقانىكەن ، تېخى ھى — ھى —

ھى !...

پارتىزانلار قورام تاشلار ، چاتقاللار ئارىسىدا ئارام ئېلىشتى . ئەمەت ئۆمەرنى ئېتىغا مىنگەشتۈرۈپ ، يەنە بىر ئاتنى يېتىلەپ پەرىخەمۇ يېتىپ كەلدى . ئۇنىڭ چىرايى كۆكرىپ كەتكەن ، كىيىملىرى لاي ، چاچلىرى چۇۋۇلغان ، ئەمما ئۆزى خۇشخۇي ئىدى .

— يارايىسەن قىزىم ! — دېدى مۇختەرباي ئىرغاڭلاپ قىزنىڭ ئالدىغا مېڭىپ ، — سوپاخۇن باشلىق ، بىلەمسىز ، بۇ قىز مېنىڭ قىزىم ! باتۇر ، قەيسەر ، تاغ — داۋانلاردىن غىڭ قىلماي ئۆتەلدى . مۇز داۋاندىن ئۆتكەن تۇنجى قىز ئەسكەر مۇشۇ پەرىخە جۈمۈڭ ! — پەرىخە ! — دېدى سوپاخۇن قىزغا قاراپ قويۇپ ، — تاتارمۇ ؟

— ياق ، مەن ئۇيغۇر ، ئىسىمىم پەرىدە .

— سىزگە رەھمەت ، پەرىدە . ئەمەت ئۆمەرگە ياخشى قارايسىز . ئۈچ قوۋۇرغىسى سۈنۈپتۇ . ئۇ يەنە جەڭگە كىرىمەن دەيدۇ تېخى !

ئاقسۇ زېمىنىغا قەدەم بېسىپ تۇنجى غەلىبە شادلىقىغا ئېرىشكەن پارتىزانلار مانا ھازىر تاغ ئۈستىدە دۈشمەندىن تارتىۋالغان پوتەي ئىچىدە . دۈشمەن تۆۋەندە . ئارىلىق كەڭ ساي ، پارتىزانلار باي ناھىيىسى تەرەپتە ، دۈشمەن شىمالدا ، پارتىزانلار دەم ئېلىشتا . مانا ئابلەت داۋۇتتىڭ ئەترىتىمۇ ئۈچ سائەتتىن كېيىن يېتىپ كەلدى . ئۇلار بەلگىلەرنى پەرق قىلالماي يولدىن

ئازغانىكەن ، ئاخىر تېپىپ كەلدى . كەچقۇرۇن ئارىدىن تۆت - بەش سائەت ئۆتكەندىن كېيىن ، قالغان قىسىم بىلەن ھۆكۈمەت ئەمەلدارلىرىمۇ يېتىپ كەلدى .

— قانداقكەنمەن ! — دېدى مۇختەرباي ئابدۇكېرىم ئابباسوفنىڭ ئالدىدا تىك تۇرۇپ ، — ياشىنىپ قالغانىكەنمەن ، يىگىتمىكەنمەن ؟

— يىگىت ! — دېدى قاسىمجان قەمبىرى كۈلۈپ ، — ئىككى دۈشمەننى يەڭدىڭلار ، بىرى ، گومىنداڭ ئەسكەرلىرى ، يەنە بىرى ، يامغۇر !

— مەن يول باشلىغاچقا دۈشمەننىڭ ئېغىزىدىن كىرىپ مانا يۈرىكىدە تۇرۇۋاتتىمىز !

— نەدە تۇرۇۋاتقىنىمىزنى كېيىن بىلىمىز ! — دېدى ئىمىر ھاجى گەپ قېتىپ ، — خەتەرلىك جاي بۇ ، ئۈچ تەرىپىمىزدە دۈشمەن بار . تېز ھۇجۇم قىلىپ باي ناھىيىسىنى ئىگىلىمىسەك بولمايدۇ .

— ھە ، ۋاھ ! — دېدى مۇختەرباي دەرھاللا گەپكە ئارىلىشىپ ، — بولدى ، باي دېگەننى ھويلامدەك بىلىمەن ، ھۇجۇمغىمۇ مەن باشلامچى !

— ھاي ! — دېدى داموللا رازىيوف سوزۇپ سۆزلەپ ، — بۇ دېگەن تاغ يولى ئەمەس ، سوقۇش ، بېگىم !

— ماڭا لازىمىمۇ شۇ سوقۇش ، داموللام ، ھەرەمباغدىمۇ نەچچە قېتىم ھۇررا توۋلاپ كۆپچىلىكنى باشلاپ ھۇجۇمغا كىرگەن بىز ! — سىزگە باتۇرلۇق مېدالى بېرىدىغان گەپكەن ! — دېدى ئابباسوف چاقچاق قىلىپ .

— ھە ، ۋاھ ، مېدال دېگەننى ئوق ئاتقانلار ئالماي ، گەپ ساققانلار ئالدىغان گەپكەن ، ئەپەندىم !

— بۇ گەپلىرى بولمىدى ، مۇختەرباي ئاكا ! — تۆرەم بىر پاي ئوق ئاتتىمۇ ، ئۇ ئادەم ھازىر مارشال ، يەنە غوجامنىڭ ئوغلىچۇ ؟ يەنە ! ...

— ھاي ، ھاي ! — دېدى قاسىمجان قەمىيرى كۈلۈپ تۇرۇپ ، — بىزمۇ شۇ گەپ ساتىدىغانلاردىن جۇمۇسلا ، مانا ئاقسۇغا ئۇرۇشقا رەھبەرلىك قىلغىلى كەلدۇق . ئۇرۇشنى ئەسكەرلەر قىلىدۇ ، ئەمما...

— مانا ، ئاقسۇنىڭ تۇنجى يارىدارى ئەمەت ئۆمەر ، تۇنجى قۇتقۇزغۇچىسى مانا مەن !
— ھا - ھا - ھا !...

تۇرمۇش شۇنداق ، ۋەھىمە ، غەم - قايغۇ ئىچىگىمۇ كۈلكە يوشۇرۇنغان ، ئادەملەر قاقاقلىشىپ كۈلۈشمەكتە ، گويا بۇ يەرگە تاغ ئاتلاپ سايھەتكە كەلگەندەك !

— قاراڭلار ، سايدا بىرىنچە كۆرۈندى !

— ئادەم ، مېڭىۋاتىدۇ !

— ئۆلمەيدىغان يېرىگە چەنلەپ ئېتىڭلار ، بۇ جەزمەن ئىشپىيون !

پارتىزانلار نەچچە پاي ئوق ئاتتى ، لېكىن ئۇنىڭغا زادىلا تەڭكۈزەلمىدى . ئۇ بىردە ئۇ ياققا - بىردە بۇ ياققا تاشلىنىپ ئۆزىگە زادىلا ئوق تەڭكۈزمەيتتى .

— ئاناڭنى ! — دېدى سوپاخۇن خاپا بولۇپ ، — ئۆزۈم موللاق ئاتتۇرمىسام !

ئۇ قورۇلغا ئېلىپ ئاتتى ، لېكىن ئۇ يەنىلا مېڭىپ يۈرۈۋەردى .

— توختاڭلار ، ئۇنى ئۆزۈم تىرىك تۇتۇپ كېلىمەن ! — دېدى مۇختەرباي .

ئۇ جىرەن ئېتىغا سەكرەپ مىنىپ ، باشقىلار توسۇغىچە ئېتىنى قۇبۇندەك چاپتۇرۇپ كېتىپ قالدى . بىردەمدىن كېيىن ئۇ ھېلىقى ئادەمنى باغلاپ ھەيدەپ كەلدى . ئۇ گومىنداڭ ئەسكىرى ئىكەن ، ئىسمى يارمۇھەممەت ئىكەن . ئۇ «باندېت كەپتۇ» دېگەننى ئاڭلاپ نېرىقى دۆڭدىكى گازارمىدىن رازۇپدىكىغا چىققانىكەن . ئۇ «باندېت» بايقىساڭ ئاسمانغا بەلگە ئوق ئات دېگەن بۇيرۇق ئالغانىكەن .

قاراڭغۇ چۈشۈش بىلەن ئۇ سول تەرەپتىكى دۆڭگە بىر جەڭچى بىلەن بېرىپ بەلگە ئوق ئاتتى . قارشى تەرەپ تويۇقسىز ھۇجۇم باشلىدى . تاغ باغرىدا ئوقلار ۋىزىلىدى .

شۇ كېچە ئېتىشىش باشلاندى . پارتىزانلار بىلىۋالدى : دۈشمەنلەر پارتىزانلارنىڭ تۇرار جايىنى تېخى بىلمەيدىكەن ، ئۇلار يىراقتىن قارىسىغا ئاتماقتا ئىدى . پارتىزانلار جىم تۇرۇۋالدى . ئىككى زاستاپتىكىلەر بىر - بىرىنى دۈشمەن دەپ بىلىپ كېچىچە ئېتىشىپ چىقتى . تاڭغا يېقىن ئۇلار ئۆلۈك ۋە يارىدارلىرىنى قالدۇرۇپ قېچىپ كېتىشتى . ھەممە يەردە قان ، خەيلەر ، ئەسكى كىيىملەر چېچىلىپ ياتاتتى .

— دۈشمەنلەر بىرى پەستە ، بىرى دۆڭدە تۇرۇۋېلىپ كېچىچە بىر - بىرىنى باندەت دەپ تازا ئېتىشىپتۇ ! — دېدى سوپاخۇن رازۇبىدكا ئەۋەتىپ ھەممىنى تەكشۈرتۈپ بىلگەندىن كېيىن باشلىقلارغا دوكلات قىلىپ ، — تاڭغا يېقىن ھەرئىككىلىسى قېچىپتۇ . قىير ئېغىزى ئوڭايلا ئېلىندى ، دۈشمەن تارمار قىلىندى . بىزدىن زادى چىقىم بولمىدى !

— بۇ غەلبە دۈشمەننىڭ كۈچادىكى ئاتلىق 4 - پولىكى بىلەن ئاقسۇدىكى ئاتلىق 5 - پولىكىنىڭ باشلىقلىرىنى ئالاقزادە قىلىۋەتتى . ئۇلار ئۈرۈمچى - ئاقسۇ تاشيولىنىڭ ئۈزۈلۈپ قېلىشىدىن ئۆلگۈدەك قورقماقتا . ئاقسۇدىكى بىرىنچى جەڭ غەلبىلىك ئاخىرلاشتى ! — دېدى ئابدۇكېرىم ئابباسوف ، — لېكىن ، بۇ غەلبە كۈرەشنىڭ بىرىنچى قەدىمى . بىز ھازىر تاپسىغا قەدەم قويدۇق . جەڭلەر ئالدىمىزدا !

— شۇمۇ جەڭمۇ ! — دېدى ئات تاتلىغان بولۇپ باشلىقلارنىڭ گېپىنى ئوغرىلىقچە ئاڭلىۋالغان مۇختەرباي ، — توشقان ئوۋلىغاندىنمۇ ئاسانغۇ ، بىر پاي ئوق ئاتىدىم تېخى !

— ھا - ھا - ھا ! — بىرىنچى بولۇپ قاسىمجان قەمبىرى كۈلدى ، — كېچىدە تۆپە پەنجىرىدىن چۈشۈشتىنمۇ ئاسان دەڭ ! كۆپچىلىك تېخىمۇ كۈلۈشتى . مۇختەرباينىڭ « كېچە

ئوۋچىلىقى» توغرىسىدىكى ھېكايىلىرىگە قاسمجان قەمبىرى بىلەن زاكىر ئۆرە دەپ ئۆزبېكچە ئىسىم قويۇۋالغان رۇس ئوفىتسىپرى ھەممىدىن بەكرەك قىزىقتى ، شۇڭا ئۇلار قاتتىق كۈلۈشتى . سوپاخۇن ئورنىدىن دەس تۇرۇپ :

— بۇيرۇق ! — دەپ ۋارقىردى ، — دۈشمەن قاچتى ، بىز دەم ئالغۇزماي قوغلاپ زەربە بېرىلى !

پارتىزانلار ئاتلاندى . رازۇپدېكىچىلار ئىگىلىگەن مەلۇمات بويىچە ، تولۇق بىر كۈن دۈشمەن قوغلىدى . ئالتۇنقۇش ، بوزكەرە دېگەن يەرلەردىن قوغلاپ قۇزغول داۋىنىغىچە باردى . ئۇ يەردە دۈشمەن بىردەم ئېتىشتى - دە ، يەنە قاچتى . كەچتە پارتىزانلار مەسبۇلاق دېگەن چوڭ يېزىغا كىردى . دۈشمەن ئۇ يەرنىمۇ تاشلاپ قاچقانىدى . پارتىزانلارنى خەلق تولىمۇ كاتتا قىزغىنلىق بىلەن كۈتۈۋالدى . ماللار سويۇلدى ، قازانلار ئېسىلدى ، پىدائىيلار سەپكە قوشۇلدى ، پارتىزانلار تۇنجى قېتىم ئاقسۇلۇق قېرىنداشلىرى بىلەن ئۇچراشتى .

— ئىككى ئاتلىق كېلىۋاتىدۇ ! — دېدى رازۇپدېكىچى ! — ئۇلار بىزنى بىلىپ قېلىپ قاچتى !

— مەن تۇتۇپ كېلىمەن ! — دەپ ئېتىغا مىندى تېزەكتۈرە ئىسىملىك قىرغىز . ئۇ رۇخسەتتىمۇ كۈتمەي ئېتىنى چاپتۇرۇپ كەتتى . ئۇ بىر - ئىككى سائەتتىن كېيىن راستتىنلا ئىككى گومىنداڭ چېرىكىنى باغلاپ تىرىك تۇتۇپ كەلدى . چېرىكلەر ھېچقانداق سوراققا جاۋاب بەرمىدى . ئابباسوف ، قاسمجان قەمبىرىلەر خەنزۇ تىلىدا سوراق قىلىشىمۇ ئۈندىمىدى . مۇختەرباي چىرايلىق چېرىكىنى قامچا بىلەن غۈلچىنى كېرىپ ئوردى :

— ۋۇي ئاناڭنى ، سەن خۇمىسى خەلقىنى قانچىلىك ئانى تاپتىڭ !

— بۇ ئىت ، مەن ئوتۇن - سامان ئاپارغاندا پالىلىرىمنى ئۇرغان ، موزىيىمنى ئېتىۋەتكەن ! — دەپ ئۇنىڭ ياقىسىدىن سىقىپ مۇشت بىلەن ئوردى بىر دېھقان .

— ئەسكى گۈيلار بۇلار! — دېدى يەنە بىر دېھقانمۇ تېپىپ — ئۈرۈپ، — سۈت — قېتىقلىرىمىزنى ئىچىپ، نانلىرىمىزنى يەپ پۇل بەر دېسەك ئۇراتتى!

— ئۇر بۇ ئىتلارنى! — دەپ ۋارقىرىدى مۇختەرباي غەزەپ بىلەن. دېھقانلار تەرەپ — تەرەپتىن كېلىپ ئىككى ئەسكەرنى ئۈرۈپ — چەيلەپ باشلىقلار ھاي — ھاي دېگۈچىلا ئۆلتۈرۈپ قويۇشتى.

— بۇ نېمە قىلغىنىڭىز مۇختەرباي؟ — دېدى قاسىمجان قەمبىرى ئاچچىقلىنىپ ئاغزى — بۇرنى قانغا مىلىنىپ، كۆزلىرىنى قورقۇنچلۇق چەكچەيتىپ ياتقان ئىككى جەسەتكە قاراپ، — ئىشنى بۇزدىڭىز!

— خىتاي ئۆلتۈرگىلى كەلگەندىكىن، ئۆلتۈرمەي مېھمان قىلاتتۇقمۇ يە بۇ ئىتلارنى! — مۇختەرباي ئالسىپ قارىدى. — بىز خىتاي ئۆلتۈرگىلى كەلمدۇق، گومىنداڭنى يوقاتقىلى كەلدۇق! — دېدى ئابباسوف خاپا بولۇپ.

— گومىنداڭ دېگىنىڭ خىتاي بولماي بىز خەقىمدى يە؟ — خەنزۇلارنىڭ ھەممىسىلا گومىنداڭ ئەمەس، ماۋ زېدۇڭمۇ خەنزۇ، ئۇ گومىنداڭغا قارشى سوقۇش قىلىۋاتىدۇ. گومىنداڭ ئىچىدە ئۇيغۇرلارمۇ بار!

— گومىنداڭ دېگەننى مەن سەندىن ياخشى بىلىمەن ئۈكەم ھوي! — دېدى مۇختەرباي شۇئان خاپا بولۇپ، — تۈرمىدە ياتقان بولساڭ بىلەتتىڭ. ئەخمەتجان ئىككىمىز ئۈرۈمچى تۈرمىسىدە ياتقان، گومىنداڭ خىتاي، شېڭ دۈبەن دېگىنىمۇ، ۋۇ جۇڭشىن دېگىنىمۇ شۇ!

— تالاشماڭلار! — دېدى قاسىمجان قەمبىرى، — بۇنىڭدىن كېيىن مۇختەر ئاكا، بىزدىن بىسوراق دېھقانلارغا بۇيرۇق بەرمەڭ، بۇيرۇقنى سوپاخۇن بېرىدۇ، ئىمىر ھاجى بېرىدۇ!

— مۇنداق دېمەسەن، ئادەمگە ۋارقىرىغۇچە!...

پارتىزانلار مەسبۇلاق يېزىسىدا قونۇپ قالدى.

مۇختەرباي پەرىخەلەر قونغان ئۆينىڭ ھويلىسىدا — سۇپىدا توقۇمنى ئاستىغا سېلىپ ياتتى . ئۇ نەدىلا توختىسا پەرىخەنىڭ ئەتراپىنى چۆرگىلەيتتى . شۇنچە ئەر كىشىنىڭ ئىچىدە ئىككىلا ئايال ، ئۇلارنى ھىمايە قىلىش مۇختەرباينىڭ بۇرچى . مانا بۇ تارانچى باينىڭ مەنتىقىسى .

— قىزىم خاپىغۇسەن ، سەنمۇ ئىككى خىتاينىڭ ئۆلگىنىگە چىدىمايۋاتامسەن يە ئاۋۇ ئاداشتەك ؟

— ياق ، مەن ، مەن ... — دۇدۇقلىدى قىز .

— دۈشمەن ئۆلتۈرمىگىنىڭگە تىت - تىت بولۇۋاتامسەن يە قىزىم ؟ نۇرى بىلەن بەسلىشۋاتسەن - ھە ؟

— ئۇنىڭ ئىسمىنى ئاتىماڭ ، مۇختەركا !

— نېمە ، چوڭ داداڭنى مۇختەركا دېگىلى تۇردۇڭغۇ كېلىن !

— مەن ھېچكىمنىڭ كېلىنى ئەمەس !

— يۈز ئۆرۈدۈڭما نۇرىدىن ؟

— مەن ئۇنىڭغا ئەرزىمەيمەن ! — قىز قاراڭغۇدا يىغلاپ

تۇرۇپ شۇنداق دېدى - دە ، ھويلىدىن ئۆيگە كىرىپ كەتتى .

— نېمە ، نەرىڭ كەم ئۇنىڭدىن ؟ ئۇلار جىڭنى ئالغان بولسا

بىز ئاقسۇنى ئالىمىز . ئاقسۇ دېگەن جىڭدىن ئون ھەسسە چوڭ .

نېمىگە يىغلايتتىڭ ! ۋاي كاساپەتەي ، تازا سېغىنغان ئوخشايدۇ -

دە ، ئىككى ئاي خوتۇن كۆرمىگەنگە مەن چېغىمدا چىدىمايۋاتىمەن ...

ھى - ھى - ھى ...

ئۇ خىيال بىلەن ئوڭدا يېتىپ بىردەمدىلا ئۇخلاپ قالدى .

ئەتىسى پارتىزانلار قۇلتېغى ، قاساپتوقاي دېگەن يېزىلاردىن

ئۆتۈپ بايغا قاراپ ماڭدى . باي ناھىيە بازىرىغا بىر يېرىم

كىلومېتىر قالغاندا ، بايغا ھۇجۇم قىلىش پىلانى ئېلان قىلىندى .

مەڭلىكوفى قاسىم ئىزۋوتى كۇچا يولىنى توسۇش ئارقىلىق سەھەردە

بايغا ھۇجۇم قىلىش ، ئابلەت داۋۇت ئىزۋوتى غەربتىن ياقا ئېرىق

يولىدىن ھۇجۇم قىلىپ كىرىش ، سوپاخۇن پارتىزانلىرى بىلەن

شىمالدىن ھۇجۇم قىلىپ كىرىش بەلگىلەندى . ۋاقتى سەھەر سائەت

ئالتە . رەھبەرلەر بىلەن ھۆكۈمەت ۋە ئارقا سەپ خادىملىرى شۇ يەردە مىدىرلىماي ساقلاپ تۇرىدىغان بولدى .

— ياق ، مەن ئابلەت داۋۇتنىڭ ئات باقارى ! — دېدى مۇختەرباي ئېتىغا مىنىپ ، — تەييارغا ھەييار بولىدىغانلاردىن ئەمەسمەن !

— بۇ دېگەن بۇيرۇق ، قالسىز !

— ئاڭلىمايمەن ، يامىنىغا كەلسە ئات ، ئاقسۇدا بىرىنچى قېتىم ئۆلگۈچى مەن بولارمەن ناھايىتى !

ئۇ ناھىيە بازىرىدا گومىنداڭ ئەسكەرلىرىگە تاماق سىگنالى چېلىنغاندا ، ئات چاپتۇرۇپ ھۇجۇمغا ئۆتكەن پارتىزانلار بىلەن ئېتىنى چاپتۇرۇپ كەتتى .

پارتىزانلار باي ناھىيە مەركىزىدە شېڭ شىسەيدىن قالغان ، جەڭگىۋارلىقى كۈچلۈك بىر پولىك ئەسكەر بار دەپ ئاڭلاپ ، ھەربىر ئەسكەر قۇربان بولۇشقا تەييارلىنىپ قەسەم بېرىپ ھۇجۇمغا ئاتلانغانىدى . ھۇجۇم بەلگىسى — بىر پاي ئوق ئېتىلدى . ئاتلىق پارتىزانلار «ھۇررا !» دەپ ۋارقىراپ ناھىيە مەركىزىگە ئۈچ تەرەپتىن ھۇجۇم قىلىپ ئات چاپتۇرۇپ ، ئوق ياغدۇرۇپ ، ھەيۋە بىلەن كىردى .

گومىنداڭنىڭ ئازراقلا ئەسكىرى قالغانىكەن ، پارتىزانلارنىڭ ئاۋازىنى ئاڭلاپلا ئاشلىق ئامبىرىغا قېچىشتى . ناھىيە مەركىزى ئاسانلا ئېلىندى . گومىنداڭ قوشۇنلىرى تەلەمەت داۋىنىنىڭ قىيىر ئېغىزىدىكى مۇداپىئە ئىستېھكامى تارمار بولۇش بىلەنلا ، باينى تاشلاپ ئاقسۇغا قاچقانىكەن ، ئەمەلدارلار ، ساقچىلارمۇ كېتىپ ، ئارانلا ئوتتۇزەك مۇداپىئە قىلغۇچى خۇيزۇ ، موڭغۇل ، قازاق ئەسكەرلىرىلا قالغانىكەن .

— ۋاي ئاناڭنى ! — دېدى مۇختەرباي بۇ قېتىممۇ ، — ئوغلاق تارتقانچىلىك ھۇزۇر قىلالمدۇق ، شۇمۇ سوقۇش بولىدۇ !

— ئالۋان - ياساقنىڭ كۆپلۈكىدىن جان قويغۇدەك يەر تاپالماي قالغاندۇق !

- ئارخىپ ماتېرىياللارنىمۇ كۆمۈپ قاچتى!
- ئۈچ مىڭ ئەسكەرنى بىر يىل باقتۇق!
- ئىككى كۈن ئىلگىرى ئاتلىنىش پۇلى يىغقاندىمۇ!
- ئاتلىنىپ قاچقان چېغى، بۇ بۇلاڭچىلار!
- ئاشلىق ئامبىرىغا مۆكۈنۈۋالغانلارنى قىرىپ تاشلايلى!
- ئوت قويۇۋېتەيلى!
- ياق، بىردىن - بىردىن دارغا ئاسايلى!

باي خەلقى ئۆي - ئۆيلەردىن چىقىپ، قىيقاس - چۇقان سېلىپ، گومىنداڭ ئەمەلدارلىرى، ئەسكەرلىرى ئۈستىدىن شىكايەت قىلماقتا! خەلق يىغا - زار بىلەن پارتىزانلارنى قۇچاقلاپ، دۇئا قىلىپ كۆرۈشمەكتە. گويا بۇنىڭدىن سەكسەن نەچچە يىل ئىلگىرى كۇچادىن چىققان راشىدىن غوجا باشچىلىقىدىكى قوزغىلاڭچىلار ئاقسۇغا يۈرۈش قىلىش ئۈچۈن بۇ يەردىن ئۆتكەندە بولۇپ ئۆتكەن تەنتەنە خۇشاللىقى تەكرارلانماقتا، باي شەھىرىنىڭ ئۆيلىرىدە ئادەم قالمىغان، بوۋاقلارنى كۆتۈرۈشكەن سانسىز ئانىلار، قولتۇقلىرىدىن باشقىلار يۆلەشكەن بوۋاي - مومايلارمۇ كۈچىلارغا چىقىشقان. ياز پەسلىنىڭ ھېچبىر كۈنى باي شەھىرى بۇنچىلىك ئاۋات بولۇپ باقمىغان.

— مەن ئىلى ئوغلانلىرى كېلىدۇ دەپ يولغا قارىغىلى يېرىم يىل بولدى!

— بىر ئايلا كەلمىگەن بولساڭلار، بىزنى بىراقلا قىرىۋېتەتتى!

— ئۈچ ئوغلۇمنى سىلەرگە ئاتىدىم. ئەسكەر قىلىۋېلىڭلار! پارتىزانلار «باي ئازاد قىلىندى» دېگەن خەۋەرنى چاپارمەن ئارقىلىق پارتىزانلارنىڭ رەھبەرلىرىگە يەتكۈزدى. بۇ چاپارمەنمۇ مۇختەرباي ئىدى.

— ئازاد قىلدۇق! — دەپ ۋارقىرىدى مۇختەرباي ئات ئۈستىدە قامچىسىنى پۇلاڭلىتىپ، بالىلاردەك قىيقاس سېلىپ، — گومىنداڭنىڭ ئانىسىنى كۆزىگە كۆرسەتتۇق!

ئابدۇكېرىم ئابباسوف ، قاسمجان قەمبىرلەر ئارقا سەپ ۋە ھۆكۈمەت خادىملىرىنى باشلاپ ناھىيە مەركىزىگە كىرگەندە ، كوچا - كوچىلاردا ئادەملەر قىيقاس - چۇقان سېلىپ ، دۇئا - تەكبىر ئوقۇپ ئۇلارنى كۈتۈۋالدى . ئابباسوف مەسچىت ئالدىدا توپلانغان خەلققە نۇتۇق سۆزلىدى .

— ... خەلق ئۆزىگە ئۆزى خوجاين بولىدىغان كۈن ئاخىر يېتىپ كەلدى ! — دېۋىدى ، خەلقلەر يىغا - زار ، دۇئا - تەكبىرنى تېخىمۇ ئەۋجىگە چىققاردى . باي ناھىيىسىگە گومىنداڭ بىر پۈلك ئەسكەر ئورۇنلاشتۇرغان ، بۇ ئەسكەرلەرنىڭ قورسىقىنى خەلق باققان . ئەسكەرلەر خەلققە چىدىغۇسىز زۇلۇم سالغان . خالىغىنىنى يېگەن ، ئېلىۋالغان ، پۇل تۆلىمىگەن ، ئالايغاننى ئۇرغان ، قارشى چىققاننى ئۆلتۈرگەن ، خوتۇن - قىزىلارنى خالىغىنىچە ئاياغ ئاستى قىلغان ، خەلق ئاكوپ - پوتەي ياساش ، ئالۋان - ياساق تۆلەش بىلەن ھالىدىن كەتكەن ، خەلقنى ئېلىنىدىغان ئالۋاننىڭ سانى ئوتتۇزغا يەتكەن ، ئاتلاندۇرۇش پۇلى ، سېپىل رېمونت پۇلى ، خەي پۇلى ، گوجەي پۇلى ، روھلاندۇرۇش پۇلى ، كوڭۇل ئېچىش پۇلى ، داۋالىنىش پۇلى ، مەشىق قىلىش پۇلى ، كىيىم يۇيۇش پۇلى ... پۇقرالار ھېچنېمىسى قالماي ئاخىرقى كىگىز - پالاسلىرى ۋە ھېچىر - چۆچەكلىرىنى ئەسكەرلەرگە بېرىشكە مەجبۇر بولۇشقان . بۇ يەردە يازنىڭ تالقاتتۆكتى مەزگىلىدىلا ئاچارچىلىق باشلانغانىدى . ئاشلىق ئامبىرىغا خەلقنى يىغىۋېلىنغان ئاشلىق ۋە باشقا بايلىق توپلانغان ، نۇرغۇنلىرىنى ئەمەلدارلار ئېلىپ ئاقسۇغا قاچقان بولسىمۇ ، قالغان قىسمى ھېلىھەم ساقلانغان ئىكەن . ئۇ يەرگە مۆكۈنۈۋالغان ئەسكەرلەرنى سۆز بىلەن تەسلىم قىلدۇرۇش ئۈچۈن ۋەكىل ئەۋەتىلدى .

ئاشلىق ئامبىرى ناھىيە بازىرىنىڭ ئوتتۇرىسىدا ئىدى . ئەتراپى قورغان ، پوتەي ، ئوق ئاتىدىغان تۆشۈكلىرى بار مۇداپىئە ئىستېھكامى قىلىپ ياسىۋالغان بۇ جايغا ئوتتۇز نەچچە نەپەر ئاتلىق ئەسكەر يوشۇرۇنۇۋالغانىدى . خەلق ئۇ يەرنى قورشىۋالدى . ئۇلار

ئازراقلا ئېتىشىپ بۇ يەرگە كىرىۋالغان . خەلق قازا بولغان بىر پارتىزاننىڭ جەستىنى كۆتۈرۈپ ، يارىلانغان ئابباس قارى ئىسىملىك ئادەمنى يۆلەشتۈرۈپ :

— قانغا قان ، جانغا جان ئالىمىز ! — دەپ ۋارقىراشتى .
— بىرگە ئون ، ياق بىرگە يۈز ! — دەپ ۋارقىردى بىلەكلىرىنى تۈرۈپ ئات ئۈستىدە ئوغلاق تارتىدىغاندەك چەبدەس بولۇۋالغان مۇختەربايمۇ ئۇلارغا قېتىلىپ ، — ئوت قويۇۋېتىمىز ! ئەلچى بولۇپ كىرىپ كەتكەن گومىنداڭدىن ئەسىر چۈشكەن ئابلا ئىسىملىك يەكەنلىك يىگىت ئاخىر قايتىپ چىقتى . ئۇنىڭ بىلەن بىرنەچچە نەپەر ئۇيغۇر ، قازاق ، خۇيزۇ ، موڭغۇل ئەسكەرلەر قوراللىرىنى سۆرىشىپ تەسلىم بولغانلىقىنى بىلدۈرۈپ چىقىشتى . ئۈچ نەپەر خەنزۇ ئەسكەرمۇ بىللە چىقتى . باي ناھىيىسى پارتىزانلارنىڭ قولىغا ئۆتتى . پارتىزانلار تەركىبىدىكى ھۆكۈمەت خادىملىرى ناھىيىلىك ساقچىخانغا ئورۇنلاشتى .

بىرىنچى كۈنلا باي خەلقى باغلار ، ئېتىزلارغا مۆكۈنگەن ئەسكەرلەرنى ، زۇلۇمى چېكىدىن ئاشقان ئەمەلدارلارنى نە - نەلەردىن تۈتۈپ كېلىپ پارتىزان ئەترىتىگە تاپشۇرۇشتى :

— ئىسىمىم مۇسا رېھىم . گومىنداڭ داڭبۇسىنىڭ ئادىمى ئىدىم . مانا كۆمۈلگەن ئارخىپ ماتېرىياللىرىنى كولاپ ئەكەلدىم ! ياپىياشلا بىر يىگىت ئېشەكلەرگە ئارتىلغان تاغلارلارنى كۆرسىتىپ خۇشامەت بىلەن سۆزلىمەكتە ئىدى .

— گومىنداڭمىكەنا ؟ — دېدى ھەممىگە ئارىلىشىدىغان مۇختەرباي ، — ۋاھ ، ئېتىش كېرەك بۇ سۇخەنچى مەرەزنى !
— يامان ئەسكى گوي بۇ !

— غالچا ئىت !

— ياق ! — دېدى ئابدۇكېرىم ئابباسوف قولىنى ئېگىز كۆتۈرۈپ ۋارقىراپ ، — بىز ئادەم ئۆلتۈرگىلى كەلمدۇق . زالىم ھۆكۈمەتنى ئاغدۇرغىلى كەلدۇق . گۇناھىنى تونۇپ توۋا قىلغانلار كەچۈرۈم قىلىنىدۇ ، گومىنداڭ ئەسكەرلىرى قورال تاپشۇرۇپ

تەسلىم بولسا گوناھى سۈرۈشتۈرۈلمەيدۇ . مەيلى ئۇ قايسى
مىللەت بولسۇن .

— گومىنداڭنىڭ چېرىكلىرىنى نېمىشقا ئۆلتۈرمەيدىكەنمىز !
— كومىسسارنىڭ گېپى ھۆكۈمەتنىڭ بۇيرۇقى ! — دەپ
ۋارقىردى قاسىمجان قەمبىرى ئېگىز يەرگە چىقىپ تۇرۇپ ،
كىم خىلاپلىق قىلسا جازاغا تارتىلىدۇ !
خەلق جىمدى .

شۇ كۈنى مەسچىت سەيناسىدا قۇربان بولغان قازاق يىگىتنىڭ
نامىزى چۈشۈرۈلدى . مىڭدىن جىق ئادەم مېيىتنى داغدۇغا بىلەن
ئۆزاتتى . كەينىدىنلا جىنايىتى ئېغىر ، قاتتىق قارشىلىق قىلغان
گومىنداڭ ئەسكەرلىرى ۋە يەرلىك ئەمەلدارلاردىن ئونغا يېقىن
جىنايەتچى ئېتىپ ئۆلتۈرۈلدى . ئامباردىكى ئاشلىق خەلققە
تارقىتىپ بېرىلدى .

ماتا - چەكمەن ، رەخت ۋە باشقا بايلىقلار بىر مىڭ بەش يۈز
ئېشەك بىلەن كاتتا كارۋان قىلىپ غۇلجىغا ئۆزىتىلدى .

كۇچا بىلەن ئاقسۇ ئوتتۇرىسىدىكى باي ناھىيىسىنىڭ
ئاسمىنىدا ئاي يۇلتۇزلۇق يېشىل بايراق جەۋلان قىلدى . ئادەملەر
يېزا - يېزىلاردىن پىيادە ، ئۇلاغ مىنىپ بايراقنى كۆرگىلى ،
پارتىزانلار بىلەن دىدارلاشقىلى ئۈزۈلمەي كېلىشتى . باي بازىرىنىڭ
كوچىلىرى ھەر خىل سوۋغاتلار ۋە ئەسكەر بولۇشنى تەلەپ
قىلىشقان ياشلار بىلەن تولدى .

باينى ئازاد قىلىش جېڭىدە ئەللىك تۆت تال مىللىتىق ، بىر
پىلىموت ، نۇرغۇن گرانات ، ئوق - دورىلار ، يىگىرمە تۇياق
ھەربىي ئات غەنىمەت ئېلىندى .

پارتىزان ئەترىتىنىڭ باشلىقلىرى كەچتە سوپاخۇن نامىدىن
بېرىلگەن دوكلاتنى ئاڭلاپ خۇشال بولۇشتى . باشلىقلار يىغىنى
جەنۇبىي شىنجاڭدىكى بۇ تۇنجى ئازاد قىلىنغان ناھىيىدە تېزدىن
ھۆكۈمەت ، ساقچى ئورۇنلىرىنى قۇرۇپ چىقىپ ، ھودۇققان
گومىنداڭ ھوش - كالىسىنى تېپىۋالغۇچە ئاقسۇغا ھۇجۇم

قىلىپ ، گومىنداڭغا تېخىمۇ قاتتىق زەربە بېرىشنى قارار قىلدى .
تەڭرىتېغىنىڭ قار - مۇزلۇق چوققىلىرىدىن ئېشىپ ، تەلەمەت
داۋىنىنىڭ قىيىر ئىغىزىنى مۇداپىئە قىلىۋاتقان گومىنداڭ
ئەسكەرلىرىنى تېزدىن ، تۇيۇقسىز تارمار قىلغان بۇ پارتىزانلار يول
ۋە جەڭ ئازابىدىن قاتتىق چارچىغانىدى . قوشۇن باي بازىرىدا بىر
ھەپتە دەم ئالىدىغان بولدى .

— گومىنداڭ قاتتىق چۆچۈدى . ئۇ ھازىر بىزنى تولىمۇ چوڭ
قوشۇن ھېسابلىماقتا . لېكىن ، بىز مانا مۇشۇنچىلىك كىچىككىنە
بىر پارتىزان ئەترىتى . دۈشمەن بىزنىڭ ھەقىقىي ئەھۋالىمىزنى
ھەرگىز بىلىپ قالماستۇن . ئىشىپىيونلار تولا . ئۇلارنىڭ تولىسى
ئۇيغۇر . سەگەك بولايلى ، خەلقنىڭ بىر تال مۈلكىگە زىيان
سالمايلى ، خەلق بىزنى ھەقىقىي خەلق پايدىسىنى كۆزلەيدىغان
ئادەملەر مۇشۇلار ئىكەن دېسۇن ! — دەپ پارتىزانلار چوڭ يىغىنىدا
نۇتۇق سۆزلىدى ئابدۇكېرىم ئابباسوف .

مۇختەرباي زادىلا ئوخلىالمىدى . پارتىزانلار ھېچقاچان
بۈگۈنكىدەك خاتىرجەم راھەتلىنىپ ئۇخلىمىغان ، بىرلا
مۇختەرباينىڭ ئۇيقۇسى قاچقان ، كەڭ سۇپا ، يۇمشاق كىگىز ،
كۆرپە - ياستۇق ، خۇددى ئۆيىدىكىدەك . نېمىشقا
ئۇيقۇسى قاچتى - ھە ئۇنىڭ ؟ قاشلىرى ئويناپ تۇرىدىغان ،
زىلۋا ، چىرايلىق قىز - چوكانلار ئۇنىڭ نەپسىنى قوزغىدىمۇ ياكى
ئابباسوفنىڭ ئۆزىگە قىلغان قوپال - ئاچچىق سۆزىمۇ ؟ «سىزنىڭ
ۋەزىپىڭىز بۇيرۇقنى ئىجرا قىلىش . بۇنىڭغا ياق دېسىڭىز
تەلەمەتنىڭ داۋىنى بىلەن ئۆيىڭىزگە ھازىرلا كېتىڭ !» دەيدا تېخى .
مۇختەرباي بالىسىدەك تۇرۇپ تاغدىن تاش غۇلىغاندەك
گۈمبۈرلەيدىغان گەپلەرنى قىلىۋاتقان چىرايلىق يىگىتكە
غەزەپ بىلەن ئالىيىپ قارىۋىدى ، ئۇمۇ غەزەپ بىلەن تۇرۇلۇپ :
«سېنى ئېتىۋېتەيلى دېۋىدۇق ، قاسىمجان قەمبىرى ئارىغا
كىرىۋالدى !» دېدى مۇختەرباينى سەنلەپ .

سەن ھەزىلەك ! - دېدى ئۆمرىدە بۇنداق كەمسىتىلمىگەن

باي نەپرىتىنى دېھقانچىسىغا ئىپادىلەپ ، — نېمىچە كېرىلسەن ،
نېمە قىلغىنىڭغا ؟

— سېنى ئېتىشقا بۇيرۇق بېرىمەن جۇمۇ ، لۈكچەك قېرى !
— غۇلجىغىمۇ چىقارسەن ، ئەخمەتجان ، غېنى باتۇرلارغا دەپ
نوخلاڭنى ئالغۇزمىسام !

ئۇ نېمىلا قىلمىسۇن زادىلا ئۇخلىيالمىدى . باي ئاسمىنى ،
باغلىرى ، بولۇپمۇ ئاياللىرى شۇنچە گۈزەل . ئۇسسۇل ،
ناخشىلىرىچۇ تېخى ! كىچىككىنە داپ بىلەن دۇتارنى بارماقلىرىدا
ئوينىتىپ تۇرۇپ ئېيتقان ناخشىسىنىڭ بېيىتلىرى خۇددى بىر
چىرايلىق چوكان بەدىنىنى سىلىغاندەك مۇختەرباينىڭ نەپسىنى
تاقىلدىنقىنى نېمىسى ؟ ئايالنىڭ ئويناپ تۇرىدىغان قاش - كۆزى ،
بىر ئال ئالتۇن چىشىنى كۆز - كۆز قىلىپ يۈمۈلمەيدىغان لەۋلىرى
گويا مۇختەرباينى قوينىغا چىلاۋاتقانداك . مۇختەرباي شۇنچە
خوتۇنلار بىلەن كۆڭۈل ئاچتى ، لېكىن تارانچى خوتۇنلىرىدىن
ھەممىنى كۈلكە - نازى بىلەن ئىپادىلەيدىغان بۇنداق خوتۇنلار
چىققان ئەمەس ، ياپرايدىغان يەر باي ئوخشىمامدۇ ... ئۇ شېرىن
خىيال بىلەنمۇ ئۇخلىيالمىدى . ئادىتى بويىچە ئۆزى ئوچراشقان
خوتۇنلارنى بىر - بىردىن ساناپ چىقتى . پاھ ، ئوتتۇز ئالتە بوپتۇ ،
بىر مەھەللىنىڭ خوتۇنلىرىدىنمۇ جىق - ھە ، بىراق ، بىراق ...
ئۇ ئەڭ تەشنا بولغىنىدىن دەشەنەم يېدى ، ئۇنىڭ قەبرىسىگە
يوشۇرۇنچە بېرىپ تىزلىنىپ ئولتۇرۇپ قەسەم ئىچتى . بۇ خوتۇن
رەيھان . قېرىندىشى زىياۋۇدۇننىڭ خوتۇنى ، نۇرنىڭ ئانىسى .
ئۇنىڭ خىيالى بىردىنلا نۇرغا كۆچتى . ئۇنىڭ ئىسمى گېزىتكە
يېزىلىپتۇ . جىڭ سوقۇشىدا قەھرىمان بوپتۇ . پەرىخەنىڭ ئاغرىدىن
چۈشمەيدۇيۇ ، قىز كېلىن دېگەن سۆزنى ئاڭلىسىلا تۇرۇلىدۇ .
ھەدىسىگە چېقىلغان بولسا نېمە بولاتتى . ھەدىسى ئۆلۈپ كەتسە
سىڭلىسى راۋامىدۇ ، دېگەن ناخشا بارغۇ ... قىز ھازىر
ئۇخلاۋاتقاندۇر - ھە ؟ ھەممە پارتىزاننىڭ كۆزى ئۇنىڭدا . بىرى
قوينىغا كىرىۋالغان بولمىسۇن ، قاراپ بېقىش كېرەك .

ئۇ ئورنىدىن تۇرۇپ ئايغا قارىدى ، ئاي غەربكە قىيىسايدىغان ،
ھېلىقى ئورۇس قىز بىلەن پەرىخە يارىار ھارۋىنىڭ ئۈستىدە
ياتقاندىغۇ ، مۇختەرباي ئاستا ھارۋىنىڭ يېنىغا باردى . ئىككى قىز
قوللىرىنى تاشلاپ ، كۆكرەكلىرىنى دىڭگىلىتىپ خۇددى جامالىنى
ئايغا تولۇق كۆرسەتمەكچى بولغاندەك ئوڭدا يېتىپتۇ . مۇختەرباي
خوتۇن جىنسلىقنى كۆرسە ھەممىنى ئۇنتۇيدۇ ، ئۇ قىزلارغا ئاچ
مۈشۈك بىر پارچە گۆشكە تەلمۈرگەندەك تەشئالىق سەۋدالىقى بىلەن
تەلمۈردى . پاھ ، پەرىخە راستلا پەرى ئىكەن ، ئۇنىڭ ئاپئاق يۈزىنى
ئاي نۇرى تېخىمۇ ئاقارتىۋەتكەندەك ، كىرىپكىلىرى مەڭزىگە تال -
تال بولۇپ چۈشۈپ تۇرۇپتۇ . چىرايلىق يۈزى ، لەۋلىرى ، بولۇپمۇ
ئاۋۇ مەيدىسى... مۇختەرباي ئىختىيارسىز قولىنى سوزدى - دە ،
ئۆزىنى تۇتۇۋالدى . «ھاي ! - دەيدى ئۇ شەيتىنىغا ، - ياش
ئاتمىشقا يېقىنلاپ قالدى . ئۇنىڭ ئۈستىگە بالامدەك تۇرسا ،
نۇرىنىڭ تۇرسا ... » ئۇ قولىنى قايتا سوزۇپ پەرىخەنىڭ ساڭگىلاپ
قالغان يوتقىنىنى يېپىپ قويماقچى بولۇپ ھارۋىنىڭ چاقىنى
دەسسەپ كۆتۈرۈلۈشىگە بىرى يۆتەلدى . ئۇ ئېرىدا ئۆرە تۇرغان
ئادەمنى كۆرۈپ :

— كېلىنىم ، كېلىد ... — دەپ دۇدۇقلىدى .

— باي ناھىيىسىنى ساقلاۋاتقان بانۇرلار سىزنىڭ كېلىنىڭىزنى
ساقلىيالماسمىدى - ھە ، ئەنسىرىمەڭ ، مۇختەرباي .

— يېپىپ قويماي دەپ ... ھى - ھى - ھى ... قاسىمجان
قەمبىرى ، سىزنىڭمۇ ئۇيقۇڭىز قاچقان ئوخشايدۇ - دە ؟
— شۇنداق ، مۇختەرباي ، زادىلا ئۇيقۇم كەلمىدى . تۆت
تەرەپنىڭ ھەممىسى گومىنداڭ ، مۇزداۋاندىكى قورغاندا بىر پولىك ،
ئاقسۇدا بىر پولىك ، كۇچادا بىر پولىك ! بىز دېگەن تۆت توك -
توك پارتىزان ، ئورۇس مەسلىھەتچىلەرمۇ ئۇخلىيالمىدى ،
مۇختەرباي !

— ۋاھ ، گومىنداڭ دېگەن بىر توشقان ئىكەنغۇ ، بىر پاي
ئوقتى ئونى ئۆلەمدۇ نېمە ، مېنى ئۇخلاتمىغان ئەنسىزچىلىك

ئەمەس ، ھېلىقى ئابدۇكېرىم دېگەننىڭ سېسىق گېپى !
— ئۇنىڭ گېپى سېسىق ئەمەس ، ئۇ دېگەن ھەربىي ئىنتىزام .
سىز ، خەلققە ئادەم ئۆلتۈرۈشكە بۇيرۇق بەردىڭىز ، بۇنداق ھوقۇق
سىزدە يوق !

— ئۆلتۈرۈشكە ھوقۇق بولمىسا مىلتىقنى نېمىگە بەردىڭلار
ئەمەس ؟

— جەڭدە ئۆلتۈرۈڭ ، ئەسىرلەرنى ئۆلتۈرۈشكە بولمايدۇ -

دە .

— ئوۋ ئىتلىرىمۇ توشقان - تۈلكىلەرنى بەزىدە بوغۇپ
قويدۇ ، ئەپەندىم ، — مۇختەرباي نۇرغۇن ئىش كۆرگەن . ئوۋ
ئىتلىرى ھارام توشقانىنى چىشلەپ ئەكەلسىمۇ ئىتنى ماختاپ
مۇكاپاتلاپ گۆش بېرەتتى ، — مېنى ئاتىمەن دەيدا تېخى ئۇ
ھەزىلەك !

— ھاي ، ھاي ! — دېدى قاسىمجان قەمبىرى باينىڭ
مۇرىسىگە قولىنى قويۇپ ، — ئۇنىڭ ئورنىدا ئەخمەتجان بولسىمۇ ،
غېنى باتۇر بولسىمۇ شۇنداق دەيتتى ، مۇختەرباي ئاكا ، پولاتتەك
ئىنتىزام ئاستىدا ئالتۇندەك غەلبە ياتىدۇ دېگەن گەپ بار . نامىمىز
پارتىزان ، لېكىن بىز يېڭى قۇرۇلغان ھۆكۈمەتنىڭ مۇنتىزىم
ئارمىيىسى . ئېلىخان تۆرەم شۇنىڭ ئۈچۈن مارشال . ئابباسوفمۇ
سىياسى كومىسسار !

— لېكىن ، ئۇ خىتايغا ئامراقكەن ، ھېلىمۇ دادىسىنى خىتاي
ئۆلتۈرگىنى !

— ياق ، ياق . بۇ گېپىڭىز خاتا . ئۇ دۈشمەنگە ناھايىتى ئۆچ .
چوڭ - چوڭ غەلبە ئۈچۈن توغرا ، ئۈنۈملۈك سىياسەت كېرەك .
گومىنداڭنىڭ ئەسكەرلىرى بىز تەرەپكە ئۆتۈپ ، گومىنداڭغا ئوق
ئاتسا ياخشى ئەمەسمۇ ، بىزنىڭ كۈچىمىز زورىيىدۇ ئەمەسمۇ ؟

— بىز دېگەن بىز خەق ، گومىنداڭ دېگەن كاپىرلار .

— ياق ، خاتا گەپ ، بىز تەرەپتىمۇ كاپىرلار بار . گومىنداڭ
ئەرەپتىمۇ مۇسۇلمانلار بار . مۇختەرباي ، سىز ئابدۇكېرىم

ئاباسوفنى تىللىماڭ ، بۇنداق قىلىۋەرسىڭىز راستتىنلا جازالىنىپ قالسىز ! كۆزىڭىز بىلەن كۆردىڭىز ، گومىنداڭدىن نۇرغۇن ئۇيغۇر ، قازاق ، تۇڭگانلارمۇ ئەسىر چۈشتى . بۇنداق خاتا تونۇشتا چىڭ تۇرۇۋالماڭ - ھە !

قاسىمجان قەمبىرى قارا بۇرۇت ، ئوچۇق چىراي يىگىت ئالدىراپ باغقا ماڭدى . ھەممىلا جايدا ئادەملەر خورەك تارتماقتا . قۇچقىدا مىلىتق ، ھارغان گەۋدىلىرىنى بولۇشىغا ئازادە تاشلاپ خاتىرجەم ئۇخلاۋاتقان پارتىزانلارغا قاراپ ، مۇختەرباينىڭ بىردىنلا كۆڭلى يۇمشىدى ، ئۇنىڭ ئابدۇكېرىم ئابباسوفتىن ئەپۇ سورىغۇسى كەلدى ، لېكىن ئۇنىڭ غۇرۇرى يول قويمىدى . ئۇ ھاياتىدا ھېچكىمدىن ئەپۇ سورىغان ئەمەس ، ھېچكىمگە يېلىنىپ - يالۋۇرۇپ باققان ئەمەس ، ھەتتا ماخۇسەننىڭ ئەسكەرلىرىگىمۇ ، ئۈرۈمچى تۈرمىسىدىكى گۈندىپايىلارغىمۇ ئېگىلىپ ، تىز پۈككەن ئەمەس . ئۇ ھاياتىدا ئەڭ قاتتىق گەپنى مۇشۇ ئابدۇكېرىم دېگەن يىگىرمە تۆت ياشلىق بالىدىن ئاڭلىدى . ئۇنىڭ ئوغۇللىرىنىڭ چوڭىمۇ ئوتتۇزغا بېرىپ قالدى . ئۆزى بىللە ئەكەلگەن ئۈچىنچى ئوغلىمۇ يىگىرمىدىن ئاشتى . دادىسىدەك ئادەمگە ئاتىمەن دەپ ھەيۋە قىلغان بالىدىن يەنە ئەپۇ سورىسا ، مۇختەرباي قانداقسىگە بىر مەھەللىنىڭ ھۆكۈمرانى بولالايدۇ .

ئۇ خىيال بىلەن ھارۋىغا يۆلىنىپ ئولتۇرۇپ ئۇخلاپ قالدى . ئەتىسىدىن باشلاپ ناھىيىنىڭ دىندارلىرى داموللا رازىيوفنىڭ ئەتراپىغا ؛ زىيالىيلار ، يەرلىك ئەمەلدارلار قاسىمجان قەمبىرى بىلەن ئابباسوفنىڭ ئەتراپىغا ئولتۇرۇپ ، گومىنداڭنىڭ زۇلۇمىدىن شىكايەت قىلىپ ، خەلقنىڭ مىننەتدارلىقى ، خۇشاللىقىنى بايان قىلىشتى . يۈز نەچچە يىگىت ئەسكەرلىككە قوبۇل قىلىندى . ئۇزۇن ئۆتمەيلا ناھىيىلىك ھۆكۈمەت قۇرۇلدى . غەلبە تويى تولىمۇ داغدۇغىلىق ئۆتكۈزۈلدى . سايلام بولۇپ دىنىي زات ئوسمان داموللام ھاكىم ، ئىسمايىل قازى مۇئاۋىن ھاكىم بولۇپ سايلاندى . مۇختەرباي دىندارلارغا ئانچە ئىخلاس قىلمايدىغان ئادەم بولغاچقا ،

بۇ ئىشلارغا قىزىقمىدى . غەلبە توپىدا ئابدۇكېرىم ئابباسوف سەھنىگە چىقىپ نەچچە مىڭ كىشىگە سۆز قىلدى :

— گومىنداڭ جاللاتلىرى بىزنى ئادەم قاتارىدا كۆرمىدى . خالىغىنىچە بۇلاپ - تالىدى . بىزنىڭ ھايات كەچۈرۈش ھوقۇقىمىزنىمۇ دەپسەندە قىلدى . بىزنىڭ قان - تەرمىز بەدىلىگە ئۆزلىرى راھەت - پاراغەت كۆردى . شىنجاڭنى قانخورلار ھۇزۇر كۆرىدىغان ، ھالال تەر تۆككۈچىلەر خورلىنىدىغان بىر ئادالەت ، پاراغەت ، ھۆرىيەت يوق ، قۇياش نۇرى مەڭگۈ ئىللىتمايدىغان ماكان قىلماقچى بولۇشتى . پۈتۈن دۇنيادا ئىنسانىيەتنىڭ دۈشمەنلىرى جازالاندى . گىتلىپر ، مۇسسولن ، ياپون ئالۋاستىلىرى ئەنە شۇنداق خەلق دۈشمەنلىرى . ئادەمنى ئادەم ئەزمەيدىغان ، ھەممە ئادەم مىللەت ئايرىماي ، ئىرق ئايرىماي ، باياشات ، ئەركىن ياشايدىغان جەمئىيەت قۇرۇش بىزنىڭ مەقسىتىمىز !

ئۇنىڭ گەپلىرى خەلقلەرگە تازا ياقىتى . لېكىن ، مۇختەربايغا ئانچە ياقمىدى . نېمىشقا ئۇ باشقىلاردەك ، مەسىلەن ، ئېلىخان تۆرەمدەك «ختايلىرىنى يوقىتىمىز» دېگەندەك گەپلەرنى قىلمايدۇ ، نېمىشقا ئۇ ئادەمنى ئادەم ئەزمەيدىغان دېگەن گەپنى قىلىدۇ ، «بىر مىللەتنى يەنە بىر مىللەت ئەزمەيدىغان» دېيىش كېرەك ئىدى -

... دە

يەنە نۇرغۇن باشلىقلار سايلاندى . ياسىن ئاخۇن دېگەن ئادەم ساقچى باشلىقى بولدى . ئۇ ئادەم خام سېمىز ، قېشى قويۇق ، بۇرنى يوغان بولغىنى بىلەن ، خوتۇنى قالتىس چىرايلىق ، ئۇ مۇختەرباينىمۇ ھۆرمەتلەپ ئۆيىگە چاقىرىپ مېھمان قىلغانىدى . بىر شائىر شېئىر ئوقۇدى ، ئۇنىڭ شېئىرلىرىمۇ مۇختەربايغا ياقىتى . جەنۇبىي شىنجاڭدا گومىنداڭ ئاغدۇرۇلغان ، خەلق ھاكىمىيىتى قۇرۇلغان تۇنجى ناھىيە باي ناھىيىسى بولۇپ قالدى . بايدىن غۇلجىغا بارىدىغان ئۆمەك قۇرۇلدى . بۇ ئۆمەكنى باشلاپ مېڭىشقا قاسمجان قەمبىرى مۇختەرباينى كۆرسەتتى .

— بارمايمەن ! — دەپ ۋارقىرىدى مۇختەرباي ئورنىدىن

چاچراپ تۇرۇپ ، — مەن دېگەن خوتەنگىچە بارىدىغىنى ، ما خۇسەننىڭ ئېتىنى بېقىپ بارىمەنۇ ، گومىنداڭنى يوقانقىلى بارمامدىمەنا !

پارتىزانلار بايدا بىر ھەپتە تۇرۇپ ، ئاخىر ئاقسۇغا ھۇجۇم قىلىش ئۈچۈن ئاتلاندى . گومىنداڭ ئەمەلدارلىرى پارتىزانلارنى تۆت يۈزدىن جىق ئىكەن دەپ قورقۇپ ، ئاقسۇدا ، كۇچادا قاتتىق مۇداپىئەگە كىرىشكەن . يېقىندا تۇتۇلغان بىر ئىشپىيون بۇنى ئاشكارىلىدى . ئۇنىڭ دېيىشىچە ، ھازىر گومىنداڭ پارتىزانلار ئاۋۋال ئاقسۇغا ھۇجۇم قىلارمۇ ، كۇچاغا ھۇجۇم قىلارمۇ دەپ تىڭلاۋېتىپتەك !

پارتىزانلار بايدىن ياقىنراققا چېكىنىپ چىقتى . باشلىقلار ئۇ يەردە يىغىن ئاچتى ، ئۇزاق مۇزاكىرە قىلىشتى ، ئاخىر سوپاخۇننىڭ تەكلىپى ماقۇللاندى : ئاۋۋال مۇزات قورغىنىنى ئالىدىغان بولدى . ئۇنداق قىلىمسا ، شىمالنىڭ يولى توسۇق تۇرسا ياردەمگە كېلىشمۇ ، زۇرۇر بولغاندا چېكىنىشمۇ تەس بولىدىكەن . بۇ ئىش مۇتلەق مەخپىي ئىدى . مۇختەرباي پوسۇرلاپ يۈرۈپ بۇنىمۇ ئاڭلىۋالدى ۋە ھەربىر پارتىزاننىڭ قولىغا پىچىرلاپ : «بۇ مېنىڭ پىلانم . مەن بۇ پىلاننى سوپاخۇنغا دېگەن» دەپ ئاشكارىلاپ بولدى .

— ياقىنراق تۈزلەڭدە ، ئاقسۇدا بىر ئاتلىق پولىك ، ئاۋۋ ياقتا كۇچادا يەنە بىر ئاتلىق پولىك . مۇزات قورغىنىدىمۇ بىر پولىك بار ئىكەن . ئۈچ ياقتىن قورشاپ ھۇجۇم قىلسا ئانىمىزنى كۆرىمىز . تاغ باغرىدىكى قىزىلبۇلاققا كۆچەيلى ، ئۇ يەر قورغانغا يېقىن ، ھۇجۇم قىلىشقا ئاسان دېگەن تەكلىپنىمۇ مەن بەردىم ، ھېچكىمگە دېمە جۇمۇ ! — دېگەن گەپنىمۇ مۇختەرباي ھەممە پارتىزانغا دەپ بولدى .

پارتىزانلار كېچىدە قىزىلبۇلاققا كەلدى ، تاغ باغرىدىكى كىچىككىنە يېزا ئاتلىقلار بىلەن تولدى . باشلىقلار پارتىزانلارنى جايلاشتۇرۇپ قويۇپ جىددىي يىغىن ئاچتى . بۇ يىغىنغا قاسىمجان قەمبىرى ، ئابدۇكېرىم ئابباسوف ، قۇربانجان ، سوپاخۇن ، ئىمىر

ھاجى ۋە ئىسكەندەر ، زاكىر تۆرە دەپ ئىسىم قويۇۋالغان بىر رۇسىمۇ قاتناشتى . بۇ يىغىندا دېيىلگەن گەپلەردىن مۇختەرباي خەۋەرسىز قالدى . ئۇ بىر ئايالنىڭ ناخشىسىنى ئاڭلىغىلى كەتكەنىدى .

— ھۇجۇم قورغاندىن باشلانسا مۇۋاپىق ! — دېدى سوپاخۇن .
— ئۇچتۇرپانغا ئايلىنىپ ئۆتسەك ! — دېدى ئابباسوف ،
ئۇ تەرەپ سوۋېتقا يېقىن . ياردەم ئېلىشقىمۇ ، چېكىنىشكىمۇ ئەپلىك !

جىمجىتلىق ، رۇسلارمۇ جىمىپ قېلىشتى .

— شۇنچە جىق قوراللىق ئادەمنى سوۋېت چېگرا قاراۋۇلى ئۆتكۈزەرمۇ ؟ ئۆزىمىزگە تايانغىنىمىز ياخشىراقمىكىن ؟ — دېدى سوپاخۇن ۋە ئىككى رۇسقا قاراپ قويدى .

— غوجانىيازنىڭ ئەسكىرى بولغاچقا ئېھتىيات قىلىسىز - دە ، — دېدى قاسىمجان قەمبىرى ، — غوجانىيازنىڭ ساۋاقلرى - ھە ؟

— مەن سوپاخۇننىڭ پىكىرىگە قوشۇلمەن ، — دېدى ئىسكەندەر ئىسىملىك كۆك كۆز ، بۇدۇر چاچ ، سېرىق بۇرۇت رۇس يىگىت ، — قورغاننى ئىگىلەيلى . سوۋېت چېگراسىدىن يىراق تۇرايلى .

سوپاخۇن خەرىتىسىنى يايىدى . ئۇ ئەمدىلا سۆز باشلىۋىدى ، قاراۋۇل كىرىپ :

— يىراقتا ئىككى ئاتلىق كېلىۋاتىدۇ ! — دەپ خەۋەر قىلدى .
— تىرىك تۇتۇڭلار ! — دېدى سوپاخۇن بۇيرۇق بېرىپ ،
تۆت ئاتلىق ئادەم بېرىپ تۇتۇپ كەلسۇن ، ئۆلتۈرۈپ قويماڭلار !
ئاتلىقلار ئەمدىلا قوزغىلىشقا ئىككى ئاتلىق سېزىپ قېلىپ قاچتى . ئاتلىقلار قوغلاپ كەتتى . قوغلىغانلارنىڭ بىرى يۈگۈرۈك جىرەن مىنگەن مۇختەرباي ئىدى .

بىردەمدىن كېيىنلا پارتىزانلار ئىككى ئاتلىقنى تۇتۇپ كەلدى . ئۇلار سوراق قىلىندى ، ئۇلار كادىشنىڭ (قادىر) ، ئاچىڭگۈڭ (ئابدۇرېھىم) دەپ خەنزۇچە ئىسىم قويۇۋالغان ئۇيغۇر يىگىتلەر

ئىكەن . ئۇلار ئاقسۇدىن بىر پۈلك ، كۇچادىن بىر پۈلك «باندىت» تازىلىغۇچى ئەسكەر كېلىۋاتقانلىقىنى قورغانغا خەۋەر قىلىشقا ماڭغان ئالاقىچىلەر ئىكەن . ئۇلار پارتىزانلارغا قوشۇلدى .

— ئۈچ يۈز - تۆت يۈز مېتىرغا بارا - بارمايلا بىرىنچى بولۇپ مەن يېتىپ باردىم ، راست - ھە ، قالى . بىرىنچى بولۇپ مۇنۇ ئاق سېرىقنى ئاتتىن مەن يۇلۇۋالدىم ، مەن دېگەن ئوغلاقچى - دە ! بۇ قېتىم باشلىقلار مۇختەربايدىن رازى بولۇشتى . ئۇنىڭ دېگەنلىرى راست ئىدى .

ئابدۇرېھىم ، قادىر ئىسىملىك كۆك ماتادىن ھەربىي كىيىمى كىيگەن ئىككى يىگىت بىردەمدىلا ۋەھىمدىن قۇتۇلدى . «باندىت» دېگەن تەشۋىقاتنىڭ مەنىۋى تەسىرى قوناق ئۈمىچى بىلەن قورساق تويغۇزغاندەكلا بىر ئىش ئىكەن . ئابدۇرېھىم يانچۇقىدىن بىر خەتنى چىقىرىپ سوپاخۇنغا بەردى ، ئابدۇكېرىم ئابباسوف خەتنى ئوقۇدى . خەت خەنزۇچە يېزىلغانىدى : «ۋاڭ لىيەنجاڭ ! بىز ئاقسۇ ئاتلىق 5 - پۈلكىتىن ئوغرىلارنى يوقاتقىلى يولغا چىقتۇق . باندىتلار قىزىلبۇلاققا كەپتۇ . بۇ يەر ئۇلارنىڭ قەبرىسى ، بىز باندىتلارنى قىزىلبۇلاق ، بوزدۆڭلەردە پۈتۈنلەي يوقىتىمىز . ئۇلار سىلەرگە ھۇجۇم قىلماقچى . بىز بارغۇچە قورغاننى قولدىن بەرمەڭلار . خۇ تۈەنجاڭ ئىككى لىيەن ئەسكەر بىلەن ياردەمگە ماڭدى . كۇچادىنمۇ بىر پۈلك ئاتلىق ئەسكەر يولغا چىقتى . بەك قورقۇپ كېتىپتىمىز . باندىتلار ئىككى يۈزدەكلا ئادەم ئىكەن . ئۈرۈمچى - ئاقسۇ تاشيولى توسۇلۇپ قالمىسۇن دېگەن بۇيرۇق بار . قورغاننى ھەرگىز قولدىن بەرمەڭلار ، بىز ئىككى ياقىتىن قورشاپ باندىتلارنى پۈتۈنلەي يوقىتىمىز !... پۈلكوۋنىڭ جاۋخەنچىڭ» خەت ئوقۇلۇپ بولۇۋىدى ، ئىسكەندەر ئەپەندى بىلەن زاكىر تۆرە — ئىككى رۇس ئوفىستېرى تەڭلا يۈگۈرۈپ كېلىپ سوپاخۇننى قۇچاقلاپ :

— دانا ، دانا ! دېيىشتى ، - سىز دېگەندەك ، ئالدىمىزدىن ، كەينىمىزدىن ئىككى پۈلك ئاتلىق ئەسكەر كېلىۋېتىپتۇ . قورغاندىمۇ دۈشمەن ، بىز قورشاشۇدا قاپتىمىز !

— بىردىنبىر يول قورغانغا ھۇجۇم قىلىپ غۇلجا يولىنى ئېچىش! — دېدى قاسىمجان قەمبىرى ، ئابدۇكېرىم ئابباسوفمۇ بېلىدىكى رىمۇننى چىڭىتىپ قويۇپ ئېيتتى ، — دۈشمەن يېتىپ كەلگۈچە قورغاننى ئىگىلەپ ، شۇ يەردە مۇداپىئەلىنىشىمىز كېرەك !

پۈتۈن قوشۇن جىددىيلەشتى ، مىلىتىقلار ئوقلاندى ، گراناتلار تارقىتىلدى ، قورغانغا يېقىنلاپ بارغان پارتىزانلارنىڭ بىرىنچى ھۇجۇمى غەلبىلىك بولمىدى . جىمجىت تاغ ئېغىزىدا مىلىتىقلار ، قول بومبىلىرى تاڭ - تۆڭ ، گۇمباڭ - گۈلدۈر ئاۋاز چىقاردى . كېچە ، دۈشمەنلەرنىڭ ئوت توچكىلىرىنى بايقىماق تەس بولدى . پارتىزانلار ئىلگىرىلەپ ماڭالمىدى . كېچىچە ئېتىشىش داۋام قىلدى . دۈشمەنلەر سېپىل ئالدىدىكى پوتەي ، ئاكوپلىرىدىن قورغان ئىچىگە چېكىندى ، لېكىن قورغان سېپىلىنىڭ ئوق توچكىلىرىدىن پىلىموت ، مىلىتىقلار ئەجەل ئوقى چاچرىتىپ پارتىزانلارنى زادىلا ئىلگىرىلەتمىدى . پارتىزانلار پۈتۈن كۈچىنى ئىشقا سالدى ، لېكىن قورغاننىڭ يېنىغا بارالمىدى . تاڭ ئاتقاندا ئۇلار چېكىندى . ئاقسۇدىن كېلىۋاتقان دۈشمەننى توسۇپ يوقىتىش ئۈچۈن مۇز ئاۋاتقا قاراپ سىلجىدى . پارتىزانلار چارچاپ ھالدىن كەتتى . روھسىزلىنىش ، ئۈمىدسىزلىنىش كەيپىياتنى يوقىتىش ئۈچۈن ئابباسوف غولسۇننىڭ بويىدا تاماققا ئولتۇرغاندا ئوتۇق سۆزلىدى : — ھەرقانداق غالىب قوشۇنىڭمۇ مەغلۇبىيىتى بولىدۇ . ئازادلىق ئارمىيە يىگىرمە بەش مىڭ يوللۇق ئۇزۇن سەپەرنى بېسىپ يەنەنگە كەلگۈچە ، ناھايىتى ئاز قىسىملا ھايات قالغان . سوۋېت قىزىل ئارمىيىسىمۇ مەغلۇپ بولغان . لېكىن ، مۇھىمى ئاخىرقى غەلبە . بىز مەغلۇپ بولمىدۇق . بىز قورغاننى چوقۇم ئالىمىز ، ئاقسۇنىمۇ ئالىمىز ، پۈتۈن شىنجاڭنى گومىنداڭنىڭ قولىدىن تارتىۋالىمىز !

پارتىزانلار كومىسسارىنىڭ سۆزى بىلەن قايتا روھلاندى . پارتىزانلار تاغ باغرىدا ئاستا - ئاستا ئىلگىرىلىدى . نامازدىگەر

ۋاقتى بىلەن مۇزئاۋاتقا يېتىپ باردى . ئۇ يەردە ئاقسۇدىن كېلىۋاتقان دۈشمەنى تۈسۈپ يوقىتىش ئۈچۈن پىستىرما تەييارلىدى . مۇداپىئە تەدبىرلىرىنى بېكىتتى . يېرىم كېچىدىن ئۆتكەندە دۈشمەن ئەسكەرلىرى ماشىنا بىلەن يېتىپ كەلدى . ئارقىدىنلا ئاتلىق ئەسكەرلەرمۇ كېلىشتى . دۈشمەن پارتىزانلارنىڭ تۇزئاۋاتقا ئالدىن كېلىپ كۈتۈپ ياتقىنىنى بىلمىگەچكە بەخىرامان يېزىغا كىرىپ كەلدى . پارتىزانلار تۇيۇقسىزلا پۈتۈن كۈچى بىلەن ھۇجۇم قىلىۋىدى ، دۈشمەن ئالاقىزادە بولۇپ پىتىراپ كەتتى . يورۇق چۈشكۈچە قاتتىق سوقۇش بولدى . تاڭ ئالدىدا دۈشمەن نۇرغۇن جەسەت ۋە قوراللىرىنى تاشلاپ قېچىپ كەتتى . پارتىزانلار ئېزىلىك بىلەن يەنە قورغانغا قايتىپ كەلدى . قورغاندىكى دۈشمەن مىدىرلىماي ياردەمگە كېلىدىغانلارنى كۈتۈپ تۇرغانىكەن .

— سوپاخۇن تاكتىكىدا پىشقانىكەن ! — دېدى ئىسكەندەر ئەپەندى . كۆپچىلىك سوپاخۇننى ماختاشتى .

— ھەرىكەتچان ئۇرۇش دېگەن مۇشۇ ! — دېدى ئابباسوفمۇ خۇشال بولۇپ ، — ماۋ زېدۇڭنىڭ تاكتىكىسى .

— يىزىنىڭ غوجانىياز ھاجىممۇ جىن شۇرېننىڭ ئەدىپىنى مۇشۇ تاكتىكىدا بىلەن بەرگەن ، — دېدى سوپاخۇن روھلىنىپ ، — مەن بۇيرۇق بېرىمەن . قورغانغا ئۇدۇل ھۇجۇم قىلىش ئۈنۈم بەرمىدى . تېزەكتۈرە ، سەن ئون نەپەر خىل پارتىزاننى باشلاپ... — بىرىنچىسى مەن ! — دېدى مۇختەرباي ، كۆپچىلىك كۈلۈشتى .

— ياق ، سىز توختاڭ ، — دېدى سوپاخۇن ئوڭ قولىنى ئېگىز كۆتۈرۈپ سول قولىنى بېلىدىكى رىمۇن پوتىغا تىرەپ تۇرۇپ ، — تېزەكتۈرە ئارقا يول بىلەن بوزدۆڭگە ئۆتىدۇ . ئۇ يەردە قىرغىزلار باركەن . تېزەكتۈرە ئۆز مىللىتى ئىچىدە تېز قوللاشقا ئېرىشىدۇ . مەن قىزىلبۇلاقتىن ھۇجۇم قىلىمەن . مەڭلىك قاسىم ئىزۋوتى قارىباغ يېزىسى ئارقىلىق كۈنچىقىشقا ئۆتۈپ بىقىتىدىن ھۇجۇم قىلىدۇ !

— ناھايىتى ياخشى! — دېدى ئابباسوف دەرھال قوللاپ ، — تېز ھۇجۇم قىلىپ ، تېز ئىگىلىمىسەك ، دۈشمەنلەر كۇچا ، ئاقسۇدىن كېلىپ قالسا قورشاشۇدا قالمىز . چارچىدۇق ، قىينالدۇق ، ئەمما خەلقىمىزگە خىزمەت كۆرسىتىدىغان پۇرسەت نەق مانا مۇشۇ!

قىزىلبۇلاق بىلەن قورغان ئارىسى تۆت - بەش كىلومېتىر . ھۆكۈمەت ، ئارقا سەپ شۇ يەردە قالدى . پارتىزانلار ئۈچ يولغا بۆلۈنۈپ ھۇجۇمغا ماڭدى .

— بۈگۈن چوقۇم قورغاننى ئېلىش كېرەك! — دېدى ئابباسوف كوماندىرلارغا ئاخىرقى قېتىم ، — دۈشمەن ياردەمگە كېلىشتىن بۇرۇن چوقۇم ئالايلى!

— مەن بارمىسام قىيىن! — دېدى مۇختەرباي ئېتىغا سەكرەپ مىنىپ ، ئۇنىڭ دۈمبىسىدە مىلتىق ئىستۈۋولى پارقىرىدى .

مۇختەرباي سوپاخۇننىڭ كەينىدىن ئات چاپتۇرۇپ كېتىپ قالدى .

سوپاخۇن ئالدىن بىر قىسىم كۈچنى ھۇجۇمغا سالىدى . قورغاندىكى دۈشمەن پۈتۈن دىققىتىنى ئالدىدىكى ھۇجۇمغا قاراتتى . سوپاخۇن سولدىن تاغقا يامىشىپ چىقىشقا باشلىدى . ئۇنىڭ پارتىزانلىرى ئىچىدە مۇختەربايمۇ بار ئىدى . سوپاخۇن كاتتا مەرگەن ، ئۇ تاشنىڭ دالدىسىدا تۇرۇۋېلىپ قورغان ئىچىدە كۆرۈنگەنلا دۈشمەننى تىك چۈشۈرۈۋەردى . ئۇنىڭ يېنىدا تۇرۇۋالغان مۇختەرباي ھەر قېتىم دۈشمەن يىقىلغاندا :

— ئوغۇل بالا ، يارايسەن! — دەپ ۋارقىرايتتى . ئۇ مەخسۇس سوپاخۇننىڭ زاپاس مىلتىقىغا ئوق سېلىپ بەردى .

قورغان دەرۋازىسى ئۈستىدىكى ئېگىز پوتەيدىن دۈشمەننىڭ ئىستانكىۋاي پىلىموتى تىنىمىز ئوق ئاتماقتا ئىدى . ئۇدۇلدىن ھۇجۇم قىلغۇچىلار دۈشمەندىن بوش قالغان ئاكوپلارنى ئىگىلىدى ، لېكىن سېپىلغا يېقىن كېلەلمىدى . سوپاخۇن ئۇزۇن يىللىق

جەڭچى كۆزى بىلەن دۈشمەنلەرنىڭ قورغان كەينىگە چېكىنىۋاتقىنىنى بايقاپ قالدى . تۆۋەندىكىلەرگە خەۋەر قىلىش كېرەك ئىدى . ئۇ بەلگە ئوقى ئاتتى ، خەۋەر بولمىدى . ئۇلار «دۈشمەن قاچتى !» دەپ ۋارقىرىسىمۇ ئاڭلانمىدى . سوپاخۇن پىلىموت ئېتىلىۋاتقان تۆشۈككە قارىتىپ ئۈچ پاي ئوق ئېتىۋىدى ، پىلىموت توختىدى . مۇختەرباي خۇددى تاغدىن تاش غۇلىغاندەك ۋارقىرىغىنىچە تۆۋەنگە يۈگۈردى :

— ھۇجۇم قىلايلى ! دۈشمەن قاچتى !

ئۇنىڭ بوم ئاۋازى تاغلاردا ئەكس سادا پەيدا قىلدى . «ھۇررا !» خۇددى تۇيۇقسىز ساي - سايىدىن كەلكۈن كەلگەندەك كۈچلۈك سادا ياڭرىدى . پارتىزانلار سېپىل دەرۋازىسىغا يۈگۈردى . دەرۋازا ئوڭايلا ئېچىلدى ، پارتىزانلار سېپىل ئىچىگە تەرەپ - تەرەپتىن «ھۇررا !» بىلەن بېسىپ كىردى .

سېپىل دەرۋازىسى ئۈستىدىكى پىلىموتچى قولىنى كۆتۈرۈپ پارتىزانلارنىڭ ئالدىغا چىقتى . ئۇ گومىنداڭ ھەربىي مەكتىپىنى پۈتتۈرگەن ئىزۋوت كوماندېرى سۇلتان ئىسىملىك قازاق يىگىت ئىدى .

— گومىنداڭدىمۇ ئۇيغۇر ، قازاقلار باركەنا ! — دېدى مۇختەرباي ھەيران بولۇپ ، — خىتايچە ئىسىمىڭ نېمە ھوي ؟

— سۇ جاڭغا !

— ھازىردىن باشلاپ ، سەن سۇلتانېك ، تاشلا ئاۋۇ مايماق شەپكەڭنى !

قازاق يىگىتنىڭ كىيىملىرى قان ، ئېڭىكى كۆكرىپ قارىداپ كېتىپتۇ . سوپاخۇننىڭ ئوقى ئۇنىڭ ئېڭىكىگە تېگىپ چىشلىرىنى چېقىۋەتكەنىكەن .

— بىزنى ئېتىشىقا زورلىغان مۇشۇ سۇ جاڭغا !

— ئاخشام تەسلىم بولايلى دېسەك بىزنى ئۈرۈپ !...

— گومىنداڭنىڭ گېنېرالى بولمەن دېگەن تېخى !...

— ۋۇي ئىت ! — دېدى مۇختەرباي ، — ئۇ ، ئۇ ! ... —

دەپ توختاپ قالدى . ئۇنىڭ يېرىم - يارتا سۆزىنى گومىنداڭنىڭ ئۇيغۇر ، قازاق ئەسكەرلىرى بۇيرۇق دەپ چۈشەندى - دە ، سۇلتان ئىسىملىك قازاق يىگىتنى تەرەپ - تەرەپتىن مىللىتىق پايىنكى بىلەن بېشىغا ئۇرۇپ ، بىردەمدىلا ئۆلتۈرۈپ قويۇشتى .
پارتىزانلار قورغاننى ئالدى ، قوراللارنى يىغدى ، ئەسىرلەرنى توپلىدى ، پاكار - پاكار ئۆيلەرنى بىر - بىرىدىن ئاقتۇرۇپ چىقتى .

پارتىزانلار قورغانغا تولۇق كىرىپ بولدى . ئاشپەزلەر قازان قاينىتىپ ، ئۇ يەردىكى ئۇن - گۆشلەر بىلەن غىزا ئېتىشتى .
ئىككى سائەتتىن كېيىن ، قاراۋۇللار كۇچادىن كېلىۋاتقان دۈشمەن يېقىنلاشتى دەپ خەۋەر ئەكردى .

— پايھ ، ئىككى سائەت تەقدىرىمىزنى ئۆزگەرتىۋەتتى ! —
دېدى ئابباسوف ھاياجان بىلەن ، — سوپاخۇنغا رەھمەت ، پەرىزى ئوغرا چىقتى ، مانا قورغاننى تېز ئالغاننىڭ پايدىسى !

— ما تۇنجاڭ ئامېرىكا قوراللىرى بىلەن قوراللانغان بىر پولىك ئەسكەر بىلەن كەپتۇ ، مەن ئىككى يۈز نەپەر پارتىزاننى تاللىۋالدىم ، ئالدىنقى سەپكە ئۆزۈم بارىمەن ! — دېدى سوپاخۇن .
ئۇنىڭ كىيىملىرى لاي - توپا ، چىرايى ئۇيقۇسىزلىقتىن ئاتىرىپ كەتكەنىدى .

— سىز چارچاپ قالدىڭىز ، ئىمىر ھاجى بارسۇن ! — دېدى قاسىمجان قەمبىرى .

— ياق ، مەن بارمىسام بولمايدۇ . بۇ بىر ھەل قىلغۇچ جەڭ !
— سوپاخۇن بارسۇن ! — دېدى ئىسكەندەر ئەپەندى ، —
كۇچادىن كەلگەن 4 - ئاتلىق پولىك شېڭ شىسەينىڭ ئەسكەرلىرى ، سوۋېت ئوفىتسېرلىرى تەربىيىلىگەن . ئۇنىڭغا غوجانىياز ھاجىنىڭ ئىسكادېرون كوماندىرى بېرىپ تاقابىل تۇرمىسا بولمايدۇ !

ئۇنىڭ گېپىنى ھېچكىم يىرالمايدۇ . پارتىزانلار بۇ ئىسكەندەر ئىسىملىك ئادەمنى سوۋېت ۋەكىلى دەپ چۈشەنەتتى !
— سوپاخۇن ئۇكا ، مېنى ئايرىپ قويغىنىڭىز

نېمىسى ھوي! — دېدى مۇختەرباي روھسىزلىنىپ ، — ئېيتىڭدا ،
مەن كىمدىن كەم ھوي ؟
— ماقۇل ، مېڭىڭدا ! — دېدى سوپاخۇن قورغاننى ئېلىشتا
ياردىمى تەگكەن ئادەمنىڭ مۇرسىگە قولىنى قويۇپ ، — قېنى
كەتتۇق !

چەۋەندازلار ئاتلىرىنى ئويناقتىتىپ چىققاندا ، قۇياشنىڭ
ئاخىرقى نۇرلىرى تاغ چوققىلىرىدا قورام تاشلارنى سۆيۈپ ، شۇ
كۈنلۈك ئىشنى ئاخىرلاشتۇرماقتا ئىدى . ئۇلار ئېغىزدىن كەڭرى
تۈزلەڭگە چىقتى ۋە تاغ باغرى بىلەن دۈشمەن مىنمىوتلىرىدىن
ئېتىلغان ئوق ئاۋازلىرى گۈمبۈرلىگەن تەرەپكە قاراپ يۈرۈپ
كەتتى . ئۇزۇن ئۆتمەيلا پارتىزانلار تۆت - بەش كىلومېتىر
كەڭلىككە تارقىلىپ ، سوپاخۇن ئورۇنلاشتۇرغان ئابارۇنلاردىن
ئورۇن ئېلىشتى . دۈشمەن مىنمىوت ، بومبا ئاتار مىلتىقلىرىدىن
گۈمبۈرلىتىپ ئوق ياغدۇرۇپ يېقىنلاپ كەلمەكتە . سوپاخۇن
يېنىدىكى چاتقال كەينىدە زوڭزىيىپ ئولتۇرغان مۇختەربايغا
پىچىرلىدى :

— دۈشمەن بىزدىن كۈچلۈك ، ئادىمى كۆپ ، قورالى خىل ،
سالجىدەك يېپىشىۋالدىغان جاھىللار بۇ . پەم ئىشلەتمەسەك
يېڭەلمەيمىز ! بىر ئىزۋوت قىزىلبۇلاققا كەتتى ، ئۇلار دۈشمەننىڭ
سول بېقىنىدىن ھۇجۇم قىلىدۇ .

— پىچىلىپ تەرەپ - تەرەپتىن ھۇجۇم قىلساق ، بىزنى
چىققەن دەپ چۈشىنىپ ھودۇقىدۇ - دە !
— ھىم ، مانا كەلدى ، ئاتايلى !

ئىككى تەرەپتىن ئېتىلغان ئوق تاغ باغرىنى زىلزىلىگە
كەلتۈردى . ئۇلار بىر - بىرىنى كۆرمەي ئېتىشماقتا ئىدى .
مۇختەرباينىڭ يېنىدىلا مىنمىوت ئوقى پارتلىدى . مۇختەرباي
ھودۇقۇپ سۇغا چۈشۈۋالدى ، سوپاخۇن كۈلۈپ قويدى . ئۇ خۇددى
ئوقنىڭ نەگە چۈشۈشىنى بىلىدىغاندەك خاتىرجەم ئىدى .
قاراڭغۇ چۈشتى . ئاسمان ئۇچار ئوتلار بىلەن تولدى .

پارتىزانلار يېپىلىپ تەرەپ - تەرەپتىن ئاتماقتا ، قەيەردىن دۈشمەن ئوقى چىقسا شۇ يەرگە قارىتىپ ئاتماقتا . دۈشمەن بولسا ھەممە ياققا — قاپقارسىغلا ئاتماقتا ئىدى . بىردەمدىن كېيىنلا مۇختەرباي قورقمايدىغان ، نېرىدىكى ئاتلارنى يوقلىيالايدىغان بولۇپ قالدى . ئوقلار ئۇچماقتا ، بىرمۇ ئادەم ئۆلگىنى يوق ، خۇددى ئۇ ئويۇن كۆرۈۋاتقاندا كىلا بۇ قىزىق مەنزىرىدىن زوقلانماقتا ئىدى :

— دۈشمەن ئۆلگەنمىدۇ ، سوپاخۇن !

— ئۇلار توپ - توپ مېڭىۋاتىدۇ ، بەلكى خېلى ئۆلدى !
تاك - توك ، تات - تات ، تات - تات ، گۇمباڭ ، ۋىز - ۋىز ...
خىلمۇخىل قورقۇنچىلۇق ئاۋازلار ئەمدى ۋەھىمسىز بولۇپ قالدى . تۈن قاراڭغۇسىدا ھېچنېمىنى كۆرمەيلا ئاتقنى نېمىسى ؟ سوقۇش دېگەنمۇ بىر ئويۇن ئىكەن ، خۇددى پېرىدەك ، ئوغلاق تارتقانداك ، مۆكۈ - مۆكۈلەڭ ئوينىغانداك ... مۇختەرباي سوزۇلۇپ يېتىۋېلىپ ئۆزىچىلا كۈلۈپ قويدى ...

ئېتىشىش كېچىچە توختىمىدى ، نەلەردىدۇر ئادەملەر ۋارقىراشتى ، ئاتلار كىشىنەشتى . قىيقاس - چوقان ، ھۇررالار توۋلاندى . لېكىن ، مۇختەرباي ھېچنېمىنى كۆرمىدى . سوپاخۇن بەزىدە ئاتلىق ، بەزىدە پىيادە ئۇياق - بۇياققا يۈگۈرەتتى . ئۇزاق ئېتىشىش ئاخىر سۈسلىدى . تاڭ ئاتقاندا سوپاخۇن نەدىندۇر ئات چاپتۇرۇپ كەلدى :

— دۈشمەن قېچىپتۇ ! — دەپ ۋارقىردى ئۇ خۇشال بولۇپ . مۇختەرباي كېيىن بىلدى : دۈشمەن ، دېھقانلاردىن ئاڭلىغان قورغان قولدىن كەتتى ، ئاقسۇدىن كەلگەن ئىككى روتا ئەسكەر تارمار بولدى ، دېگەن خەۋەردىن قورقۇپتۇ . دۈشمەن يەنە قورغان لىيەنجاڭ لى سۇجۇننىڭ مۇزات دەرياسىغا ئۆزىنى ئاتقانلىقى ، قورغاندىكى توقسان بىر نەپەر ئەسكەرنىڭ ئەسلىم بولغانلىقى ، ئاقسۇدىن كەلگەنلەرنىڭ ئويۇقسىز زەربىگە ئۇچرىغانلىقى ... ئوخشاش ئىشلارنى ئاڭلاپتۇ .

دۈشمەننىڭ يەتتە - سەككىزدەك جەستىدىن باشقا ھېچنېمە تېپىلمىدى . سوپاخۇن ئىمىر ھاجىنى بىر قىسىم پارتىزانلار بىلەن ئالدىنقى سەپتە قالدۇرۇپ ، ئۆزى بىر قىسىم ئادەمنى باشلاپ قورغانغا قايتىپ كەلدى .

ھۆكۈمەت رەھبەرلىرى بىر ئىزۋوت پارتىزانىڭ ھىمايىسىدە مۇزداۋان تەرەپتىكى يېڭىمەھەللە دېگەن يېزىغا چېكىنگەن ، قورغان ئىككىنچى مۇداپىئە لىنىيىسى قىلىنغانىدى . ئىككىنچى لىنىيە مەسئۇلى ئابلەت داۋۇت سوپاخۇنغا دوكلات بېرىپ بولۇپ :
— كېچىچە ئۇخلىماي ، ئاسمانغا قاراپ ئوق ساناپ چىقتۇق ، — دەپ چاقچاق قىلدى .

قورغاندا تىنچ ھايات باشلاندى ، غۇلجا يولى ئېچىلدى ، پارتىزانلار ئەمدى خاتىرجەم ، ھۆكۈمەت ۋەكىللىرىمۇ قورغانغا قايتىپ كەلدى . ئوتتۇرىسىدىن تاغ سۈيى ھەيۋەت بىلەن ئېقىپ ئۆتىدىغان قورغاندا يېڭى تارىخ يارىتىشقا ئاتلانغان ئەزىمەتلەرنىڭ كۈلكە - چاقچاق ، ھەتتا ناخشىلىرى ئەۋجىگە چىقتى . غالىبلار توغرىسىدا ماختىنىپ ھېكايە ئېيتقۇچىلارنىڭ ئەڭ چوڭى مۇختەرباي ھېكايىگە قىزىقىدىغان پەرىخەگە تاش ئۈستىدە ئولتۇرۇۋېلىپ ، توختىماي ھېكايە توقۇپ سۆزلىمەكتە ئىدى .

باش كۈز پەسلى — بۇ يەرگە كېلىۋاتقان قىش پەسلىنىڭ ئەلچىلىرى قىرو ، ئاچچىق شامال ۋە دەرەخلەردىن تۆكۈلۈۋاتقان سېرىق يوپۇرماقلارنى ھەدىيە قىلغان . ئاخشام - ئەتىسى غول قورۇغۇدەك سوغۇق بولماقتا . پارتىزانلار چاپانلىرىنى يېپىنچاقلاپ ، سەھەردە بۇزغۇنلۇق سۇ بويىدا راھەتلىنىپ يۈز - كۆزىنى يۇيۇشاتتى . قورغانغا گومىنداڭ ئەسكەرلىرى ئۇزۇن مۇددەتلىك مۇداپىئەگە تەييارلىنىپ ، يېمەك - ئىچمەك ، ئوق - دورىلارنى خېلى نۇرغۇن توپلىغان . بىر يۈز يەتمىش دانە ھەر خىل مىلتىق ، ئون سەككىز دانە پىلموت ، يىگىرمە دانە تاپانچا ، بەش دانە بومبائاتار ، بىرقانچە يەشىك ئوق ، ئۈچ يۈز دانە گرانات ، يۈز دانە قىلىچ ، ئىككى يۈز ئون تۇياق ھەربىي ئات ، يېتەرلىك ئات

بوغۇزلىرى ئولجا ئېلىندى . پارتىزانلار شۇنىڭ ئۈچۈن تاغ سۈيىدەك گۈركىرمەكتە ئىدى ، ئەسىرلەرنىڭ توقسان بىر نەپىرى ئۇيغۇر ، قازاق ، قىرغىزلار ئىكەن . ئۇلارغا سۆزگە ئۇستا ئابدۇكېرىم ئابباسوف بىلەن دىنىي پەيلاسوپ داموللا رازىيوف بىرنەچچە قېتىم لېكسىيە قىلىۋىدى ، ئۇلار قۇرئان تۇتۇپ قەسەم بېرىپ ، گومىنداڭغا قارشى ئۇرۇشتا سوپاخۇن كوماندىردەك خىزمەت كۆرسىتىپ گۇناھىمىزنى يۇيىمىز دەپ ۋەدە بېرىشتى . ياقىنلىق ئىبراھىم ھاجى ئاقساقال ئوتتۇز نەپەر يىگىتنى پىدائىي قىلىپ تەشكىللەپ پارتىزانلارغا ئەكىلىپ بەردى . يۈزدىن كۆپ يېڭى جەڭچى كۆپەيدى . ئۇلارغا قورغاندا ھەربىي مەشىق ئېلىپ بېرىلدى . ئىبراھىم ھاجى ئۆز ئوغلىنىڭ قولىدىن تۇتۇپ تۇرۇپ ، خۇددى خەلىپىتىمگە تاپشۇرغاندەك :

— سۆڭىكى مېنىڭ ، گۆشى سىلەرنىڭ . ئۆلسە شېھىت ، قالسا غازى . زۇلۇمدىن قۇتۇلۇش ئۈچۈن ، خەلق ئۈستىدىكى قارا تاغنى ئاغدۇرۇش ئۈچۈن جېنىمىز پىدا ! — دېدى ھاياجان بىلەن .

ھۆكۈمەت ۋەكىللىرى غەلبە ئەھۋالىدىن دوكلات تەييارلاپ ، مۇزات يولى بىلەن غۇلجا شەھىرىگە ئالاقىچىلەرنى ئەۋەتتى . دوكلات تەييارلاشتىن بۇرۇن ، رەھبەرلەر سوقۇش جەريانىدىكى تەجرىبىلەرنى يەكۈنلىدى . سوپاخۇننىڭ ھەربىي تاكتىكا ۋە ئىستراتېگىيە جەھەتتىكى ئارتۇقچىلىقلىرى بۇ خۇلاسەدە ئالاھىدە تەكىتلەندى .

جۇشقۇن ، خۇشال ، ئاۋازمۇ ئالاھىدە ئېچىلىپ كەتكەن سوپاخۇن يېڭىدىن تەشكىل قىلىنغان ئىسكادىرون ، روتا ، ئىزۋوتلارنى داغدۇغا بىلەن ئېلان قىلدى . ئۈچ ئىسكادىرون ، بىر پىلىموت ئىسكادىرونى ، بىر رازۋېدكا ئىزۋوتى ، بىر سىۋەز ئىزۋوتى ، بىر مىنامىوتچى ئەدلىنىيە ، ئارقا سەپ تەمىنات روتىسى ، قوماندانلىق شتاب ، شتاب باشلىقى قاتارلىقلار ئېلان قىلىندى . بىر ئىزۋوتتا يىگىرمە بەشتىن ئوتتۇز بەشكىچە پارتىزان بار . بىر روتىدا ئۈچ ئىزۋوت ، ھەربىر ئىسكادىروندا ئىككى

كوماندىر (بىرى باش ، يەنە بىرى مۇئاۋىن) ئېلان قىلىندى .
گومىنداڭدىن ئەسر چۈشكەن كوماندىرلارنىڭ مەنسىپىمۇ ساقلاپ
قىلىندى .

— مانا بۇ تارىخىي بۇرۇلۇش ! — دەدى كومىسسار
ئابدۇكېرىم ئابباسوف ، — بىزنىڭ ئاساسىي قوشۇنىمىز گومىنداڭ
ئارمىيىسىدىن ئىسيان كۆتۈرۈپ ئۆتكەن سوپاخۇن باشلىق
جەڭچىلەر . بىزگە ئەسكەرىي كۈچىمىز ، قورال - ياراغىمىز
گومىنداڭ ئۆزى ئەكېلىپ بېرىۋاتىدۇ . بىز كۈنسىرى
كۈچىيىۋاتىمىز . گومىنداڭ كۈنسىرى ئاجىزلاۋاتىدۇ . پۈتۈن
شىنجاڭدا گومىنداڭنىڭ گۈم بولىدىغان كۈنى يىراققا ئەمەس ،
يېقىنلا يەردە . قىش پەسلى يېتىپ كېلىشتىن بۇرۇن ، بىز
شىنجاڭدىن گومىنداڭنى قوغلاپ چىقىرالايمىز . ھازىر جىياڭ
جېيىشى جۇڭگو خەلقىنى بىخۇدلاشتۇرۇش ئۈچۈن تىنچلىق تۈتەك
پەردىسى تارتىپ ، چۈڭچىڭدا رەئىس ماۋ زېدۇڭ بىلەن كېلىشىم
تۈزۈش ئۈچۈن سۆھبەت ئۆتكۈزمەكتە . ئۇ كوممۇنىستىك
پارتىيىگە ، ئازاد رايونلارغا قارشى ئومۇميۈزلۈك قىرغىنچىلىق
يۈرگۈزۈش ئۈچۈن تۈتەك پەردە ئىچىدە تەييارلىق قىلىۋاتىدۇ .
ۋەتەننىمىزدە ھازىر توقسان ئازاد رايون بار . بىز توقسان بىرىنچى
ئازاد رايون . بىز يېتىم ئەمەس ، ئازاد رايون خەلقلىرى يۈز
مىليوندىن كۆپ . ئازادلىق ئارمىيە بىر مىليوندىن جىق ، خەلق
ئەسكەرلىرى ئىككى مىليوندىن جىق ، بۇ چوڭ كۈچ بىزنى
قوللايدۇ . ستالىن ، سوۋېت خەلقى ، سوۋېت قىزىل
ئارمىيىسى بىزنى قوللايدۇ . بىز ئاقسۇنى چوقۇم ئازاد قىلالايمىز .
قەشقەر ، يەكەن ، خوتەنلەرگىچە بارالايمىز . خەلقىمىزنى مىللىي
زۇلۇم ، سىنىپىي زۇلۇم ۋە خورلۇق ، نادانلىق ، نامراتلىق
ئازابلىرىدىن قۇتۇلدۈرۈپ ، شىنجاڭدىكى ھەممە مىللەتلەرگە
ھۆرلۈك ، بەخت - سائادەت يارىتىپ بېرەلەيمىز !

ھۇررا سادالىرى خاتتەڭرى چوققىسىنى ماكان قىلىشقان تاغ
ۋە قەھرىتان ئەلچىسى بولغان ئۇلار قۇشلىرىنى چۆچۈتتى ، قورغان

ئىچىدە ھېچقاچان بۇنداق ئەنئەنە ، خۇشاللىق بولۇپ باققان ئەمەس !
 قورغاندىن يىگىرىمدەك ئەسكەر بىلەن قېچىپ ، بەختى
 ئىسىملىك قىرغىزنىڭ ئۆيىگە بارغان ۋاڭ لىبىناڭنى قوغلاپ
 ماڭغانلار ئىچىدە مۇختەربايمۇ بار ئىدى . ئۇلار بېرىشتىن يېرىم
 سائەت ئىلگىرى ، بەختى يىگىرىمە چېرىكىنى ئاتلاندىرۇپ ، ئۆزىمۇ
 بىللە قېچىپ كەتكەن . مۇختەرباي : «مەن ئاقسۇغىچە قوغلاپ
 بېرىپ تۇتۇپ كېلىمەن !» دەپ ھۆركىرىگەندىمۇ رازۇبىدكا
 ئىزۋوتنىڭ كوماندىرى تېزەكتۆرە ئۇنى توسۇۋالغانىدى .
 — تېزەكتۆرە توسۇمىغان بولسا مەن ئۆزۈمنىڭ قانداق
 ئادەملىكىمنى كۆرسىتىپ قوياتتىم . يىگىرىمە خىتاي بىلەن بىر
 خائىن قىرغىزنى تىرىك تۇتۇپ كېلەتتىم . مېنى خۇتۇنباز دەيدا !
 مۇختەرباينىڭ بۇ گېپى ھەممە ئادەمنى كۈلدۈرۈۋەتتى .
 — ئاقسۇغا ھۇجۇم قىلغاندا ھۈنەر كۆرسىتىڭ ئەمەسە !
 — سېپىل دېگىنىڭگە ئۆگزىگە شوتتا بىلەن چىققاندىكە چىقىپ
 كېتىمەن ! — دەپ مۇختەرباي ھۆركىرەپ .
 قورغاندا ئاقسۇ شەھىرىگە يۈرۈش قىلىش داغدۇغىسى بارلىققا
 كەلدى .

كەچقۇرۇن پارتىزانلار قورغاندىن چىقىپ كۈنپېتىشقا قاراپ
 يۈرۈش قىلدى . گويا راشىدىن غوجا باشچىلىقىدىكى خەلق
 قوزغىلاڭچىلىرىدەك ، گويا سۇلتان سۈتۈق بۇغراخان
 قوشۇنلىرىدەك ھەيۋەتلىك ، روھلۇق ۋە جۇشقۇن بىر قوشۇن تاغ
 باغرىدا چاڭ - توزان كۆتۈرۈپ ئاقسۇغا ھۇجۇمغا ماڭماقتا ئىدى .

50

نۇرى كۈنلەرنى بۇيرۇق كۈتۈش ، مەشىق قىلىش ، بىرلىرىنى
 سېغىنىش ۋە ئۆتكەن ئىشلارنى ئەسلەش بىلەن ئۆتكۈزۈمەكتە . ماناس
 دەرياسىنىڭ غەربى توغراقلىق ، چۆل ۋە تاشلىق . جەنۇبتا تاغ ،
 شىمالدا يەنسېخەي ، ئورمانباغ . چەكسىز چۆللۈككە كۈز پەسلى

ئاچچىق شامال ، سېرىق ياپراقلارنى ھەدىيە قىلغان ، بۇ سوۋغىلار ئۇلۇغ ئىشلارغا ئۆزلىرىنى بېغىشلىغانلار ئۈچۈن كۆڭۈلسىز خاتىرىلەرنىڭ گۇۋاھچىسى . «1945 - يىلىنىڭ ئاخىرى بايرىقىمىز شىڭشىڭشياغا قاندىلىدۇ» دېگەن سۆز ھەممە جەڭچىنىڭ ئىرادىسى ۋە ئادەت سۆزىگە ئايلانغانىدى ، لېكىن مانا نۇرغۇن كۈنلەر ئۆتتى ، بۇ جۇڭغار ۋادىسىدا مىلتىق ياكى «ھۇررا» ساداسى يوق ، ئاسماندا قاغىلار توپ - توپ بولۇپ ئۇچۇشماقتا ، شەرقىي شىمال شامىلى توختىماي گۈرگىرىمەكتە ، قۇملار ئۇچماقتا . كولانغان ئاكوپ - گەمىلەردە قۇرۇق گەپتىن باشقا ھەرىكەت يوق ، بۇ خىل ھايات پىداكارلار ئۈچۈن يارىدار بولغاندىنمۇ بەتتەر ئازابلىق . ئىنسان ئۈچۈن مەقسەتكە يېتەلمەسلىك ئازابنىڭ مەنبەسى . ھاياتنى ئالقىنىغا ئېلىپ ئۇلۇغ ئىشلارغا ئاتلانغانلار ئۈچۈن ھەربىر قەدەم قىممەتلىك ھايات سەھىپىسى ، بۇ سەھىپىلەرنىڭ جۇغلانمىسى ئۇنىڭ ھايات قامۇسى . مەنىسىز ئۆتكەن كۈنلەر بۇ ھايات قامۇسىدىن يىرتىپ تاشلانغان بەتلەر...

ئۇ خىيال بىلەن ئۈستى قومۇش ۋە توپا بىلەن يېپىلغان ، شىرىلداپ قۇم قۇيۇلۇپ تۇرىدىغان گەمىدىن يىراقلاپ يۇلغۇنلۇققا كېلىپ يالغۇز ئولتۇردى - دە ، ئىككى يانچۇقىدىن ئىككى پارچە خەتنى چىقىرىپ تىزىغا قويدى . ئۇنىڭ بىرى پەرىخەنىڭ ئاقسۇدىن يازغان قېلىن خېتى . بۇ خەت مۇرداۋاننى بېسىپ ئۆتۈپ ئۇنىڭ قولىغا بۇرناكون تەگدى . يەنە بىرى غۇلجا شەھىرىدىن - زەيتۇنەدىن يېزىلغان خەت . ئىككى پارچە خەت ئۇنىڭ خىيال ئېكرانىدا ئىككى گۈزەل قىزنى پەيدا قىلدى . ئىككى جۈپ بىر - بىرىدىن قېلىشمايدىغان چىرايلىق كۆزلەر ئۇنىڭغا تىكىلگەن . بۇ كۆزلەردىن ياش - ياق ، ياش ئەمەس ، يالقۇن چاقنىماقتا . بۇ كۆزلەر قىزلارغا خاس مۇھەببەت سايلىقىنى ئىزھار قىلماقتا ، قىزلارغا خاس سادىقلىق ، مەردلىك ۋە چەكسىز سېغىنىشنى بىر مۇڭلۇق ناخشا ، تەسىرلىك داستان قىلىپ ئېيتماقتا . بۇ كۆزلەر نۇرىغا كېچە - كۈندۈز تەقەززالىق بىلەن تەلمۈرگەن ئىككى

يۈرەكنىڭ ئەلچىسى ، يىراقتا تۇرۇپ ئۆرتىنىۋاتقان ساپ قەلبلەرنىڭ نالە - پەريادى...

يىگىرمە نەچچە يىللىق ھايات ئۇنىڭغا نېمىلەرنى تەقدىم قىلدى ، نېمىلەرنى چۈشەندۈردى ؟ ئۇ نېمىلەرگە تەشنا ، نېمىلەردىن بىزار ؟ ئۇ بىكار بولسىلا مۇشۇ خىل سوئالغا جاۋاب ئىزدەيدىغان بولۇپ قالدى . مۇنۇ ئىككى پارچە خەتمۇ ئۇنىڭ ھايات يولىدا پەيدا بولغان ئىككى چوڭ سوئال ، ئۇ بۇ سوئاللارغا جاۋاب بېرىشكە ئىلاجسىز . ئىنساپ - ئەخلاق بىلەن ھېسسىيات ئوتتۇرىسىدىكى كۈرەشتە قايسىسى غالىب چىقىسمۇ ئۇنىڭ ئۈچۈن پاجىئە . ئىنساپ - ئەخلاق بىر خىل ئوڭايلىقچە ئۈزگىلى بولمايدىغان پولات ئارغامچا . ئۇ سېنىڭ پۈت - قولۇڭغا چۈشىدىكەن ، سەن ئۇنىڭدىن ئوڭايلىقچە قۇتۇلالمايسەن . ھېسسىياتچۇ ؟ ئۇ سېنىڭ ئەقلىڭ ، ۋۇجۇدۇڭغا چۈشكەن ئوت يالقۇنى . ئۇ تىتىمسىز ئۆرتەيدۇ ، سېنى بېھوش قىلىدۇ ، مەست قىلىدۇ ، ئارزۇ - تىلەكلىرىڭنى نابۇت قىلىدۇ ، سەن ئۇنىڭ كۈچى بىلەن ئەخلاق - ئىنساپ كىشىلىرىدىن تېنىڭنى قۇتۇلدۇرالايسەن...

ئۇ ئىككى خەتنى ئىككى قولغا ئالدى . قايسىسىنى يۈرىكىگە تېڭىشى ، قايسىسىنى يەرگە تاشلاپ قويۇشى كېرەك .

ئۇنىڭ ئىنساپ - ئەخلاقى پەرىخەنىڭ ئىسمىنى چىللايدۇ . ئەمما ، ھېسسىياتى زەپتۈنەگە تەلپۈنىدۇ . ئۇ «ئۇرۇش ۋە تىنچلىق» رومانىدىكى ساددا قىز ناتاشانىڭ ئورنىغا چۈشۈپ قالغانىدى . قىز : «نېمىشقا بىر ۋاقىتتا ئىككى يىگىتنى ياخشى كۆرگىلى بولمايدىكەن ؟» دەپ نالە قىلغان . نۇرىنىڭ بۇ سۆزى تەكرارلىغۇسى كەلدى . ئۇ زەپتۈنەنىڭ خېتىنى چۆرۈۋېتىش ئۈچۈن قولغا ئالدى . لېكىن ، خىيال ئېكرانىدا قاپقارا ، نۇرلۇق كۆزلەردە غىلىدىرلاپ ياش پەيدا بولۇۋىدى ، ئۇ دەرھال خەتنى تىزغا قويدى . ئۇ پەرىخەنىڭ خېتىنى ئاچتى . ئۇنىڭ بۇ خەتنى ئۈچىنچى قېتىم ئوقۇشى ، خەت ئۇنىڭغا ئۇلۇغ ئىشقا ئاتلانغانلارنىڭ مۇشەققەتلىك

تۇرمۇشىدىن ھېكايە سۆزلەيتتى . نۇرى بۇ ھېكايىلەرگە تولىمۇ قىزىقىدۇ . بىردىنلا ئۇنىڭ كۆڭلىدىن ئۆزىنىڭ تۇرمۇش توغرىسىدىكى سوئاللىرى غايىب بولدى - دە ، شۇنچە قۇربانلارنى بەرگەن خەلق دۇچ كېلىۋاتقان ئىشلار توغرىسىدا يېڭى سوئاللار پەيدا بولدى .

ئۇ خەتنى تۆتىنچى قېتىم ئوقۇشقا باشلىدى...

پارتىزانلار 1945 - يىلى 8 - ئاينىڭ 29 - كۈنى مۇزداۋان ئاستىدىكى قورغاندىن ئاقسۇغا قاراپ يولغا چىقتى . ئۇلار بوزدۆڭ يېزىسىنىڭ تىكەنقورۇق دېگەن قىشلىقىدا قوندى . ئۇ كېچە پەرىخە نېمىشقا ئۇخلىيالمىدى ، شۇنچە جىق ئىتلار ھاۋشىپمۇ ياكى پارتىزانلار ئۇنىڭغا ئارام بەرمىدىمۇ ؟ 8 - ئاينىڭ 30 - كۈنى مۇزتاۋات يېزىسىنىڭ قىچى دېگەن قىشلىقىدا قونغاندا ئۇ چۆچۈپ ئويغاندى . مۇختەرباينىڭ يىرىك قوللىرى نېمىشقا قىزنىڭ پېشانىسىنى سىلىغاندۇر - ھە ؟ جام دېگەن يەر چوڭ يېزا بولسا كېرەك . يولنىڭ ئىككى قاسنىقى ئادەم بىلەن تولغان ، ئۇلار يىغا - زار دۇئا - تىلاۋەت قىلىۋاتىدۇ ، پارتىزانلارنىڭ ئاتلىرىغا ئېسىلىپ ، ئاتلار ئىزى چۈشكەن يەردىن توپا ئېلىپ پېشانىسىگە سۈرتۈۋاتىدۇ ، سۆيۈپ تۇرۇپ يىغلاشقان بوۋاي - مومايلار جەڭچىلەرنىڭ بويۇنلىرىدىن ئاچرىمايۋاتىدۇ ، قوغۇن - تاۋۇز ، نان - توقاچ ، تۇخۇم ، قېتىققا ئوخشاش يېزا يېمەكلىكلىرى كوچىنىڭ دوقمۇش - دوقمۇشلىرىغا دۆۋىلەنگەن . پارتىزانلار كاتتا مېھمان .

— ئاياغ ئىزلىرىڭلاردىن گۈل ئۇنسۇن !

— ئىلى ئوغلانلىرى ، ياشاپ كېتىڭلار !

— ھەزرىتى ئېلىنىڭ ئەۋلادلىرى ياشسۇن !

خەلقنىڭ ھۆرمىتى ، ئەلنىڭ ئارزۇسى جام يېزىسىدا ئەۋجىگە

چىققان .

ئايباسوق ھەممە يەردە نۇتۇق سۆزلىمەكتە . ئادەملەر توپ -

توپ بولۇپ پارتىزانلارغا ئەگىشىپ ماڭماقتا ... پارتىزانلار ئاخىر

ئاقسۇغا ئۈچ - تۆت كىلومېتىر يېقىن يەردىكى يالغۇز قارىغاي دېگەن يەرگە كەلگەندە ، رازۇپدېكىچىلار خەۋەر ئەكەلدى : دۈشمەن كۈنشەھەرنىڭ يارىشى دېگەن يېرىدە مۇداپىئە قىلىپ تۇرۇۋېتىپتۇ .

ئاقسۇغا قىلىنغان ھۇجۇم شۇ يارىشىدىن باشلاندى . ئايرودروم ، يارىشىدا قاتتىق سوقۇش بولدى . شۇ كۈن كەچ كىرگۈچە قاتتىق ئېتىشىش بولدى . «ھۇررا !» ساداسى ئاقسۇ ئاسمىنىدا توختىماي گۈلدۈرمەمدەك گۈلدۈرلەپ تۇردى . دۈشمەن ئۈچ - تۆت سائەت قاتتىق سوقۇشۇپ يېڭىشەھەرگە قاراپ چېكىندى . پارتىزانلار 1945 - يىلى 9 - ئاينىڭ 1 - كۈنى ئاقسۇ كۈنشەھەرنى ئىگىلىدى . پارتىزان ۋە خەلقىتىن تۆت كىشى قۇربان بولدى . پەرىخە يىگىرىمدەك يىگىتنىڭ جاراھىتىنى تاڭدى . دۈشمەننىڭ يىگىرىمدەك ئادىمى ئۆلدى . پارتىزانلار زوراپىدى . دۈشمەن قورقۇپ سېپىل ئىچىگە كىرىۋالدى . كېچىچە جەڭ بولدى ، لېكىن سېپىلدىن كىرىش مۇمكىن بولمىدى . 9 - ئاينىڭ 2 - كۈنى پارتىزانلار كۈنشەھەرگە قايتىپ كەلدى . ئۈچ كۈن ھېيتتا پارتىزانلار كۈنشەھەرنى مۇھاپىزەت قىلىپ ھۇجۇم قىلماي جىم تۇردى ، روزا ھېيت نامىزى داغدۇغىلىق ئۆتتى ... ئابدۇكېرىم ئابباسوف ، قاسىمجان قەمبىرى ، داموللا رازىيوفلار نۇتۇق سۆزلىدى ...

«... نۇرى ئاكا ! مەن سىزگە ئارىمىزدىكى ھېلىقىدەك ئىشلار توغرىسىدا سۆزلەشنى كەلگۈسىگە قالدۇردۇم . مېنىڭ مەجەزىم ئۆزگەردى . مەن ھازىر قورقمايدىغان ، چوڭ - چوڭ ئىشلارنى كۆپرەك ئويلايدىغان بولۇپ قالدىم ، خەلقىمىزنىڭ نېمىگە تەشنا ئىكەنلىكىنى بىلمىگەن بولسام ، بەلكى ئۆزۈمنىڭ بەختىنىلا ئويلايدىغان ئاددىي پىكىرلىك پەرىخە بولۇپ قالغان بولار ئىدىم . لېكىن ، تەلەپلىك ئىكەنمەن . قارلىق تاغ چوققىلىرىدىن ئېشىپ جەڭ مەيدانىغا كېلىش ماڭا نېسىپ بوپتۇ . يالاڭ - يالڭاچ ، ئاچ - زېرىن خەلقنىڭ ئۆيلىرىدە قونۇش ، ئۇلار بىلەن

سەردىشىش پۇرسىتىگە ئىگە بوپتىمەن . ئۇلۇغ تەڭرىتېغى ، ئۇلۇغ خەلق مېنى تەربىيىلىدى . مەن ئۇلۇۋېلىشنى ئويلىغان ، ھازىر بۇ ئويلىرىم يادىمغا كەلسە نومۇستىن تولغىنىمەن . ھايات تولىمۇ قەدىرلىك ئىكەن . مەن ئەمدى چۈشىنىۋاتىمەن . ھاياتنى سۆيۈشۈ ئۇنىڭ قىممەتلىك بولغانلىقىدا . مەن بىكار بولساملا كىتاب ئوقۇيمەن . بۇ يەردە ئاجايىپ - ئاجايىپ ئادەملەر بىلەن تونۇشتۇم ، ئۇلارنىڭ بىرى ئابدۇكېرىم ئابباسوف . ئۇ مەندىن چوڭ ، لېكىن يىگىرمە تۆت ياشلىق بۇ يىگىت ماڭا خۇددى كىتابلاردىكى ئۇلۇغ ئادەملەردەك بىلىنىدۇ . ئۇ جىق سۆزلەيدۇ ، لېكىن سۆزلىرى ئادەمنى بىزار قىلمايدۇ . ئۇ نەدە مۈشكۈلچىلىك بولسا شۇ يەرگە ئۆزىنى ئاتىدۇ . ئەڭ قىيىن ئىشلارغا ناھايتى تېز ، ئۈنۈملۈك چارە تاپالايدۇ . ئۇ قاچان ئۇخلاپ ، قاچاندا دەم ئالىدىكىنتاڭ ، تىنىمىسىز ئىشلەيدۇ . دائىم : «چاپا ئىچىدىن راھەت - خۇشاللىق تېپىشقا ئادەتلىنىش كېرەك ، دەيدۇ ... نۇرى ئاكا ، مەن ھازىر بۇرۇنقى نازۇك مىجەز پەرىخە ئەمەس ، بۇرۇن ئاپام بىلەن ھەدەم ئۈچۈن قىساس ئېلىشنىلا ئويلايتتىم . ھازىرچۇ ؟ خەلقىمىزنىڭ تارتىۋاتقان زۇلۇم - جەبرىسىنى كۆپرەك ئويلايدىغان بولۇپ قالدىم . يالىڭاچ بالىلار ، ئاقسۇ كۈننەھەردىكى تىلەمچىلەر ، مۇساپىرلار ، گومىنداڭ ئەسكەرلىرى ئاياغ ئاستى قىلغان ھەدەمگە ئوخشىغان يۈزلىگەن قىزلار ، ئەڭ ئاخىرقى بىر پارچە نېنىنى گومىنداڭ ئەسكەرلىرى تارتىۋېلىپ ئاچلىقتىن بىر تېرە - بىر ئۈستىخان بولۇپ كوچىلاردا ياتقان ئاياللار ... خەلقىمىز تارتىۋاتقان زۇلۇمنى كۆرۈپ كېچىلىرى خىيال بىلەن ئۇخلىيالمايدىغان بولۇپ قالدىم . روزى ھېيت نامىزىغا ئەرەنچە ياسىنىپ مەنمۇ باردىم . نامازدىن كېيىن نەچچە مىڭ كىشى مەسچىت ئالدىغا توپلاندى . ئابباسوف يالقۇنلۇق نۇتۇق سۆزلىدى :

— ھەممىمىز ئوخشاش ئىنسان ، ھەممە مىللەتنى خۇدا ئوخشاش ياراتقان . گومىنداڭ بىزنى خەلق دەپ قارمايدۇ ، بىر مىللەت دەپ قارمايدۇ . ئۇلارنىڭ نەزىرىدە بىز ئات - ئېشەك ،

ئىشنىڭ ئېغىرىنى ، غىزانىڭ ئەڭ ناچىرىنى يەيدىغان قارا قۇل .
بىزنىڭ كۈچىمىز بىلەن گومىنداڭ ئەمەلدارلىرى بېيىغان ،
سەمرىگەن ، كۈچەيگەن . بىر ئەمەلدار كۈچىدىن ئۆتكەندە ، پۈتۈن
ئاقسۇ خەلقى يەرگە باش قويۇپ تۇرسىمۇ ئۇ بىزدىن رازى بولمايدۇ .
بىزنىڭ خورلۇقىمىز ، ئاياغ ئاستى بولغىنىمىز چېكىگە بەتتى . بىز
ئاخىر ھايات قېلىش ئۈچۈن ، ئىنسانىي ھوقۇق ئۈچۈن قوللىمىزغا
قورال ئېلىپ زالىم ھۆكۈمەتكە قارشى چىقتۇق . بۇ زالىم
گومىنداڭ ھۆكۈمىتىگە قارشى قورال ئېلىپ ئىنقىلابقا ئاتلانغانلار
يالغۇز بىزلا ئەمەس . پۈتۈن جۇڭگو ئەمگەكچىلىرى ، ئىشچىلار ،
دېھقانلار ، زىيالىيلار ۋە ئىلغار بايلارمۇ قوزغالدى . گومىنداڭ
ھۆكۈمىتى چوقۇم ئاغدۇرۇلىدۇ . بىز بۇ ھۆكۈمەت بولمىسىمۇ
ياشىيالايمىز ، بەلكى ياخشىراق ياشىيالايمىز . مانا شۇ تاپتا ئاقسۇ
كونىشەھەردە گومىنداڭ يوق ، ھەممە ئادەم خۇشال . شەھەر
بىزنىڭ ، بىز شەھىرىمىزنىڭ خوجىسى ، ئىسكىلاتلاردىكى ئاشلىق ،
ئامباردىكى يايلىقلارنىڭ ھەممىسى بىزنىڭ . ئاشلىقلارنى خەلقلەرگە
تارقىتىپ بېرىمىز . خەلق ئۆزىگە ئۆزى خوجا بولۇپ ، ئۆزلىرىگە
ياقىدىغان ئادەملەرنى ھاكىم قىلىپ سايلايدۇ . ياشىسۇن خەلق ،
ياشىسۇن ھۆرلۈك ، ياشىسۇن غالىب ، قەھرىمان پارتىزانلار !
كۆزلىرىمىدىن تاراملاپ ياشلار قۇيۇلدى . خەلقنىڭ
خۇشاللىقىنى ئۆز كۆزى بىلەن كۆرۈشتىن ئۇلۇغ بەخت
بولمىسا كېرەك ! بىر موماي مېنى چىڭ قۇچاقلاپ بۇلدۇقلاپ
يىغلاپ : «ئارمىنىم يوق ، بۇ كۈننى كۆردۈم . ئېرىم تۈرمىدە
ل . مۇتەللىپلەر بىلەن بىللە ئىدى . ئوغۇللىرىم تاغ ئاتلاپ
غۇلجىغا چىقىپ كەتكەن...» دېگەن گەپلەرنى قىلدى . رابىخان
ئابىستەيدەك ئاياللار نېمانچە كۆپ ، مېنىڭ ئاپامدەك ئاياللار نېمانچە
كۆپ - ھە ؟ بەخت كىمگە لازىم ئەمەس . ئانىلار كۆز يېشى
قىلمايدىغان جەمئىيەتمۇ بولارمۇ ؟ بىزنىڭ ئىنقىلابىمىز غەلبە
قىلسا شۇنداق جەمئىيەت قۇرالايمىزمۇ - ھە ؟ ئىسكەندەر ئەپەندى
ئىسىملىك بىر سوۋېتلىك رۇس بار ، ئۇ ماڭا بۆلەكچىلا يېقىنچىلىق

قىلىدۇ . ئۇ دائىملا سوۋېت ئىتتىپاقى يېڭى قۇرۇلغاندا ، ئوتتۇرا ئاسىيادا ئىككى مەدەنىيەتلىك مىللەت ئۇيغۇرلار بىلەن تاتارلار ئىدى . «تۈركىستان جۇمھۇرىيىتى» قۇرۇلغاندا ، ئاساسىي رەھبەرلىرى ئابدۇللا روزى باقىيوفتەك ئۇيغۇرلار ئىدى دەيدۇ . مەن ئىككى مەدەنىيەتلىك مىللەتتىن تۇغۇلغانىكەنمەن . مەن ئۆزۈمنى ئەمدى بۇرۇنقىدەك يېتىم ، ھىمايسىز ھېسابلىمايمەن . نەگىلا بارسام ئانام ، دادام ، قېرىنداشلىرىم بار ئىكەن . نۇرى ئاكا ، مەن راستتىنلا ھېلىقى يىغلاڭغۇ پەرىخە ئەمەسمەن . بىر قېتىم ئەرەنچە كىيىنىپ پارتىزانلار بىلەن بىللە جەڭگىمۇ كىردىم . مىلتىق ئېتىش ، گىرانات تاشلاشلارنى يېڭى ئەسكەرلەر بىلەن بىللە بايدا ، قورغاندا مەشىق قىلدىم . قولۇمدا بەشئاتار مىلتىقىمۇ بار . مەن ھەم سېسترا ، ھەم پارتىزان . ئۆز قولۇم بىلەن بىر دۈشمەننى ئۆلتۈرسەم دېگەن ئارمىنىم بار . ئەتە بۇ ئارمىنىم ئەمەلگە ئاشارمىكىن . تۈنۈگۈن دۈشمەنلەرنى قوغلاپ يېڭىشەھەر سېپىلىغا كىرگۈزۈۋەتتۇق . سېپىل ئېگىز ، قېلىن ئىكەن ، بولمىسا يېڭىشەھەرمۇ ئازاد بولاتتى .

تۈنۈگۈن ئۈچ ئۇيغۇر يىگىتنى تۇتۇۋالدۇق . سېپىل ئىچىدىن چىققان ئىشپيونلار ئىكەن . ئوتتۇنچى بولۇۋېلىپ جۈل - جۈل كىيىم بىلەن كىرگەنىكەن ، خەلق بۇ گومىنداڭ ئەسكەرلىرىنى تونۇۋېلىپ تۇتۇپ بەردى . ئايباسوق ئۇلارنى سوراق قىلدى . ئۇلارغا گومىنداڭ چوڭ ئەمەل ، پۇل ۋەدە قىپتۇ . ئۇلارغا ئۆلۈم جازاسى بېرىپ شەھەر ئوتتۇرىسىدا ئاتتۇق . باشقا ئىشپيونلار كۆرۈپ سېپىل ئىچىگە قېچىپ كىرىپ كېتىپتۇ . بىرنەچچە ئايال ئىشپيونمۇ تۇتۇلدى ، ئۇلارنى بىزگە ئەسىر چۈشكەن گومىنداڭ ئەسكەرلىرى تونۇۋېلىپ تۇتۇپ بەردى . ھازىر بۇ يەردە خىزمەت كۆرسىتىپ پارتىزان بولۇش ھەممە ئادەمنىڭ ئارزۇسى بولۇپ قالدى . تۈنۈگۈن نەچچە مىڭ ئادەم قوللىرىغا كالتەك - توقماق ئېلىپ يېڭىشەھەرگە ھۇجۇم قىلغىلى ماڭغانىكەن . گومىنداڭ سېپىل ئۈستىگە پىلىموت ، مىلتىقلار بىلەن قوراللانغان ئەسكەرلەرنى

قويۇۋەتتى . قولىدا تۆمۈرنىڭ سۇنۇقى يوق خەلقنى قىرىۋېتىشى تۇرغان گەپ . ھېلىمۇ ياخشى ، داموللا رازىيوف كۆرۈپ قېلىپ توسۇۋاپتۇ . بولمىسا گومىنداڭ كۈنشەھەر سوقۇشىدا ئۆلگەن يەن لىەنجاڭ ۋە يىگىرمە نەچچە ئەسكىرى ئۈچۈن قىساس ئالالماي تۇرغاندا ، ئاچچىقنى خەلقنى چىقىرىۋالاتتىكەن . — بارىكالا ! — دېدى قاسىمجان ئاكا نامايىشچى خەلققە سۆزلەپ ، — بىر يەڭدىن قول ، بىر ياقىدىن باش چىقىرىپ ئويۇشاق گومىنداڭنى چوقۇم يوقىتالايمىز . ھازىر مانا ئونسۇ^① سىلەرنىڭ ، ھېيتتىن كېيىن يېڭىشەھەرمۇ سىلەرنىڭ بولىدۇ . ھىممىتىڭلارغا بارىكالا !

— ھۇررا ! — دەپ كالتەكلىرىنى ھاۋادا پۇلاڭلىتىپ ۋارقىراشتى نامايىشچىلار . داموللا رازىيوفمۇ قالتىس سۆزلىدى . شۇ كۈنى قاسىمجان قەمبىرى سوپاخۇن ئاكىنى سەھنىگە ئاچىقىپ ۋاقىتلىق ھۆكۈمەتنىڭ بۇيرۇقىنى ئوقۇپ :
— مۇزداۋان قورغىنىنى ئىشغال قىلىشتا كۆرسەتكەن خىزمىتى ئۈچۈن كاپىتان سوپاخۇنغا پودپولكوۋنىڭ ئۈنۋانى بېرىلسۇن ! — دەپ ئېلان قىلدى ۋە مەيدىسىگە ئوردىن تاقىدى . ئۇنى باشلىقلار بىرمۇبىر قۇچاقلاپ تەبرىكلىدى . مەنمۇ ئاشۇنداق ئوردىن ئېلىشقا نەقەدەر تەقەززا - ھە ؟

كەپتەرلىك ، يارىشى دېگەن يەرلەردە ، يېڭىشەھەرنىڭ يوللىرىدا ، بىزنىڭ پارتىزانلىرىمىز ئىككى كۈندىن بېرى ھۇجۇمغا چىقىدىغان دۈشمەننى ساقلاپ تۇرۇۋاتىدۇ . بىز مۇداپىئەدە . 9 - ئاينىڭ 2 - كۈنى ئاقسۇ يېڭىشەھەردىكى ئاتلىق 5 - پولك ئۇچتۇرپاندىن ياردەمگە كەلگەن ئۈچ يۈزدەك ئەسكەر بىلەن بىرلىشىپ بىزگە ھۇجۇم قىلدى . پارتىزانلىرىمىز دۈشمەننىڭ جاجىسىنى بەردى . مەنمۇ مۇختەرباي چوڭ دادامنىڭ يېنىدا تۇرۇپ تازا ئاتتىم . سەھەردە باشلانغان جەڭ چۈشكىچە داۋاملاشتى . دۈشمەنلەر تازىمۇ جىق ئۆلدى . بىز تازا دالدا جايلارغا

① ئونسۇ - كۈنشەھەر .

ئورۇنلىشىۋالغاچقا كۆپ چىقىم تارتىمىدۇق . بۇ مېنىڭ تۇنجى قېتىم جەڭ مەيدانىدا رەسمىي جەڭچى بولۇپ ئوق ئېتىشىم . ئالدىمىزدا خەلق ياسىغان تاش بېلىنداژ تېمى بىزگە دالدا . دۈشمەن ئاتىدۇ تاشقا ، بىزلەر ئاتىمىز باشقا . كۈل رەڭ كىيىملىك بىرى ئاپتومات بىلەن دەرەخ دالدىسىدىن چىقىپ ئالدىغا يۈگۈرۈشىگە ، مەن ئۇنىڭ كۆكرىكىنى چەنگە ئېلىپ تەپكىنى باستىم . ئۇ يەردىن بىر مېتىردەك قاڭقىپ بېرىپ نېرىغا — ئېرىق قىرىغا ئوڭدا چۈشتى . مۇختەر چوڭ دادام قاقاقلاپ كۈلۈپ مېنىڭ قوللىرىمغا سۆيۈپ كەتتى .

دۈشمەننىڭ 1 - سېپى تارمار بولدى . كەينىدىن 2 - سەپ ھۇجۇم قىلىپ كەلدى . بىز يېقىن كەلگەندە ئاتىمىز دەپ بۇيرۇق كۈتۈپ تۇردۇق . دۈشمەن يېقىنلاپ كەلدى . ئۇلارنىڭ باشلىقى ساپ ئۇيغۇر تىلىدا :

— بىز ئۇيغۇر ، ئاتماڭلار ، ئەل بولىمىز ! — دەپ مىلتىقىنى ئىككى قولى بىلەن كۆتۈردى . ئەسكەرلىرىمۇ شۇنداق قىلدى .
— ئاتماڭلار ! — دەپ بۇيرۇق بەردى ئابباسوف ئارقا سەپتە تۇرۇپ ۋارقىراپ .

— ياق ، ياق ! — دېدى سوپاخۇن پودپولكوۋنىڭ تەتۈرىچە . شۇ بىر سېكۇنتلۇق ۋاقىت ئىچىدە ھېلىقى دۈشمەنلەر بىردىنلا غالجىرلىق بىلەن ئوق ياغدۇردى . بىزنىڭ نۇرغۇن تەجرىبىسىز پارتىزانلىرىمىز دۈشمەنگە ئىشىنىپ ئۆرە تۇرۇپ چاۋاك چالماقچى بولغاندا دۈشمەن ئوقىدا يىقىلدى . بىز ئاباروندىن ئىلاجسىز چېكىندۇق . ئىسىت ، مۇختەر كام ، ئىسىت چوڭ دادام : « ئەل بولدى ! » دەپ ۋارقىراپ ئورنىدىن تۇرۇۋىدى ، ئۇنىڭ كۆكرىكىگە ئوق تەگدى .

— ئۇ... ئۇ... ئۇ... بى... بى... ! — دېدى ئۇ سەنتۇرۇلۇپ دۇدۇقلىغىنىچە ئوڭدا يىقىلدى . ئۇ شېھىت بولدى . مەن ئۇنىڭ ئۈستىگە ئىختىيارسىز ئۈزۈمنى تاشلاپ ھۆڭرەپ يىغلىدىم . ئابباسوف نەدىندۇر ئۆمىلەپ كېلىپ ئۇنىڭ بېشىنى قۇچىقىغا ئېلىپ

بۇقۇلداپ يىغلاپ كەتتى . بۇ چاغدا قۇچاقلاشما جەڭ بولۇۋاتاتتى . ئۇيغۇرلار بىلەن ئۇيغۇرلار قۇچاقلاشما جەڭ قىلماقتا ، بىز زالىم ھۆكۈمەتنى ئاغدۇرۇش ئۈچۈن ، ئۇلار بۇ ھۆكۈمەتنى ساقلاپ قېلىش ئۈچۈن ! مەن ئۆمرۈمدە بۇنداق مەنزىرنى كۆرمىگەن . ئەتراپ جەسەت بىلەن تولدى . دۈشمەنمۇ ، بىزنىڭكىلەرمۇ جىق قىرىلدى . تۇنياز ئىسىملىك ئاقسۇلۇق يىگىت بار ئىدى . ئۇستا ناخشىچى ، دۇتارچى ئىدى . ئۇنىڭ نەيزىسى دۈشمەننىڭ كۆكرىكىگە ، دۈشمەننىڭ نەيزىسى ئۇنىڭ كۆكرىكىگە سانجىلىپ ھەر ئىككىلىسى ئۆلدى . ئۇلارنىڭ ھەر ئىككىلىسى ئۇيغۇر بالىلىرى . مەن ھاياتىمدا ئۇ كۈندىكىدەك جىق ياش تۆكمىگەنمەن . بىزدىن بۇ كۈندىكىدەك جىق ئادەم ئۆلمىگەن ، بۇ بىزنىڭ مەغلۇبىيىتىمىز . بىچارە ئابباسوف تولمۇ ئازابلاندى .

— بۇ قان قەرز مېنىڭ بويۇنۇمدا ! — دېدى ئۇ قۇربان بولغانلارنىڭ نامىزىنى چۈشۈرگەندە بۇقۇلداپ يىغلاپ تۇرۇپ ، — مېنىڭ خاتا بۇيرۇقۇم شۇنچە قېرىندىشىمنىڭ بېشىغا چىقتى ! — بۇ مېنىڭ قوماندانلىقتىكى خاتالىقىم ! — دېدى سوپاخۇن ئاكىمۇ يىغلاپ تۇرۇپ ، — كومىسسارنى ئالدىنقى سەپكە ئەكەلمەسلىكىم كېرەك ئىدى .

مۇختەرباي چوڭ دادامنىڭ ئوغلىمۇ قۇربان بولدى . يىگىرمە بىر ياشلىق ئوغلىنى چوڭ دادام ئەجەب ياخشى كۆرەتتى ، مەتمۇ ئۇنىڭغا ئامراق ئىدىم ! ... ھەي ئىسىت ، ھەي ئىسىت ! ... » — قېرىندىشىم ! — دەپ ھۆڭرەپ يىغلىدى نۇرى خەتنى مېنىڭ تۇتۇپ ، — چوڭ دادا ! قانلار بىكار كەتمەس ئىلاھىم ! بىزنىڭ تۇخۇمىمىزدىنلا تۆت چوڭ ئادەم قۇربان بولدى . ياپپاش ئۆكىلىرىم ، قەدىرلىك چوڭ دادام !

بۇ ئۇنىڭ ئادەم يوق يەردە ئۈچىنچى قېتىم ھۆڭرەپ يىغلىشى ئىدى . ئۇ يېشىنى سۈرتۈپ ئاسمانغا قارىدى . كۈن ئولتۇرۇشقا ئاز قالغان . يەنە بىر كۈن ئۆتتى ، ھۇجۇمغا بۇيرۇق يوق . مانا كۈز پەسلىنىڭ ئاچچىق شامىلى ھۇۋلاشقا باشلىدى . ئۇنىڭ يېنىدا

سېرىق ياپراقلار شىلدىرلىماقتا . نەدىدۇر مىزگان چېلىنماقتا ، يىراقتا ئاتلار كىشىنەكتە ، ئۇ كۈنچىقىشقا قارىدى . تۇمان ئىچىدە قالغان شەرقنە نېمىلەر بولۇۋاتىدىكىن ، نېمىلەر بولىدىكىن ! ھازىر دۇنيادا مىللىتىق ئاۋازى توختىدى . گومىنداڭ — جياڭ جىيىشى ھۆكۈمىتىلا ئۇرۇشقا جىددىي تەييارلىق قىلماقتا ، سوۋېت ئىتتىپاقى گومىنداڭ بىلەن كېلىشىم تۈزۈپ ئىمزامۇ قويۇشتى . شىنجاڭدا بولۇۋاتقان بۇ ئىنقىلابقا گېنېرالىسىمۇس ستالىن قانداق مۇئامىلە قىلاركىن ؟ ! تۆكۈلگەن قانلار ، قۇربانلار بىكارغا كېتەرمۇ ؟ يەنە شۇ گومىنداڭنىڭ تۆمۈر تاپىنى بۇ سانسىزلىغان قۇربانلارنىڭ زېمىنىغا ھۆكۈمران بولارمۇ ؟ ...

ئۇ ئەخمەتجان قاسىمى بىلەن يېقىندا كۆرۈشكەن . ئەخمەتجان ئەپەندىم ئۇنىڭدىن مۇختەربايىنى سورىغانىدى . ھەي ئىسىت ، ھەي ئىسىت ! ...

ئۇ پەرىخەنىڭ خېتىنى يەنە ئوقۇشقا باشلىدى ...

«... ئاقسۇ پارتىزانلىرى بىر قېتىملىق ئوڭۇشسىزلىقتىن كېيىن قايتىدىن ھوشيارلاشقان . قورغان ناۋادا دۈشمەننىڭ قولغا چۈشۈپ قالسا (ئۇ يەردە ھېچقانچە كۈچ قالمىغان) شىمال بىلەن بولغان ئالاقە ئۈزۈلۈپ قالىدۇ . ياردەم كەلمىسە يېڭىشەھەرنى ئالماق قىيىن ئىكەنلىكى ئېنىق بولدى . دۈشمەن پارتىزانلارنىڭ ئەمەلىي كۈچىنى بىلىۋالغان . زور قوشۇن يۆتكەپ ئۇلارنى تەلتۆكۈس يوقىتىش ئۈچۈن ھۇجۇمغا ئۆتۈشى مۇمكىن . شۇڭا ، قورشۇدا قالماسلىق ، شىمالدىن كېلىدىغان ياردەمدىن مەھرۇم قالماسلىق ، پارتىزانلارنى رەتلەپ ، يېڭى ھۇجۇمغا تەييارلىنىش ئۈچۈن كۈنىشەھەردىن قورغانغا چېكىنىش ئۇلارنىڭ قارارىغا ئايلاندى . ئۇلار جامدا بىر كېچە قونۇپ ، ئەتىسى قورغانغا قايتىپ كەلدى .

ئوتتۇرىسىدىن مۇزات دەرياسى ئېقىپ ئۆتىدىغان ، ئېغىزلىرى تاش سېپىل بىلەن قورشالغان قورغان يەنە جانلاندى . تاغ باغرى پارتىزانلارنىڭ ئاتلىرى بىلەن تولدى . پارتىزانلار قورغاندا ئۆز

ئىشلىرى بىلەن بولۇشتى ، بىر قىسىم يارىدارلار غۇلجىغا يوللاندى . قىير ئېغىزى ، باي ، ياقىپىرىق ۋە كۈنئەھەردە بولغان ئۇرۇشلار پارتىزانلارغا نۇرغۇن خاتىرىلەرنى قالدۇردى . پارتىزانلار مۇختەرباي توغرىسىدا تولىمۇ جىق ھېكايىلەرنى سۆزلەشتى . غۇلجىدىن مۇنرىدىن غوجا ، كارىلوف ، كوشىنوف ، ئالىكىسى ، شادىيوف ، دورجىلار رەھبەرلىك قىلغان ئىسكادىرونلار ياردەمگە كەلدى . كېيىن يەنە پودپولىكوۋنىڭ ئۇنۋانى بار دىنىسكوف باشلىغان سوۋېت قىزىل ئارمىيىسى ئوفىتسېرلىرىمۇ كەلدى . ئەسكەرلەرمۇ ، كوماندىرلارمۇ كۆپەيدى . ھەربىي مەشىق ، مۇداپىئە كۈچەيتىلدى . — بىز 2 - دۇنيا ئۇرۇشىغا قاتناشقان . سىلەردەك قۇچاقلاشما جەڭ بولمىغان . بىز دۈشمەننى كۆرمەي ئاتىمىز ، زەمبىرەك ، مىنمىوت ، سامالوتلار نەچچە مىڭلاپ ھۇجۇمغا ئۆتدۇ ، پىيادە قىسىملار بىر يەرنى ئىگىلىسە ، بىز بارغاندا ئۇ يەردە سىنارەتلەردىن پەيدا بولغان ئازگاللار ئۆلۈكلەر بىلەن تولغان بولىدۇ ، — دەپ ھېكايە سۆزلەيدۇ رۇس ئوفىتسېرلىرى .

9 - ئاينىڭ 11 - كۈنى ئاقىياز ، تەلەمەت داۋانىلىرىدىن ئېشىپ ، باي ناھىيىسى ئارقىلىق ناسروف ۋە ئېلىخان تۆرەمنىڭ ئوغلى ئاسلىخان باشلىغان ئىككى دۈزىيون يېتىپ كەلدى . قوشۇن زورايدى ، ئاقسۇغا ھۇجۇم قىلىدىغان كۈچ ئۇلغايىدى . 9 - ئاينىڭ 12 - كۈنى ئاقسۇغا ئىككىنچى قېتىم ھۇجۇم قىلىش ئۈچۈن پارتىزانلىق يۈرۈشى يەنە باشلاندى . يەنە شۇ تونۇش يېزىلار ، تاغ باغرى ، چەكسىز ئېتىزلار ، پۇراقلىق باغلار ، ئانا زېمىن باغرىدىن ئۈنۈپ چىققان گىياھتەك شۇ يەرگە مەڭگۈلۈك باغلانغان ، ئۈمىدى تولىمۇ ئاددىي ، ئارزۇسى ئۆزىگىمۇ ئانچە ئېنىق ئەمەس دېھقانلار ۋە ئۇلارنىڭ تۈپىدا ئېغىناپ چوڭ بولغان يېلىڭ - يالىڭاچ بالىلىرى ، كۆكرەكلىرىنى ئېچىپ بالا ئېمىتىۋاتقان ، چاچلىرى چۇۋۇق دېھقان خوتۇنىنىڭ كۈلكە بىلەن پەيدا بولغان قورۇقلىرى ... »

... خەتتىن پەيدا بولغان تەسەۋۋۇر شېئىرىي ھېسسىياتقا باي

يىگىت قەلبىنى كۆرۈنۈپ تۇرغان قارلىق چوققىلاردىن تەڭرىتاغنىڭ جەنۇبىغا ئەكەتتى . نۇرى خۇددى بىر قىزىق كىتابقا بېرىلگەندەك خەتتىن بېشىنى كۆتۈرەلمەي قالدى . ئۇ كۆڭلىدە ياش قىزنىڭ قەلىمىگە ھەيران قالدى . كۆپ ۋاقتىنى سلاۋيان يېزىقىدا ، لاتىن ۋە ئەرەب يېزىقلىرىدا نەشر قىلىنغان كىتابلارغا بېرىپ ، كىتابتىن ھۆزۈر ئېلىشنى ياشلىق ھاياتىنىڭ مۇھىم مەزمۇنى قىلىۋالغان پەرخەنىڭ كۈندىلىك خاتىرىسىنىڭ بۇ كۆچۈرمىسى ئۇلۇغ ئىشقا بەل باغلىغانلار ئۈچۈن مەدھىينامە ۋە بىر ھايات داستانى بولۇپ تۈيۈلماقتا ئىدى .

«... نۇرى ئاكا ، ئابدۇكېرىم ئابباسوف ئاكام مېنىڭ بۇ خاتىرەمگە تولىمۇ قىزىقىدۇ . ھەر كۈنكى خاتىرەمنى ھەر كۈنى ئوقۇيدۇ . خاتالارنى تۈزىتىدۇ ، بەزى يەرلەرگە قوشۇپمۇ قويىدۇ . تۆۋەندىكى خاتىرە ئۇ كىشىنىڭ ئۆز قەلىمى بىلەن يازغانلىرى : گومىنداڭ ۋەكىللىرى ۋالىي ، ئالتە نەپەر دىنىي زات ، ئۈچ نەپەر يەرلىك ئەمەلدار بىز تەرەپ قاسىمجان قەمبىرى ، مەن — ئابباسوف ، داموللا رازىيوف ، ئاقسۇ كۈنشەھەرنىڭ بىز سايلىغان ھاكىمى شېرىپ قارىيىھاجىملار بىر دېھقان ھويلىسىدا سۆھبەتلەشتۈك . پاھ ، ئۇلارنىڭ گېپىنىڭ چوڭلۇقىنى تېخى ! ۋالىي شۇنداق دېدى :

— قورال تاپشۇرۇپ تەسلىم بولساڭلار ، ھۆكۈمەت سىلەرنى كەچۈرۈم قىلىدۇ . سىلەر دېگەن چۈمۈلە ، جۇڭخۇا مىنگو ، گومىنداڭ پارتىيىسى بىر كاتتا پىل . چۈمۈلە بىلەن پىلنىڭ ئېلىشىشى نېمىدىن دېرەك بېرىدۇ . بۇ سىلەرگە چۈشىنىشلىك ! — ئۆلۈك پىل ! — دېدىم ئاچچىقىمدا ئورنۇمدىن سەكرەپ تۇرۇپ ، — شىخودا ، جىڭدا قانچە ئۆلۈكىڭلار قالدى . غۇلجىدا نەچچە كۈن بەرداشلىق بېرەلىدىڭلار ؟ چۆچەك ۋالىيىسى ئەسكەرلىرىنى باشلاپ نېمىشقا سوۋېت ئىتتىپاقى چېگراسىغا قېچىپ كىرىۋالدى . سىلەرگە بىرلا يول قالدى : قورال تاپشۇرۇپ تەسلىم بولۇڭلار . بولمىسا سىلەرنى كۈتۈۋاتقىنى ئۆلۈم !

— بىزگە دوكلات قىلغۇچى ئەترەت باشلىقلىرى ھېلىدىن -
ھېلىغا كىرىپ :

— پىلىموت ئىسكادىرونى يېتىپ كەلدۇق !
— ئاتلىق 3 - ئىسكادىرونى دېگەن يەرگە ئورۇنلاشتى !
— سېپىلغا ھۇجۇم قىلىش تەييارلىقى تاماملاندى !
— 2 - ئاتلىق پولك بۇيرۇق كۈتىدۇ ! — دەپ دوكلات بېرىپ
تۇردى . ھەربىر دوكلاتنى ئاڭلىغاندا ، گومىنداڭ ۋەكىللىرى
ئالاقىزادە بولۇشاتتى . بولۇپمۇ ، ئاقسۇ ۋالىيسى ياۋروپاچە ياسىنىپ ،
جياڭ جېيشىدەك كىچىككىنە بۇرۇت قويۇۋالغان ئادەم ئولتۇرالمى
قىلىۋاتاتتى .

— ۋالىي جانابلىرى ! — دېدىم مەن ئۇنىڭغا تىكىلىپ
قاراپ ، — مېنى تونۇغانسىز ، سىزگە تەرجىمان بولغانمەن . سىز
ئىلىغا ۋالىي بولغاندا ، مەن ۋالىي مەھكىمىسىنىڭ تەرجىمانى
ئىدىم . بالا - چاقىڭىز ھازىرمۇ غۇلجىدا . ئۇلار سالامەت . ئۇلار
سىزنىڭ تېزىرەك ھەقىقەتنى تونۇپ تەسلىم بولۇشىڭىزنى كۈتمەكتە .
تەسلىم بولۇپ قورال تاپشۇرساڭلار ، بىز سىلەرنى قارشى ئالمىز !
— ئافەيىيى ، ئافەيىيى !... — دېدى ۋالىي پېشانە تەرىنى
سۈرتۈپ ، — نامىڭىز تونۇش ، ئابباسوف ئەپەندى...
قېنى... قېنى... بار مەسلىھەت... قايتىپ بېرىپ
مەسلىھەتلىشەيلى !...

بىزنىڭ قوراللىق پارتىزانلار ئۇلارنى يېڭىشەھەر
دەرۋازىسىغىچە ئۈزىتىپ قويدى .

ئۇلار كەتكەندىن كېيىن مەن سوپاخۇننى ماختاپ كۈلدۈم :
— ئورۇنلاشتۇرغان دوكلاتچىلىرىڭىز كاتتا رول ئوينىدى .
ئۇلار ھودۇقۇپ تىتىرىشىپ كەتتى !

— جەڭ ، توققۇزى رەڭ ! — قاسىمجان قەمبىرىنىڭ بۇ سۆزى
بىلەن ھەممىمىز قاتتىق كۈلۈشتۈق .

قوراللىق پارتىزانلار بىز ھۆكۈمەت باشلىقلىرىنى ئارقا سەپ
بىلەن بىللە كۈنئەھەرگە ئەكىرىپ قويدى . بىز چېكىنگەندىن

كېيىن ، كۈنئەھەردە تۆت - تۆت بولۇپ بىرنەچچە ئادەمنى تۇتۇپ كېتىپتۇ . بىرنەچچە ئادەمنى ئۆلتۈرۈپتۇ...»
... نۇرى بىر ئۇلۇغ - كىچىك تىنىۋېلىپ پەرىخەنىڭ خاتىرىسىنى ئوقۇشنى داۋاملاشتۇردى .

«ئاقسۇ يېڭىشەھەرگە مانا ئىككى كۈندىن بېرى قاتتىق ھۇجۇم باشلاندى . قەشقەر دەرۋازىسى ئوچۇق ئىكەن . بۇ دۈشمەننىڭ قېچىش يولى . سېپىل ئۈچ تەرەپ - شىمال ، شەرق ، غەرب تەرەپلەردىن قورشالغان . سېپىل ئۈستىدە بىرى كۆرۈنسە بىرى ، ئونى كۆرۈنسە ئونى دومىلاپ تۇرغاچقا ، دۈشمەن تولىمۇ غالجىرلاشقان . سېپىلدىن چىققان ئىشپيونلار تۇتۇلۇپ تۇرماقتا . ئۇلارنىڭ دېيىشىچە ، بىز ھۇجۇم قىلغان بىرىنچى كۈنى دۈشمەنلەر سىياسىي مەھبۇسلارنى ئۆلتۈرۈۋەتكەن . ل . مۇتەللىپ قۇربان بولغانمىدۇر - ھە ؟ كېچىچە ئازاب بىلەن ئۇخلىيالمىدىم . نۇرى ئاكا ، شۇنداق بولغان بولسا بىز بىر ئېسىل شائىرىمىزدىن ئايرىلىپ قالدۇققۇ !

مۇنۇ مىسرالارنى بۇ يەردىكى ياشلاردىن كۆچۈرۈۋالدىم . بۇ مىسرالار بۇ يەردە ئادەملەرگە يادا ئىكەن :

تېڭىرقىمايمەن دوستلار ، تىلەيمەن ئالىي تىلەكلەرنى ،
چۈشۈرمەيمەن كۈرەشكە دەپ تۈرگەن بۇ بىلەكلەرنى .
مەرد باغۋەن غازاڭ قىلماس ۋاقتىسىز باغنى ،
تەربىيىسىز سولدۇرۇپ گۈل - چېچەكلەرنى .
خىيالىم تەلپۈنۈپ تۇرغان بىر سەبىي بالا ،
ئېمىش ئۈچۈن قەدىردان ئاندىكى قوش ئەمچەكلەرنى !

كۆزلىرىمدىن ئازابلىق ياشلار تۆكۈلمەكتە . ئۇ بىزگە نەقەدەر تەقەززا ئىكەن - ھە ؟ قەدىردان ئانا ھېسابلانغان بىز نېمىشقا ئونى قۇتقۇزۇۋالمايمىز . ۋالىينى تۇتۇۋېلىپ ئۇنىڭغا تېگىشىش لازىم ئىدىغۇ ؟ ل . مۇتەللىپنى قايتا تىرىلدۈرۈۋالغىلى بولمايدۇ ،

ئىست ، ئىست !...»

يىگىرمە - ئوتتۇز شوتا ياسالدى . سېپىل تېگى كولاندى . لېكىن ، پارتلىتىدىغان دورا تېخى غۇلجىدىن كەلمەيۋاتىدۇ . سېپىلغا شوتا بىلەن يامىشىپ چىققان تۆت يىگىت خۇشال بولۇپ كېتىپ «ھۇررا!» دەپ ۋارقىراپ قويۇپ ئاشكارىلىنىپ قالدى . ئۇلار قۇچاقلاشما جەڭ قىلىپ قۇربان بولدى . مەن ئۇلار ئۈچۈنمۇ يىغلىدىم . رۇس قىزى نىنانى چىڭ قۇچاقلاپ قاتتىق يىغلىدىم . ئۇلارنىڭ يىگىرمە نەچچە ياشلىق ھاياتى «ھۇررا» تۇۋلاش بىلەنلا ئاخىرلاشتى . سوپاخۇن ئاكا قانچىلىك ئازابلانغاندۇر - ھە ! ئۇنىڭ شوتا بىلەن ياماشقۇچىلىرى نەچچە قېتىم سېپىلغا چىققان بولسىمۇ ، قۇربان بولۇشتىن باشقىغا ئېرىشەلمىدى . نېمىشقا كاتىۋشالرىمىز ، مىنامىوت ، زەمبىرەكلرىمىز يوق ؟ ئامېرىكا ياپونىيىنىڭ ناگاساكى ، خروسىما ئاراللىرىغا ئاتوم بومبىسى تاشلاپ ، ياپونلارنى تەسلىم بولۇشقا قىستىدى . ھازىر دېگەن قورال دەۋرى ئەمەسمۇ ؟ نېمىشقا سوۋېت ئىتتىپاقى بىزگە خىل قورال ، ئايروپىلان ياردەم قىلمايدۇ ؟ بىزگە يىگىرمىدەك ئوفىتسېرنى ئەۋەتتى . ئۇلاردا گەپتىن باشقا ھېچنېمە يوق . ئېزىلگەن مىللەتلەرنى گەپ بىلەنلا قوللامدىكىننىڭ ، بۇ سوۋېت ھۆكۈمىتى ياكى بىزنىڭ غەلبە قازىنىشىمىزنى خالىمايدىكىننىڭ ؟ ئاپام رەھىمىتى : تاتارلار بىلەن ئۇيغۇرلارنى ستالىن يامان كۆرىدۇ ، نېمىشقا دەمىنا ؟ نېمىشقا بولاتتى ، بىز دېگەن مەدەنىيەتلىك ، دەيتتى . مەدەنىيەتلىك بولسا نېمىشقا يامان كۆرىدۇ ، دەپ ئاپامنىڭ گېپىگە ئىشەنمەيتتىم . مانا ھازىر ئاپامنىڭ گېپى يادىمغا يېتىپ ، ئۆزۈمدىن نۇرغۇن سوئاللارنى سورايدىغان بولۇپ قالدىم . سېپىل پارتلىتىدىغان دورا دېگەن قانچىلىك نېمە ئۇ ؟ شۇ دورا بولسىلا سېپىل پارتلاپ يېڭىشەھەرگە ھۇجۇم قىلىشقا يول ئېچىلاتتى . تۇتۇلغان ئىشپىيوننىڭ دېيىشىچە ، يېڭىشەھەردىكى دۈشمەنلەر قېچىشقا جىددىي تەييارلىنىۋېتىپتۇ . قەشقەر تەرەپكە قاچارمىش . بىرلا پارتلاش ئاۋازى ئاڭلانسىلا قۇيرۇقىنى خادا قىلارمىش . نەچچە

كۈن بولدى بىر خىللا ئېتىشىش ، مىلتىق ، پىلىموت ئاۋازى ،
ھۇررا ساداسى ، سىگنال ساداسىغا تەقەززا بىز . قاچانغىچە قورشاپ
ياتىمىز ؟ قەشقەر ، خوتەنلەرگە قاچان يۈرۈش قىلىمىز - ھە ؟
مەخسۇم ، ئىمىن ، ئېلى ، دىلكەش (قىرغىز) ، سەۋەن (موڭغۇل)
ئىسىملىك يىگىتلەر بىلەن تونۇش ئىدىم . ئۇلار يارىلانغاندا مەن
يارىسىنى تاڭغانىدىم . ئارزۇلىرى چوڭ يىگىتلەر ئىدى . سېپىلدا
مەشئەل ئۆچۈپتىكەن ، ئۇلار شوتا بىلەن سېپىلغا چىقىپ
كەينىدىكىلەرنىڭ چىقىشىنى كۈتمەيلا (بەلكى ئۇنتۇغان) ھۇررا
توۋلاپ غەلبىلىرىنى جاكارلىغان چېغى ، دۈشمەن تۈيۈپ قالدى ،
ئۇلار سانى جىق دۈشمەن بىلەن ئېلىشىپ قۇربان بولدى . بىرى
ناخشىچى ، بىرى قوبۇزچى ، بىرى بېيىتچى يىگىتلەر ئىدىغۇ ! ئۇلار
غەلبىگە ، غەلبە تەنتەنىسىگە نەقەدەر تەقەززا ئىدى - ھە ؟ پۈتۈن
خەلقىمىز غەلبىگە تەقەززا ، ئەركىنلىك ، ھۆرلۈك ، ئىنسانلارچە
ياشاش ھوقۇقى ئۇلارنىڭ ئارزۇسى . خەلقنىڭ ئارزۇسىغا نېمىشقا
سەل قارايدىغاندۇ بۇ سوۋېت ھۆكۈمىتى ؟ ھەيرانمەن ، نۇرى ئاكا ،
بۇ يەرگە كەلگەن سوۋېت ئوفىتسېرلىرى ھەممىدىن ئۈستۈن .
ھەممە ئىشنى شۇلار بەلگىلەيدۇ ، شۇلارنىڭ دېگىنى دېگەن .
سوقۇشنى بىز قىلىمىز ، قۇربان بولىدىغانلارمۇ بىز ، ئەمما بىزنى
ئۇلار باشقۇرىدۇ . سىلەردىمۇ شۇنداقمۇ - ھە ؟...»

نۇرى يەنە ئۇلۇغ - كىچىك تىنىپ خورسىنىپ قويدى .
«... مانا ، يىگىرمە كۈندەك بولدى ، ھېچقانداق ئىلگىرىلەش
يوق ، كۈندىلا ھۇجۇم ، ئاتىمىز ، ۋارقىرايمىز . لېكىن ،
جايىمىزدىن مىدىرلىيالمىمىز . كۈنىشەھەر ئۈستىدە دۈشمەن
ئايرىپىلانى پەيدا بولدى . پارتىزانلار ئىككى پاراشوتنى قولغا
چۈشۈرۈپتۇ . ئوق - دورا ، نۇرغۇن پۇل ۋە بىر پارچە خەت
بار ئىكەن . پۇلنى ئوفىتسېر - جەڭچىلەرگە تارقىتىپ بەردى
(كوماندىر ئىسكادىرونلارغا بىر يۈز ئەللىك سومدىن ، كوماندىر
ئىزۋونلارغا يۈز سومدىن ، جەڭچىلەرگە ئەللىك سومدىن) . خەتنى
ئابباسوف باشلىقلارغا ئوقۇپ بەردى : «شمالىي شىنجاڭدا ئۇرۇش

توختىدى . بىز گاڭگىراپ قالدۇق . سىلەرگە ياردەم بېرەلمەيمىز ، ئۆزۈڭلارنى قاتتىق مۇداپىئە قىلىڭلار . ئامال تېپىپ ئاخىرىغىچە چىداڭلار . چاۋ تۇەنجاڭ ، خۇش خەۋەر ، ئىلى ئوغرىلىرى كېلىشىم قىلىشقا كۈتۈپتۇ . سىلەردىمۇ ئاز كۈندە ئۆزگىرىش بولىدۇ . باندىتلار چېكىنىشى مۇمكىن ! ، بىزمۇ گاڭگىراپ قالدۇق . بېرىم يولدا چېكىنىپ قالساق ، مىڭلىغان - ئون مىڭلىغان ئارزۇلار ئۆلگەن بولمامدۇ ؟ تارتقان جاپالار ، تۆكۈلگەن قانلار ، شۇنچە قۇربانلار بىكار بولمامدۇ - ھە ؟ قاسىمجان ئاكا ، ئابدۇكېرىم ئاكىلار خېلىغىچە جىمىپ قېلىشتى .

— ياق ، بۇ دۈشمەننىڭ ھىيلىسى ! — دېدى قاسىمجان ئاكا .
— چوڭچىڭدا بىتىم تۈزۈلدى . ماۋ زېدۇڭ بىلەن جياڭ جىپىشى كۆرۈشتى . سوۋېت باش ئەلچىسى پىتروۋمۇ چوڭچىڭغا بېرىپ بىتىمنى تەبرىكلىدى . سوۋېت ھۆكۈمىتى بىزنىمۇ بىتىمگە دەۋەت قىلىشى تۇرغانلا گەپ ! — دېدى ئابباسوف ، — بۇ كۈن كەلگۈچە دۈشمەننى يوقىتىۋالساق ياخشى بولاتتى . ھازىر بەك بالدۇر ، بەك بالدۇر !

ئۇنىڭ چىرايى غەمكىن ، ئۆڭكەن ، ئاۋازى تىترەك ، نالە ئارىلاش ئاڭلاندى .

بىز نېمىنى كۈتۈۋاتىمىز ، بىزنى نېمىلەر كۈتۈۋاتىدۇ ؟ نۇرى ئاكا ، مەن سىزنى غەلبە شادلىقى ۋۇجۇدىمىزدا گۈلخان پەيدا قىلغان بىر پەيتتە كۆرۈشنى ئارزۇ قىلاتتىم . ئېيتىڭا ، بىزنىڭ ئوتتۇرىمىزدىكى قېرىنداشلىقتىن ھالقىپ ئۆتەلمىگەن دوستلۇق ھېسسىياتىمىزنىڭ ئاقسۇ يېڭىشەھەر سېپىلىدەك توسۇققا كېلىپ توختاپ قالغىنىغا ئۆكۈنەمسىز ؟ مەن ئۆكۈنمەيمەن . ئۇ ئىش بىزنىڭ ئىرادىمىزگە باغلىق ئەمەس ، گويا ئاقسۇ يېڭىشەھەردىن چېكىنىش بىزنىڭ ئارزۇ - ئۈمىدلىرىمىزگە بېقىنمىغاندەك . نۇرى ئاكا ، مەن سىزگە بەخت تىلەيمەن . مەن ئارىمىزدا پەيدا بولغان يىمىرىلمەس سېپىلنى پارتلىتىدىغان پارتلىتىش دورىسىنىڭ بىر يەردىن كېلىشىنى ھەرگىز ئارزۇ قىلمايمەن . بۇ ھەرگىزمۇ سىزگە

بولغان ھېسسىياتىمنىڭ ئۆزگەرگەنلىكىدىن ئەمەس ، بەلكى سىزنى ھەدەم سەبىخە بىلەن تالاشقان چاغلاردىكىدىنمۇ قاتتىقراق ياخشى كۆرگەنلىكىمدىن . تىنىمىسىز ئېقىۋاتقان كۆز ياشلىرىم سىزگە شۇنى تەلەپ قىلىپ ئۇقتۇرىدۇ : مېنى ئويلىماڭ ، مەن سىزگە ئۆمۈرلۈك ھەمراھ بولالمايمەن . مەن سىزگە ئۆمۈر بويى كۆيمەن ، ئۆمۈر بويى سىزدىن قاچىمەن ! بۇنداق قارارغا كەلمەك قانچىلىك ئازاب ، قانچىلىك قىيىن - ھە ؟ لېكىن مەن شۇنداق قىلماي تۇرالمايمەن ، شۇنداق قىلىشلا مېنىڭ ۋەجدانى بۇرچۇم . ئارىمىزغا ھېچكىم كىرگىنى يوق . مەن ھېچكىمدىن ئاغرىنمايمەن . ھېچكىمگە نەپرەتلەنمەيمەن . تەقدىرىم شۇ ئىكەن . بىز تەقدىرىمىزنى باشقىلارنىڭ بەلگىلەپ بېرىشىگە كۆنۈپ قالغان خەلق ئىكەنمىز . مەن شۇ ئەۋلادلارنىڭ پۇشتى . قانۇن بولۇپ شەكىللىنىۋاتقان تەقدىر - پېشانە ئەقىدىسى مېنى ياشاش ئۈچۈن گۈزەل ئارزۇلاردىن ۋاز كېچىشكە قىستىدى . بۇ مېنىڭ ئاخىرقى خېتىم ، مېنى كەچۈرۈڭ نۇرى ئاكا !

... ھېلىقى سەپەرلىرىمىز ، يېزىلار ، دەريا بويى ، بۇك ئورمانلىق باغ ، قاش دەرياسىنىڭ بويىدىكى چادىرتال دېگەن يەردىكى قارىغايلىقلار دائىم چۈشۈمگە كىرىدۇ . مەن شېرىن چۈش ، تاتلىق ئەسلىملىرىم بىلەنمۇ بەختلىك بولالايمەن ! ... »

ئۇنىڭ كۆز چاناقلىرى ياشقا تولدى ، يۈرىكى ئېچىشتى ، گېلىدىن بىر يوشۇرۇن قول بوغقانداك دېمى سىقىلدى . ئۇ جەنۇبقا — قارلىق چوققىلارغا قارىدى ، ئۇنىڭ ۋارقىرىغۇسى ، شۇ ياققا قاراپ يۈگۈرگۈسى كەلدى .

مېنىڭ ھېسسىياتىمنى چۈشەنگىنى ئۈچۈنمۇ ياكى باشقا ئېيتقىلى بولمايدىغان ئالاھىدە سەۋەب بارمۇ ؟ نېمىشقا پەرىخە ئۆزىنى قاچۇرۇش يولىنى تاللىۋالدى . خۇددى مەن زەپتۈنەدىن ئۆزۈمنى قاچۇرۇش يولىنى تاللىۋالغانىمدا كىلا ! ...

ئۇ زەپتۈنەنىڭ خېتىنى قولىغا ئالدى . ئۇ گويا بىر پارچە چوغنى تۇتۇۋالغانداك ئەندىكىتى . ئۇنىڭ كۆز ئالدىغا ئىنسانىيەت

ھېسسىياتنىڭ غىدىقلىغۇچىسى بولغان گۈزەل قىز چىرايى كېلىش بىلەن ، دەرھال زەيتۇنەنىڭ خاسلىقى شەكىللەندى : سۈتتەك ئاق يۈزى ، يوغان ، قاپقارا كۆزلىرىنى تېخىمۇ كۆركەملەشتۈرۈپ تۇرىدىغان تال - تال ، ئۇزۇن ، قويۇق كىرىكلىرى ، كىشىنى ئىختىيارسىز ئۆزىگە تارتىدىغان تولىمۇ چىرايلىق لەۋلىرىنىڭ كۈلۈمسىرەشلىرى ، كۈلۈمسىرەش بىلەن بىللە پەيدا بولىدىغان كۆزلىرىنىڭ خۇمارلىشىشى ، مەڭزىدىكى زىنخلىرى ، سەدەپتەك چىشلىرى ...

نۇرى قانداق قىلىپ بۇ قىز بىلەن شۇنچە يېقىن ، شۇنچە خۇمار تۇتقۇدەك ئېچىللىشىپ قالغىنىنى بىلمەيدۇ . ئۇ قىز ئۈچۈن ئۈنچىلىك ھەرىكەتمۇ قىلغان ئەمەس . ئۆز ئەۋزەللىكلىرىنى كۆرسىتىشكە تىرىشقانمۇ ئەمەس ، قىزغا ياقىدىغان ئالاھىدە خۇسۇسىيەتلەرنى ياساپ چىقىپ ، ئۆزىنىڭ نازۇك يۈرەك سىرلىرىنى ئاشكارىلىغانمۇ ئەمەس . ئۇ شۇنچە تەبىئىي ، شۇنچە سالماق بىلەن ئۆزىدە نېمىلەر بار بولغان بولسا شۇنى كۆرسەتتى ، تەبىئەت ئۆزىگە بەرگەن ھەممە نېمىنى ئۈنىڭدىن يوشۇرمىدى . ئۇ گەپدانلىق ياكى نومۇسچانلىق ياسالمىلىقى بىلەن ئۆز ئەيىبلىرىنى يوشۇرۇپمۇ ئولتۇرمىدى . ھەتتا بەزىدە قوپال گەپمۇ قىلدى ، چاقچاقلىرى تاپتىن چىققان چاغلارمۇ بولدى . ئۇ ئۆزىنىڭ ئۇ قىزغا نېمىلىرى ياراپ قالغىنىنى ئويلاپمۇ باقمىدى . زەيتۇنەنىڭ ئەتراپىدا پەرۋانە بولۇپ يۈرگەن شۇنچە يىگىتلەر : باي بالىلىرى ، «مەن» دەپ يۈرگەن ئەمەل ئىگىلىرىنىڭ ھەممىگە قولى يېتىدىغان بالىلىرى ، گۈزەللىكى بىلەن ، ياسانچۇقلۇقى بىلەن تىلغا ئېلىنغان يىگىتلەرنىڭ ھەممىسىنى ھەيران قالدۇرۇپ ، گۈزەل باي قىزىنىڭ نۇرىغا كۆڭۈل بېرىشى زادى نېمە ئۈچۈن ئىكەنلىكىنى بۇ مۇھەببەت قەھرىمانى زادىلا ئويلىمىدى . ئۇ مۇھەببەتكە باشتا بىپەرۋا ، ھەتتا سوغۇق مۇئامىلە قىلدى . قىزنى ئازابلاش ئۈچۈن قىز قەلبىدىكى يالقۇننى كۈچەيتىش ئۈچۈن ئەمەس ، ئۇ ئۆزىنى بۇ مۇشكۈلچىلىك سەۋادىدىن ساقلاپ قېلىش ئۈچۈن شۇنداق قىلدى . لېكىن ، ھايات

بۇ «پولات تاياق» نى ئەگدى . ئىنسان تەلىپىنىڭ قانۇنىيىتى ئۇنى يۇمشاتتى . ئۇ ئاخىر قىزغا يوشۇرغىلى بولمايدىغان كۆڭۈل سىرىنى ئىختىيارسىز ئاشكارىلاپ قويدى . بىر كۈنى كومپانىيە ئولتۇرۇشىدىن يېنىپ ، قىزنى نوۋبىگورد كوچىلىرىدا سەيلە قىلدۇرۇپ ئۆزىتىپ مېڭىپ ، نومۇسچان ئاي پەيدا قىلغان غۇۋا ئالا كۆلەڭگە ئاستىدا قىزنىڭ ئوتلۇق كۆزلىرىگە تىكىلىپ تۇرۇپ :

— نېمە ئۈچۈن ، نېمەمگە ، ئېيتىڭغا ؟ — دېدى .

قىز خۇددى شۇ سوئالغا تەشۋەك دەرهاللا :

— بىلمەيمەن ، ھەممە نېمىڭىز مەن ئۈچۈن قىممەتلىك ! —

دېدى يەرگە قاراپ .

ئۇ قىزنى باغرىغا بېسىپ چاچلىرىنى پۇرىغاندا ، ئۆزىنى بالىلىقىدا تەسەۋۋۇر قىلغان جەننەتتە ھېس قىلدى . يىگىتلىك غۇرۇر ئۇنى گويا ئەرشكە ئېلىپ چىقتى . شەھەرنىڭ ئەڭ گۈزەل ، ئەڭ ئەقىللىق ، ئەڭ ئەتىۋارلىق قىزى ئۇنى قۇچاقلىماقتا . شەھەر يىگىتلىرى بۇنى كۆرگەن بولسا ، شۇ كېچە بەلكى نەچچە يۈز يىگىت ئۇخلىمىغان ، نەچچىلىرى كۆز يېشى قىلغان ، نەچچىلىرى مەست بولۇۋېلىپ ، بۇ دۇنيانى قانغۇچە تىللىغان بولار ئىدى . ئەپسۇس ، ئۇلارنى ھېچكىم كۆرمىدى . ئۇ كېچە نۇرىنىڭ قەلبىدە ھاياتنىڭ ئەڭ لەززەتلىك ، ئەڭ مەنىلىك ۋە ئەڭ قىممەتلىك خاتىرىلىرىنى قالدۇردى ... ئۇ شۇ چاغدىن باشلاپ مۇھەببەت سەپىرىنىڭ مۈشكۈل قەدىمگە ئاياغ باستى : قىز ئۇنىڭ ۋۇجۇدىدا ياندى ، خىيالىنى تامام ئىگىلىدى . گويا ئۆز سايىسىدەك كۈندۈزلىرى ھەممە يەردە ، كېچىلىرى ئۈزۈلمەس شېرىن چۈشتەك ئۇنىڭ خىيال ئېكرانىدا بىللە بولدى . لېكىن ئۇ ئىرادە ۋە ئەخلاق - ئىنساپ كۈچى بىلەن ۋۇجۇدىدىكى بۇ يالقۇننى ئۆچۈرەلىگەن چاغلارمۇ بولدى : ئۇ ئۆزىنىلا ئەمەس ، باشقا بىرىنى ، يەنى ئۆزىگە تۇنجى مۇھەببىتى بىلەن بېرىلگەن پەرىخەنى بەختلىك قىلىش ئىرادىسىگە كەلگەن كۈنلىرىدە ياي قىزنى ئۇنتۇش ، ئۇنىڭدىن ئۆزىنى قاچۇرۇش ئۈچۈنمۇ نۇرغۇن ھەرىكەت قىلدى . شۇنىڭ ئۈچۈن ئۇ

جىڭ سوقۇشىدىن كېيىن قىزدىن ئۆزىنى قاچۇردى . مانا شۇ كۈنلەردىمۇ ئۇ قىزنى ئۇنتۇش كويىدا . لېكىن مۇنۇ خەت قولغا تەگكەندە ، ئۇ ئىختىيارسىز چوغ تۇتۇۋالغاندەك ئەندىكىتى . رېئاللىقتى ، بولۇپمۇ ئۆز ھېسسىياتى پەيدا قىلغان ، قەلبىگە تامغا بولۇپ بېسىلغان رېئاللىقنى ئىنكار قىلماق بەكمۇ ئەس ئىكەنلىكىنى ئۇ چۈشەندى ، ئىنقىرار قىلدى . ئۇ تىترەپ تۇرغان بارماقلىرى بىلەن خەتنى ئاچتى :

«سىز بىلەن كۆرۈشمىگىلى ئۈچ ئاي بويىتۇ . بىلەمسىز ، ئۈچ ئاي دېگەن توقسان كۈن - توقسان كېچىنى خىيال ، سېغىنىش ، چالا ئۇخلاپ جۆيلۈپ ئويغىنىش بىلەن ئۆتكۈزۈش قانچىلىك ئازابلىق ! بۇ خېتىم تاتيانانىڭ ئۈنىگىنىگە يازغان خېتى ئەمەس ، بۇ خېتىم ئاننا كارىننىڭ ۋورونىسكىگە بولغان تەقەززالىقىمۇ ئەمەس ، مەن مېنى قىيناۋاتقان بىر رەھىمسىز كۈچنى ئەيىبلەپ ، قورسىقىمنى بوشتاقچىمۇ ئەمەسمەن . مەن ئۆزۈمنى ، قەلبىمنى ئىپادىلەشكە ئاجىزمەن . مەن پەقەت ياشلىق خاتىرىلىرىمدە مەن ئۈچۈن ھاياتتا يول ئىزدىشىمگە ئەڭ چوڭ مەدەت بەرگەن بىر دوستۇمغا ئۆزۈمنىڭ خىيال ۋە ئارزۇلىرىمنى بايان قىلماقچىمەن ، خالاس .

نۇرى ، سىز مەندىن مەقسەتلىك ھالدا ئۆزىڭىزنى قاچۇرۇپ ، ئىككىلىك خەت يېزىشقىمۇ ۋاقىت ئاجراتمىدىڭىز . سىزنىڭ ئەس - يادىڭىز ئۇرۇشتا ، غەلبىدە . بۇ ماڭا چۈشىنىشلىك . لېكىن ، ئۇرۇش ، جەمئىيەت ئۆزگىرىشى ، دۇنيانىڭ يېڭىلىنىشى بىزنىڭ ئىرادىمىزگە باغلىق ئەمەس . كېيىن پۇشايمان قىلىدىغان ئىش بولۇپ قالماسا بولاتتى . دادام چوڭلار بىلەن كۈندە دېگۈدەك بىللە ، مەن ئۇلارنىڭ سۆھبەتلىرىدىن خەۋەردارمەن . ئېلىخان تۆرەمنىڭ نارازىلىقى ناھايىتى كۈچلۈك . گومىنداڭ بىلەن بىتتىم بولارمىش . بىتتىمگە چوڭلارنىڭ تولىسى نارازى . نېمىشقا شىنجاڭدىن گومىنداڭنى قوغلاپ چىقارمايمىزكەن ، غەلبە كۆرۈنۈپ قالغاندا كېلىشىم قىلغىنى

نېمىسى؟ قىلغان سوقۇشلار ، بەرگەن قۇربانلار بىكار بولامدۇ؟
دېيىشمەكتە . دادام مېنى خۇشال قىلىشنىڭ كويىدا . مەن نۇرى
بىلەن موسكۋاغا بېرىپ ئوقۇيمەن دېۋىدىم ، دادام ناھايىتى خۇشال
بولدى . موسكۋادىن ئۆي ، خىزمەتچىلەرنى سۆزلىشىپ قويدۇم
دەيدۇ تېخى . نۇرى ، مەن سىز بىلەن بىللە ئۆزىمىز سۆيىدىغان
كەسپلەردە ئوقۇپ كەلسەك ، خەلقىمىز ئۈچۈن يارىتىدىغان
تۆھپىمىز تېخىمۇ چوڭ بولماسمىدى . گومىنداڭ ئاغدۇرۇلسىلا
خەلق ياخشى تۇرمۇشقا ئىگە بولۇپ كېتەرمۇ؟ نامراتلىق ،
ساۋاتسىزلىق ، نادانلىققا ئوخشاش چوڭ ئىشلارنى ئۇرۇش بىلەن
ھەل قىلغىلى بولمايدىغۇ؟ سىز بۇ ئۇرۇشقا نېمانچە ھەۋەسكار ، ھېچ
چۈشىنەلمىدىم . نۇرغۇن غايىلىك ياشلار ھازىر ئوقۇش كويىدا .
بىزنىڭ مىللىتىمىزدىن داڭلىق ئالىملار ، دوختۇرلار ،
ئىنژېنېرلار ، يازغۇچى ، شائىرلار كۆپلەپ چىقسا ، ئۇلارنىڭ رولى
ئۇرۇش قەھرىمانلىرىنىڭكىدىن چوڭ بولمامدۇ؟ مەن سىزنىڭ
تالانت - قابىلىيىتىڭىزنى زايە قىلىۋەتمەسلىكىڭىزنى ئۈمىد
قىلىمەن . سىز باي بولۇشنى ، چوڭ ئەمەلدار بولۇشنى خالىمايمەن
دەيسىز . باي ، ئەمەلدار شۇنچىلىك يىرگىنىشلىكمۇ؟ ياق ،
ئۇلاردىنمۇ جەمئىيەت ، خەلق ئەتىۋارلايدىغان ئېسىل ئادەملەر خېلى
كۆپ چىقىدۇ . ھەممىلا ئەمەلدار شېڭ شىسەي ئەمەس ، ھەممىلا
باي چىۋىسىلىك ئەمەس . دادامنى ئالايلىق ، ئۇ تولىمۇ كۆڭلى
ياخشى ، خەلقىنى ، جەمئىيەتنى بىرىنچى ئورۇنغا قويدىغان بىر
باي . بۇ قېتىم ئىنقىلابقا دادامنىڭ بەرگەن پۇلى مۇسابايوفلار ،
باسبايلاردىن قالمايدۇ . ھۈسەنبايلار شىنجاڭدا تۇنجى قېتىم يەننى
مەكتەپ قۇرۇۋىدى ، ھازىر قانچىلىغان زىيالىيلار جەمئىيەتكە
قېتىلدى - ھە؟ ئۇلار يەنە زامانىۋى مەدەنىيەت ، پەن - تېخنىكىنى
ئەكىردى . جەمئىيەتنىڭ ئۆزگىرىشىدە چوڭ رول ئوينىدى . مانا
شۇنداق باي بولۇشنىڭ نېمىسى يامان؟ سىزنىڭ ئاتا - بوۋىڭىزمۇ
چوڭ يەر ئىگىلىرىدىن ئىكەنغۇ ، ئۇلارمۇ يامانمۇ؟ ئەمەلدارلارمۇ
شۇنداق . خەلقىنى سۆيىدىغان چورۇق ھېكىم دېگەن ئەمەلدار

ھازىرمۇ خەلقنىڭ ئاغزىدا ھېكايە بولۇپ يۈرمەمدۇ؟ ئىسھاقىيەك ،
ئەخمەتجان ، ئابدۇكېرىم ئابباسوفلارمۇ ، يەنە باشقا بىزنىڭ
باشلىقلىرىمىزمۇ ، ھەتتا سىزمۇ (كوماندېر باتالىيون ، كوماندېر
ئىسكادېرون دېگەنلەر كىچىك ئەمەلدار ئەمەس) خەلقىمىزنىڭ
ھۆرمىتىگە ئىگە ئەمەلدارلارغۇ؟ مەن سىز بىلەن گەپ تالاشماقچى
ئەمەس ، دادامنىڭ ياخشى نىيىتىنى قەدىرلەيلى دېمەكچىمەن .
سىزدىن يالۋۇرۇپ تۇرۇپ تەلەپ قىلاي : ھەربىي سەپتىن
چىكىنىڭ ، دادام ئېلىخان تۆرمەگە ئېيتتى . تۆرەم ماقۇل كۆردى .
سىزنىڭ رايىڭىزنى دەپلا موسكۋادا ئوقۇتاي دەيدۇ ، بولمىسا پارىژ ،
لوندونلار تېخىمۇ ياخشى ئىدى . مەن سىزدىن تولىمۇ ئەنسىرەيمەن .
سىزدىن ئايرىلىپ قېلىشنى ئويلىساملا بەدەنلىرىمگە تىترەك
ئولىشىدۇ . سۇلايمانوفنىڭ قىلىقلىرى جېنىمغا تەگدى . ئۇ تېخى
دادىسىنى ئىشقا سالىدى . بىلەمسىز ، ھېلىقى سىز ئىچ ئاغرىتىۋاتقان
پەرىخە دېگەن قىز مۇشۇ سۇلايمانوفنىڭ دەردىنى
تارتماقتىكەن . سۇلايمانوف ئۆز ئاغزى بىلەن ماختىنىپ
تۇرۇپ ماڭا ئېيتىپ بەردى ...»

... نۇرى خەتنى تاشلاپ قويۇپ كۈنپېتىشقا قارىدى . پىراقتا
تەلكە تاغلىرى — ئالاتاغ چوققىلىرى قۇياشنىڭ ئاخىرقى نۇرلىرىدا
قىزارغان . نۇرنىڭ يۈرىكىدە يوشۇرۇن غەشلىك پەيدا بولدى .
«سۇلايمانوفنىڭ كاساپىتىدىن پەرىخە ھېلىقى سۆزلەرنى
يازدىمۇيا؟» ئۇ قوشۇمىسىنى تۇرۇپ ، چوڭقۇر خىيال بىلەن
خەتنىڭ ئاخىرىنى ئوقۇمايلا ، چاتقاللىقتىن چىقىپ باتالىيون شتابىغا
قاراپ يۈرۈپ كەتتى .

كەچتە ھاۋا تۇتۇلۇپ ، ھەممە ياق قارا سىياھقا چىلانغاندەك
قايقارا بولۇپ كەتتى .

— پولىكوۋنىڭ قېيۇمبەگ غوجام سىزنى پولىك شتابىغا كەلسۇن
دەيدۇ! — خەۋەرچىنىڭ دوكلاتى تۈگەش بىلەن ئۇ كانئۇپىنى ئاتقا
بۇيرۇدى .

پولىك شتابى ماناس دەرياسىنىڭ تۆۋىنىدىكى بىر كۈزلەككە

جايلاشقان . كۈزلەك ئىگىسى خەنزۇ خوجايىن بۇ دەل - دەرەخلىك چوڭ جايىنى تاشلاپ قاچقانىدى . ئۆيگە گازۋاي لامپا يېقىلغان . ئورۇندۇقلاردا چىرايلىق كىيىنگەن ئوفىتسېرلار پاگونلىرىنى پارقىرىتىپ قاتار ئولتۇرۇشاتتى . چىرايى تولمۇ يېقىملىق پولكوۋنىك قېيۇمبەگ ھاكىموف چاس بېرىپ تىك تۇرغان نۇرى زىياۋۇدۇنوفقا ئولتۇرۇشقا رۇخسەت قىلىپ ، كۈلۈپ بېشىنى لىڭشىتىپ قويدى ۋە كۆپچىلىككە :

— قوماندانلىق شتابتىن كەلگەن ئالىكساندىر ئالىكساندىروۋىچ ! — دەپ پولكوۋنىك ئۇنۋانلىق رۇس ئوفىتسېرنى كۆرسەتتى ، — ئەتىكى جىددىي ئۇرۇش تەييارلىقى توغرىسىدا سۆز سۆزلەيدۇ !

بەزىدە رەسمىي ، بەزىدە مانېۋىر تەرىقىسىدە بۇنداق ئىشلار دائىم بولۇپ تۇراتتى . ھەربىي دېگەن شۇ ئىشتىن باشقىنى قىلمايدۇ - دە ، دەريانىڭ ئۇ تەرىپىدە — دۈشمەن چىراغلىرى ۋاللىداپ تۇرغان يەردە ما بۇفاڭنىڭ ئاتلىق 5 - كورپۇسى غەربكە ئېتىلىشقا تەييارلىنىپ خىرىس قىلىپ تۇرماقتا . بۇ ياقتىكى يىگىرمە نەچچە مىڭ كىشىلىك زور قوشۇنمۇ بۇيرۇق كۈتۈپ تىت - تىت بولۇپ ئابارون تۈتۈپ ياتماقتا . ئۇلارنىڭ ئەس - يادى دۈشمەننىڭ ئېتىلىشتا . ئۇرۇش توغرىسىدا گەپ بولسىلا ئۇلار ھەممىنى ئۇنتۇيدۇ . نۇرى پۈتۈن زېھنى بىلەن گەپ تىڭشىدى . باشلىقلار ئەتىكى ھەربىي ئورۇنلاشتۇرۇش ، ئىنتىزام ، ھەربىي مەشىق ۋە پۈتۈن جەمئىيەت ئەھۋالى توغرىسىدا كەينى - كەينىدىن سۆزلىدى . يىغىن كەچ تۈگىدى .

— سالام كاپىتان ! — دېدى سۇلايمانوف نۇرنىڭ ئالدىدا پەيدا بولۇپ ، ئىككى قولىنى كەينىگە قىلىپ ئەكەببۇرلۇق بىلەن .
— سالام ! — دېدى نۇرى ئۇنىڭغا قول سوزۇپ ، ئۇ سۇلايمانوفنىڭ مۇرىسىدىكى پودپولكوۋنىك ئۇنۋانىغا قاراپ قويۇپ ، — تەبرىكلەيمەن سۇلايمانوف ، ھۆرمەتلىك پودپولكوۋنىك ! — دەپ قوشۇپ قويدى .

— شىخو ، جىڭ سوقۇشلىرىدا داۋالاش ، قۇتقۇزۇش ئىشلىرىدا كۆرسەتكەن خىزمىتى ئۈچۈن 1 - دەرىجىلىك ئىستىقلالىيەت ئوردىنى ، پودپولكوۋنىك ئۇنۋانى بىلەن مۇكاپاتلاندى ، بىزنىڭ ئەيساجان سۇلايمانوف ! — ئىلدىن ئىسىملىك گىمنازىيىنىڭ ئوقۇغۇچىسى ، پولك شتابىنىڭ مۇئاۋىن باشلىقى ، ئۇستا گارمونچى ، تاتار بايلىرىدىن بىرىنىڭ ئوغلى ئېگىز سېرىق يىڭىت سۇلايمانوفنى قايتىدىن تونۇشتۇرۇشقا باشلىدى ، — ئىلى شەرقىي تۈركىستان ھۆكۈمىتى ساقلىقنى ساقلاش نازارىتىنىڭ ئورۇنباشار نازىرى بولۇپ ئۆستى .

سۇلايمانوف شۇنىڭ ئۈچۈن ئۆتكەنكى سىلىق گەپ ، مۇلايىم مۇئامىلىسىنى تاشلاپ ، ئوقۇغۇچى ۋاقتىدىكىدەك غادايغان ئىكەن - دە . نۇرىنىڭ بىردىنلا جۇدۇنى ئۆرلىدى : «بىر پاي ئوق ئاتماي ، بىر يارىدارنىڭ يارىسىنى تاڭماي ، بىر قېتىممۇ دالدا تىترەپ ياتماي ، بىر قېتىممۇ يەر بېغىرلاپ تاشلىقتا ماڭماي ، نېمانداق ئوڭايلا ئېرىشىۋالغان ئۇنۋان ، مەنسەپ بۇ! ...» ئۇنىڭ غەزىپى ئۆرلىدى .

— بەش مىنۇت گەپلەشسەك ! — دېدى سۇلايمانوف نۇرىغا ئارانلا قول بېرىپ ، — ئوچۇق - يورۇق گەپلىشىدىغان بىر ئىش بار ئىدى .

— ياخشى ! — دېدى نۇرى مۆلچەرىنىڭ توغرىلىقىدىن رازى بولۇپ ، — مەنمۇ سەن بىلەن سۆزلىشەي دېگەندىم ، ھۆرمەتلىك پودپولكوۋنىك !

ئۇلار بىللە تالاغا چىقتى . قاراڭغۇدا بىر - بىرىنىڭ چىرايلىرىنى كۆرۈشمەيتتى ، ئاۋازلىرىدىن ھەر ئىككىسىنىڭ غەزىپى بىلىنىپ تۇراتتى :

— پەرىخە توغرىسىدا بىرىمە دېمەكچىمۇ سەن ، سۇلايمانوف ؟
— شۇنداق . مەن ئۇ قىز بىلەن رەسمىيەت يۈزىسىدىن بولسىمۇ توي قىلمىسام بولمايدۇ !

— نېمە قىلدىڭ ، سەن توڭگۇزنىڭ پۇشتى ؟

نۇرى ئىختىيارسىز ئۇنىڭ ياقىسىدىن ئىككى قوللاپ تۇتتى ، — ئالداپمۇ ، زورلاپمۇ ؟

— قويۇۋەت داڭگال ! — دېدى سۇلايمانوف سىلكىنىپ ، — سەن قىلغاننى قىلىدىم . قالغىنىنى قىزىڭدىن سورا !

— مەن بىر تەس سوئالغا جاۋاب تاپتىم . سەن رەزىل ھايۋان ! — ساڭا يەتمەيمەن رەزىللىكتە . ھارامدىن بالىلىق بولدۇڭ .

مەن يامىنى كەلسە سېنىڭ يېرىمىڭچىلىك رەزىل بولارمەن داڭگال ! نۇرى ئۆزىنى تۇتالمىدى . ئالدىدىكى ئادەمنىڭ پاگون ،

مەنسەپلىرى ئۇنىڭ يادىدىن چىقتى . ئۇنىڭ ۋۇجۇدى تىتىردى ، يوغان مۇشتۇمى ئۆزلۈكىدىنلا تۈگۈلدى . ئۇ چاترىسىنى

كېرىپ تۇرۇپ كۈچ بىلەن مۇشت ئاتتى . سېكۇنت ئىچىدە ئۇ ئاچچىقىنى چىقاردى . ئۇ سۇلايمانوفنى بىر مۇشت بىلەن

دوملىتىۋەتتى !

ئادەملەر يۈگۈرۈپ كېلىشتى . نۇرنى بىر مۇشت ئۈچۈن

ھەربىي ئىنتىزام بويىچە ئېغىر جازاغا تارتىدىغان بولدى .

لېكىن ئۇ بۇ جازا ئۈچۈن ئازابلانمىدى ، پەرىخە ئۈچۈن ،

زەيتۇنە ئۈچۈنمۇ سەدىپارە بولمىدى . بۇ ئىشلار تېزلا ئۇنىڭ خىيالىدىن كۆتۈرۈلۈپ كەتتى . چۈنكى بۇ كۈنلەردە ئۇلارنىڭ ئۆز

ھاياتىنى بېغىشلىغان چوڭ ئىشى — گومىنداڭ ھاكىمىيىتىنى ئاغدۇرۇپ تاشلاپ ، خەلق ئۆزىگە ئۆزى خوجا بولىدىغان ھاكىمىيەت

يارىتىش ئىشى يېرىم يولدا توختاپ قېلىش خەۋپىگە دۇچ كەلمەكتە . كۆز بىلەن كۆرگىلى بولمايدىغان ، تىل بىلەن چۈشەندۈرگىلى

بولمايدىغان بىر يوشۇرۇن كۈچ ئۇلارنىڭ يولىنى توسۇماقتا ، ئۇلارنىڭ ئىلگىرىلىشىگە توسقۇن بولماقتا ئىدى .

— نېمىشقا بۇ كىچىككىنە دەريادىن ئۆتەلمەيمىز ! بۇ چاغقىچە

ئۈرۈمچىنى ئېلىپ بولۇپ ئاقسۇغا يۈرۈش قىلاتتۇق !

— بىر كېچىدىلا قوزغىلايلى !

— غېنى باتۇر بولغان بولسا بىزنى باشلاپ ماڭاتتى !

— بىرلىشىپ ستالىنغا ئەرز قىلايلى !

— ئېلىخان تۆرەممۇ خاپا بولۇۋاتقۇدەك !

— بىزنى نېمىشقا ئورۇسلار باشقۇرىدۇ زادى ؟

بۇ ئاۋازلار ھەممە يەردىن ئاڭلىناتتى ، پالنىق ، ئىسھاقبېك ، مازاروفقا ئوخشاش ئالدىنقى سەپ قوماندانلىرى بۇ گەپلەرنى ئاڭلىسىمۇ قۇلاق يوپۇرۇپ ئاڭلىماسقا سالاتتى . لېكىن ، بولۇۋاتقان ئىشلاردىن ھەممىلا ئادەم — ھەربىر ئوفتسىبىر ، ھەربىر ئەسكەر خەۋەردار ئىدى .

ماناس دەرياسى بويىدىكى جىمجىتلىق نۇرىنى ، ھەربىر كۆڭلىگە چوڭ ئىشلارنى پۈككەن ئالدىنقى سەپ پىدائىيلىرىنى ساقايماس كېسەلدەك قىيىنماقتا ئىدى .

ئاقسۇ تەرەپتىن خەۋەر كېلىپ تۇردى : بەش مىڭدىن ئارتۇق خەلق يېڭىشەھەرنى ئازاد قىلىمىز دەپ ھۆكۈمەت ۋەكىللىرىدىن تەلەپ قىلىپ تۇرۇۋالدى . قورالسىز خەلقنى ھۆكۈمەت ۋەكىللىرى سۆز بىلەن قايىل قىلىپ ھۇجۇمغا قۇرۇق قول ئۆتۈشتىن توسۇۋالدى . مىڭلىغان يىگىتلەر پارتىزان بولۇشنى تەلەپ قىلىپ كۈتىشەھەردىكى قوماندانلىق شتابقا توپلىنىشتى . ئارانلا يۈز يىگىت قوبۇل قىلىندى . شىمالدىن ئىككى دىۋىزىيون ئەسكەر ياردەمگە بارغاندىن كېيىن ئاقسۇ پارتىزانلىرى ئالتە يۈزدىن ئاشتى - دە ، 9 - ئاينىڭ 12 - كۈنى يېڭىشەھەرنى مۇھاسىرىگە ئالدى . يېڭىشەھەر سېپىلى ئىچىدىكى گومىنداڭ ئەمەلدارلىرى پاراكەندىچىلىككە چۆمدى ، ۋالىي قەشقەرگە قاچماقچى بولدى ، 5 - پۈلك كوماندىرى جاۋ خەنچىڭ ۋالىينى نەزەربەند قىلىپ ، ۋالىيلىقنىمۇ ئۆز ئۈستىگە ئېلىپ ھەربىي ھاكىمىيەت قۇرۇۋالدى . پارتىزانلار ئەللىك نەچچە شوتا ياساپ سېپىلغا چىقىش ئۈچۈن ھەرىكەت قىلدى . سېپىلغا چىقالىغان پارتىزانلارنى گومىنداڭ ئەسكەرلىرى ئۆلتۈرۈپ ، ئۇلارنىڭ باشلىرىنى كېسىپ سېپىل بۇرجەكلىرىگە ئېسىپ قويدى . سوقۇش قاتتىق بولدى . لېكىن ، سېپىل مىدىرلاپمۇ قويمىدى . 9 - ئاينىڭ 18 - كۈنى قوماندان جاۋ خەنچىڭ بۇيرۇق بېرىپ سىياسىي

مەھبۇسلاردىن شائىر ل . مۇتەللىپ قاتارلىق يىگىرمە سەككىز نەپەر زىيالىنى ئېتىۋەتتى . گومىنداڭ قوشۇنلىرى غالجىرلاشتى . ئېگىز ، قېلىن شەھەر سېپىلىنى دالدا قىلىپ ، كۈچلۈك ئوت كۈچى تەشكىللەپ جان تىكىپ قارشىلىق قىلغاچقا ، پارتىزانلار تاكتىكىسىنى ئۆزگەرتىشكە مەجبۇر بولدى ، يەنى مۇھاسىرىنى كۈچەيتىپ ، گومىنداڭ قوشۇنلىرىنى ئوزۇق - تۈلۈكتىن قىسىپ تەسلىم بولۇشقا مەجبۇرلىماقچى بولدى . ئەنە شۇ چاغدا ئۈرۈمچىدىن گومىنداڭ ئايروپىلانى كەلدى . ئايروپىلاندىن تاشلانغان پاراشوتلارنىڭ كۆپ قىسمى پارتىزانلارنىڭ قولىغا چۈشتى . پاراشوتلاردا باشقا نەرسىلەر بىلەن ئۈرۈمچىدىكى 8 - ئۇرۇش رايونى قوماندانلىق شتابىنىڭ جاۋ خەنچىڭگە يازغان خېتىمۇ قولغا چۈشتى . خەتتە : ئەمدى ياردەم بېرەلمەيمىز ، ئىلى تەرەپ بىلەن بىتىم سۆھبىتى باشلاندى . ھەر ئىككى تەرەپ ئوق چىقارماي ئۆز ئورنىدا ساقلاپ تۇرۇش كېرەك ، دېيىلگەندى . قوراللىق ئۇرۇش توختىتىلسۇن دېگەن بۇيرۇقنى ئابدۇكېرىم ئابباسوف شۇ كۈنى كەچتە جاۋ خەنچىڭگە كىرگۈزۈپ بەردى . شۇ كۈنى غۇلجا تەرەپتىنمۇ : «قەيەردە تۇرغان بولساڭلار ، شۇ يەردە ئوق چىقارماي ساقلاپ تۇرۇڭلار !» دېگەن بۇيرۇق كەلدى . لېكىن ، پارتىزانلار ئاقسۇنى ئىگىلەپ بولۇپ ئۇرۇشنى توختىتىش قارارىغا كەلدى . ئەمما شۇ كۈنى يەنە تېلېگراف ئارقىلىق ھۆكۈمەت ۋەكىللىرى بىلەن سوپاخۇن ، ئىمىر ھاجىلارنى قورغانغا چاقىرتتى . ئۇلار كېچىلەپ قورغانغا باردى . ئۇ يەردە غۇلجىدىن كەلگەن ھۆكۈمەتنىڭ ئالاھىدە ۋەكىللىرى ئۇلار بىلەن ئۇچراشتى . ۋەكىللەر سوۋېت قوراللىرىنى قايتۇرۇش بۇيرۇقىنى يەتكۈزدى .

— نېمە ئۈچۈن ؟

— بىتىم بولۇۋاتىدۇ . سوۋېت ئىتتىپاقى ئارىلاشتى دېمەسلىكى ئۈچۈن . گومىنداڭ ئادەم ئەۋەتىپ تەكشۈرۈشى مۇمكىن !

— تىنچلىق سۆھبىتى نەتىجىسىز بولۇپ قالسا قانداق

قىلىمىز؟

— سوۋېت قوراللىرىنى ئەكەتكەندىن كېيىن گومىنداڭ قوشۇنلىرى تويۇقسىز ھۇجۇم قىلىپ قالسا قانداق قىلىمىز؟
— شۇنداق بولۇپ قالسا چېكىنىڭلار ، مۇشۇ قورغانغا چېكىنىڭلار ! — دەپ بۇيرۇق قىلدى ئالاھىدە ۋەكىل .
— بىز ھۇجۇم بىلەن ئىلگىرىلەۋاتقان تۇرساق ! — دەپ تېرىكتى سويپاخۇن ، — نېمە ئۈچۈن چېكىنگۈدەكمىز ؟ ۋىجدان كۆتۈرەمدۇ ، خەلققە نېمە دەيمىز ؟
— بۇ دېگەن بۇيرۇق !

شۇ كۈنىلا ئابدۇكېرىم ئابباسوف ، قاسىمجان قەمبىرى ، داموللا رازىيوفلار غۇلجىغا قايتتى .

ماشكىدەك قىدرىپ يۈرگەن گومىنداڭ ئىشپيونلىرى بۇ ئەھۋاللارنى جاۋ خەنجىگگە ئەتسىلا يىپىدىن - يىڭىنىسىغىچە يەتكۈزدى . پارتىزانلار ھۆكۈمەت ئالاھىدە ۋەكىلىنىڭ : «ھەر ئىككى تەرەپ قەتئىي ئوق ئاتمايدۇ !» دېگەن گېپىگە ئىشىنىپ ھوشيارلىقنى سەل بوشاشتۇرۇپ قويغان شۇ كېچىسى ، گومىنداڭ قوشۇنى سېپىل ئىچىدىن پۈتۈن كۈچى بىلەن تويۇقسىز ھۇجۇم قىلىپ چىقتى . پارتىزانلار ئامالسىز كۈنشەھەرنى تاشلاپ چېكىندى . كۈنشەھەر خەلقىمۇ پارتىزانلارغا ئەگىشىپ چېكىندى . پارتىزانلار مۇشكۈل كۈنلەرنى ئۆتكۈزدى . چېكىنگەن خەلقنى ھىمايە قىلىپ بىر چەتتىن سوقۇشۇپ ، بىر چەتتىن چېكىنىپ ئاستا - ئاستا قورغانغا يېقىنلاشتى . 13 - ئۆكتەبىردە كۇچادىكى گومىنداڭ 14 - پولىكىمۇ بايغا ھۇجۇم قىلدى . بايدىكى بىر ئىسكادىرون پارتىزانمۇ تەڭ كېلەلمەي ، ئامالسىز قارايۇلغۇن ئارقىلىق قورغانغا چېكىندى . گومىنداڭنىڭ 4 - ، 5 - ئاتلىق پولىكىلىرى بىرلىشىپ 19 - ئۆكتەبىر كۈنى قورغانغا ھۇجۇم قىلدى . پارتىزانلار ئىلاجسىز قورغاننى تاشلاپ مۇزات داۋىنىغا چېكىندى ، بىرنەچچە مىڭ ئاھالىنى ھىمايە قىلىپ مۇزات داۋىنىدىن

ئۆتكۈزۈپ ، ئىلى ۋادىسىغا سالامەت يەتكۈزۈشمۇ پارتىزانلارنىڭ بۇرچى ئىدى . پارتىزانلار ئېغىر كۈنلەرنى بېشىدىن ئۆتكۈزدى . خەلقنىڭ تارتقان زىيانلىرىمۇ چوڭ بولدى . جاللات جاۋ خەنچىڭ خەلقنى ئۆچىنى ئالدى . بىگۇناھ پۇقرالارنى ئۆلتۈردى ، بۇلاپ - تالدى . كۈنشەھەردە خەلقنىڭ ئۆيلىرىگە ئوت قويدى ، بالىلارنى ئۆلتۈردى ، ئاياللارغا باسقۇنچىلىق قىلدى . ۋەھشىلىكتە ياپونىيە ئارمىيىسىدىن قېلىشمىدى . شۇنچە جەڭلەردە چىقىم تارتىمىغان پارتىزانلاردىن چېكىنىش نەتىجىسىدە قىرىق يەتتە ئادەم قۇربان بولدى . قىرىق تۆت دانە مىلتىق ، ئەللىك ئىككى تۇياق ئات گومىنداڭنىڭ قولىغا چۈشتى . تىنچلىق سۆھبىتى ئاقسۇ پارتىزانلىرى ئۈچۈن ئاپەت بولدى . گومىنداڭ ئەمەل قىلمىسا ھېچكىم سۈرۈشتە قىلمىدى ، پارتىزانلارنىڭ ھۇجۇم قىلىشىنىلا توسىغۇچى يوشۇرۇن كۈچ شەكىللەندى . بۇ يوشۇرۇن كۈچ ئوقتەك ئىلگىرىلەۋاتقان پارتىزانلارنى ئېچىنىشلىق مەغلۇبىيەتكە تۇتۇپ بەردى . ئىست ، ئاقسۇ پارتىزانلىرىنىڭ تۈككەن قانلىرى ، ئىست ، تارتقان جەبىر - جاپالىرى ، ئىست ، ئۇلۇغ ئارزۇلار ۋە كۆرۈنۈپ تۇرغان ئۇلۇغ غەلبىلەر !

نۇرى ئۆزى يالغۇز ئىككىنچى قېتىم يۇلغۇن دالدىسىدا ئولتۇرۇپ ئۆكسۈپ - ئۆكسۈپ يىغلىدى .

«مۇختەرباي چوڭ دادا ، قەبرەڭ ئاتا - بوۋىلىرىڭ بىلەن بىللە بولىدۇ . مەن ئۆز قولىم بىلەن قەبرەڭگە گۈمبەز ياساپ ، نامىڭنى مەڭگۈ ئۆچمەيدىغان قىلىپ قەبرەڭگە ئويۇپ چىقىمەن . جانىڭىز قېرىندىشىم ئەسپەر ، ماڭا بەك ئامراق ئىدىڭ . داداڭنى دەپ ئاقسۇغا بارمىغان بولساڭ ھاياتنىڭ بۇنچە قىسقا بولمايتتى . ھايات سەپىرىڭنىڭ باھارى ئەمدىلا باشلانغاندىغۇ ؟ ياز ، كۈزلىرى كەلمەي تۇرۇپلا بۇ ئۇزۇن مۇساپىنى ئاخىرلاشتۇردۇڭ . رازى بول قېرىندىشىم ، سېنىڭ نامىڭمۇ داداڭ بىلەن بىللە قەبرەڭدە ، مېنىڭ يۈرىكىمدە مەڭگۈ قەدىرلىنىدۇ !...»

ئۇ ئۆمرىدە بۈگۈنكىدەك يىغلىغان ئەمەس . ئاچچىق كۆز
شامىلى ئۇنىڭ ياشلىرىنى سۈرتەكتە . ئۇ پىچىرلىدى :
«ئۇلۇغ ئىش ئۈچۈن قەدەم باسماق نېمانچە قىيىن !»

51

بىر مۇشت ئۇنىڭ بېشىغا نۇرغۇن كۆڭۈلسىزلىكلەرنى
كەلتۈردى : يەتتە كۈن قاماپ قويغاندىن باشقا ، ئۇنىڭغا يېڭىدىن
تەقدىم قىلىنماقچى بولغان پودپولكوۋنىڭ ئۇنۋانى بىكار قىلىندى .
ئۇنىڭ قول ئاستىدا ئىشلىگەن بىرنەچچە ئوفىتسېر ئۇنىڭدىن
يۇقىرى ئورۇنغا كۆتۈرۈلدى . لېكىن ئۇ قىلغان ئىشقا پۇشايمان
قىلمىدى . ئۇ «مەن سۇلايمانوفنى ئۈرمىدىم . بىزدەكلەرنىڭ
قېنىنى كېچىپ ، سۆڭىكىنى دەسسەپ يۇقىرى ئۆرلەۋاتقان بىر قارا
كۈچكە مۇشت ئاتتىم» دېدى بىرنەچچە يەردە ، ئۇنىڭ بۇ سۆزى
قۇلاقتىن - قۇلاققا يېتىپ دۈشمەنلىرىنى كۆپەيتىپ قويدى .
ئۆزىنىڭ پولىكىدىلا ئەمەس ، باشقا پولىكلاردىكى سۇلايمانوفنىڭ
يولىنى تۇتقان ، يەنى نۇرنىڭ سۆزى بىلەن ئېيتقاندا : «مىلتىق
ئاتماي پو ئېتىپ» ئۆرلەۋاتقانلار بىراقلا ھۈرىيىپ چىقىشتى .
سېنتەبىرنىڭ ئاخىرىدىكى ئاچچىق كۆز شامىلى سېرىق
ياپراقلارنى شاخلاردىن قېقىپ چۈشۈرۈپ ، قۇملارنى ئۇچۇرۇپ
نېمىگىدۇر نارازىلىق بىلدۈرۈۋاتقان ئانا تۇپراقنىڭ ئاۋازىنى
ئاڭلاتماقتا ئىدى . ئانا تۇپراق ئۆز ئوغۇللىرىنىڭ پىغان بىلەن
تولغان يۈرەكلىرىگە ۋەكىل بولۇۋالغاندەك ، مىلتىق ئاۋازى ،
پۇرۇخ پۇرىقى ، ھۇررا ساداسىنى سېغىنغان تاغ - دەريا ۋە چەكسىز
دالىلارنىڭ ئەلەملىك كۆز ياشلىرىنى جاھانغا چېچىۋاتقانداك ،
كۆڭۈللىرىدىكى نەپرەتلىرىنى چىقىرىپ بولالمىغان ئىنسان
بالىلىرىنىڭ تۈرمە ئىچىدىكى مەھبۇسلارنىڭ ئاچلىق ئازابىدىن
چىقارغان چىرقىراشلىرىغا ئوخشاپ كېتىدىغان ئىلتىجالىرىنى
ئاڭلىتىۋاتقانداك ، گويا يەنە ئۇ قىش پەسلى كەلسلا زېمىن

توڭلايدۇ ، ھەممە نېمە ، شۇ قاتاردا داۋالغۇپ تۇرغان سىياسىي ھاۋامۇ ، جەمئىيەتمۇ توڭلايدۇ دەپ ئادەملەرنى ئاگاھلاندۇرۇۋاتقانداك سىرلىق ، مەنلىك ۋە ھېسسىياتلىق بىلىنمەكتە ئىدى .

سېنتەبىرنىڭ ئاچچىق شامىلى قومۇش ۋە قۇمساڭغۇ توپا بىلەن يېپىلغان گەملەرنى تىنىمسىز تاتىلاپ ، ئۇنىڭ ئىچىدىكى قومۇش ۋە شاخلاردىن ياسىۋالغان كارىۋاتلاردا سۇنايلىنىپ يېتىشقان گەسكەرلەرنى : «تۇرمامسەن ، ماڭمامسەن ، ئاتمامسەن !» دەپ ئالدىراتماقتا ئىدى .

گەسكەرلەر ئۈچۈن بوشاڭلىق بىر ئاپەت . قورسقى ، ئۇيقۇسى ۋە بەدىنىنىڭ چارچىشىنى ئۇنتۇغان چاغلىرىلا جەڭچىلەرنىڭ ھەقىقىي ھايات ياشىغان چاغلىرى . ئۇيقۇ بېسىپ ، قىلارغا گېپى تۈگەپ ، خىيال بىلەن كۈن ئۆتكۈزگەن چاغلىرى ئۇنىڭ ھاياتتىن بىزار بولۇپ ئۆلۈمنى سېغىنغان چاغلىرى... .

يۇقىرىقىلار نۇرنىڭ مۇلاھىزىسى ، ئۇنىڭ ئەتىگەنلىك ھەربىي مەشىقتىن بىكار بولۇپ ، سۈزۈك ، سوغۇق ماناس دەرياسىنىڭ سۈيىدە بەدىنىنى ھۇزۇرلىنىپ سۈرتۈپ بولۇپ ، قىبلىدىن چىقىۋاتقان ئاچچىق شامالغا قاملاشقان ، يالىڭاچ گەۋدىسىنى تۈتۈپ بېرىپ قىلىۋاتقان خىيالى .

شۇ كۈنلەردە ئۇنىڭ ئىشىدىن خىيالى تولا ، ھەرىكىتىدىن جىمجىتلىقى تولا بولماقتا ئىدى . بۇ جەمئىيەت ، ۋەزىيەت ، ئائىلە ۋە ئۆزى توغرىسىدا توختىماي خىيال سۈرەتتى . توختىماي گېزىت ، كىتاب كۆرەتتى . ئۇ باشقىلاردىن بىكار ۋاقىتلىرىنى قىسقا ساياھەت ، ئويۇن - كۈلكە ۋە ياشلارغا خاس قىزلار توغرىسىدىكى باش - ئاخىرى يوق پاراڭلارغا سەرپ قىلمايتتى . ئۇ ئوقۇيتتى ، قاراڭغۇ چۈشىسىلا دۇتار چېلىپ ناخشا ئېيتاتتى . ناخشىلىرىغا ئۆزى يازغان شېئىر - قوشاقلارنى سالاتتى . ئەمگەك ياكى تازىلىق قىلغانلىرىدىلا خىيال قىلاتتى .

ئۇ كىيىملىرىنى كىيىپ ، قورام تاشقا قويۇلغان تاپانچىسىنى

(غىلايى بىلەن) يېنىغا ئېسىپ قىرغاققا بۇرۇلۇشىغا ، خەۋەرچى ئالدىراپ كېلىپ ئۇنىڭغا چاس بېرىپ :
— پولىك شتابىدىن سىزنى چاقىرىدۇ ، ھۆرمەتلىك كاپىتان ! — دېدى .

ئۇ شەپكىسىنى كۆزىگە چۆكۈرۈپ كىيدى — دە ، ئۆتۈك كىيگەن كۈچلۈك ئاياغلىرى بىلەن يەرنى گۈس - گۈس دەسسەپ پولىك شتابىغا قاراپ يۈرۈپ كەتتى .

يېرىم سائەتتىن كېيىن ئۇنىڭ ئويناقلاپ تۇرىدىغان جىرەن قاشقا ئېتى پولىك شتابى — بۈك دەرەخلىك كۈزلەك دەرۋازىسى ئالدىدا توختىدى . ئۇنى پولىكوۋنىڭ قېيۇمبەگ ھاكىموف ئىللىق چىراي ، سىلىق سۆز ۋە تەبەسسۇم بىلەن قارشى ئالدى :

— نۇزى زىياۋۇدۇنوف ، مارشال ئېلىخان تۆرەم رەئىس جۇمھۇر جانا بىلىرى سېنى تارباغاتاي ۋىلايەتلىك ھۆكۈمەت بىناسىدا كۈتۈپ تۇرۇۋاتىدۇ . سەن تۆرەم ۋە ئەخمەتجان قاسىمىلارغا مەخسۇس كاتىپ بولۇپ ئالتايغا بارىدىكەن سەن ، ماشىنا تەييار ، ھازىرلا يولغا چىق !

ئۇ پولىكوۋنىڭ دوستىنى بىلەن بىللە كىچىك ماشىنىدا غەربكە — شىخوغا قاراپ ماڭغاندا ، ئۇ ئېگىز ، قاپقى ئېچىلمايدىغان ، كەمشۈكرەك رۇس پولىكوۋنىڭ ئۇيغۇر تىلىدا چاقچاق ئارىلاش :

— چېكىندۇققۇ — ھە ؟ — دەپ سورىدى ، رۇس پولىكوۋنىڭ كۈلۈپ تۇرۇپ :

— بىر كادام چېكىنىپسەن ، ئىككى كادام باسارسەن ! — دەپ چاقچاق بىلەن جاۋاب بەردى .

ماشىنا شىمالغا بۇرۇلۇپ ماڭغاندا ، نۇرى :

— تارباغاتايغا بارمىغانمەن ، كۆرۈۋالدىغان بولدۇم ! —

دېۋىدى ، رۇس پولىكوۋنىڭ كۈلۈپ تۇرۇپ :

— بۇدان كېيىن كورماگاننى كوراسەن ! — دېدى .

— كۆرسەكمۇ ، سىلەر كۆرگەننى كۆرەمسەن — دە ! —

دېۋىدى ، ئۇ بېشىنى چايقاپ :

— جوق ، جوق . بىزدە سوتسىيالىزم بار . بۇنداق بولما -
بولمايما ، كىم بىلەدى؟ — دەپدى ۋە قوللىرىنى كېرىپ ،
مۆرلىرىنى قورۇپ قاقاقلاپ كۈلدى ، — ئېتۇ ، مارشال ئېلىخان
تۆرە ئايتادى ئۇيغۇرستان ئىسلام جۇمھۇرىيات ، ئېتۇ موڭغۇلىيا
ئوخشاش . بىزنىڭ ستالىن ئۇنامايدى !
— نېمىشقا ؟

— ئۆزىدىن سوراسا كېرەك ! كىم بىلەدى ؟ جياڭ كەيشى
ستالىن دوست بولدى ؟ ياق ، دوست بولمادى گېرمان جوق ، جاپون
جوق بولدى . ئامېرىكا ، ترومىن سوۋېتنى يامان كۆرەدى ، يوقاتماق
بولدى . ستالىن ، ترومىن جياڭ كەيشىنى تالاشادى . بۇندا ئېلىخان
تۆرە ، گومىنداڭ ئوسمان باتۇرنى تالاشادى ؟
— شۇنداقمۇ ؟

ئۇيغۇر تىلىغا قازاقچە ئارىلاشتۇرۇپ ، بۇزۇپ سۆزلەيدىغان
رۇس پولكوۋنىكىنىڭ سۆزلىرىدىن نۇرى نۇرغۇن يېڭىلىقلارنى
چۈشەندى . ئاخىرىدىكى «تالاشادى» دېگەن سۆزدىن ئۇ بىر يېڭى
خەۋەرنى ئاڭلىدى . ھازىر ئوسمان باتۇر توغرىسىدا ئاجايىپ -
غارايىپ چۆچەكلەر ئېيتىلماقتا . خۇددى غېنى باتۇر توغرىسىدا
تۇغۇلغان چۆچەكلەردەك ، رىۋايەتلەردەك . ئۇ يەنە پولكوۋنىكىنىڭ
ئاغزىنى تاتلىدى .

— سىز ئوسمان باتۇرنى كۆرگەنمۇ ؟

— كۆرگەن ، مەن ئۇ تامىر^① !

— ئۇ قالتىس باتۇرمۇ ؟ چاپايوفتەكمۇ ؟

— باتۇر ، چاپايوف ئوخشامايدى . ئوسمان دىنغا ئامراق . ناماز

قىلدى ، سوۋېتنى جاقتىرمايدى .

ئۇ ئوسمان باتۇر توغرىسىدا دوسكىنوفتىن خېلى جىق
يېڭىلىقلارنى بىلىۋالدى . ئۇنىڭ كۆز ئالدىغا قاپقى يامان ، ئاقساق
ماڭدىغان ، گېپى ئاز ، قارا بۇرۇت ، قارا ساقال ، بېشىغا ئالتاي

① تامىر — دوست ، ئاغىنە (قازاقچە) .

قازاقلرىنىڭ كەينى يەلكىسىگە چۈشۈپ تۇرىدىغان قۇلاقچىسىنى كىيگەن بىر ئادەم كەلگەندەك بولدى. ئۇ ئوسمان توغرىسىدا نۇرغۇن گەپلەرنى ئاڭلىغان: ئۇنىڭ مەجەزى غەلىتە، سىرلىق، كەم سۆز، لېكىن مەنىلىك گەپ قىلىدىغان ئادەم ئىكەنلىكىنى، غەبىنى باتۇردەك گەپچى ئوچۇق، سىياسەت بىلەن كارى يوق، راھەت - پاراغەتكە ئامراق ئادەم ئەمەسلىكىنى ئاڭلىغانىدى. بۇرۇنقى ھەرقېتىم ئوسمان باتۇر توغرىسىدا پاراڭ باشلىغاندا ئاغزى - ئاغزىغا تەگمەي سۆزلەپ كېتەتتى. قىرىق ئالتە - قىرىق يەتتە ياشلارغا كىرگەن بۇ باتۇر قىرىق ياشلارغا كىرگۈچە كۆكتوقاي ناھىيىسىنىڭ ئۇدىقار دېگەن كەنتىدە چارۋىچىلىق قىلغان. ئۇ ئۈستى مەرگەن، قورقۇمسىز ئادەملىكى بىلەن جامائەتنىڭ كۆزىگە چۈشكەن. 1940 - ۋە 1941 - يىلى ئالتاي خەلقىنىڭ شېڭ شىسەي ھۆكۈمىتىگە قارشى ئېلىپ بارغان قوزغىلاڭلىرىغا قاتناشقاندا باتۇر بولۇپ تونۇلغان. ئۇ ئاق ئېگەك، ئۈزۈن تۇمشۇق، قىزىل ئۆڭ، يوغان كۆز، قويۇق چاچ، بومبا ساقال، قاۋۇل، بەستىلىك چىراي - تۇرقى بىلەن ئەل ئاغزىغا چىققاندىن كېيىن، ئۆزىنىڭ جەسۇر پالۋان ئىكەنلىكىنى مەغلۇبىيەتتىن كېيىن تېخىمۇ روشەن ئىپادىلىدى. 1941 - يىلى 10 - ئايدىن 1943 - يىلى 7 - ئايغىچە بولغان ئارىلىقتا جۇڭغار چۆللىرىدە ئايلاپ يالغۇز يۈرۈپ، سىرلىق ھېكايىلەرنى پەيدا قىلدى. قاچقان - مۆككەن ئەزىمەتلەرنى توپلاپ ئۇلارنىڭ باشلىقىغا ئايلاندى. چەكسىز قۇملۇق، سۇسىز چۆللۈك ئىچىدە ئۇنىڭ پەيدا قىلغان يوللىرىنى ئۇنىڭدىن باشقا ھېچكىم بىلمەيدۇ: تاغ ئارىلاپ داۋانلارنى ئېشىپ، قىشنىڭ قەھرىتاتلىرىدا قار ئىچىدە جۇۋىغا ئورلىپ يېتىپ قەھرىتان تۈنلەرنى ئۆتكۈزۈش، يازنىڭ شار - شار يامغۇرلىرىنىمۇ شۇ جۇۋىلارنى سۇغا چىلاپ ئۆتكۈزۈش، تومۇزنىڭ جاندىن ئۆتمىدىغان ئىسسىقلىرىدا بىر يۈتۈم سۇغا تەشنا بولۇپ يوشۇرۇنۇپ ئايلاپ - ئايلاپ قۇم ئىچىدە يېتىش ئۇنى تولىمۇ ئازابلىغان. ئۇنى ئاز دەپ، خەلق باتۇرلىرىغا بولغان ئۆچمەنلىكىنى

بىچارىلەردىن ئېلىشقا ئادەتلەنگەن ياۋوز ھۆكۈمەت كۆكتوقاي بازىرىدا قىرىقتىن ئارتۇق بىگۇناھ يەرلىك پۇقرا بىلەن تۇنقۇنلارنى قىرغاندا ، ئوسماننىڭ دەسلەپكى ئايالىدىن بولغان ئون سەككىز ياشلىق قىزى كايىرا بىلەن ئون تۆت ياشلىق ئوغلى بايدۇللانى ئانىسىغا كۆرسىتىپ تۇرۇپ چاناپ ئۆلتۈرگەن . ئون بىر ياشلىق ئوغلى كارىنىنى يىگىرمە نەچچە مېتىر چوڭقۇرلۇقتىكى قۇدۇققا تاشلاپ ئۆلتۈرگەندە ، ئوسماننىڭ خوتۇنى ماماي چىدىماي ھەيۋەتلىك ئېقىۋاتقان دەرياغا ئۆزىنى ئاتقان !...

بۇ ھېكايىلەرنى گىمنازىيىنىڭ ئوقۇغۇچىسى پورنۇاي نىلقا تاغلىرىدا نۇرغۇن قېتىم ھېكايە قىلىپ بەرگەن . ئوسمان قانچىلىك قۇربان بەردى . ئۇ ھازىرقى باتۇر دېگەن نام بىلەن ئالتاي ۋىلايىتىنىڭ ۋالىيسى دېگەن ئورۇنغا ئېرىشكۈچە نەچچە بالىسى ، قېرىنداش - دوستلىرىدىن ئايرىلدى ، قانچىلىك جەبىر - چاپا تارتتى ؟ ئۇنىڭ ھايات يولى نۇرىنىڭ ھايات يولىغا ئوخشاپ كېتەتتى . ئوخشاشمايدىغان يېرى ، ئوسمان قىرىق يېشىدا ، يەنى سەككىز بالىنىڭ دادىسى بولغىنىدا قولغا قورال ئېلىپ مىللىي زۇلۇم ، مىللىي خورلۇق ۋە ھاقارەتكە قارشى پىدائىي بولۇپ ئوتتۇرىغا چىقتى . نۇرى بولسا بۇ يولغا ئون توققۇز يېشىدا ماڭدى . يەنە بىر پەرقى ، ئوسمان ھايات ھەقىقىتىنى ھاياتنىڭ ئۆزىدىن ئىزدىدى ، نۇرى بولسا كىتابلاردىن ، رۇسىيىلىكلەر بېسىپ ئۆتكەن يوللارنىڭ ئىزلىرىدىن ئىزدىدى . ھايات يېڭىلىنىش كېرەك ، ھەممىلا ئادەم — مەيلى ئۇ قانداق مىللەت بولسا بولسۇن بەختكە ئېرىشىشى ، ئۆزىنىڭ ئىنسانىي ھوقۇقى ۋە قەدىر - قىممىتىگە ئۆزى خوجا بولالىشى كېرەك . مانا بۇ ئىنسانلار تەلپۈنىدىغان ھەقىقەت . نۇرى مانا مۇشۇ ھەقىقەتنى خىيالىدىن رېئاللىققا ئايلاندۇرۇشقا ئۆزىنى بېغىشلىغان . لېكىن ، غېنى باتۇردا بۇ ئاڭ يېتىلمىگەن . ئوسمان باتۇردا بۇ ئاڭ بارمىكىن ! ئۇ نېمىلەرنى ئويلايدىكىن ؟

نۇرى ئوسمان باتۇر بىلەن سۆزلىشىشنى ، ئۇنى خۇددى

مەرھۇم ئەكبەر باتۇر ، سېپىت باتۇرلارنى ، ھازىر ھالاۋەت قۇچقىدا مەست بولۇپ ياتقان غېنى باتۇر ، پاتىخ ئەۋزىلەرنى چۈشەنگەندەك چۈشىنىۋېلىشنى ئارزۇ قىلاتتى . ئۇنىڭ قارىشىچە ، بەزىدە بىر پولىك جەڭگىۋار قوشۇندىن ئەل ئاغزىغا نامى چىققان بىر ئادەمنىڭ رولى چوڭ بولاتتى . تارىخ — مەلۇم مەنىدىن ئېيتقاندا ، قەھرىمانلارنىڭ تارىخى . تارىخنى نامى ئۆلمەسلەر ياراتقان ، دېگەن سۆز توغرا ئىدى . ئۇ ئۆزى ئەقلىگە تايىنىپ خۇلاسىلىۋالغان قانۇنىيەتلەرگە خىلاپلىق قىلمايتتى . مەسلەن ، كۈچلۈك بىلەن كۈچسىز ئېلىشىپ قالغاندا ، سەن توغرا - ناتوغرىسىنى سۈرۈشتۈرمەيلا كۈچسىزگە يان باس دەيتتى ئۇ دوستلىرىغا ، يەنە ئۇ ئۆز پايىداڭ بىلەن باشقىلارنىڭ پايدىسى توقۇنۇشۇپ قالغاندا ، ئىككىلەنمەي ئۆزۈڭنىڭكىدىن ۋاز كەچ دەيتتى .

ئۇ ئالتايغا بېرىپ ئوسمان باتۇرنى كۆرۈشكە شۇنىڭ ئۈچۈن ئالدىرىماقتا . ئۇ بىلىدۇ ، ئالتاي ۋىلايىتىنىڭ توقسان پىرسەنتتىن كۆپ يېرىنى ئازاد قىلىشتا ئوسمان باتۇرنىڭ تۆھپىسى ھەممىدىن چوڭ . بولۇپمۇ ، 1943 - يىلى 7 - ئايدىن 1945 - يىلى 9 - ئايغىچە ئالتاي قوراللىق كۈچلىرىنىڭ باشلىقى بولۇش سۈپىتى بىلەن 1941 - يىلىدىن ئىلگىرى كۆكتوقاي ناھىيىسىنىڭ يايلاق - كۆكلەم ئوتلاقلىقى بولغان كۈرتى دېگەن يېرىدىكى «ئىككى قىزىلتاش» بۇلىقى بويىغا ئارپا ، تېرىق تېرىپ جان باقىدىغان ، بەزىدە يىپ - يىڭنە ، تۈگمە ، تارغاققا ئوخشاش پارچە - پۇرات نەرسىلەرنى كۆتۈرۈپ يۈرۈپ سودىمۇ قىلىدىغان كېلەڭسىز ئادەمدىن 1941 - يىلى قولغا قورال ئېلىپ شېڭ شىسەيگە قارشى كۈرەشكە ئاتلانغان پىداكارغا ئايلانغۇچە ، ئۇ سەرسانلىق - سەرگەردانلىقتا تولىمۇ پىشىپ يېتىلدى . بىر توق ، بىر ئاچ قالىدىغان ، دۈم يېتىپ - دۈم قوپىدىغان ، قونار جايىنى سايلار ، ئۇچار جايىنى شاماللار بىلىدىغان — ھەقىقەت ئىزدىگەن ئادەمنىڭ ھەقىقەتنى تاپمىقى قانچىلىك مۈشكۈل ئىكەنلىكى نۇرىغا تولىمۇ ئايان . ئوسماننىڭ يالغۇز ئىنىسى دەلىلقان ئىسلام 1942 - يىلى

كۆكتوقايدا شېڭ شىسەيگە قارشى سوقۇشتا قۇربان بولغاندا ئۇنىڭ قانچىلىك ئازاب چەككىنىنى ، نۇرى ئىنىسى دەرانىڭ جەستىنى باغرىغا بېسىپ ئاچالدىكى جەڭدە تارتقان ئازابلىرى بىلەن ياخشى چۈشىنىدۇ .

توۋا ، ئۇلارنىڭ ھايات يولى نېمىشقا شۇنچە ئوخشاپ قالغاندۇر - ھە ؟ ئوسمانمۇ ئىلگىرى - كېيىن بولۇپ ئۈچ خوتۇن ئالغان . پەقەت 1943 - يىلى بايان ئىسىملىك ، چىرايلىق ، باي ئايال بىلەن نىكاھلانغاندىن كېيىنلا باياشات تۇرمۇشقا ئېرىشكەن . زەيتۇنە بىلەن نۇرمىۇ باياشات تۇرمۇش ئۈچۈن توي قىلىشى كېرەكمۇ ؟ نىكاھلانسا ئۇ تۈگىمەس بايلىقنىڭ خوجايىنىغا ئايلىنىدۇ . ئۇنىڭ ھاياتىدا ئۇ تەسەۋۋۇر قىلىپ باقمىغا ئاجايىپ يېڭىلىقلار بولىدۇ . ئۇنى ھېچكىم نۇرى دېمەيدۇ . بەلكى «نۇرۇم بايۇەچچە» «نۇرباي» ، «نۇرى ئالىپتىكىن» دېگەندەك ناملار بىلەن ئاتىشار . بەلكى ئۇنىڭ تۇرار جايىنى شامالمۇ بىلمەس ، ئۇنى بۇ ھايات مۇكاپاتلىرى كۈتۈپ تۇرۇپتۇ . ئۇ بۇ مۇكاپاتلارنى قوبۇل قىلىشى ، باشقىلارنىڭ نېمىلەرنى دېيىشلىرى بىلەن ھېسابلاشماسلىقى كېرەك . سۇن جۇڭشەنمۇ ، جياڭ جېشىمۇ شۇنداق قىلغانغۇ ، ئۇنىڭ ئۈستىگە ئۇنىڭ قەلبىمۇ زەيتۇنەنى ھەرمىنۇت ، ھەر سېكۇنت ئەسلەپ تۇرىدۇغۇ ؟ ...

بىردىنلا ئۇنىڭ خىيال ئېكرانىدا ئۇمان پەيدا بولدى . ئۇنىڭ ھېلىقى مەنتىقىسى بۇ ئېكراندا غايەت چوڭ بىر يېزىق بولۇپ شەكىللەندى : ئۆز پايدانىڭ بىلەن باشقىلارنىڭ پايدىسى توقۇنۇشۇپ قالغاندا ، ئىككىلەنمەي باشقىلارنىڭكىنى تاللا ...

پەرىخەنىڭ يېڭى ئېچىلغان غۇنچىدەك لەۋلىرى تىتىردى ، خۇمارلىشىپ تۇرىدىغان دۈڭلەك قوي كۆزلىرىدە ياشلار غىلىدلىدى ، سۈتتەك ئاق يۈزىنىڭ قىزغۇچ مەڭزى قىسمىدا ئۇششۇك مېۋىسىدەك كۆك پەيدا بولدى ...

نۇرنىڭ بەختى ھېسابغا بىر قىز ، ئۇنىڭغا ۋۇجۇدى بىلەن بېرىلگەن بىر قىز بەختسىز بولىدۇ ...

— پولكوۋنىك دوستونوف ، ئۆيلەنگەنمۇ سىز ؟
— بار ، خاتىن بار . ئىككى بالا بار .
— بەختلىك ئىكەنسىز - دە ؟
— باقت ؟ كايدا . كايدا ئۆلەدى كىم بىلەدى ؟
— راست . بىز ھەممىمىز تەۋەككۈلچى . بىز نەدە ئۆلىمىز ،
جەستىمىز نەدە قالىدۇ . بۇنى ھېچكىم بىلمەيدۇ .

— سەن ئۆلسە ئېنى ، جەننەت بار ، بىزگە دوزاك !
ئۇلار قاقاقلىشىپ كۈلۈشتى .

تارباغاتاي ۋىلايەتلىك ھۆكۈمەتنىڭ بۈك - باراقسان باغ
ئىچىدىكى قانچىلىق بىلەن يېپىلغان بىر قەۋەتلىك چىرايلىق
بىنالىرى كۆرۈندى . ئۇلار ۋالىي مەھكىمە دەرىۋازسىغا
قاراپ ماڭدى .

ئەخمەتجان قاسىمى تاختايلىق زالدا ئۆتۈك كىيگەن چەبدەس
ئايانلىرى بىلەن چاققان مېڭىپ ، ئۆزىگە چاس بېرىپ تىك تۇرغان
چىرايلىق يىڭىتنى كۈلۈپ تۇرۇپ كۈتۈۋالدى :

— سالام ، ئۈكۈم نۇرمۇھەممەت زىياۋۇدۇنوف !

— ئەسسالامۇئەلەيكۇم ، ھۆرمەتلىك پولكوۋنىك !

ئۇلارنىڭ ھەربىيچە كىيىملىرى تولىمۇ ياراشقان .
ئۇلار بىر - بىرىگە تىك قاراشتى . يىگىرمە نەچچە ياشلىق ، ھايات
كۈچى ئۇرغۇپ تۇرغان ، سۆڭىكى ، چىرايى تولىمۇ قاملاشقان
كاپىتان بىلەن ئوتتۇز بىر ياشلىق ، سەل قىسىلغان كۆزلىرىدىن
ئەقىل - پاراسەت نۇرلىرى چاقناپ تۇرغان بۇغداي ئۆڭ ، قارا
بۇرۇت ، ئوتتۇرا بوي ھەربىي رەھبەر خۇددى بۇ بىر - بىرىگە
تىكىلىشىرى بىلەن بىر - بىرىنىڭ يۈرەك سىرلىرىنى بىلمەكچى
بولۇشۇۋاتقانداك بىردەم جىم تۇرۇشتى .

— سىزنى بۇ ئىشقا رەخمىجان سابىر ھاجىيوف تونۇشتۇردى ،
تۆرەم قوشۇلدى ، بەك لايىق كۆردۈم . سىزگە قويدىغان
تەلەپلىرىمىزنى تۆرەم جانابلىرى ئۆزى دەيدۇ . مېنىڭ دەيدىغىنىم
بىرلا ئىش : مۇشۇ سەپىرىمىز توغرىسىدا راسا ياخشى بىر خاتىرە

قالدۇرۇڭ . ئاڭلىسام ، سىز كۈندىلىك خاتىرە يازىدىكەنسىز - ھە ؟
— شۇنداق ، خاتىرە يازمەن . ئالتە دەپتەر توشتى ،
يەتتىنچىسىنى يېڭىلا ئاچتىم .

— قاچاندىن باشلاپ يېزىۋاتىسىز ئۇكام ؟
— 1937 - يىلى 9 - ئاينىڭ 14 - كۈنىدىن باشلاپ يازدىم .
— بۇ كۈننىڭ ئەھمىيىتى نېمە ؟

— تازا ياخشى بىلمەيمەن . دادام شۇ كۈنى نەزەرخان
غوجامنىڭ دوتەي بولغىنىنى ئېيتىپ تولىمۇ خۇشال بولۇپ
كەتكەن . مەن «دادامنىڭ ئەڭ خۇشال بولغان كۈنى» دەپ
خاتىرەمنى باشلىغان .

— خاتىرە يېزىشنى سىزگە كىم ئۆگەتكەن ئۇكام ؟
— گىمنازىيىنىڭ روسۇلوف دېگەن بىر مۇئەللىمى
بولدىغان ، مەن ئۇ كىشىنى ياخشى كۆرەتتىم . ئۇ كىشىنى شېڭ
شىسەي تۈرمىدە ئۆلتۈرۈۋەتتى . مەن شۇ كىشىدىن ئۆگەنگەن .
— روسۇلوف ؟ بۇ ئىسىم ماڭا تونۇش .

— ئۇ كىشى بىلىملىك ، ئەقىدىسىگە ئەمەل قىلىدىغان قەيسەر
ئادەم ئىدى . ئۇنىڭ تارىخىنى ھېچكىم بىلمەيتتى . ئالمۇتىدىن
كەلگەنلىكىلا بىزگە مەلۇم ئىدى .

— ھە ، بىلىدىم ! — دېدى ئەخمەتجان كۈلۈپ قويۇپ ،
— ئەمەس كېلىشتۇق ، خاتىرىنى ياخشى يېزىڭ . ئەمدى مىللىتىنى
ئەمەس ، قەلەمنى كۆپرەك ئىشلىتىدىغان ئوخشىمىز .
ئاڭلىغانسىز ، گومىنداڭ ھۆكۈمىتى چاڭ جىجۇڭ ئىسىملىك بىر
گېنېرالنى ئۈرۈمچىگە ئەۋەتىپتۇ . ئۇ كىشى سوۋېت ئىتتىپاقىنىڭ
كونسۇلى يېۋسىيېف ئارقىلىق بىزگە ئۇرۇش توختىتىش كېلىشىمى
قىلىش توغرىسىدا تەكلىپ بېرىۋاتىدۇ . بىز بۇ تەكلىپنى ئاخىر
قوبۇل قىلدۇق . يېقىندا ئۈرۈمچىگە ۋەكىللىرىمىز بارىدىغان
بولدى .

— ھەي ئىست ، مەن قەلەمنى تاشلاپ قويۇپ مىللىتى بىلەن
كۆپرەك مەشغۇلات ئېلىپ بارغانىدىم . بەشئاتار بىلەن مىڭ

مېتىردىكى نىشانغا يۈز پىرسەنت تەگكۈزەلەيدىغان بولغانىدىم .
ماھارىتىمنى كۆرسەتمەيلا ئۇرۇش توختىسا ئادەمگە ئەلەم
بولدىكەن . ئەخمەتجان ئەپەندىم .

زاپە كەتمەيدۇ ھۈنرىڭىز ، ئۇكام . بىز ئۇيغۇرلاردىن
ھەربىي رەھبەرلەر ، ئالىملار كۆپرەك چىقسا بولاتتى . سىزنى
موسكۋاغا ھەربىي ئۈنۈپىرسىتىپقا ئەۋەتسەك دېگەن خىيالىمىز بار ،
ئۇكام . كېيىنچە سۆزلىشىمىز تېخى ، ئېلىخان تۆرەم
جانابلىرى ساقلاپ قالمىسۇن ، يۈرۈڭ !

ئۇلار قېلىن گىلەم سېلىنغان ئۆيگە كىردى . ئاق خالات ، ئاق
سەللە ئەمەس ، تولۇق ھەربىيچە كىيىنگەن ، مۇرىسىگە مارشاللىق
بەلگىسى قالدالغان پاكىر ، ۋىجىك ، كەكە ساقال بوۋاي فرانسىيە
كرىپىلوسىدىن ئۆرە تۈرۈپ ئۇلارغا قاراپ مېڭىپ :

— مەرھابا ، مەرھابا ، ئەزىمەت يىگىت ! — دېدى
مېھمانلارنىڭ سالىمىنى قوبۇل قىلىپ ، — ھەممىسىنى ئاڭلىدىم ،
بالام ، ئازار يەپسەن ، ساڭا ئازار بېرىپتۇ ئۇلار .
— كېرەك يوق ، ھۆرمەتلىك رەئىس جۇمھۇرىمىز مارشال
ئېلىخان تۆرەم جانابلىرى .

تارىباغاتاي ۋىلايىتىنىڭ چۆچەك ئىسىملىك بۇ مەركىزىي
شەھىرى نۇرىغا يېقىپ قالدى . ئۇيغۇر ، قازاق ، تاتار ، رۇسلىرى
بىرلىشىپ چۆچەك تىلىنى پەيدا قىلىۋالغان . ئادەملىرى سوۋېت
پاسوندا كىيىنىپ ، سوۋېت مودىسى بىلەن تۇرمۇش كەچۈرىدىكەن .
ئەخمەتجان ئەپەندىم چۆچەكنى پىششىق بىلىدىكەن . تارىباغاتاي
ۋالىيسى باسباي چولاق ئوغلى باپىن دېگەن كىشى قىرىق يەتتە ياشتا
ئىكەن . كىچىككىنە ساقىلى بار ، پۇقرالاردەك پەشمەت ، جىيەكلىك
تەقىيە كىيىۋالغان بۇ ئادەم شىنجاڭدىكى ئەڭ چوڭ چارۋىدار —
يۈز مىڭ تۇياقتىن جىق قوي ، بىر مىڭ بەش يۈز تۇياقتىن كۆپ
يىلقا ، بەش يۈز تۇياقتىن كۆپ كالا ۋە بىر يۈز ئەللىكتىن كۆپ
تۆگىسى بار چوڭ باي . بۇرىگە يەم بولمايدىغان ، ئادەمگە تۇتۇق
بەرمەيدىغان كالىلىرى ، يەتتە مۇڭگۈزلۈك ، ئون ئىككى

مۇڭغۇزلۇك قوچقارلىرى ، يۈز كىلودىن ئېغىر كېلىدىغان كەتمەن قۇيرۇق قويللىرى ، نەسىللىك ماللىرى بىلەن نام چىقارغىنىغا قارىماي ، گېپى ۋە پىكرى تولىمۇ ئاددىي ، ئۇچۇق كۆڭۈل ئادەم ئىدى . ئۇ ئادەم ئۆزىنىڭ چوڭ قورۇسىدىكى ياسىداق ئۆيىدە كاتتا زىياپەت قىلىپ شەرقىي تۈركىستان ھۆكۈمىتىنىڭ رەئىسى ۋە ئۇنىڭ ھەمراھلىرىنى ئۇزاتتى .

ئۇ زىياپەتتە ، ئۆزىنىڭ 1945 - يىلى 5 - ئايدا ھۆكۈمەت تەرىپىدىن بىرىنچى دەرىجىلىك «مۇستەقىللىق ئوردىنى» بىلەن تارتۇقلىغىنىنى ، باش قوماندان پالىنوف ، مۇئاۋىن باش قوماندان ئىسھاقبېكلەر جىڭ شەھىرىگە ھۇجۇم قىلىشتىن بۇرۇن شەرقتە شىخوغا ، شىمالدا تارباغاتايغا ھۇجۇم قىلىشتىن سەۋەبىنى ، لىسكىن باشلىغان كەڭساي 2 - ئاتلىق پولك چۆچەككە ھۇجۇم قىلىپ كىرگەندە ، شۇ يىلى 7 - ، 8 - ئايلاردا دۆربىلجىن ، چۆچەك ، قوبۇقسار ، بۇرچىن ناھىيىلىرىنىڭ ئازاد بولغانلىقى ، تارباغاتاي ۋالىيسى پىڭ رۇڭ 1945 - يىلى 7 - ئاينىڭ 30 - كۈنى بىر مىڭ ئۈچ يۈزدەك ئادىمىنى باشلاپ سوۋېت ئىتتىپاقى زېمىنىغا قوراللىرىنى تاشلاپ قېچىپ ئۆتۈۋالغاققا ، چۆچەكنىڭ تىنچ ئازاد بولغانلىقى ، ۋاقىتلىق ھۆكۈمەت 8 - ئاينىڭ 6 - كۈنى ، يەنى چۆچەك شەھىرىدە غەلبە مەرىكىسى بولۇپ بەش كۈندىن كېيىن ، باسباي چولاق ئوغلى بايىنى مەخسۇس كۆچمە يىغىنىنىڭ قارارى بىلەن ۋالىي قىلىپ ئېلان قىلغانلىقى قاتارلىق زور ئىشلارنى بىرمۇبىر ساناپ چىقتى ۋە :

— مەن باي ، بايلىقىم خەلقىمنىڭ ، ماللىرىم ھۆكۈمەتنىڭ ، شېڭ دۇبەن گەز ئات ئالغاندا خەلق زارلىدى ، لېكىن مەن نەچچىسى گەزگە توشسا شۇنچىسىنى ئال دەپ بايلاقتا قىيغىتىپ يۈرگەن بىر مىڭ بەش يۈز ئاتنى كۆرسەتتىم . ئارانلا ئىككى يۈز ئات گەزگە توشۇپتۇ . ھازىرمۇ ئېلىخان تۆرەم جانابلىرى نېمىدىن قىينالسا دەۋەرسۇن . قولۇمدا بارىنى ھۆكۈمەتتىن ئايىمايمەن ! — دەپ گېپىنى ئاخىرلاشتۇردى . ئېلىخان تۆرەم باينىڭ مەردلىكىگە

دۇئا قىلدى .

ئۇلار چۈشتىن كېيىن چۆچەكتىن ئالتاي - سارسۇمبە شەھىرىگە قاراپ يولغا چىقتى . ئالدىدا ۋە كەينىدە پىلموت ، ئاپتوماتلار بىلەن قوراللانغان مۇھاپىزەتچىلەر ماشىنىلىرى ، ئوتتۇرىدا ئىككى كىچىك ماشىنىدا ھۆكۈمەت رەھبەرلىرى كانۇپىلىرى بىلەن ماڭدى ، نۇرى يەنە شۇ پولكوۋنىك دوسكىنوف بىلەن بىر ماشىنىدا ماڭدى . ئەخمەتجان قاسىمىمۇ شۇ ماشىنىغا چۈشۈۋالغانىدى . نۇرى ئەخمەتجاننىڭ رۇس تىلىغا قانىلىك پۇختا ئىكەنلىكىنى شۇ كۈنى كۆردى . ئۇ دوسكىنوف بىلەن ئۇزاقتىن - ئۇزاق پاراڭلاشتى . نۇرى رۇس تىلىنى خېلى ئۆگەنگەن . ئۇ ئىككى پولكوۋنىكنىڭ سۆزلىرىدىن دۇنيادا ، جۇڭگودا ۋە شىنجاڭدا بولۇۋاتقان نۇرغۇن يېڭىلىقلارنى ئاڭلىۋالدى : جياڭ جېشى جۇڭگو كومپارتىيىسىنىڭ داھىيىسى ماۋ زېدۇڭ بىلەن كېلىشىم تۈزۈش ئۈچۈن سۆھبەت ئۆتكۈزۈۋېتىپتۇ . مەقسىتى ، راستتىنلا جۇڭگودا ئۇزۇن مۇددەتلىك تىنچلىق پەيدا قىلىش ئەمەس ئىكەن . ئۇ مۇشۇ يول بىلەن ۋاقىت ئۆتكۈزۈپ ئۇرۇشقا تەييارلىق قىلىۋېتىپتەك . مۇشۇ يىل ئاخىرى ياكى 1946 - يىلىنىڭ بېشىدا جۇڭگودا ئىچكى ئۇرۇش باشلانغۇدەك ، شىنجاڭدىمۇ ئوخشاشلا گومىنداڭ ئۆزىنى ئوڭشىۋېلىش ئۈچۈنلا ئارىغا سوۋېت كونسۇلىنى سېلىپ ، بىتىم - سۈلھى ئۈچۈن ئەلچى ئەۋەتىپتەك . سوۋېت ھۆكۈمىتى گومىنداڭنىڭ نىيىتىنى بىلىپ تۇرۇپ ئۆز ئەلچىلىرىنى ئارىغا سېلىپ ، گومىنداڭ بىلەن كومپارتىيە ، گومىنداڭ بىلەن شەرقىي تۈركىستان ھۆكۈمەتلىرىنى كېلىشىمگە دەۋەت قىلىۋاتقۇدەك . يەنە بىر ئايلا ئۇرۇش قىلسا شىنجاڭدا گومىنداڭ قالمىغۇدەك . خۇددى غۇلجىدىن ، شىخودىن ، جىڭدىن ۋە چۆچەك ، باي ، كونسشەھەرلەردىن قاچقاندەك ، ئۈرۈمچى ، تۇرپان ، قۇمۇل ، قەشقەر ، خوتەنلەردىن قاچقۇدەك . كۆرۈنۈپ تۇرغان غەلبىنى بىكار قىلىش ، ئىلگىرىلەۋاتقان ، كۈندىن - كۈنگە كۈچىيىۋاتقان زور

قوشۇننى توختىتىش ، قورالسىز لاندۇرۇش زادى نېمە ئۈچۈن ؟ دېگەن سوئالغا كىشىلەر رازى بولغۇدەك جاۋاب يوقمىش . ستالىن جياڭ جيېشى بىلەن نېمىنى سودىلىشىۋاتىدىكىن ؟ مانجۇرىيە تۆمۈرىيولى ، تاشقى موڭغۇلىيە ، داليەن ، لۇشۈن پورتلىرى مەسىلىلىرى يالتا يىغىنىدىلا ھەل بولۇپ بولغان . ترومىن ھەرگىزمۇ پىرىزدېنت روزۋېلتنىڭ قارارلىرىنى بىكار قىلالمايدۇ . بۇ ئامېرىكىنىڭ بېسىمى ئەمەس ، ياق ، سوۋېت ئىتتىپاقى ، ستالىن ئامېرىكىنىڭ ھەيۋىتىدىن قورقمايدۇ . ئاتوم بومبىسى ھەيۋىتىدىن قورقماي ، ياپونىيىنىڭ كانتون ئارمىيىسىگە ھۇجۇم قىلالغان ستالىن بۈگۈن ئۇلارنىڭ تاجاۋۇزچى دېيىشىدىن قورقۇپ قالاتتىمۇ ؟ دۇنيادا ئادالەت بايرىقى ئاسمىنىدا يەلپۈنىدىغان بىر دۆلەت پەيدا بولسا ، دۇنيا خەلقى خۇشال بولۇپ ستالىندىن رازى بولىدۇكى ، ئۇنى قارغايدىغان ئادەم چىقمايدۇ . زادى نېمە ئۈچۈن - ھە ؟ ھەممىدىنمۇ غەزىپى كۈچلۈكى ئېلىخان تۆرەمىش . ئۇ ئادەم نۇرغۇن قېتىم ئاشكارا نۇتۇق سۆزلەپ سوۋېت ھۆكۈمىتىنى ئەيىبلەپتەك .

— نېمىشقا سىلەرنى سوۋېت ئىتتىپاقىنىڭ بىر رېسپۇبلىكىسى قىلىۋالمايمىز ؟ - دېدى دوسكىنوف پاپىروسىنى ئىچىگە تارتىپ ، - لاتۋىيە ، لېتۋا ، ئىستونىيە ، مولداۋىيىلەرنىمۇ 30 - 40 - يىللىرى قورال بىلەن بېسىۋېلىپ بىزنىڭ رېسپۇبلىكا قىلىۋالدۇققۇ ، كىم غىمىڭ قىلالدى ؟ بۇ يەرمۇ شۇنداق !

— ئۇنداق قىلسا سوۋېت ھۆكۈمىتى تاجاۋۇزچى بولۇپ قالمادۇ ؟

— كىم تاجاۋۇزچى ئەمەسكەن ؟ جياڭ كەيشىچۇ ؟ ئۇمۇ قورال بىلەن بېسىۋالغان ، مانجۇلار بېسىۋالغان . ئۇ تەييارغا ئىگە بولۇۋالدى . ئامېرىكىچۇ ؟ ئۇمۇ نۇرغۇن يەرلەرنى ئۆزىنىڭ قىلىۋالغان . قايسىبىر كۈچلۈك دۆلەتنىڭ قولى قان ئەمەسكەن - ھە ؟

— بۇنداق دېمە دوستونوف! — دېدى ئەخمەتجان قاسىمى نۇرىغا قاراپ قويۇپ، — بۇ پولكوۋنىڭ چاررۇسىنىڭ پولكوۋنىكى ئوخشىمامدۇ؟

— چار پادىشاھ يامان ئەمەس! — دېدى دوستونوفمۇ كۈلۈپ قويۇپ، — ئۇنىڭ كۈچى بىلەن ئۆزبېك، قازاق، قىرغىز، تۈركمەن، ئەزەربەيجانلار سوتسىيالىزم بولدى! ئۇيغۇر بىلەن تاتارغا يوق! نېمىشقا دەمىسەن. ئۇلاردا مادانىيات چوڭ بولدى. سىلنىڭغا ياقمايدى، ھا - ھا - ھا...!

ئەخمەتجان باش لىڭشىتىپ كۈلۈپ قويدى. ئۇلار قاراڭغۇ چۈشكەندە سارسۇمبە شەھىرىگە يېتىپ كەلدى. ئۇلارنى ئېگىز، قاۋۇل گېنېرال دەلىلقان سۇگۇربايوق كۈتۈۋالدى. نۇرى ئوسمان باتۇرنى كۆرۈشنى ئارزۇ قىلاتتى. لېكىن ئۇ سارسۇمبەدە يوق ئىكەن. ئۇ بالدۇرلا سوغۇق چۈشىدىغان بۇ ۋىلايەتتە، ھازىرمۇ تاغدا — كىگىز ئۆيىدە تۇرۇۋېتىپتۇ. ئۇ ھۆكۈمەت رەئىسىنىڭ كەلگىنىنى بىلىپ تۇرۇپ قارشى ئالغىلى ئالدىغا چىقمىدى. بۇنى نۇرى ئۇنىڭ مەغرۇرلۇقىدىن دەپ چۈشەندى. ئوسمان ساۋاتسىز، ئۆزىنى پادىشاھ، ئالتايىنى پۈتۈن دۇنيا ھېسابلايدىغان ئادەمنىڭ بىرەر كىشىنى ئۆزىدىن ئۈستۈن بىلمەيدىغانلىقى چۈشىنىشلىك ئىدى. ئەخمەتجان قاسىمى ئوسمان باتۇرنىڭ ئىلى يېڭى ھۆكۈمىتىنىڭ ئەھۋالىنى ئاڭلاپ: «خەپ، بىر ئاتقا ئىككى ئادەم مىنىدىغان بوپتىمىز!» دېگىنىنى كۈلۈپ تۇرۇپ نۇرىغا ئېيتىپ بەرگەنىدى. گۇمانخورلۇق، باشقىلارغا ئىشەنمەسلىك بۇ خىل ئادەملەرگە مەجەز بولۇپ سىڭگەن بولىدۇ. نۇرى ئۇنىڭدىن ئەجەبلىنىدى. لېكىن ئۇ نېمىلا بولمىسۇن بۇ باتۇرنى كۆرۈش، ئۇنىڭ بىلەن سۆزلىشىش ئارزۇسىدا ئىدى. چۈنكى ئۇ ئوسمان توغرىسىدا ئاڭلىغان ھېكايىلىرىدىن يىرتقۇچ شېك شىسەيگە ئەڭ قاتتىق زەربە بەرگەن مۇشۇ ئوسمان باتۇر ئىكەنلىكىنى بىلگەن. بۇ بىلىش ئۇنىڭ ئوسمان باتۇرغا بولغان ھۆرمىتىنى كۈچەيتكەنىدى. كىچىكىدىنلا «باتۇر» توغرىسىدا

ھېكايە ئاڭلاپ چوڭ بولغان ، بىرنەچچە يىلنى باتۇرلار ئەتراپىدا ئۆتكۈزگەن يىگىت ئۈچۈن باتۇرلار بىلەن دوست بولۇشتىنمۇ ئەھمىيەتلىك ئىش يوق . تۆت ئاغىنىسى بىلەن بىللە بولسا ، ھازىرمۇ ئىختىيارسىزلا ئەكبەر باتۇر ، غېنى باتۇرلار توغرىسىدا سۆزلەپ كېتىدۇ . ئالم ، گېنېرال ، دوختۇر ، يازغۇچى ، سىياسىيونغا ئوخشاش ئۆز ئالاھىدىلىكى بىلەن ھۆرمەت تاپقان ئادەملەر ئىچىدە ئۇنىڭ قىزىقىدىغىنى يازغۇچى بىلەن باتۇر . ئۇ ل . تولستوي ، ماكسىم گوركىي ، چېخوف ، مۇختەر ئەۋزوفقا ئوخشاش يازغۇچىلارنى قانچىلىك ياخشى كۆرسە ، سالاۋات يوللايوف ، چاپايوفقا ئوخشاش باتۇرلارنىمۇ شۇنچىلىك ياخشى كۆرىدۇ . باتۇرلار بىر مىللەتنىڭ مۇناسىپ ۋەكىلى ، پەخرى . شۇ مىللەت باتۇرلىرى بىلەن پەخىرلىنىدۇ ، گويا ئاق كۆڭۈل ئانىلار ياراملىق ئوغۇللىرى بىلەن پەخىرلىنگەندەك .

ئۇ ئوسمان باتۇرنىڭ كەلمىگىنىگە خاپا بولدى . بۇ خاپىلىق ئۇنىڭ باتۇرنى كۆرۈش ئىستىكىنى كۈچەيتىۋەتتى . ھازىرغىچە ئېلىخان تۆرەمنىڭ نامىنى ئاڭلاپ ئالدىغا يۈگۈرۈپ كەلمىگەن بىرمۇ ئادەم بولغان ئەمەس . مانا بۈگۈن ئوسمان باتۇر جۇمھۇرىيەت رەئىسىنى قارشى ئېلىشقا چىقىمىدى . گەرچە دەلىلغان سۈگۈربايوف نۇرغۇن سەۋەبلەرنى كۆرسىتىپ ئەپۇ سورىغان بولسىمۇ ، كەلگەن مېھمانلار ئوسماننىڭ تەكەببۇرلۇق بىلەن شۇنداق قىلغىنىنى چۈشىنىپ بولۇشتى .

ئوسمان تەكەببۇرلۇق قىلغۇدەك چوڭ تۆھپىنىڭ ئىگىسىمۇ ؟ بۇ سوئال ھەممە ئادەمنىڭ مېڭىسىدە پەيدا بولدى . نۇرى ۋىلايەتلىك ھۆكۈمەتنىڭ مېھمانخانىسىدا - سىم كارىۋاتتا ئوڭدا يېتىپ ، ئوقۇۋاتقان سلاۋىيان يېزىقىدىكى ئۆزبېكچە «ئۇرۇش ۋە تىنچلىق» رومانىنىڭ تۆتىنچى قىسمىنى يېنىغا قويۇپ بۇ سوئالغا جاۋاب ئىزدىدى . ئۇ ئوسماننىڭ ھايات يولى ، ياراتقان تۆھپىسىدىن خەۋەردار ئىدى . ئۇنىڭ خىيال ئېكرانىدىن ئوسمانغا دائىر مەلۇماتلار ئارقا - ئارقىدىن ئۆتۈشكە باشلىدى .

ئوسمان 1940 - يىلى فېۋرالدا ۋە 1941 - يىلى ئىيۇن ئايلىرىدا خورلۇققا چىدماي ئوۋ مىلتىقى بىلەن قوزغىلاڭغا قاتناشتى . ئۇ مەرگەنلىكى ، قورقۇمسىزلىقى بىلەن تېزلا داڭق چىقاردى . قوزغىلاڭ مەغلۇپ بولدى . شېڭ شىسەي قىرغىن ، تۇتقۇن يۈرگۈزدى . ئوسمان 1941 - يىلى ئۆكتەبىردە قالدۇق قوزغىلاڭچىلارنىڭ باشلىقىغا ئايلاندى . ئۇ قورال تاپشۇرمىدى ، تىز پۈكمىدى . قوزغىلاڭ رەھبەرلىرى ئىسىمقان ، ئاقتىكە ، ئىرسقان ، سۇلايمان تۈسپىلەر ئوسماندىن تولمۇ رازى بولۇشقان . ئۇ شۇ يىلى 7 - ئايدا قىرىقتەك ئادەمنى باشلاپ ئالتايدىكى چاپسار يايلىقى ئارقىلىق قوۋئېرتىشكە كېلىپ ، دەريادىن سال بىلەن ئۆتۈپ ، ھۆكۈمەتنىڭ كۆرتى دېگەن يەردىكى پوچتا پونكىتىغا ھۇجۇم قىلىپ ، ئون نەچچە ئەسكەرنى ئۆلتۈرۈپ پونكىتنى ئىگىلىدى . ئۇ تۇنۇلغان پوچتىكەشتىن ھۆكۈمەتنىڭ ئىككى يۈز تۆگىدە ئوق - دورا ۋە ھەربىي تەمىناتى كېلىۋاتقانلىقىنى بىلىۋېلىپ ، ئۈستۈمتۈ ھۇجۇم قىلىپ بىر ئىزۋوت ئەسكەرنى يوقىتىپ ، ھېلىقى ماللارنى قولغا چۈشۈردى . ئۇ نۇرغۇن جەڭلەردە سەركەردە بولدى ، داڭق چىقاردى ، باتۇر ئاتالدى . ھۆكۈمەت بىلەن بىر قېتىم ئالتە ماددىلىق كېلىشىم تۈزۈپ ياراشقان بولدى . لېكىن ، تېزلا يەنە خەلقنى بۇلاپ - تالاپ خورلاشقا باشلىدى . خالىل بىلەن راخات ئاتا - بالا قوزغىلاڭ كۆتۈردى . ئوسمان بۇ قوزغىلاڭمۇ سەركەردىسى ، چوڭ تۆھپىكارى بولۇپ ئوتتۇرىغا چىقتى . خەلق مۇئاۋىن ۋالىي جانمقانغا ئىشىنىپ قوراللىرىنى تاپشۇردى . لېكىن ، ئوسمان يىگىرمە نەچچە ئائىلىنى باشلاپ جۇڭغار قۇملۇقى ئىچىگە كىرىپ كەتتى . قاتتىق باستۇرۇشتىن ھايات قالغان بۇ قوراللىق كۈچ - خەلق قوزغىلاڭچىلىرى چوڭ قوشۇننىڭ ئاساسى بولۇپ قالدى . ئوسمان قۇملۇق چۆلدە نۇرغۇن ۋاقتىنى قېچىپ يۈرۈپ ئۆتكۈزدى . ئاخىر كۆكتوقايدىن سۇلايمان بېكتور ، كادىر بايلار يىگىرمىدەك ئائىلىنى باشلاپ كېلىپ ئوسمانغا قوشۇلدى . ئۇلار ئەللىك ئائىلە بولدى . بۇ ئىككى يۈزگە يېقىن

جان جۇڭغار قۇملۇقى ئىچىدىكى «قارغاندىشە» دېگەن يەرگە يوشۇرۇندى. دېكابىرنىڭ ئاخىرلىرىدا چۆل قەھرىتانلىرى باشلانغاندا، ئۇلار ئوزۇق - تۈلۈكتىن قىسىلدى. شۇڭا، ئۈرۈمچىدىن ئالتايغا يىگىرمە نەچچە تۆگىدە گۈرۈچ ئېلىپ ماڭغان كارۋانى بۇلاپ قويۇپ ئۆزىنى ئاشكارىلاپ قويدى. 1942 - يىلى فېۋرالدا ھۆكۈمەت يۇرت باشلىقلىرىنى ئەلچىلىككە ئەۋەتتى. ئوسمان: «خالىل بىلەن بۇقات ۋالىينىڭ ئالدىنقىمۇ يېتەر، مەن ئۇلاردەك ئالدىنىپ ئۈرۈمچىگە بېرىپ ئۆلۈشنى خالىمايمەن!» دەپ ئەلچىلەرنى قايتۇرۇۋەتتى.

ھۆكۈمەت ياز كەلسىلا ئۈچەكتىن چىقىدىغان بۇ بۈركۈتتىن ئەنسىرەپ، بورىجايىنى ئىككى يۈز ئەسكەر بىلەن ئۇنى تەلتۆكۈس يوقىتىشقا ئەۋەتتى. ئۇلار ئۈچبۇلاق ئەتراپىدا ئازراق ئېلىشتى. ئوسمان ئون نەچچە ئادىمى بىلەن قېچىپ قۇتۇلدى. باشقىلارنى، شۇ قاتاردا ئوسماننىڭ سەككىز بالا ۋە خوتۇنى بىلەن توققۇز جاننى سارسۇمبىدە نەزەربەند قىلىۋالدى. بورىجاي بۇ خىزمىتى ئۈچۈن سارسۇمبە ناھىيىسىنىڭ مۇئاۋىن ھاكىمى بولۇپ ئۆستى. كېلەس باتۇر ئون نەچچە كىشىنى باشلاپ قازانقۇم دېگەن يەردە تۇرۇۋاتقان ئوسمان باتۇرنىڭ يېنىغا كەلدى. ئۇلار قىرىق نەچچە ئادەمگە ئايلاندى، ئۇلار بەيتىك تېغىغا يېقىن قارامايلى دېگەن يەرگە باردى. تېغىغا كۈن چۈشكەن ماسەي، سېپىتلارمۇ يىگىرمە نەچچە كىشى بولۇپ كېلىپ ئۇلارغا قوشۇلدى. ئۇلار 1943 - يىلى 4 - ئاينىڭ ئاخىرىدا ئالتاي تاغلىرىغا ئىچكىرىلەپ كىرىشتى. تاغ بىلەن يېڭى ھايات تاپىدىغان قازاق باتۇرلىرى مانا شۇنداق تاغ سۇلىرى ساي - سايىدىن چىقىپ قوشۇلۇپ ئۇلغاغاندەك زور ئېقىن بولۇپ ئۇلغايدى. ماي ئېيىنىڭ باشلىرىدا ئوسمان سارسۇمبىدە نەزەربەندتە تۇرۇۋاتقان خوتۇن - بالىلىرىنى قۇتقۇزۇۋېلىش ئۈچۈن ئىنىسى دەلىلقاننى كۆكتوقايغا ئەۋەتىپ: «خوتۇن - بالام قويۇپ بېرىلسە قورال تاپشۇرىمەن» دەپ سۆز ئەۋەتتى. ھۆكۈمەت ئۇنىڭغا: «ئىنىڭ ئاغرىپ قايتالمىدى، خوتۇن - بالاڭنى ھاكىم قاجىنايى

قولۇڭغا تاپشۇرۇپ بېرىدۇ! » دەپ جاۋاب قايتۇردى . ۋاقىت ،
 ئورۇننىمۇ بەلگىلەپ بەردى . ھەر ئىككى تەرەپ بىر - بىرىنى
 ئالداشنىڭ كويىدا ئىدى . ئۇلار يىراقىنىن ئۇچراشتى . ئوسمان ئۈچ
 يۈزدەك ئەسكەرنى كۆردى . خوتۇن - بالىلىرى شۇلارنىڭ ئارىسىدا
 ئىدى . ئۇ ئالدىنىدى . راست دېگەندەك ، ئالدىغان ئىنىسى ۋە
 بىرنەچچە كىشى ئۆلتۈرۈلدى . دۈشمەننىڭ ۋەھشىيلىكى ئۇنىڭ
 قوشۇنىنى زورايتتى . قېچىپ كەلگۈچىلەر كۆپىيىۋەردى .
 ئوسمان باتۇر قارامايلى ، جىيەك ، قۇلاقۇدۇق ، بالىپىرتىش ،
 كۈرتى ، قوجىرتى دېگەن يەرلەردە شېڭ شىسەي بىلەن قاتتىق
 ئۇرۇشتى . ئۇرۇش ئۇنى قورقماس ، قەيسەر قىلىپ يېتىشتۈردى .
 ئادىمى كۆپەيدى ، غەممۇ كۆپەيدى . بۇنچە جىق ئادەمنى باقماق بىر
 ئېغىر ئىش ئىدى . ئۇنىڭ ئادەملىرى بۇلاڭچىلىق بىلەن جان بېقىش
 يولىغا ماڭدى ۋە باندەت ئاتالدى ، خەلق زار - زار قاقشىدى ، ھەتتا
 موڭغۇلىيە ھۆكۈمىتىمۇ بۇنىڭغا ئارىلاشتى . 1943 - يىلى 7 -
 ئايدا موڭغۇلىيە خەلق جۇمھۇرىيىتى ھۆكۈمىتى ئۇنىڭغا خەت
 يېزىپ ، ئوسماننىڭ قەبىلىدىشى قامقاش دېگەن ئادەمدىن ئەۋەتتى .
 خەتتە قورالنى ھۆكۈمەتنى ئاغدۇرۇشقا قاراتساڭ ياردەم بېرىمىز
 دېيىلگەندى . ئوسمان خۇشال بولدى . ئۇ قاپاس ، شىردىمان ،
 تەسكەنبايلارنى موڭغۇلىيىگە ئەۋەتتى . ئادەملىرى قورال ئېلىپ
 قايتتى . كېيىن ئۇ مەسلىھەتچىلەرنى تەلەپ قىلىۋىدى ، موڭغۇلىيە
 1943 - يىلى 9 - ئايدا قالقاباي ، قابدىل ، قۇرمانقان قاتارلىق
 ئالتە كىشىنى ئەۋەتتى . ئۇلار «شېڭ شىسەيگە قارشى خەلق
 تەشكىلاتى» نى قۇردى . ئۇلار تاي سويۇپ ، بەيگە ئۆتكۈزۈپ
 جەنبەك تۇغىنى ئاچقىپ تىكلىدى . 1700 - يىللىرى ئۆتكەن
 خەلق باتۇرىنىڭ بۇ تۇغى قوزغىلاڭچىلارنى روھلاندۇردى ،
 زورايتتى . موڭغۇلىيە تەرەپ شۇ ھامان ئىككى يۈز دانە بەشئاتار ،
 قىرىق دانە پىلىموت ، ئەللىك ساندۇق ئوق ۋە باشقا نەرسىلەرنى
 ئەۋەتتى . ئۇنىڭ زور يىيىپ قوراللىنىۋاتقىنىنى بىلگەن شېڭ شىسەي
 دەرھال تۆت مىڭ ئالتە يۈز ئەسكەر بىلەن بىر تانكا باتالىيونى ، بىر

زەمبىرە كچىلەر باتالىونىنى ئالتايغا ئەۋەتتى ، 10 -
ئاينىڭ 20 - كۈنلىرى ئىككى پولىك ئەسكەر قارا يۇلغۇن ، كۈرە
دېگەن يەرلەرگە ھۇجۇم قىلدى . ئوسمان قاتتىق قارشىلىق قىلدى ،
نۇرغۇن قوراللارنى ئولجا ئالدى . لېكىن ، تەڭ كېلەلمەي چىڭگىل
ناھىيىسى ئىچىگە چېكىندى . مانا شۇ ئېغىر كۈنلەردە دەلىلقان
سۇگۇربايوف سوۋېت ئىتتىپاقىدىن موڭغۇلىيە ئارقىلىق چىڭگىلگە
كېلىپ ئوسمانغا قوشۇلدى . تۆمۈرخان ئەرىپىي باشلىق سوۋېت
مەسلىھەتچىلەر گۇرۇپپىسى (ئون ئىككى كىشىلىك) كەلدى .
موڭغۇلىيىدىن قالقاباي باشلىق يەتتە - سەككىز كىشىمۇ يېتىپ
كەلدى . سوۋېت ئادەملىرى «ئاق ئۆيلۈكلەر» ، موڭغۇلىيە
كىشىلىرى «كۆك ئۆيلۈكلەر» دەپ ئاتالدى . سوۋېت گېنېرالى
پوپوف ، موڭغۇلىيە گېنېرالى دورجىلارمۇ پەيدا بولدى .
ئوسمان مەسلىھەتچىلەرنىڭ تەسىرى بىلەن قايتىدىن جانلاندى ،
باندىتلىقنى تاشلاپ ، زۇلۇمغا قارشى ئىنقىلاب قىلىش ئىستىكى
ئۇلارنىڭ قەلبىدىن ئورۇن ئالدى . 1944 - يىلى 4 - ئاينىڭ
ئوتتۇرىلىرىدا قايتا تەربىيە كۆرگەن قوزغىلاڭچىلار سەككىز يۈز
كىشىلىك پارتىزانغا ئايلىنىپ ئۆت ئەترەتكە ئايرىلدى . باش شتابمۇ
قۇرۇلدى . ئوسمان باتۇر قوماندان ، دەلىلقان سۇگۇربايوف مۇئاۋىن
قوماندان بولدى .

مانا بۇ ئالتاي پارتىزانلىرىنىڭ پەيدا بولۇش تارىخى .
شۇنىڭدىن باشلاپ ، ئالتاي پارتىزانلىرى شېڭ شىسەيگە ئارام
بەرمىدى . ئۇلار 1944 - يىلى 2 - ئايدا موڭغۇلىيىدىن يەنە ئۈچ
يۈز تال ئېغىر - يېنىك پىلىموت ، ئاپتومات ، بەشئاتارلارنى ،
ئەللىك ساندۇق گىرانات ، ئەللىك ساندۇق ئوقنى قوبۇل
قىلىپ ياخشى قوراللاندى ۋە چىڭگىل ، بۇلغۇن دەريالىرىنىڭ
قويغۇنىدىكى ياغاچئوبا دېگەن يەردە تۇرۇۋاتقان ھۆكۈمەت ھەربىي
بازىسىغا ھۇجۇم قىلىپ ، ئەسكەرلىرىنىڭ يېرىمىنى يوقىتىپ ، بىر
يۈز ئەللىك تال قورال ئولجا ئالدى . خەلقنى گۇچۇڭغا مەجبۇرىي
كۆچۈرۈپ ماڭغان دۈشمەنلەرگە ھۇجۇم قىلىپ ، چىڭگىل خەلقىنى

قۇتقۇزۇۋالدى . 1944 - يىلىنىڭ 4 - ئېيىغا كەلگەندە ، كۆكتوقاي ناھىيىسىنىڭ قالغان ئۈچتىن ئىككى قىسىم خەلقىمۇ پارتىزانلارغا ئۆتتى . ئۇلار كۆكتوقاي ، چىڭگىل ناھىيىلىرىدە ئوتتۇز مىڭ نوپۇسلىق خەلققە ، مىڭدىن ئارتۇق قوراللىق كۈچكە ئىگە بولۇۋالدى . دۈشمەن قورقۇپ چېكىندى . چىڭگىل ناھىيىسى ئازاد ناھىيىگە ، ئالتاي پارتىزانلىرىنىڭ ئىشەنچلىك ، مۇستەھكەم بازىسىغا ئايلاندى .

ئوسماننىڭ بېسىپ ئۆتكەن يولى نۇرىلارنىڭ بېسىپ ئۆتكەن يولىغا نەقەدەر ئوخشايدۇ - ھە ؟

ئۇلار 6 - ئاينىڭ ئاخىرىغا كەلگەندە ، پارتىزانلىق ھەرىكىتىنى پۈتۈن ۋىلايەتكە كېڭەيتتى . سارسۇمبە ، بۇرۇلتوقاي ، بۇرچىن ، قايا ، جىمىنەي ناھىيىلىرىگە ئىككى - ئۈچ يۈزدىن پارتىزان ئەۋەتىپ خەلقنى ئۆزىگە قاراتتى . دۈشمەن پارتىزانلاردىن خەلقنى قاتتىق تالاشتى . لېكىن ، خەلق پارتىزانلار تەرەپكە ئۆزىنى ئاتتى . گومىنداڭ خەلقنى مەجبۇرىي تاغ - داۋانلاردىن ئاتلىتىپ ئېلىپ قاچتى . كەلگۈلۈك خەلققە بولدى . موڭغۇلىيىگە ئۆتكۈزۈپ ، قايتۇرۇپ يەنە جايىغا ئەكىلىشتى . گۈچۈڭ ، بەيتىكلەرگە ھەيدەش نەقەدەر جەبىر - جاپا سېلىش - ھە ؟ پارتىزانلار بەش ناھىيىنى كونترول قىلىۋالدى . 1944 - يىلى 9 - ئايدا بەش يۈز كىشىلىك پارتىزان يۈرۈش باشلىدى . گۈچۈڭدىن تارتىپ شىخوغىچە بولغان كەڭ زېمىندا پارتىزانلارنىڭ ئايىغى تەگمىگەن يەر قالمىدى . 1944 - يىلى 9 - ئاينىڭ ئاخىرىغا كەلگەندە ، بۇرچىن ناھىيىسىنىڭ يېرىم نوپۇسىدىن باشقا ، قالغان ئالتە يېرىم ناھىيىنىڭ بارلىق خەلقى ، پۈتۈن ۋىلايەتنىڭ توقسان پىرسەنتىدىن كۆپى پارتىزانلارنىڭ قولىغا ئۆتتى . شۇ يىلى 10 - ئايدا چىڭگىل ناھىيىسىنىڭ يۇلغۇن دېگەن يېرىدە ئاممىۋى يىغىن ئېچىلىپ ، ئالتاي ۋاقىتلىق مىللىي ھۆكۈمىتى قۇرۇلدى . ئوسمان باتۇر ھۆكۈمەت باشلىقى بولدى . مانا بۇ شىنجاڭدا خەلق قوراللىق

كۈچلىرى قۇرغان تۇنجى ھۆكۈمەت ، ئوسمان باتۇر خەلق قوراللىق كۈچلىرىنىڭ غەلبىسى بىلەن تەختكە چىققان تۇنجى ھۆكۈمەت باشلىقى . شۇنداق ئىكەن ، ئۇنىڭ ئېلىخان تۆرەمنى كۆزگە ئىلمىغانلىقىنى چۈشىنىشكە بولاتتى . راست ، تۆرەم مىللىتى تۇتمىدى ، پارتىزان بولمىدى ، ئوسمان ھەممىنى قىلدى ، ھەممىگە چىدىدى .

ئوسمان قوراللىق پارتىزانلىرىنى تېزلا ئىككى مىڭ ئىككى يۈزگە يەتكۈزدى . موڭغۇلىيىدىن يەنە ئۈچ يۈز ئەللىك تال بەشئاتار ، يۈز ئاپتومات ، يىگىرمە ئېغىر پىلموت ، ئوتتۇز يېنىك پىلموت ، ئالتە مىنمىوت ، ئىككى تانكائاتار ، يۈز ساندۇق گرانات ، بەش يۈز ساندۇق ئوق كەلتۈرۈلدى . ئوسمان پارتىزانلىرى توختىماي ھۇجۇم قىلدى . 1944 - يىلى 12 - ئاينىڭ ئاخىرىدا گومىنداڭنىڭ بەش يۈز كىشىلىك ھەربىي ئىستىھكامىغا ھۇجۇم قىلىپ ، ئۈچ - تۆت كۈندىلا ئۈچ يۈزدىن چىق ئەسكىرىنى يوقاتتى ۋە ئۈچ يۈز تالچە ھەر خىل قورال ، يۈز ساندۇق ئوق - دورا غەنىمەت ئالدى .

غەلبە ئوسمان باتۇرنىڭ شۆھرىتىنى ئاشۇردى ، ئۇ ئەمدى خەلقنىڭ ھىمايىسىگە ئېرىشىپ ھۇجۇمنى توختاتمىدى . 2 - ئاينىڭ 24 - كۈنى كۆكتوقاي بازىسىغا ھۇجۇم قىلىپ ، دۈشمەننىڭ بەش يۈزدەك ئادىمىنى يوقاتتى ، جىمىنەيدىمۇ تۆت يۈزدەك دۈشمەننى يوقاتتى . 1945 - يىلى 4 - ئاينىڭ بېشىدا ئالتە يۈز كىشىلىك خىل قوشۇن بىلەن گومىنداڭنىڭ ئاخىرقى بازىسى بولغان سارتوقايدىكى مەركىزىي پونكىتىغا ھۇجۇم قىلدى . دۈشمەن ئۈچ مىڭدىن كۆپ ئەسكىرى بار تۇرۇپ ھۇجۇم خەۋىرىنى ئاڭلاپلا ، بەش تانكا ، ئۈچ برونېۋېكىنىڭ ھىمايىسىدە ئوتتۇز نەچچە ماشىنىغا يۈك - تاقىنى بېسىپ گۇچۇڭغا قاراپ چېكىندى . ئۇ قېتىمقى جەڭ ئوسماننىڭ شۆھرىتىنى تېخىمۇ ئاشۇردى ، ھەتتا ئۇ ئۆزىنى چىڭگىزخانغا ئوخشىتىدىغان بولۇپ قالدى . ئۇ جەڭدە گومىنداڭنىڭ مىڭدىن چىق ئادىمى يوقىتىلدى . قالغانلىرى يىگىرمە

نەچچە كۈن پىتىراپ ، تېنەپ - تەمتىرەپ يۈرۈپ مىڭ ئەسلىكتە گۈچۈڭغا كېلەلدى . ئۈچ مىڭ كىشىلىك زور قوشۇننىڭ مەغلۇبىيىتى گومىنداڭ ئارمىيىسىنى ئالاقزادىلىككە سالدى . بۇرۇلتوقايدىكى گومىنداڭ ئارمىيىسى بىلەن ھۆكۈمەت خادىملىرى بىر كېچىدىلا سارسۇمىگە قېچىپ بېرىۋالدى . پۈتۈن ۋىلايەتنىڭ ئون پىرسەنت يېرىدىلا گومىنداڭ ئارمىيىسى قالغاندا ، ۋاقىتلىق ھۆكۈمەت ئارمىيىسى ئالتاي ۋىلايىتىگە كىردى ۋە ئالتاي پارتىزانلىرى بىلەن بىرلىشىپ ، گومىنداڭنى تەلتۆكۈس مەغلۇپ قىلدى . ئالتاي ئازاد بولدى . بۇ ئازادلىقتا ئوسمان باتۇرنىڭ تۆھپىسى تولىمۇ زور . ئۇ ھەممە جەڭلەردە ئۆزى قوماندانلىق قىلدى ، ئۈچ قېتىم ئوق تېگىپ يارىلاندى . ئىنىسىدىن ، بالىلىرىدىن ئايرىلدى . ئىلى ئىنقىلابچىلىرى ئىچىدە ھېچكىم ئوسمان باتۇرچىلىك جەبرى تارتىمىدى ، قۇربان بەرمىدى . 1941 - يىلىنىڭ بېشىدىن 1945 - يىلى 4 - ئاينىڭ ئاخىرلىرىغىچە ئۇ تۆت يىلدىن كۆپ ۋاقىت تاغ - دالدا ، قار - يامغۇر ، ئۇرۇش ئوتلىرى ئىچىدە ھايات كەچۈردى . ئۇنىڭ ئۆزىنى ئېلىخان تۆرەمدىن ئۈستۈن تۇتۇشىغا ئەجەبلەنمىسىمۇ بولاتتى ...

نۇرى ئوسمان باتۇر توغرىسىدا بىلىدىغانلىرىنى ئويلاپ بولۇپ ئورنىدىن تۇردى . كەچتە گېنېرال دەلىلقان سۈگۈربايوف مېھمانلارنى ئالتاي ۋىلايەتلىك ھۆكۈمەت ۋە ئارمىيە نامىدىن زىياپەت بېرىپ كۈتۈۋالماقچى بولدى .

قىرىقتىن ئاشقان تەمبەل ئادەم - ئېگىز ، گەۋدىلىك ، ئىنچىكە قارا بۇرۇت قويغان ، پەگەز قاپاق ، كىچىكرەك كەلگەن كۆزلىرىدىن ئوۋچىلارغا خاس سەزگۈرلۈك بىلىنىپ تۇرغان ، قارا سوكونىدىن شىم - تۇجۇركا ، بېشىغا قارا رۇس شىلەپىسى كىيىۋالغان ئادەم مېھمانخانا زالىدا مېھمانلارنى كۈتۈپ تۇرە تۇراتتى . بۇ كىشى دەلىلقان سۈگۈربايوف ئىدى .

ئۇ ئېلىخان تۆرەم ، ئەخمەتجان قاسىمى ، سەيپىدىن ئەزىزىلەر بىلەن سوۋېت ئادەملىرىدەك قول ئېلىشىپ ، دىپلوماتلاردەك

قاققلاپ كۈلۈپ كۆرۈشتى . ئۇ نۇرى بىلەن كۆرۈشكەندە :
— پايھ ، قوللىرىڭ باتۇرنىڭ قولىغۇ ، يىگىتىم ! — دەپ
كۈلدى . ئۇنىڭ قوللىرىمۇ گۆشلۈك ، كۈچلۈك ۋە يوغان ئىدى .
— سىزنىڭ قوللىرىڭىزغا تەقلىد قىلىۋالدىم !

— يارايىسەن ، يىگىتىم ، خۇدا بىزنىڭ قوللىرىمىزنىمۇ ،
نەيتىمىزنىمۇ بىر خىل قىلىپ ياراتقان دېگىنە !

ئالتاي ۋىلايەتلىك ھۆكۈمەتنىڭ ، پارتىزانلارنىڭ باشلىقلىرى ،
ئالتاينىڭ يۇرت كاتتىلىرى زالغا تولغان . خۇشاللىق ، تەنتەنە ،
مىللىي غۇرۇر ھەممىلا ئادەمنىڭ قەلبىدە ، ھېسسىيات ۋە
تومۇرلىرىدا جۇش ئۇرماقتا . زۇلۇم ، خورلۇقتىن قۇتۇلۇش
نەقەدەر چوڭ بەخت ئىكەنلىكى كۆزلەردىن ، سۆزلەردىن ۋە
چىرايلاردىن بىلىنمەكتە . ئالتاي سارسۇمبە شەھىرىنىڭ ئۆكتەبىر
ئېيى ھېچقاچان بۈگۈنكىدەك شادلانمىغان بولسا كېرەك .

ئەتىسى شەھەر سىرتىدا بەيگە ، ئوغلاق ، چېلىش ، قىز قۇۋار
ئويۇنلىرى كۆرسىتىلدى . ئەخمەتجان قاسىمۇ ئاتلىنىپ قىز
قۇۋارغا چۈشۈۋىدى ، نۇرىمۇ تۇرالمى ئاتلاندى . شەرقىي
تۈركىستان ھۆكۈمىتىنىڭ ئالتاي مەمۇرىي مەھكىمىسى رەسمىي
قۇرۇلدى ، بۇ مەھكىمە ئىلىدىكى مەركىزىي ھۆكۈمەتكە قارايدىغان
بولدى . پارتىزان ئەترەتلىرىنى ھۆكۈمەت ئارمىيىسى قىلىپ قۇرۇپ
چىقىشنى ئېلان قىلدى . دەلىلقان سۈگۈربايوفقا
كۆرسەتكەن خىزمىتى ئۈچۈن «ئىستىقلالىيەت» ئوردېنى ۋە
پودپولىكوۋنىڭ ھەربىي ئۇنۋانى بېرىلدى . نۇرى خاتىرىسىگە
«ئۇنۋانى تۆۋەن بولۇپ قالدى» دەپ يېزىپ قويدى . دەلىلقانغا
ئوردېن ، ئۇنۋان بېرىش مۇراسىمى نەنتەنلىك ئۆتكۈزۈلدى .
دەلىلقان ئىچ - ئىچىدىن خۇشال بولدى . ئۇ ئوسمان كەلىمىگەنلىكى
ئۈچۈن شۇ تاپتا ئالتايدىكى ھۆكۈمەت ۋە ئارمىيەنىڭ ئەڭ چوڭ
رەھبىرى ئىدى . بۇنىڭدىن كېيىنكى ۋالىي مەھكىمە قارمىقىدا
ئەسسى قىلىنىدىغان ئون ئۈچ مۇئەسسەسەنىڭ تەشكىل قىلىنىش
ھوقۇقىنى ئېلىخان تۆرەم دەلىلقان سۈگۈربايوفقا تاپشۇردى .

دەلىلقان مۇئامىلىسى سىلىق ، گېپى يۇمشاق ، كۈلۈپلا تۇرىدىغان خۇشخوي ئادەم ئىدى . ئۇ نۇرغا يېقىپ قالدى . ئۇ خاتىرىسىگە دەلىلقان سۇگۇربايوف توغرىسىدا تۆۋەندىكىلەرنى يېزىپ چىقتى :

تاشقى موڭغۇلىيىنىڭ بايىن ئۆلىگەي دېگەن يېرى تولىمۇ گۈزەل ، ئۇيەرنى ماكان قىلغان ئاباق كىرەي ئېلىنىڭ چىروچى قەبىلىسىدىن باتۇر ، مەرگەن ئوۋچىلار كۆپ چىقىدىكەن . ئالتاي تېغىنىڭ جەنۇبى ۋە شىمالىدىكى چەكسىز يايلاقلاردا ئۇنىڭ چارۋىچى ئاتىسى سىگانلاردەك كۆچمەن بولۇپ ھايات كەچۈرگەن . دەلىلقان مانا شۇنداق ئائىلىنىڭ ئوغلى . شۇنىڭ ئۈچۈن ئۇ گۈزەللىكى ، ئادالەتتى ، ھاياتنى سۆيۈپ ياشاش ئادىتىنى يېتىلدۈرگەن . ئۇ موڭغۇلچە ، رۇسچە يېزىقلارنىمۇ ئۆگىنىۋالغان . ئات بەيگىسى ، چېلىشىش ، ئوۋچىلىق ئادەمنى باتۇر قىلىدىغان ھەرىكەتلەر . ئۇنىڭ بالىلىقى شۇ ئويۇنلار ۋە بېرىلىپ ئۆگىنىش بىلەن ئۆتكەن . دەلىلقاننىڭ بالىلىقىمۇ نۇرنىڭ بالىلىقىدەك ھەممىگە قىزىقىش ، ئۆزىنى ھەممىگە قادر ھېسابلاشنى باشتىن كەچۈرگەن . 1921 - يىلىغا كەلگەندە چارروسىيە گېنېرالى باكىچ ئون مىڭ ئاق ئورۇسنى باشلاپ ئېرتىش دەرياسىنىڭ جەنۇبىي قىرغىقىغا قېچىپ كەلدى . ئالتايدىكى قوماندان جۇ داۋىيىڭ سوۋېت ئىتتىپاقىنىڭ بۇ قاچقۇن دۈشمەنلىرىنى توسۇۋالالمىدى . ئاق باندىتلار سارسۇمبىگە بېسىپ كىردى . ياكى زېڭشىننىڭ بۇ گېنېرالى خورلۇقتىن ئۆلۈۋالدى . ئاقلار ئالتاينى بازار قىلىپ ، سوۋېت ئىتتىپاقىغا قايتا ھۇجۇم قىلىش ئۈچۈن تەييارلىنىپ ، خەلققە ئون مىڭ تۇياق قوي ، ئۈچ يۈز كالا ، بەش مىڭ ئات ، مىڭ تۆگە ، ئوزۇق - تۈلۈك سېلىق سالىدى . ھاكىم قاناپىيا بىلەن ياكى زېڭشىن ئەۋەتكەن ئەمەلدار ماقۇل بولدى . خەلق ئۈستىگە ئاق باندىتلارنىڭ زۇلۇم تېغى كارتىلىدى . بۇ سېلىقنىڭ تۆتىن بىر قىسمى قوبدۇ قەبىلىسىگە چۈشتى . سوۋېت ئارمىيىسى دەلىلقاننىڭ ئاكىسى دوربىتقانغا ۋەزىپە تاپشۇردى . بۇ چاغدا دەلىلقان يېڭىلا توي قىلغان

يىگىت ئىدى . گېنېرال باكىچ ئەسكەر باشلاپ ، دوربىتقان بىلەن دەلىلقانى تۇتۇش ئۈچۈن باردى ۋە ئۇلارنى تۇتتى ، پۈتۈن مال - مۈلكىنى بۆلدى ، بىر ئايدىن كېيىن دوربىتقان بىلەن دەلىلقانى ئېتىشقا ئېلىپ ماڭدى . ئاكا - ئۇكىلار بىرى ئالدىغا ، بىرى كەينىگە قاچتى . بۇ تەۋەككۈلچىلىك دەلىلقانى قۇتۇلدۇردى ، دوربىتقان قۇربان بولدى . مانا بۇ دەلىلقانىڭ ئىنقىلاب يولىغا باسقان تۇنجى قەدىمى ۋە تۇنجى قۇربان بېرىشى ، خۇددى نۇرنىڭ ئىسمى قۇربان بولغاندەك . دەلىلقان شۇ قاچقىنچە سوۋېت چېگرا پونكىتىغا باردى ۋە ئەھۋالنى مەلۇم قىلدى . سوۋېت ئارمىيىسى ئاق باندىتلارنى تارمار قىلدى . دەلىلقان خەلقنىڭ — نامراتلارنىڭ غېمىنى يەيدىغان ئەسكەرلەرنىڭمۇ بولىدىغانلىقىنى تۇنجى قېتىم كۆردى . ئۇ ئاكىسىنىڭ يېڭى تۇغۇلغان ئوغلىغا ئادالەت ، باتۇرلۇق ۋە پىداكارلىقتا ئۆزىگە نەمۇنە بولغان سوۋېت ئوفىتسېرىنىڭ بايكالوف دېگەن ئىسمىنى قويدى . شۇ چاغدىن باشلاپ ئۇنىڭ يۈرىكىدە ھەققانىيەت زۆرۈر بولغاندا غەربكە — سوۋېت ئىتتىپاقىغا تەلپۈنۈش ئىستىكى پەيدا بولدى . ئۇ 1933 - يىلىدىن كېيىن مىڭچە ئەسكىرى بىلەن ئالتايغا كەلگەن ما جۇڭخېننىڭ ئادىمى ما خېيىننىڭ بۇلاڭچىلىقى ۋە تالان - تاراج قىلىشىغا قارشى قوراللىق ئىنقىلابتا سوۋېت ئەسكەرلىرىنىڭ روھى بىلەن خەلقنى قوغداپ جەڭ قىلدى . ئۇ غالىب سۈپىتىدە سوۋېت ئىتتىپاقى كونتروللۇقىدىكى شېڭ شىسەي دەۋرىدە بىر مەھەل ئەتىۋارلاندى : ئالتايدىكى «قازاق مەدەنىيىتىنى ئىلگىرى سۈرۈش جەمئىيىتى» نىڭ مۇئاۋىن باشلىقى بولدى . ئالتاي خەلقىنى ياپون جاھانگىرلىكىگە قارشى كۈرەشكە ياردەم بېرىش ئۈچۈن سەپەرۋەر قىلىشتا ئاكتىپ رول ئوينىدى . ئالتاي خەلقى بەش ئايروپىلان ، يۈز ئات ، ئىككى يۈز توققۇز مىڭ توققۇز يۈز دوللار ، نۇرغۇن ئالىي سۈپەتلىك جۇۋا ، ئۆتۈكلەرنى ئىئانە قىلىپ ، بۇ ماللارنى يەنئەنگە يەتكۈزۈپ بەردى . 1939 - يىلى 3 - ئايدا بۇ خىزمەتلىرى ئۈچۈن ئۇ ئۈرۈمچىگە بېرىپ موڭغۇل ، قازاق ، قىرغىز ۋە كىشىلىرى

قۇرۇلتىيىغا قاتناشتى . شېڭ شىسەي يات مىللەتلەرنى خورلاپ ، سىياسىي دۈشمەنلىرىنى يوقىتىپ ، ئۆزىنىڭ پادىشاھلىق ئورنىنى مۇستەھكەملەش ئۈچۈن ھەدىپسىلا «توپىلاڭ كۆتۈرۈش سۈيقەستى» ، «جاسۇسلۇق ئەنزىسى» دېگەنلەرنى ياساپ چىقىپ تۇتقۇن قىلىش ، ئۆلتۈرۈش بىلەن پاراكەندىچىلىك سېلىشقا باشلىدى . ئۇ تولىمۇ گۇمانخور ئىدى . تىنچ تۇرغان خەلقنى «ئىسيان كۆتۈرىدۇ» دەپ قاراپ ، چارۋىچىلارنىڭ ئوۋ مىللىتىلىرىدىن تارتىپ پىچاق - بەكىلىرىگىچە بولغان تۇرمۇش بۇيۇملىرىنى قورال - ياراغ ھېسابلاپ ، خەلقنى بۇ نەرسىلەرنى تاپشۇرۇشقا مەجبۇرلىدى . خەلق ئىچىدە ھۆرمىتى بار شەرىپقانى تۇرمىگە تاشلىدى . خەلقنىڭ غەزىپى ئۆرلىدى . 1940 - يىلى چارۋىچى خەلق قوزغالدى . مانا ئەمىسە دەپ كۆكتوقاي ناھىيە باشلىقى شۈي لىڭ باشلىق ئون بىر نەپەر قورال - ياراغ يىغقۇچى زومىگەرنى ئۆلتۈرۈۋەتتى . مانا بۇ تۇنجى قېتىملىق چارۋىچىلار قوزغىلىڭى . بۇ قوزغىلاڭ تېز كېڭەيدى ، شېڭ شىسەي نەچچە مىڭ ئەسكەر ئەۋەتىپمۇ قوزغىلاڭنى باستۇرالمىدى . ئامالسىز 9 - ئايدا قېيىناتىسى چىۈ زۇڭجۇننى ئۆلكىلىك خەلق ئىشلىرى نازارىتىنىڭ نازىرى نامى بىلەن ئەۋەتىپ ، خەلق ۋەكىللىرى بىلەن سۆھبەت ئۆتكۈزدى . خەلق شۇ چاغدا ئۈرۈمچىدە تۇتۇپ تۇرۇلۇۋاتقان شەرىپقان ، دەلىلقانلارنى قويۇپ بېرىش تەلپىنى قويدى . دەلىلقاننى ئەكىلىپ سارسۇمبە ناھىيىسىگە مۇئاۋىن ھاكىم قىلدى . ئۇ ھۆكۈمەت سۆھبىتىگە قاتناشتى . شەرىپقاننى قويۇپ بەرمىدى . دەلىلقاندا بۇ چاغدا شېڭ شىسەي ھۆكۈمىتىگە قاتتىق غەزەپ - نەپرەت پەيدا بولغان ، ئۇ بۇ رەزىل ھۆكۈمەتنى ئاغدۇرماي تۇرۇپ ، خەلقكە ياخشىلىق يوقلۇقىغا ئىشەنگەن ۋە ئادىل ، خەلق ھىمايە قىلىدىغان ھاكىمىيەت ئۈچۈن كۈرەش قىلىشقا ئىرادە تىكلىگەندى . ئۇ خەلق ۋەكىلى سۈپىتىدە ھۆكۈمەتكە : قولغا ئېلىنغان بارلىق ئالتاي ۋەكىللىرىنى قويۇپ بېرىش ، ئالتايدا ھەربىي تۇرغۇزماسلىق ، ساقچى ، ئىشپىيون ئورگانلىرىنى تەسسىس

قىلماسلىق ، يەرلىك ھۆكۈمەتلەرگە مۇشۇ يەرلىكلەرنى قويۇش ، چارۋىچىلارنىڭ ئۈستىدىكى سېلىقلارنى بىكار قىلىش تەلەپلىرىنى قويدى . ھۆكۈمەت ئىلاجسىز بۇ تەلەپلەرگە ماقۇل بولدى . دەلىلقاننى گەنسۇ ، چىڭخەيلەرگە قېچىپ كەتكەن قازاق چارۋىچىلارنى نەسەت بىلەن قايتۇرۇپ كېلىش ئىشىغا مەسئۇل قىلىپ ئىچكىرىگە ئەۋەتتى . ئۇ قانچە ياخشى گەپ قىلغان بولسىمۇ ، جېنىدىن جاق تويغان سەرگەردان چارۋىچىلار قايتىپ كېلىشكە ئۈنىمىدى . شېڭ شىسەي ۋە دىسىگە ئەمەل قىلمايدىغان ئادەم بولغاچقا ، شەرىپقانتى قويۇپ بەرمىدى ، چوڭ چارۋا مالدىن بەش پىرسەنت ، كىچىك چارۋا مالدىن ئۈچ پىرسەنت باج ئېلىش تۈزۈمىنى يۈرگۈزدى . باجغا ئېلىنغان چارۋا ماللار ئىككى ياشلىق ئېرىكتىن بولۇشى كېرەك دېگەن شەرتى نامرات چارۋىچىلارنى قاتتىق قىيىندى . شۇنىڭ بىلەن كان قازغۇچىلار ، نامرات چارۋىچىلار ، ھەممىلا جايدا يالاڭ - يالىڭاچ ، ئاچ - زېرىن يۈرۈۋاتقانلار ئالتاي تۇپرىقىدا 1941 - يىلى 6 - ئايدا قوزغىلاڭ كۆتۈردى . شېڭ شىسەي 9 - ئايدا ئەسكەر كۆپەيتتى . كۆكتوقاي باش قوماندانلىق شتابىنى قۇرۇپ ، قەشقەر گانزون سىلىڭى جياڭ يۇفېڭنى باش قوماندان ، ليۇ جىڭشەننى سارسۇمبە ئامانلىق ساقلاش سىلىڭى قىلىپ بېكىتتى . ئايروپىلان ، برونېۋىكلار ، ئېغىر قوراللار يېغىپ كەتتى . لېكىن ، قوزغىلاڭچىلار باش ئەگمىدى . تاغ ئىچىگە چېكىنىپ كۈرەشنى داۋاملاشتۇردى . دەلىلقان بۇ چاغدا يەنە ئۈرۈمچىگە «تەكلىپ» قىلىندى . ئۇ سەزگۈر ئادەم بولغاچقا جېنىنى دالدىغا ئېلىش پەيتى كەلگىنىنى بىلدى - دە ، سوۋېت ئىتتىپاقىغا قېچىپ كەتتى . ئۇ ئالمۇتىدىكى بىر مەكتەپتە ئىككى يىل ئوقۇپ ، نەزەرىيە ۋە ھەربىي بىلىم ئۆگەندى . خەلقىگە قانداق يول بىلەن بەخت ياراتقىلى بولىدىغانلىقىنى ، ئۆزىنىڭ نېمىلەرنى قىلىشى زۆرۈر ئىكەنلىكىنى بىلىۋالدى ۋە 1943 - يىلى گېنېرال پوپوف باشلىق ئون ئىككى كىشىلىك مەسلىھەتچىلەر ئۆمىكى بىلەن بىللە تاشقى موڭغۇلىيە ئارقىلىق چىڭگىلغا ئۆتۈپ

ئوسمان باتۇر بىلەن ئۇچراشتى . شېڭ شىسەي ستالىنغا خائىنلىق قىلىپ ، سوۋېت ئىتتىپاقىغا نۇرغۇن زىيانلارنى سالغانلىقى ئۈچۈن ، ستالىن ئۇنى جازالاپ ئىنتىقام ئېلىش نىيىتىگە كەلدى . تاشقورغاندا ئىسھاقبېك ، غۇلجىدا پاتىخ ، جىمىنەيدە موللا ئىسلام ۋە ئالتاي - كۆكتوقايدا ئوسمان بىر ۋاقىتتا قوراللىنىپ شېڭ شىسەيگە قارشى ئىسيان كۆتۈردى . بۇلارنىڭ ئىچىدە بىرلا ئوسمان - دەلىلقان باشچىلىق قىلغان قوزغىلاڭلا غەلبە قازىنالىدى . 1945 - يىلى 4 - ئايغىچە بۇ قوشۇن نۇرغۇن جەڭلەرنى قىلىپ دۈشمەننىڭ نەچچە مىڭ ئەسكىرىنى يوقىتىپ ، ئالتايدا خەلق قوراللىق كۈچلىرىنىڭ تەڭداشسىز كۈچ ئىكەنلىكىنى ھەرىكىتى ۋە غەلبىلىرى بىلەن ئىسپاتلىدى ... سوۋېت ئىتتىپاقى شىنجاڭدىكى قوراللىق قوزغىلاڭلارنى قورال ۋە ئادەم بىلەن قوللىدى . خەلقنى زۇلۇمدىن قۇتقۇزۇش ئۈچۈن ياخشىلىق قىلدى . ئىسھاقبېك ، دەلىلقان ، پاتىخقا ئوخشاش قورال بىلەن يول ئىزدىگەنلەر بولسۇن ، ئەخمەتجان ، ئابدۇكېرىم ئابباسوفقا ئوخشاش سىياسەت بىلەن يول ئىزدىگۈچىلەر بولسۇن ، ھەممىسىلا سوۋېت ئىتتىپاقى ، ستالىننىڭ غەمخورلۇقى بىلەن بۈگۈنكى نىجات يولىنى تاپالىدى . ئەمما ، بۈگۈن ئاشۇ سوۋېت ئىتتىپاقى ۋە ستالىن بۇ ئىنقىلابچىلارنى گومىنداڭ بىلەن كېلىشىم قىلىش يولىغا نېمىشقا قىستايىدۇ - ھە ؟ ئېلىخان تۆرەم ئالتايعا كېلىپ ئۇزۇن ئۆتمەيلا غۇلجىدىن «ئىلى ۋەكىللىرى گومىنداڭ بىلەن سۆھبەتلىشىدىغان بولدۇق . دەرھال قايتىپ كېلىڭلار ، بۇ ئىش توغرىلۇق مەسلىھەتلىشىمىز» دېگەن تېلېفون كەلدى . ھۆكۈمەتنىڭ ئەڭ چوڭ رەھبىرى بۇ يەردە تۇرسا ، بۇ بۇيرۇق كىمىدىن كەلدى - ھە ؟ مۇھىمى ، ئوسمان باتۇر نېمىشقا بۇنداق سوغۇق مۇئامىلە قىلدى - ھە ؟ دەلىلقان بىلەن ئوسمان باتۇر ئوتتۇرىسىدا ئىختىلاپ باردەك قىلىدىغۇ ، خۇددى ئېلىخان تۆرەم بىلەن ئەخمەتجان ئەپەندىم ئىككى خىل قاراشتا بولغىنىدەك ...

نۇرى خاتىرىسىنى يېزىپ بولدى . ئۇ پولكوۋنىڭ

دوسكىنوفنىڭ يېنىغا كىردى .

— كەل ، — دېدى دوسكىنوف كۈلۈپ ، — سەن كېتەدى ، مەن ئوسمانغا بارادى . ئوسمان باتۇر سارسۇمبىگە كەلسە كېرەك . ئايتادى ، نىچۇۋا كەلمەسە !⁽¹⁾

نۇرى دوسكىنوفنىڭ باش - ئاخىرى يوق سۆزلىرىدىن خېلى جىق مەنەلەرنى چۈشەندى .

خۇپتەندىن كېيىن ئېلىخان تۆرەم نۇرنى چاقىرتتى . نۇرى كىرگەندە ، بوۋاي كرىپىلودا ئولتۇرماي گىلەم ئۈستىگە جايىنامازنى سېلىپ يۈكۈنۈپ ئولتۇرۇپ ، بېشىنى لىڭشىتىپ كىتاب ئوقۇۋاتقانكەن . ئۇ كىتابنى ئاۋايلاپ ياپتى ۋە پېشانىسىنى ئوڭ ئالدىنى بىلەن تۈتۈپ بىرىنچىسىنى ئويلىۋالدى - دە :

— ئولتۇرغىن بالام ، — دەپ كرىپىلودا كۆرسەتتى . نۇرى ئولتۇرغاندىن كېيىن :

— ئالتاينىڭ نېمىسى ياقتى ، نېمىسى ياقىمىدى بالام ؟ — دەپ سورىدى .

— دەلىلقان ياقتى ، ئوسمان باتۇر ياقىمىدى . ئۇ ئالدىڭىزغا كەلمىدى .

— ئۇنىڭ يېنىدا قابىاس مۇپتى دېگەن بىر ئۆلىما بار ، — دېدى ئېلىخان تۆرەم باش - ئاخىرى يوق گەپ قىلىپ ، — ئۇ قازاقتىن چىققان چوڭ دىندار . ئۇ ئادەم 1933 - يىلى سوۋېتتىن قېچىپ كەلگەن . ئۇ سوۋېتقا ئۆچ ، ئالاش ئوردىسىنىڭ ئادىمى . شەيخۇلىئىسلام بىلەن ئالاش ئوردىنى ستالىن ئاتىمىز مىللىتى بىلەن ئۇچۇقتۇرمىغان بولسا ، ئوسمان باتۇر بىزنىڭ يېنىمىزدا تۇرغان بولاتتى . مەن ئوسمانغا بىر پارچە خەت يازدىم . بالام ، خېتىمنى سەن ھېلىقى ئورۇسقا بەرگىن ! — دېدى ۋە ئىككىلىك خەتنى ئوقۇپ بەردى : «قۇرقت گۆردىن قىرىق يىل قېچىپ يۈرۈپ ، ئاخىر دۇنيادا تۇنجى قېتىم قېزىلغان گۆرگە چۈشكەنىكەن . ئىنىم

(1) كەلىمە ھېچقىسى يوق .

ئويلان ، سېنى جۇدەيەم⁽¹⁾ كۆرگۈم بار ئىدى ، خەير ! » نۇرى خەتتىڭ مەزمۇنىنى چۈشەندى .

— بالام ، سېنى ئابلا باينىڭ تىلىكى بىلەن يېنىمغا ئېلىۋالدىم . سەن ماڭا كاتىپ بولسەن . غۇلجىغا بارغاندىن كېيىن قالغان گەپلەرنى ئاڭلايسەن بالام . ئەمدى سوقۇش بولمايدىغان ئوخشايدۇ . ئارماندا قالدۇق . قىلغان قەسەملەر ، شېھىت ۋە قانلار بىكار بولىدىغان ئوخشايدۇ . بالام ، ئورۇستا يۈز يوق . بىر تال ئوق بىر قويغا توختىدى ، ھەممە ئىشىمىزغا چېچەك چىقتى ، مەن ئوسماننى چۈشەندىم ...

ئېلىخان تۆرەم خاپا ۋە چۈشكۈن ئىدى . نۇرى بوۋاينىڭ سۆزلىرىنى گەپ قىلماي ئاڭلىدى . ئۇنىڭمۇ جىمجىتلىققا ئىچى پۇشماقتا ئىدى . شوڭا ئۇ بۇ ھۆكۈمەت باشلىقىغا ھېسداشلىق قىلاتتى . لېكىن ئۇ سوۋېت ئىتتىپاقىغا ئېتىقاد قىلىدىغانلاردىن . گىمنازىيىدە ئوقۇش ، بىرنەچچە يىل پارتىزان ، ھەربىي بولۇش جەريانىدا ، بولۇپمۇ 2 - دۇنيا ئۇرۇشىدا يۈز بەرگەن چوڭ - چوڭ ئىشلارغا ئەستايىدىل كۆڭۈل بۆلۈپ ، زور ئىشلارنى خۇددى 1 - سىنىپ ۋاقتىدا دەرس يادلىغاندەك يادلىۋالغان ئىلىم ۋە يېڭىلىق خۇمارى بولغاچقا ، غالىب دۆلەت سوۋېت ئىتتىپاقى ۋە ستالىننى يامانلايدىغان سۆزلەرنى ئاڭلىسا رەددىيە بېرىشكە تەييار ئىدى . لېكىن ئۇ ئېلىخان تۆرەمگە گەپ ياندۇرمىدى . ئۇنىڭ سۈكۈتلىرى ئىچىگە نارازىلىق ھەتتا غەزەپ - نەپرەت يوشۇرۇنغانىدى . ئۇ چۈشچىڭدا جۇڭگو كوممۇنىستىك پارتىيىسى بىلەن گومىنداڭ ئوتتۇرىسىدا تۈزۈلگەن شەرتنامىنىڭ مەزمۇنلىرىدىن تولۇق خەۋەردار ئىدى . ئۇ گومىنداڭ گېنېرالى جاڭ جىجۇڭنىڭ ئىككىنچى قېتىم نۇرغۇن ئادەم بىلەن ئۈرۈمچىگە كەلگەنلىكى ، سوۋېت كونسۇلخانىسىنىڭ ئارىغا كىرگەنلىكى ، سوۋېت ھۆكۈمىتى ئارىغا كىرگەنلىكى ئۈچۈن ئۇرۇشنى توختاتماي بولمىغانلىقى ، ئاقسۇدىن چېكىنىشتە

(1) جۇدەيەم ناھايىتى ، بەك ، ئىنتايىن (ئۆزبېكچە سۆز) .

تارتقان زىيان ، ماناس بويىدىكى ئوفىتسېر - ئەسكەرلەرنىڭ نارازىلىقلىرى ، ھەتتا ئۆزىنىڭ ئىچىنى ئۆرتەۋاتقان نارازىلىق ۋە ئىچ پۇشۇقى ... ھەممىنى ھېسابقا ئالدى . ئۇ قانداقلا بولمىسۇن سوۋېت ھۆكۈمىتى بىر ئىشنى ئويلىدى ، بۇ ئىش ھەرگىز بىزگە زىيانلىق ئەمەس ، سوۋېت ھۆكۈمىتى ، ستالىن ھەرگىز بىزگە زىيانلىق ئىش قىلمايدۇ ، دەپ ئويلايتتى . ياۋروپادا يەتتە سوتسىيالىستىك دۆلەت پەيدا قىلغان ، ئاسىيادا موڭغۇلىيە سوتسىيالىستىك خەلق جۇمھۇرىيىتىنى ئۆز قولى بىلەن ياراتقان ، پۈتۈن دۇنيادا زۇلۇم ۋە مۇستەملىكىنى يوقىتىش ئۈچۈن كۈرەش قىلىشنى مەقسەت قىلىدىغان بىر ئۇلۇغ ۋە قۇدرەتلىك دۆلەتنىڭ داھىيسى شىنجاڭدىكى كىچىككىنە مىللەتلەرنى قايتىدىن زۇلۇم قاينىمىغا ئىتتىرىۋېتەرمۇ ؟ ياق ، ھەرگىز ئۇنداق قىلمايدۇ . دۇنيا ۋەزىيىتى ، ئوق ئاۋازى توختىغان 1945 - يىلىنىڭ بۇ 9 - ، 10 - ئايلىرى ئىلى ئىنقىلابچىلىرىنى تىنچ يول بىلەن مەسىلە ھەل قىلىش يولىنى تاللاشقا مەجبۇرلىغاندۇر . بۇ تارىخنىڭ ، ۋەزىيەتنىڭ تاللىشى ، ھەرگىزمۇ سوۋېت ھۆكۈمىتى ، ستالىننىڭ باشقىچە نىيىتىنىڭ بېشارىتى ئەمەس ... مانا بۇ ئۇرنىڭ خىيالى ، يەكۈنى . بۇ يەكۈن ئۇنىڭغا ئۈمىد ۋە ئىشەنچ بېغىشلايتتى . شۇڭا ئۇ ئالتاي ۋىلايىتىدىن قايتقاندا ئولمۇ روھلۇق ، خۇشال قايتتى .

ماشىنا يولدا توپا تۈزۈتۈپ ، خۇددى كۈز شاماللىرى بىلەن بەشلەشكەندەك جەنۇبقا قاراپ ئۇچماقتا . چەكسىز يايلاق ، سايلار سارغايغان ، دەل - دەرەخلەر ياپراقلىرىدىن ئايرىلىپ خۇددى بىرى بىلەن ئېلىشىشقا يالغاڭچانغان ئەزىمەتلەردەك شامال بىلەن قەھرىتانغا ھومايماقتا . جۇڭغارنىڭ ئاچچىق شاماللىرىدا قېلىن جۇۋىلارنى كىيىپ ، تۈلكە تۇماقلىرىنىڭ ئارقىسىنى يەلكىسىگە چۈشۈرۈپ چۆكۈرۈپ كىيۋالغان ، ئۆكۈزلەرگە كىگىز ئۆي ، كەرگە ، چاڭغىراقلىرىنى ئارتىپ ، يۈك ئۈستىگە مەڭزى قىپقىزىل ، جىيەكلىك كىيىم كىيگەن بالىلارنى ئولتۇرغۇزۇپ

قويغان چارۋىچىلار ماللىرىنى ئاستا ھەيدەپ ئۈزۈلمەي ئۆتۈشمەكتە . پەسىل ئۇلارنىڭ تۇرمۇشىنى ئۆزگەرتكەن ، ۋاقىت ھايات شەكلىنى يەڭگۈشلىگەن ، خۇددى نۇرىغا جىددىيلىك ئورنىغا ئىش پۇشۇقى تەقدىم قىلغىنىدەك .

— چارۋىچىلار بىر يىلدا ئۈچ - تۆت ئايلا راھەت كۆرىدۇ ، قالغان چاغلىرى ، ھېسابى سەككىز - توققۇز ئاي جاپادىن باشقىنى كۆرمەيدۇ ! دۇنيادا كۆچمەنلەر ئازايماقتا ، شەھەرلەر كۆپەيمەكتە . بىزنىڭ خەلقىمىز بىلەن ياۋروپا خەلقىنىڭ تۇرمۇشىدا پەرق تولىمۇ چوڭ . ماشىنىلىشىش ، ئېلېكترلىشىش تۇرمۇش جەبرىنى ئازايتىدۇ . قاراڭ ، ئاۋۇ كىمىشەك كىيگەن ئانا شۇ تاپتا ئات ئۈستىدە نېمىنى ئويلاپ كېتىۋاتىدۇ ؟ ئۇ چوقۇم كالىسىنى ۋاقتىدا سېغىۋېلىش ، قىشلايدىغان ئۆينىڭ ئوتۇن - ياغىچىنى غەملىۋېلىش ، ئوغۇردا سوقۇۋالدىغان تېرىقنى ، يازچە سېلىۋالغان قۇرۇتى ، موزايىلىرىنى قىشتىن چىقىرىۋېلىشقا ئوخشاش ئىشلارنى ئويلاۋاتىدۇ . ئۇ بالىلىرىنىڭ ئوقۇشى ، كەلگۈسى ، ھەتتا جەمئىيەتتە بولىدىغان چوڭ ئۆزگىرىشلەر ، ساياھەت قىلىپ دۇنيا كۆرۈشلىرىنى ئويلىشى كېرەك ئىدى . ياۋروپا ئاياللىرى شۇنداق ئويلايدۇ . بىزنىڭ ئانىلىرىمىز بەلكى يۈز يىلدىن كېيىن شۇنداق ئويلايدىغان بولار - ھە ؟

ئەخمەتجان قاسىمنىڭ بۇ مۇلاھىزىسىگە ھېچكىم جاۋاب بەرمىدى . ئەخمەتجان رۇس شوپۇرىدىن رولنى ئېلىۋالغان ، ئۆزى ماشىنا ھەيدەپ كېتىۋېتىپ ئەتراپنى كۆزىتىپ ، خەلقىنىڭ كەلگۈسى ، تەقدىرى ئۈستىدە ئويلاپ كېتىۋاتماقتا . ماشىنا غول گىچىدە توختىدى . ماشىنىغا سۇ قاچىلاشنى شوپۇر قىلماقچى بولۇۋىدى ، ئەخمەتجان قاسىمى چېلەكنى ئېلىپ سايغا قاراپ يۈگۈردى . ئۇ سۇ قاچىلاپ بولۇپ :

— شوپۇر مەن ، جاپانى ساڭا ئىتتىرىپ قويسام قانداق شوپۇر بولىمەن ! — دېدى . ماشىنا يېنىدا توپاق مىنگەن ، مەڭزىلىرى ئاپۇرۇت ئالمىدەك قىزىل ، ھەممىلا كىيىمى ئاق تېرىدىن قىلىنغان

ئىككى بالا پەيدا بولدى . بالىلار ماشىنىغا ھەيران بولۇپ چەكچىيىپ تۇرماقتا .

— كالاڭنى ماشىنىغا تېگىشەمسەن ؟

— جوق !

— نېگە ؟

— بول كوڭكانىڭ مۇيۇزى جوغوكەنغۇي ...

كۆپچىلىك قاقاقلاپ كۈلۈشتى . نېرىدىكى ياغاچلارنى پۇتاپمۇ قويمايلا تىزىپ ياسىۋالغان ، يەردىن بىر مېتىردەك ئېگىز ئۆينىڭ لايدىن ياسىغان تۇرخۇندىن قويۇق ئىس چىقماقتا . ئۆينىڭ سەپرا ئىتلىرى ھازىرغىچە ماشىنىنى يەۋىتىدىغاندەك غەزەپ بىلەن ھاۋشىماقتا . ئۆيدىن بېشىغا جىيەكلىك كىمىشەك كىيگەن ، كونا چاپىنىنىڭ بېلىدىن تاسما باغلىغان بىر ئايال ياغاچ چۆچەكنى ئىككى قولىدا كۆتۈرۈپ چىقتى .

— كېت ! — ئۇ ئىتلارغا ۋارقىراپ قويۇپ ماشىنىنىڭ يېنىغا كەلدى - دە :

— قۇرۇت جېڭدەر ، دەم تارتىپ كۆرۈڭدەر ! — دەپ ماشىنىدىكىلەرگە قۇرۇت سۈندى .

— قوناق بولساق بولام ؟ — دېدى ئەخمەتجان قاسىمى چېقىشىپ ، — بارى - جوقى بېس ئادەم مىز ، جاتاتىن جەر بارچىغار !

— بېس ئادەم نېمەنە ؟ ئون بولساڭداردا جاتاتىن جەر بارغۇي ، قۇداي بېرگىن قوناقدار ، جورۇيوك ، مال سويامىز ئەزىرگىنە ! ئەخمەتجان بالىلارغا بىر سىقىمدىن كەمپۈت ، ئانغا بىر قولىياغلىق تەقدىم قىلدى . ئۇلار خۇشال بولۇشۇپ :

— نەدەگەن جاقسى ئادەم ! — دەپ ۋارقىرىشىپ كېتىشتى . ماشىنا يۈرۈپ كەتتى .

— سىزچە ، بۇ يالغۇز ئۆينىڭ خۇشاللىقى نېمىدۇر نۇرى ؟

— تەرلىگۈدەك چاي ئىچىش بولسا كېرەك !

— توپتوغرا . ئۇلار شۇنىڭغا رازى . خەلققە شۇنچىلىك ياشاشقىمۇ ئىمكان بەرمىگەن ھۆكۈمەتنى ئاغدۇرماي نېمە قىلىدۇ . شېڭ شىسەي ، مۇنۇ گومىنداڭ ، بۇلارنىڭ ئاشۇ تۇرمۇشىغىمۇ رازى ئەمەس . خەلق ياۋايى بولۇپ تاغقا چىقىپ يىرتقۇچلار بىلەن ئوزۇق تالاشسا ، شۇنداق قىلىپ تاپقان بىر پارچە گۆشنىمۇ ئەمەلدارلارغا ئەكىلىپ بەرسە ، ئۇلار خەلققە يەنە سېلىق سالىسا . تۆت يىل ئىچىدە ئالتاي ۋىلايىتىدىن قىرىق مىڭ ئۆيلۈك چارۋىچى سەرگەردان بولۇپ چۆللەرگە — گەنسۇ ، چىڭخەيلەرنىڭ ئادەم ياشىمايدىغان چۆللىرىگە چىقىپ كەتكەن . ئوسمان باتۇر خەلقنى ئويلسا بولاتتى . مەن ئۇنىڭدىن ئەنسىرەپ قالىدىم . گومىنداڭ ئۇنى بىزگە قارشى توپلاڭغا سالمىسا بولاتتى . ئۇنىڭ پەيلى يامان !

ماشىنا بوران بىلەن بەسلىشىپ جەنۇبقا ئۇچماقتا . ئۇلار جىمجىت ، خىيال بىلەن ، تۈگمەس قۇم بارخانلىرى ، چۆل زىنىتى يۇلغۇن — چاتقاللار ماشىنا بىلەن ئېگىلىپ — تولغىنىپ خوشلاشماقتا .

ئۇلار جىڭدا قوندى . ئەتىگەنلىكى قۇياشتىن بۇرۇن يولغا چىقىپ چۆل قوينىغا شۇڭغۇدى . نۇرلار پىيادە ماڭغان يوللاردا ھازىر بوران ھۇۋلىماقتا . ماشىنا بورانغا قارشى غەربكە قاراپ تەستە ماڭماقتا ، چۆل ئېدىر ، ئۆتەي ، سەنتەيلەرمۇ قالدى . سايرام كۆلى قۇياشنىڭ بۈگۈنكى تۇنجى سۈبھى نۇرلىرىدا يالتىرىدى ، دولقۇنلار ، شاۋقۇنلار ، ئاسماندىن چۈشۈۋاتقان ئۇچقۇنلار بۇ يەرنىڭ يېڭىلىقى . تەلكە چوققىلىرىنى قار بېسىپتۇ ، لېكىن ، كەڭساي قارىغايلىرى باھار شادلىقىدا . ھايات شۇنداق ، خىيال شۇنداق . ھەممىنىڭ ئانىسى ۋاقىت ! ۋاقىت خۇددى تەقدىردەك سىرلىق . ئالتە - يەتتە ئاينىڭ ئالدىدا ئۇنىڭ خىيالىدىن بىر گۈزەل زادىلا چىقمايتتى . ھازىر ئۇ شۇ قىزغا قاراپ كېتىۋاتىدۇ ، ئۇ ئۇدۇل باينىڭ ھەيۋەتلىك ، ئادەملەر ئارمان قىلىدىغان قورۇسىغا كىرىشى ، يىگىتلەرنىڭ ۋۇجۇد ۋە خىياللىرىنى خۇددى غايەت زور ماڭگىت

تۆمۈر پارچىلىرىنى تارتىۋالغاندەك ئاسانلا ئۆزىگە نەزەرىنىدە قىلىۋالغان شەھەر گۈزىلى ، ئۇيغۇر گۈزىلى ، دەۋر گۈزىلىنىڭ ئەزىز مېھمىنى بولۇشى مۇمكىنغۇ ، بۇنداق بولۇشى ھەممە ئادەم ، ئۇنىڭ يۈرىكىمۇ خالايدۇ . لېكىن ئۇ ھازىر مۇنۇ خىيال خەزىنىسىدەك ماكاندا نېمىشقا ئۇنى ئويلىمايدۇ ، ئۇنىڭ خىيالى نېمىشقا يىگىتلەرگە خاس مۇھەببەت ئېقىمىدا ماڭماستىن ، بوۋايىلاردەك ۋەھىملىك خىياللار بىلەن ئېتىشىدۇ - ھە ؟ ئۇ ئىنقىلاپچى بولۇپ يېتىلىدىمۇيا ؟ ۋاقىت خۇددى تەقدىردىن بېشارەت بەرمىگەندەك ، ئۇنىڭ روھى ئىسيانلىرىمۇ ئۇنىڭغا خەۋەر بەرمىدىمۇ ؟ نېمىشقا ئۇنىڭ خىيالى ھەدەپسىلا شەرققە - ئۈرۈمچىگە - قۇمۇلغا ، جەنۇبقا - ئاقسۇدىن ئۆتۈپ قەشقەر - خوتەنلەرگە چاپىدۇ ؟ نېمىشقا ئۇ باغرىغا تاڭغان گۈزەل قىزنىڭ ئادەمنى مەست قىلىدىغان ھىدىنى پۇراشنى ئويلىماي ، ئاكوپ ، جەسەت ، ئىس - تۆتەك ، ئۆمىلەش ، قورۇلغا ئېلىش ، قانغا مىلىنىش ، ھۇررا توۋلاپ يۈگۈرۈشلەرنىلا ئويلايدۇ ؟ بۇ ئۇنىڭ ۋەھشىلىككە مايىللىقىمۇ ياكى روھى دۇنياسىنىڭ يېڭىلىنىشىمۇ ؟ ...

مانا غۇلجا شەھىرى كۆرۈندى ، سۈيىدۇڭدىن چىقىپ شەرققە مېڭىش كۆڭۈللۈك ھاياجان ئۆتكىلى بولۇشى كېرەك ئىدى . لېكىن ئۇنى غەم باستى . نېمىشقا شۇنداق بولغاندۇر - ھە ؟

— سىز بۈگۈن ئۆيىڭىزدە دەم ئېلىڭ ! — دېدى ئەخمەتجان ماشىنىنى بۈك دەرەخلىك كوچىدا ، ھەيۋەتلىك دەرۋازا ئالدىدا توختىتىپ . بۇ نۇرغا تونۇش ئابلا باينىڭ ئۆيى .

— ياق ، مەن باش شتابقا بارىمەن !

— ياق ! — دېدى ئەخمەتجان قاسىمى بۇيرۇق ئاھاڭدا سۆزلەپ ، — سىز ھازىر ئالدىنقى سەپتە ئەمەس ، ئارقا سەپتە . بۇ يەردە بۇيرۇق ئەمەس ، تەكلىپ قوللىنىلىدۇ . بۇ مېنىڭ تەكلىپىم . سىز مەشەدە چۈشۈپ قېلىڭ !

بۇ بىر يېڭىچە ھايات ئۇنىڭغا يات ، ئۇ ئارزۇ قىلمىغان ھايات .
ئۇ كىتابلاردىن بۇنداق ھايات تەسۋىرلەنگەن جايلارنى
ئوقۇغاندا تېز - تېز ئۆتۈپ كەتكەن . ئۇ ھازىر ئۆزى ياتلىشىۋاتقان
ھايات قوينىدا !

ئۇ كېلىپلا مۇنچىغا چۈشتى . نېمە قىلارنى بىلمەي ،
ھېلىدىن - ھېلىغا ئۇھ تارتىپ ، كۆزىنى يىڭىتتىن ئۆزمەي
كېيىنەكتەك ئۇياقتىن - بۇياققا يۈگۈرۈپ يۈرگەن توم قارا ،
ئۇزۇن چاچلىرىنى ئۆرۈمەستىن تېقىمىغىچە چۈشۈرۈپ تېخىمۇ
گۈزەللەشتۈرۈۋالغان قىزنىڭ ئەكېلىپ قويغان ئۇخلاش
كىيىملىرىنى كىيىدى . يۇمشاق گىلەم ، فرانسىيە كرېسلولىرى ،
تامدىكى ئاجايىپ چىرايلىق ، مەنىلىك ياۋروپا رەسسامللىرى سىزغان
كۆرۈنۈشلەر ، تەكچىلەردىكى غۇچچىدە ئېچىلغان گۈللەر ۋە كرېسلو
ئالدىدىكى ئەينەك ئۈستىلگە تىزىلغان مول ، خىلمۇخىل يېمەكلىك ،
ئىچىملىكلەر ئۇنىڭغا يات ۋە غەلىتە بىلىندى . ئۆيگە يالاڭ يىپەك
كىيىملەر بىلەن زەيتۇنە كىردى ، ئۇ نۇرىنىڭ يېنىدىكى كرېسلودا
ئولتۇرماي ، خۇددى نۇرىنىڭ تىزىغا ئولتۇرماقچى بولغاندەك
يىڭىتكە يېنىچە سۈركەلدى ۋە ناز - ئەركىلىك بىلەن :

— سىز ئەسكى ! — دېدى .

— مەن قايىل ! — ئۇ قىزنىڭ نازۇك ، سىلىق - يۇمشاق
قوللىرىنىڭ ئۈستىگە يوغان - يىرىك قوللىرىنى قويدى . قىز
كرېسلو يۆلەنچۈكىگە يېرىم ئولتۇرۇپ يىڭىتنىڭ مۇرىسىگە
جەينىكى بىلەن تاياندى .

— سىز ئۇ كۈنى مەندىن قاچتىڭىز ، سەۋەبىنى بىلمەن . ئۆز
ئاغزىڭىز بىلەن دەپ بېقىڭا ؟

— سەۋەبى ئاددىي : سىزنى ئۆزۈمدىن سوۋۇتۇش .

— پەرىخە ئۈچۈنمۇ ؟

— ياق ، سىز ئۈچۈن .

— بۇ قانداق تېپىشماق ، مېنى مەقسەتلىك قىيناپ ھېلىقى سىز دەيدىغان رىشتە — يېنى چىگىتىش ئۈچۈنمۇ ؟ ئەسكى ، بىلەمسىز ، مەن قانچىلىك قىينالدىم . ئامال يوق چاندۇردۇم ، دادام ئارىغا كىردى ، ئەمدى چىگىتماڭ ، چېكىگە يەتتى ، ئۈزۈلىدۇ شۇ !..

نۇرى ئىختىيارسىز قىزنىڭ قولىنى چىڭ سىقتى . قىز ئۇنىڭ قۇچىقىغا نازۇك ، خۇشبۇي بەدىنى بىلەن قىيىدايدى ۋە بېشىنى يىگىتنىڭ نېرىقى تىزىغا قويۇپ ئوڭدا ياتتى . نۇرى ئېگىشتى ، قىزنىڭ لەۋلىرى مىسلىسىز شېرىن ، تىنىقى كۈچلۈك ئىچمىلىكتەك يىگىتنى مەست قىلدى . ئۇلار ئۈن - تىنىسىز بىر - بىرىگە چاپلىشىپ ، ئېغىر - ئېغىر نەپەس ئېلىشىپ قۇچاقلاشتى ، سۆيۈشتى...

ئۆيدىكى قىزغۇچ ئۈستەل چىرىغى غۇۋالاشتى ، ئىككى قەلب بىر - بىرى بىلەن ئۈن - تىنىسىز سىرداشتى ، ئىككى بەدەن بىر - بىرىگە مەڭگۈلۈك تەئەللۇق ئىكەنلىكىنى ئۈن - تىنىسىز ئېلان قىلىشتى ، بولۇپمۇ نۇرى ھايات تەقدىم قىلغان بۇ ئىنئامدىن قېچىپ قۇتۇلالمايدىغانلىقىنى چۈشەندى ، ئۇلار تەخمىنەن يېرىم سائەتتىن كېيىن مەۋجۇتلۇققا قايتتى :

— توي قىلىپ ، ئاندىن... ياق...

— ھامان بولىدىغان ئىشقا !.. مەن چىدىيالىمدىم ، جېنىم

زەيتۇنە...

ئۇنىڭ تەبىئىتىدە ھېلىقى جىنسىي غالىجىرلىق ئۈستۈنلۈككە چىقتى . ئۇ قىزنى يېنىك كۆتۈرۈپ سىم كارىۋاتقا ئوڭدا ياتقۇزدى . قىزنىڭ كۆزلىرى يۇمۇلغان ، ئۈزۈن كىرىپكىلىرى ئاپئاق ، سۈزۈك مەڭزىگە تال - تال چېچىلىپ ئىنسان گۈزەللىكىنىڭ يۇقىرى پەللىسىنى نامايان قىلماقتا ، چىڭ قاتقان ئىككى كۆكسى قىز تەلىپىدىن بەلگە ، سىلىسا ئادەمنىڭ سىلىغۇسى كېلىدىغان بەدىنى يىگىتنى ئۆزىگە چىللىماقتا ، نۇرىنىڭ نازۇك ئەزاسى قىزنىڭ ئەڭ

ئومۇسچان پېرىگە تىرەلدى ، قىز بېشىنى ئىككى ياققا سېلىق تەۋرىتىپ ، تاتلىق ناز بىلەن :

— ياق ، ياق !... — دېدى . لېكىن ، بەدەنلىرىدە قارشىلىق بولمىدى . ئۇنىڭ نۇرىنىڭ بويىنغا چىرىماشقان قوللىرى تېخىمۇ چىڭدى ، ئىككى پۈتى يىگىتنىڭ بىردە چوڭ يانپىشىدا ، بىردە ئاپئاق كىرىك ئۈستىدە تىنىمىسىز ئويناقلدى .

— ياق ، ياق !... —

نۇرى بىردىنلا نەپسى تورمۇزىنى باستى ، ئۇ قىزنىڭ يېنىغا چۈشتى ۋە قىزنى توختىماي سۆيۈپ :

— ياق ، ياق !... ھازىر ئەمەس !... — دېدى .

قىز ھوشغا كەلدى :

— نېمە ، نېمە ھازىر ئەمەس ؟

— توي .

— نېمىشقا ئەمدى ؟

— مەن قەسەم بەرگەنمەن : خەلقىم راھەت كۆرمىگۈچە مەن راھەت كۆرمەيمەن !

— ئەخمەق . روماننىڭ ئەخمەق . ياق ، بىز بىر ئايغا قالماي

توي قىلىمىز !

— ياق !... يەنە بىر يىلدىن كېيىن !...

— ياق !... بوپتۇ ، ئىككى ئايدىن كېيىن !

— ئالتە ئاي !

— تۆت ئاي !

— ھازىرنىڭ گېپىنى قىلايلىلا ، زەپتۇنە !

— قانداق گەپ ؟... —

— چىراغنى ئۆچۈرۈڭ ، مەن كېچىچە ئىپار پۇراپ ياتاي !

— بولمايدۇ... ئاپام خاپا بولىدۇ !

— ئۇيغۇر ئاياللىرى قىزىنى چۈشىنىدۇ - دە .

— ئاپام ياۋروپاچە قارايدۇ ھەممىگە ھى - ھى - ھى... —

— سىز ئەسكى !

ئۇ ئەنگەنلىكى ئەنگىلىيە باستونىدىن تىكىلگەن كاستۇم -
بۇرۇلكا كىيىپ ، گالستوك تاقاپ ، ئويناقلاپ تۇرىدىغان ئىككى ئات
قوشۇلغان كالا سىكىدا شەھەرنىڭ غەربىدىكى ئەڭ ياسداق ، كاتتا
قورۇدىن كوچىغا چىقتى . ئۇ ئۈچدەرۋازا كوچىسىدىن قورۇنۇپ
ئۆتتى . ئاخىر سايكۆۋرۈكىدىن ئۆتۈپ ھۆكۈمەت بىناسى ھويلىسىغا
كىردى . ئۇ جۇمھۇرىيەت رەئىسىنىڭ ئالدىدا پەيدا بولغاچقا ، تۆرەم
خۇشال بولۇپ :

— مۇبارەك ، بالام ، مۇبارەك بولسۇن ! رەخمجان ،
ئوبۇلخەيرى تۆرە ، ئەخمەتجانلار بۈگۈن ئۈرۈمچىگە ماڭدى . قېنى
ئاڭلاپ باقايلى ، گومىنداڭ نېمىلەرنى دەركىن . سەن بالام ، ئەمدى
ئەخمەتجاننىڭ ئىشىنى قىلسەن . ئاۋۇ ئۆي سېنىڭ ئىشخانىڭ ،
رەئىس جۇمھۇر ئىشخانىسىنىڭ مەسئۇل كاتىپىسەن ، بالام ، بۇ يېڭى
ئىشىڭغا ھەم مۇبارەك بولسۇن ؟

— مەن مۇشۇ يەردىن ياتاق سورايمەن ، ھۆرمەتلىك رەئىس
جۇمھۇر ، تۆرەم ئاتا !

— نېمە ئۈچۈن ، ھە چۈشەندىم . بولىدۇ - ماقۇل ، شۇنداق
بولسۇن . لېكىن ، بالام ، ھەممىلا ئىشقا ئۆزۈڭنىڭ ئۆلچىمىنى
قويۇۋەرمە . ئاڭلىسام ، سېنىڭ نۇرغۇن ئۆلچەملىرىڭ باردەك :
ئادەم ، ئىش ، ۋەزىيەت ، ھەتتا جەمئىيەتنى ئۆلچەيدىغان ،
شۇنداقمۇ ، نۇرۇمۇھەممەت ؟

— ئادەم دېگەننىڭ ئۆز كۆز قارىشى بولۇشى كېرەك ، تۆرەم
ئاتا ، مۇستەقىل قارىشى بولمىغان ئادەمنىڭ مۇستەھكەم مەيدانىمۇ
بولمايدۇ . ۋەزىيەتكە قاراپ شامالنىڭ يۆنىلىشىگە
يۈگۈرىدىغان ، ھەممىلا ئىشتا ئۆزىنىڭ پايدىسىنى ئۆلچەم قىلىدىغان
ئادەملەرگە ئۆچ مەن ، تۆرەم ئاتا . ئاشۇنداق ئادەملەر ھازىر مۇھىم
ئورۇنلارغا قويۇلدى . مېنىڭ بۇنداق ئىشلارغا نارازىلىقىم بار . بۇ
نارازىلىقىمنى سىزگىلا ئېيتالايمەن !

— چۈشەندىم ، سۇلايمانوفتەكلەرنى دەمسەن ، بالام ؟
ھېكمىبەگ غوجام بۇ ئىشقا ئارىلاشتى . غوجام بىلەن ئىككىمىزنىڭ

پۇرچىتىشى پىشمايۋاتىدۇ . غوجام ئۆزىنى غۇلجا تارانچىلىرىنىڭ ۋەكىلى ھېسابلاپ مېنى يات كۆرىدۇ . مەن ئۆزبېك ، ئەمما بۇ يەردە ياقۇببەگدەك ئۆزبېكچىلىك قىلىدىم . سوۋېت ئىتتىپاقى يېڭى قۇرۇلغان چاغلاردا ، ئوتتۇرا ئاسىيادا ھوقۇق تۇتقانلارنىڭ تولىسى ئۇيغۇرلار ئىدى . روزى باقىوفلاردەك ئۇيغۇر زىيالىيلىرى ئۆزبېك ، قازاق ، قىرغىزلارغا باشلىق بولغان . تۈركىستان جۇمھۇرىيىتىگە ئۆزبېك ، قازاق ، قىرغىزلار قارايتتى . بۇ جۇمھۇرىيەتنىڭ باشلىقلىرى «كالتە چاپانلىقلار» دىن ئۆسۈپ چىققان ئۇيغۇرلار ئىدى . كېيىن ئۆزبېكىستان ، قازاقىستان ، قىرغىزىستان رېسپۇبلىكىلىرى قۇرۇلغاندىن كېيىن ، ئۆز رېسپۇبلىكىلىرىغا ئۆز مىللىتىدىكىلەردىن باشلىق قويۇلدى . ئۇيغۇرلار ئەل سورىغاندا باشقا مىللەتلەر غىڭ قىلمىغانىدى . مەن بە دۆلەت ياكى ماھمۇت پوچى ئەمەسمەن . مەن ئىلىدا خۇدايارخان بولاي دېمىدىم . بىلىدىم ، قايسى ئىشىم غوجامغا ياقمىدىكىن ؟ دۇرۇس ، مېنى ماركسىزمچىلار ياقلىمايدۇ . ئۇلار يەھۇدىي ماركسقا ، ئورۇس لېنىنغا ئېتىقاد قىلىدۇ . مەن ئاللاتائالانىڭ ئۆزىگە ئېتىقاد قىلىمەن . شۇڭا ، ماركسىزم - لېنىنىزمچىلارغا خاپىلىقىم يوق . ئۇلار بىلەن چىقىشقىلى بولىدۇ . غوجام ، مۇتائالى خەلىپىتىمگە ئوخشاش مۇئاۋىن رەئىس جۇمھۇر ، دىن نازارىتىنىڭ نازىرى بولغان ئادەملەر نېمىشقا مەندىن يامانلايدىكىننىڭ . بالام ، سەنمۇ تارانچى بالىسى ، سەزدىڭمۇ ، يا مېنىڭ ئۆگەيلىك قىلغىنىمنى ؟

— ياق . مەن بىر ئاددىي ئەسكەر ، مېنىڭ پەقەت بىرلا ئارزۇيۇم بار ئىدى . بۇ ئارزۇيۇم ھازىر سۇغا چىلاشتى .
— بەللى ، بەللى . شۇنى بىلگىنىڭ ئۈچۈن مەن سەن بىلەن سىردىشىۋاتىمەن . يادىڭدا تۆت بالام ، بىز مۇسۇلمانلار قايسى مىللەت بولايلى ، ھامان تەقدىرداش . ئورۇس بولسۇن ، خىتاي بولسۇن ، مەيلى باشقا چوڭ مىللەت بولسۇن ، ھېچقاچان بىزنىڭ پايدىمىزنى كۆرلىمەيدۇ . ئۇلارنىڭ كۆزى يېرىمىزدە ، بىز ئالتۇننى

دەسسەپ تۇرغان بىر گۆدەك . خالىسا ئالدايدۇ ، خالىسا شاپىلاقلايدۇ ، خالىسا بوغۇيمۇ قويدۇ . مانا بۇ ھەقىقەتنى غوجاملار ، ھەزرەتلەر چۈشەنمەيدۇ . سەن چۈشىنىسەن بالام ، سەن گومىنداڭنى تۈگەل يوقاتماي ، راھەتنىڭ خېرىدارى بولالمايمەن دەپسەن . بۇ سۆزۈڭ ماڭا بەك ياقتى . ساڭا ئوخشاش ، ئەخمەتجانغا ئوخشاش ئۆزىنى ئەل بەختىگە ئاتىغان ئەزىمەتلەر يۈزگە ، مىڭغا يەتسىدى ، بىزلەر ئېتىكاپتىن قويمىغان بولارىدۇق . غېنى باتۇر راھەت - پاراغەتكە مەلەندى ، پاتىخ بىر ناھىيىگە ھاكىم بولۇپ چەتكە چىقتى ، ئوسمان باتۇر كۆكتوقاي بىلەن سارسۇمبىنى دۇنيانىڭ ھەممىسى دەپ چۈشىنىدۇ . ئەل بەختى ، ئەل غۇرۇرى ، ئەل ئارزۇسى دېگەنلەرنى چۈشەنمەيدۇ . دەلىلقانىنىڭ دېيىشىچە ، ۋەتەن دېسە ئوسمان ئالتايىنى ، خەلق دېسە قازاقنىلا چۈشىنىدىكەن . شۇڭا بىز بارساق ئۇ مېنىڭ تاۋقىمغا يېقىن كەلدىڭ دەپ بىزگە خىرىس قىلدى . بىزگە ساڭا ئوخشاش ، ئەخمەتجانغا ئوخشاش ھەممىنى چۈشىنىدىغان ، ئىرادىلىك ، يىراقنى كۆرەلەيدىغان يىگىتلەر كېرەك . شۇنىڭ ئۈچۈن ، بالام ، مەن سېنى تاللىدىم . سەن ئالدىنقى سەپتىن چېكىنگىنىڭگە نارازى . ساڭا پودپولكوۋنىڭ ئۇنۋانى بېرىلمىگىنىگە نارازى . مەن بۇنى چۈشىنىمەن ، ھەممىنى ماڭا ئەخمەتجان چۈشەندۈردى ، سېنى ماڭا ئەخمەتجان بىلەن رەخمجان تونۇشتۇردى . غوجام ، مۇتائالى خەلىپىتىم ھەم ياخشى گېپىڭنى قىلدى . مېنىڭ مۇھاپىزەتچىلىرىم ئۆزبېكلەر . لېكىن ، سىردىشىدىغان ئادىمىم ، كاتىپىم ئۇيغۇر ، تارانچى يىگىتى !

ئېلىخان تۆرەم ئۆي ئىچىدە مېڭىپ يۈرۈپ ئۇزاق سۆزلىدى . بوۋاي چارچىدى : كرىسلودا ئولتۇرۇپ كۆزىنى يۇمۇپ ، ئوڭ قولى بىلەن پېشانىسىنى تۇتۇپ خىيال بىلەن جىمىپ قالدى . نۇرى بۇ ئادەم توغرىسىدا نۇرغۇن تەرىپ ئاڭلىغان . ئۇنىڭ تارىخ ، دىن ۋە ئىسلام پەلسەپىسىدىن ئەتراپلىق ، چوڭقۇر ساۋاتقا ئىگە ، ئاتىق ، ئىشچان ۋە پىداكار ئادەملىكىنى بىلەتتى . لېكىن ،

يۈرەك سىرلىرىنى بىلمەيتتى . ئادەم دېگەن بىر سىرلىق خەزىنە ساندۇقىغا ئوخشايدۇ . ئۇنىڭغا نېمىلەر يوشۇرۇنغىنىنى بىلمەك قىيىن . ئادەمنىڭ سۆز ۋە ھەرىكىتى بۇ ساندۇقنىڭ ئاچقۇچلىرى ئەمەس . سۆزىگە ئىشىنىپمۇ ، ھەرىكىتىگە ئىشىنىپمۇ ئالدىنسىەن ، ھەتتا يىگىرمە - ئوتتۇز يىللىق دوستۇڭمۇ سەندىن سىر يوشۇرىدۇ . شۇڭا ، ئەڭ يېقىن دوستۇڭ ئەشەددىي دۈشمىنىڭگە ، ئەشەددىي دۈشمىنىڭ جانىجان دوستۇڭغا ئايلىنالايدۇ . بەزىدە يېقىن ھېسابلانغان ئادىمنىڭ دوستلۇق بەلگىسى قىلىپ يۈرىكىنى كۆرسىتىدۇ ، ئەمما بەزىدە بۇ يۈرەك بىر پارچە گۆش بولۇپ چىقىدۇ . سېنى ئۆمۈر بويى تىللىغان ئادىمنىڭ ئۆلۈپ كەتكەندىن كېيىن ، ئۇ سېنىڭ ئەڭ كۆيۈمچان دوستۇڭ بولۇپ قالىدۇ...
ئىنسان سىرلىق ، ئىنسان بىر ھېكمەت - تېپىشماق !

شەرقىي تۈركىستان ھۆكۈمىتىنىڭ رەئىسى نۇرىنى مەسئۇل كاتىپ قىلىۋېلىشتا نېمىنى كۆزدە تۇتىدىكەن ؟ ئۇنىڭغا - يىگىرمە نەچچە ياشلىق كەم سۆز يىگىتكە بۇنچە جىق ۋە چوڭ ئىشلارنى ئېيتىپ ئۇنىڭدىن نېمىنى تەلەپ قىلىدىكەن ؟ نۇرى بۇ ئادەمنىڭ مەقسىتىنى بىلمەيدۇ ، خۇددى ئۇنىڭ قەلبىنى ، تارىخىنى بىلمىگەندەك...

— مېنىڭ كىچىكىمىز بىر تەلىپىم بار ئىدى ، تۆرەم ئاتا !
— ھە ، قۇلىقىم سەندە بالام .

— ماڭا بەش كۈنلۈك رۇخسەت بەرسىلىكەن . يېزىغا چىقىپ قۇربان بولغان مۇختەر چوڭ دادام بىلەن ئوغلى ئۈچۈن نەزىر قىلىپ كىرەي دېۋىدىم . كۈز كەلدى ، دادام يالغۇز . ئاڭلىسام ، دېھقانچىلىقى يىلدىكىدىن تۆت - بەش ھەسسە چوڭ ئوخشايدۇ . دادامنى كۆرمىگىلى ئۇزۇن بولدى .

— ماقۇل ، ئۈچ كۈنلۈك رۇخسەت بېرەي . سېنى بىر ئەسكەر ئاچقىپ - ئەكىرسۇن !

— يالغۇز چىقىۋېرىمەن .

— ياق ، سەن دېگەن ھازىر سەھرا يىگىتى ئەمەسسەن بالام !

نۇرى بىر دېھقان يىگىتىنى مۇھاپىزەتچى قىلىپ يېزىغا ئاتلاندى . ئۇلار خىتاي بازىرىدىن ئۆتتى . قوغۇن - تاۋۇز ، ئاشلىق ، سامان - بېدە باسقان ھارۋىلار قارا چىلان توپلىق يوللارغا تولۇپ كەتكەن . تاختاي بىلەن يېپىلغان قاراسۇ گۈركىرەيتتى ، دۇكانلاردىن خېرىدار چاقىرغان ئاۋازلار يەنە شۇ بۇرۇنقى پەدىدە كەلمەكتە . دۇكاندارلار ، يايىمچىلار ، ئېلىپساتارلار ، قول ھۈنەرۋەنلەر ، ساپايى سوققان دىۋانلەر ، مەدداھلار ، مەستلەر ، ۋاسىكىچىلار ، يالىڭاچ بالىلار ، قونۇر ئىتلار ۋە قول سوزۇشقان دىۋانە - مەجرۇھلار... ئادەملەرنىڭ چىرايلىرىدىن توپا ياغاتتى ، كۈلكە چىرايلار يوقنىڭ ئورنىدا ، غەملىكلەر ماڭدامدا مىڭ ئىدى . مەدىكارلار كەتمەنلىرىنى مۇرىلىرىگە سېلىشىپ ، جۇل - جۇل كىيىم ئىچىدە دۈگىدىشىپ تۇرۇشاتتى . نۇرى ھەممىلا ئادەمنىڭ غەمسىز ، خۇشال - خۇرام ، روھلۇق ، تېتىك بولۇشىنى ئارزۇ قىلاتتى . لېكىن ئۇنىڭ كۆرۈۋاتقىنى ئارزۇيىنىڭ تەتۈرى... ئۇ ھەممىلا ئادەمنىڭ چىرايلىرىدىن تەبەسسۇم ئىزدەيتتى ، لېكىن ئادەملەر ئۇنىڭغا ئالىيىپ ، ھومىيىپ قارىماقتا . گويا ئادەملەرنىڭ بۇ ھالىغا نۇرى سەۋەبچىدەك ياكى ئادەملەرنىڭ غەملىك چىرايلىرى نۇرى بىلەن مۇناسىۋەتلىكتەك...

ئۇ مۇھاپىزەتچىگە پۇل بېرىپ ، بالىلارغا تاتلىق - تۇرۇم ئېلىۋېلىشنى تاپىلدى - دە ، ئۆزى يەرگە چۈشۈپ تىترەپ تۇرغان دىۋانلەرگە ئاز - تولىدىن پۇل بەردى .

ئۇ چىرىغلاشقا كەلگۈچە خىيال بىلەن ئۈندىمەي ماڭدى : بالىلىق چاغلىرىدا پىيادە ماڭغان ، قىشتا چانا بىلەن سەبىخەنى ئېلىپ يۈرگەن ، دادىسىنىڭ ھارۋىسىدا كاتاڭلىق يولدا ئاستا تەۋرىنىپ ماڭغان چاغلىرى بىر - بىرلەپ يادىغا كەلدى . ئۇ چوڭ دادىسى ۋە ئۇنىڭ ئوغلى ، دەرا ، كىچىك ئىنىسى ھەمرا ، سەبىخە ، ئاسىيە ئابىستەي ۋە قۇربان بولغان ، ۋاپات بولغان يېقىنلىرىنى بىرمۇبىر ئەسلىدى . ئۇنىڭ يۈرىكى ئېچىشتى ، كۆزلىرى

نەملەشتى ، گوپا ئۇلارنىڭ ھەممىسى ئۇنى ئەيىبلەۋاتقاندەك :
«سەن كېچىچە قىز قوينىدا راھەت كۆردۈڭ ، خەلقىڭ نېمە
ھالدا - ھە ؟» دەۋاتقاندەك ئۆز - ئۆزىدىن ئۆكۈندى ، خورسىندى .
ئۆزىگە ئۆزى «ئالدىنقى سەپتىن كەلمىسەم بوپتىكەن ، بۇيرۇقنى
قوبۇل قىلمىسام بوپتىكەن» دەپ پۇشايىمان يېدى .

— ھۆرمەتلىك كاپىتان ، بالا - ۋاقىڭىز بارمۇ ؟
— ئەلۋەتتە .

— نەچچە بالىڭىز بار ؟

— بىر ئوغلۇم بار .

— خانىمىڭىز سەھرادىمۇ ؟

— ياق ، بىرى قۇربان بولغان ، بىرى شەھەردە !
ئەسكەر كۈلۈپلا قويدى .

ئۇلار چۈشلۈك چايغا ئۈلگۈرۈپ مەھەللىسىگە چىقتى .
كوچىلارنى غازاڭ ، سامان باسقان ، ئېرىقلارمۇ غازاڭ بىلەن
تىنغان ، كۈز پەسلى بۇ يەرلەردە سۈپسۈزۈك سۇلار ئىگىسىز يايلاق
ئاتلىرىدەك ھەممە يەردە قىيغىتىپ ئوينايدۇ . چۈجە خورازلار
مېكىيان قوغلاپ ، چىللىشىپ ، ھەممىگە قانات سۆرەپ ، قىسقا
ھاياتنىڭ بەگۋاش چېغىنى باشلىۋالغان ، ئۆگزە - ئۆگزىلەرگە بېدە
بېسىلغان ، كاۋا - قاپاقلار ئاپتاپقا سېلىنغان ، تېرەكلەردە قاغىلار
قاقلىداشماقتا ... يېزىنىڭ بۇ مەنزىرىسى ھەر يىلقىدەك جىمجىت ،
كوچىلاردا توخۇلار بىلەن موزايىلاردىن باشقا ئادەم جىسمى يوق ، كۈز
پەسلى ئۆز گۈزەللىكىنى مانا مۇشۇ جىمجىتلىق ، چۈشۈۋاتقان
سېرىق ياپراقلار ۋە سۈزۈك سۇلار ، قوشلارنىڭ شاۋقۇنلىرى بىلەن
كۆرسەتمەكتە .

نۇرى ئاتتىن چۈشۈپ كەڭ ھويلىسىدا ئۇياق - بۇياققا ماڭدى .
تالادىن چۈنقىنى ئات قىلىپ مىنىۋالغان تولىمۇ ئوماق ئوغلۇ بالا
تاپتاڭلاپ توخۇ قوغلاپ كىردى .

— خەمىت ، ئوغلۇم !

نۇرى بالىنى ئىككى قولى بىلەن يەردىن ئېگىز كۆتۈردى .

بالىنىڭ ئوماق چوچوللىرىنى پېشانىگە تەڭگۈزدى ۋە كۈلۈپ تۇرغان ئوغللىنىڭ يۈزىنى يۈزىگە ياقىتى .

— ئاپاڭغىمۇ ، داداڭغىمۇ ئوخشاپسەن ساقام ، سەن ئاجايىپ كۈنلەرنى كۆرەلەيسەن !

ئوغلى ئۇنىڭ چېچىنى سىقىملاپ تۇتتى .

زىياۋۇدۇننىڭ ئۆيىدە ، پۈتۈن مەھەللىدە ئاۋۋال يىغا - زار ، ئاندىن كېيىن تەنتەنە باشلاندى . مەھەللە خەلقى كەچتە زىياۋۇدۇننىڭ ئۆيىگە توپلاندى . ئۆي ئىچى ، ھويلىدىكى سۇپىلار ئادەم بىلەن تولدى . زىياۋۇدۇن خەۋەر بەرگەنكەن ، قىشلاقتامدىكى باي تۇغقانلارمۇ يېتىپ چىقىشتى ، زىياۋۇدۇننىڭ ئۆيىدە باش توخۇغىچە چىراغ ئۆچمىدى . خەلق شۇنچىلىك جىق سوئال سورىدىكى ، نۇرى ئۆمرىدە ھېچنەدە بۇنچىلىك جىق سۆزلىمىگەندى :

— ستالىن دېگەننىمۇ كۆرۈپتۇ دەيدۇ ، راستمۇ نۇرى ؟

— ئۆزۈڭ يالغۇز قىرىق چېرىك ئۆلتۈردۈڭمۇ راست ؟

— غېنى باتۇر ئاتىمىش خوتۇن ئاپتۇ - ھە ؟

— ئېلىخان تۆرەم ئوتتۇز پارە قۇرئاننى يادقا بىلگۈدەك ،

بىزچىگە ئۆرۈپ دەپ بېرەلگۈدەك دەيدۇ ، راستمۇ ؟

بەزى سوئاللارغا نۇرى ئىختىيارسىز قاقاقلاپ كۈلۈپ كەتتى ،

يەنە بەزىلىرىگە دىپلوماتلاردەك جاۋاب بەردى ، بەزىلىرىنى تۈزىتىپ

چۈشەندۈردى ، يەنە بەزىلىرىگە گېزىت تىلى بىلەن ئىزاھات بەردى .

ئەتىگەنلىك چايدىن كېيىن ئۇ مۇھاپىزەتچى بىلەن چالغا -

ئورغاق ئېلىپ زىغىر چېپىشقا ئېتىزغا چىقتى . زىغىر ئوخشىغان ،

ئۈستىگە مالخاي ئاشلىسا يەرگە چۈشمەيتتى . ساپسىرىق مۇنچاقلىرى

كىشىنىڭ زوقىنى كەلتۈرەتتى . ئۇ قېقىلىپ كەتمىسۇن دەپ چالغا

سالدى . ئورغاق بىلەن دادىسى ، مۇھاپىزەتچى ئوچى

زىغىرچىلاپ ، چۆپلۈك يەرلىرىنى بېدىچىلاپ چاپتى . ئالتە خو

يەردىكى زىغىرنىڭ يېرىمىنى ئورىدىكەن ، ئۇلار كەلگۈچە دادىسى

يالغۇز ئون مو يەردىكى بوغداي ، تۆت خو سۇلۇنى ئورۇپ - تېپىپ ،

سورۇپ - چەشلەپ توشۇپ بوپتۇ ، زىغىرنى يىغىۋالسا قولى بوشغۇدەك . ئۇ قىشنى شەھەردە ئۆتكۈزۈشكە تەييارلىنىۋېتىپتۇ . نۇرىنىڭ ئۆگەي ئاپىسى شەھەردە قىشلاشقا زوقمەن خوتۇن ئىكەن . زىياۋۇدۇن شەھەرنىڭ گېپىنى قىلغاندا ، ئاغزىدىن «پەرىدەمنىڭ قورۇ - جايى» دېگەن سۆزنى چۈشۈرمىدى . ھەرقېتىم پەرىدەنىڭ ئىسمى تىلغا ئېلىنغاندا نۇرىنىڭ يۈرىكى «جىغ» قىلىپ قالاتتى . ئۇدۇل سۆزلۈك دېھقان دادىسى قېرىشقاندا ، ھەدپىسلا پەرىدەنىڭ ئىسمىنى ئاغزىدىن چۈشۈرمەيتتى . ئۆز ۋاقتىدا مۇنۇ ئۆگەي سىڭىللىرىدەك ئۆزىگە ئېجىل بىر قىزنىڭ كېيىن ھەدىسى پاجىئەگە يولۇققاندىن كېيىن ، بىردىنلا ھەدىسىنىڭ رەقىبى بولۇپ ئوتتۇرىغا چىقىشى ، ھەدىسى ، ئاپىسى ۋاپات بولۇپ تىكەندەك يالغۇز قالغاندا ھەممە خۇشاللىقنى نۇرىدىن ئىزدەيدىغان ، ھەممە نېمىسىنى بۇ يىگىتكە بېغىشلىغان پىدائىيغا ئايلىنىشى ... بۇلارنىڭ ھەممىسى نۇرى ئۈچۈن چۈشىنىكسىز ۋە گۇيا چۈشتەك سىرلىق بىلىنمەكتە . ئۇنىڭ قەلبىدە قىزغا ھېسداشلىق ۋە ئىچ ئاغرىتىش ھېسسىدىن باشقىچە ھېسسىياتنىڭ پەيدا بولۇشى ، راۋاجلىنىشىنى نۇرى قانچە ئارزۇ قىلدى . لېكىن ئۇ نەرسە نۇرىدىن بارغانسېرى يىراقلاشتى . مانا ھازىر ئۇ پەرىدەنىڭ ئىسمى چىقسىلا ئۆز - ئۆزىنى ئەيىبلەيدىغان ، خىجىللىق ۋە ئازاب ھېس قىلىدىغان بولۇپ قالدى . ئۇنىڭ قەلبىدە ھېسداشلىق ، ئىچ ئاغرىتىش ئوتى بۇرۇنقىدىن نەچچە ھەسسە ئۇلغايىدى . لېكىن بۇ ئوت ياندىغان ، كۆيدۈرمەيدىغان ئوت ، زىياۋۇدۇن بۇنى چۈشەنمەيتتى . ئۇ پەرىدە توغرىسىدا ھەر قېتىم گەپ باشلىغاندا ، نۇرى گەپ ئېلىپ قاچاتتى . زېرەك دادا ئاخىر بىرنېمىنى چۈشەنگەندەك بولدى .

ئوغلى ئۇنىڭ بىلەن چۆپ ئارىلاش ئۆسكەن زىغىرنى چالغا بىلەن چاپماقتا . ئوغلىنىڭ چالغىنى غۇلاجىپ ، پۇتلىرىنى كېرىپ تولغىنىپ چېپىشلىرى ، ئالغان سولنىڭ كەڭلىكى ، ئۈنچىسىنىڭ قېلىن ۋە تەكشىلىكى زىياۋۇدۇننى زوقلاندۇردى . لېكىن ، پەرىدە توغرىسىدىكى پەرۋاسزلىقى ئۇنى گۇمانغا سېلىپ قويدى .

— پەرىدە بىلەن سەن — پەن دېيىشىمگەن سەن — ھە! — دەيدى
ئۇ چالغىسىنى قايرىپ بولۇپ ، قايراقنى ئىشتان قىرغىقىغا
قىستۇرۇپ ، ئۇنىڭ بىر خەمىتىن باشقا قېرىندىشى يوق ، بىزدىن
باشقا يۆلەنچۈكى يوق !

— ئۇ ئاقسۇدا ، مەن جىڭ ، ماناسلاردا يۈرسەم ، نەدە يۈرۈپ
ئارازلىشاي دادا !

— ھە ، نېمىشقا ئۇنىڭ گېپىنى قىلمايسەن ئەمەسە ،
خەتلىرىنى بەرسەممۇ ئىچىڭدە ئوقۇپ لام — جىم دېمىدىڭا !
— قىزىق گەپ قىلسەن — دە ، دادا !

نۇرى مۇجمەل جاۋاب بېرىپ قويۇپ چالغىسىنى چېپىۋەردى .
شۇنداق قىلىپ ، دادا — بالا ئوتتۇرىسىدا بىر يوشۇرۇن نېرى —
بېرى دېيىشىش باشلىنىپ قالدى .

— پەرىدەنى ئالماي ، ھېلىقى باينىڭ قىزىنى ئالدىغان
ئوخشىمامدۇ بۇ نۇرى ! — دەيدى زىياۋۇدۇن خوتۇنغا خاپا
بولغاندەك قىلىپ ، — بۇ بالامۇ غېنى پاتۇردەكزە... ھەي ، ئەرگە
ئاتاق ياراشماس دېگەن گەپ توغرىكەن — دە !

— ئۆزلىرى پۈتۈشكەن ، بىز ئارىغا كىرىپ نېمە قىلاتتۇق .
نۇرى سىز بىلەن بىزدىن ئەقىللىق ، ۋايىيەي ، ئۆزىڭىزچە دېگىنىمنى
قىلىدۇ دەمسىز !؟ ئۇ بالىنىڭمۇ ئويلىغىنى باردۇر . ئۇ دېگەن
ئەسكەر باشلىقى ، نەچچە يۈز ئەسكەرگە باش بولالغان ئادەم خوتۇن
تاللاشتا خاتا قىلارمىدى ؟

— ئۇنداق دېگىنىڭ بىلەن... ئابلا باي دېگەن قاشقالىق
ئوخشايدۇ ، ھەي خوتۇن ، سېنىمۇ بىر ئوبدان تارانچى دەپ ئالسام ،
بوۋاڭ قاشقالىق چىقىپ قالدغۇ !

— قاشقالىق ئادەم ئەمەسمىكەن ، ۋايىيەي ، دەپ كەتكەنلىرىنى
تېخى ، ئەجەب ئوغلىڭىز نوغايىدىن بالا تاپسا غنىڭ — پىڭ
قىلمايدىكەنسىز ، ئۇرغۇيلىرىڭىزنى قاشقالىق ، تارانچى ، چىلەكلىك
دەپ مىللەت ئايرىيدىكەنسىز !؟

بۇ گەپلەر دالاندا — نەزىرگە سەۋزە قەلەم قىلىۋاتقان ئەر —

خوتۇن ئوتتۇرىسىدا بولدى ، ئاشخانىدا يېنىچە يېتىپ كىتاب ئوقۇۋاتقان نۇرى تولۇق ئاڭلىدى . ئۇنىڭ يۈزى ھويپىدە قىزاردى . مانا ئۇنىڭ تىزىغا يامشىپ خەمەت ئۇخلىماقتا . بۇ بالىنىڭ يېڭىدىن تىلى چىققان . ئۇ نۇرىنى «دادا» دەيدۇ . ئۇ دادىنىڭ نېمىلىكىنى ، ئانىسىنىڭ كىملىكىنى بىلگەندە ئۇ چاغدا جاھان نېمە بولار كىن ؟

بۇ رېئاللىق نۇرىنىڭ جىنايەت - ئەيىبىمۇ ياكى تۆھپىسىمۇ ؟ ئۇ ھېچكىمگە ۋەجدانسىزلىق قىلمىدى ، ھېچكىمنى ئالدىمىدى . رېئاللىقنى قوبۇل قىلدى ، شۇ چاغدا ۋۇجۇدىدا پەيدا بولغان جۇشقۇن مۇھەببەت ھېسسىغا تىزگىن سالىمىدى . ئۇ نەدىن ئۆگەندىكىن ، رېئاللىقتىن ئۆزىنى قاچۇرماسلىق ، ھاياتقا سۈنئىي مۇئامىلە قىلماسلىق ، ئۆزىنى ئالدىماسلىق ، يالغان تەسەللى بەرمەسلىك دەيدىغان بىر قاتار ھايات پەلسەپىسى نەزەرىيىلىرىنى ئۆزلەشتۈرۈۋالغان . بۇ پەلسەپىلىرىنى تۇرمۇشتا سىناق قىلماقچىمۇ ياكى دۇچ كەلگەن ئىشلارنى شۇ فورمۇلا بىلەن ھەل قىلماقچىمۇ ، ئىشقىلىپ ئۇ باشقىلارغا ئوخشىمايدىغان ئۇسۇل بىلەن ياساشقا تىرىشاتتى . ئۇ دادىسى بىلەن ئۆگەي ئاپىسىنىڭ گەپلىرىنى ئاڭلاپ نومۇس قىلدى ، لېكىن پۇشايماق قىلمىدى ، خورسىندى ، لېكىن ئازابلانمىدى . ئۇلارنىڭ ساددا پىكىرلىرى ۋە تار قاراشلىرىنى بولسا مىيىقىدا كۈلۈپ قويۇپ يەڭگىل مازاق قىلدى .

ھايات نېمانچە زىددىيەتلىك . يۇقىرى قاتلامدا ، ھەربىي ئىچىدە ، ئۆزىنىڭ تۇرمۇشىدا ، ھەتتا مۇنۇ دادىسىنىڭ جىمجىت تۇرمۇشىدىمۇ زىددىيەت ۋە توقۇنۇشلار كۆپ ئىكەن . ئۆگەي ئانا شەھەردە قىزلىرىنى ئوقۇتۇپ ئۇرۇق - تۇغقانلىرى بىلەن گۇڭخور - مۇڭخور ئۆتۈشنى ئارزۇ قىلىدىكەن . دادىسى بولسا مۇشۇ كىنىدىك قېنى تۆكۈلگەن مەھەللىسىدە ئوغلاق ئويناپ ، پېرىلەردە داپ چېلىپ ئاۋۇپ ، مەشرەپلەردە ناخشا ئېيتىپ - ئۇسسۇل ئويناپ ، كۆڭۈللۈك قىش ئۆتكۈزسەم دەيدىكەن . ھەر ئىككىسىنىڭ ئورۇنلۇق .

— قويۇۋېتەي دېسەم يامان ئاتلىق بولۇپ قالمەن! — دەيدۇ دادىسى چېچىلىپ ، — شەھەرلىكتىنمۇ خوتۇن ئالامدىغان پەندىيات! — چىقىپ كېتەي دېسەم ، ئالتە شەھەرلىك خوتۇن ئەمەسكەنمەن ، — دەيدۇ ئۆگەي ئاپىسىمۇ يالغان دوق قىلىپ ، — بۇ سەھراللىق داڭگالغا ئاشىقكەن . بۇنىڭغا ئوغلاق بىلەن داپ بولسلا بولىدىكەن . ئۈچ قىز ئوقۇمدۇ ، ئوينامدۇ كارى پوقكەن . قىز دېگەن چوڭ بولسا خوتۇن بولىدۇ شۇ دەيدۇ ، تېخى . مۇتائالى خەلىپىنىڭ خوتۇنى ئابىستەي ئاپپاي ئاڭلىسا خۇي دەككىسىنى بېرەتتى بۇنىڭ . خوتۇن - قىزلاردىنمۇ كاتتىلار چىقىدۇ ، ئوقۇتسلا دەيدۇ ئۇ ئابىستەي . ئەرلەردىن غېنى باتۇر چىققان بولسا قىزلاردىن رىزۋانگۈل چىقتىغۇ! چىقىدۇ ئوقۇتسا! ئوقۇتۇش ئۈچۈن شەھەرلىك بولۇش كېرەك . سەھرادا ئاشلىق بىلەن چارۋىدىن باشقا نېمىمۇ بار دەيسىز ، كۆندۈرسىڭىز دادىڭىزنى ، شەھەرگە كىرىپ كېتەيلى!

دادىسى بىلەن ئاپىسى ئوتتۇرىسىدىكى زىددىيەت نەگە باراركىن؟ نۇرى دادىسىنىڭ شىكايىتىنىمۇ قىزىقىپ ئاڭلىدى : يېزىدا ھازىر تارانچى ، قاشقالىق ، چىلەكلىك دېگەن ئۈچ گۈرۈھ يۈزبېگىلىك تالشىپ قاتتىق تىرىكشىۋاتقۇدەك . مىڭبېگىلىك تارانچىلارغا تېگىپتۇ . يۈزبېگىلىك تالاشتا ئىكەن . تېخى زىياۋۇدۇننى يۈزبېگى قىلىمىز دەيدىغانلارمۇ باردەك . ئۇلار غېنى باتۇرنى ئىزدەپ شەھەرگە ، قاشقا بېرىپتەك ، غېنى باتۇر بولىدۇ دېسىلا بولغۇدەك ، ھېچكىم ئۇنىڭ گېپىنى يىرالماغۇدەك . ئۇ يۇقىرىقى مەھەللىگە چىققانىكەن ، تۇرغان شاڭيو كاتتا مەشرەپ قىلىپ كۈتۈۋاپتۇ . كېچىسى ئۆزىنىڭ ئون بەشتىن ئون ئالتىگە ماڭغان چىرايلىق قىزى مېھرىبانۇنى باتۇرغا نىكاھلىتىپ ئۇنى كويۇغۇل قىلىۋاپتەك ، غېنى باتۇر قىزنى بىر كېچە خوتۇن قىلىپ ، ئەتىگەنلىكى سۆسەر تۇمىقى بىلەن قامچىسىنى قوزۇققا ئېسىپ قويۇپ :

— مانا سېنىڭ ئېرىڭ مۇشۇ تۇماق ، خوجاينىڭ قامچا! —

دەپ قويۇپ ، چاپارمەن ، سازەندىلىرىنى ئەگەشتۈرۈپ كېتىپتەك !
نەچچە بايلار ، قورۇ - قورۇ قوي ، ئى - ئى بەيگە ئاتلىرىنى باتۇرغا
تارتۇق قىلىمىز دېيىشىپ داۋراڭ سېلىپ يۈرگۈدەك . غېنى
باتۇرنىڭ قولى ئون قورۇغا ، يىلقىسى بەش ئۇيۇرگە ، كالىسى
ئەللىك - ئاتمىش تۇياققا يېتىپتەك ، پۈتۈن قاش خەلقى باتۇرىمىز
بار دەپ يەر بېجى تۆلىمەپتەك . بۇ مەھەللىنىڭ مۆتىۋەللىسىمۇ
ئەمدى تارانچىدىن بوپتەك ، بۇ يېڭى مۆتىۋەللى ساناقنى يۈزگىچە
سانىيالمىغۇدەك ، لېكىن ئۇ دۆت بولغىنى بىلەن غېنى باتۇرنىڭ
يىراق بولسىمۇ تۇغىقىنى ئىكەن . مەھەللىدە بۇ يىل (1945 -
يىلى) ئون ئالتە ئوغۇل تۇغۇلۇپتۇ . ئون ئىككىسىنىڭ ئېتىنى
غېنى قويۇپتەك . زىياۋۇدۇن غېنى باتۇرنىڭ ئاغىنىسى ئىكەن . ئۇ
باتۇرغا ناخشا ئېيتىپ بېرىپ شەھەرنى تاڭ قالدۇرۇپتۇ . باتۇر
ئۇنىڭغا توقال خوتۇن ئېلىپ بېرىپتەك ، لېكىن زىيەك مەست
بولۇپ قېلىپ ئۇ خوتۇننى كۆرمەپتەك . زىيەك باخشى باتۇرنىڭ
ئاغىنىسى بولغاچقا يۈزبېگى بولۇشى كېرەك دېيىشىدىكەن . ھازىر
بۇ يەردىكى زىددىيەتنىڭ چوڭى شۇ زىددىيەت ئىكەن . ئۈچ گۈرۈھ ،
بىر - بىرىگە دۈشمەن ئۈچ توپ ئۇيغۇر يۈزبېگىلىك
تاللىشىپ تەرەپ - تەرەپكە قاترىشىپ ، كېچىلىرى مەخپىي
يىغىلىشىپ ، بىر - بىرىنىڭ كەينىگە ئايغاچچى قويۇشۇپ ، ھەتتا
يىغىش قىلىپ يۇقىرىغا پارا بېرىشىپ قاتتىق ئېلىشىۋاتقۇدەك .
ئۇلارنىڭ كاساپىتىدىن مۇشۇ كىچىككەنە يىگىرمە توققۇز ئۆيلۈك
دېھقانمۇ ئۈچكە بۆلۈنۈپ بىر - بىرى بىلەن يوشۇرۇن
ئېتىشىۋاتقۇدەك . تارانچىلار مۇختەرباينىڭ يوقلۇقىدىن بوينىنى
قىسىپ قاپتەك . مېرا قازىمۇ ھازىر « قاشقالىق » قا يان
بېسىۋاتقۇدەك ، ئىمامئاخۇنۇم مەھەللىنىڭ ھەم بېيى ، ھەم سۆزى
ئۆتىدىغان خوجايىنى بولۇپ قاپتەك . مۇختەرباي بولغان بولسا ئىمام
مۈشۈككە يولۇققان چاشقاننىڭ ھالىدا بولاتتى ، مېرا قازىمۇ بۇنداق
يۈزسىزلىك قىلىپ : « مېنىڭ تېگىم ئۈستۈن ئانۇشتىن »
دەۋالمايتتى . كەنت ، يېزا ، شەھەر ، پۈتۈن شىنجاڭ مىللەت ،

يۇرت ، قەبىلە ، گۈرۈھ زىددىيەتلىرى بىلەن تولغان . بۇ زىددىيەت ئادەملەرنىڭ ئائىلە تۇرمۇشلىرىغىچە سىڭگەن . نۇرى ئالتايدا قازاق ، ئۇيغۇر دەيدىغان زىددىيەتنى ، غۇلجىدا ئۆزبېك - ئۇيغۇر دەيدىغان زىددىيەتنى ، يېزىلاردا بولسا تارانچى ، قاشقالىق (جەنۇبىي شىنجاڭلىق دېمەكچى) ، چېلەكلىك (سوۋېت ئىتتىپاقىدىن قېچىپ كەلگەن دېمەكچى) دەيدىغان زىددىيەتنى كۆردى . بۇ زىددىيەتلەر ھەل بولىدىغاندەك ئەمەس ، مۇرەسسە ، سۆھبەت بۇلارغا ئاقمايدۇ . بۇ ئادەملەر ئەڭ چوڭ زىددىيەت نېمە ئىكەنلىكىنى ئويلىمىسا كېرەك ، خۇددى ئوسمان باتۇر ۋەتەن دېگەننى ئويلىمىغاندەك . راستتىنلا ئۇرۇش ئەخلاق يارىتامدىكىنە؟ — دەپ ئويلىدى نۇرى يۇقىرىقى زىددىيەتلىك ھايات ھادىسىلىرىنى ئويلاپ بىر يەرگە كېلىپ ، — ئۇرۇش مەيدانىدا بىزگە ئۆزىمىزنى قوغداش ، ئوق ئېتىۋاتقان دۈشمەننى يوقىتىشتىن باشقا خىيال كەلمەيدۇ ، ئۇ يەردە نە پايدا ، نە مۇھەببەت ، نە راھەت - پاراغەت ھېسىسى پەيدا بولمايدۇ . قىلىدىغان ئىشمۇ ، پىكىر قىلىشمۇ ئاددىي : قوغدىنىش ، ئۆلتۈرۈش ، ئىككىلا ئىش . قاتتىق جەڭ توختىغاندىن كېيىن ئەسكەرلەر بىر - بىرىگە قىلىدىغان مېھرىبانلىق ، غەمخورلۇقلىرىنى ياغدۇرىدۇ . ئاخىرقى بىر يۈتۈم سۈنى ، بىر كاپام سۇخار نېنىنى نەپسى تاقىلداپ تۇرسىمۇ يېنىدىكى ھەمراھىغا بېرەلەيدۇ . سەپدىشىنىڭ ئامان قالغانلىقى ئۇنىڭ ئەڭ چوڭ خۇشاللىقى ، ھەتتا بەختى . ئىگراپ — قانغا مىلىنىپ ياتقان جەڭچىنىڭ ئازابلىرىنى يېنىكلىتىش ئۇنىڭ ئەڭ چوڭ ئارزۇسى . لازىم بولسا ئۆزىنىڭ يۈرىكىنى ئۇنىڭغا بېرىشكە ھەربىر جەڭچى تەييار . جىڭ سوقۇشىدا ئوبۇل ئىسىملىك بىر دېھقان ئۈچەيلىرى چۇۋۇلۇپ جان تالىشىپ ياتسا ، زارىپ ئىسىملىك تاتار يىگىت ئۇنى قۇچاقلاپ كۆتۈرۈپ يۈگۈرۈپ پىلىموت ئوقىدا ئۆلدى ، سالاھىدىن ئىسىملىك يوغان باش يىگىت تاڭجارقىق ئىسىملىك قازاق يىگىتنىڭ ئېتىنى تۇتۇۋالسىمەن دەپ ئات چېپىپ دۈشمەن ئىچىگە كىرىپ قېلىپ تۇتۇلۇپ قالدى . دۈشمەن ئۇنى چاناپ ، پارچىلاپ بېشىنى قېرى

قارباغاچ شېخغا ئېسىپ قويۇپتۇ . شىخودىكى بۇتخانغا ھۇجۇم قىلىش جېڭىدە مىللىي ئارمىيىنى ئېغىر پىلىموت بىلەن ئەڭ جىق قىرغان پىلىموتچى ئۇيغۇر يىگىت ئىكەن . گومىنداڭ ئۈچۈن ئۆز مىللىتىنى ئايماي قىرغان بۇ قاتىل تىرىك قولغا چۈشتى . ئۇنىڭدىن «نېمىشقا ئۆز مىللىتىڭنى قىردىڭ؟» دەپ سورىغاندا ، ئۇ : «ئۇرۇشتا مىللەت بولمايدۇ!» دەپ جاۋاب بەرگەن...

ئۇرۇش مەيدانى ۋەھشىلىكنىڭ ئەڭ چوڭ تىپلىرى توپلانغان ئورۇن ، شۇنداقلا گۈزەللىكنىڭ تەرىپىگە تىل يەتمەيدىغان ئۈلگىلىرىنىڭ خەزىنىسى... نۇرى ئۇرۇش مەيدانىنى سېغىنماقتا ، ئۇ زېرىكىش ، بىزار بولۇش ۋە روھىي كەمسىتىلىش ئازابى بىلەن بىر كېچە چالغا چېپىپ ھارغىنىغا قارىماي زادىلا ئۇخلىيالمىدى . ئۇ زەيتۇنەنى ئويلاش ئورنىغا ، ماناس دەرياسى بويىدىكى شىرىلداپ قۇم قۇيۇلۇپ تۇرىدىغان ، قومۇش بىلەن يېپىلغان گەمىلەردە ، شاخ - شۇمبىلاردىن ئۆزلىرى ياسىۋالغان تاپچانكىلاردا مىللىتىمىزنى يانلىرىغا قويۇشۇپ ئۇخلاۋاتقان ئەسكەرلەرنى ئويلىماقتا . قىز بىلەن بىر كېچە بىللە ياتتى ، لېكىن ئۇ قىزنى قۇچاقلاشتا چەك سىزىقىدىن ئۆتمىدى . بۇ ھال ئۇنىڭ جىنسىي ئىشتىھاسىنى ھەسسەلەپ كۈچەيتتى . بۇ ئىشتىھازىرمۇ ئۇنى بىئارام قىلماقتا . ئىھ ، يىگىرمە نەچچە ياشلىق يىگىتلىك دەۋر ! نەقەدەر گۈزەل ، قىممەتلىك ۋە ئازابلىق - ھە ؟ مۇھەببەت ھېسسىيات دەرياسىدا ئۈزمەك تولىمۇ تەس ، ياشلىقنىڭ كۈنلىرىنى تۈگەتمەك تولىمۇ قىيىن ، بولۇپمۇ گۈزەل ، ئەنئەنە پۇراق قىز قالدۇرغان روھىي ئازابلار قوينىدا تاڭ ئاتقۇزماق ئازابلارنىڭ ئازابى !

نۇرى قانداق مەسجۇزلىك يىگىتلىكتىن تاڭ ، ئۇ شۇ تۇرقىدا شەھەرنىڭ غەرب تەرىپىدىكى بۈك باغلىق ، ئاجايىپ گۈزەل ، كاتتا ھويلىلىق باي ئۆيىدە ، سىم كارىۋاتتا ، ئۇنىڭ چىرايى ، قاۋۇل بەدىنىنى كۆز ئالدىغا كەلتۈرۈپ كۆزىنى پارقىرتىپ يېتىپ

ئۇخلىيالمىۋاتقان بىر گۈزەل قىزنىڭ تارتىۋاتقان ئازابىنى بىلەمدىغاندۇر - ھە؟ ئۇ زەيتۇنەنىڭ ئىسمىنى توۋلايمۇ قويمايدۇغۇ؟ قىز ھەر تىنىقىدا بىر قېتىم «نۇرى» دېمەكتە . مۇھەببەت ئازابى قىزلارغىلا ئاتالغانمۇيا؟ كۆز يېشى قىزلارغا جىق بېرىلگىنىدەك ، سېغىنىش ، ئاھ ئۇرۇپ تولغىنىشمۇ شۇلارغا بېرىلگەن ، قىزلار ئازاب ئۈچۈنلا يارالغان بولسا ، بۇ دۇنيا ئادالەتسىزلىك ئۈستىگە قۇرۇلغان بولۇپ قالمادۇ؟ مانا نۇرى ئەسكەرلەرنى ، ئاكوپ ، پىلىموت ، ھەربىي مەشىقلەرنى ئويلىماقتا . قىز بولسا ، پۈتۈن ۋۇجۇدى بىلەن يىگىتنى ئويلىماقتا . ئۇ ھېلىدىن - ھېلىغا ئۆرۈلىدۇ ، سائەتكە قارايدۇ ، دېرىزىدىن شەرققە قاراپ قويدۇ ، ئۇنىڭغا بۇ كېچە ھاياتىدىكى ئەڭ ئۇزۇن ، ئەڭ رەھىمسىز ، ئەڭ ئازابلىق كېچە بولدى . ئۇ تاڭ ئاتسىلا ئىككى ئاتلىق كالاسكا بىلەن يېزىغا قاراپ ماڭىدۇ . ئۇ ئەمدى ئۇيغۇر قىزلىرىنىڭ نومۇسچانلىقىنى چۆرۈۋېتىدۇ ، خەلقىنىڭ ، ھەتتا ئاتا - ئانىسىنىڭ نېمە دېيىشى بىلەن ھېسابلاشمايدۇ . ئۇ ئەمدى نۇرىسىز ياشىيالمىدۇ . بۇ پاكىتنى ھەممە ئادەمگە بىلدۈرىدۇ . ئۇنىڭ ئۈچۈن بۇ دۇنيا نۇرىنىڭ قۇچىقى . دۇنيانىڭ بايلىقىمۇ ، گۈزەللىكىمۇ ، ئەڭ كاتتا راھەت - پاراغىتىمۇ شۇ . يىگىت قۇچىقى ئۇنىڭ ھاياتلىق بۆشۈكى ، ئۇنىڭسىز ياشاش مۇمكىن ئەمەس . ئۇنىڭ يۈرىكى ، ۋۇجۇدى ، ئۈگە - ئۈگىسى ئۇنى ئارزۇ قىلماقتا ، ئۇ مۇھەببەتنىڭ قولى ، ئولجىسى ، قۇربانى بولۇشقىمۇ تەييار ، بۇلارنى پەقەت شۇ نۇرى قىلسىلا مەيلى . ئۇ مۇھەببەتنىڭ نېمە ئىكەنلىكىنى ئەمدى چۈشەنمەكتە . ئۇنىڭ كىتابلاردىن ئوقۇۋالغىنى يۈزەكى بىلىم ئىكەن ، ئۇ مۇھەببەت دېگەننى باشقىلارنىڭ بەدىنىدىن ، روھىدىن ئىزدەشنىلا ئۈگەنگەنىدى ، ئۆزىنىڭ قېنىدىن ، قەلبىدىن ئىزدەشنى مانا ئەمدى بىلدى . مۇھەببەت ئۈچۈن قىزلار ھەممىدىن ، ھەتتا جېنىدىن كېچىشكە تەييار ئىكەنلىكى مانا ھازىر پاكىتقا ئايلاندى .

قىز ئازابى چېكى ، تەڭدىشى ، داۋاسى يوق ئازاب ئىكەن .

زەيتۇنە مانا شۇ ئازاب بىلەن ئاخىر تاڭ بەلگىسىنى ئاڭلىدى ،
خورازلار چىللاشتى ...

— قويۇڭ ، قىزىم ! — دېدى تۇغما خىيالچان ، سىلىق ،
نازۇك مەجەز ئانىسى قىزىنىڭ ئايئاق مامۇق ياستۇققا چېچىلىپ
ياتقان چاچلىرىنى زوق بىلەن ئالغانلىرىغا ئېلىپ ، — كۈن چاشكا
بولاي دېدى ، نېمانچە ئۇخلايسىز !

زەيتۇنە چۆچۈپ ئويغاندى ۋە چىرايلىق كۆزلىرىنى يىپەكتىن
ياسىغاندەك سىلىق قوللىرى بىلەن ئۇۋۇلاپ ، ئاپسىغا ئىرىكىلەپ :
— ئاپا ! — دېدى ۋە ئاپسىنىڭ ئالتۇن ئۈزۈكلەر بىلەن
تولغان بارماقلىرىنى بىرمۇبىر تۈتۈپ ، ئالتۇن بىلەزۈكلۈك قولنى
يۈزىگە ياقىتى ، — ماڭا خاپمۇسىز ؟

— ياق قىزىم ، ئۇ بالا بۇنىڭدىن كېيىن بىزنىڭكىدە قونمىسا
بولسىدىكەن ، دادىڭىز بۈگۈن سەھەر ئالمۇتىغا ماڭدى . دادىڭىز
تويۇڭلارنى بۇ يىل قىلايلى دەيدۇ !
— ئاپا ! — دېدى قىز ئالغانلىرى بىلەن يۈزىنى

تۈسۈپ ، — بۇ يىل ئەمەس !

— نېمىشقا ئەمدى ؟

— ئۇ تولۇق غەلبىنى كۆرمەي توي قىلالمايمەن ، دەيدۇ !
— ئۇ نېمە دېگىنى ؟

— ئۇ دېگەن ھەربىي . ئۇنىڭ قەسىمى باركەن ، خەلقىنى
گومىنداڭ زۇلۇمىدىن تولۇق قۇتۇلدۇرماي تۇرۇپ راھەت -
پاراغەتكە قول سوزمايمەن دەپ ئىچكەن قەسەم !

— توۋا ، بۇ نېمە دېگىنى ، مانا بىزدە گومىنداڭ يوققۇ ئەمدى !

— غۇلجا ، ئالتاي ، چۆچەكتە يوق بولغان بىلەن ، باشقا

يەرلەردە بار تېخى ! شۇ يەرلەرنىمۇ ئازاد قىلماي تۇرۇپ ئۆيلۈك
بولمىغۇدەك !

— خۇدايمەي ، ئوق تېگىپ كېتەرمۇ ، ناكار بولۇپ قالارمەنمۇ

دەپ ئويلىمايدىغان ئوخشىمامدۇ . ئۆيلۈك بولۇپ ئاندىن جەڭگە

بارسىمۇ بولىدىغۇ ، ئۇنى زورلايلى قىزىم .

— بۇ بىر غەلىتە مېجەزلىك يىگىت ئاپا . مەن ئۇنى زورلىسام ، ئۇ مەندىن بىزار بولارمىكىن دەپ ئەنسىرەيمەن .
سىرتتىن خىزمەتچى رۇس ئايال ئالدىراپ كىردى :
— بىر سېسترا زەيتۇنا قىزنى ئىزدەيدى !
زەيتۇنە ئالدىراپ كىيندى .

دەرۋازا ئالدىدىكى بۈك تېرەكلىك ئاستىدىكى يېشىل سىرلانغان بەندىگە ھەرىمىچە كىيىنگەن پەرىخە ئولتۇراتتى .
— نېمە دەيسىز ؟ — دېدى زەيتۇنە خۇددى پېيىگە چۈشكەن دۈشمىنىنى كۆرگەندەك قوپاللىق بىلەن ، — يازغان خەتلەرىڭىز ئازلىق قىلدىمۇ ، نېمىشقا ئۆزىڭىزنىڭ قەدرىنى بىلمەيدىغان قىز بالا سىز ؟

— بىلگەچكە سۆزلىشەي دەپ كەلدىم !
پەرىخە ئورنىدىن تۇرۇپ ، ئۆڭۈپ تۇرۇپ شۇنداق دېدى — دە ، مەغرۇر باي قىزىنىڭ چىرايلىق كۆزلىرىگە جەڭ ئېلان قىلىۋاتقان گۈزەل كۆزلىرى بىلەن تىكىلدى . ئىككى جۈپ ئوت چاقناپ تۇرغان كۆز خۇددى بىر — بىرىگە توغرىلانغان مىلتىق ، بىر — بىرىگە ئوق ئېتىۋاتقان بېلىنداژ تۆشۈكى ، خۇددى بىر — بىرىگە تەڭلەنگەن ئۆتكۈر تىغقا ئوخشاش رەھىمسىز ، سۈرلۈك ئىدى .
— نۇرى مېنىڭ ، بىلمەيسىز ، ئۇ ماڭا بارلىقىنى بېغىشلىغان .
— مەنمۇ شۇنداق . بىر ئايغا قالماي بىزنىڭ تويىمىز بولىدۇ !
زەيتۇنە مەغرۇر ، ئاچچىق كۈلدى .

— بۇ سىزنىڭ ئارزۇيىڭىز ياكى چۈشىڭىز ، بىلىپ قويۇڭ ، ئۇ مىشچانكىلارغا كۆڭۈل بېرىدىغانلاردىن ئەمەس !
— كۆڭۈل دېگەننىڭ شەرتى بولمايدۇ ، مىلتىقنىڭ كۆزى بولمىغاندەك . ئىشەنمەيسىز ، ئۇ مەن بىلەن بىر كېچە بىللە بولدى .
لېكىن سىز سۇلايمانوفنىڭ سوۋغىسى بىلەن تېخىچە مەست !
— چايان ، زەھەرلىك پىلان ! — دېدى پەرىخە تامدەك تاتىرىپ ، بۇ ھېچكىم بىلمەيدۇ دەپ يۈرگەن نازۇك سىرىنى بىلىۋالغان باي قىزغا نەپرەت بىلەن تىكىلىپ ، — ياخشى نىيەت

بىلەن كەلگەندىم ، مېنى ئېلىشىشقا ئۆزىڭز مەجبۇرلىدىڭز ،
ئەمدى كۆرىسىز تېخى !

— تاپانچىڭزغا ئىشەنسز !

— سىز بايلىقىڭزغا ئىشەنگەندىكىن !

— قېنى كۆرەمسز ، تاپانچا بىلەن ئالتۇننىڭ دۈئەل
ئەتىجىسىنى !

زەيتۈنە كەينىگە بۇرۇلۇپ دەرۋازىنى غەزەپ بىلەن ياپتى .
بىر سائەتتىن كېيىن ئويناقلاپ تۇرىدىغان ئىككى قارا ئات
قېتىلغان كالا سكا غۇلجا شەھىرىنىڭ غەربىدىن شەرقىغە قاراپ
يورغىلاپ ماڭغان ئاتلارنىڭ رىتمىلىق قەدىمىدىن سىلىق تەۋرىنىپ ،
قارىدۇڭ مەھەللىسىدىن ئۆتۈپ چىرىغلاشقا يېتىپ كەلدى .
ھارۋىنىڭ لۆمۈلدەپ تۇرىدىغان ئىككى كىشىلىك ئورۇندۇقىدا
بېشىغا فرانسۇز خانىملىرىنىڭ چىرايلىق شىلەپسىنى قىڭغىر
كىيگەن ، يۈزىنى تور ياغلىق بىلەن ئورۇۋالغان ، تولىمۇ چىرايلىق ،
زىلۋا قىز ئولتۇراتتى . يېشىل يىپەكتىن قىلىنغان سايۋەن ئاستىدا
سىلىق سىلكىنىپ كېتىۋاتقان زەيتۈنەگە ئاتلار ماڭمايۋاتقاندا ،
يول ئۇزىراپ كېتىۋاتقاندا ، بۇ يولنىڭ سارغۇچ توپىلىرى بۈگۈن
ئەتەيلا كۆپىيىپ كېتىۋاتقاندا بىلىنمەكتە ئىدى . ئۇ ھارۋىكەشكە :
— توپىسى يوق يەرلەر بىلەن ھەيدىسىڭز ! نېمانچە ئاستا ! —
دېگەندەك سۆزلەر بىلەن كايىپ قوياقتى .

ئىلمەك قارا بۇرۇتى بىلەن مەغرۇرلىنىدىغان ھارۋىكەش
كۈلۈپ قويۇپ :

— دىرت چوۋ ! — دەپ قامچىسىنى ھاۋادا ئوينىتىپ ،
ئاتلىرىنىڭ دىڭ تۇرغان قۇلاقلىرى ئارىسىدىكى پۆپۈكلەرگە ھەۋەس
بىلەن قاراپ ، — جانۋارلار كېپەن كىيگەندەك بولۇپ كەتتى
توپىدا ! — دەپ قوياقتى .

قىزنىڭ ئالدىرىغىنى بىلەن ئاتلارنىڭ نېمە ئىشى ، ئۇلار
بىرخىل يورغىلاپ ئويناقلاپ ماڭاتتى .
— نېمىشقا ئۇرمايسىز ؟

— ئاتلىرىم گەپ ئۇقىدۇ - دە ! ياخشى ئاتقا قامچا كەتمەيدۇ .
ھارۋىكەش زەينۇنەنى مازاق قىلىۋاتقانداك غىغشىپ ناخشا
ئېيتىشقا باشلىدى ، قىزنىڭ ئەرۋاھى ئۇچتى :

— مەن سىزگە نېمە دەۋاتىمەن ؟

— ئاڭلىدۇق . قاراڭ ، ئاتلارنىڭ قەدىمىگە !

تۆت پۇت يەردىن توپا تۈزۈتۈپ رىتىملىق كۆتۈرۈلۈپ
چۈشمەكتە .

— پاھ ، سەھرا دېگەنزە !

— سىزگە ئازاب ، بىزگە راھەت ، دەڭا ! — دېدى سۆزمەن
ھارۋىكەش ، — دېسەم - دېمىسەم نۇرمۇھەممەت كاپىتائىمۇ شۇ
تۇرقدا توپىغا مىلىنىۋاتىدۇ . توپا قوندۇرمايمەن دېسەك ، سەھراغا
چىقىمىساق بولىدۇ ، خېنىم !

— سىز ماڭا دەرس ئۆتكىلى تۇردىڭىزغۇ ، يول نېمانچە ئۇزاق
دەۋاتىمەن شۇ !

— تېخى چۈش بولمىدى . خۇدايىم بۇيرۇسا نامازدىگەر بىلەن
ئۇ سەھراغا يېتىپ بارىمىز .

— شۇنچە يىراقما ؟ نۇرى شۇنچە يولنى پىيادە مېڭىپ شەھەرگە
كىرىپ - چىقىپ ئوقۇۋىدىمىكىنە ؟

— سەھرا بالىلىرىغا جاپا يوق . ھەممىگە كۆنگەن ، ئۇلارغا
ھەممە ئىش راھەت !

— بۇ گېپىڭىز جايىدا ، — دېدى قىز نۇرى توغرىسىدىكى
تېمىغا قىزىقىپ ، — مۇتلەق جاپا ، مۇتلەق راھەت مەۋجۇت
ئەمەس ، ھەممىسى نىسپىي بولىدۇ . بىرىگە راھەت ئىش يەنە بىرىگە
جاپا ، يەنە بىرىگە جاپا ئىش باشقا بىرىگە راھەت . توپىدا يېتىش
بىزگە جاپا - ئازاب ، دېھقانغا راھەت . قاتتىق نان يەپ ، سوغۇق
سۇ ئىچسەم شۇ زامان ئاغرىپ قالمىمەن . دېھقان بالىلىرى
راھەتلىنىپ كۈلۈپ كېتىدۇ .

— سىز جاپانى چۈشەنمەيسىز ، سىڭلىم ، ئەسكەرلەر سوتكىلاپ
سۇدا ، مۇزنىڭ ئاستىدا ، قارغا كۆمۈلۈپ مىدىر - سىدىر قىلماي

ياتالايدۇ . ئۇلارغا شۇنداق جايدىمۇ راھەت تېپىلىدۇ ، خىتاي بازىرىدا قوتۇر ئىتلار بىلەن بىللە ئاشخانلارنىڭ ئالدىدا ياتىدىغان يېتىمچىلار بار . شۇلارنىڭمۇ ئاشۇ داق يەردە ئۆزىگە تۇشلۇق راھىتى بار ، لۆم - لۆم كارىۋاتتا ، ئاپئاق ، يۇمشاق ئورۇن - كۆرىپە ئۈستىدە يېتىم پۇلدارلار ئازابلىنىدۇ ، راستمۇ ، زەيتۇنەم ؟
— ھا - ھا - ھا... خۇددى كۆرگەندەكلا سۆزلەيدى ماۋۇ ئادەم . مېنىڭ كېچىچە... ھە ، راست ، قاراڭا ئاۋۇ ئۇچۇۋاتقان نېمە ئۇ ؟

— سامان ، زەيتۇنەم ، ئۇ دېگەن مايلىق توقاچنىڭ كىيىم - كېچەكلىرى !
— ھا - ھا - ھا... گەپچى ئىكەنسىز جۇمۇڭ ، ئېتىڭىز نېمىدا ؟

— ھادى ! — دېدى ئۆز ئىسمىنى مەغرۇر تىلغا ئېلىپ ، — خەق مېنى ھادى رەپ - رەپ دېيىشىدۇ ، دادىڭىزلا ئۇنداق دېمەيدۇ ، گېپىمگە مەستلىكى كېلىدۇ ئابلا باينىڭ . باي بولسا ئابلا بايدەك بولسا ، خەلق باۋۇدۇن باينى ماختايدىكەن . ئانۇش - ئېكساقنا بىرىنچى بولۇپ مەكتەپ ئاچتى . ھۈسەينىيە مەكتىپى غۇلجىدا ، چۆچەكتە شۇنىڭدىن كېيىن قۇرۇلدى دېيىشىدۇ . دادام رەھمىتى تارىخچى ئىدى . ۋاھاپ تارىخ دېسە بىلمەيدىغان ئادەم يوق . ئىمىن تارىخ دېگەنمۇ دادامنىڭ شاگىرتى دەڭا ، سىڭلىم ، دادامنىڭ دېيىشىچە ، تارانچىلارمۇ بىر چوڭ مىللەت ئىكەن ، پاھ ، قاراڭا مۇنۇ سەھرالقلارغا نېمە بولغاندۇر !

كۆتەك ھارۋىدا قىيقاس - چۇقان بىلەن يېزا يىگىتلىرى كەلمەكتە ئىدى . كۆتەك ھارۋا كالاسكىنىڭ يولىنى توسۇدى :
— پوش ھەي شەلىك !

— پاھ ، پەرىزات !
— ۋايۋاي ، ۋايۋاي ، ئەرەك چىۋىن بولۇپ مەڭزىگە قونۇپ

باقسا كىشى !

— سۈت بىلەن يۈز يۈيۈپ ، ھەسەل بىلەن ئېغىز
چايقايدۇ - غۇ دەيمەن !

— بىرلا قاراپ قويسا جېنىمنى بېرەتتىم !

— قانداق تەلەپلىك قىسار بۇ گۈلتى !

— ھا - ھا - ھا ! ...

— ھى - ھى - ھى ! ...

زەيتۈنە يۈزىنى تور ياغلىق بىلەن ئوراپ يەرگە قاراپ
ئولتۇرۇۋالدى . ھارۋىكەش دەس تۇرۇپ ، خارتىلداپ تۇرغان
ئاتلىرىنىڭ بوجىسىنى چىڭ تارتىپ تۇرۇپ ۋارقىرىدى :
— يول بوشات ، داڭگاللار ، كاپىتان ئاڭلىسا ئانا - ماناڭنى
كۆرسىتىدۇ !

— نۇرىنى دەيدۇ . تارت ھارۋىنى چىغلىققا ، ئاناڭنى ، بولە !
ياشلارنىڭ زۇۋانى ئۆچتى ، بەزىلىرى ھەتتا ھارۋىدىن سەكرەپ
چۈشتى . قىزنىڭ قەلبىدە تىل بىلەن چۈشەندۈرگىلى بولمايدىغان
بىر خىل غۇرۇر ، خۇشاللىق ھېسىسى دولقۇنلىدى :

— تېزىرەك ماڭايلىچۇ ، ھادى ئاكا !

مەھەللىگە ئاجايىپ بىر ھارۋا ، ئاجايىپ ئاتلار ۋە ئاجايىپ بىر
پەرىزات كىرىپ كەلدى . پۈتۈن مەھەللە بالىلىرى ، جۇل - جۇل
كىيىم ، يالاڭ ئاياغ ، ھەتتا قىپچالنىڭ بالىلار ھارۋىنىڭ كەينىدىن
يۈگۈرۈشتى ، خوتۇن - قىزلار غورۇلۇق ھويللاردىن چىقىپ ،
تونۇر باشلىرىدا ئۆرە تۇرۇپ ، زىغىر پاخلى بىلەن يېپىلغان
ئۆگزىلەردە لازا - پەمدۈر يېيىۋاتقان يەرلىرىدىن ئۆرە تۇرۇشۇپ ،
خۇددى مەشىق قىلىشىۋالغاندەكلا بىر ئېغىزدىن :

— پاه ، نېمانچە چىرايلىق ھۇي ! — دەپ ۋارقىراشتى . بۇ
خىل تەبىئىي ، غەرەزسىز ماختاشلار زەيتۈنەنى ئەرشكە ئاچچىقاندەك
خۇشال قىلدى .

— زىياۋۇدۇن ئاكىمنىڭ ئۆيى مۇشۇكەن - دە ! — دېدى قىز
ھارۋىدىن چاققان ، خۇشال ، ھاياجان بىلەن سەكرەپ چۈشۈپ .
غۇرۇدىن ئېڭىشىپ چىققان ، سەھرانىڭ ئاپتېپىدا قارايدىغان ئايالدىن

سالام - سەھەتسىزلا :

— نۇرى ئۆيدىمۇ؟ — دەپ سورىدى تەقەززا بولۇپ .
— ياق ، ئېتىزدا ، — دېدى زىياۋۇدۇننىڭ شەھەرلىك ئايالى
قىزدىن نارازى بولۇپ : ئۇ زەيتۇنەنى تونۇيتتى . زەيتۇنەمۇ ئۇنى
تونۇشى كېرەك ئىدى — دە !

— ئېتىز دېگەن نەدە؟ — قىز ئالدىراپ سورىدى .

— ۋايىيەي ، ھەممە ياق ئېتىز ، زەيتۇنەم قىز !

— نېمە ، مېنى تونۇيدىكەنسىزغۇ ؟

— ھەممىلا ئادەم ئابلا باينىڭ قىزىمىدى ئادەم تونۇمايدىغان !

— ۋاي كەچۈرۈڭ ، مەن ھېلىقى چاغدا سىلەرنىڭ ئۆيدە

مېھمان بولغان ئەمەسمىدىم ، خاپا بولماڭ ھەدە !

زەيتۇنە ئايالغا يېنىك ئېسىلدى — دە ، يۈزىنى ئۇنىڭ قارايدىغان

يۈزىگە تەگكۈزۈپ قويدى . ئايال جانلاندى :

— ھە ، ئاپىڭىز رەيھان بۇۋىم تىنچلىقمۇ ، ئابلا باي ھاجىم

سالامەتمۇ ؟ قېنى كالاسكىنى ھويلىغا !... ھەي بالىلار

ياماشماڭلار !...

— رۇخسەت قىلىڭ ھەدە ، بىز ئېتىزغىلا بارايلى ، ئۇ يىگىت

نېمە قىلىۋاتىدىكىن ، ئۆز كۆزۈم بىلەن كۆرەيچۇ !

— ھەي ، رەيھانە ، ھەدەڭنىڭ يېنىغا ئولتۇرغىنا ، داداڭلارنىڭ

يېنىغا باشلاپ بارغىن بۇ ھەدەڭنى . قاراڭ ، نۇرمۇھەممەتنىڭ

سىڭلىسى ، ئىسمى باشقا ئىدى ، ئاپىسى رەيھانگۈل ئۆلۈپ كەتكەن .

بۇ قىز ئاپىسىغا كۈتمۈكۈت ئوخشىغاچ ، خەقلەر رەيھانگۈل

دەۋالدى !

نۇرنىڭ سىڭلىسىمۇ گۈزەل ئىدى . زەيتۇنە قىزنى

قۇچاقلدى ، پېشانىسىگە سۆيدى ۋە بوينىدىكى ئۇچ قۇر ئالتۇن

زەنجىردىن بىرنى ئېلىپ قىزنىڭ بوينىغا ئېسىپ قويدى ، يېنىدىكى

كىچىك سومكىسىدىن بىر غىجىم ياغلىق ئېلىپ بۇدۇر چاچلىرىنى

ئالدىغا چىقىرىپ ، ياغلىقنى چىرايلىق قىلىپ چىڭىپ قويدى .

— پاھ ، پاھ ، رەيھانگۈل زەيتۇنەمنىڭ پارىسى

بولدى! — دېدى ئانا خۇشال بولۇپ. ھادى كالاسكىنىڭ بېشىنى بۇردى.

ھارۋىكەش خۇددى بىر ئاجايىپ دراممىنىڭ رېژىسسورىدەك زەيتۇنەگە ئەقىل ئۆگەتمەكتە ئىدى:

— بۇ دېگەن سەھرا، سەھرائىق دېگەن ئەدەپ — ئەخلاققا ئامراق بولىدۇ. بېشىڭىزغا ياغلىق تېڭىپ، چوڭلارغا تەزىم بىلەن سالام قىلىپ، يۈزى تۆۋەن، ئەدەپلىك كۆرۈنىشىڭىز دەيمىنا، ناۋادا تەقدىر — پېشانە سەۋەب بىلەن سەھرائىققا كېلىن بولۇپ قالغۇدەك بولىشىڭىز!...

— بولىدىلا... نېمە ئۇ ناۋادا، قالغۇدەك... دېگەن گەپلىرىڭىز!...

قىزنىڭ دودىسى توتتى. ئۇ رەيھانگۈلنىڭ مۇرىسىدىن يېنىك قۇچاقلاپ:

— سىلەر شەھەرلىك — ھە! — دېدى.

— بىز دېگەن سەھرائىق! — دېدى قىز كۈلۈپ، — سەھرادا ئالتۇن زەنجىر تاقمايدۇ، مارجان تاقايدۇ، ئېلىمۇپتىمەن، سەت تۇرىدىكەن، ئېلىمۇپتىمەن. بىز دېگەن بۆلجۈرگەننى يىپقا تىزىپ ئۆتكۈزۈپ... ھى — ھى — ھى... بۆلجۈرگەن يەمسىز تېرىپ بېرەي؟

— يەيمەن، سىلەر نېمە يېسەڭلار شۇنى يەيمەن سىڭلىم! كالاسكا توپا — چاڭ، مەڭگەن — سامان بىلەن تولغان ئېتىز يولىدا ئاپئاق چاڭ توزۇتۇپ ماڭماقتا. زەيتۇنە ھاياتىدا بۇنداق چاڭ ئىچىدە قالغان ئەمەس، ئۇ كىيىم قاققان يەرلەرنى بىر چاقىرىم يىراقتىن كۆرسە بۇرنىنى ئېتەتتى، ئۇنىڭ ئەڭ قورقىدىغىنى مۇشۇ چاڭ — توزان ئىدى. كىرىپكىگە توزان قونمىغان شەھەر قىزى چاڭ ئىچىدە قاقلاپ كۈلمەكتە. تاشقىن سۇلار يوللارنى باسقان، ئويناق ئاتلارنىڭ تۇياقلىرىدىن، چاقلاردىن ئۇچۇپ چىققان لاي — چالمىلار ئۇنىڭ فرانسىيە پاسونىدا تىكتۈرگەن ئەنگىلىيە سارجىسىدىن قىلىنغان ئېسىل كىيىملىرىگە كېلىپ تەگدى، بۇ

پاسكىنا نەرسىلەرمۇ ئۇنىڭغا ئەۋەرىۋەك بولۇپ تۇيۇلدى . ئۇنىڭغا بۇ يۈچۈن سەھرانىڭ توپسىمۇ ، يەردە دەسسلىپ تۇرغان سېرىق ياپراقلىرىمۇ ئورۇلۇپ بولغاندىن كېيىن قايتا يېتىلگەن قىر چۆپلىرىدەك گۈزەل كۆرۈندى . چۈجە خورازلارنىڭ بوۋاقنىڭ گۆڭرىشىدەك قىسقا چىللاشلىرىمۇ ، قېرى خورازلارنىڭ ھۈرۈن مەزىنىنىڭ ئاۋازىدەك بوغۇق - خىرىلداق چىللاشلىرىمۇ ، قاغىلارنىڭ تېرەك شاخلىرىنى ئېگىپ تېپىرلاپ چۈرۈكلەشلىرى ۋە كالىلارنىڭ مۆرەشلىرى ، مەست بۇقنىڭ يەر تىلغاپ ھۆركىرەپ - ئازناشلىرى ، يېزىدىكى ھەممە ئاۋاز ، ھەممە كۆرۈنۈش خۇددى پارىژ تىياتىرخانىلىرىنىڭ سەھنىلىرىدىكى مۇزىكا ئاۋازلىرىدەك ، بىختوۋىن ، چايكوۋسكىي ، مۇزارت ، باخلارنىڭ گۈزەل سىمفونىيە ، مۇزىكىلىرىدەك يېقىملىق - سىرلىق بىلىندى . بۇغدايلىرى ئورۇۋۇپلىنغان ساپسېرىق ، كۈن نۇرىدا ئالتۇن يالىتىلغاندەك كۆرۈنىدىغان چەكسىز ئېگىزلىقلەر رېپىننىڭ دۇنياغا داڭلىق رومانىتىك رەسىملىرىدەمۇ ئىپادىلەنمىگەندى . قىز ھاياجانلاندى ، ئۇ كىيىملىرىنىڭ پاسكىنا بولغىنى ، يۈز - كۆزىنىڭ بۇلغانغانلىقىنى ئۇنتۇدى . ئۇنىڭغا ھەممىلا نېمە گۈزەل ، سىرلىق - يېڭى تۇيۇلماقتا . ئۇ بىلىدۇ ، مۇھەببەتنىڭ ئىنكاسى ، بۇ يەرلەر ئۇنىڭ ئىككى يىللىق تاللىشىنىڭ مېۋىسى بولغان ، نەتىجىسى ھېسابلانغان سۆيۈملۈك يىگىتنىڭ يۇرتى . ئۇنى مۇشۇ تۇپراق ، مۇشۇ سۈزۈك سۇلار ۋە چاڭ - توزان ئۆز قوينىدا بېقىپ چوڭ قىلغان . ئۇ بۇ يەرنى قىزغا تەقدىم قىلغان مۇھەببەت ھېسسىياتى بىلەن سۆيىدۇ . ئۇ مۇشۇ تۇپراق ئۈچۈن جېنىدىن كېچىشكە تەييار ، ئۇ شۇنىڭ ئۈچۈنلا زەپتۈنەنىڭ ۋۇجۇدىدىن ئورۇن ئالالغان...

بىر كىشى زىغىر ئۈنچىلىرىنى يەردىن تۆمۈر ئارا بىلەن يىغىۋېلىپ ھارۋىغا سۇنماقتا ، ھارۋا ئۈستىدە بىر يىگىت زىغىر ئۈنچىلىرىنى ھارۋىغا كەڭ ۋە تەكشى قىلىپ بېسىپ دەسسەمەكتە . بۇلار يەردىكى يىگىت نۇرى ، ھارۋىدىكىسى كانئوۋىي ئىدى ، زەپتۈنە

يىراقتىنلا ۋارقىرىدى ۋە كالاسكىدىن سەكرەپ چۈشتى :
— نۇرى ، قاراڭ ، ئىشلىگىلى كەلدۇق !
نۇرى تۆمۈر ئارىنى ئېڭىزغا سانجىپ قويۇپ قىزغا قاراپ
ماڭدى .

— ۋۇي ، زەيتۈنەم ، قالتىسقۇ...
«قالتىسقۇ» دېگەن سۆزگە ئۇنىڭ قايناق ھېسسىياتى
سىڭگەن . ئۇ ئاشىقى ئۈچۈن ھەممىدىن كەچكەن مەشۇقلار ۋەكىلى
زۆھرەنى ، شېرىنى ، لەيلىنى كۆردى . ئۇ ئۆزى ئۈچۈن ھەممە
نېمىسىنى بېغىشلىغان باي قىزىنىڭ دانكونىڭكىدەك لاۋۇلداپ
يېنىۋاتقان يۈرىكىنى كۆردى .
— نۇرى !... — قىز ئۇنىڭغا ئېسىلىشقا تەييار ئىدى . ئەمما ،
ماكان ئۇنىڭغا تار !

— زەيتۈنە !... — يىگىت ئۇنى باغرىغا بېسىشقا تەمشەلدى ،
ئەمما زامان ئۇنىڭغا زىت !

ئۇلار بىر قەدەم ئارىلىق قالدۇرۇپ بىر گەۋدە بولۇشتىن
ئۆزلىرىنى ساقلاپ قالدى . شۇ چاغدا ھەر ئىككىلىسىنىڭ خىيالغا
ياۋروپا تۇرمۇشى ، ياۋروپا ئەركىنلىكى كەلدى . ئۇلار ئەلەم بىلەن
«ئۆھ» تارتتى .

— پاه ، نېمانداق ئېغىر ئەمگەك ، — دېدى قىز
كۈلۈپ ، — ھەممە ئىش قول بىلەن — ھە ، ئۆمىلەپ ئورۇسىلەر ،
كۆتۈرۈپ توشۇپسىلەر ، چەيلەپ يۈمىشتىپ دېننى پاخلىدىن
ئايىرىسىلەر !...

— يانجىپ — ئېزىپ ئۇن ، ماي قىلىپ سىلەر ئاياللارغا
ئۆتكۈزۈپ بېرىمىز ! — دېدى نۇرى ئۇنىڭ سۆزىنىڭ ئاخىرىنى
داۋاملاشتۇرۇپ ، — خوتۇن — قىزلار تاسقاپ ، يۇغۇرۇپ ، راسلاپ ،
يېقىپ پىشۇرۇپ داستىخانغا ئەكېلىپ بېرىدۇ ، مېغىزىنى بىز
چاقىمىز !

— ھا — ھا — ھا !...

ئۇلارنىڭ قېشىغا زىياۋۇدۇن ، ھارۋىكەش ، كانۇويلار

ئولاشتى . ئولارمۇ قاقاقلشىپ كۈلۈشتى .

— زەيتۈنە باغۋەن قىزى ، ئۇيغۇر قىزى ! — دەپ چاقچاق بىلەن شېئىر ئوقۇدى نۇرى بىر شائىرنىڭ مىسرالىرىنى يادقا ئوقۇپ ، — باغۋەن قىزى ئەمەس ، باينىڭ قىزى !...
— ياق ، — دېدى زەيتۈنە ھېلىقى كېچىنى يىگىتنىڭ يادىغا سېلىپ ، — ياق ، ياق ، باينىڭ قىزى شەھەردە قالدى . مەن ھازىر دېھقان قىزى ، راستمۇ زىياۋۇدۇن دادا !

قىز ئىختىيارسىز «دادا!» دەۋىتىپ ھۈپپىدە قىزاردى ۋە سۈتتەك ئاق قوللىرى بىلەن يۈزىنى توسۇۋالدى .

كۈن غەربكە قىيىسايدىغان ، شەرقتىن — يېقىنلا يەردە غايەت زور دۈملەكلىك قازاندىك كۆرۈنىدىغان ئاۋرال تېغى تەرەپتىن گۈرۈلدەپ شامال ئۇرماقتا . خاماندا ئىككى تۇلۇقتا زىغىر تېپىلمەكتە ، بىر چەتتە قوشاق كالا بىلەن چا بۇغداي چەيلەنمەكتە . كالىلارنىڭ ئاغزى تال بىلەن باغلانغان ، بىچارىلەر موما ياغاچ ئەتراپىدا خۇددى تۈگمەن تېشىدەك ئايلانماقتا . يۇمشىغان چانى زىياۋۇدۇن گۈرجەك بىلەن بىر چەتكە يىغىپ مەيىن شامالدا سورۇماقتا . ئۇ ھەر قېتىم شامال يۇقىرىسىغا توپان ئاتقاندا ، دانە - دانە دانلار بىر يەرگە چۈشسە ، قوغان - سامان قىبىلىگە ئۈچۈپ ئېگىزغا چۈشۈپ چىرايلىق پىرامىدا مودېللىرىنى ياسىماقتا .

بۇ ئىشلار زەيتۈنەگە يېڭىلىق ، قىزىق ۋە كۆڭۈللۈك .

— كۈز پەسلى ئالتۇن پەسىل دېگىنى بىكار ئەمەسكەن ، خامان دېگەن كىنو ئېكرانىكەن ، قاراڭغا ھادىكا ، ماۋۇ زىغىر دۆۋىسىنى غارام دەيدىكەن ، دەسسلىۋاتقانى ئاياغ دەيدىكەن ، ئاۋۇ ئەسكەر بالا ئىرغاڭلاپ تۇرغان زىغىر ئۈستىدە قورقماي ئۆرە تۇرۇۋاپتۇ تېخى ! پاه ، بۇلار قاپاقتا چاي توشۇپ ئىچىدىكەن تېخى...

قىز خاماندا خۇددى ئىگىسىگە ئېجىل ماشكىدەك زىياۋۇدۇننىڭ كەينىدە يۈگۈرۈپ يۈرۈپ بىردە ئاياغ سېلىشقا ، بىردە قوغان ئېتىشقا ، بىردە چاچ بۇغداي ئۆرىدەشكە ، يەنە بىردە

ئاياغ ئۆرۈشكە ... خامان ئىشلىرىنىڭ ھەممىسىگە قول سېلىپ باقاتتى . ئۇ ھېچ ئىشنى قاملاشتۇرالمىدى . بىر گۈرچەك توپاننى ئېيتىپ بېقىۋىدى ، توپان ئۆزىنىڭ بېشىغا ياغدى . ئۇ قاقاقلاپ كۈلۈپ چاچلىرىنى سىلكىدى . ئاياغ ئۆرۈمەن دەپ ئېگىز پاشنا ئايغى تۇلۇق ئاستىدا قالغىلى تاسلا قالدى . ئۇ بىردەمدىلا ئېسىل كىيىملىرى بىلەن چاڭ - توزان ، توپان - سامانغا مىلىنىپ دېھقان قىزلىرىغا ئوخشاپلا قالدى . ئۇ ھامان قاقاقلاپ كۈلەتتى ، ئوغلاقتەك قىيغىتىپ ھەممە ئىشقا ئارىلىشاتتى .

— بولدى قىزىم ، ئۆيگە بېرىپ ھەدىڭىزگە مېھمان بولۇڭ ئەمدى !

— ياق ! — دېدى قىز سوزۇپ ئېيتىپ ، — نۇرىلار بىلەن بىللە قايتىمەن ! ئۇ يەنە تۆت ھارۋا ئەكەلسەك زىغىر ئۈنچىسى تۈگەيدۇ دېدىغۇ !

ھەربىي گىمناستوركىسى ئەردىن ، چاڭدىن قارايدىغان ، باش - كۆزى توپا - چاڭ ، تەر ئارىلاشمىسىدىن قېتىشقان ، پۇتى يالاڭ ئاياغ ، ئىشتىنى تىزىغىچە تۈرۈلگەن نۇرى ھارۋىنىڭ شوتا ياغىچىغا تايىنىپ ، ئات بىلەن تەڭ ھارۋا سۆرىشىپ خامانغا كەلدى ۋە قىزغا قاراپمۇ قويماي ، ئارا بىلەن ئىتتىرىپ ھارۋىدىكى زىغىرنى ئۆردى . كانئوۋى ئۆزىنى غارامغا ئاتتى . ئۇلار زىغىرنى خاماننىڭ ئوتتۇرىسىغا ئۆردى ، زىغىر ئۈنچىسىدىن پەيدا بولغان كىچىككىنە تاغنى ئايلىنىپ ئىككى تۇلۇق چۆرگىلىمەكتە . زەيتۈنە بىر تۇلۇق ئېتىغا مىنىۋالغان ، ئۇ قاقاقلاپ كۈلدى :

— چۈ ، نېمانداق قاشاڭ ئات بۇ !

— قاشاڭ گەمەس ، — دېدى نۇرى كۈلۈپ ، — ماڭىلانىڭ كېمىسىدىن تېز . بۇ ئاتنىڭ ئۆمۈر بويى ماڭغان يولىنى ھېسابلىسىڭىز ، يەر شارىنى ئىككى ئايلانغان بولۇپ چىقىدۇ !
ئۇلار يەنە كۈلۈشتى . قىزغا بۇ ھايات تولىمۇ كۆڭۈللۈك بىلىندى .

كەچقۇرۇن نۇرى مەھەللىنىڭ ئوتتۇرىسىدىن كېسىپ

ئۆتىدىغان ئۆستەڭنىڭ باش تەرىپىگە بېرىپ كانئووي بىلەن ئىككىسى
سوغۇق سۇدا يۇيۇندى . سۇ تولىمۇ سوغۇق ئىدى . ئۇ بۇنداق سۇغا
كۆنۈك ، لېكىن كانئووي غالىلداپ تىتىردى .
زەينۇنەگە قىزلار ئىسسىق سۇ تەييارلاپ بەردى . ئۇمۇ پاكىز
يۇيۇندى ، ئەتىراپى چاچتى .

كەچتە ئۇلار كىرىسىن لامپىسى يورۇقىدا ئۆز گۈزەللىكلىرىگە
قايتىشتى . ھادى قىزغا ، بولۇپمۇ بەختلىك يىگىتكە كۆز ئۆزمەي
قارىدى . قىزنىڭ ئاشۇق بولغۇچىلىكى بار ئىدى . ئۇ بۇنداق
چىرايلىق ، سۆڭىكى كەلگەن ، مەجەزى يېقىملىق يىگىتنى
كۆرمىگەندى .

— خۇدايىم بەندىلىرىنى مۇرادىغا يەتكۈزگەي ! — دېدى ئۇ
داستىخاننىڭ پەگاھىدا ئولتۇرغان زىياۋۇدۇنغا قاراپ ، — مەن
شۇ تۇرقىدا جەننەتتە تۇرۇۋاتمەن ، قاراڭ ، بۇ قىزلار پەرىزات
بولماي نېمە ، يىگىتلەرچۇ ؟

ئۇنىڭ گېپى خىجىللىق پەيدا قىلدى . قېتىق قوشۇلغان ،
ئاشكۆكى ، پۇرچاق ، كۆكۈش قوناق سېلىنغان سۇيۇقئاش تولىمۇ
ئىچىملىك ئىدى . ئاش زەينۇنەگە تولىمۇ تېتىپ كەتتى . ئۇ
كۈلۈپ ، پاكىز جوزا ئەتراپىغا سېلىنغان كۆرپە ئۈستىدە
ئولتۇرۇشتىن قىيىنلىپ ، ئۇياق - بۇ يېقىغا ئۆرۈلۈپ :
— ئەجەب تەملىككەن ، يىزنىڭ ئۆيلەردە بۇنداق ئاش
يوق ، — دېدى .

— كەمبەغەلنىڭ ئېشى چىشقا دورا ! — دېدى گەپكە ئامراق
ھادى پۇرسەتنى بەرمەي ، — سىلەرنىڭ ئۆيلەردىكى غىزالارنىمۇ
سەھرايىلار ئۆمۈر بويى تېتىپ كۆرمىگەن ، كاتلىت ، رىشالە ،
تورت دېگەنلەرنى...

قىز چاقماق پەنجىرىنىڭ يېنىغا سېلىنغان ئورۇندا ياتتى ، ئۇ
بەلكى بىرىنچى قېتىم بۇنداق يەردە — كىگىز ۋە نېپىز كۆرپە
ئۈستىدە ياتقاندۇر ، لېكىن لۆم - لۆم كارىۋات بولمىغىنى بىلەن
بۇ يەرنىڭ تاغ شامىلى ئۇلارنىڭ ياسىداق ئۆيىدە يوق ئىدى .

پەنجىرىدىن كىرىۋاتقان سالقىن شامال ئۇنىڭ يۈزىنى سىيپاپ ، قۇلىقىغا پىچىرلاپ گويىكى ئانا يەر توغرىسىدا چۆچەك ئېيتماقتا ئىدى . كۈز شامىلى ئاچچىق بولغىنى بىلەن ئادەم چاقمايدۇ . ئۇ خۇددى مېھرىبان ئانىنىڭ يىرىك قولىدەك يېقىملىق ، سېنى شېرىن ئۇيقۇغا ، شېرىن چۈشلەرگە ئۈندەيدۇ . قىز ئانا تۇپراق شامىلىنىڭ ئەللىسى بىلەن ئۇخلاپ قالدى . ئۇ تولىمۇ لەززەتلىك ، قېنىپ ئوۋخلىدى . ئۇنىڭ يېنىدا رەيھانە ئوماق كېرىلىپ يېتىپتۇ . ئۇ سەھەر ئويغىنىپ ، قىزچاقنى يېپىپ پېشانىسىگە سۆيۈپ قويدى . ئۇ تويۇقسىز پەيدا بولغان ئانىلىق مېھرىدىن ئويلىنىپ يۈزىنى قولى بىلەن ياپتى ۋە : «توۋا ، مەنمۇ بىر كۈنى ئانا بولىمەن ، بىر چىرايلىق ، ئوماق بالا مېنىڭ ئەركىلىكىم ، نازۇكلۇقىم ، ھەممە راھەت - پاراغىتىمنى تارتىۋالىدۇ . مەن بۇ خىل تارتىۋېلىشتىن خۇشال بولمەن تېخى ، پايھ ، ئىنساننىڭ ھايات يولى ئەجەب قىزىق - ھە؟» دېدى ئۆز - ئۆزىگە .

چارىسىلداپ ئوشتۇلىدىغان يوغان ، نېپىز سەھرا ئاق نېنى ، قايماقلىق ئەتكەن چېپى باي قىزغا ئالاھىدە بىلىندى . ئۇنىڭ بۇ يەردە ئۇزاق ، ھەتتا مەڭگۈ تۇرغۇسى كەلدى . لېكىن ، چايدىن كېيىن نۇرى ئالدىرىدى :

— تۆرەم ئۈچ كۈنلۈكلا رۇخسەت بەرگەن ، دادا ، بۈگۈن تۆتىنچى كۈنى . ئۇ يەردە ئىش دېگەن دۆۋىلىنىپ تۇرىدۇ . ئۈرۈمچىدە گېنېرال جاڭ جىجۇڭ بىلەن سۆھبەت باشلىنىپ كەتتى . بىزنى قانداق تەقدىر كۈتۈۋاتىدىكىن ، جېنىم تاقىلداۋاتىدۇ .

— گومىنداڭ دېگىنى بۇ يەرگە يەنە كېلەرمۇ ؟

— ياق ، بىز ئۇنى ھەيدەپ چىقىرىمىز ، دادا ، ئانا

تۈپرىقىمىزدىن !

— خۇدايىم دېگىنىڭ بولار ، ئوغلۇم ، ئۇكاڭ بەرامۇ بىر كېلىپ كەتسە بولاتتى . مۇختەرئاكامنىڭ جەستىنى ئاقسۇدىن ئەكەلگىلى بولارمۇ ، ئۇ دائىم ئاتا - بوۋامنىڭ ئايىغىدا ياتمەن ،

ئەدە ئۆلسەم ئۆلەي ، ئەمما يەرلىكىم مۇشۇ يەردە بولىدۇ ، دەيتتى .
ئۇنىڭمۇ مۇرادى ھاسىل بولۇپ كۆزى يۇمۇلسا دەيمىنا !

زىياۋۇدۇن — ھېچكىمگە كۆز يېشىنى كۆرسەتمىگەن
ئەزىمەتنىڭ ئاۋازى تىتىرىدى ، نۇرىنىڭ كۆز ئالدىدا مېھرىبان ،
چىرايلىق ئاپىسى ، تىنىمىسىز ، بەگۋاش ئىنىسى ھەمرا ، قامىنىڭ
بالىسى ، كەم سۆز ، ئىشچان ، غەيرەتلىك ئىنىسى دەرا ، قەيسەر ،
كۆيۈمچان چوڭ دادىسى مۇختەربايلار بىر - بىردىن كەلدى .
ئۇنىڭمۇ كۆڭلى بۇزۇلدى . ئىككى كۈننىڭ ئالدىدا بۇ ھويلىدا ئەزىر
بولغان كۈنى ئاياللار ، بولۇپمۇ مۇختەرباينىڭ خوتۇنى ، قىزلىرى
شۇنچىلىك يىغلاشتىكى ، نۇرىنىڭ ئۆپكىسى ئۆرۈلۈپ ئۆزىنى
تۇتالماي قالغانىدى . مانا بۈگۈن دادىسىنىڭ چىرايىدىكى
قاتتىق قايغۇ ئالامەتلىرى ئۇنى يەنە بىئارام قىلماقتا . ئۇ شۇ
كەتكىنىچە يەنە قاچان قايتىپ كېلىدۇ ، يا تېخى مەڭگۈ
كېلەلمەيدۇ ، بۇنى ئۇ ئۆزىمۇ بىلمەيتتى .

ئىككى ئات يېتىلەنگەن ، كالاسكىدىكى قىز بىلەن ھارۋىكەشمۇ
ئىككى ئەسكەر بىلەن قاتارلىشىپ ماڭغان بۇ كىچىككىنە يېزىنىڭ
مېھمانلىرى مەھەللىدىن چىققۇچە پىيادە مېڭىشتى . مەھەللى
سىرتىدىكى زاراتگاھلىقتا توختاپ دۇئا قىلىشتى .
مەھەللىنىڭ چوڭ - كىچىك ھەممىسى ئۇلارنى ئۈزىتىپ
مەھەللى سىرتىغا چىقىشقانىدى :

— دادا ، — دېدى نۇرى دادىسىنىڭ قورۇقلىرى كۆپەيگەن ،
بۇرۇتسىغا ئاق چۈشكەن ، سولغۇن چىرايىغا تىكىلىپ
قاراپ ، — يۇرتىنىڭ ئىشىغا ئارىلاشما . يۈزبېگى ، مىڭبېگى
دېگەنلەرنى كىم تالاشسا تالاششۇەرسۇن ، قىشنى شەھەردە
ئۆتكۈزگىن ، سىڭىللارنى ياخشى ئوقۇتقىن !

— ھېلىقى پەرىدە قىزىمىزنىڭ جايى ھازىر يېتىملار
مەكتىپى . مەن ئۇلارغا ئون خۇ ئون ، يۈز كىلو ياغ ۋەدە قىلغان ،
بۇ يىل سەكسەن خۇ بۇغداي ئالدىم . زىغىرمۇ ياخشى ئوخشىدى .
ئاۋۋال شۇ يېتىملارنىڭ قەرزىنى تۈگىتىمەن ، ئاندىن كېيىن

كۆچۈپ كىرىشكە تەرەددۇت قىلمەن . ھە راست ، پەرىدەنى كۆردۈڭمۇ نۇرى ؟

— ياق ! — نۇرى بوشلا جاۋاب بەردى . زەيتۇنەنىڭ يۈرىكى «جىغ» قىلىپ قالدى ۋە بىرى سوغۇق سۇ چاچقاندەك ئەندىكىتى . ئۇ پەرىخە بىلەن بولغان ماجىرانى نۇرىغا دېمىگەندى . ئۇ دەرھال نۇرىنىڭ چىرايىغا قارىدى ۋە ئۇھ تارتىپ قويدى .

قىز قەلبىدە تۇنۇگۈن چۈشتىن كېيىن يوقالغان ۋەھىمە يەنە ئويغاندى . پەرىخە نېمىلەرنى قىلاركىن ! دېگەن سوئال ئۇنى قىيىنايتتى . ئۇ يەنە خىيالىدا بىچارە قىزغا ئىچ ئاغرىتتى ، نە ئانىسى ، نە قېرىندىشى يوق قىز مۇھەببەتتىن كۆڭلىگە ئارام ، ھاياتغا مەنە ، بەخت ئىزدەيتتى ، بۇ ھال زەيتۇنەگە چۈشىنىشلىك ، ئۇنىڭ ئاشۇ كىچىككىنە خەمىتىدىن باشقا ھېچكىمى يوق . ئۇ نۇرى بىلەن ھاياتغا يېڭى مەنە تاپالايتتى ، لېكىن زەيتۇنە مەيلى قانداق ئويلىسىمۇ نۇرىدىن ئايرىلىپ قېلىش ئازابىغا چىدىيالمىتتى . باشقىلارغا بەخت يارىتىپ بېرىمەن دەپ ، ئۆز بەختىنى قۇربان قىلالايدىغان كۈچ ئۇنىڭدا يوق . ئۇ بۇ خىل قۇربان بېرىشنى تولمىمۇ تېتىقسىزلىق دەپ قارايدىغانلاردىن . ئۇ ھەرگىز ئۇنداق قىلالمايدۇ ، باشقىلارنىڭ بەختسىزلىكى ئۇنىڭ سەۋەبىدىن بولمىسىلا بولدى . بەختسىزلىك ئومۇملىشىۋاتقان بۇ جاھاندا ئۇ قايسىبىرىگە ھېسداشلىق قىلىپ ئۈلگۈرەلسۇن !

ئۇلار كالاكىدا ياندىشىپ جىمجىت ئولتۇرۇپ شەھەرگە قاراپ كەلمەكتە . يەنە شۇ يېزا يولى ، يەنە شۇ سېرىق ئېتىزلار ، تاشقىن سۇلار ، يېشىل قىرلار ۋە چاڭ — تۇزان ئۇلارنىڭ كۆڭۈل قاتلاملىرىغا ئۈنۈتۈلگۈسىز خاتىرىلەرنى يازماقتا . قىز مانا بەخت قۇچىقىدا — بۇ قۇچاق سۆيگەن يىگىتنىڭ ھىدى — تىنىقى . يىگىت ھېسسىيات ۋە جىنسىي ئىشتىھا ئەلپۇنۇشىدە — بۇ ھېسسىيات بىلەن ئىشتىھا مەنبەسى — تەمى ئېغىزىدا قالغان ، سەزگۈلىرىنى غىدىقلاپ ئويغىتىپ تۇرۇۋاتقان قىز بەدىنى ، قىز چىرايى ، قىز ئىنتىزارلىقى ..

— زەيتۇنە ، سىز «بېۋىگىنى ئونگىن» شېئىرىي روماننى ياخشى كۆرەمسىز؟
 — ياق ، تاتيانا ئونگىننى يالغان سۆيىدۇ ! مەن ساختىلىققا ئوچ !
 — ساختىلىق ئۇنىڭ ھەقىقىي مۇھەببەتكە ئېرىشىش ئۈچۈن تاللىغان ئۇسۇلى !
 — ھېلىقى شائىرنى جەلپ قىلىش ئۈچۈن ئونگىننى ياخشى كۆرگەن بولۇۋالدى . ئۇنداق قىلمايمۇ ساپ مۇھەببىتىنى ئىپادىلەشنىڭ يولى جىق ئىدىغۇ ؟
 — ياۋروپالىقلار روماننىڭغا باي خەق . ھەممە نازۇك ھېسلىرىنى سۆز بىلەن ئەمەس ، ھەرىكەت بىلەن ئىپادىلەشكە ئامراق !
 — بىزنىڭ داستانلىرىمىزدىكى كۆيدۈم ، ئۆلدۈم دېگەندەك گەپلەرگە مەن تولمۇ ئوچ !
 ئۇ نۇرنىڭ كۈچلۈك قولىنى تىزغا قويدى ، ئۇنىڭ خىيالچان كۆزلىرىگە تەلمۈردى :
 — راستىنى ئېيتىڭ ، سىز شۇ تۇرقىدا ماناس دەرياسى بويىنى ئويلاۋاتامسىز ؟
 — ھەئە !
 — مەن سىزنىلا ئويلايمەن ، سىزدىن باشقا ھېچنېمىنى ئويلايمەن .
 — ئەسەبىيلىك !
 — ئەسەبىيلىكنىڭ سەۋەبچىسى سىز . نېمىشقىمۇ سىز بىلەن تونۇشۇپ قالغاندىمەن . ھېلىقى چاغدا سىز سەھنىگە چىقىپ شېئىر ئوقۇۋىدىڭىز ، مەن ھەيران قالدىم . سىز بىلەن يالغۇز سۆزلىشىش نىيىتىگە كەلدىم . سۆزلەشتىم ، ئاخىر مانا ھى - ھى ... توۋا...
 بىردەم كۆرمىسەملا چىدىمايدىغان... ھى - ھى...
 ئۇ نۇرنىڭ مۇرىسىگە بېشىنى قويۇپ پىخىلداپ كۆلدى . ئۇ ھارۋىكەشتىن ، كالاسكىنىڭ كەينىدە بىر ئاتنى منىپ يەنە بىرنى يېتىلەپ كېلىۋاتقان كانئوۋى يىگىتتىن قورۇنمىدى . ئۇ نۇرنىڭ

مۇرىسىگە ، بىلەكلىرىگە سۆيۈشكە باشلىدى . ئۇنىڭ چىرايلىق كۆزلىرىدىن تاراملاپ ياشلار تۆكۈلۈپ يىگىتنىڭ كىيىملىرىنى نەمدىمەكتە ، يىگىت بولسا كۈچلۈك قوللىرى بىلەن قىزنىڭ مۇرىسىدىن ئاستا تۈتۈپ ، ئۆزىگە تارتىپ قويۇش بىلەنلا چەكلەندى . كەچقۇرۇن پەرىخە ئابلا باينىڭ دەرۋازىسى ئالدىدا يەنە پەيدا بولدى . زەيتۇنە ئۇنىڭ بىلەن سۆزلەشمەكچى بولۇپ خۇشال چىقتى . لېكىن ، پەرىخەنىڭ قاپقى تۇرۇلگەن ، تولۇق ھەربىيچە كىيىنگەن چىرايلىق بەدىنى غالىلداپ تىترەيتتى !

— بىلىپ قويۇڭ ، مەن ئىككى قات ، بۇ بالا نۇرىنىڭ ! —
دېدى ئۇ جەڭ ئېلان قىلغاندەك جىددىلىك بىلەن ، — بۇ ئۇنىڭ ئىككىنچى بالىسى !

— يالغان ، بۇ بالىنىڭ دادىسى سۇلايمانوف !
— سىز بۇنى ئىسپاتلىيالمىسىز !
— ئىسپاتلىيالايمەن . نۇرى كۆڭلى چۈشمىگەن قىز بىلەن ھەرگىز ئۇنداق ئىش قىلمايدۇ !
— ئەرلەرنىڭ كۆڭلى غالجىرلىقنى باسالمايدۇ !
— بۇ گەپنى سۇلايمانوفقا دەڭ !
— سىز بىلەن ئاخىرغىچە ئېلىشمەن . بۇ سوقۇش ماناس دەرياسى بويىدىكىدەك توختاپ قالمايدۇ جۇمۇڭ !
زەيتۇنە يەنە دەرۋازىنى قاتتىق يېپىپ ھويلىغا كىرىپ كەتتى . ئۇ ئۆيگە كىرىپلا جۇمھۇرىيەت رەئىسى ئىشخانىسىغا تېلېفون بەردى . نۇرى ئېلىخان تۆرەم بىلەن قورغاسقا كەتكەن بولۇپ چىقتى . ئۇ يەنە بىر كېچىنى باش - ئۈچى يوق خىيال ۋە كۆز يېشى بىلەن ئۆتكۈزدى .

53

كوچىلار سېرىق يوپۇرماقلار بىلەن تولغان ، دەريالار غەمكىن ، ئاستا - شاۋقۇنسىز ئاقماقتا ، باغلار نامرات بالىلىرىدەك يالغۇچلانغان ، غۇلجا ئاسمىنىدا ئۆكتەبىرنىڭ ئاخىرقى

يادنامىلىرى : ئاچچىق شامال ، سىم - سىم يامغۇر ماھارەت كۆرسەتمەكتە . ئۇ - شامال بىلەن يامغۇر نامرات ئۆيلىرىنىڭ پاخاللار بىلەن چۈمكەلگەن ئۆگزىلىرىنىمۇ ، بايلارنىڭ قورۇلىرىنىڭ قاڭغالىتىر ئۆگزىلىرى ۋە دېرىزە قاپقىلىرىنىمۇ چېكىپ - سىلكىپ ئادەملەرگە كېلىۋاتقان يېڭى پەسىل - قىش پەسلىنىڭ خەۋىرىنى يەتكۈزمەكتە . قىش پەسلىدە جاھان نېمە بولار كىن ؟ بۇ سوئال ھەممە غۇلجا خەلقىنىڭ سوئالىغا ئايلانغان ، پۇلتۇرقى قىشنى «ھۇررا» سادالىرى ، مىلىتىق ، پىلىموت ، مىنامىوت ئاۋازلىرى ۋە جەڭ قىزغىنلىقى بىلەن ئۆتكۈزگەن غۇلجا خەلقى جاھان ئۆزگىرىشى ۋە غەلبە شادلىقىغا كۆنۈپ قالغانىدى . گويا ئۇلارنىڭ بۇ جىمجىتلىققا ئىچى پۇشۇۋاتقاندەك ، ئۆز پەرزەنتلىرىنىڭ ماناس دەريا بويلىرىدىكى ئاكوپلىرىدا جىم يېتىشىدىن نارازى بولۇشۇۋاتقاندەك ، بىر - بىرى بىلەن پاراڭلاشقاندا :

— قانداق ھۇي ، نېمە خەۋەر بار ؟ — دەپ سورىشاتتى .

— گېزىت كۆرگەنسەن ؟

— ئالا قويمايلا كۆرىمەن ، ھېچبىر يېڭى خەۋەر يوققۇ !

مۇشۇ 1945 - يىلى 10 - ئۆكتەبىردە تىنچلىق سۆھبىتىگە قاتنىشىدىغان شەرقىي تۈركىستان ھۆكۈمىتىنىڭ ۋەكىللىرى رەخمىجان سابىر ھاجى ، ئوبۇلخەيرى تۆرە ۋە ئەخمەتجان قاسىمىلار غۇلجا شەھىرىدىن ماشىنا بىلەن يولغا چىقتى . ھۆكۈمەت رەھبەرلىرى ، يۇرت كاتتىلىرى ئۇلارنى دۇئا ۋە تەنتەنە بىلەن ئۇزاتتى . ماشىنا ئىككى كۈن يول مېڭىپ 12 - ئۆكتەبىر ئەتىگەن سائەت ئونلار بىلەن ماناس دەرياسى بويىدىكى چېگرىغا يېتىپ باردى . ئۇ يەردىن يولغا چىقىپ ئاتلىنىپ يەنە ئىككى سائەت ماڭغاندىن كېيىن ئۈرۈمچى تەرەپتىن كۈتۈۋالغىلى كەلگەنلەر بىلەن ئۇچراشتى ۋە ماشىنا بىلەن سائەت ئالتە يېرىمدا ئۈرۈمچىگە يېتىپ باردى . سائەت يەتتەدە سوۋېت كونسۇلخانىسىغا كىرىپ كۆرۈنۈش قىلدى ۋە يېرىم سائەتتىن كېيىن ئۆلكىلىك ھۆكۈمەتنىڭ غەربىي

بىناسىغا كېلىپ ئورۇنلاشتى . ئۇلار 13 - ئۆكتەبىردە گومىنداڭ ئۆلكىلىك ھۆكۈمەتنىڭ تاشقى ئىشلارغا مەسئۇل ئالاھىدە ۋەكىلى ليۇ زېرۇڭ بىلەن كۆرۈشۈپ سۆھبەتلەشتى . ليۇ زېرۇڭ :
— ياپون تاجاۋۇزچىلىرىغا قارشى ئۇرۇش غەلبىلىك ئاخىرلاشتى . ھازىر جۇڭگو تىنچلىققا موھتاج ! — دېۋىدى ،
ئەخمەتجان قاسىمى :

— تىنچلىقنى خالىغاچقا بىز بۇ يەرگە سۆھبەتلەشكىلى كەلدۇق ! — دېدى .

مانا بۇلار شۇ كۈنكى «ئازاد شەرقىي تۈركىستان» گېزىتىنىڭ ئەڭ يېڭى خەۋىرى . بۇ ئاددىي خەۋەر غۇلجا شەھىرىدە ئېغىزدىن - ئېغىزغا كۆچۈپ ، ئەخمەتجان قاسىمى توغرىسىدىكى مۇلاھىزىگە سەۋەب بولدى . ھازىرغىچە ھەربىي ئىشلار بۆلۈمىنىڭ باشلىقى دېگەن نام بىلەن ھەربىي مۇلازىمەت ، ئارقا سەپ خىزمەتلىرى بىلەنلا شۇغۇللىنىپ ، ئەسكەر ئېلىش ، ئاشلىق ، كىيىم - كېچەك ، قورال - ياراغ ئوخشاش ئىشلار بىلەن ئالدىراش يۈرىدىغان ئادەمنىڭ سىياسىي ، دىپلوماتىيە سەھنىسىدە پەيدا بولۇشى ئادەملەرگە يېڭىلىق بىلىندى .

— ئەخمەتجاننى ستالىن ئۆزى ئەۋەتكەنكەن !
— ئەخمەتجان موسكۋادا ئوقۇپ ، لېنىن بىلەن كۆرۈشكەنكەن !

— ستالىن بىلەن ھەركۈنى تېلېفوندا سۆزلىشىپ تۇرىدىكەن !
ئەخمەتجان قاسىمى مۇشۇ يىل ، مۇشۇ ئۆكتەبىردە بەش كىشىلىك ئالىي ھەربىي كومىتېت قۇرۇلۇپ ، شۇ بەش كىشىنىڭ بىرى بولۇپ بەلگىلەنگەندە ، يەنە شۇنداق غۇلغۇلا بولغاندى :
— ئېلىخان تۆرەم ھەممە ئىشنى ئەخمەتجاننىڭ ئەقلى بىلەن قىلغۇدەك !

— ئەخمەتجان ئەپەندىم دۇنيادىكى ھەممە تىلنى بىلگۈدەك .
قىرائەت قىلسا داموللا رازىيوف ، ئابلا داموللاملارمۇ ھەيران قالغۇدەك ، ماقالىلەرنى ئورۇسچە يازغۇدەك ، ئۈستىمەرىگەن ،

قالتىس شوپۇركەن !

غۇلجا شەھىرىنىڭ شىمالىدىن كېلىپ جەنۇبقا — ئىلى دەرياسىغا قۇيۇلدىغان تاغ سۈيى ئەتراپىنى ساي بويى دېيىشىدۇ . شۇ ساي بويىنىڭ غەربىدىكى مەھەللىدە ئۈچ ئېغىزلىق (بىرى تاختايلىق ، ئىككىسى خىش) كۆتۈرۈپ سېلىنغان ئۆيى بار ھويلىدىن تاڭ سەھەردە پۈتتۈرۈلگەن ، ئۈچىسىغا گىمناستوركا كىيىپ ، بېلىنى تاسما پوتا بىلەن چىڭ باغلاپ ، تەرىپى كۆرگەن كونا ئەسكەرلەردەك چەبەس ماڭدىغان ئوتتۇز ياشلار چامسىدىكى بىر يىگىت چىقىدۇ — دە ، سايدىن ئەپكەش بىلەن ئۆيىگە سۇ توشۇيدۇ ، ئىشىك ئالدى ، ھويلىلىرىغا سۇ چاچىدۇ ، ئاندىن كېيىن ئالدىراپ چاي ئىچىدۇ — دە ، ئالىي ھەربىي كومىسسسىيە جايلاشقان چوڭ باغ قورۇغا ماڭىدۇ . ئۇ تولىمۇ ئالدىراش ، خۇشخۇي ، سىلىق سۆزلۈك يىگىت بولغاچقا ، ھەممىلا ئادەم ئۇنىڭ بىلەن سالاملىشىپ ، ئەھۋاللىشىشنى ياخشى كۆرىدۇ . مانا شۇ قارا بۇرۇت ، بۇغداي ئۆڭلۈك يىگىت كىشىلەر مەدھىيەلەۋاتقان ئەخمەتجان قاسىمى ئىدى .

يۇرت كاتتىلىرى : ھېكمىبەگ غوجام ، مۇئاۋىن خەلىپىتىم ، ئابدۇرۇپ مەخسۇم ، سالىجانباي ، ئەنۋەر موسابايوفلار ئوردا مەھەللىدىكى ھېكمىبەگ غوجامنىڭ ئۆيىدە جەم بولۇپ قېلىشتى . ناماز خۇپتەندىن كېيىن ئۇلارنىڭ ئولتۇرۇشلىرى ئۈزلۈكسىزلا باشلىنىپ كەتتى . ساز ، ناخشا ، چاقچاقلارمۇ بولدى . لېكىن ئۇ كۈنى ھەممىلا ئادەم ئۈرۈمچىدىكى سۆھبەتنىڭ باشلانغانلىقى ، ئەخمەتجان قاسىمىنىڭ ھەدىگەندىلا ئوتتۇرىغا چىققانلىقى ، گومىنداڭنىڭ مەقسىتى ، مىللىي ئارمىيىنىڭ ئۇرۇشقا تەقەززا بولۇۋاتقانلىقى ، غېنى باتۇرنىڭ مەست بولسىلا ھەممىنى تىللايدىغانلىقى ، ئېلىخان تۆرەمنىڭ ئاشكارىدىن — ئاشكارىلا سوۋېت ئىتتىپاقىنىڭ كېلىشىمگە زورلىغانلىقىغا نارازى گەپلەرنى قىلىپ يۈرگەنلىكى ، ئالتايدىن ئوسمان باتۇرنىڭ ئادەملىرى كەلگەنلىكى ، ئاقسۇدىن چېكىنىشتە زىياننىڭ چوڭ بولغانلىقى ، ئابباسوفنىڭ

يېقىندا سۆزلىگەن سۆزىگە ئوخشاش چوڭ - چوڭ گەپلەر ئۈستىدە سۆھبەت ۋە تالاش - تارتىشلار بولدى . ئاخىر ھېكمىبەگ غوجام روزى ئەمبۇرگە قاراپ :

— مۇقام ئېيتساڭلار ، باش ئاغرىتىدىغان گەپلەر كۆپىيىپ كەتتىغۇ ! — دېگەندىن كېيىنلا كۆپچىلىك جىمىشتى .

غۇلجا شەھىرىدە ئۆكتەبىر گۈزەللىكىنىڭ بىر ئالاھىدىلىكى تېرەكلىك كوچىلاردا ياشلارنىڭ جۈپ - جۈپ ، توپ - توپ بولۇپ سەيلە قىلىشلىرى ، كوچىلارنىڭ ئىككى چېتى سۈزۈك سۇلۇق ئېرىقلار ۋە ئاسمان - پەلەك سۇۋادان تېرەكلەر بىلەن كۆزگە تاشلىنىدۇ . كەچقۇرۇن باشلىنىدىغان شەرق شامىلى ، جەنۇبتىكى دىلمۇك تېغى بىلەن شىمالدىكى ئالاتاغ قارلىق چوققىلىرىنىڭ ئاي يۇرۇقىدىمۇ كۆرۈنۈپ تۇرۇشى بۇ يەرنىڭ يەنە بىر ئالاھىدىلىكى . بۇ شەھەردە كۈز پەسلى گۈزەللىكى كامالەت تاپقان . بۇ شەھەر ئازادلىق ، ئەركىنلىك ، مىللىي باراۋەرلىك ئۈچۈن قوزغالغان بۈيۈك ئىنقىلابنىڭ بۆشۈكى . بۇ شەھەرلىكلەر شۇ نام بىلەن پەخىرلىنىدۇ . ھازىر بۇ شەھەر ئۈچۈن بولۇۋاتقان كۈرەش دراممىسىنىڭ بىرىنچى پەردىسى ئېچىلغان . بۇ دراممىنى مىليون خەلق كۆرمەكتە .

ھەممىلا ئادەم «ئۈرۈمچىدە نېمىلەر بولۇۋاتىدىكىن ؟» دېگەن سوئالغا جاۋاب ئىزدەيمەكتە .

غۇلجا يۇرت كاتىبلىرىنىڭ ئولتۇرۇشىدا بۇ قېتىم ئادەملەر ناخشا - ساز بىلەن چاقچاققا قىزىقمىدى . غوجام ئەسكەرتكەن بولسىمۇ ، يەنىلا ناخشا ئارىلىقىدا بىر - بىرىنىڭ قۇلىقىغا پىچىرلاشتى . مۇتائالى خەلپەم غوجامنىڭ قۇلىقىغا : «گومىنداڭ دېگىنى يەنە قايتىپ كېلىدىغان ئوخشىمىدى . ستالىن بىلەن جياڭ كەيشى دوستلاشقانمىش . (ئون ماددىلىق ئۆكتەبىر كېلىشىمى ، دېگەن توختامغا ماۋ زېدۇڭ بىلەن جياڭ كەيشى قول قويۇپتەك . ھېچنەدە سوقۇش بولمىغۇدەك . ماناس بويىدىكى ئۇرۇس ئەسكەر باشلىقلار ، ئۇرۇس قوراللىرى تۈگەل قايتۇرۇلغۇدەك !...»

دېۋىدى ، غوجام تەرىنى تۇرۇپ :

— كىمىدىن ئاڭلىدىڭىز بۇنچە چوڭ گەپلەرنى ، لەۋەي ؟ —

دەپ سورىدى . خەلىپەم ھەزرەت كۈلۈپ قوبۇپ :

— ھەممىسى ئىشەنچلىك گەپلەر . ھېلىقى ئورۇستىن كەلگەن داموللىنىڭ قۇلىقى ئۇزۇن ، ھەرقانداق جايدا بولۇنغان گەپ ، بولغان ئىشلارنى شۇ كۈنىلا بىلىۋالىدۇ ! — دېدى .

ئولتۇرۇش زادىلا قىزمىدى . غوجاممۇ ئەسنەشكە باشلىدى .

— ئەخمەتجان ئەپەندى ئورۇسنىڭ ئادىمى ئەمەستۇر - ھە ، غوجام ؟

— ناسىر كېسىكچىنىڭ ئاكىسى نادىر تەمبۇرنىڭ ئوغلىغۇ ، ئۆز تارانچىمىز .

— ئۇغۇ شۇنداق ، نادىر تەمبۇر مۇنۇ روزۇكاملارنىڭ يېقىنى بولىدىغان ، ئوغۇل بالىچىلىقى بار ئادەم ئىدى ، راستمۇ ، جانى ھوي ؟

— شۇنداق بولماي ، ۋاھ ! — دېدى سېمىز ، ئۇنى جاراڭلىق ئادەم دەرھاللا ، — شۇنىڭ ئۈچۈن قاشقالىقلار ئۇر - ئۇر قىلىپ ئۆلتۈرۈۋەتتى - دە ، رەھمىتىنى . ئەخمەتجان بىزنىڭ رەخمىجان بىلەن ئوبۇلخەيرى تۆرىلەرنى قايرىپ قوبۇپ ئالدىغا چىققان ئوخشايدۇغۇ ؟

— ئۇ قايرىپ قويمىدى ، ئۇ ئىككىسى ئۇنى ئالدىغا ئىتتىرىپ چىقاردى - دە ! گومىنداڭنىڭ ھېلىقى جاك جىجۇڭ دېگەن كاتتىسى تولا زۇۋاندار نېمە دەيدۇ . ئەخمەتجاندەك موسكۋا كۆرگەن ئوغۇل بالا تەڭ كەلمىسە ، رەخمىجان ، ئوبۇلخەيرى تۆرىلەر ئۇنىڭغا گەپ تېپىپ بېرەلمەيدۇ - دە !

— ئەخمەتجان ئۇلارنىڭ زۇۋانىنىمۇ بىلىدۇغۇ دەيمەن ! — ئۇنىڭ بىلمەيدىغىنى يوق . بىز خەقتىن بىر چىقىپ قالدۇغۇ ئۇ بالا . تېتىيدۇ ، جاك جىجۇڭ دېگىنى تۈگۈل ، جياڭ كەيشى كەلسىمۇ تېتىيدۇ ، بىزنىڭ ئەخمەتجان !

— سوقۇشساق بولاتتى !

شېشىشىغا بارالماي يېرىم يولدا توختاپ قالغىنىمىز
ئەلەم قىلدى - دە ، ئورۇسنىڭ كېيىگە قۇلاق سالماي ھۇررا تۈۋلەپ
ئۈرۈمچىگە مېڭىۋەرگەن بولساق ، بۇ چاغقىچە گومىنداڭ دېگەننىڭ
ئىككى پۈتىنى بىر ئۆتۈككە تىقىپ قوياتتۇق .

— مۇشۇ غېنى باتۇرنى ئەۋەتمەي يامان قىلدى زادى . بۇ
بارغان بولسا توختا دېگەنگىمۇ توختمايتتى . ئەسكەر باشلىقلار
ئوڭكەيلا ئورۇس . ئىسھاقبېك دېگەنمۇ ئورۇسنىڭ سىزىقىدىن
چىقمايدۇ - دە !

— بىزنىڭ زۇنۇن تېپىپچۇ ؟

— ئۇمۇ غېنىدەك تۈرگۈن ئەمەس - دە . غوجام ، سىز
بىلىسىزغۇ دەيمەن ، باش قوماندانلىققا نېمىشقا بىزنىڭ خەقنى
قويمىدى ، زادى ؟

— بىز خەقتىن ئەسكەر ، سوقۇشنىڭ تىلىنى بىلىدىغان كىم
بار دەيسىلەر . كەتمەن تۈتۈپ ، سويلا تۈتۈپ ، قەلەم تۈتۈپ چوڭ
بولغان خەلق مىلتىقنىڭ زۇۋانىنى بىلمەيمىز - دە . شېڭ دۈبەننىڭ
زامانىسىغا كېلىپ ئاز - تولا ئەسكەر بوپتۇمىز بىز خەق . ياك ،
جىن دېگەنلەر بىز خەققە نەدە مىلتىق تۇتقۇزغان ، لەۋەي ،
مىلتىقنىڭ تىلىنى بىلمەيدىغان ئادەم باش قوماندانلىق قىلالامدۇ ؟
— غېنى باتۇر قالىتىم مەرگەن ، كېيىكنىڭ كۆزىگە ئات دېسە
دەل تەگكۈزەلەيدۇ !

— گىرىلىك قىلمىساڭچۇ ، غوجامنىڭ دەۋاتقىنى ئەسكىرىي
بىلىم !

— شۇ ، شۇ - شۇ !

— غېنى باتۇر بىلمەسما ؟

— نەدىن بىلسۇن ، ئېلىپنى تاياق دەيدىغان قارىتۇرۇك تۇرسا
غېنى باتۇر .

— گومىنداڭ قايتىپ كەلسە بىز خەقنى قىرىۋېتىدۇ - دە !

— رەسىگە قاچىمىز شۇ !

— يەتتىسۇغا كۆچكەندەكما ، خەلپەم ھەزرىتىم ، كۆچ - كۆچ

قاچان بولۇۋىدا؟

— كۆچ - كۆچكە بۇ يىل ئاتىشى تۆت يىل بولدى . مەن چوڭلا بالىدىم . ھەممىسى يادىمدا ، غۇلجا چۆلىشىپ بوران ئۇچۇپلا قالغان... خۇدايىم ساقلىسۇن ئۇ كۈنلەرگە قېلىشتىن . 1881 - يىلىدىن 1884 - يىلىغىچە كۆچمەنلەرنىڭ ئايىغى ئۈزۈلمىگەن :

كۆچ - كۆچ دەپسە بىلمەيدۇ ، كۆچۈپ كۆرمىگەن ئەللەر ، قاچانمۇ ئۈتۈلۈپ كېتەر تۇغۇلۇپ ئوينىغان يەرلەر...

— ياھ ، ياھ ، ئۈتۈلەمدىغان . غۇلجا دېگەن ئاجايىپ يەر -

دە :

چىن سۆزۈم : چىن ئۆلكىسىدە ئىلى ياخشى جاي ئىرۇر ، دېھقان ، چارۋىچىلىقتا ئىلى ياخشى باي ئىرۇر . قوينى كەڭ ، تۇپراغى مۇنبەت ، تۆت تەرەپ تاغ ئارىسى ، شارقىراپ كەۋسەر ئاقادۇر ، ھەر تەرەپ كەڭ ساي ئىرۇر .

مۇئاۋالى خەلىپىتىم شېئىر ئوقۇپ بولۇپ چىرايلىق ، چوڭ ئاپئاق ساقىلىنى سىيىدى ۋە لۆڭگە بىلەن كۆزلىرىنى سۈرتتى . غوجام بېشىنى لىڭشىتىپ قويۇپ :

— ئاجايىپ يەر بۇ راست . ياراتقان ئىگىسى ئامانچىلىق بەرسۇن ، پېرىمىزگە كۆز تەگمىسۇن ! گومىنداڭ يەنە بۇ يەرگە قەدەم باسمىس ! — دېدى .

— قىرىلىپ تۈگەيمىزكى ، كىرگۈزمەيمىز غوجام . بىر ئوغلۇم غۇلجا سوقۇشىدا شېھىت بولدى . ئىككىسى ئالدىنقى سەپتە قورالنى دۈشمەنگە تەڭلەپ تۇرۇۋاتىدۇ . يەنە ئۈچ ئوغلۇم بار . ئۆزۈممۇ ھېچبولمىسا ھۇررا ۋارقىراشقا يارايىمەن . ئاخىرقى بىر تامچە قېنىمىز قالغۇچە سوقۇش قىلىپ بۇ پېرىمىزنى قوغدايمىز ! كاتىنلارنىڭ ئولتۇرۇشى ناخشا - چاقچاقسىز ، مۇلاھىزە ۋە

پىكىرلىشىش بىلەن ئاخىرلاشتى .

ئابدۇكېرىم ئابباسوف ئاقسۇدىكى چېكىنىشتە تارتقان چاپا ، بولغان زىيانلاردىن ئازابلاندى . ئۇ ئۈچدەرۋازىدىكى ئۆيىدە ئۆكتەبىر كېچىلىرىنى خىيال ، كىتاب ئوقۇش ، پىلان تۈزۈش بىلەن ئۆتكۈزەتتى . بايلا ئۇنىڭ سەپىدىن ئەزىزى ، ئەنۋەر خانبايا ، ئابدۇللا زاكىروف ، مەمتىمىن ئىمىنوف ، ئېرىكچى ، بۇقارا ئىسىملىك ئاغىنىلىرى ئۇزاق ئولتۇرۇپ قايتىپ كېتىشتى . ئۇ ئىنقىلابچىل ياشلار تەشكىلاتى قۇرۇشنى پىلانلىماقتا ئىدى . ئۇ يۇرت كاتتىلىرى — دىنىي زاتلاردىنمۇ ، غېنى باتۇردەك قارام كۈچلەردىنمۇ ئۈمىد ئۈزگەن . ئۇ ئۈرۈمچىدە ئوقۇپ يۈرگىنىدە ، كېيىن ساۋەندە مۇئەللىم بولۇپ يۈرگىنىدە خەنزۇ تىلى - يېزىقىنى تىرىشىپ ئۆگەنگەنىدى . ئۇ ماۋ زېدۇڭنىڭ «يېڭى دېموكراتىزم توغرىسىدا» دېگەن كىتابىنى نەچچە قېتىم ئوقۇپ چىقتى . شۇ كىتابتىكى چۈشەنچىلىرىگە ئاساسەن ئىنقىلابچىل ياشلار تەشكىلاتىنىڭ بەش باب ، ئەللىك تۆت ماددىلىق نىزامنامىسىنى يېزىشقا باشلىدى . ئۇنىڭ ئەتراپىغا ئۇيۇشقان يىگىتلەر يۇرت كاتتىلىرى ، ھۆكۈمەت رەئىسلىرىنىڭ ئىشلىرى ۋە قاراشلىرىدىن نارازى ئىدى . ئۇلارنىڭ مەقسەت - مۇددەئالىرىمۇ چوڭلار بىلەن ئوخشاش ئەمەس ئىدى . بۇ بىر توپ ياشلار سۆز ۋە تەشۋىقاتلىرىدا ئەمگەكچى خەلق ، ماركسىزم - لېنىنىزم دېگەن ئاتالغۇلارنى ئىشلىتەتتى . ئۇلار بىر يەردە بولسىلا چوڭچىڭدا بولۇۋاتقان گومىنداڭ بىلەن جۇڭگو كوممۇنىستىك پارتىيىسى ئوتتۇرىسىدىكى سۆھبەت - كېلىشىملەر ، ئامېرىكا بىلەن سوۋېت ئىتتىپاقى ئوتتۇرىسىدىكى يېڭى سۈركىلىشلەر ، ياۋروپادا پەيدا بولغان خەلقئارا سىياسىي ئۈستۈنلۈكلەر ۋە ئۈرۈمچىدىكى گومىنداڭ كاتتىۋاشلىرى — جۇ شاۋلياڭ ، ۋۇ جۇڭشىنلەر توغرىسىدا سۆزلىشەتتى . يېقىندا «ئازاد شەرقىي تۈركىستان» گېزىتىدە ئابباسوفنىڭ «ئىنقىلابچىلار ئىنقىلابقا قانداق پوزىتسىيە

تۇتۇشى كېرەك» ، «قانداق قىلغاندا ئازادلىق ئۇرۇشتا ئۈستۈنلۈكنى قولغا كەلتۈرگىلى بولىدۇ» دېگەن تېمىلاردىكى ماقالىلىرى ئېلان قىلىنغاندىن كېيىن ، بۇ ياشلار بىلەن بىر قىسىم ھۆكۈمەت كاتتىۋاشلىرى ئوتتۇرىسىدىكى ئىختىلاپ تېخىمۇ ئاشكارىلاندى...

... تۇن ، غۇلجا گۈزەللىكىنى نامايان قىلىدىغان ئۆكتەبىر تۈنلىرى ئايدىڭ ۋە بەزىدە يامغۇرلۇق .

ئابدۇكېرىم ئابباسوفنىڭ قويۇق تېرەكلەر سايە تاشلاپ تۇرغان ھويلىسىدا كېچىچە چىراغ ئۆچمىدى . ئۇ مەشۇقى ياكى فىڭيىنىڭ ۋە سىيەتنامىسىدىكى : «... سىلەرنىڭ جۇڭگو كوممۇنىستىك پارتىيىسى بىلەن قولىنى - قولغا تۇتۇشۇپ ، ئاسىيا زېمىنىدا يەنە بىر قۇدرەتلىك سوتسىيالىستىك دۆلەت قۇرۇپ چىقىشىڭلارنى ئۈمىد قىلىمەن» دېگەن سۆزىنى قايتا - قايتا ئوقۇدى . كۆز ئالدىغا غۇلجىدىكى جەڭلەر ، ئاقسۇ يېڭىشەھەرگە قىلىنغان ھۇجۇمدا ئەسىرگە چۈشكەنلەرنىڭ سېپىلغا ئېسىلغان باشلىرى ، ئۇلار ئاقسۇدىن چېكىنىپ چىققاندىن كېيىن گومىنداڭ قىسىملىرى «ئىلى ئوغرىلىرى بىلەن ئالاقىسى بار» دەپ ئۆلتۈرۈۋەتكەن بىگۇناھ خەلق ، ئۈچتۇرپاندا ۋەھشىي دۈشمەننىڭ قولىدا ئۆلتۈرۈلگەن ئارتۇق ، سىيىت ئىسىملىك ئىنىلىرىنىڭ چىرايلىرى ، شېڭ شىسەي تۈرمىسىدە ئۆلتۈرۈلگەن دادىسى ھاشىم ئاقساقالنىڭ مېھرىبان چېھرىسى ، يەنە ئىنقىلاب يولىدا ئۆلگەن يېقىنلىرىنىڭ چىرايلىرى بىرمۇبىر كۆز ئالدىدىن ئۆتتى . ئۇنىڭ ئائىلىسىدىنلا تۆت ئادەم دۈشمەن قولىدا ئۆلگەنىدى . بايىلا گىمنازىيىنىڭ ئوقۇتقۇچىسى سادىروف ئۇنىڭكىدە ئۆلتۈرۈپ كەتتى . سادىروف :

— ماركسىزم - لېنىنىزم ئۈستۈنلۈككە چىقالمىسا ئىنقىلاب قىلغاننىڭ نېمە ئەھمىيىتى بولىدۇ ؟ — دەيدى . ئابباسوف ئۆزىدىن ئۈچ - تۆت ياش چوڭ ، سوۋېت ئىتتىپاقىدا تەربىيەلەنگەن بۇ مۇئەللىمگە :

— خاتىرجەم بولۇڭ ، بىز ماركسىزم - لېنىنىزمنى چوقۇم غەلبىگە ئېرىشتۈرەلەيمىز ! — دەپ جاۋاب بەردى . لېكىن ئۇنىڭ كۆز ئالدىدا ھۆكۈمەت ، ئارمىيە ھوقۇقلىرىنى تۇتۇۋالغان ، ئۆزىنى قوللىمايدىغان زور بىر كۈچ بار ئىدى . ئۇلار بىلەن بولغان ئېلىشىشمۇ گومىنداڭ بىلەن بولغان ئېلىشىشقا ئوخشاش جاپالىق ئىدى . ئابباسوف بۇ ئېلىشىشتىمۇ قۇربان بېرىش بولىدىغانلىقىنى ئويلاپ قويدى . ھايات دېمەك ، ئېلىشىش ، قۇربان بېرىش ، يوقىتىش ، ئېرىشىش دېمەك . قايسىبىر ئىقتىلاپچى ئېرىشىش ئۈچۈن قۇربان بەرمىگەن . لىن جىلۇ دائىم ماۋ زېدۇڭنىڭ ئايالى يانگ كەيخۇي ۋە بالىلىرى توغرىسىدا ھېكايە سۆزلەيتتى . ئابدۇكېرىم تارىخىنى بىلىدىغان داڭلىق ئىقتىلاپچىلاردىن قايسىبىرى قۇربان بەرمىگەن ؟

ئۇ ماركسىنىڭ ئېغىر - جاپالىق تۇرمۇش يولىنى ، لېنىنىڭ ئاكسىنىڭ قۇربان بولۇشى ، ئۆزىنىڭ سەرگەردانلىق - سۈرگۈنلۈك ھاياتى ، ستالىننىڭ تۈرمىگە كىرىشلىرى ، سۈرگۈن بولۇشلىرى ، سوۋېت ھاكىمىيىتىنى قۇرۇشتا قۇربان بولغان سانسىز بولشېۋىكلار ، يىگىرمە بەش مىڭ يوللۇق ئۇزۇن سەپەردە ، جەنۇبىي ئەنخۇي ۋە قەسىدە قۇربان بولغان سانسىز كوممۇنىستلار ، ئاقسۇ تۈرمىسىدە ئېتىلغان ل . مۇتەللىپ باشلىق «ئۇچقۇنلار ئىتتىپاقى» نىڭ يىگىرمە سەككىز نەپەر ئەزاسى ، يەنە شىخو ، جىڭ سوقۇشىدا قۇربان بولغان نەچچە يۈزلىگەن تونۇش ۋە ناتونۇش ئەزىمەتلەرنى ئەسلىدى . ئۇ ئاخىر :

— جاندىن كەچمەي جانانغا يەتكىلى بولمايدۇ ! — دېدى - دە ، يېزىق ئۈستىلىگە يەنە ئولتۇردى...

مىزگان چېلىندى ، بۇ ئېلىخان تۆرەمنىڭ بامداقتا ماڭغانلىقىنىڭ بەلگىسى . ۋىجىك ، كىچىككىنە ساقىلى بار ھۆكۈمەت رەئىسى سۆزلەشكە ئامراق . ئۇ بەزىدە كالا سىكىدا ، بەزىدە ماشىنىدا مۇھاپىزەتچىلىرىنىڭ مۇھاپىزىتى بىلەن شەھەر ئىچى مەھەللىسىدىكى مەدرىسە مەسچىتىگە نامازغا كېلىدۇ .

نامازدىن كېيىن ئۇ قۇبىگە چىقىپ ، بەزىدە مەسچىت ھويلىسىدا كۆپچىلىككە نۇتۇق سۆزلەيدۇ .

— شەرقىي تۈركىستان ئىسلام جۇمھۇرىيىتىنىڭ جېنى «ئىسلام» دېگەن بىر سۆزدە ، — دەيدۇ ئۇ دائىم ، — رەسۇلىللا ، چاھارىيلار شۇ بىر سۆز ئۈچۈن بىزنى قوللىماقتا . ۋەھالەنكى ، دىنداشلاردىن چىققان مۇناپىقلار قوللىرىغا قىزىل بوياق ئېلىپ يۈرمەكتە . ئۇلار ھەممىنى بويىۋېتىش كويىدا . ئۇلار گومىنداڭغا ئوخشاشلا دۈشمەن !

ئۇنىڭ سىرلىق ، مەنىسى يوشۇرۇن سۆزلىرىنى چۈشىنىدىغانلار كۆپ ئەمەس . نۇرغۇن خەلقلەر ئۇ كىشى نېمىلا دېسە «ھەق» دېيىشىدۇ . ئۇنى قۇرئان كەرىم ، ھەدىس سۆزلىدى دەپ قارىشىدۇ . رەئىس جۇمھۇر ھازىر ئۈرۈمچىدىكى كېلىشىم ، شەرقىي تۈركىستان ھۆكۈمىتىنىڭ مەيدانى ۋە يېتىدىغان مەقسىتى توغرىسىدا سۆزلەيدىغان بولۇۋالدى . ئۇ كىملىرىگىدۇر ھۇجۇم قىلاتتى ، لېكىن كۆپچىلىك قارشى تەرەپنى ئاڭقىرمايتتى . ئۇ بىر يوشۇرۇن كۈچنىڭ كونتروللۇقىدىن قۇتۇلۇش ئۈچۈن تېپىرلايتتى . لېكىن ، كۆپچىلىك جۇمھۇرىيەت رەئىسىنىڭ تىل قىسىنچىلىقى نېمە ئىكەنلىكىنى چۈشىنەلمەيتتى . ئۇ ئادەم خەلققە نۇرغۇن ياخشى ئاڭلىنىدىغان ئىشلارنى ۋەدە قىلدى ، لېكىن ئۇ ئىشلار نېمىشقا ھازىرغىچە سايە كۆرسەتمەيۋاتقىنىغا ھەيران بولۇشاتتى . تۆرەم ئالدىراش ئىدى ، كۆپ ماڭاتتى ، قېرىلارغا خاس ئەستايىدىللىق بىلەن جىق سۆزلەيتتى ، لېكىن تۇرمۇش يەنىلا بۇرۇنقىدەك بىر ئېقىمدا ماڭماقتا . يەنىلا بايلار تېخىمۇ بېيىش كويىدا ، نامراتلار قورساق ، ئۆچىسىنىڭ غېمىدە ئىدى . تۇغۇلغان بالىلارغا «غېنى» دېگەن ئىسىم شۇنچىلىك جىق قويۇلدى . لېكىن ، «چىن تۆمۈر باتۇر» دەك خىسلەتلىك بىر بالا تېخى پەيدا بولمىدى . سىياسەتچىلەر ھەر خىل قۇتۇپتا مېڭىشماقتا . لېكىن ، ھايات يەنىلا بىر قېلىپتا . نەچچە مىليون ئادەمنىڭ جېنىغا زامان بولغان ئىككىنچى جاھان ئۇرۇشىمۇ ئاخىرلاشتى ، لېكىن ھەقىقەتنىڭ

غەلبىسى تېخىچە تازا روشەن بولالمايۋاتىدۇ . جاھان
 سىياسەتچىلىرى ئاغزىدىن چىرايلىق گەپلەرنى چۈشۈرمەيدۇ ،
 لېكىن قىلمۇتاقان ئىشلىرى سۆزلىرىنىڭ تەتۈرى...
 ئابدۇكېرىم ئابباسوف ئېلىخان تۆرەم توغرىسىدا ئويلاشتىن ،
 غالىب سىياسەتچىلەر توغرىسىدا ئويلاشقا كۆچتى . 13 - ئۆكتەبىر
 « 10 - ئۆكتەبىر تىنچلىق كېلىشىمى » ئېلان قىلىندى . يەنئەندە
 چىقىدىغان « ئازادلىق » گېزىتى ، چۇڭچىڭدا چىقىدىغان
 « داگۇڭباۋ » ، « جۇڭياڭ رىباۋ » گېزىتلىرى ئۇزاققا سوزۇلغان
 بەيگىدەك قىرىق ئۈچ كۈن داۋام قىلغان سۆھبەتنىڭ كاتتا
 غەلبىسىنى پۈتۈن دۇنياغا ئېلان قىلدى : « تىنچلىق ،
 دېموكراتىيە ، ئىتتىپاقلىق ، بىرلىك كىمگە زۆرۈر ئەمەس
 ئىكەن ؟ » دېگەن سۆزلەر باش ماقالىلەرنىڭ ماۋزۇلىرىغا ئايلاندى .
 11 - ئۆكتەبىردە ماۋ زېدۇڭ يەنئەنگە قايتىپ كەلدى . جۇ ئېنلېي
 بىلەن ۋاڭ روفېي گومىنداڭ ۋەكىللىرى جاڭ چۈن ، ۋاڭ شىجېي ،
 شاۋ لىزىلار بىلەن يەنە داۋاملىق سۆھبەتلەشمەكتە . ئۇلار چۇڭچىڭ
 شەھىرىنىڭ جۇڭسى كوچىسى دېئەنلى 103 - نومۇرلۇق قورۇدا
 سىياسىي كېڭەش يىغىنىنىڭ تەشكىللىنىش مەسلىسىنى مۇھىم
 نۇقتا قىلىپ مۇزاكىرە ئېلىپ بارماقتا . ئاق كۆڭۈل خەلقلەر ئەمدى
 جۇڭگودا مەڭگۈلۈك تىنچلىق ئەمەلگە ئاشىدىغان بولدى ، دەپ
 ئويلاشماقتا . لېكىن ، جياڭ جىبىشى نەق شۇ « 10 -
 ئۆكتەبىر تىنچلىق كېلىشىمى » ئېلان قىلىنغان 13 - ئۆكتەبىر
 كۈنى ئۆز قوشۇنىغا تۆۋەندىكى بۇيرۇقنى تارقاتتى : « ...
 ئىگىلىشىمىزچە ، ياپونغا قارشى ئۇرۇش غەلبە قىلىپ ، ياپونىيە
 تەسلىم بولۇپ ۋەتەننى گۈللەندۈرۈش پۇرسىتى يېتىپ كەلگەن بىر
 پەيتتە ، باندىتلار پۇرسەتتىن پايدىلىنىپ شەھەرلەرگە كىرىۋېلىپ ،
 قاتناش ھەمدە بىرلىككە كېلىشكە بۇزغۇنچىلىق قىلىپ ، يەر
 بۆلۈۋېلىپ بازا ئىگىلەش كويىدا بولماقتا . باندىتلارنى تېز
 تازىلىمىساق ، سەككىز يىللىق ياپونغا قارشى ئۇرۇشنىڭ
 مېۋىلىرىدىن ئايرىلىپلا قالماي ، مۆلچەرلىگۈسىز چوڭ زىيانغا

يولۇقىمىز ، جۇڭخۇا مىللەتلەرنىڭ ئۈمىدى يوققا چىقىدۇ . ئۇ چاغدا بىز خەلققە قايسى يۈزىمىز بىلەن قارىيالايمىز ؟ ئوفتسىر - ئەسكەرلەرنىڭ ياپونغا قارشى كۈرەشتە كۆرسەتكەن خىزمەتلىرىگە خەلقنىڭ رەھىمىتى چوڭ . باندىتلارنى يوقىتىش خەلق بەختىگە مۇناسىۋەتلىك چوڭ ئىش . ياپونغا قارشى كۈرەش قىلغان روھ بىلەن باندەت تازىلاش نىزامىغا ئەمەل قىلىپ ، باندىتلارنى تازىلاش ۋەزىپىسىنى ئادا قىلىڭلار ، تۆھپىكارلار دۆلەت مۇكاپاتىغا ئېرىشىدۇ ، قاچقۇنلار ، دەخلى يەتكۈزگەنلەر قانۇنىي جازاغا تارتىلىدۇ . باندىتلارنى تازىلاشقا ئاتلانغان قىسىملاردىكى ئوفتسىر - جەڭچىلەرنىڭ ۋاقتىپ بولۇشىنى سورايمەن ! »

ۋاقتىلىق ھۆكۈمەتنىڭ ئۈچ كىشىلىك ۋەكىلىمۇ ھازىر ئاشۇ يۈزىمىز گومىنداڭ بىلەن سۆھبەتلەشمەكتە . گومىنداڭ ھەربىي ئىشلار كومىتېتى سىياسىي بۆلۈمىنىڭ باشلىقى گېنېرال جياڭ جىجۇڭمۇ جياڭ جىپىشىغا بەرگەن مەسلىھەتتە ، شۇ يەردىكى مىللەتلەرگە ئەمەلىي ھوقۇق بېرىش ، سوۋېت ئىتتىپاقىغا مايىل سىياسەت قوللىنىش دېگەن ئىككى نۇقتىنى تەكىتلىدى . گېنى چىرايلىق ، ئەمما ئۇلارنىڭ ئىلى ئىنقىلابچىلىرىنى تازىلاش توغرىسىدا بەرگەن يەنە قانداق مەخپىي يوليورۇقلىرى بار ، بۇنى كىم بىلسۇن !

ئۇلارنىڭ ئەۋەتكەن ۋەكىللىرىمۇ سوۋېت ئىتتىپاقىغا مايىل ئادەملەر كىنا ! مەسىلەن ، «سەنمىنجۇيى» نەزەرىيىچىسى لياڭ خەنساۋ ، شىنجاڭ ئەھۋالىنى پىششىق بىلىدىغان پياڭ جاۋشىەن ، جياڭ جىڭگو بىلەن سوۋېت ئىتتىپاقىدا بىللە ئوقۇغان چوۋ ۋۇ ، خۇئاڭپۇ ھەربىي مەكتىپىنىڭ دەسلەپكى قارارلىرىدا ئوقۇغان ئىنگىلىزچە كاتىپ جياڭ جىڭيۇ ، خۇئاڭپۇ ھەربىي مەكتىپى بىرىنچى قارارىدا ئوقۇغان ، سوۋېت ئىتتىپاقىدا ئوقۇپ كەلگەن دىڭ ۋېنىي ، چوڭتۇڭ خادىمى ۋاڭ زېڭشەن ، ھەربىي كومىتېت سىياسىي كاتىبات باشقارما باشلىقى ليۇ مېڭچۈن ، چوڭتۇڭ خادىمى ، ئىنگىلىزچە تاشقى ئىشلار كاتىپى تۇڭ شىگاڭ ، مەسلىھەتچى جياڭ

لەجۇن ، كاتىپ يۈ جەنياڭ... بۇ ئادەملەرنىڭ ئەھۋاللىرى ئابباسوفقا بەش قولىدەك ئايان !

ئابباسوفنىڭ نەزىرىدە بىرلا ئەخمەتجان قاسىمى سىياسەتچى ، رەخمجان سابىر ھاجىيوف بىلەن ئوبۇلخەيرى تۆرىلەر ئەخمەتجاننىڭ ئاغزىغا قاراشتىن باشقا ئىشقا يارمايدۇ ، دەپ قارايدۇ ئۇ . ئۇنىڭ ئۈستىگە ۋەكىللەر بۇ يەردىن مېڭىشتا ، نۇرغۇن كونكرېت ئىشلاردا يۇقىرى دەرىجىلىك ئەمەلدارلارنىڭ كۆزقاراشلىرى بىرلىككە كەلمىدى . مۇھىمى : شىنجاڭنى تىنچ يول بىلەن گومىنداڭنىڭ قولىدىن تارتىۋېلىش ، بۇ يەردە خەلق سۆيىدىغان دېموكراتىك ھاكىمىيەت قۇرۇش مەسىلىسى ئىدى . ھاكىمىيەت مەسىلىسىدە بۇ يەردە ئىختىلاپ چوڭ . تاشقى موڭغۇلىيىدەك سوتسىيالىستىك دۆلەت قۇرۇپ چىقىش كۆپچىلىكىنىڭ ئارزۇسى ئىدى ، لېكىن بۇ تەلەپكە موسكۋا جاۋاب بەرمىدى . «ئىسلام جۇمھۇرىيىتى» قۇرۇشنى ئارزۇ قىلغۇچىلار سىياسىي ئۈستۈنلۈككە ئىگە بولغىنى بىلەن ، ئۇنى قوللىمايدىغان كۆچ ئارزۇ قىلىدىغان كۈچتىن تولمۇ ئۈستۈن ئىدى . «جۇڭگونىڭ بىر ئۆلكىسى ھالىتىنى ساقلاپ قېلىش» تەشەببۇسىمۇ بار ئىدى ، لېكىن بۇ بىر چۈشىنىكسىز ئۇقۇم ئىدى . «ھالەتنى ساقلاپ قېلىش» مەقسەت بولسا ، گومىنداڭ ھاكىمىيىتىگە قارشى قوراللىق ئىنقىلاب قىلىشنىڭ ھاجىتى نېمىتى ؟ قىزىل 91 - رايون دېگەن چۈشەنچە ئابباسوفقا ياقاتتى ، لېكىن «قىزىل» بولۇشنىڭ شەرتى بۇ يەردە يوق . بۇنىڭ ئۈچۈن جۇڭگو كوممۇنىستىك پارتىيىسىنىڭ رەھبەرلىك قىلغۇچى ئورگىنى بولۇش كېرەك ئىدى . ھازىر بۇ يەردە پارتىيە قۇرۇش ، پارتىيىگە كىرىش ئىشلىرىغا موسكۋا چەك قويماقتا . بۇنىڭ سەۋەبى ئابباسوفقا چۈشىنىكسىز...

يۇقىرىقى چوڭ مەسىلىلەردە بىرلىككە كەلگەن كۆزقاراش تېخى مەيدانغا كەلمىگەندى . ئابباسوفنىڭ نۇرغۇن تەشەببۇسلىرى چەكلىمىگە ئۇچرىماقتا ئىدى . بولۇپمۇ ، بۆلتۇر خەنزۇ قىزغا

باسقۇنچىلىق قىلغان ئىككى ئەسكەرنى جازالاش ئىشىدا ئۇنى ئەيىبلەنگۈچىلەر تولىمۇ ھەددىدىن ئاشۇرۇۋەتتى . ئۇنى ئىچكى ئىشلار مىنىستىرلىقىدىن قالدۇرغاننىڭ ئۈستىگە ، ئۇنى «خىتايىنىڭ ئىشپىيىنى» ، «گومىنداڭپەرەس» دېگۈچىلەرمۇ بولدى . ئۇ ھۆكۈمەت يىغىنىدا : «بىزنىڭ كۈرىشىمىز ئەكسىيەتچىلەرنىڭ ھۆكۈمرانلىقىنى ئاغدۇرۇپ تاشلاپ ، ئېزىلگەن مىللەتلەرنى ئازاد قىلىشنى مەقسەت قىلىدۇ... ناۋادا بىرى بىزنىڭ كۈرىشىمىزنى مۇسۇلمانلارنىڭ خىتايغا قارشى كۈرىشى دەپ شەرھلەيدىكەن ، مەن ئۇنىڭغا قارشى تۇرىمەن ، ئىشلەتكىلى بولىدىغان بارلىق ۋاسىتىلەرنى قوللىنىمەن !» دەپ ئۆز مەيدانىنى ئېلان قىلدى . ئۇنى قوللىغۇچىلارنىڭ كۈچى بىلەن خەنزۇ پۇقرالارنىڭ مال - مۈلكىنى ، ھاياتىنى قوغداش توغرىسىدا ھۆكۈمەت قارارمۇ چىقاردى . لېكىن ، ئىختىلاپ ھەل بولمىدى . ئىلى سودىگەرلەر ئۇيۇشمىسىنىڭ رەئىسى ياكى چۈلىنىنى ئابباسوف ئۆيىگە ئەكېلىۋېلىپ قوغدىدى . بۇ كاتتا باينىڭ قىزى ياكى فىڭىي ئۈرۈمچىدە تولۇق ئوتتۇرا مەكتەپتە ئوقۇۋاتقاندا ، دەۋرنىڭ ئىلغار تەشەببۇسى بولغان كوممۇنىستىك پارتىيىنىڭ تەسىرىگە ئۇچرىغانلىقى ئۈچۈن ئابباسوف بىلەن دوست ، كېيىن ئاشىق - مەشۇق بولۇشقان . ئىلغار پىكىرلىك قىزى ياكى فىڭىي بىگۇناھ خەنزۇلارنى رەھىمسىز ئۆلتۈرۈش پاجىئەسىگە چىدىيالماي ئۆزىنى ئېتىۋالغان . ئۇ ياكى فىڭىي توغرىسىدىكى خاتىرە ئازابلىرىدىن تېخى قۇتۇلغىنى يوق ، «ئۆگىنىش گۇرۇپپىسى» قۇرۇش ، ساۋەنگە سۈرگۈن قىلىنىپ ، كېيىن غۇلجىغا كەلگەندىن كېيىن ئوقۇتقۇچى ياكى فىڭىي بىلەن قايتا ئۇچرىشىپ ، دائىم بىللە سۆزلىشىش ، سەيلە قىلىش ، پىكىرلىشىش ، ئاخىرىدا بىر - بىرىنى كۆرمىسە چىدىيالمايدىغان ھالەتتىكى ئاشىق - مەشۇقلاردىن بولۇپ قېلىش ئۇنىڭغا نۇرغۇن شېرىن خاتىرىلەرنى قالدۇرغان . قىزنىڭ چىرايلىق جامالى ، سىلىق - خۇشخۇي ، مېھرىبان مۇئامىلىسى ، ئەركىملىكلىرى ، قۇچاقلاشلىرى... ئۇنىڭ خىيالىدىن

زادىلا كەتمىدى . ئۇنىڭ خورلۇققا چىدىماي ئۆزىنى ئۆلتۈرۈۋالغىنىغا مانا ھازىر سەككىز ئايغا يېقىن ۋاقىت بولدى . ئابدۇكېرىم — يىگىرمە تۆت ياشلىق قىران يىگىت نەدە يۈرىشىمۇ بۇ قىزنى بىر كۈنمۇ ئەسلىمەي يۈرەلمىدى . مەيلى ئاقسۇدا جەڭ مەيدانلىرىدا بولسۇن ، قارلىق چوققىلاردا تەبىئەت بىلەن ئېلىشقان چاغلىرىدا بولسۇن ، ئۇ گۈزەل ، غايىلىك ، مېھرىبان خەنزۇ قىزىنىڭ ئوبرازىنى كۆز ئالدىدىن نېرى قىلالمىدى ، ئۇنىڭ ھەممىلا جايدا ئاۋازىنى ئاڭلىدى ، ھارارىتىنى سەزدى ۋە يالقۇنلۇق مۇھەببىتىنى يۈرىكىدە ساقلىدى...

تۈن ، ئايدىڭ كېچە ، ئۇ ئۈچدەرۋازا ئىككىنچى كوچىنىڭ ئاغزىدىكى قىبلىگە قارىغان دەرۋازىسىدىن ئىككى قاسنىقى بۈك تېرەكلىك كوچىغا چىقتى . كوچا جىمجىت ، ھاۋا ئوچۇق ، شەرقتىن ئاچچىق كۈز شامىلى ئۇرۇپ تۇراتتى . ئۇنىڭ قويۇق ، قاپقارا چاچلىرى كۆزىگە چۈشتى . چىرايلىق كۆزلىرى خۇمارلاشتى ، ئۇ خىيال بىلەن ئۈچدەرۋازا چوڭ كوچىسىغا چىقتى . كوچا جىمجىت ، قويۇق تېرەكلەر سايىلىرى بىلەن بېزەلگەن ، ئىككى چەتتىكى ئېرىقلاردا ئېقىۋاتقان سۇلار شىۋىرلىشتى . سۇلار گويىا بىر ئۇزۇن ھېكايىنى سۆزلەۋاتقاندەك ، بۇ ھېكايە ياكى فىڭىيى بىلەن ئابدۇكېرىم توغرىسىدىكى ئاشىق - مەشۇقلار داستانىدەك سىرلىق ۋە تەسىرلىك بىلىندى . ئۇ ئاسمانغا قارىدى : ئاسمان غۇچچىدە يۇلتۇزلار بىلەن تولغان ، ئاي غەربكە قىيىسايدىغان ، ھەممە ياق خۇددى كۈندۈزدەك يورۇق ، گۈزەل ، سىرلىق ئىدى .

كوچىدىن دۈكۈرلىشىپ ، ئات ئويىنىپ ئاتلىق ئەسكەرلەر ئۆتتى . ئەسكەر باشلىقى كاپىتان فورمىسىدىكى يىگىت ئېتىنى توختىتىپ ئابباسوفقا چاس بەردى . شۇ چاغدا يولنىڭ جەنۇبىدىكى چوڭ قورۇدىن قاتتىق كۈلكە ئاۋازى ئاڭلاندى . مودىغا ئايلانغان غولجا كۈلكىسى كېچە ئاسمىنى تىترەتتى ، تېرەكتىكى قاغىلار چۆچۈپ قاقلىداشتى .

— ياھ ، غەمىسىز باتۇر ! — دېدى ئابباسوف غېنى باتۇرنىڭ

قورۇسىدىن چىققان بۇ كۈلكنى ئاڭلاپ كۈلۈمسىرەپ ، - كۈندىلا توي ، كۈندىلا ناخشا - كۈلكە ، باتۇرۇم ، كۆرۈۋاتقان راھەت - پاراغىتىڭىز تارتقان جاپا - مۇشەققىتىڭىزدىن نۇرغۇن ئېشىپ كەتتى . ئىنقىلاب بىرنەچچە كىشىنىڭ راھەت - پاراغىتى ئۈچۈن ئەمەستىغۇ ؟...

ئابدۇكېرىم ئابباسوف 1939 - يىلى ئۈرۈمچىدە «شىنجاڭ خەلقىنىڭ جاھانگىرلىككە قارشى ئۇيۇشمىسى» غا ئەزا بولغىنىدىن تارتىپ ، ھازىرغىچە ھايات راھىتىگە قول سوزمىدى . ھازىر ئۇنىڭغا راھەتنى ئويلاش نومۇسلىق ھېسابلىنىدۇ ، غۇلجا شەھىرىدە «ئازادلىق» تەشكىلاتىنى قۇرۇش ، سوۋېت ئىتتىپاقىغا قېچىپ بېرىش ، قورال ئەكىلىپ سۈيدۈڭ ، قورغاس ، غۇلجا شەھەرلىرىدە پارتىزان ئەترەتلىرىنى قۇرۇش ، سوقۇش ، يۈرۈش قىلىش ، مەجلىسلەردە ئېلىشىش ، قىيىن ئىشلاردا كىتابلاردىن جاۋاب ئىزدەش... ئۇ ئۆزىنى بىر قېتىممۇ ئويلىغىنى يوق ، مەنەسپ ئىگىلەپ باي بولۇش ، راھەت - پاراغەت ئۈچۈن ئاساس يارىتىش ئۇنىڭ خىيالغا كىرىپ باقمىدى . خەلققە زۇلۇم سېلىۋاتقان قارا كۈچلەر بىلەن ئېلىشىش ، خەلقنى زۇلۇم ۋە خورلۇقتىن قۇتۇلدۇرۇش ئۇنىڭ ھايات كەچۈرۈشىنىڭ مەزمۇنى ، ئالىي غايىسى ۋە تۇرمۇشىنىڭ ئەھمىيىتى ھېسابلاندى . ئۇ خەلقنى دائىم ئويلايدىغانلار بىلەن دوستلاشتى ، خەلقنى ئويلىمايدىغان ، نەگىلا بارسا ، ئېمىلا ئىش قىلسا ئۆزىنىلا ئويلايدىغانلار بىلەن ئېلىشتى ، شەخسىي پايدىسىنى كۆزلەپ ئىنقىلاب تەشەببۇسلىرىنى ئاغزىدىن چۈشۈرمەس بولۇۋاتقانلار ھازىر ھۆكۈمەت ئەمەلدارلىرى ئىچىدىمۇ ، ئارمىيە ئىچىدىمۇ خېلىلا جىق . ئۇنداقلاردىن يۇقىرى مەنەسپ ئىگىلىگەنلىرىمۇ بار . لېكىن ، ئۇنداقلارنى چەكلەيدىغان كۈچ تېخى ئۈستۈنلۈككە چىقالمىدى . ئۇنداقلار ھازىر غېنى باتۇرغا ئوخشاش خەلقنىڭ ھىمايىسىگە ئىگە ، ئەمەلىي كۈچى بار ئادەملەردىن ھەدەپ پايدىلانماقتا . غېنى باتۇر دۈشمەنلىرىگە ئۆچ ، ئۇ ھايات - ماماتى بىلەن ھېسابلاشماي جەڭ قىلىپ ، نىلقا ، غۇلجا

ۋە بورتالا ئۇرۇشلىرىدا تۆھپە يارىتىپ خەلقنىڭ ھۆرمىتىگە ئېرىشتى. يارىدار بولۇپ ئالمۇتدا داۋالنىپ، موسكۋادا سەيلە قىلىپ قايتىپ كەلگەندىن كېيىن، ئۇنىڭغا سوۋېت ھۆكۈمىتى پىكاپ تەقدىم قىلدى. ئۇ ھازىر ئۆزىمۇ سەزمەستىنلا غۇلجىنىڭ ئەڭ چوڭ يەرلىك خانلىرىدىن بىرى بولۇپ قالدى. خۇددى ئوسمان باتۇر ئۈچۈن ئالتاي پۈتۈن جاھان ھېسابلانغاندەك، غېنى باتۇر ئۈچۈن غۇلجا بىر خانلىق ھېسابلىنىدىغان بولۇپ قالدى. ئۇ گومىنداڭغا قارشى كۈرەشنىڭ قەھرىمانى، ھازىر ئۇنىڭ نەزىرىدە ھېچكىم ئۇنىڭدىن ئۈستۈن ئەمەس، ئۇ ھەممىگە قادىر، دېگىنى دېگەن، قىلغىنى قىلغان، ئۇ بىر ئارقانىسىز يايلاق ئايغىرى!

ئۇ ھازىر يەنە ھەر خىل كۈچلەرنىڭ قەھرىمانىغا ئايلانماقتا. ئېلىخان تۆرەمگە قارشى ھېكىمبەگ غوجام باشچىلىقىدىكى تارانچى ئەربابللىرىمۇ، «قاشقالىق» قا قارشى كۈچلەرمۇ ئۇنىڭدىن پايدىلانماقتا. «تارانچى مىللىتى» ئېقىمى يەنە ئەۋج ئالماقتا. شېڭ شىسەي، گومىنداڭ «تارانچى» لارنى شىنجاڭدىكى 14 - مىللەت ھېسابلىغان. ھۆكۈمەت داڭزىسىدا ئۇيغۇرلار ئۈچ مىليون نەچچە يۈز مىڭ، تارانچىلار توقسان ئالتە مىڭ دەپ ئېنىق يېزىلغان. بىرمۇنچە داڭلىق كىشىلەر «تارانچى مىللىتى شەرقىي تۈركىستان ئىسلام جۇمھۇرىيىتىنى پەيدا قىلغۇچىلاردۇر. ئۇلار ھۆكۈمەت بېشىدا تۇرۇشى كېرەك» دەپ ئاشكارا سۆزلىدى. ئېلىخان تۆرەم: «مەن سىز ئۇيغۇرلارغا ئىشلىمەكتىمەن. پۈتۈن شەرقىي تۈركىستان ئازاد بولغان كۈنى تەختىمنى ئۇيغۇر قېرىنداشلىرىمغا تاپشۇرىمەن!» دېسىمۇ ئۇنىڭغا ئارام يوق.

«جاڭ جىجۇڭ ئەپەندىنىڭ شىنجاڭ مەسىلىسى مىللەت مەسىلىسى، دىپلوماتىيە مەسىلىسى دېگىنى خېلى ئورۇنلۇق، پاه، سىياسەتچى بولماق نېمانچە تەس؟ بىر ياخشى كۆڭۈل ئادەمنىڭ ئۆز قەلبىنى خەلقكە چۈشەندۈرمىكى تولىمۇ تەسكىنا!»

ئابباسوف خىيال سۈرۈپ چوڭ كوچىنىڭ چېتى بىلەن ئېرىق بويلاپ شەرققە ماڭدى (ئۇ غەربكە مېڭىپ غېنى باتۇرنىڭ ئادەملىرى

بىلەن ئۇچرىشىپ قېلىشتىن ئېھتىيات قىلدى) ، ئالدىدا ساي بويى كۆۋرۈكىدىن ئۆتسە ھۆكۈمەت ئىشخانىسى ، ئالىي ھەربىي كومىتېت جايلاشقان چوڭ باغقا بارغىلى بولىدۇ . ئۇ يەردە ھازىر ئېلىخان تۆرەم بەلكى ئېتىكاپتا . ئۇ ئادەم نېمىلەرنى ئويلاپ ، نېمىلەرنى پىلانلاۋاتىدىكىن ، ئۇ ئادەمنىڭ ئابدۇكېرىم ئابباسوفقا سوغۇق مۇئامىلە قىلىشىنىڭ سەۋەبى زادى نېمىكىن ؟

مانا ئوڭ قولدا چوڭ بىر قورۇ ، قاتار دۇكانلار تۇرۇپتۇ . بۇ قورۇنى ياساتقان نەزەر خان غوجاممۇ ئاخىر سىياسەتنىڭ قۇربانى بولۇپ كەتتى . ئۇ كىشىمۇ بىر مەھەل ئاشۇ چوڭ باغدىكى قاقالتىر ئۆگزىلىك ئۆيلەرنىڭ ھۆكۈمرانى بولغان ئەمەسمىدى . سىياسەت ئىنساننى تېز كۆتۈرىدۇ ، تېز ئۆرىدۇ . سىياسەتچى بولماق شۇنىڭ ئۈچۈن تولىمۇ تەس ، تولىمۇ تەس !

دۇنياغا پاتماي قالغان ناپالىئوننى ئاخىرىدا سائىنت ھېلىنا ئارىلىغا ئاپىرىپ قويغانمۇ ، لېنىندەك ئۆمرى بىلەن ھېسابلاشمىغان ، راھەت - پاراغىتىنى تامامەن ئۈتتۈغان ئىنسان ، ئەقىل - پەزىلىتىنىڭ جەۋھىرىنى ئۆزىگە ئۈزۈق قىلغان ئۇلۇغ ئادەمنى ئەللىك تۆت يېشىدا بۇ دۇنيادىن مەڭگۈلۈك قول ئۈزۈشكە مەجبۇر قىلغانمۇ سىياسەت ! سىياسەت بىر خىل قىمارغا ئوخشايدىغان ، خېمىخەتلىرى كۆپ تەۋەككۈلچىلىك پائالىيەت . دۇنيادىكى ئۈچ كاتتىۋاش : ستالىن ، روزۋېلت ، چېرچىللارنىڭ ئۇچرىشىشلىرى ، سۆھبەتلىرى كۈلكە - تەبەسسۇم بىلەن بولغان ئېلىشىش . ماۋ زېدۇڭ بىلەن جىياڭ جېيشىنىڭ چوڭچىڭدىكى ئۇچرىشىشلىرىمۇ چىرايلىرىدا سەمىمىيلىك ياسالمايلىقى ، كۆڭۈللىرىدە غەزەپ - نەپرەت ئەسەبىيلىكى ئەۋجىگە چىققان قان تۆكۈلمەيدىغان ئېلىشىش . سىياسەتچىلەرنىڭ ھۇجۇم ئوقلىرى ئالتۇندىن ھەل بېرىلگەن لېپاپلار بىلەن بىر - بىرىگە سۈنۈلىدۇ . قارىماققا بىر - بىرىگە قىلىنغان مۇكاپات - ئىنئاملارنىڭ ئۆزى ، لېكىن بۇ لېپاپلارنىڭ ئىچىگە بىر - بىرىنى گۆرگە ئىتتىرىدىغان كۆرۈنمەس تىغلار يوشۇرۇنغان . سىياسەتچى

بولماق سەھنە ئەسىرى ئارتىسلاردىن بولۇپ ئوخشىتىپ رول ئالماقتىن يۈز ھەسسە قىيىن . ئارتىسلارنىڭ ياسالماقچى كۆرگۈچىلەرگە ئايان ، لېكىن سىياسەتچىلەرنىڭ سىرلىق سۆز - ھەرىكىتى بەزىدە ئۆزىگىمۇ ئېنىق بىلىنمەي قالىدۇ . سىياسەتچى بولماق تىخ ئۈستىدە ماڭماق ، قاناتسىز ھاۋادا ئۇچماق دېگەن سۆز ! شۇڭا ، سىياسەتچى ئازاب چەككۈچى ، ئازاب سىياسەتچىلەرنىڭ ، راھەت - پاراغەت ئۇلارنىڭ سايسىدىكىلەرنىڭ . سايبە تاشلايدىغان دەرەخ قۇرۇيدۇ ، سايسى قۇرۇمايدۇ . لېنىن نېمە راھەت كۆردى ؟ ئۇ سوتسىيالىزم بىر دۆلەتتە غەلبە قىلىدۇ دېگەن نەزەرىيىنى يارىتىپ ، ماركسنىڭ كوممۇنىزم پۈتۈن دۇنيادا ئەمەلگە ئاشىدۇ دېگەن ھۆكۈمىگە تۈزىتىش كىرگۈزۈپ لېنىنىزمنى ياراتتى . لېنىنىزم ئۆزىنىڭ قۇدرىتىنى كۆرسەتتى ، ياۋروپادا سەككىز ، ئاسىيادا تۆت دۆلەتتە ئۇنىڭ نۇرى چاقنىماقتا . لېكىن بۇ ئۇلۇغ نەزەرىيىنىڭ ياراتقۇچىسى نېمە راھەت كۆردى ؟ ئۇنىڭدىن مورگان ، روكفېللىلار دەك بايلىق قالمىدى ياكى رۇسىيىلىك ئىۋانوفلار دەك قۇيرۇقى ئۈزۈلمەيدىغان ئەۋلاد قالمىدى . قالغىنى نەزەرىيە ، ئۇلۇغ سوتسىيالىزم ئەمەلىيىتى بولدى شۇ . لېنىن بەلكى ھاياتىدا باشقىلاردىن ئەڭ كۆپ جاپا تارتقاندۇر ، ئۇ بەلكى راھەت - پاراغەتتە تولىمۇ نامراتتۇر ، لېكىن ئۇ ياراتقان روھىي بايلىق چەكسىز مول ، چەكسىز قۇدرەتلىك ! ئۇ قۇرغان بولشېۋىكلار پارتىيىسى چەكسىز قۇدرەتلىك ، مەڭگۈ غالىب ! چوقۇم لېنىننىڭ نامى بىلەن بىر پارتىيە قۇرۇش كېرەك . بۇنداق سىياسىي پارتىيە بولماي تۇرۇپ ، گومىنداڭنىڭ كۆك ئاسمان ، ئاق كۈن سۈرىتى چۈشۈرۈلگەن بايرىقىنى ، ئاي يۇلتۇزلۇق ئىسلام بايرىقىنى يوقىتىپ ، كوممۇنىزم بايرىقىنى شىنجاڭ ئاسمىنىدا جەۋلان قىلدۇرغىلى بولمايدۇ !...

ئۇ خىيال بىلەن ئۈچدەرۋازا كوچىسىدا ئۇزاق ماڭدى .
ئەتگەنلىك چايدا ئۇ لۇ سۇشىن بىلەن بىللە بولدى . بۇ قىز ئابدۇكېرىم بىلەن ياڭ فىڭخېي ئوتتۇرىسىدىكى ساپ مۇھەببەتنىڭ شاھىتى ، ئۇلار بىلەن پىكىرداش - سىرداش . ئۇ ياڭ فىڭخېي بىلەن

يېقىن دوست ئىدى . ياك فېڭيىننىڭ ئۆلۈمى ئۇنىڭ قەلبىگىمۇ چوڭقۇر جاراھەت ئىزى قالدۇردى . ئابدۇكېرىمگە تەسەللى بېرىپ ، ئازابلىرىغا شېرىك بولالايدىغان بىردىنبىر ئادەممۇ مۇشۇ لو سۇشىن ئىدى . ئۇ ھەركۈنى دېگۈدەك ئابباسوفقا ھەمراھ بولاتتى ، ئابباسوف نازۇك ھېسسىيات ، شېرىن خىياللىرىنى ياك فېڭيىدەك چىرايلىق بولمىسىمۇ ، پىكرى چوڭقۇر ، بىلىمى خېلى كەڭ ، ئوچۇق - يورۇق ، خۇش پېئىل بۇ قىزغا ئېيتالايتتى .

— مېنىڭ خىيالىمنى كوممۇنىستىك پارتىيە قۇرۇش ئىستىكى ئىگىلىۋالدى ، — دېدى ئابدۇكېرىم خام سەيدىن چوكىسىدا ئېلىۋېتىپ — شياۋلۇ ، سىز 1921 - يىلى 7 - ئاينىڭ 1 - كۈنى جۇڭگو كوممۇنىستىك پارتىيىسى شاڭخەيدە قۇرۇلغاندا تېخى تۇغۇلمىغان . مەن شۇ يىلى تۇغۇلغان . پارتىيە بىلەن يېشىم تەڭ . لېكىن ، جۇڭگو كوممۇنىستىك پارتىيىسى تولىمۇ زور ، ئۇلۇغ ئىشلارنى قىلدى : بىر مىليوندىن جىق قوراللىق كۈچ ، نەچچە مىليوندىن جىق ئەزا ، يۈز مىليوندىن جىق ئاھالىسى بار ئازاد رايونغا ئىگە ئۇلۇغ كۈچكە ، ماۋ زېدۇڭدەك دانا داھىيغا ئىگە بولالدى . مەن نېمە قىلالىدىم ؟ كىچىككىنە يەردە تېخىچە گومىنداڭنى يوقىتالمىدۇق . ئىلگىرى ماڭالمىدۇق ، ھەتتا ئاقسۇ ، تاشقورغانلاردا چېكىندۇق . بۇلارنىڭ ھەممىسى كوممۇنىستىك پارتىيىنىڭ يېتەكچىلىكى بولمىغانلىقتىن بولدى . پارتىيە قۇرماساق مەغلۇپ بولىمىز ، بۇ مۇقەررەر ! شۇنىڭ ئۈچۈن سىز پارتىيە قۇرۇش ، پارتىيە نىزامنامىسىگە دائىر ماتېرىياللاردىن كۆپرەك تاپسىڭىز ، بىز ئەستايىدىل ئۆگەنسەك دەيمەن ، قانداق دەيسىز ؟

— مەنمۇ شۇنداق ئارزۇدا . ياك فېڭيىننىڭ ئارزۇسىمۇ شۇ ئىدى . ئۈرۈمچىدە لى تەييۇ ، يۈ جياڭچى ، لو جى ، چېن شىخوالارمۇ پارتىيە قۇرۇش ئۈچۈن ھەرىكەت قىلىۋېتىپتۇ . مەن 1944 - يىلى يازدا چىڭداۋغا بېرىپ تۇغقانلىرىمنى يوقلاپ قايتقاندا ئۇلار بىلەن كۆرۈشكەن . ئۇلاردىن يېقىندا خەۋەر كەلدى ،

ئۈرۈمچىدىكى خەنزۇ ئىنقىلابچىلارمۇ جىددىي ھەرىكەت قىلىۋېتىپتۇ!

— مەن ماۋ زېدۇڭ، جۇ ئېنلەي بىلەن كۆرۈشۈشنى ئارزۇ قىلىمەن. بىزنىڭ قۇرغان پارتىيىمىز جۇڭگو كوممۇنىستىك پارتىيىسىنىڭ بىر ياچېيكىسى بولۇپ قالسا دەپ ئويلايمەن!

— ئارزۇيىمىز چوقۇم ئەمەلگە ئاشىدۇ. مەن سىزنى پۈتۈن كۈچۈم بىلەن قوللايمەن. ياڭ فېڭيىننىڭ ئورنىنى باسالمايمۇ، ئۇنىڭ ئارزۇلىرىنى ئىشقا ئاشۇرۇشقا تىرىشمەن!

— شياۋلو! — دەدى ئابباسوف قىزنىڭ قوللىرىنى ئىككى قولى بىلەن چىڭ تۇتۇپ، — مېنىڭ ئەڭ يېقىن ئادىمىم سىز بولۇپ قالدىڭىز، سىزدىن يوشۇرىدىغان سىرىم يوق. مەن سىزنىڭ ياردىمىڭىزگە تولىمۇ موھتاج!

قىز ئۇنىڭ مۇرىسىگە بېشىنى قويدى. ئابدۇكېرىم ئۇنىڭ چاچلىرى يەلكىسىگە چۈشۈپ تۇرىدىغان، ئاق يۈزلۈك بېشىنى ئاستا ئۆز كۆكسىگە قويۇپ چاچلىرىنى سىلىدى.

ھۆكۈمەت بىناسىدا ئۇنىڭ ئىشخانىسى بار، ئۇ ھۆكۈمەتنىڭ تەشۋىقات ئىشلىرىغا مەسئۇل رەھبىرى. ئۇنىڭ ئىشخانىسى ئىلمىي بىلىم يۇرتى، «ئازاد شەرقىي تۈركىستان» گېزىتى ۋە جەنۇبىي شىنجاڭدىن، ئۈرۈمچىدىن قېچىپ كەلگەن زىيالىيلارنىڭ توپلىنىدىغان جايغا ئايلانغانىدى. بۇ زىيالىيلارنىڭ كۆپچىلىكى ياشلار ئىدى. ئابباسوف ياشلارنى تەشكىللەش، بىر سىياسىي پارتىيىنىڭ ئەتراپىغا ئويۇشتۇرۇش ئۈچۈن «ئىنقىلابچىل ياشلار تەشكىلاتى» دېگەن نام بىلەن تەشكىلات قۇرۇش تەييارلىقىغا كىرىشىپ كەتتى. ئۆگىنىش، ئىتتىپاقلىشىش، ئالغا بېسىش بۇ تەشكىلاتنىڭ ئومۇمىي شوئارى، ياشلار ھەر كۈنى كەچتە بىردە ئابباسوفنىڭ ئۆيىدە، بىردە باشقىلارنىڭكىدە توپلىنىپ، سوۋېت ئىتتىپاقىدا نەشر قىلىنغان كىتابلارنى ئوقۇپ مۇزاكىرە قىلىشىدىغان بولدى. بۇ يىغىلىشلارغا قاتنىشىدىغانلار تەشكىلاتنىڭ ئابباسوف تۈزۈپ چىققان ھېلىقى بەش باب، ئەللىك تۆت ماددىلىق

نىزامنامىسىنى مۇزاكىرە قىلىشتى ، يېڭىلىقلار ، بولۇپمۇ
ئۈرۈمچىدە بولۇۋاتقان كېلىشىم توغرىسىدا ھەر كۈنى دېگۈدەك
ئۇچۇر ئالماشتۇرۇپ ، مۇلاھىزە ئېلىپ باراتتى .
ئۆكتەبىرنىڭ ئاخىرقى بىر كۈنى ئابباسوفنىڭ ئۈچدەرۋازىدىكى
قورۇسى ئالدىدا نۇرى پەيدا بولدى .

— ھە ، نۇرمۇھەممەت زىياۋۇدۇنوف ، — دېدى ئابباسوف
ئۆزى بىلەن تەڭ دېمەتلىك ، ئېگىز ، قاملاشقان يىگىتنىڭ قاۋۇل
قوللىنى تۇتۇپ كۆرۈشۈپ ، — ئاقسۇدا چېغىمىزدا پەرىخە سەن
توغرۇلۇق نۇرغۇن ياخشى گەپلەرنى قىلىپ بەردى ، سەن غېنىكام
بىلەن بىللە ئىنقىلابتا نۇرغۇن ئىش قىلدىڭ ، تۆھپەڭ چوڭ ،
بولۇپمۇ جىڭنى ئازاد قىلىش كۈرىشىدە تۆھپەڭ ناھايىتى چوڭ
بولدى . سۇلايمانوف بىلەن بولغان ماجىرانىڭ سەۋەبلىرىنىمۇ
ئەخمەتجان ئاكا ماڭا ئېيتقان . مەن سېنى بۇرۇندىنلا خېلى
چۈشىنىمەن .

دېپلوماتلار «خېلى» دېگەن سۆزنى ئىنكار مەنىسىدىمۇ
قوللىنىدۇ . «خېلى» ئاتالمىسىدىن نۇرى ئابباسوفنىڭ
سوئاللىرىنى ھېس قىلدى : ئېلىخان تۆرەم كاتىپلىققا نېمىشقا
نۇرىنى تاللىۋالدى ؟ تارانچى كاتتىۋاشلارنىڭ ئاغزىنى تۇۋاقلاش
ئۈچۈنمۇ ؟ ياكى ئۆزىگە قارشى كۈچلەرگە تاقابىل تۇرۇشتا نۇرىنىڭ
كەڭ بىلىم ۋە پىكىرگە باي ئەۋزەللىكىدىن پايدىلىنىش ئۈچۈنمۇ ؟
ياكى بۇ ئىشتا باشقا بىر تاقابىل تۇرغىلى بولمايدىغان كۈچنىڭ قولى
بارمۇ ؟...

بۇ سوئاللار نۇرىنىڭ گۇمان ۋە پەرەزلىرىدىن چىققان
بولسىمۇ ، ئۆزئارا مۇناسىۋەتتە ئېھتىياتچانلىق مودىغا ئايلىنىپ
قىلىۋاتقان مۇشۇ شارائىتتا ، بۇ گۇمانلىرىنىڭ ئابباسوفنىڭ
سوئاللىرىغا ئايلىنىپ قېلىشىنى چۈشەنگىلى بولاتتى .

— لېكىن ، مەن سىزنى خېلى چوڭقۇر چۈشىنىمەن ! — دېدى
ئۇ پەلەمپەيدىن پېشايۋانغا كۆتۈرۈلۈۋېتىپ ، — سىز باشلىغان چوڭ
ئىشتىنىمۇ خەۋەردارمەن ، سىزگە مايىل ئىكەنلىكىمنى بىلدۈرۈش ،

خىزمىتىمىزگە تەييار ئىكەنلىكىمنى ئېيتىپ قويۇش ئۈچۈن
ئالدىنقىغا كېلىشىم .

تۆت ئېغىزلىق تاختايلىق ئۆيىنىڭ كۈچىغا قارىغان
دېرىزىلىرىنىڭ قاپقىلىرى ھىم ئېتىلگەن . پۈتۈن ئۆتۈك ، ئۈستىگە
ماش رەڭ ھەربىيچە كىيىم كىيىپ بېلىگە ماۋزۇر ئاسقان ئابباسوف
ھازىرلا سىرتتىن ئالدىراپ كىرگەندەك ئىدى . ئۇ نۇرنى
ئىچكىرىكى ئۆيگە باشلاپ كىردى . بېشىدىكى ئاي - يۇلتۇزلۇق
كاكارى بار شەپكىسىنى دېرىزە تەكچىسىگە تاشلاپ قويدى ، ئاندىن
كىتاب ۋە قەغەزلىرى بىلەن تولغان ئۈستىلىنىڭ يېنىدىكى
ئورۇندۇققا ئولتۇردى . نۇرى تامغا يۆلەكلىك ئورۇندۇققا
ئولتۇردى - دە ، گېپىنى داۋاملاشتۇردى :

— ئىشەنچتىن گۇمان ئۈستۈن بولۇۋاتىدۇ ، ھەممىلا يەردە
شۇنداق . بۇ بەلكى پاكىت ئەمەس ، مېنىڭ گۇمانىمدۇر ، راستتىنلا
غەلىتە ئىشلار ، سىرلىق ئادەملەر كۆپىيىپ قالدى .

— توغرا دېدىڭ ، بىز ھۆكۈمەت رەھبەرلىرى تۇرۇپ ، ئەتە
نېمە قىلىشىمىزنى ئوچۇق بىلەلمەيمىز .

— كىشىلەر مەندىن ئۆزىنى قاچۇرىدىغان بولۇۋالدى .
بىلىمەن ، بۇنىڭ ئىككى سەۋەبى بار : بىرى ، رەئىس جۇمھۇرغا
كاتىپ بولۇپ قالغىنىم ، يەنە بىرى ، ئابلا بايغا كۈيۈۋوغۇل بولماقچى
بولغىنىم . لېكىن ، ھەر ئىككىلىسى مېنىڭ ئۆز خاھىشىم ئەمەس .

— نېمىشقا؟ بولۇپمۇ كېيىنكىسىدە ساڭا نېمە ئىش
مەجبۇرىيەت بولۇپ قالدى؟

— مەن ئالدىنقى سەپتىن قايتىپ كېلىشنى زادىلا خالىمايمەن .
بىز گىمنازىيىنىڭ ئوقۇغۇچىلىرىدىن يەتتە يىگىت غالىبىيەت
بايرىقىنى شىڭشىياغا قادمىغۇچە قورال تاشلىمايمىز دەپ قەسەم
ئىچىشكەن . يەتتىمىزدىن ھازىر ئۈچىمىز قالدۇق . ئىككىسى
ئالدىنقى سەپتە ، بىرلا مەن ئارقا سەپتە . قەسەمگە ئەمەل قىلمىغان
يىگىتنى بىز كېرەكسىز ھېسابلايمىز .

— شىڭشىياغا قانداق بايراق قاداشنىمۇ كېلىشكەن

بولغىدىنڭلار - ھە ؟

— رەڭگى ، شەكلىنى ئويلاشمىغان . بىرلا تەرىپى بىزگە بەش قولىدەك ئېنىق : بۇ بايراق خەلق بەختىنىڭ سىمۋولى بولالشى كېرەك .

— يارايىسەن ، بۇ گېپىڭ جايدا بولدى . ھازىر دۇنيادا ھەقىقىي ئەمگەكچى خەلقنىڭ بەختىگە كاپالەتلىك قىلالايدىغان ئىلمىي نەزەرىيە ماركسىزم - لېنىنىزم بولۇپ قالدى . شۇ ئىلمىي نەزەرىيىنى ئۆزىگە ئاساس قىلغان سىياسىي پارتىيىلا خەلقنىڭ بەختىنى ئەمەلگە ئاشۇرالايدۇ . بەخت تومئاق سۆز . ھەركىم ھەر خىل چۈشىنىدۇ . بىزگە لازىم بولغان بەختنىڭ مەزمۇنى ناھايىتى ئېنىق : كىشىنى كىشى ئەزمەيدىغان ، مىللىي زۇلۇم يوقىتىلغان ، خەلقنىڭ تۇرمۇشى پاراۋان ، كۆڭلى ئازادە بولغان جەمئىيەت . بۇ جەمئىيەتنىڭ ئىسمى سوتسىيالىزم ، كوممۇنىزم !

— مەنمۇ شۇنداق ئويلايمەن .

— ئېلىخان تۆرەم ئاتىمىزچۇ ؟

— مەن ئۇ كىشىنىڭ سىياسىي تەشەببۇسلىرىنى دېگەندەك

چۈشىنىپ كېتەلمىدىم .

ئۇلار سىياسەت ، جەمئىيەت ، دۇنيا ، جۇڭگو ۋە شىنجاڭ توغرىسىدا ئۇزاق سۆزلەشتى . ئاخىرىدا ئۆزلىرىنىڭ تۇرمۇش ئىشلىرى توغرىسىدىمۇ پاراخلاشتى .

— دوستلىرىڭ باينىڭ قىزىغا ئۆيلەنمەكچى بولدۇڭ دەپ ئۆزىنى سەندىن قاچۇرغان بولسا ، بۇ توغرا ئىش ئەمەس ، — دېدى ئابباسوف كۈلۈپ ، — خۇددى مېنى نېمىشقا خەنزۇ قىزىنى ياخشى كۆرسەن ؟ دەپ سوئال سورىغاندەكلا بىر ئىش . ئابلا باينىڭ قىزى غايىلىك قىز . ياكى فېڭخېمۇ باينىڭ قىزى ئىدى . ئېنىڭلىمۇ باي ئىدىغۇ ! بۇ بىزنىڭ خەلقىمىزنىڭ نادانلىقىدىن بولۇۋاتقان ئىش . بىرى بىرنەچچە خوتۇن ئېلىپ ئاياللارنى ئادەم قاتارىدا كۆرمىسە ، ئۇنىڭغا غەزەپلىنىدىغان ئادەم يوق . ئىككى ياش ئۆزلىرى خالاپ بىر - بىرىنى ياخشى كۆرۈپ ، قانۇنلۇق ئەر - خوتۇن بولىمىز

دېسە ، ئۇنىڭغا قارشى چىقىدىغانلار كۆپ . بۇمۇ بىر خىل ئاسارەت ،
پاچاقلىنىشقا تېگىشلىك ئاسارەت !

— ئىنسانىيەت تەلپۈنىدىغان ئەركىنلىكنىڭ مەزمۇنى كەڭ ،
مەنىسى چوڭقۇر ، مىللىي زۇلۇم ، سىنىپىي زۇلۇم ، قالاق ئادەت
كۈچلىرىنىڭ زۇلۇمى !

— دىنىي كۆزقاراشلار كەلتۈرۈپ چىقارغان ، ئادەتكە ئايلانغان
ناچار ئادەتلەر ھەقىقەتەن بىر خىل زۇلۇم !

— شۇنداق . زۇلۇمنىڭ خىللىرى كۆپ ، ئەمما ھەممىسىدىن
بىراقلا قۇتۇلغىلى بولمايدۇ ، بىز ئەڭ ئاۋۋال مىللىي زۇلۇمدىن
قۇتۇلۇشىمىز كېرەك !

— بۇ توغرا . لېكىن ، مىللىي زۇلۇمنى چۈشىنىشتە ھەم
توغرا چۈشەنچە ، ھەم خاتا چۈشەنچىلەر مەۋجۇت . مىللىي زۇلۇم
مەۋجۇت ، لېكىن بۇ زۇلۇم بىر مىللەتنىڭ يەنە بىر مىللەتنى
ئېزىشى ئەمەس . گومىنداڭ ئەكسىيەتچىلىرى خەنزۇ خەلقى
ئەمەس . بۇ ئەكسىيەتچى ھۆكۈمەت ئوخشاشلا خەنزۇلارنىمۇ ئەزدى ،
ئۆلتۈردى ، قىيناپ ھالىدىن كەتكۈزدى . جياڭ جىپىشىمۇ ، ماۋ
زېدۇڭمۇ خەنزۇ ، نېمىشقا ئۇلار ئوت بىلەن سۈدەك ؟ سەۋەبى بىرلا :
جياڭ جىپىشى ھاكىمىيىتى خەلقنى ئېزىدۇ ، ماۋ زېدۇڭنىڭ
پارتىيىسى خەلقنى قوغدايدۇ ، خەلققە ، بولۇپمۇ ئەمگەكچى خەلققە
ئەركىنلىك ، ياخشى تۇرمۇش ، بەخت - سائادەت يارىتىمەن دەيدۇ !
ھەر ئىككىلىسى خەنزۇ ، لېكىن ئۇلار بىر - بىرىگە دۈشمەن .
بىزنىڭ دۈشمىنىمىزمۇ گومىنداڭ ئەكسىيەتچىلىرى ، لېكىن
ئىستىقلال ، غازات ئەھلى پۈتۈن خەنزۇ مىللىتىنى دۈشمەن
ھېسابلاپ خاتا قىلدى . بىگۇناھ ئەمگەكچى خەنزۇلارنىمۇ
ئۆلتۈردى . مىللىي ئۆچمەنلىك مەۋجۇت . لېكىن ئۇنىڭ مەنبەسى ،
ئوق يىلتىزى گومىنداڭ ئەكسىيەتچى ھۆكۈمىتى . بۇ ئەكسىيەتچى
ھۆكۈمەت بىزدەكلەرگە ھوقۇق بەرمىدى ، ھەتتا ياشاش ھوقۇقىمۇ
بەرمىدى . ھەممىلا يەردە خەنزۇ ئەمەلدارلار ئەمگەكچى خەلقنى
شىلىپ يۈنۈدى ، ئەزدى ، خورلىدى . خەلقنىڭ قەلبىدە مىللىي

ئۆچمەنلىك ، مىللىي قارشىلىشىش كەيپىياتىنى پەيدا قىلدى !
— ئىنسان ئاۋۋال ئادەم ، ئاندىن كېيىن مىللەت !
— توغرا ، ناھايىتى توغرا . ئىنسان ئاۋۋال ئادەم ، ئاندىن
كېيىن مىللەت ، سىنىپ ، ئىرق ! ئىنسانىيەت ئەركىنلىك ،
دېموكراتىيە ۋە باياشات تۇرمۇشقا ئىنتىلىدۇ . بۇ ئىنتىلىش ھەممە
مىللەتكە ئورتاق !...
...

— ئېلىخان تۆرەم سۆزلىمە بولاتتى . ئۇ كىشى خەلقنى
قوزغىتىشتا دىنىي بىلىمى ، ناتىقلىقنى تولۇق ئىشقا سالغانىدى .
مانا ئەمدى خاتالىقلىرىمىزنى تۈزەشتىمۇ شۇ بىلىم - ناتىقلىقنى
ئىشقا سېلىشى كېرەك . لېكىن ئۇ كىشى ھېلىھەم ئىستىقلال ،
غازات تەشۋىقاتىنى توختاتماي سۆزلىمەكتە . خەلقىمىز قالاق ئىسلام
دۆلىتى قۇرۇش بىلەن بەختلىك بولالمايدۇ ، زۇلۇمدىن
قۇتۇلالمايدۇ . قوقان خانلىقى ، خۇدايارخان پادىشاھلىقى ئەمگەكچى
خەلقنى قانچىلىك ئەزدى ، ئۆلتۈردى - ھە ؟ لېكىن ھازىر
ئەمگەكچىلەر ھاكىمىيىتى قۇرۇلۇۋىدى ، ئوتتۇرا ئاسىيادا زۇلۇم
تۈگىدى ، خەلق بەختكە ئېرىشتى ، سوۋېت ئىتتىپاقىنىڭ بۈگۈنى
بىزنىڭ ئەتىمىز !

ئۆيگە لۈي سۇشىن كىرمىگەن بولسا ئۇلار قانچىلىك
پاراڭلىشاتتىكىن ، نېمىلەرنى دېيىشەتتىكىن ؟
ئۇلار شۇنچىلىكلا سۆزلەشتى . لېكىن ، ئابباسوف نۇرىغا
ئىنقىلابچىل ياشلار تەشكىلاتى توغرىسىدا ئېغىز ئاچمىدى . نۇرىمۇ
سورىمىدى ، گەرچە ئۇنىڭ بىلىش ، ھەتتا قاتنىشىش ئارزۇسى
بولسىمۇ .

ئىنقىلابچىل ياشلار تەشكىلاتىغا ئەزا بولۇش دولقۇنى غۇلجا
شەھىرىدە ، ناھىيىلەردە ئەۋجىگە چىقتى . خۇددى بۇنىڭدىن بىر يىل
بۇرۇن ئەسكەر - پارتىزان بولۇش دولقۇنى پەيدا بولغاندەك ،
ئۇنىڭدىن ئون يىل بۇرۇن ئوقۇش - بىلىم ئېلىش دولقۇنى پەيدا
بولغاندەك... بۇ دولقۇن باھار كەلكۈنىگە ئوخشاش ھەيۋەتلىك ،

تومۇز كۈنلىرىدەك ھارارەتلىك ، ئۆز قىممىتىنى بىلگەن ياش قىزدەك ھېسسىياتلىق دولقۇن ئىدى . ياشلار بىر - بىرى بىلەن ئۇچراشقاندا :

— كىرىدىڭمۇ؟ — دېگەن سۆزنى سالام ئورنىدا ئىشلىتەتتى . ياشلار بۇ تەشكىلاتنىڭ يىغىنلىرىدا خەلقنى ئويلاش ، ئۆزىنىڭ ياشلىقىنى خەلق ئۈچۈن ئىشلەشكە بېغىشلاش ، ئۆزىنىلا ئويلاش پەسكەشلىك ، چاكىنلىق ، خەلقى ئۈچۈن ياشاش ھەقىقىي ياشاش ، مەنىلىك ياشاش ، ياشاشتىكى مەقسەت خەلقى ئۈچۈن پايدىلىق ئىش قىلىش... دېگەندەك بۇرۇن ئاڭلاپ باقمىغان گەپلەرنى ئاڭلىدى . بۇ خىل يىغىنغا قىزلارمۇ قاتناشتى . بىر كۈنى شۇنداق بىر يىغىندا زەيتۈنە پەرىخە بىلەن ئۇچرىشىپ قالدى . پەرىخە يىغىندا دېيىلگەن چىرايلىق گەپلەرنىڭ تەسىرىدىن ھاياجانلىنىپ ، دوستلىرى بىلەن خۇشال ھالدا چىقىپ كېتىۋاتاتتى . زەيتۈنەمۇ روھلانغانىدى . ئۇلار بىر - بىرىگە كۈلۈپ قاراشتى . لېكىن ، ئىختىيارسىز يەنە تۇتۇلدى .

— سىز ، باينىڭ قىزى ، — دېدى پەرىخە ھەربىيچە كىيىم بىلەن غادىيىپ تۇرۇپ ، — ئىنقىلابچىل ياشلار تەشكىلاتىنىڭ يىغىنىغا قانداق كىرىپ قالدىڭىز؟
— مېنىڭمۇ خەلقىم ئۈچۈن پايدىلىق ئادەم بولۇش ھوقۇقىم بار !

— بۇ يەرگىمۇ پۇلنىڭ كۈچى بىلەن كىرىدىڭىزمۇ؟
— سىزمۇ قوراللىنىپ كىرگەن ئوخشىماسىز؟
ئىككى قىز بىر - بىرىگە ھازىرلا ئېتىلىدىغاندەك ، ئۆگسۈلى ئۆچكەن ، كۆزلىرىدىن نەپرەت ئۇچقۇنلىرى چاچرىغان ھالدا قارىشىپ تىك تۇرۇشاتتى . ئىككى قىزنىڭلا تەرەپدارلىرى ، قوللىغۇچىلىرى بار ئىدى :
— ھېلىقى نۇرنى سېتىۋالغان باي قىزىمۇ ئىنقىلابچىكەن تېخى !

— نۇرنى تاشلىۋەتكەن نوغايىمۇ ئىنقىلابچى بولغاندىكىن !

— «ئىنقىلابچى» دېگەن سۆزنى بۇلغۇپتىدىغان بولدى !

— يوقالسۇن مىشچانكىلار !

— يوقالسۇن پۇرسەتپەرەسلەر !

ئىككى تەرەپ ھازىرلا پارتلايدىغان بومبىدەك ئۆز ئەقىدىلىرى ئەتراپىدا پىرىلىداپ پىرقىردى . شۇ چاغدا سالماق بىر ئاۋاز بۇ بومبىلارنى ئېلىپ تاشلىدى :

— جىدەلدەشمەڭلارا ! — دېدى سادىروف — ئېگىز ، سالماقلىق يىگىت ئىچكىرىدىن چىقىپ ، — بىز باياتىن نېمىنى سۆزلىدۇق ، سىلەر نېمە قىلىۋاتسىلەر ؟

سادىروف بۇ تەشكىلاتنىڭ قۇرغۇچىلىرى ۋە رەھبەرلىرىدىن بىرى . شېڭ شىسەي ھاكىمىيىتى تۇتماقچى بولغاندا ، خونخاي مازار ئارقىلىق سوۋېت ئىتتىپاقىغا قېچىپ كەتكەن ، ئۇ يەردە ئاز كۈن تەربىيە ئېلىپ ، قوراللىق ئىنقىلاب قىلىش ئۈچۈن ۋەتەنگە كىرىش ئالدىدا ، ۋالېبول ئوينىمەن دەپ پۈتۈنى چىقىرىۋېلىپ كېچىكىپ كىرگەن بۇ گىمنازىيىنىڭ ئوقۇتقۇچىسى بىلىمى ، ئەخلاقى ۋە قابىلىيەت ، قىزغىنلىقى بىلەن ياشلار ئىچىدە يۇقىرى ھۆرمەتكە ئىگە ئىدى . ئۇنىڭ ئاۋازىنى ئاڭلاپ ياشلار جىمىپ قېلىشتى ۋە ئالدىرىشىپ سىرتقا مېڭىشتى .

غۇلجا شەھىرىنىڭ كۆز كېچىلىرى پەسىل قايغۇسىنىڭ ھەممە تەرەپلىرىنى نامايان قىلماقتا : ئېرىقلار سېرىق يوپۇرماقلار بىلەن تولغان ، يازچە توختىماي يالتىراپ — ئىرغاڭلاپ ، چۇرۇقلىشىپ ھاياتىنى كۈيلىگەن ياپراقلار ھازىر دەسسەلمەكتە ، سۇپۇرۇلمەكتە ، كۈچلارغا چېچىلىپ شەھەر بېتىگە ماي بولۇشقان ئېرىق سۇلىرىمۇ قارايدىغان ، غەمكىن .

بۈگۈن ھېلىقى تولۇن ئايمۇ يامانلاپ قالغان ، ھاۋا تۇتۇلغان ، سىمىلداپ يامغۇر ياغماقتا ، كۈچلار جىمجىت ، ئادەمسىز . نەدىندۈر مەستلەرنىڭ ئاغىل — تاغىل ئۇيغۇرچە ، رۇسچە ئاۋازلىرى ئاڭلانماقتا . بايلارنىڭ ئۆيلىرىنىڭ دېرىزە قاپقىلىرى ھىم ئېتىلگەن ، دەرۋازىلىرى قۇلۇپلانغان ، نامراتلارنىڭ ھالى ھەرقاچان

خاراب : قارىدۇڭ مەھەللىسىنىڭ شەھەرگە يېقىن چوڭ كوچىسىدىكى ساراغا ئاشلىق بېجى تۆكۈشكە كىرگەن دېھقان ھارۋىلىرى لىق تولغان . بورا سېلىنغان ، سۇماي بىلەن يورۇيدىغان قارا چىراغ يېقىلغان ئۆيلەردە ، تاغارلىرىنى باشلىرىغا قويۇپ ئوڭدا يېتىشقان دېھقانلار ئاچچىق موخوركا ئىسلىرىنى ئىچىگە تارتىپ ، بەس - بەس بىلەن يۆتىلىشىپ يىل توغرىسىدا سۆزلەشمەكتە .

— تۈركىستان بولسا ھەممە خەق ياخشى بولۇپ كېتىدۇ دەۋاتاتتى ، كېيىنمىز تىزىمىزدىن ئاشمىدا ، سەككىز خۇ بۇغداي دەنگە كەتتى ، ئوردا ئالتە خۇ بۇغداي قالدى ، ئۇرۇقلۇقمۇ ، ئەتىيازدىن بۇغداي پىشقۇچە يەيدىغان ئاشلىقمۇ شۇ !

— سېنىڭغۇ نېمىلا بولمىسۇن باركەن . مېنىڭ ئىسسىق جېنىم قالدى . ئارا - گۈرجەكنى قۇچاقلاپلا قالدىم . ئەللىكىپىشى تولا سۈيىلەپ بوسۇغامنى تېشىۋەتتى . ئاچ قالسام تۈركىستان ھۆكۈمىتىمىز بولغاندىكىن دەپ ھەممە ئاشلىقنى ئەكىرىپ دەنگە تۆكتۈم ، يامىنى ، چاشقانلىرىم ئاچتىن ئۆلىدىغان بولدى - دە ، ھى - ھى - ھى !...

شادلىق ھەممە يەردە بار !

خەنزۇ بازىرىدا ئاشخانلار ئالدىدا دۈم يېتىپ - دۈم قوپىدىغان يېتىمچىلارمۇ كۈلۈشمەكتە . ئۇلار باش - كۆزى قاسماق ، ئۈستۈپىشى جۈل - جۈل ، قوتۇر ئىتلار بىلەن بىللە ئوتى ئۆچكەن ئوچاقلارغا قاقلىنىپ كۈلۈشمەكتە :

— قارا ، مۇنۇ خوتۇن ساراڭ بولغان بىلەن ئوينىدىكەن . ماڭا ئەمچىكىنى تەڭلىدى ھا - ھا - ھا !...

— پاھ ، كاللىنىڭ يېلىنىدەك چوڭ - ھە ، ھى - ھى - ھى !... ھى !...

— پىتلىرىڭ مېنى تالغىلى تۈردى تۇراق ، ھايت دە !

— پىت سوقۇشتۇرامسەن ئېناق ؟ ھى - ھى - ھى !... ھا - ھا - ھا !...

— ھى - ھى - ھى... ئابلا باي ھە ، گەپ قىلىڭ ، ھۆكۈمەتكە
نەچچە مىڭ سەر ئالتۇن بەردىم دېدىڭىز؟

— ئابلا باي ، بەرگىنىڭىز قىرقتىن بىرگە توشامدۇ زادى ؟
ئۇنداق بولسا خۇدا رازى ، بەندە رازى ، ھۆكۈمەتمۇ رازى...
— ئېلىخان تۆرەم تولا سۆزلەيدىغان بولۇۋالدى : قېرىلىق
كېسىلمۇيا ، دەردى كۆپمۇ ؟

— ھەر ئىككىلىسى بار . ھۆكۈمەتنىڭ خەزىنىسى قۇرۇق .
شۇنچە ئەسكەر يەپ - ئىچىپ بىكار ياتسا ، بىزغۇ يازنى يايلاقتا ،
قوشلىرىمىزدا قىمىز ئىچىپ ، پاققان يەپ ، ئويۇن - كۈلكە بىلەن
ئۆتكۈزدۈق . بىچارە تۆرەم بىر كۈن ئارام ئالماي ئالدىراشچىلىقتا
يازنى تۈگەتتى . مانا ھازىر ئىش چاتاق : مەن تۈركىيىگە كېتىمەن ،
شەرقىي تۈركىستان ھۆكۈمىتى قۇرۇلدى دېسە خۇش بولۇپ
كېتىپتۇق . سودىدا پايدا يوق ، ھۆكۈمەت ئالىمەن دەپ قولنى
سوزۇپلا تۇرىدۇ . بەش يۈز تۇياق قوي بېرىپمۇ قۇتۇلالمىدىم ، يەنە
جىقلا قەرز ۋەرەقى كەپتۇ .

— داد ئېيتماي ناخشا ئاڭلايلىلا ، خۇپتەندىن يېنىپ
ھېكىمبەگ غوجامۇ كېلىدۇ . قېنى ، زىكرى ئۇكام ، دۇتارىڭىزنى
ئالسىڭىز !

نېرىقى ئۆيدىن ياشلارنىڭ قىيقاس - چۇقانلىرى ئاڭلاندى :
— گۈركىي ، گۈركىي ! ھا - ھا - ھا...!

تانسۇ ئوينايمىز ، تانسىغا چال گارمونىڭنى !
— گارمون دېگەن دۇتارنىڭ دۈشمىنى ، ياشلارمۇ ئابلا باينىڭ
ئۆيىگە يىغىلغانىكەن - دە ؟

— ئابدۇكېرىم ئابباسوف خىتاي قىزى بىلەن سۆيۈشۈۋاتامدۇ
نېمە ؟ گۈركىي دېيىشكىلى تۇردىغۇ ؟

— قىزىم ئابباسوفنى ، سادىروفنى ، يەنە بىرقانچە ياشلارنى
چايغا چاقىرغانىكەن ، ئوقۇشماي مەنمۇ چوڭلارنى تەكلىپ قىلىپ
قويۇپتىمەن !

— خوتۇنلىرىمىزچۇ ، ئابلا باي ، بايلارنىڭ خېنىملىرىمنى

چاقىرماپتۇمۇ؟ چوڭ باي دېگەن زە ، ئاغزىنىڭ يېلى ناھايىتى . چوڭ قورۇ ، يىگىرمە ئوتتۇز مالا يېمىدىن قورقۇش !
ئادەملەر نېمىگە شادلانغىنىنى بىلىشمەيدۇ . گويا ئۇلار تۇغما خۇشالەك . بۇ شەھەرنىڭ ھەممە ئادىمى كۈلۈۋاتقاندەك . تەبىئەت ، جەمئىيەت بۇ شەھەرگە ھومايغىنى بىلەن ، كىشىلەر قەلبى ھامان شادلىققا تولغان . گويا ئۆي يېسىپ دىۋاندىن تارتىپ ئەڭ چوڭ باي ، ئەڭ چوڭ ئەمەلدارلارغىچە خۇشال .
بىرلا نۇرنىڭ قايىقى ئېچىلمىدى . ئۇ ئەتكەن پەرىخە بىلەن كۆرۈشتى ، قىز بۇرۇنقى پەرىخە ئەمەس . نۇرىغا سوغۇقلا مۇئامىلە قىلدى ، تۈزۈك قاپاق ئاچمىدى . نۇرى بۇ ھالىنى سۈنئىي ، ئەتەي قىلىۋاتقان قىلىق دەپ چۈشەندى . ئۇ نۇرنى بىزار قىلىش كويىغا مەقسەتلىك چۈشكەن . لېكىن بۇ قىلىقى ئۆچكەن ئوتتى چۈخچىلاپ ياندۇرىدىغان كۆسەي بولۇپ قالغىنىنى قىز بىلمىسە كېرەك .
نۇرى زەيتۈنەنىڭ كاتتا چېيىغا بارمىدى . قىز دەرۋازا ئالدىغا يۈز چىقىپ - يۈز كىردى ، ھازىرمۇ ئۇنىڭ ئەس - يادى شۇنىڭدا . لېكىن ، نۇرى خۇددى قىزنى ئۇنتۇپ قالغاندەك سىم كارىۋاتتا ئوڭدا يېتىپ ماناس دەرياسى بويىنى ، ئۈرۈمچىدىكى كېلىشىم ۋە كەلگۈسىنى ئويلىماقتا . ئاخىر ئالاقچى كىردى : « ئايىاسوف سىزنى چاقىرىپتۇ ! » دېدى ئۇ . ئۇ شۇ چاغدىلا زەيتۈنەنى ئېسىگە ئالدى .

54

پۈتۈن شىنجاڭ خەلقىنىڭ ، ھەتتا چۇڭخېڭدىكى جياڭ جىيېشى ۋە ئۇنىڭ سىياسەتچىلىرىنىڭ كۆز - قۇلقى ئۈرۈمچىدە . گېنېرال جياڭ جىجۇڭ مۇشۇ 1945 - يىلى 13 - سېنتەبىردە ئۈرۈمچىگە كېلىپ 14 - سېنتەبىردە سوۋېت ئىتتىپاقىنىڭ ئۈرۈمچىدە تۇرۇشلۇق مۇۋەققەت باش كونسۇلى يېۋسىيېف بىلەن ئۇچرىشىپ ، ئىلى تەرەپ بىلەن مۇرەسسەلىشىش ئارزۇسىنىڭ بارلىقى ، بۇنىڭ

ئۈچۈن يېۋىسىيەنىڭ ياراشتۇرغۇچى بولۇپ بېرىشىنى ئۈمىد قىلىدىغانلىقىنى ئېيتقاندىن كېيىن ، شىنجاڭدىكى گومىنداڭ كاتتىۋاشلىرى بىلەن ئۇچراشتى . ئۇ شىنجاڭنىڭ قولىدىن كېتىش خەۋپىنى سەزدى . بۇ ئار - نومۇسنى دەۋرنىڭ بىر سىياسەتچىسى ھېسابلانغان ۋەتەنپەرۋەر بۇ ئادەم قوبۇل قىلالمىدى . ئۇ باشقا ھەرقانداق ۋاڭ - چوڭنى قايرىپ قويۇپ ، شىنجاڭنى تۈتۈپ تۇرۇشنى مەقسەت قىلغان كېلىشىم پەيدا قىلىشقا كىرىشتى . بۇنىڭ بىردىنبىر يولى سوۋېت ئىتتىپاقىغا مايىل سىياسەت قوللىنىش ، يەنى يول قويۇش سىياسىتى — ئامېرىكا ھۆكۈمىتى يولغا قويۇۋاتقان سوتسىيالىزم خەۋپىگە قارشى تۇرۇش سىياسىتىگە خىلاپ سىياسەت يۈرگۈزۈشكە مەجبۇر بولدى . بۇ خىل تەشەببۇسنى گومىنداڭ ھۆكۈمىتىنىڭ يۇقىرى قاتلام سىياسەتچىلىرى ، ھەربىي كاتتىۋاشلىرى قاتتىق ئەيىبلەيتتى ۋە ئۇنىڭغا قارشى تۇراتتى . لېكىن ، جاڭ جىجۇڭنىڭ ئىزاھاتلىرىنى ئاڭلىغان جياڭ جىيېشى ئۇنىڭغا قوشۇلدى ۋە :

— سىز شىنجاڭ مەسىلىسىنى ھەل قىلىشتا دۆلەتنىڭ تولۇق ھوقۇقلۇق ۋەكىلى . ھەممە ئىش سىزنىڭ خاھىشىڭىز بويىچە بولسۇن ! — دېدى .

— جياڭ جىيېشى تۇمان بىلەن قاپلانغان تاغلىق شەھەر چوڭچىڭدىكى ئىشخانىسىدا مېڭىپ يۈرۈپ كاتىپى چېن بۈلېيگە بۇيرۇق بەردى :

— بۇ يىل 8 - ئاينىڭ 26 - كۈنى جۇڭگو - سوۋېت دوستلۇق شەرتنامىسى ۋە قوشۇمچە قارار ھۆججەتلەر پۈتۈن دۇنياغا ئېلان قىلىندى . دوستلۇق كېلىشىمىدە ئۈچۈن قىلىپ : «... سوۋېت ھۆكۈمىتى گومىنداڭ ھۆكۈمىتىنى قوللايدۇ ، جۇڭگو ھۆكۈمىتىنىڭ شەرقىي شىمالدىكى ئۈچ ئۆلكىگە بولغان تولۇق ئىگىلىك ھوقۇقىغا ھۆرمەت بىلدۈرىدۇ . بۇ ئۈچ ئۆلكىنىڭ تېررىتورىيە ، مەمۇرىي پۈتۈنلۈكىنى ئېتىراپ قىلىدۇ ۋە شىنجاڭنىڭ ئىچكى ئىشلىرىغا ئارىلاشمايدۇ ، سوۋېت ئەسكەرلىرى

ياپونىيىنى مەغلۇپ قىلىپ ، ئۈچ ئايدىن كېيىن شەرقىي شىمالدىن تولۇق چېكىنىپ چىقىدۇ...» دەپ يېزىلغان . لېكىن ، ئورۇسلارغا ئىشەنگىلى بولمايدۇ . قەغەزگە يېزىلغىنىغا تولۇق ئەمەل قىلمايدۇ . كوممۇنىستىك پارتىيىنى قوللىمايمەن دېگەن ، ئوغرىلىقچە قوللاۋاتىدۇ ، شىنجاڭدىمۇ شۇنداق قىلىدۇ . ئاستىرتىن قوللايدۇ . دىپلوماتىيىدە «جۇڭگو - سوۋېت دوستلۇق - ھەمكارلىق كېلىشىمى» نى سۆزلەش كېرەك . ئەمما ، ھەربىي تەييارلىق زادىلا بوشاشتۇرۇلمىسۇن !

سوۋېت ئىتتىپاقىنىڭ جۇڭگودا تۇرۇشلۇق باش ئەلچىسى پېتروۋ جۇڭگو تاشقى ئىشلار مىنىستىرلىقىغا «مېموراندىم» تاپشۇردى . ئۇنىڭدا مۇنداق سۆزلەر بار : «سوۋېت ئىتتىپاقىنىڭ غۇلجا شەھىرىدىكى كونسۇلى سوۋېت ھۆكۈمىتىگە يوللىغان دوكلاتىدا دېيىشىچە : بىرنەچچە مۇسۇلمانلار ئۆزلىرىنى شىنجاڭ قوزغىلاڭچىلىرىنىڭ ۋەكىللىرى بىز دېيىشىپ ، كونسۇلىمىزغا رۇسلار ئارىغا چۈشۈپ جۇڭگو دائىرىلىرى بىلەن ئارىمىزدا يۈز بەرگەن توقۇنۇشنى مۇرەسسە قىلىشقا قاتنىشىپ بەرسە ئىكەن دېگۈدەك ھەمدە قوزغىلاڭچى خەلق ئەسلىدە جۇڭگودىن ئايرىلىپ چىقىپ كەتمەكچى ئەمەس ، ئۇلارنىڭ مەقسىتى مۇسۇلمانلار شىنجاڭدا كۆپ ساننى ئىگىلەيدۇ ، غۇلجا ، تارباغاتاي ، ئالتاي ، قەشقەرگە ئوخشاش جايلارنى ئاپتونومىيىگە ئىگە قىلىشنى مەقسەت قىلىدۇ ، دەپتۇ . مەزكۇر ۋەكىللەر يەنە ئۆتمۈشتە شىنجاڭ دائىرىلىرى ئۆزلىرىگە قىلغان خىلمۇخىل جەبىر - زۇلۇملىرىنى بايان قىپتۇ . سوۋېت ھۆكۈمىتى ئۆزىنىڭ شىنجاڭ بىلەن چېگرىداش رايونلىرىنىڭ خاتىرجەملىكى ۋە تەرتىپىگە كۆڭۈل بۆلۈش ، ئەگەر جۇڭگو ھۆكۈمىتى خالىسا شىنجاڭدا پەيدا بولغان بۇ ۋەزىيەتنى مۇرەسسەگە كەلتۈرۈشكە قۇلايلىق بولۇشنى كۆزدە تۇتۇپ ، غۇلجا شەھىرىدە تۇرۇشلۇق كونسۇلىمىزنى جۇڭگو ھۆكۈمىتىگە قولىدىن كەلگىنىچە ياردەملىشىشكە تەيىن قىلماقچىمىز ...»

جياڭ جېيشى پېتروقتىن تولمۇ رازى بولىدۇ . ئۇ ئىلى ۋەقەسىدە ھۆكۈمەت تەرەپتە تۇرىمىز دەپتۇ . لېكىن ، جياڭ جېيشى يەنە خاتىرجەم ئەمەس . سەۋەبى ، سوۋېت ھۆكۈمىتى ھېچقاچان سۆزىگە ئەمەل قىلغان ئەمەس . جۇڭگو كوممۇنىستلىرىنى قوللىمايمىز دېدى ، لېكىن 9 - ئاينىڭ 5 - كۈنى جۇڭگو كوممۇنىستىك پارتىيىسى ئارمىيىسىنىڭ سۈيۈەن ، رېخې ، لياۋنىڭ ھەربىي رايون 16 - شۆبىسىنىڭ قوماندانى زېڭ كېلىن ئىككى مىڭ ئەسكىرى بىلەن شېنياڭغا بارغاندا ، سوۋېت ئارمىيىسىنىڭ قوماندانى بىرىنچى ، ئىككىنچى قېتىملاردا ئۇلارنى پويىزدىن چۈشۈرمىدى . ئۈچىنچى قېتىمدا چۈشۈشكە رۇخسەت قىلدى . ئۇلار يالتا كېلىشىمىگە ئاساسەن شۇنداق قىلدۇق ، دېدى . گېنېرال فاقتون ھەدەپكەندە قاتتىق بولدى ، لېكىن سوۋېت ۋەكىلى ۋىسبېك زېڭ كېلىن بىلەن يەنئەنگە بېرىپ جۇ دې بىلەن كۆرۈشكەندە ، ئاخىر لياۋنىڭ ، رېخې ئۆلكىلىرىدىكى كومپارتىيە بازىلىرىنى ستالىننىڭ مەخپىي نازارەت قىلىنسۇن دېگەن يوليورۇقى بويىچە كومپارتىيىگە بەردى . جياڭ جېيشى ستالىنغا ئىشەنمەيدۇ ، خۇددى ماۋ زېدۇڭ جياڭ جېيشىنىڭ چىرايلىق سۆزلىرىگە ئىشەنمىگەندەك .

جۇڭگو تاشقى ئىشلار مىنىستىرلىقى جياڭ جېيشىدىن يوليورۇق ئالغاندىن كېيىن ، سوۋېت ھۆكۈمىتىگە تۆۋەندىكىدەك جاۋاب قايتۇردى : «① شىنجاڭدىكى مۇسۇلمانلار قوزغىلىڭى مەسىلىسىنى ھەل قىلىشقا سوۋېت ھۆكۈمىتى ياردەملىشىشنى خالايدىغانلىقىنى بىلدۈرۈپتۇ . ھۆكۈمىتىمىز بۇنىڭغا ئالاھىدە تەشەككۈر ئېيتىدۇ ؛ ② چېگرا رايون خەلقى بەھرىمەن بولىدىغان شارائىتنى ياخشىلاش مەسىلىسى توغرىسىدا رەئىس جياڭ جېيشى : ھۆكۈمەت شىنجاڭ خەلقىگە ئىنتايىن كۆڭۈل بۆلىدۇ ، دەپ بۇرۇنلا جاكارلىغانىدى . بۇ قېتىمقى ۋەقەنىڭ ھەقىقىي ئەھۋالىنى تەكشۈرۈپ ، ئۇلارنىڭ ھالىتىنى بۇنىڭدىن كېيىن ياخشىلاش مەقسىتىدە ھۆكۈمىتىمىز مىنىستىر جياڭ جېيۇڭنى شىنجاڭغا

ئەۋەتتى؛ ③ ھۆكۈمىتىمىز بۇ ۋەقەنى كېڭىشىپ ھەل قىلىش ئۈچۈن، ۋەقە چىقارغۇچىلار ئۆز ۋەكىللىرىنى ئۈرۈمچىگە ئەۋەتىپ، جاك بۇجاڭغا ئۆز پىكىرلىرىنى بايان قىلىشنى ئالاھىدە ئۈمىد قىلىدۇ. ھۆكۈمىتىمىز بەلگىلەنگەن سىياسەتلەر بويىچە، پۈتۈن شىنجاڭ خەلقىنى سىياسىي جەھەتتە ئىچكىرىدىكى خەلقلەر بىلەن ئوخشاش تەمىناتتىن بەھرىمەن قىلىدۇ؛ ④ سوۋېت ئىتتىپاقىنىڭ غۇلجىدىكى كونسۇلى ياردەم قىلىشنى خالىسا، ئۇلارغا ئۈرۈمچىگە كېلىپ جاك بۇجاڭ بىلەن ئۇچرىشىپ، تىنچلىق بىلەن ھەل قىلىش چارىلىرى ئۈستىدە سۆھبەت ئۆتكۈزۈشنى ئۇقتۇرۇپ قويۇشنى تەۋسىيە قىلىمىز. بۇ ۋەكىللەرنىڭ بىخەتەرلىكىگە كاپالەتلىك قىلىمىز...»

گېنېرال جاك جىجۇڭ يۇقىرىقى يوليورۇق، كېلىشىملەرنى ئىنچىكىلەپ خىيالىدىن ئۆتكۈزدى. ئاساسىي روھىنى يادقا بىلىۋالدى. ئۇ تولىمۇ خاتىرجەم ۋە ئۈمىدۋار ئىدى. شۇڭا ئۇ بايىلا ئۆلكىلىك ھۆكۈمەتنىڭ كۈتكۈچىسى فاك كوجاڭ ۋە تەرجىمان خې گۇاڭكۇيلارنىڭ:

— «شەرقىي تۈركىستان جۇمھۇرىيىتى» دېگەن خېتى بار ئىزناك تاپقان ئۈچ كىشى بىزگە گۇۋاھنامىلىرىنى كۆرسەتتى. ئۇلار جۇڭگو ھۆكۈمىتى ۋەكىللىرىنىڭ باشلىقى بىلەن كۆرۈشىمىز، دەيدۇ، — دېگەن خەۋىرىگە:

— مەن سوۋېت كونسۇلى بىلەن سۆزلىشىپ ئاندىن كېيىن جاۋاب بېرىي، — دېدى ئوڭايسىزلىنىپ.

ئۇ سوۋېت ئىتتىپاقىنىڭ ئۈرۈمچىدە تۇرۇشلۇق مۇۋەققەت باش كونسۇلى يېۋسىيېققا پېتروف تاپشۇرغان «مېموراندىم» نىڭ مەزمۇنى بىلەن تاشقى ئىشلار مىنىستىرلىقىنىڭ جاۋابىنىڭ مەزمۇنىنى ئۇقتۇردى ۋە:

— مەن پەقەت مەركىزىي ھۆكۈمەتنىڭ ۋەكىلى سالاھىيىتىم بىلەن ۋەقە تۇغدۇرغانلارنىڭ ۋەكىلىنىلا قوبۇل قىلالايمەن. «شەرقىي تۈركىستان جۇمھۇرىيىتى» ۋەكىلىنى قوبۇل

قىلالمايمەن ، — دەدى .

17 - ئۆكتەبىر جاڭ جىجۇڭ غۇلجا تەرەپنىڭ ئۈچ نەپەر ۋەكىلى بىلەن تۇنجى قېتىم كۆرۈشتى . ئۇ ۋەكىللەرنىڭ مەيدىسىگە قارىدى ، ئىزناك يوق ئىدى . ئۇ كۈلۈپ تۇرۇپ ، ئىككى قولىنى سوزۇپ خۇددى ئۇزۇن يىل كۆرمىگەن دوستلىرى بىلەن ئۇچراشقانداك خەنزۇ تىلىدا :

— پاي ، پاي... ھەي ، مانا ئارزۇيۇمغا يەتتىم . ئۇيغۇرلار ئېمىدىگەن قاملاشقان مىللەت : قارا بۇرۇت ، قارا قاش ، يوغان كۆز ، قاڭشارلىق... ياخشىمۇسىلەر ! — دەدى ۋە قارا بۇرۇت ، ئاق يۈزلۈك رەخمىجان ساپىر ھاجى بىلەن ، ئاندىن كېيىن ئىنچىكە ئۇزۇن بۇرۇت ، پەۋاز قاپاق ، پاكارراق ئادەم ئوبۇلخەيرى تۆرە بىلەن ، ئاخىرىدا ئوتتۇرا بوي ، بۇغداي ئۆڭ ، قارا بۇرۇت يىڭىت ئەخمەتجان قاسىمى بىلەن ئىككى قوللاپ ، قوللىرىنى چىڭ سىقىپ كۆرۈشتى . لېكىن ، ئىلى ۋەكىللىرى ئۈنچىلىك قىزغىن بولمىدى . ئۇلارنىڭ نەزىرىدە بۇ ئېگىز ، كۆزەينەك تاقىغان ، يۈزى سوزۇقراق كەلگەن ، ئاق يۈزلۈك گېنېرال بەربىر گومىنداڭ ، گومىنداڭ دېمەك زۇلۇم سالغۇچى دېمەك . گەرچە ئۇ كۈلۈپ تۇرسىمۇ ئۇنىڭ مەقسىتى بىرلا : يېيىش - تالاش . ئۇنىڭ كۈلكىسى ئوۋغا ئېتىلىش ئالدىدىكى يولۋاسنىڭ ھىجىيىشى خالاس . بۇجاڭ سەزگۈر ئىكەن ، ۋەكىللەردىكى بۇ روھىي ھالەتنى دەرھال سەزدى :

— بىز تۇنجى قېتىم دىدارلاشقان بولساقمۇ ، بىر ئائىلىدىكى ئاكا - ئۇكىلار ، شۇڭا مەن چەكسىز خۇشال ، قېرىنداشلىرىم بىلەن دىدارلاشتىم !

خې گۇاڭكۈي خۇددى غۇلجا ئۇيغۇرلىرىدەك ساپ ئۇيغۇر تىلىدا سۆزلىدى . بۇ تەرجىمان پىردىنلا ۋەكىللەرگە ياراپ قالدى . لېكىن سىلەرنى رەنجىتىپ قويدۇق ، — دەدى جاڭ جىجۇڭ كۈلۈپ تۇرۇپ ، — بىر چوڭ ئائىلىدىكى ئاكا - ئۇكىلار ئىچىدە پىكىردە ئىختىلاپ بولۇپ تۇرىدۇ . بەزىدە جەڭگى - جېدەلمۇ بولىدۇ . بۇ بىر نورمال ئەھۋال . ئۆتمۈشتە شىنجاڭدا مىللەتلەر

ئارىسىدا بولۇپ ئۆتكەن بىنورمال ئىشلارغا ھۆكۈمەت مەسئۇل - قېرىنداش مىللەتلەر كەمسىتىلدى ، ھەتتا خورلاندى . غۇلجا ۋە قەسى مانا شۇ سەۋەبتىن پەيدا بولدى . مەركەز ياپونغا قارشى ئۇرۇش بىلەن بولۇپ كېتىپ ، يەرلىك ھاكىمىيەتلەرگە يېتەرلىك ۋاقىت ئاجرىتالمىدى . يەرلىك ھاكىمىيەتتىكى بەزى ئادەملەر سەنمىنجۇيى ۋە دۆلەتنىڭ باراۋەرلىك ، دېموكراتىيە سىياسىتىگە خىلاپلىق قىلدى . قېرىنداش مىللەتلەرنى قاتتىق رەنجىتتى ، بۇنىڭ ئۈچۈن شىنجاڭدىكى ھەرقايسى قېرىنداش مىللەتلەردىن ئەپۇ سورايمەن . بۇ رەئىس جياڭ جىپىشى جانابلىرىنىڭ تاپشۇرمىسى . ئۇ ۋەكىللەرنىڭ چىرايىدىكى رازىلىقنىمۇ بايقىدى . ئۇ قولىياغلىق بىلەن كۆزلىرىنى سۈرتۈپ قويۇپ ، سۆزىنى داۋاملاشتۇردى :

— مەن سىلەردىن ئەپۇ سورايمەن ، ماجىرانىڭ كېڭىيىپ كەتكىنىدىن ئەپسۇسلىنمەن . بۇ كۆڭۈلسىزلىكنىڭ چوڭىيىشىغا مەركەز جاۋابكار . لېكىن بۇ قارىمۇقارشىلىق پات ئارىدا تۈگەيدۇ . دۇنيادا تولىمۇ چوڭ ئىشلار يۈز بەردى . ھەممىسى ھەل بولدى . بۇ ئىشلارمۇ تېزلا ھەل بولىدۇ . بىز ناھايىتى تېزلا قۇرۇلۇش - گۈللىنىش يولىغا ماڭىمىز ، خەلق تۇرمۇشىنى ياخشىلاشقا دىققىتىمىزنى مەركەزلەشتۈرەلەيمىز !

«خەلق تۇرمۇشى» دېگەن سۆز ئەخمەتجانغا يېقىپ قالدى . ئۇ مانا شۇنىڭ ئۈچۈن ياشاپ ، شۇنىڭ ئۈچۈن كۈرەش قىلىۋاتقانلىقىنى ھازىرلا سەزگەندەك بولۇپ ، ئىختىيارسىز ئۇيغۇر تىلىدا :

— رەھمەت ، گېنىپرال جانابلىرى ، دېگەنلىرىدەك بولسۇن ! دېدى .

ئەخمەتجان ۋەكىللەرنىڭ تىلى ، ئەقلى . چۈنكى ئۇ غۇلجىدا ھۆكۈمەت ئىشلىرىغا ئارىلاشقاندىن بېرى ئى - نى چىگىش مەسىلىلەرنى ھەل قىلىشتا ھەل قىلغۇچ پىكىرلەرنى بەردى . بولۇپمۇ ھۆكۈمەت نىزامى ، ھەربىي ئۈستاپ ، مەمۇرىي ئورگانلار تۈزۈملىرىنى تۈزۈشتە نۇرغۇن تالاش - تارتىشلار بولغاندا ،

ئەخمەتجان ھۆكۈمەت ھەيئىتى سالاھىيىتى بىلەن نۇرغۇن ھەل قىلغۇچ پىكىرلەرنى ئوتتۇرىغا قويۇپ ھۆرمەت ۋە ئىناۋەت تاپتى . ھۆكۈمەتنىڭ ، ئارمىيىنىڭ مۇھىم ئىشلىرىدا ھۆكۈمەت باشلىقلىرى ، ھەربىي باشلىقلار ئۇنىڭ پىكىرىنى ئالدىنقى بولۇپ قالدى . نېمىلا ئىش بولسا كىشىلەر «ئەخمەتجان نېمە دەپتۇ؟» دەپ سورايدىغان بولۇپ قېلىشتى .

مانا ھازىرمۇ ئەخمەتجان «رەھمەت» دېۋىدى ، ۋەكىللەر باشلىقى رەخمجان ساپىر ھاجىيوف بىلەن ئوبۇلخەيرى تۆرىلەرمۇ ئورۇنلىرىدىن تۇرۇپ ، قوللىرىنى كۆكسىگە قويۇپ رەھمەت ئېيتىشتى . جالڭ جىجۇڭ بۇ ئىللىق مەنزىرىدىن ھاياجانلىنىپ دىپلوماتلارچە ئەمەس ، تەبىئىي ھېسسىيات بىلەن كۈلدى .

— سىلەرگە رەھمەت ، سىلەرنىڭ كەڭ قورساق ، يىراقنى كۆرەرلىكىڭلارغا رەھمەت ! — دېدى ئۇ ۋە ، — بىر ئائىلە كىشىلىرى بولغاندىكىن ، مەسىلىنى ھەل قىلىدىغان كونكرېت پىكىرلەرنى ئوتتۇرىغا قويمايلى ئەمدى ، — دەپ ئەخمەتجانغا قارىدى . — ئاۋۋال جالڭ بۇجۇڭنىڭ پىكىرىنى ئاڭلاپ باقايلى ، — دېدى ئەخمەتجان قاسىمى . جالڭ جىجۇڭ كۈلۈپ قويۇپ بىللە كەلگەن خادىملىرىنى تەكلىپ قىلدى . يېڭى بىنانىڭ ياۋروپاچە جابدۇلغان مەجلىسخانىسىغا كاستۇم - بۇرۇلكا كىيىپ ، گالستۇك تاقىغان ئىللىق چىراي ئادەملەر كىرىپ كېلىشتى . ئۇلار تولىمۇ مۇلايىم ، ئوچۇق چىراي ئىدى . ئىلى ۋەكىللىرى ئۆزلىرىگە بۇنچە ئىللىق مۇئامىلە قىلىشقان خەنزۇ ۋەكىللەرنى تۇنجى قېتىم كۆرمەكتە ئىدى . ئۇلار بولۇپمۇ ئەخمەتجان قاسىمى گومىنداڭ ئادەملىرى بىلەن تۈرمىدە كۆرۈشكەن ، ئۇلارنىڭ چىرايلىرىدىن مۇز ياغاتتى ، ئۇلار ئۇيغۇر ، قازاق ۋە باشقا مىللەتلەرنى ئادەم قاتارىدا كۆرمەيتتى . ئەخمەتجان : «گومىنداڭ ئەمەلدارلىرىمۇ كۈلمىدىغاندۇ؟» ، «بۇ خەقنىڭمۇ چىرايى ئېچىلمايدىغاندۇ؟» دەپ ئۆز - ئۆزىدىن سورىغانىدى .

ئىككى تەرەپنىڭ ۋەكىللىرى ئۆزئارا تونۇشتۇرۇلدى .

گومىنداڭ ۋەكىللىرى ھەر قېتىم تونۇشتۇرۇلغاندا ، ئورنىدىن تىك تۇرۇپ تەزىم قىلاتتى . ئۇلارنىڭ ئىسمىم قامىلىسى ، مەنسىپى بىر - بىرلەپ تونۇشتۇرۇلدى . ئىلى ۋەكىللىرى تونۇشتۇرۇلغان بۇ ئون بىر ئادەمنىڭ ھەممىسىلا گومىنداڭ ھۆكۈمىتىنىڭ يۇقىرى دەرىجىلىك ، مۇھىم ئەمەلدارلىرى ئىكەنلىكىنى ، جياڭ جېيىشنىڭ شىنجاڭ مەسلىسىگە تولمۇ كۆڭۈل بۆلۈۋاتقىنىنى ھېس قىلدى . بۇ ۋەكىللەرنىڭ چىرايى ، گېپى ۋە مۇئامىلىلىرىدىن بىر خىل ياخشىچاق بولۇش ، خۇشامەت بىلىنىپ تۇراتتى . رەخمىجان ئەخمەتجاننىڭ قۇلىقىغا :

— جېنى ئاز قالغان ئادەمنى ئۇ دۇنياغا يىغا بىلەن ئۇزاتماي ، نېمىشقا كۈلكە - خۇشامەت بىلەن قۇتۇلدۇرۇش كويىغا چۈشكەندۇ - ھە بۇ خەق ! — دېدى .

— بۇلار ئۆز نەپرىتىنى كۈلكە بىلەن ئىپادىلەشكە ھەممىدىن ماھىر ! — دېدى ئەخمەتجان .

— بىزگە مۇستەقىللىق كېرەك ، تاشقى موڭغۇلىيىدەك ، — دېدى ئوبۇلخەيرى تۆرە .

— بىز تىنچلىق ، مەڭگۈلۈك تىنچلىق ئۈچۈن بۇ يەرگە كەلدۇق ! — دېدى جاڭ جىجۇڭ «مۇستەقىللىق» دېگەن سۆزنى ئاڭلاپ قاپقىنى تۇرۇپ ، — ئەڭ چوڭ ئارزۇيىمىز تىنچلىق ! — دېموكراتىيە — خەلقچىللىق ، — دېدى ئەخمەتجان

قاسىمى ، — تىنچلىق دېموكراتىيىسىز پەيدا بولالمايدۇ !
جاڭ جىجۇڭ قارا بۇرۇت ، ئوتتۇرا بوي يىگىتكە قاراپ كۈلۈمسىردى :

-- ھە قېنى ، يەنە سۆزلەڭ ، يىگىت !

— بىز مەڭگۈلۈك تىنچلىق يارىتىش ئۈچۈن تىنچسىزلىق پەيدا قىلدۇق ، شۇ تىنچسىزلىق ئىچىدىن تىنچلىق ئىزدەپ كەلدۇق . چۈنكى بىزگە ھاياتلىق كېرەك . ھاياتلىق بىز ئۈچۈن ئۆلۈمدىن قىممەتلىك !

— ئارزۇيىمىز ئوخشاشكەن ، زۆرۈرى تىنچلىق !

— بىزنىڭ ئىزدىگىنىمىز مۇشۇ !
— بىرلىك - ئىتتىپاقلىق !
— ئۇنىڭ شەرتى بار ، بۇجاڭ جانابلىرى !
— خوش ، سۆزلەڭ قېنى ؟
— بىرلىكنىڭ شەرتى مىللەتلەرنىڭ ھەقىقىي باراۋەرلىكى ،
خەلقچىل سىياسەت !

— شەرتىڭلار قوبۇل قىلىنسا ، ئۇزۇن مۇددەتلىك تىنچلىق ،
بىرلىك پەيدا بولالامدۇ ؟

— بۇنىڭغا بىز كېپىل ، جانابى بۇجاڭ بىرلىك تەلپ
قىلىدىكەن ، بىز ھەقىقىي خەلقچىللىقنى ئىزدەيمىز . جاڭ
بۇجاڭنىڭ خالايدىغىنى تىنچلىق ، بىزمۇ تىنچلىق تەرەپدارى .
تىنچلىقنىڭ شەرتى خەلقچىللىق . بىرلىكنىڭ شەرتىمۇ
خەلقچىللىق ، خەلقىمىزنىڭ ئىزدىگىنىمۇ تىنچلىق .
تىنچلىقنىڭ ئاساسى خەلقچىللىق . ئەمدى مەركىزى ھۆكۈمەتنىڭ
ئىزدىگىنى بىرلىك ، بىرلىكنىڭ شەرتى خەلقچىللىق . دېمەك ،
تىنچلىق ئىزدىگۈچى خەلقىمۇ خەلقچىللىق كېرەك . تىنچلىق
ئىزدىگۈچى مەركەزگىمۇ خەلقچىللىق سىياسەتنىڭ ئىشقا
ئاشۇرۇلۇشى كېرەك !

— ناھايىتى ياخشى ، بۇ جوزىدا دېموكراتىيىگە كېپىللىك
قىلالايمىز ! — دېدى جاڭ جىجۇڭ كۈلۈمسىرەپ . رەخمجان
ئەخمەتجان ئەپەندىگە قارىدى ۋە كۈسۈرلاپ قويدى :

— ھۆكۈمىتىمىز بىزگە تاپشۇرغان ۋەزىپە — مۇستەقىللىقنى
قولغا كەلتۈرۈش ، باشقىسى بىر تىيىن ، كۈدە - كۆرپىسىنى
كۆتۈرۈپ ، كەشىنى توغرىلىسىلا بولدى !

— ئەھۋال مۇرەككەپ ، — دېدى ئەخمەتجان قاسىمى خىيال
بىلەن ، — جياڭ كەيشى بىلەن بىزنىڭ ستالىن كېلىشىپ بوپتۇ .
ستالىن يەنئەن بىلەن غۇلجىنى قوللىمايدىغان ، گومىنداڭنىلا
ئېتىراپ قىلىدىغان ، ھەتتا گومىنداڭغا ياردەم قىلىدىغان
بوپتۇ . «جۇڭگو — سوۋېت دوستلۇق كېلىشىمى» ئېلان

قىلىندى . گومىنداڭ بىلەن جۇڭگو كوممۇنىستىك پارتىيىسىنىڭ كېلىشىمى - «10 - ئۆكتەبىر تىنچلىق كېلىشىمى» مۇ ئېلان قىلىندى . ۋەزىيەتكە ماسلاشماي بولمايدۇ . ھازىرچە ئالىي مۇختارىيەتتىن باشقىنى تىلغا ئالغىلى بولمايدىغاندەك !
- قېنى ، بۇلارنىڭ گېپىنى ئاڭلاپ باقايلى ، دېدى رەخمىجان سابىر ھاجىيوف ۋە ئۇنلۇك قىلىپ ، - قېنى ئەمەس ، ھۆكۈمەت تەرەپنىڭ پىكرىنى ئاڭلاپ باقايلى !

تەرجىمان تەرجىمە قىلغاندىن كېيىن ، ليۇ مېڭچۈن يازما ماتېرىيالنى ئوقۇدى . «مىللەتلەر تەڭ - پاراۋەر بولۇش ، سىياسىي جەھەتتە دېموكراتىيە بولۇش ، يەرلىك ئاپتونومىيىنى يولغا قويۇش» دېگەن سۆزلەردىن باشقىسى ئىلى ۋەكىللىرىگە ياقمىدى ، ھەتتا ئۇلارنىڭ غەزىپىنى قوزغىدى : «قانۇنسىز تەشكىلاتلارنى ئەمەلدىن قالدۇرۇش ، توپىلاڭ ئارقىلىق قۇرۇلغان يەرلىك ھۆكۈمەت ، ئارمىيىلەرنى تارقىتىۋېتىش ، بىر ئاي ئىچىدە قوراللار تاپشۇرۇلۇشى كېرەك...» دېگەن سۆزلەر ئوقۇلغاندا رەخمىجان غەزەپلىنىپ ئورنىدىن تۇرۇپ :

- بۇنداق تىنچلىق سۆھبىتى ئۇزۇنغا چىقسۇن . بىزنى تەسلىم قىلماقچىمۇ تېخى ؟ تەسلىم بولىدىغان ئادەم بىز ئەمەس گومىنداڭ ! - دېدى . ئۇنىڭ سۆزى تەرجىمە قىلىنغاندا ، جالڭ جىجۇڭ كۈلۈپ قويدى ۋە تولىمۇ سىلىق تەلەپپۇزدا :
- بۇلار قارار ئەمەس ، پىكىر ، مەسلىھەت بىلەن قارار قوبۇل قىلىمىز ! - دېدى .

- بىزنى ۋەقە تۇغدۇرغۇچى تەرەپ ۋەكىللىرى دەپ ئاتاشقا بىز نارازى ، - دېدى ئەخمەتجان قاسىمى سىلىق پوزىتسىيىدە ، - بۇ ئاتالما بايا جالڭ بۇجاڭنىڭ قىلغان سۆزىنىڭ مەزمۇنى بىلەن زىت . جالڭ بۇجاڭ : ۋەقەنىڭ چىقىشىغا ھۆكۈمەت سەۋەبچى دەپ ئوچۇق ئېيتقان ۋە ئەپۇ سورىغاندى . بىزنى ۋەقە تۇغدۇرغۇچى تەرەپ ۋەكىللىرى دەپ ئاتىغاندا ، بىز جاۋابكار ئورۇنغا چۈشۈپ قالغىمىز كەن !

— ناھايىتى توغرا ، — دېدى جاك جېجۇڭ دەرھاللا ،
دەرھال تۈزىتىلى ، نېمىدەپ ئاتساق بولىدۇ سىلەرچە ؟
— شەرقىي تۈركىستان ئىسلام جۇمھۇرىيىتى ھۆكۈمەت
ۋەكىللىرى . ھۆكۈمىتىمىز بىزگە مۇشۇنداق ئىسىم قويغان .
— بۇنداق ئىسىم قوللىنىش دۇرۇس ئەمەس . بىز قوبۇل
قىلالمايمىز . جۇڭخۇا مىنگو بىزنىڭ دۆلىتىمىز ، بۇ يەردە باشقا
دۆلەت مەۋجۇت ئەمەس !

— تاشقى موڭغۇلىيىنى ئېتىراپ قىلىدىڭلارغۇ ئەمىسە ؟
— يالتا يىغىنىنىڭ قارارنى ئىلاجسىز ئىجرا قىلىشقا مەجبۇر
بولدۇق . ئۇ قارارنى ئىجرا قىلىپ ، ئانا ۋەتەننىڭ بۇ تۈپرىقىدىن
دالىيەن ، لۇشۈن پورتلىرى ، مانجۇرىيە دەپ ئاتىۋالغان شەرقىي
شىمال تۆمۈريولىنىڭ يېرىم ۋە پۈتۈن ھوقۇقلىرىدىن ۋاز
كەچمىسەك سوۋېت ئارمىيىسى ياپونغا قارشى ئۇرۇش ئېلان
قىلىپ ، ياپونىيىنىڭ كانتون ئارمىيىسىنى تارمار قىلمىغان
بولاتتى . ياپونىيە تەسلىم بولمىسا بىزنىڭ بۈگۈنكى غەلبىلىك
ئۇچرىشىشىمىزمۇ بولمىغان بولاتتى . جۇڭگو ھۆكۈمىتى غالبىلار
قاتارىدا تۇرۇپ ، دۇنيا مەسىلىلىرىنى ھەل قىلىش ھوقۇقىغا ئىگە
بولۇش ئۈچۈن قۇربان بەردى . تاشقى موڭغۇلىيىنىڭ قولىدىن
كېتىشى يالتا يىغىنىدا دۇنيادىكى ئەڭ كاتتا ئۈچ شەخس ستالىن ،
روزۋېلت ، چېرچىللارنىڭ قارارى بىلەن بولغان . بۇ چوڭ
ھاقارەتنى ھۆكۈمىتىمىز ئىلاجسىز كۆز يېشى بىلەن قوبۇل قىلدى .
دۆلەت رەھبەرلىرىمىزدىن ھۆرمەتلىك ۋاڭ شىجىي شۇنىڭ بىلەن
موسكۋا شەرتنامىسىگە قول قويۇشنى ھاقارەت ھېسابلاپ ، تاشقى
ئىشلار مىنىستىرلىق ۋەزىپىسىدىن ئىستىپا بەردى .
لياڭ خەنساۋنىڭ ئاۋازى تىترىدى ، ئۇ ئازابلىق نۇتقىنى تەستە
ئاخىرلاشتۇردى .

— ئىنقىلاپچى خەلق ۋەكىللىرى دەيلى ئەمىسە ! — دېدى
ئەخمەتجان قاسىمى دەرھال .
— ئۇنداقتا بىز ھۆكۈمەت ۋەكىللىرى ئەكسىلىنىقلاپچىلار

ۋەكىللىرى بولۇپ قالمايمىزمۇ؟ — دەپ كۈلدى چاڭ جىجۇڭ .
— مېنىڭ بىر تەكلىپىم بار ، — دېدى شىنجاڭ ئەھۋالىنى
پىششىق بىلىدىغان سىياسەتچى پېڭ جاۋشيەن شالاڭ چاچلىرىنى
سىلاپ قويۇپ ، — ئىسمىغا سىياسىي مەزمۇن بەرمەيلى ، ئىلى ،
ئالتاي ، چۆچەك ۋەكىللىرى ، قىسقارتىپلا ئۈچ ۋىلايەت ۋەكىللىرى
دەپ ئاتاپلى .

— ناھايىتى توغرا ، ئۈچ ۋىلايەت ۋەكىللىرى دەيلى ، سىلەرچە
قانداق؟ — چاڭ جىجۇڭ بىرىنچى بولۇپ ئەخمەتجان قاسىمغا
قارىدى . گېنېرال بۇ ياش يىگىتنىڭ مۇھىم ۋەكىل ئىكەنلىكىنى
بىلىۋالغانىدى .

— شەخسەن مۇۋاپىق دەپ قارايمەن .
— بولىدۇ . شۇنداق دەيلى ، — دېدى رەخمجان ، — تۆت
ۋىلايەت ، ھېچبولمىغاندا ئۈچ يېرىم ۋىلايەت دېسەك تولۇق بولاتتى .
ئاقسۇنىمۇ ئېلىپ بولاي دېگەندۇق !

كۆپچىلىك كۈلۈشتى . رەخمجان كۈلمىدى ، ئۇ
ئەستايىدىللىق بىلەن سۆزىنى داۋاملاشتۇردى :

— بىزنى خەلق ۋەكىللىرى دېسە توغرا بولىدۇ . بىز خەلققە
ۋەكىللىك قىلىمىز ، بۇ سوقۇش خەلق بىلەن ھۆكۈمەت
ئوتتۇرىسىدىكى سوقۇش . خەلق ۋەكىللىرى ، ھۆكۈمەت ۋەكىللىرى
دېگەن توغرا !

— مەن قوشۇلمەن ، ناھايىتى توغرا ! — دېدى ئوبۇلخەيرى
تۆرە دەرھال ئاۋاز قوشۇپ ، — بىز پۈتۈن شىنجاڭ خەلقىگە
ۋەكىللىك قىلىمىز .

— ياق ، ياق ! — دېدى ۋاڭ زېڭشەن ئوڭۇپ — تاتىرىپ ، —
ئورۇق ، چىشاك ، ئاۋازى بوغۇلۇپ چىقىدىغان بۇ گومىنداڭ
مەركىزىي ئىجرائىيە ھەيئىتىنى تەكشۈرۈش ۋە ستاتىستىكا قىلىش
ئىدارىسى — جۇڭتۇڭنىڭ خادىمى ئىختىيارسىز خاپا بولۇپ ، —
توپلاڭچىلار ئازچىلىق . يەتتە ۋىلايەت ھۆكۈمەت تەرەپتە !

— خاتا ! — دېدى دەرھال رەخمجان ئورنىدىن تۇرۇپ

قوللىرىنى شىلتىپ ، - جەنۇبىي شىنجاڭنىڭ ھەممە يېرىدە ، قۇمۇل ، ئۇرپان ، مۇشۇ ئۈرۈمچىنىڭ ئۆزىدىمۇ خەلق قوزغىلىشقا تەييار ! ئۈچ ۋىلايەتتە خەلق ئىنقىلابى غەلىبىگە ئېرىشتى ، بۇ كېلىشىم بولمىغان بولسا يەتتە ۋىلايەتتىمۇ بىز گومىنداڭنى ئاغدۇرۇپ بولاتتۇق . ھايت دېسەكلا پۈتۈن شىنجاڭ خەلقى قوزغىلىدۇ ، گومىنداڭ ھۆكۈمىتى خەلقنى بىزار قىلدى . بولۇپمۇ شېڭ شىسەي ، - دەپ سۆزىگە ئىزاھات بەردى ئۇ ، - بىگۇناھ خەلقنى تۈرمىگە سالدى ، ئۆلتۈردى ، خەلقنى بىر پارچە نانغا زار قىلىۋەتتى ، خەلق ياشاش ھوقۇقىدىنمۇ ئايرىلدى . پۈتۈن شىنجاڭ بىر تۈرمىگە ئايلاندى . بىز شۇ ئېزىلگەن خەلقنىڭ ۋەكىلى !

ۋاڭ زېڭشەن قاتتىق ۋارقىردى :

- ياق ، ياق !... سىلەر خەنزۇلارنى قىردىڭلار !...
جاڭ جىجۇڭ ئوڭ قولىنى كۆتۈردى . ئۇ دەرھال توختىدى .
- رەخسىجان ئەپەندىنىڭ سۆزى ئورۇنلۇق ! - دېدى ئۇ
سالماقلىق بىلەن ، - ئۆتمۈشتىكى ھۆكۈمرانلارنىڭ خەلققە جەبرى - زۇلۇم سالغانلىقى ، قېرىنداش مىللەتلەرنى چەتكە قاققانلىقى بىر پاكىت ، بۇ راست . لېكىن ، شېڭ شىسەي قېرىنداش مىللەتلەرنىلا ئەمەس ، خەنزۇلارنىمۇ نۇرغۇن ئۆلتۈردى . كوممۇنىستلارنى ، گومىنداڭ ئەزالىرىنى ، ئىلغار زاتلارنى ، زىيالىيلار ، ھەتتا ئوقۇغۇچىلارنىمۇ ئۆلتۈردى . گومىنداڭ ئەزالىرىدىنلا بىرنەچچە مىڭنى ئۆلتۈردى . بۇمۇ بىر پاكىت . شۇنىڭ ئۈچۈن ، سىلەر قولۇڭلارغا قورال ئالدىڭلار . مەن ئېنىق قىلىپ ئېيتىپ قوياي ! ئۈچ ۋىلايەتتە پارتلىغان قوراللىق ۋەقە خەنزۇلارغا قارشى ھەرىكەت ئەمەس . مەركەزنىڭ سىياسىتىنى ئىجرا قىلمىغان ھۆكۈمەت ئەمەلدارلىرىغا قارشى قوزغىلاڭ . سەنمىنجۇيغا خىلاپلىق قىلىدىغان ھۆكۈمرانلىق بۇنىڭدىن كېيىن سادىر بولمايدۇ . زۇلۇم ، تەڭسىزلىك ۋە زوراۋانلىققا ئەمدى خاتىمە بېرىلىدۇ . مىللەتلەرنىڭ باراۋەرلىكى ، دېموكراتىيە ، تەرەققىيات ، گۈللىنىش بىزنىڭ بۇنىڭدىن كېيىن ئىتتىپاقلىشىپ قىلىدىغان ئورتاق ئىشىمىز .

ئىككى تەرەپ ۋەكىللىرى بىر - بىرىمىزگە ئىشىنىپلى ، بىر - بىرىمىزنى ھۆرمەتلەپلى ، بىزنىڭ نۇرغۇن تەرەپلىرىمىز ئوخشاش ، چوڭ مەنپەئەتتىمىز بىر . بىرلىكتە ياپون تاجاۋۇزچىلىرىغا قارشى تۇردۇق ، ۋەتەننىمىزنى قوغدىدۇق . بىرلىكتە قۇدرەتلىك جۇڭخۇا مىنگو دۆلىتى قۇرۇش بىزنىڭ بۇنىڭدىن كېيىنكى ئۇلۇغ ۋەزىپىمىز . ئاكا - ئۇكىلار ، ئۆتمۈشكە ئەمەس ، كەلگۈسىگە قارايدى ، نېمىلەر بولغانلىقىنى ئەمەس ، نېمىلەرنى قىلىمىز دېگەن مەسىلىگە دىققەتتىمىزنى مەركەزلەشتۈرەيلى ! بىز ھازىرچە سىلەرنى ھۆكۈمەت قۇرغان ئۈچ ۋىلايەتنىڭ نامى بىلەن ئاناپ تۇرايلى . بۇ دېگەن بىر ئىسىم مەسىلىسى ، ئاساسىي مەسىلە بۇ ئەمەس !

گېنېرالنىڭ سۆزلىرى رەخمجانغىمۇ سەمىمىي ، يېقىملىق بولۇپ تۇيۇلدى .

ئىككىنچى كۈنى جاك جىجۇڭ سۆھبەتكە قاتناشمىدى . ئىككى تەرەپ ئۆز تەشەببۇسلىرىنى بىر - بىرلەپ ئوتتۇرىغا قويدى... ئىلى تەرەپمۇ ئۆز ھۆكۈمىتىنىڭ سىياسىي پروگراممىسىنى ئوقۇدى . گومىنداڭ ھۆكۈمەت تەرەپ تەييارلىغان لايىھىمۇ ئوقۇپ ئۆتۈلدى . ئىككى تەرەپنىڭ لايىھىسىدە پەرق چوڭ ئىدى . گومىنداڭ تەرەپ ۋەكىللىرى نۇرغۇن يول قويدۇق دېيىشتى ، ئىلى تەرەپمۇ «ھۆكۈمىتىمىزنىڭ تاپشۇرغان ئىشلىرىدىن جىق چەتلەپ كەتتۇق» دېيىشتى . ئۈچ كۈندىن كېيىن «مەركەزنىڭ شىنجاڭدىكى قىسمەن ۋەقەنى ھەل قىلىش توغرىسىدىكى كۆرسەتمە لايىھىسى» دېگەن ماۋزۇدىكى ھۆججەتنى ھۆكۈمەت تەرەپ ئىلى تەرەپكە تاپشۇردى . بۇ ھۆججەت ئىلگىرىكى ھۆكۈمەتلەرنىڭ سىياسەتلىرىدىن نۇرغۇن كەڭ ، ياخشى سۆزلىرى كۆپ ھۆججەت بولسىمۇ ، ئىلى تەرەپنىڭ تەلپىدىن يىراقتا ئىدى . ئاخىر ئىلى تەرەپ بۇ ھۆججەتنى غۇلجىغا ئاپىرىپ ، ئەستايىدىل مۇزاكىرە قىلىپ جاۋاب بېرىشكە ماقۇل بولدى .

«... جۇڭگودىكى ھەرقايسى مىللەتلەر بىردەك باراۋەر ، شىنجاڭ خەلقىنىڭ سىياسىي ، ئىقتىساد ، مەدەنىيەت تەرەققىياتىغا

يار - يۆلەك بولۇپ ، خەلقنىڭ تۇرمۇش سەۋىيىسى يۇقىرى كۆتۈرۈلىدۇ ؛ ھەرقايسى مىللەتلەرنىڭ دىنىي ئېتىقاد ، ئۆرپ - ئادىتى ، تىل - يېزىقلىرىغا ھۆرمەت قىلىنىدۇ ، ھەرمىللەت خەلقىنىڭ جىسمانىي ، مال - مۈلۈك ، سۆز - ھەرىكەت ، ئولتۇراقلىشىش ، مەتبۇئات ، يىغىن ئۆتكۈزۈش ، تەشكىلات ئۇيۇشتۇرۇش ئەركىنلىكى قانۇن بويىچە كاپالەتلەندۈرۈلىدۇ ، مەسلىھەت كېڭەش ئەزالىرى ۋە ناھىيە ھاكىملىرى خەلق تەرىپىدىن سايلىنىدۇ (مۇئاۋىن ھاكىمنى ئۆلكىلىك ھۆكۈمەت ئەۋەتىدۇ) ، ۋالىيلارنى ئۆلكىلىك ھۆكۈمەت كۆرسىتىپ ، مەركەز ۋەزىپىگە تەيىنلەيدۇ ، يەرلىك زاتلاردىن سايلاپ قويۇلسا بولىدۇ ، ھەربىي ھەرىكەتلەر توختىتىلىپ بىر ئاي مۇھلەت ئىچىدە تەرتىپ ئەسلىگە كەلتۈرۈلىدۇ . ۋەقە بولغان مەزگىلدىكى قانۇنغا مۇۋاپىق بولمىغان بارلىق تەشكىلاتلار ئەمەلدىن قالدۇرۇلىدۇ ؛ ۋەقە تۈپەيلىدىن تۇتۇپ - قامالغانلار ئۆزئارا تەكشۈرۈپ ئېنىقلاپ قويۇپ بېرىلىدۇ ، ھەرمىللەت خەلقىنىڭ ۋەتەننىڭ بىرلىك - ئىتتىپاقىنى قوغداش مەجبۇرىيىتى بار...»

كەچتە مېھمانخانىدا رەخمىجان سابىر ھاجىيوف ، ئوبۇلخەيرى تۆرە ، ئەخمەتجان قاسىمىلار لايىھىگە يېزىلغان بۇ جۈملىلەرنى ئوقۇپ مۇلاھىزە قىلىشتى .

— چىرايلىق گەپ ئولا بولغىنى بىلەن مەقسىتى يامان ، — دېدى رەخمىجان خەت بېسىلغان ئۇيغۇرچە قەغەزلەرنى كارىۋاتقا تاشلاپ ، — بىز يەنە مۇشۇلارنىڭ قولىغا قارىغۇدەكمىز - دە ، بىزنىڭ مەجبۇرىيىتىمىز مۇستەقىللىق تەلپ قىلىش ! — بۇنىڭغا باشقا ئامال يوق ! — دېدى ئەخمەتجان ئۇلۇغ - كىچىك تىنىپ ، — ھۆكۈمىتىمىز بىزگە شۇنى تاپشۇرغان ، لېكىن سوۋېت كونسۇلى جاڭ جىجۇڭغا «قوزغىلاڭچى خەلقنىڭ جۇڭگودىن ئايرىلىپ چىقىپ كېتىش نىيىتى يوق !» دەپ چۈشەنچە بېرىپ بوپتۇ ئەمەسمۇ . بىز سوۋېت ئىتتىپاقىنىڭ گېپىنى يىرالمايمىز - دە ! — كونسۇل نېمىشقا بىزدىن سورىمايلا جاۋاب

بېرىدۇ - ھە؟ — ئوبۇلخەيرى تۆرىمۇ خاپا بولۇپ سورىدى .
— يالتا يىغىنىدا ئۈچ كاتتىمۇاش جياڭ كەيشىدىن سورىمايلا
موڭغۇلىيە ، داليەن ، لۇشۈن ، مانجۇرىيە توغرىسىدا قارار قوبۇل
قىلىدۇ . چوڭ سىياسىي مەسىلىلەردە چوڭ دۆلەتلەر باشقىلارنىڭ
پىكىرىنى ئاڭلاپ ئولتۇرمايدۇ . جياڭ كەيشى بىلەن ماۋ زېدۇڭنى
سۆھبەتكە كەلتۈرگەنمۇ سوۋېت ئىتتىپاقى بىلەن ئامېرىكا !
— ئۇنداقتا بىزنىڭ بۇ يەردە سۆھبەت قىلغىنىمىزنىڭ پايدىسى
نېمە بولىدۇ ؟

— مېنىڭچە ، — دېدى ئەخمەتجان قاسىمى جىمجىتلىقتىن
كېيىن ، — بىز ئالىي مۇختارىيەت ھوقۇقىنى قولغا
كەلتۈرەلشىمىز مۇمكىن . جياڭ جېشى 1945 - يىلى 8 -
ئاينىڭ 24 - كۈنى دۆلەت مۇداپىئە ئالىي كومىتېتى بىلەن
گومىنداڭ مەركىزىي كومىتېت دائىمىي ھەيئىتىنىڭ ۋاقىتلىق
بىرلەشمە يىغىنىدا سۆز سۆزلەپ : « ھازىر خەلقئارادا مىللەت
مەسىلىلىرى ھەل بولدى . بىز مەملىكەت ئىچىدىكى مىللەت
مەسىلىلىرىنى ئەلۋەتتە ھەل قىلىشىمىز كېرەك... چىڭرا رايونلاردا
ياشاۋاتقان مىللەتلەر ئاپتونومىيە بولۇش ئىقتىدارى ھازىرلانغان
چاغدا ئاپتونومىيە بولسا بولىدۇ » دېگەندى . بىز بۇ شەرتكە
توشىمىز . ئالىي مۇختارىيەت ھوقۇقىغا ئىگە بولۇش ئۈچۈن
تىرىشىپ باقايلى . بۇ ئىشقا سوۋېت ئىتتىپاقىمۇ قوشۇلىدۇ .

— ئالىي مۇختارىيەت ھوقۇقىغا ئىگە بولساق ، ئۆزىمىزنى
ئۆزىمىز باشقۇرىمىزمۇ ؟ — ئوبۇلخەيرى تۆرە قىزىقىپ سورىدى .
— يېڭى زىللاندىيە بىلەن ئاۋسترالىيە ئەنگىلىيە پادىشاھلىقىغا
قارايدۇ . لېكىن ئۇ ئالىي مۇختارىيەت ھوقۇقىغا ئىگە : تاشقى
مۇناسىۋەت ، ھەربىي ، بانكا ۋە ھاكىمىيەت باشقۇرۇش ھوقۇقىغا
ئىگە . بىرلا يېرى ، ئۇلار ئەنگىلىيەنىڭ دۆلەت قانۇنىنى ئېتىراپ
قىلىدۇ ، دۆلەتكە بويسۇنىدۇ ، مەجبۇرىيەتلەرنى شەرتسىز
ئورۇندايدۇ .

— بۇ بولىدىكەن ، مەيلى بىزمۇ قارساق قارايمىز ، جۇڭگو

بىزنىڭ بۈيۈك دۆلىتىمىز . ئەمما بىز ئۆزىمىزنى ئۆزىمىز باشقۇرايلى . ئۆلكە رەئىسىدىن تارتىپ ئەللىكىپىشىغىچە باشلىق بىز خەقتىن ، ئەسكەر ، ساقچىلارمۇ بىز خەقتىن بولسا ، باشقا دۆلەتلەر بىلەن ئالاقە قىلالىساق ، بۇنىڭ «مۇستەقىل» بولۇشتىن پەرقى نېمە ؟

— ھەي ، بۇنچىلىك كەڭچىلىك بولماسمىكىن ، — دېدى رەخمىجان بېشىنى چايقاپ ، — بولۇپمۇ بۇ يەردىن ئەسكەرلىرىنى ئاچىقىپ كېتىشكە ، بىزنىڭ ساقچى قىسىملىرىنى قۇرۇشىمىزغا قوشۇلمايدۇ .

ئۇلار ئۇزاق تالاش - تارتىش قىلىشتى .

گېنېرال 20 - ئۆكتەبىر چۈشتىن بۇرۇن يېڭى بىنادا ئىلى ۋەكىللىرى بىلەن ئىككىنچى قېتىم كۆرۈشتى . جاك جىجۇڭ خۇشال ، روھلۇق ئىدى . ئۆز ئىشىدىن رازى ئادەملەرلا شۇنداق خۇشال بولالايدۇ .

— ماقۇل ، كېلىشىم لايىھىسىنى غۇلجىغا ئاپىرىپ ماددىمۇماددا مۇزاكىرە قىلىپ جاۋاب بېرىشىڭلارنى قوللايمەن ، — دېدى ئۇ ۋەكىللەر بىلەن بىرمۇبىر قول ئېلىشىپ كۆرۈشۈپ بولغاندىن كېيىن ، — ھەر ئىككى تەرەپ بىر - بىرىمىزگە يول قويدۇق . بۇ ئۆزئارا چۈشىنىشنىڭ مەھسۇلى .

— لېكىن ، بىز مۇستەقىل بولۇش تەلپىمىزدىن ۋاز كېچەلمەيمىز . بىزنىڭ خەلق ئالدىدا جاۋابكارلىقىمىز بار . بۇ جاۋابكارلىق مۇستەقىل بولۇش ھوقۇقىغا ئېرىشىش !...

رەخمىجان سابىر ھاجىيوفنىڭ سۆزى تېخى تۈگىمەيلا جاك جىجۇڭنىڭ چىرايىدا ئۆزگىرىش بولدى : قايىقى تۇرۇلدى ، شەپكىسى ئېلىندى ، كۆزلىرى ئەينەك ئىچىدە تېز - تېز پىلدىرلىدى .

— چۈشەنمىدىم ، — دېدى ئۇ ئېغىر تىنىقتىن كېيىن ، — سوۋېت ئىتتىپاقىنىڭ «مېموراندىم» دا مۇستەقىللىق دەۋاسى يوق .

— بۇ مۇستەقىللىق جۇڭگودىن بۆلۈنۈپ چىقىپ كېتىش مەنىسىدە ئەمەس ، — دېدى ئەخمەتجان قاسىمى ئەسكەرتىش بېرىپ ، — سىياسىي ، ئىقتىسادىي ، ھەربىي ئىشلارنى خەلق ئۆزى باشقۇرۇشى كېرەك . تاشقى ئىشلار ، قاتناش ، پۇل تۈزۈمىنى مەركەز باشقۇرۇشى كېرەك دېگەن مەنىدە .

— ئاپتونومىيە تەلەپ قىلىش دېگەن مەنىدە بولسا بۇ باشقا گەپ ، — دېدى جاڭ جىجۇڭ يەنە ئېچىلىپ ، — مىللەتلەر ئۆزىنى ئۆزى باشقۇرۇشى كېرەك . بۇ دۆلەت ئاتىسىنىڭ ۋەسىيىتى . باش قوماندان ، رەئىس جاڭ ۋېييۈەنجاڭ بۇ ھەقتە ئوچۇق ، ئېنىق سۆزلىدى . سىياسىي تۈزۈلمە ئىشى دۆلەتنىڭ چوڭ ئىشى . بۇ جەزمەن ھەل بولىدۇ . لېكىن بىزنىڭ مۇقەددەس بۇرچىمىز دۆلەتنى ھىمايە قىلىش ، ھۆكۈمەتكە بويسۇنۇش ، جۇڭگو ئادىمى بولۇش . ياپونىيە تاجاۋۇزچىلىرى ئون مىڭ ئايروپىلان ، قۇدرەتلىك دېڭىز فىلوتى ، قۇرۇقلۇق ئارمىيىسى بىلەن جۇڭگوغا خىيانەتكارلىق بىلەن تاجاۋۇز قىلدى . بىز سەككىز يىل ياپونغا قارشى ئۇرۇش قىلىپ ئاخىر ياپونىيىنى تەسلىم قىلدۇردۇق . كومپارتىيە بىلەن بولغان مۇناسىۋەت ئىشى ئۈچۈن مەن ئىككى قېتىم يەنئەنگە باردىم . ماۋ زېدۇڭ ئەپەندىمۇ چۇڭچىڭغا باردى . قىرىق ئۈچ كۈن سۆھبەتلىشىپ ئاخىر — تىنچلىق ، دېموكراتىيە ، بىرلىك ، ئىتتىپاقلىق مەزمۇن قىلىنغان كېلىشىم تۈزۈلۈپ ئېلان قىلىندى . دۆلەت ئىچى — تېشى ھازىر تىنچ ، ئەمدى مەركەز شىنجاڭغا چوڭراق كۈچ چىقىرىپ ياردەم قىلالايدۇ . شىنجاڭنى گۈللەندۈرىدۇ .

شىنجاڭ خەلقى خالىمايدىغان ئىشلارنى ھەرگىز قىلمايدۇ ، ئۆتكەنكىلىرىنى تۈزىتىدۇ . شىنجاڭ خەلقى ئارزۇ قىلغانلىكى ئىشلارنى مەركەز جەزمەن تىرىشىپ بېجىرىپ بېرىدۇ . مەركەزنىڭ تەلىپى پەقەتلا بىر ! شىنجاڭ خەلقى دۆلەتنى ھىمايە قىلىپ ، ھۆكۈمەتكە بويسۇنۇشى كېرەك...

كەچتە رەخمىجان ئەخمەتجان قاسىمغا چاقچاق قىلدى :

— ئۇكام ، سىز لوقما سالماق بولسىڭىز ، گېنېرال بىلەن

قىزىرىشىپ قالاتتىم جۇمۇڭ .

— مەن ئۇ كىشىنىڭ «خەلقنىڭ ئارزۇسىنى تىرىشىپ بېجىرىپ بېرىمىز» دېگەن سۆزىگە قىزىقىپ قالدىم ، — دېدى ئوبۇلخەيرى تۆرە ، — ئالىي مۇختارىيەت دېگىنىمۇ بولىدىغاندەك قىلىدۇ . ئۇنىڭغا ئۇنايدىغاندەك تۇرىدۇ . ئۇ ئادەم سۆزمەن ئادەمكىنا ، سۆزلىرى ماڭا ياقتى رەخمىجان .

— گەپ ھەرىكىتىدە ، ياخشى گەپكە ئۈستە خەق بۇ ، شېڭ شىسەيمۇ جاھاندىكى ھەممە ياخشى گەپنى قىلالايتتى . لېكىن ، قىلغان - ئەتكىنى قاتىللىق ئىدى .

— ئۇ بىر ھەربىي باندەت ئىدى . لېكىن ، جاڭ جىجۇڭ دېگەن بىر چوڭ سىياسىيون . ئۇ دۆلەتكە ۋاكالىتەن سۆزلەيدۇ . ئۆز يېنىدىن ئارتۇق سۆز قوشۇپ يۈرمەيدۇ . كېلىشىم تۈزۈلسە بىز كېلىشىمگە ئەمەل قىلىشنى قاتتىق تەلەپ قىلىمىز ھەم نازارەت قىلىمىز !

ئۇلار جاڭ جىجۇڭنى ماخناشتى .

21 - ئۆكتەبىر ئۇلار جاڭ بۇجاڭنىڭ زىياپىتىگە قاتناشتى . بۇ گېنېرالنىڭ ئۇلارغا بەرگەن ئۆزىتىش زىياپىتى ئىدى . زىياپەتتە گېنېرال تېخىمۇ ئۇزاق سۆزلىدى :

— ... سەنمىنجۇي ئەمەلگە ئاشۇرۇلغاندىلا ، ئاندىن شىنجاڭ كونا ئىزغا چۈشمەيدۇ . تارىخ ھەممىگە گۇۋاھ ، شىنجاڭ ئىككى مىڭ يىلدىن بۇرۇنلا جۇڭگو زېمىنى ، بۇنى پۈتۈن دۇنيا بىلىدۇ ، مەركەزنىڭ كۈچى يېتىشمەلمىگەن چاغلاردىلا شىنجاڭدا ئۇششاق دۆلەتلەر بارلىققا كەلگەن ، بۇ دۆلەتلەر بىر - بىرى بىلەن سوقۇشۇپ خەققە زۇلۇم سالغان . چەت ئەللىكلەرمۇ نۇرغۇن قېتىم بۇ زېمىنغا تاجاۋۇز قىلىپ كىرگەن . مەيلى ئۇششاق دۆلەتلەر بولسۇن ، مەيلى چەت ئەل تاجاۋۇزچىلىرى بولسۇن ، بۇ زېمىندىكى ھەر مىللەت خەلقىنى ئەزگەن ، ئېغىر زۇلۇم ، ئېزىلىشلارغا دۇچار قىلغان . خەلق ئورتاق زۇلۇم چەككەن . شىنجاڭنىڭ جۇڭگو زېمىنى ئىكەنلىكىنى ھېچكىم ھېچقانداق يول بىلەن ئىنكار

قىلالمايدۇ . مەركەز شىنجاڭنى ھەرگىزمۇ قولىدىن بېرىپ قويمايدۇ... بىرقانچە دەۋرلەردىكى ھۆكۈمرانلار شىنجاڭ خەلقىگە قارىتا بويسۇندۇرۇش ، قاتتىق بېسىم ئىشلىتىش ، كەمسىتىش سىياسەتلىرىنى قوللاندى . گومىنداڭ پارتىيىسى ، مەركىزىي ھۆكۈمەت سەنمىنچۈيىنى ئىجرا قىلدۇ . شىنجاڭ خەلقىگە بەخت - سائادەت يارىتىدۇ ، بۇنىڭغا ۋەدە بېرىدۇ . شىنجاڭ خەلقىنى مەڭگۈلۈك ئەركىنلىك ، بەخت - سائادەتلىك تۇرمۇشقا ئېرىشتۈرۈش بىزنىڭ ۋە سىلەرنىڭ مەسئۇلىيىتىمىز . مەركەز سىلەردىن مانا شۇ ئۇلۇغ مەجبۇرىيەتنى ئورۇنداش ئۈچۈن كۈرەش قىلىشنى ئۈمىد قىلىدۇ...

ئۇنىڭ سۆزلىرى تەسىرلىك بولدى .

21 - ئۆكتەبىر ئىلى ۋەكىللىرى شىنجاڭنىڭ كەلگۈسى توغرىسىدا ئۇزاق سۆزلەشتى . سۆزلەشكەنسىرى ئۇلار ئۆز يېرىنى يېڭىدىن تونۇۋاتقاندەك ، بۇ زېمىننىڭ قەدىرىگە ئەمدى يېتىۋاتقاندەك ھاياجانلاندى .

— يەر ئاستى خىلمۇخىل بايلىق ، تۈگمەس نېفىت ، يەر ئۈستى دېھقانچىلىق - چارۋىچىلىققا تولمۇ پايدىلىق كەڭرى زېمىن ، تاغلىرى ئورمان بىلەن تولغان ، چۆللىرىمۇ دۇنيادا كەم ئۇچرايدىغان جانلىق ، جانسىز بايلىقنىڭ كانى... بۇنداق يەرتى كىممۇ مېنىڭ دەپ تالاشمىسۇن! — دېدى رەخمىجان زىياپەتتە ئىچكەن ھاراقنىڭ كۈچى بىلەن جانلىنىپ ، — جاڭ جىجۈاڭ گېنېرال يالغۇز سىياسەتچىلا ئەمەس ، كاتتا تارىخچى ئوخشىمامدۇ . ئەخمەتجان ئەپەندىم ، سىزمۇ ھەم سىياسەتچى ، ھەم تارىخچىغۇ ، ئېيتىمغا ، شىنجاڭ دېگەن سۆز يېڭى چېگرا دېگەن سۆز دەيدۇ ، راستمۇ؟

— مەن تۈرمىدە خەنزۇچە خەت ئۆگەنگەن ، — دېدى ئەخمەتجان كۈلۈپ قويۇپ ، — «شىن» دېگىنى «يېڭى» دېگىنىدەك ، «جياڭ» دېگەن خەت چېگرا دېگەن سۆزكەن . «يېڭى چېگرا» دېگەن بولىدىكەن !

— ھىم ، ئىككى مىڭ يىل بۇرۇن بۇلارنىڭ بولىدىكەنۇ ،
بىرىنچىدىن ، سېپىل سىرتىدا قالدىكەن ، ئىككىنچىدىن ، يېڭى
چېگرا دەپ ئىسىم قويىدىكەن . ئاڭلىسام ، 1884 - يىلى زو
زۇڭتايڭ دېگىنى قويغان ئىسىمكەنغۇ ، ھېسابى ئۇياقتا ئون ئالتە
يىل ، بۇياقتا قىرىق بەش يىل ، بار - يوقى ئاتىشىش بىر يىل بويىتۇ
بۇ ئىسىم قويۇلغىنىغا ، ھا - ھا - ھا... راست كونسكەن ،
كونسكەن...

— ھى - ھى - ھى... قىزىق ئادەم جۇمۇڭ سىز ،
رەخمىجان ! = ئوبۇلخىرى تۇرمىۇ كۈلدى ، - بىراق تاللىشىش
ئورۇنسىز - دە ، ئەپەندىم - ھە ؟ تارىخ ئەمەس ، سىياسەت
سۆزلىنىدىغان جاي ئەمەسمۇ بۇ .

— شۇنداق ، توغرا گەپ قىلىدىڭىز ، - دېدى ئەخمەتجان
قاسىمى كۈلۈپ قويۇپ ، - بىز ھەل قىلىدىغان نەق مەسىلە ئۇ
ئەمەس ، جاك جىجۇڭ گېنېرال بىر گەپنى توغرا ئېيتتى ! خەلقى
مەڭگۈلۈك ئەركىنلىك ، بەخت - سائادەتكە ئېرىشتۈرۈش ئۈچۈن
كۈرەش قىلىش بىزنىڭ مەسئۇلىيىتىمىز !
— مەڭگۈلۈك ئەركىنلىك ، بەخت - سائادەت دېگەنمۇ
مۇستەقىللىق ، ئۇكام !

— رەخمىجان ئاكا ، بىز ۋەزىيەتكە ماسلاشمىساق زىيان
تارتىمىز . سوۋېت ئىتتىپاقى بىزنىڭ مۇستەقىل بولۇشىمىزنى
خالىمايدۇ ، بىز سوۋېت ئىتتىپاقىنىڭ كۆرسەتمىسى بويىچە ئىش
قىلىمىساق بولماس !

— ئەخمەتجان قاسىمىنىڭ بۇ گېپى بىلەن رەخمىجان جىم
بولۇپ قالدى . بۇ گەپ ئۇنىڭغا ئەسكەرتىش ئىدى . چوڭ سىياسەت
بەلگىلىنىپ بولغان ، ئۇ بولسىمۇ بۆلۈنۈپ چىقماسلىق ، ئۇنداق
بولغاندىكىن ، قىلىنىدىغان گەپمۇ شۇ بەلگىلىمىگە ماس بولۇشى
كېرەك . تەتۈر مۇقام ئىشىنى بۇزىدۇ ، ھەممىدىن قۇرۇق
قالدۇرىدۇ . مانا بۇ سىياسەتچىلەرنىڭ كۆزقارىشى ، سۈنى سەپ
سىڭەر يەرگە ، گەپنى قىل سىغار يەرگە دېگەن گەپ بىكار

ئېيتىلمىغان!

— يەنە سىز ئەسكەرتىمىگەن بولسىڭىز پۇتلىشاتتىمىكەن راست، — دېدى رەخمىجان بېشىنى ئىرغىتىپ قويۇپ، — مەنغۇ سىزگە قايىل، بىراق، تۆرەم قايىل بولمايدۇ - دە، ئەمما غوجام قايىل بولىدۇ. ئۇ ئادەم كۆنۈك، يەتتە ئەۋلاد ھوقۇق تۇتقان ئادەم شىنجاڭنى قانداق باشقۇرسا ياخشى بولىدىغانلىقىنى بىلىدۇ - دە! — شېڭ شىسەي زوراۋانلىق قىلىپ پاراكەندىچىلىك سالمىغان بولسا، بىز قولىمىزغا قورال ئالمىغان بولاتتۇق! — دېدى ئوبۇلخەيرى تۆرە ئاخىرىدا، — جۇڭخۇا مىنگونى بىلىۋالدۇق، بۇ مەركىزىي ھۆكۈمىتىمىزكەن. جاڭ جىجۇڭنىڭ دېگىنىدەك بولسا ئۆزىمىزنى ئۆزىمىز باشقۇرىدىكەنمىز. مەن ياكى زېڭشىن، جىن شۇرېن، شېڭ شىسەي دېگەنلەرنى كۆرگەن، چەكسىز نۇرغۇن ئالۋان - ياساق، سېلىقلارنى خەلقىتىن يىغىپ بەرگەنلەرنىڭ بىرىمەن. ئۇلارغا تاياق - توقماق بولماق بەكمۇ ئازابلىق. ھوقۇق دېگەننىڭ قەدرىگە يەتكەن ئادەممەن. بىزگە ئۆزىمىزنى باشقۇرۇش ھوقۇقى بەرسە، بۇ تولىمۇ كاتتا ئىش. بۇرۇن بولۇپ باقمىغان چوڭ ئىش!

— يۈتەرىپىمۇ توغرا، — دېدى ئاخىر رەخمىجانمۇ يۇمشاپ، — جۇڭگولۇق بولۇش شەرەپ دېگىنىمۇ كاتتا گەپكەن. دۇنيادىكى ئادىمى ئەڭ چىق دۆلەتنىڭ خۇرجاسى دېگەن گەپ. ئەخمەتجان ئەپەندىم، يەنئەندىكى كوممۇنىستلار ياخشىمۇ، مۇنۇ گومىنداڭ دېگىنىمۇ؟

— كوممۇنىستلار ياخشى بولىدۇ - دە، -- دېدى ئوبۇلخەيرى تۆرە دەرھال جاۋاب بېرىپ، — لېنىننىڭ يولىنى تۇتقان تۇرسا ئۇلار، شۇنداققۇ - ھە، ئەپەندىم؟

— ھەئە شۇنداق. ئۇلار ھەقىقىي خەلق مەنپەئىتىگە ۋەكىللىك قىلىدۇ. شۇنىڭ ئۈچۈن، خەلقنىڭ ھىمايىسىگە ئىگە. ئۇلارنىڭ ھەربىي كۈچى گومىنداڭنىڭكىدىن يەتتە - سەككىز ھەسسە ئاز. لېكىن، گومىنداڭ قورقىدۇ. يەن شىسەن دېگىنى سەنشى

ئۆلكىسىگە پادىشاھ بولمەن دەپ كومپارتىيە ئىگىلىگەن بازىلارغا ھۇجۇم قىلىپ بېقىۋىدى ، رەسۋاسى چىقتى . جياڭ كەشى كومپارتىيىنىڭ 8 - ئارمىيە ، يېڭى 4 - ئارمىيىلىرىدىن قورقىدۇ . سەۋەبى نېمە ؟ كومپارتىيە ، ماۋ زېدۇڭ خەلقنىڭ ھىمايىسىگە ئىگە !

— بىراق ، ستالىن ئۇلارنىمۇ قوللىمايمىز دەپتەك - ھە ؟
— « 10 - ئۆكتەبىر تىنچلىق كېلىشىمى » دە شۇنداق سۆز باركەن . بىزنىمۇ قوللىمايمىز دەپتۇ .

— ئەمدى قانداق بولار ، ئەپەندىم ؟
— ئامېرىكا بىلەن گومىنداڭنىڭ ئەيىبلەشەن ئەندىشە قىلىپ ، بارلىق سوۋېت ھەربىي خادىملىرى بىلەن قوراللىرىنى يىغىۋالدى !

— بۇ ئەمەلدە بىزنى قورالسىزلاندۇرۇش ، تەسلىم بولۇشقا قىستاش !

— ياق ، ئۇنداق دېسەك بولمايدۇ رەخمىجان ئاكا ، — دېدى ئەخمەتجان كۈلۈپ قويۇپ ، — ھېلىھەم سوۋېت ئىتتىپاقى بىزنىڭ ئارقا تىرىكىمىز . ئاۋۋال ئاشكارا يۆلىگەن ، بۇنىڭدىن كېيىن يوشۇرۇن يۆلەيدۇ . جياڭ جېشى كېلىشىمگە رىئايە قىلىشى ناتايىن . ئۇ كومپارتىيىنى يوقىتىشنى بىرىنچى چوڭ ئىش ھېسابلايدۇ . ئامېرىكا - ترومىن ھۆكۈمىتىمۇ ئۇنى كومپارتىيىگە ، ئۇنىڭ ئازاد رايون ، قوراللىق كۈچلىرىگە ھۇجۇم قىلغۇزۇش ئۈچۈن ھەدەپ قوراللاندىرۇپ ، جەنۇبتىن شىمالغا ئايروپىلان بىلەن ئەسكەر يۆتكەۋاتىدۇ . ئىچكى ئۇرۇش خەۋپى بار . بۇ خەۋپ شىنجاڭدىمۇ بار . بىز كېلىشىمدە ھەربىي قورال مەسلىسىدە شۇنىڭ ئۈچۈن ھەرگىزمۇ يول قويايلىمىز !

ئەخمەتجان قاسىمى يۈز بېرىش ئېھتىمالى بولغان ئىشلارنى تولۇق ، تەپسىلىي سۆزلىدى . بۇلار ئۇنىڭ مۆلچەرى ئىدى . رەخمىجان شۇ چاغدىلا ئۇنىڭ نېمە ئۈچۈن تارىخ توغرىسىدىكى گەپكە قىزىقمىغىنىنى ، نەق ئىشلارغا ئۆز دىققىتىنى قاراتقىنىنى ، ھەر بىر

ماددا، ھەربىر تارماق ماددىلار ئۈستىدە ئەتراپلىق مۇھاكىمە تەھلىل ئېلىپ بېرىۋاتقىنىنى چۈشەندى. ئۇ كۆڭلىدە: «ياق، ۋەكىللەر ئۆمىكىگە ئەخمەتجاننى باشلىق قىلىش كېرەك ئىكەن. ئۇ بولمىسا بىز ئىشنى بۇزىدىكەنمىز» دەپ ئويلىدى.

ئۇلار ئەتىسى — 22 - ئۆكتەبىر سەھەر گومىنداڭ ھۆكۈمىتىنىڭ مۇھاپىزەتچىلىرىنىڭ ھىمايىسىدە ماناس دەرياسىدىن ئۆتۈپ غۇلجىغا قايتىشى، يەنە ئون كۈن، كېچىكسە ئىككى ھەپتىدىن كېيىن ئۆز ھۆكۈمىتىنىڭ پىكىرلىرىنى ئېلىپ بۇ شەھەرگە كېلىشى كېرەك.

ئۇلارنىڭ سۆزلەشكۈسى، زور ئىشلارنى مۇھاكىمە قىلغۇسى كېلەتتى، زادىلا ئۇيقۇسى كەلمەيتتى.

22 - ئۆكتەبىر قىبلىدىن ئاچچىق سوغۇق شامال ئۇرماقتا، تاغ ئىچىدىكى ئۈرۈمچى شەھىرى قويۇق تۇمان ئىچىدە قالغانىدى. چوڭ - كىچىك ماشىنىلار كۆك خىشتىن قورغان قىلىنغان سۈرلۈك بىنانىڭ قارا دەرۋازىسىدىن چىقىپ غەربكە قاراپ ماڭدى ۋە شىمالىي دەرۋازىدىن ئۆتۈپ، ئۈرۈمچى دەرياسىنىڭ ياغاچ كۆۋرۈكىگە كەلدى. نەدىن خەۋەر تاپتىكىن، توپ - توپ شەھەر خەلقى كۆۋرۈككە توپلىنىۋالغانىدى. ئادەملەر شوئار توۋلايتتى، ۋارقىرىشاتتى، قوراللانغان ئەسكەرلەر ئۇلارنى يولنىڭ ئىككى چېتىگە ھەيدىمەكتە، قوراللار بىلەن پوپوزا قىلماقتا ئىدى. — ئۈرۈمچى خەلقى بىلەن ئۇچرىشالمىدۇق! — دېدى ئەخمەتجان قاسىمى يېنىدىكى رەخمىجانغا، — پۈتۈن شىنجاڭ خەلقىنىڭ كۆزى بىزدە، قۇلقى بىزدە!

— ئۈرۈمچى خەلقى بىزنىڭ ھۇجۇم قىلىشىمىزنى كۈتۈپ تۇرماقتا! — دېدى رەخمىجان ھاياجانلىنىپ، — قاراڭلار، خەلق بىزنى ئىزدەۋاتىدۇ!

— لېكىن، گومىنداڭنىڭ بىزگە ئۆچمەنلىك قىلىدىغان ئادەملىرىمۇ بار، جۇ شاۋلياڭ كېلىشىمگە قارشى، رەئىس ۋۇ جۇڭشىنىمۇ ئاتلىق 5 - كورپۇسقا تايىنىپ بىزنى يوقىتىش

كويىدىكەن . جاك ججۇڭ ئۇرۇشپەرەسلەرنى بېسىپ تۇرمىغان بولسا ، ئۇلارنىڭ ۋەقە تۇغدۇرۇشى تۇرغانلا گەپ ئىدى .
— چېكىنىش ئاقسۇ پارتىزانلىرىغا نۇرغۇن زىيان كەلتۈردى .
ل . مۇتەللىپنىڭ ۋاپاتىغا بەك ئېچىنىمەن !
— جىق قۇربان بەردۇق . شۇنىڭغا تۇشلۇق بۇ سۆھبەت ، كېلىشىملەردە پايدا ئالالماق بولاتتى !

— مۇستەقىل بولالماساق پايدىسى نېمە بۇ سۆھبەتنىڭ ؟
— مەن ئىستېپا بەرمەكچى . كۆپچىلىك بىزنى ئەيىبلەش مۇمكىن . ھېچبولمىغاندا «شەرقىي تۈركىستان ئىسلام جۇمھۇرىيىتىنىڭ ۋەكىلى» دېگەن نامنىمۇ ساقلاپ قالالمايدىغان ئوخشاشمىز ، — دېدى رەخمىجان ساپىر ھاجى .
— بىزدە نېمە ئىلاج ، سوۋېت كونسۇلى ھەممىگە ئارىلاشتى .

مۇشۇ سىزىقتىن چىقمايسەن دەپ سىزىق سىزىپ بەردى !!!
ماشىنا ئۈرۈمچى شەھىرىدىن چىقتى . يامغۇر يېغىشقا باشلىدى . يوللار پاتاق ، ھاۋا سوغۇق ، ئەتراپ تۇمانلىق ... خۇددى بۇ خەلق ۋەكىللىرىنىڭ كەلگۈسى يولىدەك .

— ناۋادا گومىنداڭ كومپارتىيىگە قارشى ئۇرۇش باشلاپ قالسا ، بۇ يەردىكى گومىنداڭمۇ ھۇجۇم قىلارمۇ ؟ ھازىر ھەدەپ ئىچكىرىدىن ، جەنۇبىي شىنجاڭدىن بۇياققا ئەسكەر يۆتكەمەكتە !
— ئوسمانمۇ ئىشەنچلىك ئەمەس ، — دېدى ئەخمەتجان قاسىمى بىردىنلا ئالتاينى يادىغا ئېلىپ ، — مەن ئۇنىڭ گومىنداڭغا ئۆتۈپ كېتىشىدىن ئەنسىرەيمەن . ئۇ سوۋېت ئىتتىپاقىغا تولىمۇ ئۆچ ، بىزنى «قىزىل پاچاقلار» دېگۈدەك . ئۈرۈمچىدىكى جانىمقان ، خادىۋاڭ دېگەن گومىنداڭ ئەمەلدارلىرى ھەدەپ ھەرىكەت قىلىۋاتقۇدەك ، مىللەتلەر ئارىسىغا بۆلگۈنچىلىك سېلىش ، ئۆز يېغىدا ئۆز گۆشىنى قورۇش ئەكسىيەتچىلەرنىڭ ئۇسۇلى . بىز قاتتىق ھوشيار بولماساق بولمايدۇ !

— سوۋېت ئوفىستېرلىرى قوراللىرىنى ئېلىپ چىقىپ كەتسە ، بۇ خەۋەرنى گومىنداڭ ئاڭلاپ قالسا ، تەۋەككۈل قىلىپ

ھۇجۇم قىلىشى مۇمكىن !

— ئەمما بىز جىڭ ، شىخو ، چۆچەكلەردە گومىنداڭدىن نۇرغۇن قورال ئولجا ئالدۇق . يىگىرمە مىڭ تال مىلتىق ، نەچچە يۈز ئېغىر - يېنىك پىلىموت . يۈزدىن كۆپ چوڭ - كىچىك مىنامىوت ، ئەللىكتەك چوڭ - كىچىك زەمبىرەك ، تۆت برونپىۋىك ، ئۈچ تانىكا ، توققۇز ئايروپىلان ، مىڭلاپ ساندۇقلاردا ئوق - دورا ، گراناتلار غەنىمەت ئېلىندى . بۇ ئاز قورال ئەمەس - دە ! يامىنىغا كەلسە سوۋېت ئىتتىپاقىدىن قورال سېتىۋالغىمىز . بايلىرىمىز پۇل ياردەم قىلىدۇ ، ھايت دېسە كلا ، خەلقىمىز قولغا قورال ئېلىپ ئەسكەر بولۇشقا تەييار !

ئۇلار ئۇزاتقۇچىلار بىلەن سوغۇقلا خوشلاشتى . ماناس دەرياسىنىڭ غەربىي قىرغىقىغا قوراللىق قىسىملار توپلانغان . ئۇلار ئۆز ۋەكىللىرىنى داغدۇغا بىلەن قارشى ئالدى .

گېنېرال پالىنوف ، ئىسھاقبېك ، زۇنۇن تېيىپلار ۋەكىللەر بىلەن قۇچاقلىشىپ كۆرۈشتى .

ئۇلار ئۇ كېچىمۇ تۈزۈك ئۇخلىماي ۋەزىيەت ، كەلگۈسى ، شىنجاڭنىڭ تەقدىرى ئۈستىدە ئۇزاق پاراخلاشتى .

— گەپلىرى چىرايلىق ، لېكىن بىزنى ئورغا ئىتتىرىشنىڭ ئامالىنى قىلىشماقتا ، — دېدى ئوبۇلخەيرى تۆرە ، — ئۇنداق قازانغا مۇنداق چۆمۈچ . بىزمۇ پۈتۈن شىنجاڭ دائىرىسىدە خەلقنى قوزغاپ ، گومىنداڭغا قارشى ئۇرۇش تەييارلىقىدا تۇرۇشىمىز كېرەك !

— تاشقورغان پارتىزانلىرىغا بىر قىسىم ئەسكەرلىرىمىزنى ئەۋەتىپ جەنۇبىي شىنجاڭنى مىدىرلىيالماس قىلىشىمىز كېرەك . قاراشەھەر ، كۈنەس پارتىزانلىرىنى كۈچەيتىپ ، جەنۇبىي شىنجاڭ تاشيولىنى كونترول قىلىش زۆرۈر ، ئىنتايىن زۆرۈر !

— تۇرپان ، قۇمۇللاردىمۇ پارتىزانلار مىدىرلىماقتا . ئىمكان بولسا كۈلدىن كېلىدىغان ياردەم يولىنى ئۈزۈۋېتىش كېرەك ! — ئاخىرات ! — دېدى ئىسھاقبېك قولىدىكى قوۋۇرغا گۆشنى

يەۋېتىپ ، — ۋەزىيەت ئۆزگەردى . قورال دەم ئېلىپ قەلەم بىلەن
 مېڭە جەڭگە ئاتلىنىدىغان چاغ كەلدى . بىزنىڭ ئۈمىدىمىز سەندە ،
 گېزىتتىن سۆزلىرىڭنى ھەممىمىز ئوقۇدۇق . ساڭا ئاپىرىن
 دېدۇق . جاڭ جىجۇڭ دېگەن گېنېرال جياڭ جىپىشنىڭ دوستى .
 ئۇ خۇاڭپۇ ھەربىي مەكتىپىدە ئوقۇغۇچىلار باش ئەترىتىنىڭ
 باشلىقى بولغان . ئۇ چاغدا جياڭ جىپىشى مۇدىر ، جۇ ئېنلەي
 سىياسىي باشقارما باشلىقى ئىدى . 1924 - يىلىدىن تارتىپ ئۇ
 جياڭ جىپىشنىڭ يېنىدا تۇرغان مۇھىم سۆھبەتلەرگە گومىنداڭ
 ھۆكۈمىتىنىڭ ۋەكىلى ، ئۆمەك باشلىقى بولۇپ قاتناشقان . ئۇ
 پىشقان سىياسەتچى ، دىپلومات . ئۇنىڭ ئالداش ، ئىشەندۈرۈش ،
 قايىمۇقتۇرۇش ماھارىتى خېلى يۇقىرى . مەن سىلەردىن
 ئەنسىرىگەچكە ، بىرىنچى دەرىجىلىك ئۇرۇش تەييارلىقى ھالىتىدە
 تۇردۇق . مانا سالامەت قايتىپ كەلدىڭلار ، ئەمدىكى كۈرەش
 غۇلجىدا ، يەنە ئۈرۈمچىدە بولىدۇ . ئۈمىدىمىز سەندە ، ئاخمات ،
 دەلىلقان ئىككىمىز مەسلىھەتلىشىپ قويدۇق . ھايت دېسەڭلا بىز
 تەييار . ئارمىيە سېنىڭ ئارقا تىرىكىڭ ، ھەرگىز ئەنسىرىمە !
 ئىسھاقبېك ئەخمەتجاننى ئۆز ياتقىدا قوندۇرۇپ قالدى . ئۇلار
 تاڭ ئاتقۇچە شىنجاڭنىڭ ئومۇمىي ئەھۋالى ، كەلگۈسى ، نېمىلەر
 قىلىش ، قانداق قىلىش كېرەك دېگەن مەسلىھەتلەردە سۆزلەشتى :
 — سەن بىلەن بىز مەنەسەپ ، پايدا - زىيان بىلەن
 ھېسابلاشمىدۇق . ئويلايدىغىنىمىز خەلق ، ھاكىمىيەت مۇشۇ ئىككى
 ئىش . خەلققە بەخت يارىتىش ، خەلق بەختى ئۈچۈن خىزمەت
 قىلىدىغان ھۆكۈمەت قۇرۇش . ھۆكۈمەتنىڭ نامى ، تەركىبى بىز
 ئۈچۈن مۇھىم ئەمەس . مۇھىمى سىياسىتى ، سىياسىتىنىڭ ئىجرا
 قىلىنىشى . خەلققە بەخت يارىتىش دېگەن سۆزنى قايسىبىر
 ھۆكۈمران دېمىگەن ؟ لېكىن ھېچقايسىسى يارىتالمىدى ھەم
 ياراتمىدى . خەلق بەختى ئۇلار ئۈچۈن قوبۇل قىلغىلى بولمايدىغان
 ئازاب ! گومىنداڭمۇ ھەدېسلا «سەنمىنجۇيى» دەيدۇ . لېكىن ،
 خەلق ئۇلاردىن بىزار . يۈز ئادەمنىڭ توقسان توققۇزى ئۇنى

يوقالسۇن دەيدۇ ، ھەقىقىي خەلق ھىمايە قىلىدىغان ھاكىمىيەت قۇرماق قىيىن . شۇ قىيىن ئىشقا ئۆزىمىزنى ئاتىدۇق . بۇ بىزنىڭ تاللىۋالغان يولىمىز . بۇ يولدىن ئەمدى يانالمىمىز !

— سەن بىلەن مەن ، ئابدۇكېرىم ، دەلىلقانلار ۋە بىرنەچچە ئادەملىرىمىز نۇرغۇن سىناقلاردىن ئۆتتۇق ، بىز ئۆزىمىزنى كەسپىي ئىنقىلابچى دېسەك بولىدۇ . بىز خۇددى دېھقان ئاشلىقتىن مول ھوسۇل ئېلىپ راھەتلەنگەندەك ئۆزىمىز ئىنقىلاب مېۋىلىرىمىزدىن ھۇزۇرلىنىمىز . تارىختا سانسىز ئىنقىلابچىلار ئۆتتى . لېكىن ئۇلارنىڭ تاللىۋالغان يولى توغرا بولمىدى . ئاخىر مەغلۇپ بولدى . شۇ سانسىزلىغان مەغلۇبىيەتلەر بىزگە ھازىرقى ماركسىزم - لېنىنىزم يولىنى پەيدا قىلىپ بەردى . بۇ يول توغرىمۇ ، خاتامۇ ؟ بۇنىڭغا تارىخ — كەلگۈسى جاۋاب بېرىدۇ . لېكىن بىز بۇ يولغا ئېتىقاد قىلىمىز ، شۇ يول ئۈچۈن ياشايمىز ، ئۆلسەكمۇ ئۆكۈنمەيمىز . دۇنيادا ئۆز ئەقىدىسى يولىدا سادىق بولۇپ ، كۈرەش قىلىپ ياشاشتىنمۇ مەنلىك ئىش يوق ! بىزنى نىپىلەر كۈتۈۋاتىدۇ ، قانچە ۋاقىت ياشايمىز ، بۇنى بىلمەيمىز . لېكىن ، شۇنىسى ئېنىق : قاچان ئۆلسەكمۇ ئۆكۈنمەيمىز . شۇڭا مەن ھېچنېمىدىن قورقمايمەن !

ئىنسان ئۈچۈن بىر ئىشقا ئىرادە باغلاش غەلىبىنىڭ بېشى . كۈچ ، پىلان ۋە تەدبىر ئىرادىدىن تۇغۇلىدۇ . ئەخمەتجان ئۈرۈمچىدىكى تۈرمىدە قاتتىق قىيناش ئازابلىرىغا چىداپ تۇرۇپ «خەپ ، سېنىڭ ئەدەپىڭنى بەرمىسەم جاللات شېڭ شىسەي !» دېمىگەن بولسا ، غۇلجىدا مەدىكارچىلىق قىلىپ كۆمۈر ساتقۇچى ، ئىنقىلاب باشلانغاندا بولسا ھۆكۈمەت ئاشخانىسىدا ئەيسا ئۈستامنىڭ شاگىرتى بولۇپ ئاشپەزلىك قىلغانلىرىدىمۇ ، «خەلق ئۈچۈن ئىشلەيدىغان ھاكىمىيەت بەرپا قىلغۇچىلاردىن بولمىسام يىگىت ئەمەسمەن» دەپ قەسەم ئىچمىگەن بولسا ، ئۇنى باشقىلار چۈشەنمىگەن ، بۈگۈنكىدەك خەلق ئالقىشلايدىغان سىياسەتچى سالاھىيىتى بىلەن سەھنىدە پەيدا بولالمىغان بولاتتى . ئىرادە ،

ئىشەنچ ئىنسان بالىسىغلا خاس كۆرۈنمەيدىغان قانات ، سەن شۇ قاناتقا ئىگە بولالساڭلا ، ساڭا مۈشكۈلچىلىك ۋە ھىمە ۋە جەبىر - زۇلۇم يېقىنىلىشالمايدۇ ، سەن ھاياتىڭنىڭ ھەقىقىي قەدىر - قىممىتىنى ئەنە شۇ چاغدىلا چۈشەنەلەيسەن !...

ئىسھاقبېكىنىڭ سۆزلىرى ئەخمەتجاننى ھاياجانغا سالدى . ئۇ ئۆزىنىڭ خەلق ۋەكىلى بولۇپ قالغىنىنى چۈشەندى . ئاۋۋال ئۇ ئۆزىنى بىر ئاددىي خىزمەتچى ھېسابلاپ يۈرگەندى . مانا ئەمدى ئۇ خەلقنىڭ ، دۈشمىنىگە قارشى قولغا قورال ئالغان خەلقنىڭ ، ئۆز ھاياتىنى ئۆزگەرتىش كويىدىكى يۈز مىڭلىغان ھېسسىياتلىق تىرىك جاننىڭ ۋەكىلى . ئۇ خەلق ئارزۇسىغا ، خەلق مەنپەئىتى ، بەخت - سائادىتىگە ۋەكىللىك قىلىشى كېرەك . ئۇنىڭ ھەربىر سۆزى ئەنە شۇ ۋەكىللىك ئورنىنى چۈشەندۈرۈشى ، ھەربىر ھەرىكىتى ئۆزىگە ئۈمىد باغلىغان خەلقنىڭ ئۇلۇغ دولقۇنلىرىنى ئىپادىلىشى كېرەك . ئۇ ئەمدى ئاددىي پۇقرا ، لېكىن ئۆزىگە تېگىل ئادەم ئەمەس . ئۇ خەلققە تېگىل ، بولۇپمۇ جاپا - مۇشەققەت ، زۇلۇم - خورلۇقتىن مەڭگۈ قۇتۇلۇشقا يەل باغلىغان خەلققە تېگىل . ئۇنىڭ ئۆز پايىدا - زىيانلىرى ، ئۆزىنىڭ ئورنى ، كەلگۈسى ۋە ھەتتا ھاياتى بىلەن ھېسابلىشىش ھوقۇقى يوق . ئۇنىڭ ئالمۇتا ، تاشكەنت ، موسكۋالاردا ئوقۇشلىرى ، ئوقۇش ئۈچۈن ھايات جەربىلىرى قاينىمىغا باش چۆكۈرۈشلىرى مانا شۇ ھازىرقى كۈنى ئۈچۈن ئىدى . ئۇ مۇراد - مەقسىتىگە يەتتى . ئەمدى خەلقىنى مۇراد - مەقسىتىگە يەتكۈزەلەيسە ، ئۇ دۇنيادىكى ئەڭ بەختلىك ئادەملەر قاتارىدىن ئورۇن ئالالايدۇ .

... ئۇنىڭ خىيال يېپى سايرام بويىدا ئۈزۈلۈپ قالدى . ئۆكتەبىر ھاۋاسى بۇ گۈزەل ماكانغا سارغايغان دالا ، قار ئارىلاش يامغۇر ۋە ئاچچىق شامال تەقدىم قىلغان - سايرام كۆلى داۋالغۇپ قىرغاقلاردا ئۇرۇلۇپ ھەيۋەتلىك سادا ، ئاپئاق كۆپۈكلۈك دولقۇنلار ياساپ بۇ خەلق ۋەكىللىرىنى كۈتۈۋالدى . ئۇلار ماشىنىدىن چۈشتى . ماشىنا يولى بۇزۇلغان ، ئىككى ئالدى چاق پىرقىراۋاتقان

كاتاڭ بارغانسېرى چوڭقۇرلىماقتا . ئالدىدىكى ماشىنىدا ھەربىيلەر ، ئوتتۇرىدىكى ماشىنىدا ۋەكىللەر بار ئىدى ، چاق ئاستىغا چاۋار - چاتقال ، شېغىللار بېسىلدى ، ماشىنا چىقالمدى . ئەخمەتجان رۇس شوپۇرىغا رۇسچە بىرىنچىلەرنى دەيدى - دە ، شوپۇرنىڭ ئورنىغا ئۆزى ئولتۇردى . ئۇ ماشىنىغا ماي بېرىپ كۈچلۈك سىلكىندۈردى - دە ، ماشىنا قاڭغىپ كەينىگە مېڭىپ كاتاڭدىن چىقتى .

— مانا ، رولنى سەن تۇتساڭ كاتاڭمۇ ياۋاشلايدىكەن ! — دەيدى ئىسھاقبېك كۈلۈپ ، — ئۈرۈمچىدىكى ، غۇلجىدىكى كاتاڭلاردىنمۇ ماشىنىنى چىقىرايلىسەن ئاخمات !

— مەنمۇ شۇنداق ئويلاۋاتىمەن ، — دەيدى رەخمجان سابىر ھاجىيوفمۇ كۈلۈپ ، — بىز قىيىقاس - چۇقانىغلا يارايمىزكەن . قارا كۈچ دەۋرى ئۆتۈپ ، ئەقىل - تېخنىكا دەۋرى يېتىپ كەلدى . ئەخمەتجاندەك شوپۇرلار رول ئۆتمىسا بىزنىڭ جۇمھۇرىيەت ماشىنىمىز كاتاڭدىن چىقالمايدىغان ئوخشايدۇ .

ماشىنىلار كەچ - خۇپتەن بىلەن غۇلجا شەھىرىگە كىرىپ كەلدى . ئەخمەتجان قاسىمى ئۆزى ھەيدىگەن ماشىنىنى ساي بويى كۆچىسىدىكى كونا دەرۋازا ئالدىدا توختاتتى . ئۇ ماشىنىدىن چۈشۈپلا :

— ماھىنۇر ! — دەپ ۋارقىرىدى . كۈنگەيگە قارىغان پېشايۋاننىڭ چىرىغى ياندى ، زىلۋا ، ئەمدىلا ئون سەككىزگە قەدەم قويغان چىرايلىق قىز پېشايۋان پەلەمپەيلىرىدىن ئالدىراپ چۈشتى - دە ، زەنجىرلىرىنى شاراقلىتىپ ، دەرۋازا قاناتلىرىنى يوغان ئاچتى ۋە ھاياجان بىلەن :

— ئۇھ ، خۇداغا شۈكۈر ، سالامەت قايتىپ كەپسىز ! — دەيدى .

ئۇ كېچە - كۈندۈز يولغا قارىغان قىممەتلىك ئادىمى بىلەن بۇنداق يەرگە قاراپ ، ئوڭ پۈتى بىلەن سول پۈتنىڭ دۈمبىسىنى سىيىپ ، ئون - تۈنسىز كۆرۈشمەسلىكى لازىم ئىدى — ئۇ بۇ

يىگىتكە ئۆزىنى ئېتىشى ، مۇرىسىگە بېشىنى قويۇپ يۈرەك سوقۇشنى تىگىشاپ بېقىشى ، يالغان دومىسىپ «ئەسكى!» دەپ قويۇشى كېرەك ئىدى . لېكىن ئۇ قىز ئۇنداق قىلمىدى . گىمنازىيىدە ئوقۇپ تەربىيە كۆرگەن ئاق سېرىق ، چىرايلىق قىز خۇددى يېڭى تويى بولغاندەك نومۇسچان ئىدى .

— سالامەت تۇردىڭىزمۇ ، ماھىنۇر قاسىموۋا؟ — دېدى ئەخمەتجان مېھرىبانلىق بىلەن ئايالىنىڭ ئوڭ مۇرىسىگە ئاستا پەپىلەپ قويۇپ ، — رىزۋانگۈل ئۇخلاپ قالدىمۇ؟
— ياق ، تېخى ئۇخلىمىدى؟ دادام كېلىدۇ دەپ!...

رىزۋانگۈل ئەخمەتجان قاسىمنىڭ بېقىۋالغان قىزى . كىچىككىنە قىز ئۇنىڭ يولىغا ئىنتىزار بوپتۇ . ئۇ قىزى بىلەن ئەمدىلا كۆرۈشۈپ ، قىزىنىڭ پىشانىسىگە سۆيۈپ تۇراتتى ، دەرۋازا قېقىلدى ، جۈمھۇرىيەت رەئىسى ئېلىخان تۆرە ئۇنى قىچقارتىپ ئادەم ئەۋەتكەنىدى . ئۇ بىر جىنە سۇيۇقتاشنى ئالدىراپ ئىچتى - دە :

— دەرۋازىنى سىرتتىن قۇلۇپلاپ قويمەن ، ئۇخلاۋېرىڭلار ، — دېدى ۋە سىرتقا ماڭدى .
ھۆكۈمەت ئەزالىرىمۇ ئۇنىڭ يولىغا خۇددى رىزۋانگۈلدەك ئىنتىزار ئىدى .

55

— شەرقىي تۈركىستان ئىسلام جۈمھۇرىيىتىنى ئېتىراپ قىلمىسا بۇ خىل كېلىشىم بىزگە يات! — دېدى ئېلىخان تۆرەم خاپا بولۇپ ، — مەيلى دۇنيادا قانداق چوڭ كېلىشىملەر بولسا بولۇۋەرسۇن ، بىز ھەرگىزمۇ گومىنداڭ ھۆكۈمىتى بىلەن ئاكا - ئۇكا بولۇپ ، بىر ئۈستەلدە ئولتۇرۇپ كېلىشىم قىلالمايمىز! بۇنىڭ بىر سەۋەبى ، ئۇ بىزنى ھۆكۈمەت دەپ ئېتىراپ قىلمىدى!
— خوش . لەۋەي ، — دېدى ھېكىمبەگ غوجام ۋىجىك ،

ئاقساقال بوۋايغا تىكىلىپ قاراپ قويۇپ ، — ئاكىمىز كېلىشىم قىلىسەن دەۋاتسا ، بىز بويۇن تولغاپ نېمىمۇ قىلالايتتۇق ، تەقسىر ؟ — ئەخمەتجان ئەپەندىم ئورۇنلۇق گەپ قىلدى . كېلىشىم باشلىنىپ يولدى ، ئەمدى يېنىۋېلىشقا سەۋەب تاپالمايمىز . ئۈچ ۋىلايەت ۋەكىللىرى دېگىنى بىزنى ئېتىراپ قىلغىنى . مۇھىمى ، بىز خەلقىمىزگە پايدىلىق كېلىشىم لايىھىسىنى ئوتتۇرىغا قويۇشىمىز كېرەك . ئۆلكىلىك ھۆكۈمەتنىڭ قۇرۇلمىسىدىن تارتىپ ، خەلقىمىز بەھرىمەن بولىدىغان بارلىق ئىشلارغا چېتىشلىق تەلەپلىرىمىزنى بەلگىلىمە سۈپىتىدە ئوتتۇرىغا قويۇشىمىز كېرەك . ناۋادا بىز ئالىي ئاپتونومىيە ھوقۇقىغا ئېرىشەلسەك بۇمۇ بىر چوڭ ئىش . تارىختا كۆرۈلمىگەن چوڭ ئىش بولىدۇ .

— ياق ، ئابدۇكېرىم سىز يىراققا قاراڭ - دە ، — دېدى ئېلىخان تۆرە بېشىنى تۇتقان ھالدا كۆزىنى يۇمۇپ بىر ئاز خىيال سۈرۈۋالغاندىن كېيىن ئادىتى بويىچە ھەممە تەرەپكە تەكشى قارىۋېتىپ ، — قوراللىق غازات قىلماق قىيىن ، بىرەر يۈز يىل ، ئەللىك يىلدا بىر قېتىم نېسىپ بولىدىغان گەپ . شۇنچە قۇربان بەردۇق ، بىر شىخو سوقۇشىدىلا يەتتە - سەككىز يۈز يىگىت كۆز يۇمدى . شۇنچە قۇربانلار بەدىلىگە زالىم ھۆكۈمەتنى يېرىمىزدىن ھەيدەپ چىقىرىلماساق شېھىتلىرىمىزغا نېمە دەيمىز ، خەلقىمىزگە نېمە دەيمىز ؟ كاززاپ ھۆكۈمەت يېرىمىزگە پۈتۈننى تىقۋالسىلا بىزگە كۈن بەرمەيدۇ . ئەللىك - ئاتمىش يىلدىن كېيىن چۈمۈلىدەك كۆپىيىدۇ . چۈمۈلمۇ مۇنار يىقىتىدۇ . جالڭ جىجۇڭ دېگەننىڭ چىرايلىق گەپلىرىگە ئالدىنىپ قالساق ، ئەۋلادلارنىڭ قارغىشىغا قالمىز ، بالام !

— خوش ، ئۇنداقتا ئۆزلىرى قانداق تەكلىپ بېرىلىدىكىن ، ھۆرمەتلىك تۆرە جانابلىرى .

— بىزنى ھۆكۈمەت دەپ ئېتىراپ قىلسۇن ، بۇ بىرىنچى شەرت . ئاندىن كېيىن قالغان يەتتە ۋىلايەتتىن گومىنداڭنىڭ چېكىنىش يولىنى كۆرسىتىپ بېرىمىز . يۈز مىڭ ئەسكىرى ،

ھۆكۈمەت - پۈكۈمەتلىرىنى زىيان - زەخمەتسىز چېگرىدىن چىقىرىپ قويۇشقا ۋەدە بېرىمىز ، بۇ ئىككىنچى شەرت . بۇنىڭغا كۆنمىسە ماناس دەرياسىدىن ئۆتۈپ ھۇجۇم باشلايمىز ، ئۆزى چىقمىغان دۈشمەن يە ئۆلۈپ تۈگەيدۇ ، يە ئاق بايراق چىقىرىپ قولىنى كۆتۈرىدۇ ، يە بولمىسا گوبى - چۆللىرىدە ئېچىرقاپ - قاغىراپ تۈگەيدۇ . قايسى يولنى تاللىسا ئۆزى بىلسۇن ، بۇ ئۈچىنچى شەرت !

— دۈشمەننىڭ يۈز مىڭ ئەسكىرىنى يوقىتىپ بولغۇچە ، تەقسىر ، بىزنىڭ خەلقىمىزنىڭمۇ يېرىمى تۈگەپ بولارمىكىن .
— پەيغەمبەر رەسۇلىللامۇ مەككە كۆپپارلىرىنى يېڭىش ئۈچۈن شەھەرنى تاشلاپ مەدىنىگە چېكىنگەن . بىھۈدە قان تۆكۈش گۇناھ تەقسىر . دۈشمەن كۈچىيىۋالاي دەپ بىنىم قىلىشقا رازى بوپتۇ . بىزمۇ كۈچىيىۋالايلى - دە ، ھەممە ۋىلايەتلەردە بىزنىڭكىلەر ۋالىي ، ھاكىم بولۇۋالسا ، ھەممە ۋىلايەتتە بىزنىڭ قوراللىق ئەسكەرلىرىمىز بولسا يۈرىكىمىز توم ، گېپىمىز چوڭ بولىدۇ . گومىنىڭ زورايغىچە بىز زورىيىپ كەتمەيمىزمۇ ! شىنجاڭدا تائىپىلەر ئىككى يۈز مىڭغا يەتمەيدىكەن ، بىز ئۈچ - تۆت مىليون ئىكەنمىز . ئوتتۇز - قىرىق ئادىمىمىزگە ئاران بىرى توغرا كېلىدىكەن . تەقسىر ، ئېقىن سۇ بولۇپ تاشنى يەڭگىنىمىز تۈزۈك !

— سىلى مۇتائالى خەلىپىتىم ، — دېدى ئېلىخان تۆرەم خاپا بولۇپ ، — بىزنىڭ يېرىمىز شورىسىز باغ ، ھەممە يېقى ئوچۇق . جياڭ كەيشى بىلەن ستالىن دوست بولغانىكەن ، ئالىي مۇختارىيەت دېگىنىڭىز قەغەزدىن يېپىلغان چېدىر بولۇپ قالىدۇ . مەن جياڭ جىجۇڭ دېگەننىڭ تىنچلىق ، بىرلىك دېگىنىدىنلا پەيلىنىڭ يامانلىقىنى بىلىدىم .

— پۈتۈن دۇنيادا ھازىر قوراللىق توقۇنۇش تۈگىدى ، — دېدى ئەخمەتجان قاسىمى ، — دۇنياۋى يۈزلىنىش تىنچلىق ، خەلقچىللىق ، گۈللىنىش . خەلق ئۇرۇشتىن بىزار بولدى .

قوراللىق توقۇنۇشقا دۇنيا ئەللىرىمۇ ، دۇنيا خەلقىمۇ قارشى . بىز بىر ئاجىز مىللەت ، خەلقىمىز خەلقپىللىق ، باراۋەرلىك ، ھۆرلۈك - باياشاتچىلىققا تولمۇ تەشنا . بۇنىڭ ئۈچۈن ، تىنچلىق كېرەك . بىز دۇنيا ئەللىرىنىڭ ، دۇنيا خەلقىنىڭ قوللىشىغا ، ھېسداشلىقىغا موھتاج . بىز ئازراق پايدىنى دەپ دۇنيا جامائەتچىلىكىنىڭ ئەيىبلىشىگە ئۇچراپ قالمايلى . ئۇنىڭ ئۈستىگە گومىنداڭ بۇ زېمىننى ھەرگىز بىزگە تاشلاپ بەرمەيدۇ . ۋاقتىنچە بىز يېڭىپ دۈشمەننى قوغلاپ چىقارغان بىلەنمۇ ، دۈشمەن نەچچە ئون ھەسسە ، يۈز ھەسسە كۈچ توپلاپ بىزگە ھۇجۇم قىلىدۇ . بىزنىڭ زېمىنىمىز قان دېڭىزغا ئايلىنىپ قالمىسۇن ، خەلقىمىز بۇ خىل بالايىئاپەتكە چىدىيالمايدۇ !

— تىنچلىق دۇنياۋى ئېقىم ، — دېدى قاسىمجان قەمبىرى ، — ئەخمەتجان قاسىمنىڭ سۆزلىرى تولىمۇ ئورۇنلۇق ، ھەممە ئارزۇ بىر كۈندىلا ئەمەلگە ئاشمايدۇ - دە !

— ئالىي ئاپتونومىيە بېرىشنى جياڭ جېشى ئۆزى ئېيتىپتۇ . جياڭ بۇجياڭنىڭ سۆزلىرى تولىمۇ ياخشى ، گەپ ئەمەلگە ئېشىشتا ، — دېدى رەخمىجان سابىر ھاجىيوف ، — شۇنىڭغا ئېرىشىۋالساڭمۇ چوڭ گەپ !

— ئېلىخان تۆرەم جانابلىرىنىڭ گەپلىرىمۇ ئورۇنلۇق ، — دېدى ئەنۋەر مۇسابايوف ، — يىراقنى كۆزلىمەي بولمايدۇ . ئەلاخان سۇلتاننى ئورۇسلار تۇتۇپ كەتكەندىن كېيىن ، ئورۇسلار بۇ يەرنى ئون يىل سوراپ مانجۇلارغا قايتۇرۇپ بەردى . مانجۇلار قايتا كىرگەندە ئەپۈ ئومۇمىي ئېلان قىلدى . لېكىن ، تاكى ھازىرغىچە ھۆكۈمەت ھېچكىمنى ئەپۈ قىلمىدى . گومىنداڭنىڭ مەقسىتى بۇ زېمىننى تۇتۇپ تۇرۇش ، ئەمما ئاخىرقى مەقسىتى بىزنى يوقىتىش ، ئۇ يوقاتقۇچە بىز ئۇنى يوقاتساق قالىتىس بولارىدى .

— ئۇنىڭ مەقسىتى جۇڭگو كوممۇنىستىك پارتىيىسىنى ، ئازاد رايونلارنىمۇ يوقىتىش ، ئۇ ئىچكى ئۇرۇش قوزغاپ ئۇرۇشنى بىزگە تاشلىدىكەن ، ئۇرۇشخۇمارنى تەلتۈكۈس يوقىتىشىمىز كېرەك .

ئەمما ، ئۇرۇشنى بىز باشلىساق بولمايدۇ : تىنچلىق ، دېموكراتىيە ، بىرلىك ، تەرەققىيات بىزنىڭ چوڭ سىياسىتىمىز بولۇشى كېرەك ! ئابدۇكېرىم ئابباسوفى سۆزلەپ بولۇپ ئىسھاقبېككە قارىدى .
ئىسھاقبېك :

— مېنىڭ تەكلىپىم دېموكراتىيە - خەلقچىللىق سىياسىتىنى ئۆزىمىز ئىجرا قىلالى . ئاۋازغا سالايلى ، قايتا كېلىشىم قىلىشقا قوشۇلىدىغانلار كۆپمۇ ياكى رەت قىلىپ ھۇجۇم قىلىش كېرەك دەيدىغانلار كۆپمۇ ، ئازچىلىق كۆپچىلىككە بويسۇنىدۇ . مانا بۇ خەلقچىللىق بولىدۇ ! — دېۋىدى ، ھۆكۈمەتنىڭ ئون تۆت نەپەر ئەزاسىنىڭ تولىسى ئۇنى قوللىدى . ھۆكۈمەت ئەزالىرىنىڭ يىغىنى يېرىم كېچىگىچە داۋاملاشتى ، تالاش - تارتىش ، ھەتتا ۋارقىراشلارمۇ بولدى ، ئاخىرىدا تەكلىپ لايىھىسى تۈزۈلىدىغان بولدى . كۆپچىلىك ئوتتۇرىغا قويغان مەسىلىلەرنى يىغىنچاقلاپ يازمىچە ماتېرىيال تەييارلاش ئەخمەتجان قاسىمغا تاپشۇرۇلدى .
يىغىن ئۈگىگەندىن كېيىن ئېلىخان تۆرەم نۇرىغا :

— ھەممىنى يېزىۋالدىڭمۇ ، بالام ، كىم ھەق ، كىم ساتقۇن ئەكەنلىكىنى يىگىرمە - ئوتتۇز يىلدىن كېيىن بىلىسەن ، ئۇ چاغدا مەن يوق ، سەن كۆرەلەيسەن . بۇ قېتىم خائىنلار يەڭدى . دائىم شۇنداقلار يېڭىپ كېلىۋاتىدۇ . شۇنىڭ ئۈچۈن ، خەلق زۇلۇمدىن قۇتۇلالمايۋاتىدۇ ، — دېدى .

نۇرى ھەممىنى خاتىرىلىۋالدى . ئۇ كۆڭلىدە ئەخمەتجان قاسىمغا مايىل بولدى . ئۇنىڭ ھەممە ئىشتا خەلق پايدىسىنى ئالدىنقى ئورۇنغا قويۇپ ، چوڭقۇر مۇلاھىزە قىلىشى ئۇنىڭغا ياقاتتى .

ئەخمەتجان قاسىمى يېرىم كېچىدە ئۆيىگە كەلدى . ئۇ ئۇخلاۋاتقان ماھىنۇرنىڭ پېشانىسىگە سۆيۈپ قويدى . ئايالى ھامىلىدار ئىدى . ئۇ پۈتتىنىڭ ئۈچىدا دەسسەپ تاختايلىق ئۆيىگە كىردى - دە ، ئىشكاپىدىن قېلىن بىر رۇسچە كىتابنى ئېلىپ ۋارقىلىدى ، ئاخىر بەلگە ئۇرۇلغان بەتتىكى جۈملىلەرنى ئاق

قەغەزگە كۆچۈرۈپ يېزىشقا باشلىدى .

ئەتىگەنلىكى ماھىنۇر ئورنىدىن تۇرغاندا يېنىدا ئەخمەتجان يوق ئىدى . ئۇنىڭ كاستۇم - بۇرۇلكىسى تۇراتتى . ئۇ ھەربىيچە كىيىنىپ ، پولكوۋنىڭ ئۇنۋانى بىلەن نەگىدۇر كەتكەن . ئۆيگە ئوت يېقىلغان ، ھويلىلار پاكىز سۈپۈرۈلگەن ، ماھىنۇرنىڭ ياستۇقىدا بىر پارچە قەغەز تۇراتتى . ماھىنۇر : «دەرۋازىنى ئىچىدىن ئەتمەڭ ، مەن كېلىمەن — كەچرەك...» دېگەن جۈملىلەرنى ئوقۇدى .

غۇلجا شەھىرى يەنە بىر كەچ كۈزنى كۆردى . ئۆكتەبىرنىڭ ئەڭ ئاخىرقى كۈنلىرى يامغۇر بىلەن ئاخىرلاشتى . نوياىر شادلىقى ھەممە ئادەمنىڭ ئېسىدە . بىر يىلنىڭ ئالدىدا بۇ يەردە خەلق غالىب سۈپىتىدە ھۇررا توۋلىغان . 12 - نوياىر كۈنى غۇلجا شەھىرىدە گومىنداڭنىڭ ھەربىي قوماندلىق شتابى بولغان مۇشۇ باغدا ۋاقىتلىق ھۆكۈمەت قۇرۇلۇپ ، ئېلىخان تۆرەم بۇ ھۆكۈمەتنىڭ رەئىسى بولغان . بۇ چاغدا ئەخمەتجان باش كاتىپ ئابدۇرۇپ مەخسۇمنىڭ مۇئاۋىنى بولۇپ ، ھۆكۈمەت ئىشلىرىغا ئارىلىشىپ ، تەرجىمانلىق قىلىپ يۈگۈرۈپ يۈرگەن ئەمەسمىدى ؟ ئۇنى خەمەت سەئىدى بىلەن ھەبىپ يۈنچ تونۇشتۇرمىغان بولسا ، ئۇ بۈگۈن ئېلىخان تۆرەمنىڭ گەپلىرىگە ئەگەشمەيدىغان بۇنداق سىياسەتچى بولۇپ تونۇلالايتتىمۇ ؟ ئېلىخان تۆرەم ئۇنى ئەتىۋارلىمىغان بولسا ، پولكوۋنىڭ ، ھۆكۈمەت ئەلچىسى بولالايتتىمۇ ؟ سىلىق ، كەمتەر تۆرەمنىڭ گەپلىرىگە دائىم «شۇنداق» دەپ تۇرىدىغان يىگىت ئۈرۈمچىگە ئەلچى — ۋەكىل بولۇپ بېرىپ كېلىپلا تەتۈر گەپ قىلىدىغان ، تۆرەمنىڭ گەپلىرىگە قارشى بولۇۋالغىنى نېمىسى ؟ ئابدۇكېرىم بىلەن ئىسھاقبېك ، دەلىلىقان ، قاسىمجان دېگەنلەرغۇ تۆرەمگە خېلىدىن بېرى قىر كۆرسىتىپ كېلىۋاتاتتى . ئەمما ، ئەخمەتجان ئۇنداق ئەمەس ئىدى ، شۇنىڭ ئۈچۈن ، ئېلىخان تۆرەم ئۇنى ۋەكىللىككە ئۆزى كۆرسەتكەندى - دە ! ئۇنىڭ «شەرقىي تۈركىستان ئىسلام جۇمھۇرىيىتىنىڭ ۋەكىلى» دېگەن نامىدىن ئاسانلا ۋاز كەچكىنى ، تۆرەمگە ياقمايدىغان سۆزلەرنى كۆتۈرۈپ كەلگىنى نېمىسى ؟

«بىتىم» مىش تېخى! پۈتۈنسۈرۈك بىر ھۆكۈمەتنى «ئۇكا» ئورنىدا كۆرىدىكەنۇ ، باراۋەرلىك توغرىسىدا ۋالاقشىدىكەن ، ئاكا بىلەن ئۇكا باراۋەر بولغان نەدە بار؟ باراۋەر بولسا ئاكا - ئۇكا بولاتتىمۇ؟ ئوسمان باتۇر چېغىدا ئېلىخان تۆرەمنى كۆزگە ئىلماي «ئىككىمىز بىر ئاتقا مىنگۈدەكمىز . ئالدىغا كىم مىنىدۇ؟» دېگۈدەك . شۇ ئوسمان چېغىدا «ئۇكا» بولۇشقا رازى ئەمەس ، ئېلىخان تۆرە رەئىس جۈمھۇر ، مارشال بولسۇنۇ ، ئۇنىڭ «ئۇكىسى» بولسۇن . بۇ ئەخمەتجان نېمە سەۋەبتىن ئۆز پاناھىنىڭ تېز چۆكۈشىگە مەيلى دېگەندۇر - ھە؟

— نۇرمۇھەممەت !

— لەۋەي ، جانابىي رەئىس جۈمھۇر .

— كەلگىن ، گەپ سورايىمەن : ئەخمەتجاننىڭ ئورنىدا سەن بولغان بولساڭ «شەرقىي تۈركىستان ئىسلام جۈمھۇرىيىتى» دېگەن ئۇلۇغ نامىنى «ئۈچ ۋىلايەت» دېگەن پۈچەك سۆزگە تېگىشكەن بولارمىدىڭ ، بالام؟

— ھۆرمەتلىك تۆرەم جانابلىرى ، زۆرۈرىيەت مۇھىم : بەزىدە زەرباقىلىق شاھ تون سىرتىغا دىۋاننىڭ جەندىسىنى كىيىۋېلىشقا توغرا كېلىدۇ ، زۆرۈرىيەت شۇنى تەلەپ قىلغاندا!...
— ھىم... ۋاقتى كەلگەندە جەندىنى سېلىۋەتكىلى بولىدۇ ، دېمەكچىمۇسەن ، بالام؟

— شۇنداق ، رەئىس ئاتا !

— زۆرۈرىيەت دېدىڭما؟ ناۋادا بۇ زۆرۈرىيەت سېنى مەڭگۈ جەندە بىلەن ئۆتۈشكە قىستىچۇ؟ جەندە كىيىگەنلىكىڭ ئۈچۈن قۇل بولۇشقا زورلىسىچۇ ، بالام؟

— ئۇ چاغدا يېڭى زۆرۈرىيەت تۇغۇلىدۇ : جەندە ئىچىدىن خەنجەر چىقىدۇ ، تۆرەم ئاتا !

— ھا - ھا - ھا... پاھ ، سېنىڭ تىلىڭ ، سېنىڭ ئەقلىڭ ! ئايلا باي قىزى بىلەن قوشۇلۇپ بىكار مەستۈمەستائە بولمىغانىكەن - دە ! ماڭ ، بالام ، ئەخمەتجانغا ئېيت ، بۇ يەرگە

كەلسۇن .

يېرىم سائەتكە قالماي ، رەئىس جۇمھۇر ئىشخانىسىغا تولۇق ھەربىيچە كىيىنگەن ، مۇرىسىگە پولكوۋنىك ئۇنۋانلىق پاگون تاقالغان ، كۆكرىكىگە بىرىنچى دەرىجىلىك ئىستىقلالىيەت ئوردېنى قانداغان ، يېڭىدىن چەكتۈرگەن بۇرۇتى ئۆزىگە ئالاھىدە ياراشقان يىڭىت بوسۇغىدا پەيدا بولدى . ئۇ رەئىسگە چاس بېرىپ ئىك تۇردى :

— سالام سىزگە ، ھۆرمەتلىك رەئىس جۇمھۇر ، مارشال جانابلىرى !

— ھە ، ھە بولدى . ھەرنېمە بولسا مېنىڭ كىملىكىم يادىڭىزدا تۇرۇپتۇ ، بالام ئەخمەتجان قاسىمى .

— خىزمىتىڭىزگە تەييارمەن ، مارشال جانابلىرى !

— ئولتۇرۇڭ ، ھۆكۈمەت ۋەكىلى ، شەرقىي تۈركىستان ئىسلام جۇمھۇرىيىتىنىڭ ۋەكىلى ئەخمەتجان قاسىمى !

— خوپ ، رەئىس جۇمھۇر جانابلىرى .

— خوپ ، نېمە ئۈچۈن ھۆكۈمەت نامىنى ئۈچ ۋىلايەت دېگەن سۆزگە ئالماشتۇرۇشقا رازى بولغىنىڭلارنى چۈشەندىم . بۇ بىر زۆرۈرىيەت ، شۇنداقمۇ ؟

— شۇنداق ، تۆرەم جانابلىرى ! بۇ نام دېگەن بىر شەكىل ، گەپ بىتىمىنىڭ مەزمۇنىدا . ئازراق يول قويۇپ ، كۆپرەك مەتپەئەت ئېلىش بىزنىڭ ئومۇمىي پرىنسىپىمىز .

— مۇھىم نۇقتىلار قايسىلار ، مەسىلەن ؟

— ھۆكۈمەت مەمۇرىي قۇرۇلمىسىدا ، خەلققە قاراتقان سىياسەتتە ، ئارمىيىمىزنى ساقلاپ قېلىش ۋە كۈچەيتىشتە ئۈستۈنلۈككە ئېرىشىش !

— كونكرېت بىرنېمە تەييارلىدىڭلارمۇ ؟

— بىز تۆت كىشى : مەن ، ئابدۇكېرىم ، باش كاتىپ ئابدۇرۇپ مەخسۇم ، رەخمجان ئاكىلار بىرلىشىپ ئون بىر ماددىلىق بىر لايىھە تەييارلىدۇق . ئەتىكى ئومۇمىي ھەيئەتلەر

يىغىنىدا ئوتتۇرىغا قويماقچىمىز .

— مەن ھېلىھەم تۇيۇقسىز ، گىتلىپدەك كېلىشىم قىلىپ ،
بىخۇدلاشتۇرۇپ ھۇجۇم قىلىش نىيىتىدە . ئۇلار بىلەن قىلغان
كېلىشىمدە بىزگە ھەرگىز ئۈستۈنلۈك يوق . ئۇلارنىڭ بىر پۇتى
بۇ زېمىنغا دەسسەپ تۇرىدىكەن ، شۇنىڭ ئۈزى چوڭ ئاپەت . لېكىن
مەنمۇ ، سىزمۇ بىر كۈچنىڭ تىزگىنلىكىدە . ئۇ كۈچ
كۆزگە كۆرۈنمىگىنى بىلەن بىزنى تارتىپ ، بوغۇپ تۇرۇۋاتىدۇ .
مەن كۆپچىلىكنىڭ ئاۋازىغا قارشى تۇرمايمەن . بەشكە قارشى توققۇز
ئاۋاز بىلەن كېلىشىمگە يەنە بېرىش قارار قىلىندى . قارار كۈچكە
ئىگە . ئەمما مەن بىر ئىشنى بىلمەكچى بالام : يېۋسىيەنى سىلەرنى
قىستىدىمۇ ؟

— يېۋسىيەنى بىزگە مەسلىھەت بەردى : ئۇ «جۇڭگو - سوۋېت
ئىتتىپاقى دوستلۇق - ئىتتىپاقلىق شەرتنامىسى» نىڭ : «سوۋېت
ئىتتىپاقى جۇڭگونىڭ شىنجاڭ مەسلىسىدە جۇڭگونىڭ ئىچكى
ئىشىغا ئارىلىشىش نىيىتى يوق» دېگەن يېرىنى ئوقۇپ بەردى .
— نىيىتى يوق ؟ ياھ ، قارالڭ بۇ گەپنى ، نىيىتى يوق ئادەم
نېمىشقا بىزنى قوزغىدى ، قوراللاندى ؟ نېمىشقا بىزگە
قوماندانلىق قىلدى ؟ باش قومانداندىن تارتىپ كوماندىر ئىزۋوتقىچە
ئۆز ئادەملىرىنى قويدى . غۇلجا ، چۆچەك ، ئالتايدا غەلبە
قىلدۇق ، قايسىبىر جەڭدە ئۇلارنىڭ قوماندانلىقى يوقكەن ؟

— سوۋېت ئىتتىپاقى ھۆكۈمىتى بۇ پاكىتنى رەت
قىلغانىكەن ، بىز شۇنداق دېيىشكە مەجبۇر بىز ، ھۆرمەتلىك رەئىس
جۇمھۇر ، بۇ خىل ئىشلار تولىمۇ كۆپ . ھازىر پاكىت بىلەن
يېزىلغان تارىخنى ۋاراقلايدىغان چاغ ئەمەس . خەلقىمىز زۇلۇمدىن ،
زۇلمەتتىن ، خورلۇق ، ئېزىلىشتىن قۇتۇلماق كېرەك . بىزگە
زۆرۈرى مانا شۇ ! بۇ مېنىڭ كۆزقارىشىم .

— قۇربان بەرمەي قۇتۇلماق يوق بالام . كەلگۈسى ئەۋلادلار
ئەركىن ياشسۇن دېسەك ، خەلقىمىزنىڭ يېرىمى قۇربان بولسىمۇ
مەيلى ، بۇ زوراۋانلارنى ياپوننى جۇڭگودىن قوغلىغاندەك ، گېرماننى

سوۋېتتىن قوغلىغاندەك قوغلاپ چىقىرىش لازىم ئىدى بالام ،
تۆمۈرنى قىزىقىدا سوق دېگەن گەپ مۇشۇنداق يەردە ئىشلىنىدۇ !
— ۋەزىيەت مۇرەككەپ ، باشقىلار تىنچلىق دەپ توۋلاۋاتسا بىز
تەتۈر مۇقام توۋلىيالايمىزمۇ ؟ تىنچلىق ، خەلقچىللىق ، ھۆرلۈك
دۇنياۋى ئېقىم . تەتۈر ئېقىم دۈشمەنلىك بولۇپ قالىدۇ . ئابباسوق
توغرا ئېيتتى : بىزگە ئۇرۇشنى زورلاپ تاڭسا ئۇ چاغدا ئاخىرىغىچە
ئېلىشماي بولمايدۇ .

ئۇلار — ئىككى خىل تەشەببۇسنىڭ ۋەكىللىرى يېرىم
كېچىگىچە سۆزلەشتى . لېكىن ئۇلاردا يەنىلا بىرلىككە كەلگەن
پىكىر بولمىدى . ئەخمەتجان خوشلاشقاندا ئېلىخان تۆرەم :

— بىز كۆرمىگەننى سىلەر كۆرۈسىلەر بالام . كەلگۈسىدە يەنە
سۆزلىشىش نېسىپ بولار ! — دېدى ۋە ، — ئۈستىن سىياسەتچى
بولماق تەس . ئۆز ئوقىڭىزنى باشقا بىرىنىڭ قولىدىن
چىقىرىۋالسىڭىز مەن سىزنى پىشقان سىياسەتچى دەپ ماختار ئىدىم
بالام ! — دېگەن سۆزنى قوشۇپ قويدى .

نۇرى ئەخمەتجان قاسىمنى سىرتقا ئۈزىتىپ چىقتى .
دېكابىرنىڭ ئاچچىق شامىلى دەرەخلەردىن يوپۇرماقلارنى ئۇچۇرۇپ
چۈشۈرمەكتە ، جۈمھۇرىيەت بىناسى جايلاشقان چوڭ باغ ياپراقلار
بىلەن تولغان ، يوللاردىمۇ ياپراقلار ئۇچۇپ يۈرەتتى .

— سىزگىلا دەيدىغان بىر گېپىم بار ئىدى ، — دېدى نۇرى
خىش ياتقۇزۇلغان يولدا كېتىۋېتىپ ، — بىر ئىنسانغا
تىنىمىغاندىم .

— ئېيتىڭ ، نۇرمۇھەممەت زىياۋۇددۇنوف ، سىز توغرىلۇق
چوڭ دادىڭىز مۇختەرباي ئاكىدىن نۇرغۇن ھېكايىلەرنى ئاڭلىغان .
غېنىكاممۇ ، تۆرەممۇ ، ھېكىمبەگ غوجام ، مۇتائالى خەلىپىتىم ،
رەخمىجان ئاكا ، زۇنۇن تېيىپلارمۇ سىزنىڭ نۇرغۇن ياخشى
گەپلىرىڭىزنى قىلدى . مەن سىز توغرىلۇق ياخشى چۈشەنچىدە ،
ماڭا ئىشەنسكىز بولىدۇ .

— مېنى ئىنقىلابچىل ياشلار تەشكىلاتىغا قوبۇل قىلمايۋاتىدۇ .

سولايما نوق ئۈستۈمدىن نۇرغۇن گەپ تارقىتىپتۇ . ئۇ گەپلەرنىڭ مۇھىمى : بىرىنچىدىن ، مەن ئېلىخان تۆرەمنىڭ قولچومىقىكەنمەن ، ئابباسوفلارغا قارشى ئادەمكەنمەن . ئىككىنچىدىن ، مەن ئەسلىمنى ئۈنتۈپ بايلىق قوغلىشىدىغان دۇنياخۇماركەنمەن ، ئىنقىلاب قىلىشىم باي بولۇش ئۈچۈنمىش !

— لېكىن ، سىز ئۇنداق يىگىت ئەمەس . تۆت يىللىق تارىخىڭىز ماڭا بەش قولىدەك ئايان . رەھمىتى مۇختەرباي ئاكام ئۈرۈمچى تۈرمىسىدە سىزنى ئاغزىدىن چۈشۈرمەيتتى . ئۇ ئادەمنىڭ ۋاپاتىغا تولىمۇ ئېچىندىم . سىز سادىق ، باتۇر ، بىلىملىك ، ئەخلاقلىق يىگىت . گېزىتىكىمۇ شۇنداق يازدى . مەن سىزنى دەۋرىمىزنىڭ ئەڭ پاراملىق ياشلىرىدىن دەپ قارايمەن ئۇكام . مەن ئابدۇكېرىم ، سادىروفلار بىلەن سۆزلىشى ، تۆرەمگە كاتىپ بولۇشنى سىز تەلەپ قىلمىغان . باينىڭ چىرايلىق قىزىنىڭ سىزگە ئاشىق بولۇشى باي بالىلىرىنىڭ غۇرۇرىغا تەگكەن ، «مەن» دەپ يۈرگەن ئى - نى بايۋەچچىلەرنىڭ قولى يەتمىگەن گۈل شېخى سىزگە ئېگىلدى - دە ، بۇنىڭغا چىدىمايدىغانلار كۆپ چىقتى . ھەسەت ئادەمنى ھەرىپمە دېگۈزىدۇ ، ئۇكام !

نۇرى ئەخمەتجان قاسىمىنى ساي بويدىكى قورۇسىغىچە ئۇزىتىپ باردى . ئۆزى يالغۇز ساي بويلاپ قايتتى . ئۇنىڭ يۈرىكى غەربكە ئابلا باينىڭ قورۇسىغا تەلپۈندى ، ئۇ بايا يالاڭ كىيىم بىلەن پېشايۋان چىرىغىنى ياغقان ماھىنۇرنى غىل - پال كۆرۈپ قالغانىدى . بەخت تاپقان ياشلار بەختكە ئىنتىلگەنلەرنىڭ قەلب يالقۇنىغا تۇتۇرۇق بولىدۇ - دە ! مانا ئۇنىڭ يۈرىكى سېغىنماقتا ، تەلپۈنمەكتە ، ئېچىشماقتا ! «زەيتۈنە ! - دەپدى ئۆز - ئۆزىگە ، - مېنى ئويلاپ سىم كارىۋاتتا ئوڭدا ياتامدىغانسەن ؟...»

نەدىنىدۇر قىيىقاس كۈلكە ، يەنە بىر ياقىتىن مەستنىڭ ناخشىسى ، يەنە بىر كوچىدىن گارمون ئاۋزى ئاڭلانماقتا . ئەي غۇلجا ياشلىرى ، تەبىئەتكىمۇ خۇشلۇق چىللايدىغان كۈلكەڭ ، ناخشاڭ ، قىيىقاس - چۇقانلىرىڭ بىلەن كاۋاكشىغان يۈرەكتىمۇ

باھار يېشىللىقى پەيدا قىلىسەن!...
نۇرىمۇ غىمگىشىپ ناخشا ئېيتىپ ، جۇمھۇرىيەت رەئىسى ئىش
بېجىرىۋاتقان چوڭ باغقا قاراپ يۈرمەكتە...
ھەر كىم ئۆز سەنىمىگە دەسسەيدۇ ، ئۆز مۇقامىغا يورغىلايدۇ .
بۇ بىر ئۆزگەرتكىلى بولمايدىغان قانۇنىيەت .

مەسچىتلەردىمۇ ياشلار توپلانغان سورۇنلاردىمۇ نۇتۇق -
مۇلاھىزىلەر قىزىشقا باشلىدى . بىرلىرى خەلقنى غازات - ھۇجۇمغا
ئۈندەيتتى ، يەنە بىرلىرى تىنچلىق ، بىرلىك ، ئىتتىپاقلىققا
چاقىراتتى ، بىرلىرى يەنە بىرلىرىنى خائىن ، ساتقۇن دەپ
تىللايتتى ، يەنە بىرلىرى قارشى تەرەپنى فېئودال خانلىق
تۈزۈمىنىڭ ياقلىغۇچىلىرى ، خەلقنى مەڭگۈلۈك زۇلمەتكە
باشلىغۇچى دەپ ئەيىبلەيتتى . بەزىلەر ھەتتا : «ئىنقىلابنى قايتىدىن
باشلا ، نەدە سەن غېنى بىلەن پاتىخ !» دەپ ۋارقىرايتتى . ئۇنىڭغا
جاۋابەن يەنە بىرلىرى : «قەلبىمىز يەنئەنگە تەلپۈنمەكتە !» دەپ
شوئار ۋارقىرايتتى . مۇئەللىملەر ، خادىملار ، ئوقۇغۇچىلار ،
ھەتتاكى مائا - چەكمەن ساتىدىغان ئوقۇتقۇچىلار ، مەدرىسىلەردىكى
تالىپلار ، مەدىكار بازىرىدىكى يېلىڭ - يالىڭاچ يېتىمچىلەرمۇ ئۆز
مۇلاھىزىلىرىنى ئەتراپىدىكىلەرگە سۆزلەيتتى . پۈتۈن غۇلجا
شەھىرى مۇنازىرە ، نۇتۇق مۇنبىرىگە ئايلىنىپ قالغانىدى :

— ماڭغۇزماسلىق كېرەك ، بۇنداق ۋەكىللەرنى !

— يولغا پايانداز سېلىپ ئۈزۈش كېرەك !

— ئۇلار خەلقنىڭ ۋەكىلى ئەمەس !

— ھەقىقەتنىڭ ۋەكىلى شۇلار !

— ياشسۇن ئېلىخان تۆرەم !

— يوقالسۇن ئېلىخان تۆرە دېگەن ئەجنالىق !

چۇقان - سۈرەن ھېكمىبەگ غوجامنىڭ مەشرەپ توپىنىمۇ ،
مۇتائالى خەلىپەتنىڭ مۇرىتلىرىنىمۇ ، ئابدۇكېرىم ئابباسوفنىڭ
«ئىنقىلابچىل ياشلار تەشكىلاتى» نىڭ ئوت يۈرەك ياشلىرىنىمۇ ،
ھەتتا غېنى باتۇرنىڭ قارام يىگىتلىرىنىمۇ جىم قويمىدى . مۇزات

قاراۋۇللىرىدىن ماناس بويى ، سارسۇمبە ، تاشقورغان ،
ئۇششاققالاردىكى ئەسكەر ، پارتىزانلارغىچە بۇ سادالارغا
قىزىقمىغان ئادەم قالدى... سۆزلىگۈچىلەر ئۆزلىرىگە رەڭ بېرىش
ئۈچۈن «ئېلىخان تۆرەم مۇنداق دەپتۇ» ، «ئابدۇكېرىم
ئابباسوفنىڭ سۆزى بىلەن ئېيتقاندا» دېگەندەك ئىبارىلەرنى
ئىشلىتەتتى .

«ئازاد شەرقىي تۈركىستان» گېزىتىدە ئەخمەتجان قاسىمنىڭ
گومىنداڭ ۋەكىلى جاڭ جىجۇڭ بىلەن قىلغان مۇنازىرىلىرى
مەخسۇس بەتتە ئۇزۇن ماقالە قىلىنىپ ئېلان قىلىندى . بۇ گېزىت
تاكى يېزىلارغىچە كىشىلەر قىزىقىپ ئوقۇيدىغان گېزىت بولۇپ
قالدى . يېزا مۇئەللىملىرى مەھەللە مۇتەۋەللىرى يىغىپ بەرگەن
جامائەتكە گېزىتنى زوق - شوق بىلەن ئوقۇپ بېرەتتى :
«ئەخمەتجان قاسىمى مۇنداق دەپ جاۋاب بەردى» دېگەن يەرلىرىگە
كەلگەندە خەلق ئىچىدىن : «پاھ» دېگەن ئاۋازلار ئاڭلانسا ، «مۇنداق
رەددىيە بەردى»دىن كېيىنكى ئەخمەتجان قاسىمنىڭ سۆزلىرىنى
ئاڭلىغاندا :

— يەنە بىر ئوقۇغىنا ! — دېيىشەتتى كۆپچىلىك .

ئەخمەتجان قاسىمى دېگەن نام خۇددى 1944 - يىلى غېنى
باتۇر دېگەن نام سىرلىق بولۇپ قالغانغا ئوخشاش ھەممىگە تونۇش ،
ھۆرمەتلىك نامغا ئايلىنىپ قالدى . غېنى باتۇر گېزىتنى ئوقۇتۇپ
قاقاقلاپ كۈلۈپ :

— ئەخمەتجان ئەپەندىم جىق سۆزمەنكىنا ، پاھ ، نەدىن
ئۆگەنگەندۇر - ھە ؟ — دېدى .

ھۆكۈمەت ھەيئەتلىرى تولىمۇ ئالدىراش ، ئاخشاملىرى يېرىم
كېچىگىچە مەجلىس ئاچاتتى . ھېكىمبەگ غوجام ھەرقانچە ئالدىراش
ھۆكۈمەت ئىشى بولسىمۇ ، شەھەر ئىچىگە كالا سىكىدا كېلىپ بەش
ۋاخ ناماز ئوقۇشنى توختاتمىدى . ھەر نامازدىن كېيىن داموللا
رازىيوف قۇبىيىگە چىقىپ نۇتۇق سۆزلەيتتى . ھېكىمبەگ غوجام
مۇتائالى خەلىپىتىم بىلەن نۇتۇققا قارىماي كالا سىكا بىلەن

جۇمھۇرىيەت قورۇسىغا قايتىپ كېلەتتى . ئىككى بوۋاي سۆھبەت ئۈچۈن تۈزۈلۈۋاتقان ئون بىر ماددىلىق لايىھىگە قىزىقىپ قالغانىدى :

— لەۋەي ، مەشرەپنىڭ چاقچاقلىرىدىنمۇ قىزىققىنا !
— شۇنچە جىق ئىشلار ئۆتتى . ئەمما لېكىن خىتايىلار بىز خەققە بۇنچىلىك ئىلتىپات كۆرسەتمىگەندى !

— دېگىنىدەك بولسا ، پاشا بولدۇق نېمە ، بولمىدۇق نېمە ؟
خۇرچاغا ياخشى كۈن بولسىلا بولمىدىمۇ ، لەۋەي !

— تولا ئوبدان گەپ . پەلەن - شەلەن دېسىلا ئەسكىرىمىز تەييار ، بىز خەقتىن قوماندان ، رەئىسلەر بولىدىكەن ، ھۆكۈمەت ھەيئەتلىرىنىڭ تولىسى بىز خەقتىن بولىدىكەن . ئون بىر پۈلك ئەسكىرىمىز ئىلى ، ئالتاي ، چۆچەكتىن باشقا ئۈرۈمچى ، ئاقسۇ ، قەشقەرلەردىمۇ تۇرغۇدەك تېخى !

— ئاقسۇ بىلەن قەشقەرگىلا بېرىۋالسا قارىياغاچتەك كۆپىيىدىغان گەپتە ! بۇ ئېلىخان تۆرەنىڭ نېمىگە قاپىقى ئېچىلمايدىكىناتقا ؟

— رەئىس جۇمھۇر بولالمايدۇ - دە ، بېشىدىن تاجى چۈشكىلى ئاز قالدى - دە ، ئۆلكە رەئىسلىكىگە ئۇنى كىم كۆرسىتىدۇ دەيسىز .

— خەلپەم ھەزرەتنىڭ رەئىسلىككە كىمنى كۆرسەتكۈسى باركىن ؟

— سىلچۇ غوجام ؟ ... مېنىڭچە ، ئاشۇ ئەخمەتجان قاسىمىنى كۆرسەتسەك مۇۋاپىق بولارمىكىن .

— لەۋەي ، مەن ئويلىغاننى ئويلاپسىز .
— ھەممە خەق ئويلىغاننى دېسىڭىز ...

ئىككى كۈندىن كېيىن شەرقىي تۈركىستان ئىسلام جۇمھۇرىيىتىنىڭ ئومۇمىي ھۆكۈمەت ھەيئەتلىرى تۆۋەندىكى ئون بىر ماددىلىق لايىھىنى ئاڭلاپ مۇزاكىرە قىلىپ ماقۇللىدى . ئۇنىڭ قىسقارتىلمىسى مۇنداق ئىدى :

بىرىنچى : قوراللىق توقۇنۇش ھەل قىلىنغاندىن كېيىن ، ئىككى ئاي ئىچىدە مەمۇرىي باشلىقلارنى سايلاپ بولۇش كېرەك . ئىككىنچى : دىنىي ئېتىقادنىڭ كەمسىتىلىشى ئەمەلدىن قالدۇرۇلۇپ ، دىنغا ئېتىقاد قىلىش ئەركىنلىكى بېرىلىشى كېرەك .

ئۈچىنچى : دۆلەت ھاكىمىيەت ۋە ئەدلىيە ئورگانلىرىنىڭ ھۆججەتلىرى مۇسۇلمانلار يېزىقىدا بولۇشى كېرەك . تۆتىنچى : باشلانغۇچ ، ئوتتۇرا ، ئالىي مەكتەپلەردە مۇسۇلمانلار يېزىقى قوللىنىلىشى ، ئاممىۋى مائارىپ كەڭ راۋاجلاندۇرۇلۇشى كېرەك .

بەشىنچى : مىللىي مەدەنىيەت ۋە ئەدەبىيات - سەنئەتنىڭ ئەركىن تەرەققىي قىلدۇرۇلۇشى بەلگىلىنىشى كېرەك . ئالتىنچى : مەتبۇئات ، يىغىلىش ، سۆز ئەركىنلىكى بېرىلىشى كېرەك .

يەتتىنچى ، خەلقنىڭ ئەمەلىي ئىشلەپچىقىرىش ئىقتىدارى بويىچە باج - سېلىق بەلگىلىنىشى كېرەك . مۇسۇلمانلار ھۆكۈمىتىنىڭ ئىقتىسادىي مەجبۇرىيىتى شۇ باج - سېلىقلار ئىچىدە بولىدۇ . لېكىن بۇ خىل مەجبۇرىيەت شىنجاڭدىكى مۇسۇلمانلار ۋە باشقا خەلقلەرنىڭ ئىقتىسادىي تۇرمۇشىنىڭ راۋاجلىنىش دەرىجىسىگە توسقۇن بولماسلىقى كېرەك .

سەككىزىنچى : سودىگەرلەرگە مەملىكەت ئىچى ۋە سىرتىدا سودا قىلىش ئەركىنلىكى بېرىلىشى كېرەك .

توققۇزىنچى : ھەرقايسى رايونلاردا مىللىي قوشۇن تەشكىل قىلىشقا يول قويۇلۇشى كېرەك . بۇ قېتىمقى ۋەقەگە قاتناشقان قوشۇن دۆلەت ئارمىيىسىنىڭ شتاتى بويىچە ئۆزگەرتىپ تەشكىل قىلىندۇ . قوشۇننىڭ مەشغۇلاتى ۋە بۇيرۇقلار ئۇيغۇر ، قازاق تىللىرىدا يۈرگۈزۈلىدۇ .

ئونىنچى : شىنجاڭ ئۆلكىلىك ھۆكۈمەت تەركىبىدە مۇسۇلمانلارنىڭ سان نىسبىتىگە قاراپ ئۆز ۋەكىللىرى بولۇشى

كېرەك .

ئون بىرىنچى : ئەركىنلىك ئۈچۈن قوزغىلاڭغا قاتناشقان مۇسۇلمان ئەربابلرى بىردەك سۈرۈشتۈرۈلمەسلىكى كېرەك . زىيانكەشلىك ، ئۆچمەنلىك قىلىنماسلىقى لازىم . قوراللىق توقۇنۇش ۋە قەسى ھەل بولغاندىن كېيىنكى ئۈچ كۈن ئىچىدە ، ئەركىنلىك ئۈچۈن قوزغىلاڭغا قاتناشقان بارلىق كىشىلەر بوشتىلىشى كېرەك .

— يۇقىرىقىلار ، — دېدى رەخمجان سابىر ھاجىيوف مۇھىم نۇقتىلارنى يىغىنچاقلاپ مەلۇم قىلىپ — بىزنىڭ ، يەنى ئىلى تەرەپنىڭ مەركەزىنىڭ كۆرسەتمە لايىھىسىگە قارىتا تەييارلىغان پىكىرلىرىمىز .

— تولۇق ئاتىلىشى مۇنداق ، — دېدى ئەخمەتجان قاسىمى كۈلۈپ تۇرۇپ ، — ئىلى تەرەپنىڭ مەركەزىنىڭ كۆرسەتمە لايىھىسىگە قارىتا پىكىر ۋە تەلەپلىرى ، يەنى «شىنجاڭدىكى مۇسۇلمانلار بىلەن بولغان قوراللىق توقۇنۇش ۋە قەسىنى تىنچ يول بىلەن ھەل قىلىش توغرىسىدىكى جۇڭگو ھۆكۈمىتى ۋەكىلى ئوتتۇرىغا قويغان (كۆرسەتمە لايىھىسى) گە قارىتا شىنجاڭ مۇسۇلمانلىرىنىڭ پىكىرى» .

— مۇسۇلمان بولمىغان مىللەتلەرمۇ قوزغىلاڭغا قاتناشتى . مەسىلەن ، موڭغۇللار ، شىبەلەر ، رۇسلار ، ھەتتا خەنزۇلار ، ئۇلارنىڭ قورسىقى كۆپمەسمۇ؟ — قاسىمجان قەمبىرى سوئال سورىۋىدى ، ئابدۇكېرىم ئابباسوف قوشۇمچىلىدى :

— مۇسۇلمانلار دېگەن سۆز ئارتۇقچىمۇ قانداق ؟

— يۇقىرىقى تولۇق ئاتالمىنى مەركىزىي ھۆكۈمەت ۋەكىلى ئوتتۇرىغا قويغان . ئۇلارنىڭ قارىشىچە ، قوراللىق قوزغىلاڭ كۆتۈرگەنلەر ئاساسەن شىنجاڭدىكى مۇسۇلمانلار ئىكەن . بۇ ئاتالمىنى ئۆزگەرتىش بىزگە تەئەللۇق ئىش ئەمەس !

— كۆپچىلىكتە يەنە قانداق پىكىرلەر باركىن ؟

ئەخمەتجان قاسىمى ئورنىدىن تۇرۇپ شۇنداق دېدى — دە ،

ئېلىخان تۆرەمگە قارىدى :

— تۆرەم جانابلىرى ، يەنە قانداق تەلەپلەرنى قويساق بولار كىن ؟

— ھېلىقى ئالىي مۇختارىيات دېگەن سۆز قويۇلماپتۇغۇ ؟

— ئۇ مەركىزىي ھۆكۈمەتكە قويۇلدىغان تەلەپ ، ئىككىنچى قەدەمدىكى ئىش ، رەئىس جانابلىرى .

— ئاۋۋال ئۆلكىگە باش تىنچۇپلىپ ، ھەممە يەردە قوشۇن تۇرغۇزۇۋېلىپ ، ھە ئەمدى نېمىدەيسەن دەيدىغان گەپ ئىكەن — دە ، لەۋەي ، بولىدىغان گەپكەن ! — دېدى ھېكىمبەگ غوجام بېشىنى لىگىشتىپ قويۇپ .

— خەلققە كېلىدىغان زىيان ئازراق بولسۇن دەيدۇ — دە ! — دېدى مۇتائالى خەلىپىتىم يوغان ، ئاپئاق ساقلىنى سىلاپ .

ھەممىلا ئادەم خۇشال ، بىرلا ئېلىخان تۆرەم پېشانىسىنى ئوڭ قول بارماقلىرىغا تىرەپ ، كۆزلىرىنى يۇمۇپ جىم ئولتۇراتتى . ھەممە ئادەم ئۇ كىشىنىڭ بۇ تۇرقى خاپىلىقنىڭ بەلگىسى ئىكەنلىكىنى بىلىشەتتى . كۆپچىلىك بىر — بىرىگە قارشىپ كۆز ئىشارەتلىرى بىلەن رەئىسنىڭ كەيپىياتى توغرىسىدا سۆزلەشتى . ئۇنىڭغا ھېسداشلىق قىلغۇچىلارمۇ ئۇنىڭ خاپىلىقىغا شېرىكلىشىپ ئۆزلىرىگە خاس ئادەتلىرى بىلەن خاپىلىقلىرىنى ئىپادىلەشتى .

— خەلق ئىچىدە قاتتىق نارازىلىق بار ، — دېدى ئەنۋەر مۇسابايوف ، — بىزنىڭ زاۋۇتنىڭ ئىشچىلىرى نارازىلىق بىلدۈرۈپ كوچىغا چىقىمىز دېۋىدى ، مەن توسۇپ قويدۇم .

— ئالدىنقى سەپتىن كەلگەن خەۋەرلەرگە قارىغاندا ، ئەسكەرلىرىمىزمۇ نارازىكەن . مىڭلاپ — مىڭلاپ يىگىتلىرىمىز شېھىت بولدى . ئاي — يۇلتۇزلۇق ئىسلام بايرىقىنى شىڭشىگىياغا قادماساق ، ئۇلارغا نېمىدەپ جاۋاب بېرىمىز ! دەپتۇ بىزنىڭ ئەسكەرلىرىمىز !

— ئىچكەن قەسەملىرىمىز بىكار بولىدۇ ، ياراتقان ئىگەم

ئالدىدا قارا يۈز بولمايمىزمۇ ، دېگۈچىلەر نۇرغۇن !
— ھەق گەپ ، ھەق راست ! — دېدى ئېلىخان تۆرەم تىترەنگۈ
ئاۋاز بىلەن ، ئۇنىڭ كىچىككىنە ، يارىشىملىق ساقىلى تىترىدى ،
كۆزلىرىدىن ياش ئەگىدى .

— مېنىڭ مىلتىقىم ھەممىنى ئىنقىرار قىلغۇزىدۇ ! —
دېدى غېنى باتۇر ئورنىدىن تۇرۇپ ، ھاۋا گۈلدۈرلىگەندەك
گۈركىرەپ ، — ئىسلام بايرىقىنى ئېلىۋەتكەن يەردە قانداق ياخشى
كېلىشىم بولسۇن ، ئىككى تەلەپ قويۇش كېرەك : بىرىنچىسى ،
ياۋاشلىقچە چىق دېيىش كېرەك . ئىككىنچىسى ، چىقىمىساڭ مەيدانغا
چىق دېيىش كېرەك . ئىككىسىلا چىق !

كۆپچىلىك كۈلۈشتى . ئىسھاقبېك غېنى باتۇرغا قاراپ قويۇپ :
— بۇ گېپىڭنى ستالىن ئاڭلاپ قالمىسۇن ، باتۇرۇم ، گېپىمگە
كىرمىدىڭ دەپ بەرگەن ماشىنىسىنى تارتىۋالمىسۇن يەنە ! —
دېدى .

— مەن ئەتىلا ماڭمەن ، ماڭا ئەگىشىدىغانلار ماڭ ،
ئۈرۈمچىگە قاراپ ھۇررا ، دەيمەن ! — غېنى باتۇر خاپا ئىدى . خاپا
بولسىلا بېلىدىكى تاپانچىسىغا ماڭىدىغان ئوڭ قولى ئۇ يەر - بۇ
يېرىنى سىلىغىلى تۇراتتى .

— ھاي ، ھاي باتۇر ، سەۋر قىلايلى ، — دېدى مۇتائالى
خەلىپىتىم ، — ۋاسەبىرى ئىنئالىئىنسىنە لەپى خۇسىرى ، سەۋرلىك
ئىنسان خاتالىقتىن خالىي بولالايدۇ . قېنى ، ۋەكىللىرىمىز
بارسۇن ، ئون بىر ماددىمۇ ياخشى بوپتۇ . يەنە قانداق گەپلەر
بولسۇن ، كۆرمەيمىزمۇ ، ۋەكىللىرىمىزنىڭ سەپىرى ئوڭۇشلۇق
بولغاي ! قېنى تۆرەم جانابلىرى ، دۇئا بەرسىلە .

— ئۆزلىرىدىن بولسۇن خەلىپىتىم !
— ئامىن !

چاۋاك ئورنىغا دۇئا قىلىندى . كۆپچىلىك تارقاشتى -
خاھىش دېگەن بايلىق ئەمەس ، خۇددى ئارزۇ - ھەۋەس قانات
بولمىغىنىدەك -- ياخشى تىلەكمۇ كۈچ - قۇۋۋەت ئەمەس ، گويا

تەمەخورلۇق بىلەن باي بولغىلى بولمىغىنىدەك ، ياخشى نىيەتنى چۈشەندۈرمەك يەر تېگىدىن ئالتۇن ئالماقتەك تەس . ھايۋانلار ھېچتېمىنى ئارزۇ قىلمايدۇ ، قۇياش نۇرى بىلەن كۆكەرگەن يەر ، تاغ شەرىپتى ئېقىن سۇ بولسلا ئۇ بەختلىك . ئىنسان بولماق نېمانچە تەس ، بولۇپمۇ بىر غايىگە ئۆزىنى بېغىشلىغان پىداكار ئىنسان بولماق تولمۇ تەس ، گويا قاناتسىز ئۇچماققا ئورۇنغاندەك !...

كالاسكا شەھەر كوچىلىرىدا ھەيۋەت بىلەن ماڭماقتا ، كالاسكىنىڭ ئالدىدا بەش ئاتلىق ، كەينىدە بەش ئاتلىق قورال ئاسقان ، تاپانچا باغلىغان مۇھاپىزەتچىلەر ئاتلىرىنى ھەۋەس بىلەن ئويناقتىتىپ ، يورغىلىتىپ ماڭماقتا . ئۇلار مۇھاپىزەت قىلىپ كېتىۋاتقان ئادەم — ۋىجىك ، ئاقساقال ، سۆسەر تۇماق ، سوكنىدىن پەرىجە كىيگەن ئادەم كالاسكىدا كۆزلىرىنى يۇمۇۋېلىپ ، ئىنسان ، ھايات ۋە غايە توغرىسىدا مۇلاھىزە قىلىپ بارماقتا . بۇ ئادەم بىر يىللىق قوراللىق ئىنقىلابتا سانسىزلىغان پىدائىيلاردىن قەسەم ئېلىپ ، قۇرئاننىڭ قۇدرىتى بىلەن سانسىزلىغان ئەزىمەتلەرنى ھۇررا توۋلىتىپ كۈرەشكە ئاتلاندىرۇش بەدىلىگە شەرقىي تۈركىستان ئىسلام جۇمھۇرىيىتىگە رەئىس بولغان ھۆرمەتلىك زات ئېلىخان تۆرەم . ئۇ ئۆزىنىڭ سەمەرقەندتىن بۇ يەرگە نېمە ئۈچۈن ، قانداق قىلىپ كېلىپ قالغىنىنى ئەسلەشنى خالىمايدۇ . ئۇنىڭ خالايدىغىنى قوقەن خانلىقى — مەيلى دۇنيانىڭ نەرىدە بولمىسۇن ، شۇنداق خانلىقنىڭ قۇرۇلۇشى ئىدى . ياقۇپبەگمۇ شۇ خانلىقنىڭ بىر لەشكەر بېشى ئىدىغۇ ، «بە دۆلەت» دېگەن نام بىلەن خوتەندىن ئۈرۈمچىگىچە بولغان كەڭ ئۇيغۇر زېمىنىدا ئون تۆت يىل خان بولۇپ ئولتۇردى . ئۇ پۈتۈن كۈچى بىلەن تۈرك سۇلتانلىقىنىڭ بىر ئۆلكىسى بولۇش ئۈچۈن تىرىشتى ، لېكىن مەنچىڭ لەشكەر بېشى زو زۇڭتايڭ ئۇنىڭ پېيىنى قىرقىدى . ئۇ ئاخىر كورولا شەھىرىدە بىئەجەل ئۆلدى ، ئۇنىڭ تەخت ۋارىسى — ئوغلى بەكقۇل بەگ قېيناتىسى ئوسمان باتۇر دېگەن قىرغىز بىلەن چېگرىدىن

قېچىپ سىرتقا چىقىپ ، ئوتتۇرا ئاسىيا ، ئافغانىستان ،
 ھىندىستانلاردا قولدىن كەتكەن خانلىقنى تىرىلدۈرۈش ئۈچۈن
 ھەرىكەت قىلدى . لېكىن ئۇنىڭدىن قالغىنى بىر پارچە كىتاب —
 «ياقۇپبەگ ھاكىمىيىتى نېمىشقا مەۋجۇت بولۇپ تۇرالمىدى ؟»
 دېگەن رسالە بولدى . گەرچە بۇ رسالە بەكقۇل بەگنىڭ تۈرك
 سۇلتانىغا يازغان خېتى بولسىمۇ ، ئۇ بۇ خېتىدە ياقۇپبەگنىڭ
 ئەنگلىيە ، رۇسىيەلەرنىڭ ياردەملىرىنى رەت قىلغانلىقى ،
 تۈرك سۇلتانىغا بېقىنىشىنى ئالىي ئارزۇ بىلىپ ئافغان ،
 ئۆزبېك ، خەنزۇ ، خۇيزۇ ئەسكەرلىرىگە تايىنىپ توختىماي ھەربىي
 يۈرۈش قىلغانلىقى ، ئاخىرىدا مەغلۇپ بولغانلىقىنى راستچىللىق
 بىلەن يېزىپ قالدۇردى . ياقۇپبەگنىڭ ئاچچىق
 ساۋاقلرىدىن بىرى يەرلىك خەلق — ئۇيغۇرلارنى چەتكە
 قاققانلىقى ، ھەتتا خارلىغانلىقى ، ئەزگەنلىكى ئىدى . ئۇيغۇرلار مانا
 ھازىر ئېلىخان تۆرەمگىمۇ سوغۇق مۇئامىلە قىلماقتا . ئۇنىڭ
 «مىللەت مەۋجۇت ئەمەس ، مۇسۇلمان بىلەن كۇپپارلار مەۋجۇت»
 دېگەن سۆزىگە ئەگەشكۈچىلەردىن قارشى چىققۇچىلار كۆپ بولدى .
 توغرا ، رۇسىيىدە يۈز بەرگەن ئۆكتەبىر ئىنقىلابى مىللەت
 چۈشەنچىسىگە يېڭىچە تەبىر بەردى . لېنىن مىللەت چۈشەنچىسىدە
 ئىسلام پەلسەپىسىگە قارشى نەزەرىيەلەرنى ياراتتى . ئۇيغۇر بىلەن
 تاتارلار لېنىننىڭ تەلىماتلىرىنى ئەڭ بۇرۇن قوبۇل قىلغانلىقى
 ئۈچۈن دەسلەپ قۇرۇلغان «تۈركىستان جۇمھۇرىيىتى» دە ئابدۇللا
 روزىبايوقىيوفتەك ئۇيغۇرلار لېنىن شوئارلىرىنى توۋلاپ يۈرۈپ ،
 ھوقۇق ۋە ئىمتىيازغا ئېرىشىۋالدى . لېكىن ، 30 - يىللار ،
 ستالىن سەپىرلاشقان بۇ يىللاردا ئويغىنىش خەۋپلىك خاھىشقا
 ئايلاندى . ستالىنغا يات بىلىنگەن مىللەت ئۇيغۇرلار بىلەن تاتارلار
 بولدى . قىرىلدى ، تۇتۇلدى ، سۈرگۈن قىلىندى ، لېكىن بۇ خەق
 يوقالمىدى . ئاخىر ستالىن شېڭ شىسەينىڭ خائىنلىقىدىن ھېساب
 ئېلىش پەيتى كەلگەندىلا ، بۇ مىللەتكە قاراتقان قىرغىنىنى
 توختاتتى . مانا شۇ ستالىننىڭ كەڭ قورساقلىقى ئېلىخان تۆرەمنى

«شەرقىي تۈركىستان ئىسلام جۇمھۇرىيىتىنىڭ رەئىسى» دېگەن نامغا ئىگە قىلدى. ياق، بۇ نامنى ستالىن ئەمەس، تارىخ ئۇنىڭغا ھەدىيە قىلدى. ئۇنىڭ كېچە - كۈندۈز قىلغان دۇئالىرى، ئىنقىلاب - ئىستىقلالغا سادىقلىقى، زۇلمەت - زالالەتكە بولغان ئۆچمەنلىكى، غازات يولىدىكى پىداكارلىقى ئۇنىڭغا بۇ مۇناسىپ تاجنى كىيىۋردى.

ئۇ بىرىگە قەست قىلمىدى، ھېچنېمىنى ئەمە قىلمىدى، مىللىتىم دېمىدى، ئاغزىدىن دىنىي ئىسلامنى چۈشۈرمىدى، قەلبىدىمۇ شۇ نىيەتتىن باشقا نەرسە بولمىدى. ئۇ دائىم: «پۈتۈن شەرقىي تۈركىستان ئىسلام نۇرىغا چۆمۈلگەن كۈنى، ئىسلام بايرىقى خانىئەڭرى ئۈستىدە دۇنياغا ئۆزىنى كۆرسىتىپ جەۋلان قىلغان كۈن -- مەن جۇمھۇرىيەت رەئىسلىكىنى سىز ئۇيغۇر قېرىنداشلىرىمنىڭ ئەڭ مۇناسىپ ئادىمىگە ئۆتۈنۈپ بېرىمەن!» دېگەن سۆزنى ئاغزىدىن چۈشۈرمىدى. ھەتتا بەزىلەرنىڭ «ئۇيغۇرىستان» دېگەن ئاتالمىنى قوللىنىپلى دېگىنىگىمۇ رازى بولدى. شۇنداق تۇرۇپ، ئۇ يەنە نېمىشقا بۇ ئۇيغۇرلارنىڭ ئالقىشىغا ئىگە ئەمەس؟ نېمىشقا ئۇنى قوللايدىغانلار بارغانسېرى ئازلاپ كېتىۋاتىدۇ؟ بۇنىڭ سەۋەبى، سوتسىيالىزم ئەقىدىسىنى تەشۋىق قىلغۇچىلارنىڭ كۆپىيىۋاتقانلىقىمۇ؟ دۇنيادا تۈركىيە سۈلتانلىقى يىمىرىلىپ، مۇستاپا كامال دەك جۇمھۇرىيەتچىلەرنىڭ پەيدا بولغانلىقى ۋە ئۇنىڭغا تىرەك بولغان لېنىن - ستالىن يولىنىڭ دۇنياۋى غەلبىگە ئېرىشكەنلىكىمۇ؟ ئىسلام ئەقىدىسىنىڭ راستلا بازىرى كاساتمۇ؟...

راست، ئۇيغۇرلار ئەمدى ئويغانغانىدى. ئۇلار ئوتتۇرا ئەسىر فېئودالىزم ئەندىزىسى «دىنىي ئىسلام» دۆلىتىنى ئارزۇ قىلمايتتى. مۇستەقىللىق دەۋاگەرلىرى نەچچە يۈز يىللىق ئۇرۇش ۋەيرانچىلىقىدا مىليونلىغان ئۇيغۇرلارنى قۇربان قىلىپمۇ «بۈيۈك شەرقىي تۈركىستان» دۆلىتىنى بەرپا قىلالىدى. ئەكسىچە ئۇيغۇرلار تېخىمۇ بەتتەر كۈنگە قالدى. خەلق بۇ مۇستەقىللىق

دەۋاگەرلىرىگىمۇ كۆپ قېتىم ئالدىنى... ئۇيغۇرلار ئەمدى ھاكىم مىللەتلەردىن ياراۋەرلىكىنى ، دېموكراتىيىنى ، تەرەققىياتنى تەلەپ قىلماقتا ئىدى...

تۆرەم يەنە خىيال سۈرۈشكە باشلىدى : «ئىنقىلابچىل ياشلار تەشكىلاتى» دېگىنى يوشۇرۇنچە لېنىن ، ستالىن كىتابلىرىنى ئوقۇغۇدەك ، ماۋ زېدۇڭنىڭ كىتابلىرىنى ھېلىقى ئابدۇكېرىم ئابباس دېگەن خىتايچىدىن ئۇيغۇرچىغا تەرجىمە قىلىپ ياشلارغا ئوقۇپ بېرىپ يۈرگۈدەك ، راستتىنلا ئىسلام بايرىقى ئورنىغا بەش يۇلتۇزلۇق ، ئورغاق - بولقىلىق بايراق ئېسىلارمۇ ياكى سەنمىنچۈيىنى دۆلەت شېئىرى قىلىپ ئېيتىش يەنە ئەسلىگە كېلەرمۇ؟...

تۆرەم ئۆيگە بارغۇچە ئۆز - ئۆزىدىن سوئال سورىدى ، ئەقىل خەزىنىسىدىن جاۋاب ئىزدىدى . لېكىن ئۇ ھېچبىر سوئالغا قانائەت قىلغۇدەك جاۋاب تاپالمىدى . ئۇنىڭغا ئىستىقبال مۇشۇ بولۇتلۇق كېچىدەك قاراڭغۇ ، سەپىرى ناتونۇش يوللاردەك ۋەھىمىلىك بىلىنىشكە باشلىدى . ئۇ كالاسكا توختىغاندا تىترىگەندەك بولدى . بىرنەچچە ئايدىن بېرى كەلمىگەن ئۆيگە كەلگەنلىكى ئالدىن خەۋەر بولغان چېغى ، دەرۋازا ئالدىدا جامائەت ، ئۆزبېك بايلىرى ، دىنىي زاتلار ، مەدرىسىنىڭ خاتىپ ، تالىپلىرى بولۇپ يۈزدەك ئادەم توپلانغان . ئۇنى مۇھاپىزەتچىلەر قولتۇقلىرىدىن يۆلەپ كالاسكىدىن چۈشۈردى . ئۇ قارشى ئالغۇچىلار بىلەن بىر - بىردىن قول ئېلىشىپ كۆرۈشتى . خەلق ئۇنىڭ قوللىرىغا سۆيدى ، پەشلىرىنى يۈزلىرىگە ياقىتى ۋە ئامانلىق ، شان - شۆھرەت ، بايلىق تىلەشتى . لېكىن ئۇنىڭ كەيپى يەنىلا ئوسال ئىدى ، چۈنكى ئۇ بۇ خىل راست بىلەن يالغان ئارىلاشقان تەنتەنلىك سورۇنلارنى تولىمۇ كۆپ كۆردى . تەنتەنە ، داغدۇغا ھەتتا ئۇنىڭغا زېرىكىشلىك بىلىنىدىغان بولۇپ قالدى . چۈنكى ئۇ بىلدى : بۇ زامان ئادەملىرى ئۆز قارغىشلىرىنىمۇ بەخت تىلەش بىلەن ئىپادىلەشكە ئادەتلىنىۋاتاتتى . سەممىيلىك بىلەن رەنجىتىشنىڭ ئورنىنى ساختىلىق بىلەن خۇش

قىلىش ئىگىلەشكە باشلىغان بۈگۈنكى دەۋردە ، ئۇ خۇددى خەلقلەرگە ئۆزىنى چۈشەندۈرمىگىنىگە ئوخشاش ، خەلقنىمۇ چۈشەنەلمەيدىغان بولۇپ قالغانىدى .

— سالام ئانا ! — دېدى ئۇنىڭ ئاقسۇدا سوقۇشقا قاتنىشىپ كەلگەن پودپولكوۋنىڭ ئۇنۋانلىق ھەربىي كىيىم كىيگەن ئوغلى ئېگىشىپ تەزىم قىلىپ ، — سالامەت كەپسىز ئانا !
— سەن بالام داداڭغا سالام بېرىۋاتامسەن ؟ ياق ، ماڭا بىر پودپولكوۋنىڭنىڭ مارشالغا بېرىدىغان سالامى لازىم ! ھەربىيچە سالامنى ئۇنتۇما بالام ، بولۇپمۇ ھازىر بىزگە زۆرۈرى ھەربىي . ئۇ ئائىلە ، قېرىنداشلىقتىنمۇ مۇھىم !
كۆپچىلىك بىر - بىرىگە قاراشتى .

11 - نويابىر ۋەكىللەر يەنە ئورۇمچىگە قاراپ يولغا چىقتى . بۇ قېتىم ئابدۇكېرىم ئابباسوف ، ئىسھاقبېكەرمۇ ۋەكىللەرگە قوشۇلۇپ بىللە ماڭدى . ماشىنىدىكىلەرنىڭ سۆھبەتلىرى تۆرەمنىڭ مۇلاھىزىلىرىدىن تولمۇ يىراقتا ئىدى :

— شەرقىي شىمالدىكى ئۇرۇش توختايدىغاندەكمۇ ؟
— ياق ، تېخىمۇ كۈچىيىپ كېتىۋاتىدۇ . ھازىرغىچە ئازاد رايونلارغا گومىنداڭ قوشۇنلىرىنىڭ يەتتە يۈز مىڭدىن ئارتۇقراق ئادىمى كىرىپتۇ .

— كومپارتىيە تىنچلىق سۆھبىتى دەپ غالىبىيەت مېۋىلىرىنى تاشلاپ بەرمەيدۇ - دە ! سۆھبەتلەشكەنسىرى ئۇلار يىراقلاشماقتا . كومپارتىيە ھەرگىز گومىنداڭنىڭ تەلەپلىرىگە ماقۇل دېمەيدۇ . ياپونىيە بىلەن قورچاق مانجۇرىيىنىڭ تەسلىملىرىنى گومىنداڭ تاپشۇرۇۋالسىمەن دېسە ، كومپارتىيە ياپونلاردىن ئازاد قىلغان يەرلەرنىمۇ گومىنداڭ ئىگىلەيمەن دېسە كومپارتىيە يول قويمايدۇ - دە ، تىنچلىق بىلەن ئۇرۇش تەڭ كېتىۋاتىدۇ . ئاخىر ئۇرۇش بولىدىغاندەك !

— سوۋېت ئىتتىپاقى كومپارتىيىنى قوللىسا بولاتتى .

— ئۇنداق قىلسا ئامېرىكا جاك جېپشىنى قوللايدۇ - دە ، جاھان ئۇرۇشى پەيدا بولىدۇ .

— بىزنىڭ بۇ كېلىشىملىرىمىزمۇ يەنئەن بىلەن چۇڭچىڭنىڭ كېلىشىملىرىگە ئوخشاپ كېتەرمۇ - ھە ؟

— تۆت ماددىغا جاك جېجۇڭ ماقۇل بولماسلىقى مۇمكىن : ھۆكۈمەت رەھبەرلىرىنى ئىككى ئاي ئىچىدە سايلام ئارقىلىق بارلىققا كەلتۈرۈش ، مۇسۇلمان يېزىقى قوللىنىش ، ئۈرۈمچى ، قەشقەر ، ئاقسۇلاردا قوشۇن تۇرغۇزۇش ، سودىگەرلەر دۆلەت ئىچى ، خەلقئارادا ئەركىن سودا قىلىش دېگەن تۆت ماددىغا !

— ئاساسىي تالاش - تارتىش ئەسكەر قىسقارتىشتا بولۇشى مۇمكىن . بىزنىڭ ئەسكەرلىرىمىز يىگىرمە پۈلكتىن ئاز بولماسلىقى ، شىنجاڭدىن دۆلەت ئارمىيىسىنىڭ يېرىمىدىن كۆپى چېكىندۈرۈلۈشى ، ئىلى ، ئالتاي ، چۆچەكلەرگە گومىنداڭ ئارمىيىسى كىرمەسلىكى كېرەك !

— يەنە مۇسۇلمانلاردىن ئامانلىق ساقلىغۇچى قوشۇن قۇرۇش دېگەن تەكلىپىمىز بار تېخى !

— ئەخمەتجان ، ھەرگىز يول قويماڭلار جۇمۇڭ . جۇ ئېنلەي ، ۋاڭ رۇفىيلاردەك قەتئىي بولۇڭلار - دە !

ماشىنا يەنە سايرام بويىغا باردى . تەلكىنىڭ داۋىنىنى قار باسقان ، قارىغايىلار قار ئارىسىدا خۇددى كېپىنەك تون كىيگەن پارتىزانلاردەك رەت - رەت تۇراتتى ، تاغ تولىمۇ گۈزەل ئىدى . — ئۆتكىلى بولمايدىغان داۋان يوق ، — دەپدى ئەخمەتجان

قاسىمى ، — گەپ يول تېپىپ مېڭىشنى بىلىشتە ، ئالدىمىزدا قارلىق چوققىلار نۇرغۇن ، بىز تىنچلىق ، دېموكراتىيە - خەلقچىللىقنى چىن كۆڭلىمىزدىن خالايمىز . ئەمما ، دۈشمەنلىرىمىز بىزنى تىز پۈكتۈرۈش ئۈچۈن تىنچلىق شوئارىنى توۋلاۋاتقاندەك قىلىدۇ . تىنچلىق دېسلا بىز خەلقچىللىق دەيمىز ، سەۋەبى ، تىنچلىق خەلق تەرىپىدىن يارىتىلىشى كېرەك ، خەلقىمىزنىڭ خاتىرجەملىكى ، ھۆرلۈكى ۋە تەرەققىياتى ئۈچۈن

خىزمەت قىلىدىغان تىنچلىق بولۇشى كېرەك . جۇ شاۋلياڭ بىلەن
ۋۇجۇڭشىنلارمۇ جىم تۇرۇۋاتقىنى يوق . ئۇلار جاڭ جىجۇڭنىڭ
مۇقاملىرىدىن رازى ئەمەس ، بولۇپمۇ جۇ شاۋلياڭ بىزنىڭ ئېلىخان
تۆرەمدەك دۈشمىنىنى ئۇرۇش بىلەن تەلتۆكۈس يوقىتىش كويىدا .
بەزى خەۋەرلەردىن قارىغاندا ، ئوسماننى ھەدەپ قوترىتىۋاتقۇدەك !
— مەنمۇ دەلىللىق بىلەن سۆزلەشتىم ، — دېدى ئىسھاقبېك
دەرھاللا ، — ئوسمان ئەتەي تۇخۇمدىن تۈك ئۈندۈرۈپ دەلىللىق
بىلەن سۈركىلىش پەيدا قىلىۋاتقۇدەك . ئۆز ئالدىغا ئىچكى كابىنېت
تەشكىللىپ قابىياس مۇپتىغا ئوخشاش 1933 - يىلى سوۋېت
ئىتتىپاقىدىن قېچىپ كەلگەن ئالاش ئوردىچى ئادەملەر بىلەن دائىم
كۈسۈرلىشىپ ، بىردە ئۆزىگە بۇرۇن قارشى تۇرغانلارنى قويۇپ
بەرگەنگە قارشى ، يەنە بىردە ھۆكۈمىتىمىزنىڭ سوۋېت قوراللىرىنى
يىغىۋېلىشىغا قارشى چىقىپ ، دىنىي خۇراپاتلىقنى تەرغىب قىلىپ ،
ئاياللارنىڭ ئەركىنلىكىگە چەك قويۇپ ، سېرىق پاچاق ، قىزىل
پاچاق دەپ بىزنىڭكىلەرنى تىللاپ ، ئەتەي ماجىرا تۇغدۇرۇشقا
تىرىشىۋاتقۇدەك !

— ئۇ بىر خەتەرلىك ئادەم . ساۋەننىڭ ھاكىمى قالىبەكمۇ
بىزدىن نارازى .

— بىزنىڭ ئىچكى قىسمىمىزدا يېڭىچە ئاڭ بىلەن فېئوداللىق
ئاڭ ئوتتۇرىسىدىكى زىددىيەت بارغانسېرى كۈچەيمەكتە . بۇ
زىددىيەت ماھىيەتتە بىزنىڭ قانداق يولغا مېڭىش كېرەك دېگەن
مەسىلىدىكى زىددىيەتلىرىمىزنىڭ ئاشكارىلىنىشى . بىز يول تاللاش
باسقۇچىغا كەلدۇق . بىز بۇ يەردە ئولتۇرغانلار خەلق دېموكراتىزم
ھاكىمىيىتى قۇرۇش كويىدا . لېكىن بىزنىڭ قارشى
تەرىپىمىزدىكىلەر خانلىق ، بۇرژۇئاچە جۇمھۇرىيەت تۈزۈمى
يارىتىش كويىدا . خەلقىمىزنى ئۇرۇشقا — غازاتقا ئۈندىگۈچىلەرنىڭ
مۇددىئاسى شۇ . ئۇلار گومىنداڭنى يوقىتىش باھانىسى بىلەن بىزنى
يوقاتماقچى . ئۆز ۋاقتىدا سابىت داموللا قۇرماقچى بولغان ئىسلام
جۇمھۇرىيىتىگە ئوخشاش جۇمھۇرىيەت قۇرۇش كويىدىكىلەر ھازىر

ھەدەپ ئۇرۇش قىلىش ئەسەبىيلىكى بىلەن خەلققە تەشۋىقات يۈرگۈزمەكتە!

— تىنچلىق بىتىمى ئۇلارغا زەرە ، — دېدى ئابدۇكېرىم ئابباسوف ئەخمەتجاننىڭ سۆزىگە ئۇلاشتۇرۇپلا ، — بىتىمنىڭ غەلبىسى خەلقچىللىقنىڭ غەلبىسى بولىدۇ . دېموكراتىك ئاڭ سىڭدۈرۈلگەندىلا ، خەلقىمىز ئۆزلىرىنىڭ مەنپەئىتىگە كىملىرىنىڭ ۋەكىللىك قىلىۋاتقىنىنى چۈشىنىۋالالايدۇ!...

ماشىنا ئۈستىدىكى سىياسىي مۇلاھىزە تاكى جىڭ ناھىيىسىگە بارغۇچە داۋاملاشتى . جىڭ ناھىيىسىنىڭ دەرەخلىرى كۆرۈنگەندە ، ئەخمەتجان قاسمىنىڭ يادىغا بۇ يەردىكى سوقۇشتا خىزمەت كۆرسەتكەن كوماندىر نۇرى زىياۋۇدۇنوف كەلدى .

— نۇرى زىياۋۇدۇنوف ناھايىتى ياراملىق يىگىت ، — دېدى ئۇ بىردىنلا ، — ئابدۇكېرىم ئۇكام ، ئۇ يىگىتنى نېمە ئۈچۈن «ئىنقىلابچىل ياشلار تەشكىلاتى» نىڭ سىرتىدا قالدۇرۇپ قويدۇق ؟ — كۆپچىلىكنىڭ ئۇنىڭغا نارازىلىقى كۆپكەن ! — دېدى ئابدۇكېرىم ئابباسوف خىيال بىلەن ئاستا سۆزلەپ ، — مەيدان ، ئەخلاق ، ئىنتىزامغا ياتىدىغان ئىشلار .

— ئادىللىق ئەمەس ، — دېدى رەخمجان دەرھاللا ، — مەن ئۇنى ئۇزۇندىن بېرى بىلىمەن . ئۇ قەيسەر يىگىت . بىلىم ، كۆزقاراشتىمۇ ئىلغار . ياشلار ئىچىدە ئۇنىڭغا يېتىدىغانلار يوقنىڭ ئورنىدا . جىڭنى ئازاد قىلىش جىڭدە ئۇنىڭ تۆھپىسى چوڭ !

— شۇنداق ، — دېدى ئىسھاقبېك دەرھاللا ، — مەنمۇ ئۇنى بىلىمەن ، ياخشى بىلىمەن ، ئۇ تولىمۇ ياراملىق يىگىت . ئۇ تۆرەمنىڭ يېنىدا زايە بولۇپ كېتىۋاتىدۇ . تۆرەم ئۇنى بۇيرۇق بىلەن يېنىغا ئەكېلىۋالدى . مەن ئامالسىز ماقۇل دېدىم .

— ئۇنىڭ چوڭ دادىسى مۇختەرباي رەھىمىتى تولىمۇ زەنجىر ئۈزەر ئادەم ئىدى . مەن بىلەن چىقىشمايلا ئۆتۈپ كەتتى . تاسلا قالغان مەن ئۇنى ئاتقۇزۇۋەتكىلى ! — دېدى ئابباسوف كۆپچىلىكنىڭ ماختاشلىرىغا قوشۇلمىغاندەك قىلىپ ، — نۇرىمۇ

بەزى ئىشلاردا چوڭ دادىسىغا تارتقاندەك ، خوتۇنغا ئامراق ، يىگىرىمىدىن ئاشار - ئاشماي ئۈچ قىز بىلەن مۇھەببەتلىشىپتۇ ، ئابلا باينىڭ قىزىنى دەپ پەرىخە دېگەن قىزنى تاشلىۋېتىپ ساراڭ قىلاي دەپتۇ . بىزنىڭ ئىچكى گەپلىرىمىزنى تۆرەمگە توشۇغۇدەك تېخى !

— سىز ئابدۇكېرىم ، سۇلايمانوفنىڭ چېقىمچىلىرىغا ئىشىنىپ قاپسىز ، — دېدى ئىسھاقبېك ، — ئۇنىڭ ئىشىنى ئۈزۈم تۈزەيمەن . ئالاھىدە رازۇپىدا باتالىيوني قۇرماقچى بولۇۋاتىمىز . مەن نۇرى زىياۋۇدۇنوفنى پولكوۋنىڭ ئۇنۋانى بىلەن شۇ باتالىيونا كوماندىر قىلىش تەكلىپىنى بەرمەكچىمەن .

— ناھايىتى ياخشى ، ئۇنىڭ چوڭ دادىسى مۇختەرباي مەن بىلەن ئۈرۈمچى تۈرمىسىدە بىللە ياتقان . قالتىس ئادەم ئىدى . ئۇنىڭ ئاقسۇ پارتىزانلىرىغا يول باشلىغۇچى بولۇپ ماڭمەن دەپ ئوتتۇرىغا چىقىشىنىڭ ئۆزىلا بىر قەھرىمانلىق !

ئەخمەتجاننىڭ سۆزىدىكى «قالتىس ئادەم» ، «قەھرىمانلىق» دېگەن سۆزلەر ئابباسوفنىڭ سۆزىدىكى «زەنجىر ئۈزەر» ، «ئاتقۇزۇۋەتكىلى تاسلا قالغان» دېگەن سۆزلەرگە سېلىشتۇرما بولۇپ قالدى . ئابباسوف ئوڭايسىزلاندى .

— ئۈچ قىز دەيسىز ، ئابدۇكېرىم ئابباسوف ، ئۇ قىزلارنى قوغلىغىنى يوق ، قىزلار ئۇنى قوغلاۋاتقان گەپ . ھېلىقى... سىيىر سۈركەلسە بۇقاتىنچ تۇراتتىمۇ... ھا - ھا - ھا... شۇنداقلا گەپ...

مۇنازىرە كۈلكە بىلەن ئاخىرلاشتى...

... قار لەپىلدەپ ياغماقتا ، بۇ نويابىر سوۋغىسى ، تۇنجى قار ، دەرەخ شاخلىرىدا لىرىكا بىلەن يۇغۇرۇلغان تىل سەنئىتىنىلا ئىپادىلىمەلەيدىغان قار گۈللىرى پەيدا بولدى . قىز شىنىل ، شەپكە كىيگەن ، قاملاشقان ، چىرايلىق يىگىتنىڭ سول بىلىكىدىن قولتۇقلىۋالغان ، يىگىتنىڭ ئوڭ قولى چاپان پانچۇقىدا ، سول قولى

قىز ئۈچۈن جەينەك بىلەن بىلەكتىن تۇتقۇچ ياسىغان . لېكىن ئۇنىڭ خىيالى باشقا بىر قىزدا . ئۇ تۈنۈگۈن كەچتە خادىكتە مەست بولۇپ قاقاقلاپ كۈلۈپ ئۆز كۆڭۈل ئازابلىرىنى ئاشكارىلىغان پەرىخەنى كۆرۈپ قالدى . ئۇنىڭ چاچلىرى چۇۋۇلغان ، ھەربىيچە كىيىمنىڭ تۈگمىلىرى ئېچىلغان . ئۇ نۇرىنى كۆرۈپ دەرھال يېنىدا ئولتۇرغان سۇلايمانوفنىڭ مۇرىسىگە بېشىنى قويۇۋېلىپ ، چىرايلىق كۆزلىرىنى ئاسمانغا قارىتىپ قاقاقلاپ كۈلدى . ئىنسان كۆپ ھاللاردا دەرد - ئەلەملىرىنى كۈلكە بىلەن ئىپادىلەيدۇ - دە ! نۇرى قىزنىڭ كۈلكىسىدىن ئۇنىڭ كۆڭلىدىكى ئەلەم ئاۋازلىرىنى ئاڭلىدى . ئۇ نېمىشقا نۇرىدىن قاچىدۇ ، ئاشۇ سۇلايمانوفنىڭ ھېلىقىدەك رەزىللىكى سەۋەبىدىن قىزلىق شەنگە چۈشكەن داغ ئۈچۈنمۇ ؟ نۇرى ئۇنىڭ بىلەن سۆزلىشىش ، ھەتتا دادىسىنىڭ ، كىچىككىنە ئوغلى خەمىتىنىڭ كۆڭلى ئۈچۈن ، پەرىخەنىڭ ئۆزىگە بولغان ساپ مۇھەببىتىنىڭ يۈز - خاتىرىسى ئۈچۈن ئۇنىڭ بىلەن توي قىلىش نىيىتىگە كەلگەندى . مانا بۈگۈن زەيتۈنە بىلەن ئاخىرقى قېتىم سەيلە قىلىۋاتىدۇ ، ئۇ زەيتۈنەدىن ئەپۈ سورىماقچى ، ئەھۋاللىرىنى زەيتۈنەگە تولۇق ئېيتماقچى ، ئۇنىڭ خىيالى پەرىخەدە ، ئۇ كۆڭلىدە ياتلىشىشنى قارار قىلغان قىز بىلەن بىللە سەيلە قىلىۋاتقىنى ئۈچۈن پەرىخەدىن ئىچىدە كەچۈرۈم سورىماقتا .

— زەيتۈنە ، مۇھىم گېپىم بار ، سىزگە دەيدىغان !

— ياق ، بۈگۈن ھەرقانداق مۇھىم گەپ مەنى قىلىنىدۇ ، بىز مۇنۇ گۈزەل تەبىئەت بىلەن سۆزلىشىمىز ! — قىز ئەركىلەپ ، خۇمارلاشقان يوغان ، قاپقارا كۆزلىرى بىلەن يىگىتكە «يالت» قىلىپ قاراپ قويدى - دە ، بىلىكىنى تېخىمۇ چىڭراق سىقتى ، لېكىن بۇ گەپ !...

— تىنچ ، «لېكىن» مۇ مەنى قىلىنغان ! قاراڭغا ئاۋۇ سۆگەت شېخىغا ، ئاشىق - مەشۇقلار سۆزلىشىۋاتىدۇ ، قار بىلەن يوپۇرماق قوشۇلسا ئەجەبمۇ چىرايلىق گۈل پەيدا بولىدىكەن !

قىز تولىمۇ ھاياجانلانغان ، ئۇنىڭ ھەربىر سۆزى ھېسسىياتلىق لىرىكا ، شېئىر مىسرالىرى ئىدى . نۇرىنىڭ قەلبىدە يەنە تىزگىنلىگىلى بولمايدىغان ھەۋەس دۆلدۈلى تېپىچەكلىدى . ئۇنىڭ قىزنى قۇچاقلىغۇسى ، ئەرلىك نەپىسىنى قاندۇرغۇسى كەلدى . ئۇ بىر دەققە پەرىخەنى ئۇنتۇدى ، مۇھەببەت ئىنساپىنى يەڭدى ، تەبىئىي ھېسسىيات كۈچى ياسالما دىيانەت رامكىسىنى بۇزدى . ئۇ يانچۇقىدىكى ئالدىنقىغا ئېلىۋالغان نازۇك ، سىلىق قىز قولىنى سىقىپ قويدى ، قىز ئۇنىڭ بىلەن بىرگە ئىككى قولى بىلەن يامشىپ مەست بولغان ھالەتتە .

— بىر شېئىر يېزىڭ ، بۈگۈنكى كۈن مەڭگۈلۈك خاتىرە بولۇپ قالسۇن ! — دېدى .

ئۇ قىزنى تېرەك دالدىسىغا ئاستا تارتتى . ئەتراپقا قارىدى - دە ، نازۇك بېلىدىن تۇتتى ، قىز ئۇنىڭ بويىغا گىرە سالدى . ئۇلار بىر تەنگە ئايلاندى ، نەدە تۇرغىنى ، نېمە قىلىۋاتقىنىنى تامامەن ئۇنتۇدى ، دۇنيادا گويا شۇلاردىن باشقا ھېچنېمە مەۋجۇت ئەمەستەك ، گويا يەر شارىدىكى تۇنجى ئىنسانلار — ئادەم ئەلەيھىسسالام بىلەن ھاۋا ئانىمىزنىڭ مۇزىتەلبىدە تۇنجى قېتىم ئۇچرىشىپ ، ئىنسان خۇشلۇقىنىڭ بىرىنچى پەللىسىنى — جىنسىي قوشۇلۇشنى پەيدا قىلغىنىدەك...

— نېمىشقا بۇنداق ئوغرىلىقچە... بىزگە توسقۇنلۇق يوققۇ ، نۇرى...

نۇرى قىزنىڭ قولىغا پىچىرلاپ شېئىر ئوقۇدى :

ئاپئاق قار سۆيمەكتە يېشىل ياپراقنى ،
قاندۇرۇپ بىر ئىللىق سۆيگۈ - پىراقنى .
قار دەيدۇ : ئەل كۆرسۈن ، پىنھان نە كېرەك ،
نە ھاجەت ئۆچۈرمەك نۇرلۇق چىراغنى .

— ھا - ھا - ھا!... — قىز قاقلاپ كۈلدى ، — ھە - ھە ، يەنە ئوقۇڭ! — قىز ئەمدىلا يىگىت قوينىدىن قوللىرىنى بوشىتىۋىدى ، «پاڭ» قىلغان مىلتىق ئاۋازى ئاڭلاندى .

— ئە... ئە... — دېدى نۇرى كەينىگە سەنتۈرۈلۈپ ، ئۇ تېرەككە يۆلىنىپ قالدى . ئۇنىڭ شىنىلىنىڭ كۆكرەك تەرىپىدىن قىپقىزىل قان چىقماقتا ئىدى . ئۇ تامدەك تاتىرىپ ئوڭ قولى بىلەن بېلىدىكى تاپانچىسىنى تۇتتى ، لېكىن ھېچنېمە قىلالمىدى .
قىز بار ئاۋازى بىلەن چىرقىردى . يېنىدىكى ھويلىدىن تاتارلار يۈگۈرۈشۈپ چىقتى .

يېرىم سائەتتىن كېيىن سوۋېت گوسپىتالىدا نۇرى كارىۋاتتا ئوڭدا ياتاتتى ، ئۇنىڭ يېنىدا ئەڭ داڭلىق دوختۇر ھاكىم جاپپاروۋىچ ، يارۇللابكوف دوختۇرلار ، سېستىرالار بىلەن پايپىتەك بولماقتا ئىدى .

— ساقايتىسەن دوختۇر ، ساقايتىمىساڭ ئېتىۋېتىمەن! — دەپ ۋارقىرىدى بىردەمدىلا پەيدا بولغان غېنى باتۇر تاپانچىسىنى يالىڭاچلاپ ئۈستەلگە قويۇپ .

— ئوق يۈرەكنىڭ يېنىدىن تېشىپ ئۆتكەن ، قان بەك جىق چىقىپ كەتكەن ، قان سالمىساق بولمايدۇ!

— مانا مەندىن ئال ، چېلەكلەپ ئالساڭمۇ يېتىدۇ! — دېدى باتۇر بىلەكلىرىنى تۈرۈپ .

— ئالمۇتغا ، موسكۋاغا ئايروپىلان بىلەن يۆتكەيلى! — دېدى ئابلا باي تىترەڭگۈ ئاۋاز بىلەن دوختۇرغا يېلىنىپ ، — قىزىم تېخىچە ھوشىغا كەلمىدى!...

— قىزىڭىز ئۆلمەيدۇ ، ھەممىنى قىلغان شۇ قىزلار! — دېدى غېنى باتۇر ۋارقىراپ ، — يۈز قىزنى يۇغۇرسا نۇرىنىڭ بىر تىرنىقى يارالمايدۇ . ئۆلمە نۇرى ، ئۆلمە باتۇر يىگىت!

ئۆمرىدە ياش تۆكمىگەن غېنى باتۇرنىڭ بۆرتۈپ چىققان يوغان قوي كۆزلىرىدىن ياش تامچىلىرى مۆلدۈردەك تۆكۈلدى!...

جاڭ بۇجاڭ جياڭ ۋېيۋەنجاڭغا تېلېگرامما ئارقىلىق شىنجاڭ ۋەزىيىتىنى دوكلات قىلدى. ئۇ روھلۇق، خۇشال ئىدى. ئۇنىڭ نەزىرىدە شىنجاڭ مەسىلىسىنى ھەل قىلىشنىڭ يولى تېپىلغانىدى. ۋاقىتنىچە مۇسۇلمانلارغا كەڭرەك سىياسەت قوللىنىلسىلا، چوڭراق ھوقۇق بېرىلسىلا شىنجاڭ قولىدىن كەتمەيتتى. لېكىن بۇ «كەڭ» بىلەن «چوڭ»غا چۈڭچىڭدىمۇ، بۇ يەردىمۇ قارشىلىق خېلىلا چوڭ ئىدى. 8 - ئۇرۇش رايونىنىڭ قوماندانى گېنېرال جۇ شاۋلياڭمۇ، ئۆلكە رەئىسى ۋۇ جۇڭشىنمۇ جاڭ جىجۇڭ بۇجاڭنىڭ تۇتقان يولىغا قوشۇلمايتتى. بولۇپمۇ، گېنېرال جۇ شاۋلياڭ قاتتىق نارازى ئىدى.

— ئىلى باندىتلىرىنىڭ يەنئەن باندىتلىرىدەك چوڭ سىياسەتچىلىرى يوق، ئۇلار بىر توپ قاراچىلار! — دېدى ۋە ئۇ ۋۇ جۇڭشىن ئويۇشتۇرغان زىياپەتتە ئاشكارا نارازىلىق بىلدۈرۈپ، — ماڭا ما چىڭشياڭنىڭ ئاتلىق 5 - كورپۇسىدەك ئەسكەردىن يەنە بىر كورپۇس ئەسكەر ئەۋەتىپ بەرسىلا، بۇ باندىتلارنى ئوڭايلا تىز پۈكتۈرىمەن. سوۋېت قوراللىرى بىلەن ئادەملىرىنى ئەكەتسىلا، بۇ باندىتلار يېلى چىققان توپقا ئوخشاپ قالىدۇ.

— ئۇنىڭ ئۈستىگە ئالتايدىكى ئوسمان بىزگە ئۆتۈشكە تەييار، جانىمقان بىلەن ئەلەنۋاڭ ئوسمانغا خىزمەت ئىشلەشكە باشلىدى. ئالتاي ۋالىيسى جانىمقاننى 8 - ئايدا ئايروپىلان بىلەن ئۈرۈمچىگە ئەكېلىۋېلىشىمىز ناھايىتى ئاقىلانە ئىش بولغان. مانا ئەمدى ئۇ كۈچ كۆرسىتىۋاتىدۇ، — دېدى جۇ شاۋلياڭنىڭ گېپىگە ئۇلاپ ۋۇ جۇڭشىن.

— لېكىن، — دېدى جاڭ جىجۇڭ ئالدىرىماي سۆزلەپ، — شىنجاڭدىكى مۇسۇلمانلار ھايت دېسىلا قوزغىلىشقا تەييار.

شىنجاڭدا تۇرۇشلۇق ئەسكەرلەرگە ۋە تەنپەرۋەرلىك روھ ياخشى سىڭدۈرۈلمىگەن ، جەڭگىۋارلىقى ئاجىز . قېچىشقا تەييار . «باندەت تازىلاش قوللانمىسى» نى بىلىدىغانلار يوقنىڭ ئورنىدا . ما چېڭشياڭمۇ مۇسۇلمان ، ئۇنىڭغا ئىشىنىپ كەتكىلى بولمايدۇ . شىنجاڭ مەسىلىسىنى قورال كۈچى بىلەن ھەل قىلىمىز دېسەك زىيان تارتىمىز . بۇ قاراشقا جياڭ ۋېييۈەنجاڭمۇ قوشۇلغان . سىلەرنىڭ چۈشىنىشىڭلارنى ئۈمىد قىلىمەن .

— جياڭ ۋېييۈەنجاڭنىڭ قەتئىيلىكى بىزگە ئۈلگە بولۇشى كېرەك . يەنئەن باندەتلىرىنىڭ ياپونىيەنىڭ تەسلىمىنى قوبۇل قىلىش ھوقۇقىنى تارتىۋالدۇق ، ئون تۆت تەسلىم تاپشۇرۇۋېلىش رايونىنىڭ ھوقۇقى تامامەن بىزنىڭ قولىمىزدا . بۇلار جياڭ جۇشىنىڭ بۇيرۇقى بىلەن بولدى . جياڭ جۇشى يەنە بۇيرۇقنى بىرلىككە كەلتۈرۈش كېرەك دەۋاتىدۇ . باندەتلەرنىڭ «ئازاد رايون» دەۋالغان يەرلىرىنى بۇيرۇق بىلەن ئەمەلدىن قالدۇرماقچى بولۇۋاتىدۇ . جياڭ جۇشى دېگىنىنى قىلىدۇ ! شىنجاڭدىمۇ بۇيرۇق بىلەن ئىشنى ھەل قىلىدۇ ، باندەتلەرنىڭ ماناس بويىدىكى قوراللىق ئادەملىرىگە بۇيرۇق بېرىپ قوراللىرىنى تاپشۇرغۇزۇش لازىم ئىدى . ھازىر سوۋېت بىز بىلەن دوست ، نېمىدىن قورقىمىز .

— لېكىن ، بۇيرۇق بىلەن ئاقمايدىغان ئىشلارمۇ كۆپ : بۇيرۇق بىلەن «ئازاد رايونلار» نى تارقاتقىلى بولارمۇ ؟ بىر مىليون ئەسكىرى بار ماۋ زېدۇڭ ماقۇل دەرمۇ ؟ ماۋ زېدۇڭنىڭ ئۈچ ماددىلىق تەلپىنى ئوقۇغانىلەر : ئۇ ئالدى بىلەن قورچاق ئەسكەرلەر مەسىلىسى ، تەسلىم قوبۇل قىلىش رايونلىرىنى قايتىدىن بەلگىلەش مەسىلىسى ، ئازاد رايونلارنى ئېتىراپ قىلىش مەسىلىلىرىنى ھەل قىلىش كېرەك . شۇنداق بولمىسا كېلىشىم نەتىجىسىز بولىدۇ ، دەپ ئوچۇق ئېيتتى .

— ئۇنىڭ كېلىشىم قىلىش نىيىتى يوق . «10 - ئۆكتەبىر ئىنچىلىق كېلىشىمى» نى ئىجرا قىلىش نىيىتى يوق !
— باشقىلارنى يول قويۇشقا زورلاپ ، ئۆزىمىز قەتئىي يول

قويمساق ئىش قاتمالمىشىدۇ . بۇ بىر تەجرىبە - ساۋاق . بىز سەككىز مىليون ئەسكىرىمىز بىلەن ئامېرىكا بەرگەن قوراللىرىمىزغا ئىشىنىپ بۇيرۇق بەرگىنىمىز بىلەن ، قارشى تەرەپ ئۆز ئىشىنىڭ ھەققانىيلىقىغا ، خەلقنىڭ ھىمايىسىگە ئىگە ئىكەنلىكىگە ئىشىنىپ بۇيرۇقىمىزغا بويسۇنمايدۇ . شىنجاڭ مەسىلىسىگىمۇ شۇنداق ، بۇيرۇق بېرىش ، بېسىم ئىشلىتىش ئىشنى بۇزىدۇ . سىياسەت مەسىلىسى ھەل بولمىسا بىز شېڭ شىسەينىڭ يولىغا مېڭىپ قالغىمىز . شېڭ شىسەي مىللىي ئۆچمەنلىكنى كۈچەيتىۋەتكەن . مۇسۇلمانلار بۇ قېتىمقى توپىلاڭنى خەنزۇلار مۇسۇلمانلارنى ئەزگەنلىكتىن كېلىپ چىققان دەپ قارايدىكەن . بۇ ئەلۋەتتە توغرا بولمىغان قاراش . شېڭ شىسەي ئۆلتۈرگەن خەنزۇلارنىڭ سانى مۇسۇلمانلارنىڭكىدىن كۆپ . بۇمۇ بىر پاكىت ! — ئىلى باندىتلىرى خەنزۇلارنى قىردى ، بۇمۇ بىر پاكىت . — ئىلى توپىلىڭىنىڭ بېشىدا شۇنداق بولغان . كېيىن ئۇنى تۈزەتكەن . بۇمۇ بىر پاكىت .

جۇ شاۋلياڭ بىلەن ۋۇ جۇڭشىن بىر - بىرىگە قارشىپ قويدى . ھازىرغىچە ھېچكىم ھۆكۈمەت ئەمەلدارى بولۇش سۈپىتى بىلەن بۇنداق گەپ قىلىپ باقمىغانىدى .

— بۇ گۆھەر زېمىننى ساقلاپ قېلىش نىيىتى سىزنى كەڭ سىياسەت قوللىنىشقا مەجبۇر قىلىۋاتىدۇ ، — دېدى جۇ شاۋلياڭ تىترەپ تۇرغان قوللىرى بىلەن ھاراق رومكىسىنى ئېلىپ ، — نىيىتىڭىز بىزگە ئايان . لېكىن ، جاك بۇجاڭ ، مەن ئوچۇق سۆزلۈك ئادەم ، غۇلجىدا ، شىخو ، جىڭلاردا ئاققان خەنزۇ قېرىنداشلىرىمىزنىڭ ئىسسىق قېنىنى ھەرگىز ئۇنتۇيالمايمەن . ئەۋلادتىن - ئەۋلادقا بۇ قىساسنى ئۇنتۇماسقا ۋەسىيەت قالدۇرىمەن . سىياسەت ، ۋەزىيەت مېنى توسۇپ تۇرۇۋاتىدۇ . بولمىسا ھازىرلا ھۇجۇم قىلىپ دەيمەن . جياڭ ۋېييۈنەنچاڭ چوڭچىڭ كېلىشىمى باشلانغاندا ، سەنشىدىكى گېنېرال يەن شىسەنگە مەخپىي بۇيرۇق بەرگەندەك ، بۇ يەردە سۆھبەت باشلانغاندا ، ماڭمۇ

مەخپىي يوليورۇق بەرسىكەن دەپ تىلەيمەن . بىرىنچى بولۇپ
ھېلىقى ئەخمەتجان دېگەننىڭ ، غېنى ئوغرى دېگەننىڭ كاللىسىنى
جەنۇبىي دەرۋازىنىڭ سېپىل بېشىغا ئېسىپ قوياتتىم . بىر ئايغا
قالماي غۇلجا ، ئۈرۈمچى ، قەشقەر ، ئاقسۇ كوچىلىرىدا ئۇيغۇر
قېنىدىن دەريا ئاققۇزاتتىم ! — ئۇ ئاچچىق بىلەن رومكىنى
كۆتۈرۈۋېتىپ ۋارقىردى :

— ئۇيغۇر دېگەننى كۆرسەم ، گىتلىپ بولۇپ يەھۇدىيى
قىرغاندەك قىرغۇم ، ياپونلارنىڭ نەنجىڭدىكى قىرغىنچىلىقىنى
مۇشۇ ئۈرۈمچىدە پەيدا قىلغۇم كېلىدۇ !

— ھاي ، ئەيىا... جىق ئىچىپ قويدىڭىز جياڭجۇن ! — دېدى
ۋۇجۇڭشىن ئوڭايسىزلىنىپ ، — گېنېرالنىڭ يېقىنلىرىدىن بىر
تەچچىسى شىخو ، جىڭ سوقۇشلىرىدا ئۆلۈپ كەتتى ، ئۇلارغا
چىدىمايۋاتىدۇ .

— جۇ جياڭجۇن ئوبدانراق دەم ئالسا بولىدىكەن ! — دېدى
جاڭ جىجۇڭ نارازىلىقىنى يوشۇرمايلا ، — 8 - ئۇرۇش رايونى
گېنېرالنى چارچىتىپ قويۇپتۇ .

— باشقا گېنېرال ئورنۇمغا كەلسۇن ، مەن ئۇرۇش رايونىدا
ئۇرۇش قىلماي گەپ سېتىشنى يامان كۆرىمەن ، جاق تويدۇم !
— ئىستېپا يازسىڭىز بولىدۇ !

— يازمەن ، ھازىرلا يازمەن !
— مەنمۇ ئىچكىرىگە كىرىپ ئايلىنىپ كېلەيمىكەن دەيمەن ،
جاڭ بۇجاڭ .

— پىكىرلىرىڭلارنى مەركەزگە ئىتكاس قىلمەن ، — دېدى
جاڭ جىجۇڭ ئاخىرىدا ، — شىنجاڭدىكى ئون ئۈچ مىللەت
قېرىنداش . ئۇلار ئاكا - ئۇكىلاردەك ئىناق ، تىنچ ، بەختىيار
ياشىشى كېرەك . بىر مىللەت باشقا مىللەتلەردىن ئۈستۈن
بولۇۋالدىغان ، خەنزۇلارلا ئەمەل تۇتۇپ ، باشقا مىللەتلەرنى چەتكە
قاقىدىغان ، ھەتتا كەمسىتىپ ، خورلايدىغان ئىشلارنىڭ
تەكرارلىنىشىغا يول قويۇلمايدۇ . ھەممە مىللەت ھوقۇقتا باراۋەر ،

شىنجاڭ ھەممە مىللەتلەرگە خاس . ھەممە مىللەتنىڭ ئورتاق ، بەختىيار ، گۈللەنگەن ئائىلىسىنى بەرپا قىلىش بىزنىڭ بۇرچىمىز . مانا بۇ شىنجاڭنى سەنمىنچۇيى يولى بىلەن باشقۇرۇشنىڭ مەزمۇنى . بىز سەنمىنچۇيىنىڭ ياراتقۇچىسى دۆلەت ئاتىسىنىڭ ۋەسىيەتلىرىگە ھەرگىز خىلاپلىق قىلالمايمىز !

— ئەلۋەتتە ، ئەلۋەتتە ! — دېدى ۋۇ جۇڭشىن قايتا - قايتا بېشىنى لىڭشىتىپ ، — مىللەت دېگەن ياخشى - يامانلىقنىڭ بەلگىسى ئەمەس ، جۇڭخۇا مىللىتى نۇرغۇن مىللەتلەرنىڭ قوشۇلۇشىدىن پەيدا بولغان . خۇاشيا ئەۋلادلىرى ئۈچۈن قېرىنداشلىقتىن ئېسىل پەزىلەت بولمىسا كېرەك ! كۆڭۈللۈك زىياپەت كۆڭۈلىسىز ئاخىرلاشتى .

13 - نويابىر كەچقۇرۇن ئىلى ۋەكىللىرى ئۈرۈمچىگە يېتىپ كەلدى . ئەتىسلا ئۇلار جاڭ جىجۇڭغا غۇلجا ھۆكۈمىتىنىڭ يازما جاۋابىنى تاپشۇردى . جاۋابنىڭ بېشىدىلا «مۇسۇلمانلار جۇڭگوغا تەۋە بولغاندىن تارتىپلا جەبىر - زۇلۇمغا گىرىپتار بولۇپ كەلدى . خەنزۇلار مۇسۇلمانلارنىڭ دىن ، ئۆرپ - ئادەت ۋە مىللىي مەدەنىيىتىنى كەمسىتتى . ئۇلارنى ئەزدى ، ھاقارەتلىدى . لېكىن بۇ ئىش زادىلا چەكلەنمىدى» دېيىلگەنىدى . ئۇلار جياڭ ۋېيۈەنجاڭنىڭ 1945 - يىلى 8 - ئاينىڭ 14 - كۈنى گومىنداڭ مەركىزىي كومىتېت دائىمىي ھەيئىتىنىڭ ۋاقىتلىق بىرلەشمە يىغىنىدا سۆزلىگەن مىللىي تېررىتورىيىلىك ئاپتونومىيە توغرىسىدىكى سۆزىنى يەنە تىلغا ئالغان ، «بىز ئاپتونومىيە شەرتىگە ئىگە خەلق ، بىز ئالىي مۇختارىيەت تەلپ قىلىمىز» دېگەن . ئون بىر ماددىلىق تەلپنىڭ تۆت نۇقتىسىلا «لايىھە» گە ئوخشىمايدىكەن ، ئۇنىڭ ئىچىدىكى ۋەقە ھەل بولغاندىن كېيىنكى ئىككى ئاي ئىچىدە يەرلىك مەمۇرىي ئەمەلدارلارنى سايلاپ چىقىش ، ھۆكۈمەت ئالاقىلىرى ۋە مەكتەپلەردە پۈتۈنلەي مۇسۇلمانلار يېزىقىنى قوللىنىش ، سودىگەرلەر دۆلەت ئىچى ۋە سىرتىدا ئەركىن سودا قىلىش ، ھەرقايسى ۋىلايەتلەردە «مىللىي قوشۇن» تەشكىل قىلىش

دېگەن تۆت ماددىسى «لايىھە» گە ئوخشىمايدىكەن . جالڭ بۇجاڭ يازما جاۋابنىڭ خەنزۇچىسىنى تەپسىلىي ئوقۇپ چىقتى ۋە «جاۋاب» قا يازما جاۋاب تەييارلىدى . 17 - ، 18 - نويابىر كۈنلىرىدىكى سۆھبەتتە تۆت ماددا ئۈستىدە تالاش - تارتىش بولدى . ھەر قېتىمقى يىغىن بەش سائەتتىن ئارتۇق داۋاملاشتى . ئىلى ۋەكىللىرى ، بولۇپمۇ ئەخمەتجان بۇ قېتىم تولىمۇ پۇختا تەييارلىق بىلەن كەلگەندى . ئۇنىڭ شېڭ شىسەينىڭ ئۇيغۇر ۋە باشقا مۇسۇلمان مىللەتلەرنى قىرغانلىقىغا دائىر توپلىغان پاكىتلىرى مول ، قايىل قىلارلىق ئىدى . جالڭ جىجۇڭ :

— خەنزۇلار مۇسۇلمانلارنى قىردى ، دېگەن سۆز دۇرۇس ئەمەس ، بۇ سۆز ئىتتىپاقلىققا زىيانلىق . ئەمەلىيەتتە شېڭ شىسەي خەنزۇلارنىمۇ قىردى . بەلكى ئۇ قىرغان خەنزۇلارنىڭ سانى قىرىلغان مۇسۇلمانلار سانىدىن كۆپ . ئۇ خەنزۇ ، لېكىن بىگۇناھ خەنزۇلارنىمۇ كۆپ ئۆلتۈردى ! — دېۋىدى ، ئەخمەتجان بۇ پاكىتنى ئېتىراپ قىلدى .

— خەنزۇ ھۆكۈمرانلار ھەر مىللەت خەلقىنى ئەزدى ، بۇ راستلا پاكىت . لېكىن ، «خەنزۇلار ئەزدى» دېگەن سۆزدە نۇقسان بار . بۇ سۆز مەيلى غەرەزلىك ، غەرەزسىز ئېيتىلسۇن ، خەنزۇلار بىلەن مۇسۇلمانلار ئوتتۇرىسىدىكى ھېسسىياتقا نەسىر يەتكۈزىدۇ . ئارىغا ئاللىق تۇغدۇرۇش رولىنى ئوينايدۇ . دۆلەتكىمۇ ، خەلقىمۇ پايدىسى يوق گەپ ! — دېدى جالڭ جىجۇڭ ئىزاھات سۆزىدە .

جالڭ جىجۇڭ نۇرغۇن سۆزلىدى . شېڭ شىسەينى نۇقتىلىق سۆكتى ، تارىخقا مۇراجىئەت قىلدى . ئۆلكىدىكى ھەر مىللەت خەلقىنى خاتىرجەم ياشاش ، ئۆزئارا ياردەملىشىپ ، ئۆزئارا ئىشىنىدىغان قىلىش ئىمكانىيىتى بىلەن تەمىنلەش بىزنىڭ ئورتاق بۇرچىمىز ، دېگەن سۆزنى قايتا - قايتا تەكىتلىدى .

لېكىن ، سۆزمەنلىك بىلەن قارشى تەرەپنى قايىل قىلىش تەس بولدى . ئىلى ۋەكىللىرى تۆت ماددىلىق تەلىپىدىن زادىلا ۋاز كەچمىدى . سايلام ، ئىل ، سودا ، قوشۇن ئېيتىلماققا ئاددىي ،

لېكىن ئۇ ھەر ئىككى تەرەپنىڭ جانجان مەنپەئىتىگە تاقىلاتتى .
سايلام مەركەزىنىڭ لايىھىسىدە كۆرۈنمەيتتى . بۇ دېموكراتىيىنىڭ
كونكرېت شەكلى گومىنداڭ ھاكىمىيىتىدە يوق ئىدى . ھەممە
ئەمەلدارلار تەيىنلىنەتتى ، تەيىنلەش ئىتتىپاقى ئايلانغان ئۇسۇل
تۇرسا ، ياۋروپا دېموكراتىيىسىنى ئاساس قىلغان «سايلام»نى
قانداقمۇ قوبۇل قىلغىلى بولسۇن . بۇ ھوقۇق جاك بۇجاڭغا
بېرىلگەن ئەمەس - دە !

تىل پۈتۈن دۇنياغا بىر مىللەتنىڭ ئۈستۈنلۈكىنى
بىلدۈرىدىغان مۇھىم ئامىل . دۆلەت تىلى خەنزۇ تىلى تۇرسا ،
قانداقمۇ ئۇنى چۆرۈۋېتىپ مۇسۇلمان تىلىنى قانۇنىي دۆلەت تىلى
قىلغىلى بولسۇن . دۆلەت غۇرۇرى ، مىللەت غۇرۇرى
كۈچلۈك بولغان جۇڭگو خەلقى ، بولۇپمۇ خەنزۇ خەلقى بۇنداق
قىلىشقا زادى يول قويمايدۇ - دە ! بۇنداق قارارنىڭ قوبۇل
قىلىنىشى جۇڭگودەك دۇنيادىكى ئامېرىكا ، سوۋېت ئىتتىپاقى ،
ئەنگىلىيە ، فرانسىيىلەر بىلەن بىر قاتاردا تۇرىدىغان بەشىنچى چوڭ
دۆلەتنىڭ ئىناۋىتىنى يەرگە ئۇرغانلىق بولىدۇ - دە ! سودا ئۇ
دۆلەتنىڭ تاشقى سىياسىتىنىڭ بەلگىسى ، دۆلەت ئىچى - سىرتىدا
ئەركىن يۈرەلەيدىغان مۇسۇلمان سودىگەرلەر نېمىلەرنى قىلمايدۇ ؟
سودىگەرلەر قىياپىتىگە كىرىۋالغان سىياسەتچىلەر ، ئاخباراتچىلار
دۇنياكەزدىلىك قىلىپ يۈرۈپ ئاغدۇرمىچىلىق قىلمايدىكەن ؟ سون
جۇڭشەنمۇ دۇنياكەزدىلىك قىلىپ يۈرۈپ ، خەلقئارا سودا بىلەن
شۇغۇللانغان ئادەملەرگە تايىنىپ ، شىنخەي ئىنقىلابىنىڭ يولىنى
تاپقان . ئۇنىڭسىزمۇ دۇنيا كېزىپ يۈرگەن مۇسۇلمانلار ئازمۇ ؟
ئىلى قوزغىلاڭچىلىرىنىڭ قايسىبىرى چەتكە چىقىمىغان ؟ چەتتىن
ئىدىيە ، قورال ، ئادەم ئەكىرمىگەن بولسا بۈگۈنكى ئاۋازچىلىك
پەيدا بولمىغان بولاتتى . دۆلەت ئىچى - سىرتىدا ئەركىن سودىغا
يول قويۇش قانۇنغا ئايلانسا ، گومىنداڭنىڭ شىنجاڭدا بىر كۈنمۇ
خاتىرجەملىكى بولمايدۇ - دە . تېخى «مىللىي قوشۇن»
تەشكىللىشىگە يول قويۇش دېگەن تەلپىچۇ ؟ بۇ تەلپ ھەممىدىن

قورقۇنچلۇق ، بۇ تەلەپكە ماقۇل بولۇش بېشىمنى چاپ دەپ دۈشمەننىڭ قولغا پالتا تۇتقۇزغاندەك بىر ئىش . ياق ، بۇ تەلەپكە ھەرگىز ماقۇل دېيىشكە بولمايدۇ...

ھەر كۈنى سۆھبەت ، جىددىي تالاش - تارتىش ، ۋارقىرىشىش ، ھەتتا تىللىشىش... گومىنداڭ ۋەكىللىرى يېڭى بىناغا ھارغىن ، چۈشكۈن ۋە خاپا ھالدا قايتىپ كېلەتتى .

— تۆت ماددىدا زادىلا يول قويدىغاندەك ئەمەس ، ئۇلار «شەرقىي تۈركىستان ئىسلام جۇمھۇرىيىتى» دېگەن نامدىن ۋاز كەچكىنىمىزمۇ يېتەر ، قالغانلىرىغا زادىلا يول قويايمىز ، دەيدۇ . ھېلىقى ئەخمەتجان دېگىنى تولىمۇ سۆزمەن يىگىتكەن . ئەڭ جىق سۆزلەيدىغىنى شۇ يىگىت . ئەمەلىيەتتە ۋەكىللىرىنىڭ كاتتىۋېشى شۈكەن . ئۇ تارىخنىمۇ ، دۇنيادا بولغان بارلىق كېلىشىملەرنىمۇ پۇختا بىلىدىكەن . «جۇڭگو - سوۋېت دوستلۇق - ئىتتىپاقلىق كېلىشىمى» دەمىسىز ، «10 - ئۆكتەبىر تىنچلىق كېلىشىمى» دەمىسىز ، «يالتا ، قاھىرە ، دۇنيادون كاۋچوكزار كېلىشىمى» دەمىسىز ، ھەممىسىنى يادقا بىلىدىكەن ، بەك يامان نېمىكەن ! — دېدى سەنمىنجۇبى مۇتەخەسسسى لياڭ خەنساۋ .

— مەن ئۇنى موسكۋادا كۆرگەندەك قىلىمەن ، — دېدى جياڭ جېشىنىڭ ئوغلى جياڭ جىڭگو بىلەن بىللە موسكۋادا ئوقۇغان چۈي ۋۇمۇ قوشۇمچىلاپ ، — مەخسۇس تەربىيەلەنگەن سوۋېت ئادىمىدەك قىلىدۇ !

— بۇ ئۇيغۇرلار رۇسىيىدە بۇرۇن ئويغانغان مىللەتلەرنىڭ بىرى ، ئۇلارنىڭ يېتىلگەن زىيالىيلىرى نۇرغۇن ! — دېدى ۋاڭ زېڭشەن . تاشقى ئىشلاردا پىشقان خادىم ليۇ زېرۇڭ :

— ئەخمەتجان رۇس تىلىنى خۇددى رۇسلاردەكلا سۆزلەيدىكەن ، ئۇنىڭ دىپلوماتىيە بىلىمىمۇ يۇقىرىكەن . مەن ئۇنى چېكىپ بېقىش ئۈچۈن : «ئەنگىلىيىلىكلەر ماختىنىپ بىزنىڭ دۆلىتىمىزدە قۇياش ئولتۇرمايدۇ دەيدىكەن ، بىزمۇ شۇنداق دەپ ماختاناساق بۇنىڭ نېمىسى يامان ؟» دېۋىدىم ، ئۇ كۈلۈپ قويۇپ

رۇس تىلىدا: «مەن خەلقىمىز قۇياش نۇرىدىن رازى دەپ ماختىنىشنى ياخشى كۆرىمەن» دەپ جاۋاب بەردى. قاراڭلار، ئۇنىڭ سىياسىي كالىسىنى! — دېدى. جاڭ جىجۇڭ:

— ئۇلار يول قويىمىسا بىز ئازراق يول قويايلى، سودا بىلەن قوشۇن مەسىلىسىدە ئويلىنىپ كۆرۈڭلار، يول قويۇشىمىز قىسمەن بولىدۇ، پۈتۈنلەي ئەمەس! — دېۋىدى، قالغان ئەمەلدارلار بىر - بىرىگە قارشىپ جىم بولۇپ قېلىشتى.

ئەتىسى جاڭ جىجۇڭ ئىلى ۋەكىللىرىنى قوبۇل قىلدى. ئۇ يەنە ئۇزاق سۆزلىدى: بۇ قېتىمقى سۆزىدە ھەيۋە - پوپوزا پۇرىقى ئېغىر ئىدى. «ئۇ پايدا - زىيان مەسىلىسى» دېگەن تېمىدا ئۇزاق سۆزلەپ تارىخنى ۋاراقلىدى، گومىنداڭ ھۆكۈمىتىنىڭ دۆلەت كۈچىنى پەش قىلدى:

— تارىختا نۇرغۇن ۋەقەلەر بولدى، ۋاقتى ئۇزۇن ياكى قىسقا بولسۇن، ئاخىر ھامان تىنچلاندىرۇلدى. جۇڭغار توپىلىڭى، چوڭ - كىچىك غوجىلار توپىلىڭى، ياقۇپبەگ، ئىلى سۇلتانلىقى... قاتارلىقلار ئاخىرقى ھېسابتا خەلققە زىيان كەلتۈرۈش بىلەن جىمىقتۇرۇلدى. ئۇرۇش بولسا ئادەم ئۆلىدۇ، خانىۋەيرانچىلىق بولىدۇ، ئالۋان - سېلىق ئېغىرلىشىدۇ، زىيان تارتىدىغىنى شىنجاڭ خەلقى بولىدۇ. بۇ ئاچچىق ساۋاقنى ئۈتۈمەسلىقىمىز كېرەك. نامى - ئەمەلدىن ئېيتقاندا، شىنجاڭ جۇڭگونىڭ بىر ئۆلكىسى، نامى شۇنداق بېكىتىلگەنكەن، ھېچكىم بۇنى ئۆزگەرتەلمەيدۇ. «جۇڭگو - سوۋېت دوستلۇق - ئىتتىپاقلىق كېلىشىمى» دا سوۋېت ئىتتىپاقى جۇڭگونىڭ مەسىلىسىدە جۇڭگونىڭ ئىچكى ئىشىغا ئارىلىشىش نىيىتى يوق، دەپ يېزىلدى، كۈرۈۋاتىسىلەر، سوۋېت كونسولى بىزگە ياردەم قىلىۋاتىدۇ... ھەربىي كۈچ جەھەتتە بەزىلەر ئىلى تەرەپ يېڭىدۇ دېيىشىدۇ، ئۇلارنىڭ غەلبە قىلغىنى راست، لېكىن ئۇزاق كەلگۈسىنى نەزەردە تۇتقاندا، بۇ بىر ۋاقىتلىق غەلبە، ئۈرۈمچىنى ئىشغال قىلغان تەقدىردىمۇ، ھەتتا پۈتۈن شىنجاڭنى ئىشغال قىلغان

تەقدىردىمۇ ، بۇ ئاخىرقى غەلبە ھېسابلانمايدۇ... پۈتۈن مەملىكەت خەلقىمىز ئۆز ئەجدادلىرى قان - تەر تۆكۈپ ئاچقان بۇ زېمىننىڭ قولىدىن كېتىشىنى خالىمايدۇ . مەركەز شۇڭا شىنجاڭنى ھەرگىز تاشلاپ بەرمەيدۇ . نەزەر دائىرە ئىلەرنى يىراققا تاشلاپ ، ھازىرقى ئاز - تولا ئالغان پايدىنى دەپ ، كەلگۈسىدىكى چوڭ بالايىئاپەتنى ئەستىن چىقىرىپ قويماسلىقىڭلارنى ئۈمىد قىلىمەن !... شىنجاڭ خەلقى ئازاب - ئوقۇبەتنى يەتكۈدەك تارتقان ، بىز خەلققە مەسئۇل بولۇشىمىز كېرەك ! ۋەقەنى تىنچ ئۇسۇل بىلەن ھەل قىلىش يولىدا ئىزدەنگىنىمىزدىلا ، ئاندىن شىنجاڭ خەلقىنىڭ مەنپەئىتىگە ۋەكىللىك قىلغان بولىمىز...

— جاڭ بۇجاڭنىڭ سۆزىنىڭ سالمىقى زور بولدى ، — دېدى لياڭ خەنساۋ رازىلىق بىلەن خۇشال بولۇپ ، ھەق گەپ شۇ ، شىنجاڭنى ھەرگىز تاشلاپ بەرمەيمىز . جاڭ چيەن ، بەنچاۋلاردىن تارتىپ زو زۇڭتاڭغىچە بولغان ئارىلىقتا خەلقىمىز بۇ يەر ئۈچۈن قانچىلىك قۇربان بەردى ، تەر تۆكتى ؟ لىن زېشۇ باسقان ئىزلار تېخى ئۆچمىدى . شىنجاڭ بىزنىڭ ، بىزدىن تارتىۋالسىمەن دېگۈچىلەر ئۇخلىماي چۈش كۆرگۈچىلەر !

— مەن ھاياتىمنى شىنجاڭنى تەتقىق قىلىشقا بېغىشلىغان ئادەممەن ، — دېدى شىنجاڭ ئەھۋالىنى پىششىق بىلىدىغان پىڭ جاۋشىيەن بىردىنلا روھلىنىپ ، — ئۇيغۇرلار ئورخۇن بويىدا يۈرگەندە ، بۇ يەردە بىزنىڭ كۈچلۈك دۆلىتىمىز بولغان ، ئۇ چاغلاردا غەربىي يۇرت دېگەن نام بىلەن ئاتىغاندۇق . كېيىن شىنجاڭ دېگەن نامنى قويۇۋالغىنىمىز تازا ئەپەشمىدى . شىنجاڭ ئەمەس ، شىجاڭ (غەربىي چېگرا) دېيىش كېرەك ئىدى . بەزىلەر نامدىن مەسىلە ئىزدەشمەكتە . بۇ بىر تېتىقسىزلىق !

— سېپىلدىن گەپ تاپىدىغانلارمۇ بار تېخى !
— شەرقىي شىمالدىكى ئۆلكىلەرمۇ سېپىل سىرتىدىغۇ ، جۇڭگو شۇنىڭ ئۈچۈن ئۇلۇغ دۆلەت !
ئۆلكە رەئىسى جاڭ بۇجاڭنىڭ تەسىرلىك سۆزى شەرىپىگە

زىياپەت بەردى . گېنېرال جۇ شياۋلياڭ جاڭ بۇجاڭنىڭ
سالامەتلىكى ئۈچۈن كەينى - كەينىدىن ئۈچ رومكا كۆتۈرۈۋەتتى
ۋە باشمالتاق بارمىقىنى ئېگىز كۆتۈرۈپ :

— دانا ، ھەقىقىي دانا دىپلومات ! — دەپ ماختىدى .

25 - نويابىر قار ياغقان كۈنى جاڭ جىجۇڭ تەيىنلىگەن خادىم
مۇھاپىزەت قىلىپ ، ئىلى ۋەكىللىرىنى ئىككىنچى قېتىم ماناس
دەرياسى بويىغا ئېلىپ ماڭدى . ئىلى ۋەكىللىرى مەركەز
ۋەكىللىرى يول قويغاندىن كېيىن تۈزىتىلگەن لايىھە نۇسخىسىنى
ئېلىپ غۇلجا شەھىرىگە ئاتلانغانىدى .

— قانداق بولدى ؟ — دەپ ئالدىراپ سورىدى زۇنۇن تېيىپوف

ئەخمەتجاندىن .

— ئون ئىككى كۈن ئېتىشىپ ئارانلا تىرناق تەك نەتىجىگە ئىگە

بولدۇق ! — دېدى رەخمجان جاۋاب بېرىپ ، — ئۇيغۇر تىلىنى

قوللىنىش بىلەن باشلىق سايلاش ئىشىغا يول قويدىغاندەك ئەمەس !

— ياخشىلىقچە يول قويمىسا يامىنىغا بىز تەييار !

— ھەرھالدا ئون بىر ماددىنىڭ توققۇزغا رازى بولدى ، —

دېدى ئەخمەتجان كۈلۈپ تۈرۈپ ، — سودىگەرلەرنىڭ دۆلەت ئىچى

ۋە سىرتىدا ئەركىن سودا قىلىشىغا پىرىنسىپ جەھەتتىن قوشۇلدى .

لېكىن ، مەركەزنىڭ بىر تۇتاش باشقۇرۇشىغا بويسۇنۇشنى شەرت

قىلىۋالدى . ۋىلايەتلەردە «مىللىي ئارمىيە قۇرۇش» ئىشىنى

مۇسۇلمانلاردىن ئامانلىق ساقلاش ساقچىلىرى قوبۇل قىلىشقا

بولدۇ دەپ ئۆزگەرتتى . يەنە نۇرغۇن ئېلىشىدىغان ئوخشاپمىز

تېخى !

— ئارمىيە قۇرۇشقا قوشۇلمىسا ئۇلار دۆلەت ئارمىيىسىنى

ئاچىقىپ كەتسۇن . بىزنىڭ قوشۇن ئۇلارنىڭكىدىن ئاز بولۇپ قالسا

زادى بولمايدۇ !

— ئارمىيە مەسلىسى ئايرىم مۇزاكىرە قىلىنىدۇ ، — دېدى

ئەخمەتجان ، — بۇ بىر چوڭ مەسىلە ، بۇ توغرىدا مەخسۇس

قوشۇمچە ھۆججەت ئىشلىتىدىغان بولدى !

شىنجاڭ خەلقىنىڭ تەقدىرىگە مۇناسىۋەتلىك بولغان بۇ چوڭ ئىشقا ئارمىيە رەھبەرلىرى تولىمۇ كۆڭۈل بۆلەتتى . ۋەكىللەرنى ماناس ئالدىنقى سېپىدىكى ئوفتسىبىر - جەڭچىلەر ئارىغا ئېلىۋېلىپ سوئال سوراشقا باشلىدى . بىردەمدىلا تەرەپ - تەرەپتىن كەلگەن ئەسكەرلەر ۋەكىللەرنى قورشاۋ ئىچىگە ئېلىۋالدى . ئەسكەرلەرنى قايتۇرۇش مۇمكىن بولمىدى . ئاخىر ئەخمەتجان قاسىمى ۋەكىللەر نامىدىن سۆز قىلىشقا مەجبۇر بولدى :

... بىزنىڭ قوللىمىزغا قورال ئېلىشىمىز ھەققانىي ئىش ، ئىنسانىي ھوقۇقىمىزنى قوغداش ئۈچۈن بىزگە باشقا يول قالمايغانىدى . بىزنىڭ ئىشىمىز ھەققانىي بولغاچقا ، بىز غەلبە بىلەن بۇ يەرگە كېلىپ دۈشمەنلىرىمىزنىڭ يۈرىكىگە تىغ بولۇپ قالدۇق . مىللىي ھەرىكەت ، مىللىي ئىنقىلاب دېسەك بەزىلەر بىزنى تار مىللەتچىلەر دەيدۇ . ھەقىقەت ئۇنداق ئەمەس ، مەھكۇم مىللەت پەرزەنتلىرىنىڭ ئەڭ زور خۇسۇسىيەتلىرىدىن بىرى ، ئۇ دۇنيانىڭ قايسى بۇرجىكىدە بولسۇن ، قانداقلىكىن مىللەت بولسۇن ، ئەگەر ئۇ ئېزىلگەن مىللەت بولدىكەن ، ئۇنى سۆيىمەكتىن ئىبارەت . شۇنىڭ ئۈچۈن ، 1860 - يىللاردىكى بېيىڭنى ئىشغال قىلىپ ، خان سارىيىنى بۇلغانلار خەنزۇ خەلقى ئالدىدا قانچىلىك جىنايەتچى بولسا ، بىزنى ئەزگەنلەر بىزنىڭ ئالدىمىزدىمۇ شۇنچىلىك جىنايەتچىدۇر... بىزنىڭ بۇ قېتىمقى ھەرىكىتىمىز ، يالغۇزلا ئازادلىق ھەرىكىتى بولماستىن ، شۇنىڭ بىلەن بىللە خەلقچىللىق سىياسەتنى ئىشقا ئاشۇرۇش ۋە ئورنىتىش ئۈچۈن بولغان ھەرىكەت . دېمەك ، بىزنىڭ مىللىي ئازادلىق ھەرىكىتىمىز پۈتۈنلەي بىر مىللەتكە قارشى ھەرىكەت ئەمەس ، بەلكى ئۇ ، مىللەت ئىچىدىكى مۇستەبىت ئۇنسۇرلار ۋە ئىستىبات زالىم ھاكىمىيەت تەرەپدارلىرىغا قارشى ھەرىكەت !

... ھەرقانداق ئادەمنىڭ ئۆز خەلقىنىڭ تەقىرىدىن ئەنسىرىشى تۇرغان گەپ . شۇڭا بىزنىڭ گومىنداڭ ھۆكۈمىتى بىلەن يۈرگۈزۈۋاتقان سۆھبىتىمىز ئۈستىدە قۇلقىنى دىڭ تۇتۇپ ،

دېققەت قىلىۋاتقان قېرىنداشلىرىمىزغا خۇش خەۋەر يەتكۈزۈمىز :
بىزنىڭ گومىنداڭ ھۆكۈمىتى ۋەكىللىرى بىلەن ئېلىپ بېرىۋاتقان
مۇزاكىرىمىز مۇۋەپپەقىيەتلىك كېتىپ باردۇ . چۈنكى بىز
سۆھبەتكە بىرىنچى قېتىم بارغىنىمىزدا ، گومىنداڭ ھۆكۈمىتى
بىزنىڭ خەلقىمىزگە مۇئاۋىن ھاكىملىق ھوقۇقىنى بەرمەكچى
بولغانلىقىنى ئېيتقانىدى . ئىككىنچى قېتىم بارغىنىمىزدا
گومىنداڭ ھۆكۈمىتى بىزنىڭ تەلەپ - پىكىرلىرىمىزنى
ئاڭلىغاندىن كېيىن ، شىنجاڭ ئۆلكىلىك ھۆكۈمەتنى ئۆزگەرتىپ
تەشكىل قىلغاندا ، ھۆكۈمەتنىڭ يىگىرمە بەش ئەزاسىنىڭ ئون
بەشىنى ئۇيغۇر ۋە باشقا مىللەتلەردىن قىلىشقا ماقۇل بولدى...
خەلقىمىز ئۆزىنىڭ يېزىقىنى دۆلەت ئىشلىرىدا قوللىنىدىغان
بولدۇ . مەتبۇئاتقا ، سۆزدە ، سايلاشتا ، تەشكىلاتلارغا ئۇيۇشۇشتا
تولۇق ھوقۇق ، ھۆرلۈككە ئىگە بولالايدۇ ، سودىگەرلەر ئۆز
ئىقتىسادى بىلەن ئىچكى ۋە تاشقى سودىلارنى قىلالايدۇ ، مىللىي
ئەسكىرىي قىسىملىرىمىز ساقلاپ قېلىنىدۇ ۋە زورىيىدۇ!...
... خەلقىمىزنىڭ ئىنسانىي ھوقۇق - مەنپەئەتلىرىنى ۋەجۇدقا
كەلتۈرۈش يولىدا ، گومىنداڭ ھۆكۈمىتى ۋەكىللىرى بىلەن بىر
يۈز يىگىرمە سائەت مۇزاكىرە ئېلىپ باردۇق ، بۇ جەرياندا
گومىنداڭ تەرەپ ۋەكىللىرى بىزنى ئاتىش سائەت بومباردىمان
قىلغان بولسا ، بىزمۇ گومىنداڭ ھۆكۈمىتىنىڭ ۋەكىللىرىنى
ئاتىش سائەت بومباردىمان قىلدۇق!...
ماناس دەرياسى بويلىرىدا ئۇزاق ، ھەيۋەتلىك ھۇررا سادالىرى
ياغرىدى .

نەقىمۇنەق بىر ئايدىن كېيىن ئۈچ ۋەكىل غۇلجىدىن يەنە
ئۈرۈمچىگە قايتىپ كەلدى . ئۈرۈمچى كوچىلىرى كۈل رەڭ قار
بىلەن تولغان ، قىش تۇرمۇشىنى ئۆزگەرتىۋەتكەن ، شاۋقۇن بىلەن
ئاقىدىغان ئۈرۈمچى دەرياسىنىڭ ئۈنى ئۆچكەن ، قىزىلتاغ ئۈستىدە
ئاج قاغىلار قاقىلىدىشىپ ئۇچۇپ يۈرەتتى .
— مەن چىدىيالىمدىم ! — دېدى ئوبۇلخەيرى تۆرە لىڭشىپ

تۇرىدىغان كۆۋرۈكتىن ماشىنا بىلەن ئۆتۈۋېتىپ ، — ئۆمرۈمدە بۇنداق ئۇزاق ئولتۇرۇپ باقمىغانمەن ، سۆزمۇسۆز تاللىشىش ، بىر - بىرىگە يول قويماستىن ۋارقىرىشىش يەنە باشلىنىدىغان بولدى . بۇ قېتىم قانچە كۈن تاللىشىمىز ؟ — يېڭى قوشقان ئۈچ ماددىنى ئاڭلىسا ئۇلار تېخىمۇ چىچاڭشىيدىغان بولدى . سىياسىي ساقچىنى ئەمەلدىن قالدۇرۇش ، شىنجاڭغا يۆتكەپ كەلگەن دۆلەت ئارمىيىسىنى قايتۇرۇپ كېتىش ، يەرلىك ساقچىلارنى مۇسۇلمانلاردىن قىلىش دېگەن تەلەپلەر ئۇلارنىڭ تازا يېغىرىغا تېگىدۇ . مېنىڭچە ، ئۇلار ھەرگىز قوشۇلمايدۇ ، قوشۇلمىسا بىزمۇ قاتتىق تۇرۇۋالىمىز ! — سوۋېت كونسۇلى ئاشۇ يېۋىسىيىق يەنە ئارىغا چۈشۈۋالارمىكىن ؟

— ئارىغا چۈشۈۋالسىمۇ بىز چىڭ تۇرىمىز ، — دېدى ئەخمەتجان قاسىمى قەتئىي قىلىپ ، — بۇ قوشۇمچە ئۈچ ماددا بىزنىڭ ھەربىي جەھەتتىكى ئۈستۈنلۈكىمىزنىڭ ئاساسى بولىدۇ ! — باشقا تەرەپتە يول قويساقمۇ ، ئەسكەر مەسىلىسىدە يول قويايمىز !

26 - دېكابىر كۈنى گېنېرال جاك جىجۇڭ ۋەكىللەر بىلەن كۆرۈشتى . ئۇ خۇشال ، قىزغىن ئىدى ، قوشۇمچە ئۈچ ماددىنى ئوقۇپ چىقىپ قوشۇمىسىنى تۇردى - دە : — ئوشۇقچە ، بۇ ئۈچ ماددا تولىمۇ ئوشۇقچە ، مۇزاكىرە قىلغۇدەكمۇ پېرى يوق . قايتۇرۇۋېلىڭلار دەپ تەكلىپ بېرىشتىن باشقا ئامال يوق !

يېڭى بىنانىڭ يىغىن زالى ئىس بىلەن تولغان ، ئىككى تەرەپ ۋەكىللىرى توختىماي تاماكا چېكەتتى . رەخمجان بىلەن ئەخمەتجان ھەربىيچە كىيىنگەن ، بىرلا ئوبۇلخەيرى تۆرە تىك ياقىلىق قارا سوكنىدىن تۇجۇركا ، بېشىغا جىيەك تۇتۇلغان تەقىيە كىيىپ ئولتۇراتتى . جاك جىجۇڭمۇ ھەربىيچە فورما بىلەن كۆكرىكىگە مېداللارنى تاقىۋالغانىدى . قالغان ئەمەلدارلار كاستۇم - پۇرۇلكا ،

بەزىلىرى جۇڭسەنفۇ كىيگەن ، ھەممىسىنىڭلا ئاغزىدا پاپىروس چىشلەكلىك ئىدى .

— قايتۇرۇۋېلىش ھوقۇقى بىزدە يوق . قايتىپ بېرىپ ھۆكۈمىتىمىزگە دوكلات قىلىشتىن باشقا ئىلاجىمىز يوق ! — دېدى رەخمجان ئاي - يۇلتۇزلۇق بەلگىسى بار شەپكىسىنى كۆزىگە چۈشۈرۈپ قويۇپ ، قوشۇمىسىنى تۇرۇپ .

— ئۇنداقتا ! — دېدى جاك بۇجاڭ خاپىلىقىنى يوشۇرالمى ، — قانداق ئىلگىرىلەيمىز ؟ بۇ ئۈچ ماددىنى ۋاقتىنچە قويۇپ تۇرۇپ ، ئون بىر ماددىنىڭ مەزمۇنلىرىنى كونكرېتلاشتۇرايلى . ماددىمۇماددا كونكرېتلاشتۇرايلى . بۈگۈن ئۆلكىلىك ھۆكۈمەت تەشكىلى توغرىسىدا قوشۇمچە 1 - ھۆججەت لايىھىسىنى مۇزاكىرە قىلايلى ئەمەس ، ئارمىيە مەسىلىسى قوشۇمچە 2 - ھۆججەت قىلىندى . ئۇنى كېيىن مۇزاكىرە قىلايلى .

ماددىمۇماددا ئوقۇش ، پىكىر بېرىش ، تالاش - تارتىش باشلىنىپ كەتتى . تەرجىمانلارنىڭ ھالىغا ۋاي ، ئۇلارنىڭ ئاغزى توختىمىدى :

... ۋەقە ھەل بولغاندىن كېيىن ، ئۈچ ئاي ئىچىدە ھەرقايسى ناھىيە خەلقلىرى ناھىيىلىك كېڭەش ئەزالىرىنى سايلاپ ، ناھىيىلىك مەسلىھەت كېڭىشى تەشكىل قىلىندۇ . ناھىيىلىك مەسلىھەت كېڭىشى ناھىيىنىڭ ھاكىمىنى سايلاپ چىقىدۇ ، مۇئاۋىن ھاكىم ، ناھىيىلىك ھۆكۈمەتنىڭ بۆلۈم باشلىقى ۋە ئۇنىڭدىن يۇقىرى خادىملىرىنى ناھىيە ھاكىمى ئېلىپ ئىشلىتىش ھاۋالە قىلىندۇ . سايلام يولغا قويۇلغۇچە ھازىرقى مەمۇرىي ئەمەلدارلار ساقلاپ قېلىندۇ .

لايىھە ئوقۇلۇپ شۇ يەرگە كەلگەندە ، كۆزلىرىنى چەكچەيتىپ دىققەت بىلەن تىڭشاپ ئولتۇرغان ئوبۇلخەيرى تۆرە ئىنچىكە بۇرۇتلىرىنى سىلاپ قويۇپ ھىجايىدى :

— ھەممە يەردە سايلام بولار - ھە ؟

— شۇنداق بولمايىزە ! — رەخمجان مەغرۇر جاۋاب بەردى .

... ۋالىي ۋە مۇئاۋىن ۋالىيلارنى شۇ يەرلىك كىشىلەر كۆرسىتىدۇ. ئۆلكىلىك ھۆكۈمەتنىڭ تەكشۈرۈپ بېكىتىپ بېرىشىگە سۈندۈ. ۋالىي مەھكىمە خادىملىرىنى ۋالىي تەيىنلەپ ئىشلىتىدۇ!

— بۇ شىنجاڭ تارىخىدىلا ئەمەس، جۇڭگو تارىخىدا پەيدا بولغان ناھايىتى چوڭ ئىسلاھات! — دېدى ئەخمەتجان.

— شۇنىڭ ئۈچۈن مۇنۇ كاتتىسۆزلىرىنىڭ بېشى چۈشۈپ كەتتى — دە!

... دۆلەت ئاساسىي قانۇنى ئېلان قىلىنغۇچە، شىنجاڭ ئۆلكىلىك ھۆكۈمەتنىڭ تەشكىلىنى مەركەز كېڭەيتىپ تولۇقلايدۇ. — ئۆلكىدە سايلام بولمامدۇ؟ — رەخمجاننىڭ سوئالى جاۋابسىز قالدى.

— يەنى بۇرۇنقى ئون ئۈچ ھۆكۈمەت ئەزاسى يىگىرمە بەشكە كۆپەيتىلىدۇ. بۇنىڭدىن ئون نەپىرىنى مەركەز بىۋاسىتە بېكىتىپ ئەۋەتىدۇ، قالغان ئون بەش نەپىرىنى ھەرقايسى ۋىلايەتلەر كۆرسىتىپ يوللايدۇ. مەركەز تەيىنلەيدۇ!

— ھەي، بۇ يېرى بولماپتۇ. ئامېرىكىدا پىرىزدېنتنى خەلق سايللاۋاتسا؟ — رەخمجاننىڭ بۇ سوئالىمۇ جاۋابسىز قالدى.

... ئون بەش نەپەر كىشى ئىچىدە، ئىلى، ئالتاي، تارباغاتايدىن ئالتە كىشى بولۇپ، مۇئاۋىن رەئىس، مۇئاۋىن باش كاتىپ، مائارىپ نازارىتىنىڭ نازىرى، خەلق ئىشلار نازارىتىنىڭ مۇئاۋىن نازىرى، سەھىيە باشقارمىسىنىڭ باشلىقى ۋە مەخسۇس ئەزا بولۇپ بىردىن كىشىنى ئۆز ئىچىگە ئالىدۇ.

— بىز ئارانلا ئالتە كىشىمۇ؟ يىگىرمە بەشنىڭ ئىچىدە ئارانلا ئالتە، ياق، ئوندىن كەم بولسا بولمايدۇ! — رەخمجان يەنە نارازى بولدى.

... دىنىي ئېتىقاد ئەركىنلىكى كاپالەتلەندۈرۈلۈپ، دىنىي كەمسىتىش مەنىسى قىلىنىدۇ.

ھۆكۈمەت ھۆججەت - ئالاقىلىرىدە دۆلەت يېزىقى بىلەن

مۇسۇلمانچە يېزىق تەڭ قوللىنىلىدۇ . باشلانغۇچ ، ئوتتۇرا مەكتەپلەردە ئۆز مىللىي يېزىقى قوللىنىلىدۇ . لېكىن ، ئوتتۇرا مەكتەپلەردە دۆلەت يېزىقى رەسمىي دەرس قاتارىدا ئۆتۈلىدۇ . ئالىي مەكتەپلەردە دۆلەت يېزىقى بىلەن مۇسۇلمانچە يېزىق تەڭ قوللىنىلىدۇ .

ھۆكۈمەت سودىگەرلەرگە ئىچكى ۋە تاشقى سودا ئەركىنلىكىنى بېرىدۇ . لېكىن ، تاشقى سودا بىلەن شۇغۇللىنىدىغان سودىگەرلەر مەركىزىي ھۆكۈمەت چەت ئەل ھۆكۈمەتلىرى بىلەن تۈزگەن سودا كېلىشىملىرىگە رىئايە قىلىشلىرى كېرەك .

— يەنە تىزگىن بار ئىكەن - دە !

— بىزگە جىق يول قويۇلۇپتۇ ، — دېدى ئەخمەتجان ، — جالڭ بۇجاڭغا رەھمەت !

— تۆۋەندە ھەربىي ئىشلارغا ئائىت تۈزۈلگەن يەتتە ماددىنى ئوقۇپ ئۆتەيلى ، — دېدى جالڭ جىجۇڭ ئەخمەتجاننىڭ رەھمىتى بىلەن خۇشال بولۇپ .

... (1) مىللىي ھەربىي قوشۇن تەشكىللەشكە يول قويۇلىدۇ . بۇ قوشۇن مۇسۇلمان خەلقلەردىن تولۇقلىنىدۇ .

— پاهۇي ، قالتىس بوپتۇ !

... (2) بۇ قوشۇن ۋە بۇ قېتىمقى قوزغىلاڭغا قاتناشقان قوشۇنلار دۆلەت ھەربىي شىتاتى بويىچە ئۆزگەرتىپ تەشكىللەنىدۇ . — بىزنىڭ قوشۇنىنى قانداقسىگە ئۆزگەرتىمەكچى ؟

... (3) بۇ ھەربىي قوشۇننىڭ سانى ۋە تۇرغۇزۇلىدىغان ئورنى ئايرىم مۇزاكىرە قىلىنىدۇ . بۇ قوشۇمچە 2 - ھۆججەت قىلىنىپ ئىمزا قويۇلغاندىن كېيىن كۈچكە ئىگە بولىدۇ .

(4) بۇ قوشۇننىڭ تەلىم - تەربىيە مەشىقلىرى ۋە بۇيرۇقلىرى ئۇيغۇر ، قازاق تىل - يېزىقىدا يۈرگۈزۈلۈش پىرىنسىپ قىلىنىدۇ .

(5) بۇ قوشۇندىكى ھەر دەرىجىلىك ئوفىتسېرلار ئەسلىدىكى دەرىجە - ۋەزىپىلىرىنى ساقلىغان ھالدا ، تۈركۈمگە بۆلۈپ ، ھەربىي

مەكتەپلەرگە ئەۋەتىلىپ ، تېگىشلىك ئوفتسىپىرلىق تەلىم - تەربىيىگە ئىگە قىلىندۇ .

— گومىنداڭ بىز خەقنى تەربىيىلەمدا ، ياق ، موسكۋاغا ئەۋەتسۇن - دە !

(6) بۇ قوشۇننىڭ تەلىم - تەربىيە ئىشلىرىغا ياردەم قىلىش ئۈچۈن ھۆكۈمەت تەربىيىچى خادىملارنى ئەۋەتتى .

— بىزنىڭكىلەر گومىنداڭ تەربىيىچىلىرىنىڭ گېپىنى ئاڭلامدا !

(7) مەركەزنىڭ شىنجاڭدا نۇرۇشلۇق قوشۇنلىرى بۇ قوشۇن بىلەن بىر ئورۇندا تۇرغۇزۇلمايدۇ . ئۇلار ئۆزئارا دۈشمەنلىك قاراشتا بولماسلىقى ، ئۆزئارا دوستانە مۇناسىۋەتتە بولۇشلىرى لازىم .

— بۇنداق دېگەنبىلەن دوست بولماق تەس - دە . بىر - بىرنى بېۋەتكۈدەك قىلىپ تۇرۇۋاتسا ئەسكەر دېگەن !

... ۋەقە ھەل بولۇپ ئون كۈن ئىچىدە ھەر ئىككى تەرەپ تۇتۇلغان ، قولغا ئېلىنغان كىشىلەرنى بوشتىدۇ ھەمدە ئۇلار بۇنىڭدىن كېيىن ھەرقانداق باھانە - سەۋەبلەر بىلەن كەمسىتىلمەسلىككە كاپالەتلىك قىلىندۇ !...

— ئىلى ۋەكىللىرىنىڭ پىكىرلىرىگە ئىمكانقەدەر ھۆرمەت قىلدۇق ، ئەڭ زور دەرىجىدە يول قويدۇق ! — دېدى جاڭ جىجۇڭ ، — رەسمىي ھۆججەت بىلەن قوشۇمچە 1 - ھۆججەتكە مەن قوشۇلىمەن . سۆھبەت 1946 - يىلىغا ئۆتۈپ كەتسۇن . سىلەرنىڭمۇ ئىمزا قويۇشقا قوشۇلۇشىڭلارنى ئۈمىد قىلىمەن . — مەنمۇ ئاساسەن قوشۇلىمەن ، — دېدى رەخمىجان ئەخمەتجانغا قاراپ قويۇپ ، — بىرلا يېرىگە تۈزىتىش كىرگۈزسەك بولارمىكىن .

— خوش ، سۆزلەڭ . — دېدى جاڭ جىجۇڭ . — ئىمكان بولسىلا تۈزىتىمىز .

— ھۆكۈمەت تەركىبىدە بىزنىڭ ۋەكىللىرىمىز ئالتە بولسا

تولمۇ ئاز بولۇپ قالدۇ . ھېچبولمىسا ئون بولۇشى كېرەك .
— مەنمۇ كۆپەيتىشنى تەكلىپ قىلىمەن ، بىز خەلقىمىزگە
جاۋاب بېرەلمەي قالمايلى يەنە .

گومىنداڭ ۋەكىللىرى بىر - بىرىگە قاراشتى .
— ھېلىمۇ ئاز ئەمەس ، — دېدى لياڭ خەنساۋ ، — خەلقچىل
سايلامدا سىلەرگە مايىل ئادەملەر سايلىنىشى مۇمكىن .
— يەتتە ۋىلايەت ، ئۆلكە ئىدارىلىرىگە بېرىلگەن سان ئارانلا
توققۇز . بىر ۋىلايەتكە بىردىن بولسا يەتتە ۋىلايەتكە يەتتە سان ،
ئۆلكىلىك ئىدارىلەرگە ئىككى سان .
— سىلەرگە بىر ۋىلايەتكە ئىككىدىن توغرا كەلدى . بىر
ھەسسە چىق ، يەنە ئازما ؟

— بىز دېگەن «شەرقىي تۈركىستان ئىسلام جۇمھۇرىيىتى»
دېگەن نامدىن ۋاز كەچتۇق ، بىز سىلەر بىلەن تەڭ ئورۇندا
تۇرۇشىمىز كېرەك ئىدى ؟ — رەخمىجان خاپا بولدى .
— ماقۇل ، — دېدى جالڭ جىجۇڭ كۈلۈپ قويۇپ ، — يەنە
يول قويمايلى ، مەركەزنىڭ ئون ساندىن ئىككىنى قىسقارتىپ
سىلەرگە بېرەيلى ، سەككىز بولسۇن !
بۇجاڭنىڭ سۆزىنى ھېچكىم يىرالمدى . يەنە تالىشىش
ئوڭايسىز ئىدى . ئەخمەتجان قاسىمى رەخمىجانغا قاراپ قويۇپ
بېشىنى لىڭشىتتى .

— مەن ئىمزا قويۇشقا قوشۇلمەن ، جالڭ بۇجاڭغا رەھمەت !
ۋەكىللەر چاۋاك چېلىشتى . ئاۋۋال جالڭ جىجۇڭ ، ئارقىدىن
رەخمىجان سابىر ھاجىيوق ، ئوبۇلخەيرى تۆرە ، ئەخمەتجان
قاسىمىلار ئىمزا قويۇشتى . «بىتىم» نىڭ ئاخىرىغا خەنزۇ يېزىقىدا
جۇڭخۇا مىنگونىڭ 35 - يىلى 1 - ئاينىڭ 2 - كۈنى ، ئۈرۈمچى ،
يېڭى بىنا دەپ يېزىلغانىدى .

يېڭى يىلنى تەبرىكلەش پائالىيەتلىرى داغدۇغىلىق
ئۆتكۈزۈلدى . ۋۇ جۇڭشىن ئاخىرقى قېتىم مەركەز ۋەكىللىرىگە
زىياپەت بەردى . ئۈرۈمچى ۋىلايىتىنىڭ يېڭىدىن تەيىنلەنگەن

ۋالىيسى بۇرھان شەھىدى ئۈرۈمچىنىڭ نەنلىياڭ رايونىدىكى ، ئۆز ۋاقتىدا 8 - ئارمىيىنىڭ ئىش باشقۇرۇش ئورنى بولغان ئىككى قەۋەتلىك قورۇنىڭ يېنىدىكى چوڭ دەرۋازىلىق ئۆيىدە ئىلى ۋەكىللىرىگە زىياپەت بەردى . زىياپەتكە ئىچكىرىدىن يېڭىلا قايتىپ كەلگەن گومىنداڭنىڭ مۇھىم ئادەملىرىدىن مەسئۇد سەبرى ، ئەيسا ئالىپتېكىن ، مۇھەممەت ئىمىن بۇغرالارمۇ قاتناشتى . بۇ يەرگە يىغىلغان ئۇيغۇر زىيالىيلىرى دەۋرىنىڭ ھەر خىل ساھەلىرىگە ۋەكىللىك قىلالايدىغان ، ئۆزلىرىنى خەلقىگە ، مىللىتىگە ھۆرلۈك ، بەخت - سائادەت يارىتىشقا بېغىشلىغان پىداكارلار ھېسابلايتتى . خەلقىمۇ ئۇلارغا شۇنداق باھا بېرىشەتتى . ئۇلار دۇنيا ، جۇڭگو ، شىنجاڭ ، ئۆتمۈش ، ھازىر ، كېلەچەك توغرىسىدا مول بىلىم ، يېڭىچە قاراش ۋە ئارزۇ - ئۈمىدلىرىگە ئىگە ئادەملەر بولغاچقا ، ئۇلارنىڭ سۆزلىرى قىزىقارلىق ، سۆھبەتلىرى مەنىلىك ئىدى . رەخمىجان سابىر ھاجىيوف ئۆزۈندىن بېرى كۆرۈشمىگەن كىچىك دادىسى مەسئۇد سەبرىنى كۆرۈپ خۇشال بولدى . ئۇلار شېڭ شىسەينىڭ قولىدا ئۆلگەن قېرىنداشلىرىنىڭ ئەھۋاللىرىنى سۆزلەپ كۆز يېشى قىلىشتى . ئەخمەتجان قاسىمى ئەيسا ئالىپتېكىن ۋە مۇھەممەت ئىمىن بۇغرالار بىلەن تارىخ ، ھازىرقى دەۋر ۋە كەلگۈسى توغرىسىدا قىزغىن سۆزلەشتى . ئاق سېرىق ، سېمىز ، گەۋدىلىك ئادەم بۇرھان شەھىدى ئۇزۇن يىل ھۆكۈمەت ئىشى بىلەن شۇغۇللانغان ، گەرچە قازان شەھىرىنىڭ ئەتراپىدىكى ئاقسۇ دېگەن يەردە تۇغۇلغان بولسىمۇ ، ئۇ ئۆزىنى سېپى ئۆزىدىن شىنجاڭلىق ئۇيغۇر ھېسابلايدىغان ئادەم ئىدى . ئۇ سىياسەتكە ، ئىلىمگە ، تىلغا ۋە تارىخقا كۆڭۈل بۆلىدىغان زىيالىي ، شېڭ شىسەي ئۇنى ئەتىۋارلىغان ، كېيىن «سوۋېتپەرەس» دەپ تۈرمىگە سالغان . بىر يىلنىڭ ئالدىدا ۋۇ جۇڭشىن شىنجاڭغا رەئىس بولۇپ كەلگەندىن كېيىن ئۇ تۈرمىدىن چىققان . ئۇ تۈرمىدە «خەنزۇچە - رۇسچە - ئۇيغۇرچە لۇغەت» تۈزگەن . يېقىندا گېنېرال چاڭ جىچۇڭ : بۇرھان ئەپەندى ئوقۇمۇشلۇق ، مەشھۇر ئادەم ، زوراۋان ھاكىمىيەت

مەزگىلىدە ئۇ گۇناھكار ھېسابلىنىپ تۈرمىگە تاشلاندى . ھازىر ئۈرۈمچىنىڭ ۋالىيسى ، رولى ناھايىتى چوڭ ، دەپ ماختىغان . يېشى ئەللىك ئۆپچۆرىسىگە بارغان بۇ ئادەم ئەخمەتجاندىن رازى بولغانلىقىنى تەكىتلەپ قولغا رومكا ئالدى :

— تىنچلىق ، دېموكراتىيىنىڭ ئىشقا ئېشىشىدا چوڭ رول ئوينىدىڭىز ، ئۇكام ، بۇنىڭدىن كېيىن رولىڭىزنى تېخىمۇ جارى قىلدۇرۇپ ، خەلقىمىزنىڭ بەخت - سائادىتى ئۈچۈن تېخىمۇ كۆپ كۈچ چىقىرىشىڭىزنى ئۈمىد قىلىمەن !

— جياڭ ۋېييۈەنجاڭنىڭ سالامەتلىكى ئۈچۈن ! — دەپ قەدەھ كۆتۈردى مەسئۇد سەبرى ، ئەخمەتجان رومكىسىنى كۆتۈرمىدى . باشقىلار تۈگەل كۆتۈردى . ئەخمەتجاننىڭ كۆتۈرمىگىنىنى كۆرۈپ رەخمىجانمۇ رومكىسىنى قويۇپ قويدى :

— بىز بۇ ۋېييۈەنجاڭغا ئۆلۈم تىلەيدىغان يەرنىڭ ۋەكىلى ، كىچىك دادا ، سىزنىڭ سالامەتلىكىڭىز ئۈچۈنلا كۆتۈرەي ! كۆپچىلىك رومكىلىرىنى قويۇپ قويدى ، ئوڭايسىزلىق پەيدا بولدى .

— بۇ يەردە ئەڭ ياخشىسى ، سىياسىي خاھىشلارغا بېرىلمەيلى ، — دېدى ساھىبخانا بۇرھان شەھىدى ، — دوستلۇق ئۈچۈن كۆتۈرەيلى !

ھەممىسى رومكىلىرىنى يەنە قولغا ئېلىشتى .
— لېكىن بىلەيلىكى ، بىزگە ياخشىلىق جياڭ جۇشىدىنلا كېلىدۇ . ئالىي مۇختارىيەتنى تارىختا ئۆتكەن قايسى ھۆكۈمران تىلغا ئالالغان ؟ قېنى ، تارىخىمىز مۇھەممەت ئىمىن بۇغرا ئەپەندىم دەپ باقسۇن ، بۇنى گومىنداڭنىڭ ياراتقۇچىسى سۇن جۇڭشەن ئەپەندىم ئوتتۇرىغا قويغان ، جياڭ جۇشى ئەمەلگە ئاشۇرۇلۇۋاتقان بۇ كاتتا سىياسىي غەمخورلۇق تارىختا كۆرۈنگەنمۇ ؟ — تارىختا ئەلۋەتتە ئۇنىڭدىن كاتتىلىرىمۇ ئۆتكەن ، — دېدى مۇھەممەت ئىمىن بۇغرا — پاكار ، دوغىلاق ، كۆزلىرى ئويناپ تۇرىدىغان ئادەم ، — يىراقنى دېمەيلا يېقىندىلا ئورخۇن ئۇيغۇر

دۆلىتى ، قاراخانىيلار ئۇيغۇر دۆلىتى ، ئىدىقۇت - قۇجۇ ئۇيغۇر دۆلىتى ، سەئىدىيە ئۇيغۇر خانلىقى ئۆتتى . بۇ ئۇيغۇر دۆلەتلىرى ئالىي مۇختارىيەتتىن ئەلۋەتتە يۈز ھەسسە ، مىڭ ھەسسە يۈكسەك ئىدى .

— ياق ، مەن مانجۇلار پۇرت سورىغاندىن كېيىن ئۆتتىمۇ ، يوق دېمەكچى ؟

— يېقىنقى زاماندا ئىلى سۇلتانلىقى...

— ياق ، ياق... ماقۇل ، بۇ تېمىنى قوپايلى ، تالاشمايلى ، مەقسىتىمىز بىرغۇ ، خەلقىمىزنى زۇلۇم - غۇربەتتىن قۇتۇلدۇرۇش ، خەلقىمىزگە بەخت - سائادەت يارىتىش !...
— ماقۇل ئەمەس ، - دېدى ئەخمەتجان ئۇنىڭ گېپىنى بۆلۈپ ، - خەلقىمىزنىڭ بەخت - سائادىتى ئۈچۈن قەدەھ كۆتۈرەيلى !

قەدەھلەر ئۇرۇلدى ، كۆپچىلىك تەنتەنە قىلىشتى . مەسئۇد سەبرى ئاغزى بېسىلماي سۆزلەيتتى ، ئۇ بىرلىرىنى ماختايتتى ، بىرلىرىنى تىللايتتى . ئۇنىڭ سۆزلىرىنى زەن قويۇپ تىڭشاۋاتقان ئەخمەتجان قاسىمى ئىدى . ئۇ مەسئۇد سەبرىنىڭ سۆزلىرىدىن بۇ ياشىنىپ قالغان ، كۆزلىرى يوغان ، ئىككى مەڭزى قىزىل ئادەمنىڭ سوۋېت ئىتتىپاقىغا ، ئىلى ئىنقىلابچىلىرىغا بولغان ئۆچمەنلىكىنى سېزىپ قالدى .

— ئاڭلىسام ، سىزنى شىنجاڭ ئۆلكىسىنىڭ تەپتىش مەھكىمە باشلىقى قىلغۇدەك ، تەپتىش باشلىقى بولغىنىڭىزدا ، خەلقىمىزگە خەلقچىللىق ، ئادىللىق يەتكۈزۈشتە رول ئوينىشىڭىزنى ئۈمىد قىلىمەن . بىز تىنچلىق سۆھبىتىگە كەلدۇق ، نەتىجىلەرگىمۇ ئېرىشتۇق . بۇلار تېخى قەغەز يۈزىدە . خەلقىمىز ئەمەلگە ئاشقان خەلقچىللىققا تولمۇ موھتاج . زۇلۇم - خورلۇقنى ھارغۇچە تارتتى ، خەلق خاتىرجەم ، باياشات تۇرمۇشقا تەشنا . بۇنىڭ ئۈچۈن تىنچلىق كېرەك . لېكىن بىز تىنچلىقنىڭ دۈشمەنلىرىنىڭ بۇلۇڭ - بۇلۇڭلاردا يۈگۈرۈشۈپ

يۈرۈۋاتقانلىقىنىمۇ سەزدۈق . بەزىلەر يەڭ ئىچىگە تىغ يوشۇرغان ، دوستۇم دەپ قۇچاقلاشقان بولۇپ كەينىدىن تىغ ئۇرۇش كويىدا . تىنچلىق تۈتەك پەردىسىنىڭ ئارقىسىدا بىزنى قىرىپ توڭتىشىنىڭ كويىدا يۈرگەن قارا كۆلەڭگە بىزگە ئېنىق كۆرۈندى !!!

— شۇنىمۇ كۆرۈشىڭىز كېرەككى ، سىزگە ئۆز ۋاقتىدا قورال تۇتقۇزغان ئاشۇ ئادەم ھازىر قوراللىق تارتىۋېلىپ ، پۈت - قولىڭىزنى چۈشەپ دۈشمىنىڭىزنىڭ ئالدىغا ئىتتىرمەكتە . بۇنداق چاغدا ھوشيار بولۇپ جياڭ ۋېييۈەنجاڭغا سادىق بولۇش سىزگىمۇ ، خەلقىمۇ پايدىلىق ! — دەپ قوشۇمچە قىلدى ئەيسا بەگمۇ .
ئىككى قۇتۇپنىڭ كەسكىن مۇنازىرىسىنى يەنە بۇرھان شەھىدى توختاتتى .

— نىيەت - مەقسىتىمىز ئوخشاش ، مۇھەببەت - نەپرىتىمىزمۇ ئاساسەن ئوخشاش . تاللىغان ئۇسۇللىرىمىزدا پەرق بار ! — دېدى ئۇ كۈلۈپ تۇرۇپ ، — ھەق - ناھەقنى تارىخقا تاپشۇرايلى ، قېنى ، تىنچلىق بىتىمنىڭ ئىمزالانغانلىقىنى تەبرىكلەيلى !

— بۇنىڭغا ھېچكىم قارشى ئەمەس ! — دېدى مەسئۇد سەبرى رومكىسىنى ئەخمەتجاننىڭ رومكىسىغا تەڭكۈزۈپ ، — ئېتىراپ قىلايلىكى ، جاك جىجۇڭ تولا كەڭ قورساق ئادەم .
— بىز بۇنىڭغا ئىقرار ، مەن نەچچە قېتىم رەھمەت ئېيتتىم ! — دېدى ئەخمەتجان .

— جاك بۇجاڭ ۋېييۈەنجاڭنىڭ مېھرى - شەپقىتىنى يەتكۈزدى ، — دېدى مەسئۇد سەبرى ، — شۇنىڭ ئۈچۈن !!!
— گۈزەل كەلگۈسى ئۈچۈن ! — دەپ ئۇنىڭ سۆزىنى بۆلۈۋەتتى ئەخمەتجان ئۈستىلىق بىلەن ، — ئەتىكى غەلىبىلىرىمىز ، 1946 - يىلىدىكى ئۇلۇغ ئىشلىرىمىزنىڭ غەلىبىسى ئۈچۈن قەدەھ كۆتۈرەيلى !

ئىچىملىك مېھمانلارنى يېقىنلاشتۇردى ، ئۆزلەشكەن سىياسەتچىلەر ماۋتەينىڭ كۈچى بىلەن كۆڭلىدىكىلىرىنى تۆكۈشكە

باشلىدى . ئۇلار ستالىن ، ترومىن ، جياڭ جىپشى ، ماۋ زېدۇڭلارنى تىلغا ئالدى ، تارىخنى ۋاراقلىدى ، ۋەقەلەرنى يالىڭاچ سۆزلەر بىلەن تەھلىل قىلدى . سىياسەتچىلەرنى گېپىدىن توسۇۋالغىلى بولسۇنمۇ ؟ بۇرھان شەھىدىمۇ ئاخىر ئۇلارغا ئارىلىشىپ كەتتى . ئەيسا بەگ مەست بولۇپ :

— بىزگە ھېچكىمدىن ياخشىلىق كەلمەيدۇ ! — دەپ ئۈمچەيدى .

— تۈركىيىنىڭ ئامېرىكىدەك كۈچىيىشىنى تىلەيمەن ! — دېدى مەسئۇد سەبىرى كىرېسلودا يېنىچە يېتىۋېلىپ تىترەڭگۈ ئاۋاز بىلەن .

— ھەممىنى قىلغان ئورۇسلار . گومىنداڭ بىلەن كومپارتىيىنى ئۇرۇشقا سالدى ، بىزنىمۇ شۇنداق قىلماقچى !

— گومىنداڭغا قورال بېرىپ ، ئەسكەرلىرىنى جەنۇبتىن شىمالغا توشۇپ ياپونىيىنىڭ تەسلىمىنى قوبۇل قىلدۇرۇش ئۈچۈن ھەرىكەت قىلىۋاتقان ئامېرىكا تۇرسا ، يەنە سوۋېتنى تىللايسىزغۇ ! — ئامېرىكا خەلقىەرۋەر ، ئورۇس دېگەن شوۋنىست !

— نەق شوۋنىست ئامېرىكا ، ئۇنىڭغا ئاسىيادا نېمە بار ؟ — ئۇ ئاسىيادا جەڭ قىلدى - دە ، ئۇنىڭ قانۇنىنى ئوقۇغانمۇسىز ؟ ئەدە ئادالەتسىزلىك بولسا ئۇ شۇ يەردە ئۈنىدۇ ! — ئادالەتسىزلىك دېگىنىڭىز ، ئۇنداقتا ، سوتسىيالىزم - كوممۇنىزمما ؟

— مەن ئۇنداق دېمىدىم ! — ھاي ، ھاي ، ھاي ... ئاغرىمىزغا بېقىپ گەپ قىلايلى جۇمۇڭلار ، بىكار ئەتىلا ك گ ب نىڭ دەپتىرىگە چۈشۈپ قالمايلى !

— جۇڭتۇڭ ، جۇنتۇڭلارنىڭ دەپتىرىگە چۈشمىسەڭلا بولدى ! بۇلار راسا يېتىلىپ ئاغزىغا كەلگەننى چاينىماي سۆزلەۋاتقاندا ، ئوخشاشلا يېڭى بىنانىڭ زىياپەت زالىدىمۇ بىر تۈركۈم كاتتىۋاشلار سىياسىي سەھنىگە چىقىۋېلىپ ، ئۆز سۆزمەنلىكىنى كۆرسەتمەكتە ئىدى :

— جاك بۇجاڭ ، بۇ باندىتلارنىڭ ھەيۋىسىنى ئۆستۈرۈپ قويدىڭىز !

— چوڭ - چوڭ مەسىلىلەردە ئۇلار مەقسىتىگە يەتتى !
— كۈلكىلىك گەپ . جاك بۇجاڭنىڭ دانالىقى ئەق مۇشۇ يەردە ، يولۋاسنى سىلاپ - سىپاپ قەپىسىگە ئەكىردى . ئەمدى ئۇ سېنىڭ ئويۇنچۇقۇڭ بولىدۇ - دە !

— ياق بىز تاش سانساق ، ئۇلار قۇم سانايدۇ ، ھېلىقى ئەخمەتجان دېگىنى ھىيلىگەر ئېمىكەن ، قوي تېرىسىگە ئورلىۋالغان بۇرىكەن !

— بۇ خەققە زادى چىراي ئاچمايدىغان گەپ ئىدى . دۇنيا ئۇرۇشى بولمىغان بولسا ، ستالىن بىلەن شېڭ شىسەي بۇ خەقنى بۇ چاغقىچە قىرىپ تۈگىتەتتى !

— ئۇنداق قىلىش ۋەھشىيلىك ، ئۇلار ئاق كۆڭۈل ، ساددا ، كەڭ قورساق ، مېھماندوست خەلق ، ئۇلار بولمىسا بىزنى كىم باقىدۇ . كۈلىدىن ئەمگەكچى چىقمايدۇ بۇ يەرگە ، ئەمەل تۇتۇپ يانچۇق چىڭدايدىغانلار چىقىدۇ ، ئۇيغۇر ، قازاق بولمىسا ئۇلار كىمنى تالاپ باي بولىدۇ ؟ ...

— جاك بۇجاڭ ، سىزگە ۋېييۈەنجاڭدىن جىددىي تېلېگرامما ! جاك جىجۇڭ چۇڭچىڭغا چاقىرتىلغانىدى . تېلېگراممىدا : «بۇ يەردە بېجىرىشكە تېگىشلىك جىددىي ئىش بار . ۋاقتىنچە چۇڭچىڭغا قايتىپ كەلسىڭىز» دېيىلگەنىدى .

يېڭى يىلنىڭ 3 - كۈنى جاك جىجۇڭ چۇڭچىڭغا ماڭماقچى بولۇپ ، شىمالىي بىنانىڭ ئىككىنچى قەۋىتىدە تۇرۇشلۇق ئىلى ۋەكىللىرىنىڭ يېنىغا كىردى . ئۇ ئۇزۇن ، ماش رەڭ ھەربىيچە پەلتو ، ئالدى ئېگىز ، چوڭ قاسقانلىق شەپكە كىيگەن ، گومىنداڭ دۆلەت گېربى بەلگە قىلىنغان كاكار ، مۇرىسىگە پاگون تاقالغان كۆرۈنۈشتە خۇددى ئالدىنقى سەپكە قوماندانلىق قىلىشقا ماڭغاندەك كۆرۈنەتتى . ئۇ ۋەكىللەرنىڭ يېڭى يىلنى تەبرىكلىدى . 1946 - يىلىنىڭ تىنچلىق ، دېموكراتىيە ، دوستلۇق ۋە گۈللىنىش يىلى

بولۇشنى تىلىدى .

— ياپونغا قارشى ئۇرۇشنىڭ غەلبىسى جۇڭگونىڭ دۇنياۋى ئورنىنى كۆتۈردى . جۇڭگو ، ئامېرىكا ، ئەنگىلىيە ، سوۋېت ئىتتىپاقى ، فرانسىيە دۇنيادىكى بەش چوڭ دۆلەت دۇنيا تەقدىرىنى بەلگىلەيدىغان مۇھىم دۆلەتلەر . بىز دۆلىتىمىز بىلەن پەخىرلىنىمىز . مەن سىلەرنىڭ ۋەتەننى سۆيۈپ ، دۆلەتنى ھىمايە قىلىشىڭلارنى ئۈمىد قىلىمەن . جۇڭگو ئەمدى دۆلەت قۇرۇش ئىشىنى باشلايدۇ . ۋەتەننى سۆيۈش ، گۈللەندۈرۈش دەۋر بىزگە ئاتا قىلغان زور مەسئۇلىيەت . بۇ مەسئۇلىيەت سىلەرگىمۇ تېگىل ، ۋەتەن ئۈچۈن تۆھپە يارىتىشىڭلارنى ئۈمىد قىلىمەن !

جاڭ جىجۇڭنىڭ سۆزى ۋەكىللەرنى تەسىرلەندۈردى . بۇ ئادەم ئۇلارغا يېقىپ قالغانىدى . «گومىنداڭ» دېسە قۇيغا چېچى تىك تۇرىدىغان رەخمجانمۇ بۇ ئوچۇق چىراي ، كۆزەينەكلىك گېنېرالغا ئامراق بولۇپ قالدى .

— بىز جۇڭگو پۇقراسى ، ۋەتەننى جەزمەن ھىمايە قىلىمىز ، بىزنىڭ پىكىرلىرىمىزنى مەركەزگە يەتكۈزۈپ قويسىڭىز ، بىزگە پاتراق ئالىي مۇختارىيەت ھوقۇقى بېرىلسىكەن ! — دېدى ئۇ بۇجاڭنىڭ قوللىرىنى چىڭ سىقىپ .

— ئاتلىق 5 - كورپۇس چېكىنىپ كەتمىسە شىنجاڭدا تىنچلىق ئىشقا ئاشمايدىغان ئوخشايدۇ . ما چىڭشياڭ ماناس بويىدا ھەدەپ بىزنىڭ قىسىملىرىمىزغا ھەيۋە قىلماقتا !

— ھەربىي قوشۇن مەسىلىسى قوشۇمچە 2 - ھۆججەتتە ئايرىم مۇزاكىرە قىلىنىدۇ ، — دېدى جاڭ جىجۇڭ ئەخمەتجاننىڭ ئوچۇق - يورۇق سۆزىگە مەۋھۇم جاۋاب بېرىپ ، — بىز بىتىم قىلىۋاتىمىز . تاشقورغاندا سوقۇش بولۇۋاتىدۇ . بۇنى نېمىدەپ چۈشەندۈرىمىز ئۇنداقتا ؟

— پارتىزانلار بىتىم روھىغا رىئايە قىلىۋاتىدۇ . گېنېرال جاۋ شىگۇاڭنىڭ ئەسكەرلىرى پارتىزانلارنى ھەدەپ باستۇرۇۋاتىدۇ . ئاقسۇدەمۇ شۇنداق قىلدى . ئاتلىق 5 - كورپۇسنىڭ شىنجاڭغا

كىرىشى گومىنداڭ يەرلىك قوشۇنلىرى ئۈچۈن مەدەت بولدى !
بىزنىڭكىلەر سەۋر - تاقەتنىڭ چېكى بولسۇ دەۋاتىدۇ . قوراللىق
توقۇنۇش يۈز بەرسە ، بىزنىڭ نەچچە ئاي تىرىشىپ تۈزگەن
بىتىملىرىمىز بىكار بولسۇ . خۇددى چۈڭچىڭ كېلىشىمىدەك !
— مەن تېز قايتىپ كېلىمەن ، قالغان گەپلەرنى شۇ چاغدا
دېيىشەيلى !

ئاتلىق 5 - كورپۇس كېلىش بىلەن ، گومىنداڭ
قىسىملىرىنىڭ خورىكى ئۆسۈپ ، ھەيۋىسى كۈچەيدى . ئۈرۈمچىدىن
قېچىۋاتقان خەنزۇ پۇقرالار قاچماس بولدى . مەكتەپلەردە ئوقۇش
ئەسلىگە كېلىپ «سەنمىنجۇيى» ناخشىسى ياڭراپ ، گومىنداڭ
بايرىقى تەنتەنە بىلەن ھەر كۈنى ئەتىگەندە چىقىرىلىدىغان بولدى .
ئىلى ۋەكىللىرى ھەممىنى كۆرۈپ تۇردى . كۈل رەڭ كىيىم كىيگەن
ئاتلىق ئەسكەرلەر ۋارقىرىشىپ ئۈرۈمچى كوچىلىرىدا ئۇياقتىن -
بۇياققا يۈرەتتى . تانكا ، برونپۇت كىيىملىرى توختىماي غەربكە
ماڭاتتى . پات - پات ئۈرۈمچى ئاسمىنىدا ھەربىي ئايروپىلانلار پەيدا
بولاتتى - دە ، ئوخشاشلا غەربكە قاراپ ئۇچاتتى . بۇلارنىڭ ھەممىسى
كۈچ كۆرسىتىش ، ئۇرۇش قىلىش تەقەززالىقى ئىدى .

1946 - يىلى ئەنسىزچىلىك بىلەن باشلاندى ،
گېزىتلەردە «يەنئەن باندېتلىرى» شەرقىي شىمالدا ئۇرۇش
قوزغىدى دېگەن خەۋەرلەر بېسىلماقتا ، كوچىلاردا پۇقراچە
كىيىنگەن ئەسكەرلەر نامايىش قىلىشىپ «باندېتلارنى تازىلايلى !»
دەپ شوئار ۋارقىرىشاتتى ، مەكتەپلەردە يىغىن ، دوكلاتلار بولۇپ ،
ھەدەپ جۇڭگو كوممۇنىستىك پارتىيىسىنى تىللايدىغان ئاتىقلار پەيدا
بولۇشتى . ئەخمەتجان قاسىمى بۇ ئىشلارنى سەگەكلىك بىلەن
كۆزەتمەكتە ، ھەمراھلىرى بىلەن پاراڭلاشماقتا ئىدى . ئۇلار بىلەن
بىللە ئۈرۈمچىگە كەلگەن ئابدۇكېرىم ئابباسوف ئۇلارنى ھەر كۈنى
يېڭى خەۋەرلەر بىلەن تەمىنلەپ تۇراتتى . ئۇنىڭ دېيىشىچە ،
ئۈرۈمچىدە گومىنداڭغا قارشى يەر ئاستى تەشكىلاتلارمۇ پەيدا
بويۇنۇ . بۇ تەشكىلاتقا قاتناشقانلار خەنزۇ زىيالىيلار ئىكەن ، ئۇنىڭغا

ئۇيغۇر ، قازاق زىيالىيلارمۇ قاتنىشىپتۇ . باج باشقارمىسىنىڭ باشلىقى جانىمقان ھەدەپ ئالتايغا ئادەم ئەۋەتىپ ئوسماننى قۇترىتىۋېتىپتۇ ، ئامېرىكىنىڭ ئۈرۈمچىدىكى مۇئاۋىن كونسۇلى ماكىنانمۇ تىنچ تۇرماپتەك ...

ئەخمەتجان كۈل رەڭ قورغانلىق ھويلىدىكى ياتقىنىڭ ئىككىنچى قەۋىتىدە تۇرۇپ ، يېنىدىكى قىزلار تولۇق ئوتتۇرا مەكتىپىنىڭ ئوقۇغۇچى - ئوقۇتقۇچىلىرىنىڭ ھەرىكەتلىرىنى كۆزىتىپتۇ . ئوقۇغۇچىلار دۆلەت بايرىقىنى چىقىرىپ بولۇپلا شوئار توۋلايتتى . ئۇ تەرجىماندىن بۇ شوئارلارنىڭ : «كوممۇنىستىك پارتىيىنى يوقىتىلى!» دېگەن شوئار ئىكەنلىكىنى بىلىۋالدى .

ئادەملەر نېمىلەرنى ئازۇ قىلمايدۇ ، لېكىن ھايات ئۆز يولى بىلەن مېڭىۋېرىدۇ . ئارزۇ ۋە شوئارلار رېئاللىقنى ئۆزگەرتىدىغان كۈچ ئەمەس . ئامېرىكا ترومىن ھۆكۈمىتى 1945 - يىلى نوياىر ئېيىدىلا شۇنچە چوڭ ئەسكىرىي قوشۇن ، ئامېرىكىنىڭ زامانىۋى قوراللىرى بىلەن قوراللانغان جياڭ جېشى ئارمىيىسىنىڭ جۇڭگونىڭ تەقدىرىنى ئۆزگەرتىۋېتىدىغان كۈچ ئەمەسلىكىنى چۈشەنگەن ، ھەقىقىي سوقۇش بولۇپ قالسا مەغلۇپ بولىدىغىنى گومىنداڭ ئارمىيىسىدىن سانى نەچچە ھەسسە ئاز ، قوراللىرىمۇ ناچار بولغان كوممۇنىستلار ئارمىيىسى ئەمەس ، ھەيۋىسى چوڭ جياڭ جېشى ئارمىيىسى ئىكەنلىكىگە ھۆكۈم قىلىپ بولغانىدى . ئامېرىكىنىڭ جۇڭگو ئىشلىرى مۇتەخەسسسلرى ئامېرىكىنىڭ جۇڭگوغا قاراتقان سىياسىتىدە چاتاق بار دەپ قارىغان . سىياسەت ئىجرا قىلغۇچى باش ئەلچى خېرلى ئۆزىنىڭ ئۈمىدىسىزلىكىنى يوشۇرماي ئىستېپا سوراپ ، بۆلتۈرلە ترومىنغا ئىلتىماس يازغان . ترومىن ئامېرىكا جامائەتچىلىكىنىڭ پىكرى بىلەن ئۇنىڭ ئىلتىماسىنى تەستىقلىغان ۋە ئۇنىڭ ئورنىغا ئاتاقلىق گېنېرال مارشالنى ئەۋەتمىشىنى ئويلاشقان . مارشال نوياىردا ۋاشىنگتوندىكى ئاقسارايدا تەنتەنلىك خوشلىشىش رەسمىيىتى ئۆتەپ پېنسىيىگە چىققان بولسىمۇ ، لېكىن ئۇنىڭ 2 - دۇنيا ئۇرۇشىنىڭ ياۋروپا

جەڭ مەيدانلىرى ۋە تىنچ ئوكيان ئۇرۇشلىرىدا ياراتقان مۆجىزىسىمان تۆھپىلىرىنى كۆزدە تۇتۇپ ، ئۇنىڭ مەشھۇر نامى ، پەۋقۇلئاددە ئەقىل - پاراسىتىگە ئىشىنىپ ، جۇڭگو ئىشلىرىدىمۇ مۆجىزە يارىتالايدۇ دەپ قاراپ جۇڭگوغا ئەۋەتىشنى قارار قىلغان . يىل بېشىدا مارشال جياڭ جېيشىغا ياردەملىشىپ ، كوممۇنىستلار بىلەن بولغان ئېلىشىشتا غەلبە قازىنىش ئۈچۈن جۇڭگوغا كەلگەندى .

بۇ ئىشلارنىمۇ ئەخمەتجان ، رەخمىجان ، ئوبۇلخەيرى تۆرىلەر ئابدۇكېرىم ئابباسوفنىڭ ئاغزىدىن ئاڭلىدى .

«بۇ يىل نېمىلەر بولار كىن» دېگەن سوئال ھەممىگە ئورتاق . سىياسەتچىلەرلا ئەمەس ، پۇقرالارمۇ ھاياتتىن يېڭىلىق كۈتەتتى . گەرچە كۈتكەن يېڭىلىق ھەممىگە ئورتاق بولمىسىمۇ . ھەممىلا ئادەم ئۆزلىرى ياشاۋاتقان ئانا تۇپراقتا بىرەر ئۆزگىرىش بولۇشىنى ئويلايتتى ، گەرچە بۇ خىل ئۆزگىرىش ئۇلارنىڭ ھاياتىدا چوڭ ياخشىلىق پەيدا قىلالىمىسىمۇ .

قانداقلا سىياسىي ئۆزگىرىش بولسا ، قانداق بىر ھاكىمىيەت كەلسىمۇ دېھقانلار ھامان يەر تېرىدۇ . ئەمما ، سىياسەتچىلەر ئۇنداق ئەمەس ، يا ئامەتلىك ، يا ئاپەتلىك بولۇپ قالىدۇ . ئۇلار يەر شارىدىكى تەبىئەت ئۆزگىرىشلىرىگە پەرۋا قىلمايدۇ ، ئەمما سىياسىي ئاتموسىقىرا ئۇلارغا بىردە جەننەتنى ، بىردە قىزىل قىيامەتنى كۆرسىتىدۇ . مانا جاڭ جىجۇڭ كېتىۋىدى ، ئۈرۈمچىنى ۋەھىمە باستى . گومىنداڭ ۋەكىللىرىنىڭ چىرايلىرىمۇ ئۈرۈمچىنىڭ تۆمانلىق قىش پەسلىگە ئوخشاپ قالدى . سالام - سەھەت ئورنىنى خىرىس بەلگىلىرى ئىگىلىدى .

شىمالىي بىنانىڭ ئىككىنچى قەۋىتىدە تۇرۇۋاتقان ئىلى ۋەكىللىرى قالغان گومىنداڭ ۋەكىللىرى بىلەن زادىلا سۆزلىشەلمىدى . ئابباسوف ئىلى تەرەپىنىڭ ماناس دەرياسىنىڭ شەرقىي قىرغىقىدىكى ئاتلىق 5 - كورپۇسنى يۆتكەپ كېتىش توغرىسىدىكى تەلپىگە قارىتا جاڭ جىجۇڭنىڭ يازغان جاۋاب

خېتىنى ۋەكىللەرگە ئوقۇپ بەردى : «دۆلەت ئارمىيىسىنى يۆتكەپ كېلىش يالغۇز ئۈچ ۋىلايەتكە تاقابىل تۇرۇش ئۈچۈنلا ئەمەس ، ئۇ ماناس ئالدىنقى سېپىگە تۇرغۇزۇلغىنى يوق ، بۇ پاكىت . شۇنىمۇ ئويلاپ كۆرۈشۈڭلار كېرەككى ، شېڭ شىسەي خىزمىتىنى ئۆتكۈزۈپ بېرىشتىن ئىلگىرى ئۆزى تۇتۇپ قاماپ قويغان بىگۇناھ كىشىلەرنى قويۇپ بەرمىدى . ئەكسىچە يەنە نۇرغۇن بىگۇناھ كىشىلەرنى تۇتتى ، ئەگەر دۆلەت ئارمىيىسى يۆتكەپ كېلىنىمگەن بولسا ، ئاشۇ بىگۇناھ كىشىلەرنى قۇتۇلدۇرۇۋالغىلى بولاتتىمۇ ؟ بۇرھان ئەپەندىنىڭ ھاياتىنى ساقلاپ قالغىلىمۇ بولماس ئىدى ... »

— بۇ تەلەپتىن ۋاز كەچسەك بولارمىكەن ، — دېدى خەتنى ئاڭلاپ بولۇپ ئەخمەتجان قاسىمى ، — بۇ تەلەپمىزنى قوبۇل قىلمايدىغان ئوخشايدۇ !

— قاتتىق تۇرۇۋالساق قوبۇل قىلىدۇ ! — دېدى رەخمىجان .
— ئۇنىڭسىزمۇ جاڭ جىجۇڭنى تىللاۋاتقانلار كۆپ ! ئۇنىمۇ ئايىغىنىمىز تۈزۈك ! ئۇ بىزگە جىق يول قويدى .

— ياق ، ئاتلىق 5 - كورپۇس چوقۇم چېكىنىشى كېرەك ! — بۇ كورپۇس جاڭ جىجۇڭنىڭ گېپىگە كىرمەيدىكەن ، ئۇ خۇ زۇڭنەنگە تەۋە ما بۇفاڭنىڭ قوشۇنىكەن . گومىنداڭ گېنېراللىرىنىڭ ئىچىدىمۇ زىددىيەت كۆپ ! — دېدى ئابباسوف .

— جاڭ جىجۇڭدىن قىلالمايدىغان ئىشلارنى تەلەپ قىلىپ تۇرۇۋالمايلى ! — دېدى ئەخمەتجان قاسىمى ئاخىر ، — بۇ تەلەپمىزنى قايتۇرۇۋالايلى .

ئارىدىن بىرنەچچە كۈن ئۆتكەندىن كېيىن جاڭ جىجۇڭ چوڭچىڭدىن يەنە خەت ئەۋەتتى .

ئىمزا قويۇلغان «تىنچلىق بىتىمى» نىڭ رەسمىي نۇسخىسى بىلەن «قوشۇمچە ھۆججەت 1 - نى جياڭ جىيېشى كۆزدىن كەچۈرۈپ بولىدۇ ، دەپتۇ . ئىككىنچى كۈنى جياڭ جىيېشى ئۇنىڭغا زىياپەت بېرىپتۇ . ئاندىن كېيىن گېنېرال جاڭ جىجۇڭ تەكلىپكە بىنائەن گومىنداڭ 6 - نۆۋەتلىك مەركىزىي كومىتېتى 2 -

ئومۇمىي يىغىنىدا «شىنجاڭ مەسلىسى توغرىسىدا» دېگەن مەخسۇس تېمىدا دوكلات بېرىپتۇ. شىنجاڭ خەلقىگە ئەمەلىي مەنپەئەت بېرىپ ، شىنجاڭنىڭ بىخەتەرلىكىگە ھەقىقىي كاپالەتلىك قىلىشنى تەكىتلەپ ياخشى باھاغا ئېرىشىپتۇ . ئۇ ھازىر بۇيرۇققا بىنائەن ئاتاقلىق دىپلومات جاك چۈنىنىڭ ئورنىغا ئالمىشىپ جۇ ئېنلەي ، مارشاللار بىلەن سۆھبەت ئۆتكۈزۈۋېتىپتۇ . ئۇلار جايلارنى بىللە كۆزدىن كەچۈرگىلى بارغۇدەك...

— بىز ئۇ كىشى كەلمىسە ھېچ ئىش قىلالمىغۇدەكمىز ، غۇلجىغا كېتەيلى ، — دېدى ئوبۇلخەيرى تۆرە .

— مېنىڭمۇ ئوتتەك كەتكۈم بار ! — دېدى رەخمىجان ،

باش - ئاخىرى يوق سۆھبەتلەر جېنىمغا تەگدى .

— ۋەزىيەت يامانلىشىۋاتىدۇ ، — دېدى ئەخمەتجان ، — ھاۋانى

پوروخ ھىدى قاپلىدى ، مانا فېۋرال مۇ يېقىنلىشىپ قالدى . ماناس بويى خەتەرلىك . شەرقىي شىمالدىكى ئۇرۇش ماناس بويىدىكى گومىنداڭ قىسىملىرىنى قۇتراتماقتا . ئۇلارنىڭ تەۋەككۈلچىلىك قىلىش خەۋپى يوق ئەمەس !

— بىز غۇلجىغا قايتايلى ، مەسلىھەتلىشەيلى ! — دېدى

رەخمىجان .

جىددىيلىك ، ئىلى - ئۈرۈمچى يولىدىكى كىچىك ئېلىشىشلار ،

ئۈرۈمچىدىكى قاتتىق سىياسىي تەشۋىقات ، جەنۇبىي شىنجاڭدىكى باستۇرۇش ، تۇتقۇن كۈچەيگىلى تۇردى . ۋاقىت ئۆتمەكتە ، ۋەزىيەت يامانلاشماقتا .

شۇنداق كۈنلەرنىڭ بىرىدە ، جاك جىجۇڭ بېيىڭدا تۇرۇپ

سوۋېت ئىتتىپاقىنىڭ جۇڭگودا تۇرۇشلۇق باش ئەلچىخانىسىنىڭ

مەسلىھەتچىسى 28 - فېۋرال كۈنى تاپشۇرغان جىددىي خەۋەردىن

ۋاقىپلاندى . خەۋەر قىلىنىشىچە ، غۇلجىدىكى كونسۇلخانا مۇنداق

ئىشنى دوكلات قىپتۇ : غۇلجا خەلق ۋەكىللىرى جاك جىجۇڭ

ئۈرۈمچىگە كەلمىسە سۆھبەت بۇزۇلدى دەپ ھېسابلايمىز ،

ئىمزالانغان بارلىق كېلىشىملەر پۈتۈنلەي ئىناۋەتسىز بولىدۇ ،

دەپتۇ .

جاڭ جىجۇڭ جىددىيلەشتى ۋە ئالمان - تالمان چۇڭچىڭغا قايتتى . جياڭ جىپشى ئۇنى شەرقىي شىمالغا ئەۋەتىش پىلانىنى ئۆزگەرتتى . كېلىشىم بۇزۇلسلا شىنجاڭدا ئۇرۇش باشلىناتتى . شىنجاڭ قولىدىن كېتىپ قالاتتى . جياڭ جىپشى بۇيرۇق چىقىرىپ جاڭ جىجۇڭنى غەربىي شىمال مەمۇرىي مەھكىمىسىنىڭ مۇدىرى ، قوشۇمچە شىنجاڭ ئۆلكىسىنىڭ رەئىسى قىلىپ تەيىنلىدى . جاڭ جىجۇڭ :

— مەن بۇ قوشۇمچە ۋەزىپىنى ئۈستۈمگە ئالالمايمەن . شاۋلىزى بىلەن جياڭ جىجۇڭ ئىككىسىنىڭ بىرىنى تەيىنلىسىڭىز ! — دەپ ئىلتىماس قىلدى . جياڭ جىپشى زادى ئۇنىمىدى .

4 - ئاپرېل جاڭ جىجۇڭ ئۈرۈمچىگە قايتىپ كەلدى . ئۇ ۋۇ جۇڭشىن بىلەن جۇ شاۋلياڭ پەيدا قىلغان جىددىي ۋەزىيەتنى تۈزەش ئۈچۈن دەرھال تەدبىر قوللاندى . ئۇنى گومىنداڭچىلار «تەرەققىيپەرۋەر گېنېرال» دەيتتى . ئۇ ئۇرۇش ۋەيرانچىلىقىدا خارابلاشقان دېھقانلارغا ئىچ ئاغرىتىپ ، كۆپ قېتىم ئۇرۇشنى ئەيىبلەپ نۇتۇق سۆزلىگەندى . ئۇ كېلىپلا جۇ شاۋلياڭ ، ۋۇ جۇڭشىنلەرنى ئۇزاتتى ۋە گومىنداڭ گېنېراللىرى ئىچىدە ئۆزىگە مايىل ھېسابلانغان گېنېرال تاۋ سىيۈنى شىنجاڭ گارنىزون باش قوماندانلىقىغا ، گېنېرال جاۋ شىگۇاڭنى مۇئاۋىن باش قوماندانلىققا تەيىنلىدى .

5 - ئاپرېل ئۇ خۇشال - خۇرام ھالدا ئىلى تەرەپ ۋەكىللىرى بىلەن كۆرۈشتى . ئىلى ۋەكىللىرىنىڭ سىياسىي ساقچىنى ئەمەلدىن قالدۇرۇش ، دۆلەت ئارمىيىسىنىڭ بىر قىسمىنى يۆتكەپ كېتىش ، يەرلىك ساقچىلىققا مۇسۇلمانلاردىن قويۇش دەيدىغان ئۈچ تەلپىنى سىلىق ، يالۋۇرغان قىياپەتتە رەت قىلدى .

7 - ئاپرېل كۈنى قوشۇمچە 2 - ھۆججەت ، يەنى ھەربىي قوشۇننى ئۆزگەرتىپ تەشكىللەش مەسلىسى

ئۈستىدە رەسمىي سۆھبەت باشلاندى .

— بىزنىڭ پىلانىمىز ئېنىق : ئاتلىق ئون پۈلك ، پىيادە ئۈچ پۈلك جەمئىي ئون ئۈچ پۈلك بولىدۇ . ئۈچ ۋىلايەتتىن باشقا قەشقەر ، ئاقسۇ ، كۇچا ، قاراشەھەر ، ئۈرۈمچى قاتارلىق سەككىز ۋىلايەتتە مىللىي ئارمىيە تۇرغۇزۇلىدۇ ، — دېدى رەخمىجان ساپىر ھاجىيوف .

— قوشۇمچە 2 - ھۆججەتنىڭ ئەسلىي نۇسخىسىدا ئىككى ئاتلىق پۈلك ، ئۈچ ئامانلىق ساقلاش ئەترىتى ، — ليۇ زېرۇڭ خاپا بولدى ، — ئۇلارنى بەش ۋىلايەتتە تۇرغۇزۇش دېيىلگەن . ئارىلىق بەك چوڭ بولۇپ كەتتى ، بۇنداق قىلساڭلار سۆھبەتكە ئورۇن قالمايدىغۇ !

— ناۋادا شىنجاڭدىكى دۆلەت ئارمىيىسىنىڭ سانى بىلەن تەڭ بولمىسا ، بىزمۇ ھۆكۈمىتىمىزگە جاۋاب بېرەلمەيمىز !
— دۆلەتنىڭ ئىگىلىك ھوقۇقىغا زىيانلىق تەلەپ بۇ ! — دېدى لياڭ خەنساۋ خاپا بولۇپ . جاڭ جىجۇڭ بېشىنى لىڭشىتىپ قويدى . سۆھبەت توختاپ قالدى .

20 - ئاپرېل كۈنى جاڭ جىجۇڭ ئىلى ۋەكىللىرى بىلەن يەنە سۆھبەتلەشتى ، ئۇ بۇنىڭ ئالدىدىلا ، سوۋېت ئىتتىپاقىنىڭ مۇۋەققەت باش كونسۇلى يېۋسىيېق ، يېڭىدىن تەيىنلەنگەن كونسۇل ساۋىلبېيىفلار بىلەن بۇ ھەقتە سۆزلەشكەندى ، لېكىن جاڭ جىجۇڭ ھەرقانچە سۆزلەپمۇ ئىلى ۋەكىللىرىنى قايىل قىلالىدى . رەخمىجان غۇلجىغا قايتماقچى ، بۇ ئىشنى ۋە ئىلى تەرەپنىڭ ھۆكۈمەت ئەزالىقىغا كىرىدىغان نامزاتلارنىڭ ئىسمىلىكىنى دوكلات قىلىپ ، تېز ئارىدا قايتىپ كېلىدىغانلىقىنى بىلدۈردى .

26 - ئاپرېلدا يەنە سۆھبەت بولدى .
— ئون پۈلكتىن قەتئىي ئاز بولمايدۇ ! — دېدى رەخمىجان ، كېلىشىم يەنە ئۈزۈلۈپ قالدى .

1 - ماي كۈنى جاڭ جىجۇڭ ساۋىلبېيىق بىلەن يەنە كۆرۈشتى .
— ئىلى تەرەپنى يەتتە پۈلك قۇرۇشقا ۋە ئۈرۈمچى ، قەشقەردە

بىردىن پۈلك تۇرغۇزۇشقا ماقۇل كەلتۈرۈشكە تىرىشىپ
 كۆرەي ، — جاڭ جىجۇڭ ساۋىلبېيىڭنىڭ پوزىتسىيىسىدە
 كۈتۈلمىگەن ئۆزگىرىش بولغىنىنى سەزدى . بۇ ھال مەركىزىي
 ھۆكۈمەتنىڭ ئامبىرىكىغا ئەگىشىپ سوۋېت ئىتتىپاقىغا ،
 كومپارتىيىگە قارشى تۇرغانلىقىنىڭ تەسىرىدىن كېلىپ چىققان دەپ
 قاراپ ، جياڭ جېيشىغا جىددىي تېلېگرامما يوللىدى : «ستالىن
 شىنجاڭدا ھەل قىلىش تەس ھېچقانداق ئىش يوق دېگەندى ، بىزنىڭ
 ئىشىمىز تەسلەشتى» دەپ مەلۇم قىلدى ئۇ . جياڭ جېيشى ئۇنىڭ
 ياردەم تەلەپ قىلىپ يوللىغان تېلېگراممىسىغا جاۋاب بەرمىدى .
 3 - ماي كۈنى يەنە بىر قېتىم سوۋبەت بولدى . ئىلى
 ۋەكىللىرى ھەربىي قوشۇننى يەتتە پۈلك قىلىشقا قوشۇلدى ،
 لېكىن ئۆز ئارمىيىسىگە قوماندان تەيىنلەش ، ئۆلكىلىك ئالىي
 ھەربىي ئاپپاراتىنىڭ مۇئاۋىن قوماندانلىق ۋەزىپىسىنى
 قوشۇمچە ئۆتەش ، دۆلەت ئارمىيىسىنى ئۈچ ۋىلايەتكە
 كىرگۈزمەسلىك دېگەن تەلەپلەرنى ئوتتۇرىغا قويۇپ تۇرۇۋالدى .
 ئىلگىرىكى ئۈچ تەلەپ ھەققىدىكى گەپنى ئۆزگەرتىپ يەنە
 تىركەشتى . ئىچكىرىدىن ئۇرۇش خەۋەرلىرى ئۈزۈلمەي كېلىپ
 تۇراتتى ، شىنجاڭمۇ تىنچ ئەمەس ئىدى . جاڭ جىجۇڭ تەرەپ -
 تەرەپكە ئادەم ئەۋەتىپ ساۋىلبېيىڭنى ئارىغا ئەلچى قىلىپ يۈرۈپ
 قاتمال ۋەزىيەتنى يۇمشىتىشقا تىرىشتى . سوۋبەت ھەر كۈنى
 جۈملىمۇجۈملە ، ھەتتا ئاتالمىلار ئۈستىدىكى تالاش - تارتىش
 بىلەن داۋاملاشتى . سوۋبەتتە ئەڭ قاتتىق ۋە ئەڭ تولا پىكىر بايان
 قىلغۇچى ئوتتۇز ئىككى ياشلىق يىگىت ئەخمەتجان قاسىمى ئىدى .
 «ئۆزگەرتىلگەن ئارمىيە» دېيىلسە ، ئۇ «ياق ، مىللىي ئارمىيە»
 دەيتتى . ھەتتا ئىلى تەرەپنىڭ ئارمىيىسى دۆلەتنىڭ يۆتكەش
 بۇيرۇقىغا بويسۇنىدۇ دېگەن سۆزلەرگىمۇ قوشۇلمىدى .
 جۈملىمۇجۈملە ، ھەربىر ئاتالما ئۈستىدە تالاش - تارتىش بولۇپ ،
 بۇ سوۋبەت ئاتىمىش ئۈچ كۈنگە سوزۇلدى . ھەتتا «دەرھال» دېگەن
 سۆزنى «كەلگۈسىدە» دېگەن سۆزگە ئۆزگەرتىش مۇنازىرىسى بەزىدە

تۆت - بەش سائەت داۋاملاشتى . چاڭ جىجۇڭ تېرىكىپ قېلىپ بىر قېتىم :

— ئەخمەتجان ، سىز ئوتتۇز ئىككى ياشلىق يىگىت ، مەن بولسام ئاتمىشقا تاقاپ قالغان ئادەممەن . بەرداشلىق بېرەلمىدىم . مەن ياشراق شاۋ لىزىنى ياكى جياڭ جىڭگونى ئورنۇمغا ئەۋەتىشنى تەلەپ قىلىشقا مەجبۇر بولدۇم ، — دېدى . ئاخىر ئىككى ئاي داۋاملاشقان تىرىكىشىش ئاخىرلاشتى . 22 - ماي كۈنى «قوشۇمچە ھۆججەت 2 - » سۆزمۇسۆز ، جۈملىمۇجۈملە مۇزاكىرە قىلىنىش نەتىجىسىدە ، يېرىم كېچىدە ئاخىر تەييارلاندى . ئىككى تەرەپ ئىمزا قويۇشتى :

① ئۈچ ۋىلايەت قوشۇنلىرى ئۈچ پىيادىلەر پولكى ، ئۈچ ئاتلىق پولك جەمئىي ئالتە پولك قىلىپ ئۆزگەرتىلىدۇ . ئۇلارنىڭ يېرىمى دۆلەت ئارمىيىسى ، يېرىمى ئامانلىق ساقلاش پولكى بولىدۇ .

② تۇرغۇزۇلىدىغان ئورنى ئىلى ، تارباغاتاي ، ئالتاي ۋىلايەتلىرى بىلەن چەكلىنىدۇ .

③ ھۆكۈمەت ئىلى ، تارباغاتاي ، ئالتاي قوشۇنلىرى قوماندانلىقىغا بىر كىشىنى ساقلاپ قېلىشقا رۇخسەت قىلىدۇ . بۇ قوماندان شىنجاڭ گارنىزون باش قوماندانىنىڭ ۋە ئۆلكىلىك ئامانلىق ساقلاش قوماندانىنىڭ بۇيرۇقىغا ئىتائەت قىلىشى لازىم . ھۆكۈمەت بۇ قومانداننى ئۆلكىلىك ئامانلىق ساقلاش مۇئاۋىن قوماندانلىقىنى قوشۇمچە ئۆتەشكە تەيىنلەيدۇ .

④ بۇ قوماندان تەيىنلەنگەندىن كېيىن ، ئۇنىڭ ئالاقىدار تارماقلار بىلەن كېڭىشىپ ، ئاقسۇ ، قەشقەر ئىككى ۋىلايەتتىكى ئامانلىق ساقلاش قىسىملىرىنى ئۆزگەرتىپ تەشكىللەپ چىقىشىغا يول قويىدۇ . بۇ قىسىملارنى تولۇقلاشتا پۈتۈنلەي يەرلىك مۇسۇلمان خەلقلەردىن ئەسكەر ئېلىنىدۇ .

⑤ مەزكۇر ئالتە پولكىنىڭ تەمىناتى ۋە ئۇنىڭ «كەلگۈسى» دىكى قورال - ياراغلىرى پۈتۈنلەي شىنجاڭدا تۇرۇشلۇق دۆلەت

ئارمىيىسى ۋە ئۆلكىمىزدىكى ئامانلىق ساقلاش قوشۇنلىرىنىڭ قائىدە - ئۆلچەملىرى بويىچە بېجىرىلىدۇ .

⑥ دۆلەت چېگراسىنى قوغداشقا مەركەزنىڭ چېگرا مۇداپىئەسىنى ئۈستىگە ئالغان قوشۇنلار مەسئۇل بولىدۇ... — ئاتمىش ئۈچ كۈنلۈك تالاش - تارتىشنىڭ مەھسۇلى مانا مۇشۇ ئالتە ماددا ، — دېدى ئەخمەتجان تېلېفوندا ئېلىخان تۆرەمگە دوكلات قىلىپ بولۇپ ، — تەپسىلىي مەزمۇنى يېقىندا تولۇق يېتىپ بارىدۇ .

ئۈرۈمچى شەھىرىدە باھار ئالاھىدىلىكى ئۇلانباي قارىياغاچلىقىدا ئالاھىدە گەۋدىلىنىدۇ . قەدىمكى قارىياغاچلار ياپيېشىل شاخلىرى بىلەن كۆك ئاسمانغا غۇلاچ يايغان ، تاغ سۈيى تاشلارغا ئۇرۇلۇپ ، چۇقان سېلىپ ئويناپ ئاققان ، ياپيېشىل چىمەنلىك ئىنسانلارغا تەبىئىي پايانداز ، سالقىن ھاۋا جانغا راھەت ! گىلەملەر سېلىنغان چىمەنلىكتە مېھمانلار كۈتۈلمەكتە . بۇ كۈتۈش ئۆلكىلىك ھۆكۈمەتنىڭ باج ئىشلىرى ئەمەلدارى جانىمقانغا مەنسۇپ .

— جياڭ جۇشىغا كۆپ رەھمەت ! — دېدى ئۇ قەدەھ سۆزى سۆزلەپ ، — سەنمىنجۈينىڭ كۈچى ئارقىلىق شىنجاڭنى كاپالەتلەندۈرۈش ، سىياسىنى ئايدىڭلاشتۇرۇش كۈچى ئارقىلىق شىنجاڭنى تىنچلاندۇرۇش ، تولۇق ئىقتىسادىي كۈچ ئارقىلىق شىنجاڭنى قۇرۇش دېگەن ئۈچ چوڭ پىرىنسىپ نەقەدەر قالتىس ، ياشسۇن جياڭ ۋېييۈەنجاڭ !
جاڭ جىجۇڭ ئەخمەتجان قاسىمىنى يېنىغا ئولتۇرغۇزۇۋالدى .
ئۇ قولغا قەدەھ ئېلىپ :

— گۈزەل تەبىئەت قوينىدا ئولتۇرۇپتىمىز ، كەلگۈسىمىز مۇ گۈزەل بولغۇسى ! — دېدى ۋە ئەخمەتجانغا قاراپ قويۇپ ، — جاپالىق سەپەر تېخى تۈگىمىدى . مەن ھەممىنى جياڭ ۋېييۈەنجاڭغا يوللىدىم . ئەمما شۇنى بىر قېتىم دەپ ئۆتەي : تىنچلىق ئىزدەش يولىدا ئەڭ زور تىرىشچانلىق كۆرسەتتىم . ئەڭ زور دەرىجىدە

جاۋابكارلىقنى ئادا قىلدىم ، دەپ ئىشىنىمەن . ئەگەر تىنچلىق قولغا كەلمەيدىغان بولسا ، مەن خىزمەتتىن ئىستىپا بېرىپ ئۈرۈمچىدىن كېتىمەن . بۇنىڭدىن باشقا ئىلاجىم يوق !

ئەخمەتجان قاسىمى كۈلۈپ قويدى .

— ئەگەردە خەلقنىڭ تەلىپى ئېيتقاندا دەرىجىدە قانائەتلەندۈرۈلمىسە ، مەسىلىمۇ ئاسان ھەل بولمايدۇ ! — دېدى ئۇ ۋە ، — بىز جاڭ بۇجائنىڭ ئاخىرىغىچە قاتنىشىپ بېرىشىگە ئىشىنىمىز ! — دېگەن سۆزنى قوشۇپ قويدى .

1946 - يىلى ئىيۇن ئايلىرىدا نەنجىڭ شەھىرىنىڭ كاشتان دەرەخلىرى بىلەن تولغان كوچىلىرى جەنۇب ئىسسىقى باشلانغانلىقى ئۈچۈن جىمجىت ئىدى . پىرىزدېنت سارىيىنىڭ گىلەملەر سېلىنغان يوغان خانىسى شامالدۇرغۇچ بىلەن سالقىن ، كۆڭۈللۈك تۈسكە كىرگەن . جياڭ جېيىشى بۇ كۈنلەردە تولىمۇ خۇشال ، مەغرۇر ئىدى . ئۇ ھېلىلا سۇڭ مېيلىڭنى ئۈزىتىپ :

— گېنېرال مارشال بىلەن سۆزلىشىشكە سىز تولۇق ھوقۇقلۇق ھۆكۈمەت ۋەكىلى ! — دېدى . مانا ھازىر ئۇنىڭ ئالدىدا شىنجاڭ مەسىلىسىگە تولۇق ھوقۇقلۇق يەنە بىر ئادەم — جاڭ جىجۇڭنىڭ دوكلاتى تۇراتتى . ئۇ ئاق رەڭلىك فرانسىيە كرېستوسىغا تاشلىنىپ ئولتۇرۇپ بۇ دوكلاتنى ئوقۇشقا باشلىدى :
«... سەنمىنجۈيىدىكى مىللەتلەر باراۋەرلىكى پىرىنسىپىنى ئىلى تەرەپ «قۇرۇق سۆز» دەپ مەسخىرە قىلدى ، بۇ سەۋەبىسىز ئەمەس . بىز ئۇنى رېئال سىياسىي تۇرمۇشتا راستقا ئايلاندۇرۇشىمىز كېرەك . شۇڭا ، ئۆلكىلىك ھۆكۈمەتنىڭ يىگىرمە بەش نەپەر ئەزاسى ئىچىدە ئون ئالتە نامزات يەرلىك مىللەت زاتلىرىدىن بولدى...»
— سەنمىنجۈيىنىڭ ھەقىقىي سادىق مۇرىتى ! — دېدى جياڭ

جېيىشى تاقىر بېشىنى سىلاپ كۈلۈپ قويۇپ ، — ماقۇل دوستۇم ، پىكرىڭگە قوشۇلمەن ! — ئۇ يەنە ئوقۇشقا باشلىدى : «... كۆپ يىللار مابەينىدە ، شىنجاڭ خەلقى قاراڭغۇ زۇلمەتلىك قاتتىق زۇلۇم

ھۆكۈمرانلىقى ئاستىدا چىدىغۇسىز ئېغىز ئازاب - ئوقۇبەتلەرنى تارتىپ ، مەركەزگە قارىتا ناھايىتى زور ئارزۇ - ئۈمىد تە بولۇپ كەلگەن . ھالبۇكى يېقىنقى يىللاردىن بۇيان جەمئىيەت تىنچ ئەمەس ، خەلق ئەنسىزچىلىكتە قالغان ، مەنەپدارلارنىڭ تولىسى پۇرسەت قولىدىن كەتكۈچە ئۆزىنى غەملەش كويىدا بولۇپ ، خىيانەتچىلىك ئەۋج ئېلىپ كەتكەن ، خەلقنىڭ ئۈمىدى ئۈزۈلگەن . شۇ سەۋەبتىن دەرھال تەدبىر قوللىنىپ ، ھۆكۈمەت تەرتىپ - تۈزۈمنى چىڭىتىپ ، خىيانەتچىلەرنى جازالاپ ، بېسىلىپ قالغان ئەنزىلەرنى بىر تەرەپ قىلىپ ، خەلقنىڭ مۈشكۈللىرىنى ھەل قىلىش كېرەك !...»

— ۋۇي ئاناڭنى ... شېڭ شىسەي دېگەن ھايۋان . شۇنچە ئالتۇننى نەدىن بۇلاپ كەلدىڭ ، ماڭا تەقدىم قىلغىنىڭلا ئەللىك مىڭ سەر ... ھەي جاڭ جىجۇڭ ، جاڭ جىجۇڭ... دوڭ ۋەزىر لىيۇيۇڭ !...»

ئۇ بېشىنى لىڭشىتىپ كۈلۈپ قويۇپ ئوقۇشنى داۋاملاشتۇردى : «... سوۋېت ئىتتىپاقى بىلەن دوستانە مۇناسىۋەت قىلىش كېرەك . بۇ ھال تارىخى ، جۇغراپىيىلىك ، مىللىي ۋە ئىقتىسادىي جەھەتتىكى كۆپ خىل ئامىللار بىلەن مۇناسىۋەتلىك ... شىنجاڭنى ئادەتتىكى ئۆلكىلەر قاتارىغا قويماسلىقىمىز كېرەك . يۈز بەرگەن ئىشلارنى تاشلاپ قويماسلىقىڭىزنى تەۋسىيە قىلىمەن . خەلق رايىنى ئۆزىمىزگە تارتىش شىنجاڭنى ساقلاپ قېلىشنىڭ كاپالىتى ، ئالاھىدە سىياسەت بولمىسا شىنجاڭنى تىنچىتىش قىيىن ... ھۆكۈمەت نامزاتلىرىنى يوللىدىم ، تەكشۈرۈپ يوليورۇق بېرىشىڭىزنى ئۈمىد قىلىمەن ...»

— ئەخمەتجان قاسىمى ، ئوتتۇز ئىككى ياش ، موسكۋا ئەمگەكچىلەر ئۇنىۋېرسىتېتىنى تۈگەتكەن ، بۇرھان شەھىدى ئەللىك ئىككى ياش ... ئۇمۇ رۇسىيىدىن كەلگەن . بىرىنچىدىن ، بۇلار ئالىي مەلۇماتلىق ، ئىككىنچىدىن ، رۇسىيىدىن كەلگەن ... شىنجاڭنى ئەمدى فېئودال بەگلەر ، دىندارلارغا تايىنىپ ئىدارە

قىلىش ئاخىرلىشىدۇ دېمەكچىمۇ؟ يەرلىك ئەمەلدارلار قانچە نادان ، يۇمشاق بولسا شۇنچە ياخشىدى ، لېكىن سەن جاك جىجۇڭ رېكورت ياراتتىڭ ، بىرىنچىدىن ، كۆپ ، ئىككىنچىدىن ، ئىلغار ! ماقۇل ، ياق دەپ قۇتۇلغىلى بولامدۇ سەندىن !!!»

ئۇ ئۈستەلگە باردى . موي قەلەمنى قولغا ئالدى : «چوڭقۇر مەمنۇن بولدۇم . ئالاقىدار تارماقلارنىڭ تېزلىكتە بېجىرىپ بېرىشىنى تاپىلىدىم !» بۇ خەت تېلېگرامما بولۇپ ئەتىسىلا ئۈرۈمچىگە يېتىپ كېلىپ ، جاك جىجۇڭ بۇجاڭنىڭ قولىغا تەگدى . ياز كىردى . 1946 - يىلى 1 - ئىيۇل كۈنى ئۈرۈمچىدە شىنجاڭ مىللەتلەر بىرلەشمە ھۆكۈمىتى قۇرۇلدى . نەنجىڭ مەركىزىي ھۆكۈمىتى بۇ ئىشنى چوڭ يېڭىلىق ھېسابلاپ ، نەنجىڭ مەركىزىي ھۆكۈمىتى تەپتىش مەھكىمىسىنىڭ باشلىقى يۈ يۈرېننى قەسەم بېرىپ ۋەزىپە تاپشۇرۇۋېلىشنى بىۋاسىتە نازارەت قىلىشقا ئالاھىدە ئەۋەتتى .

پۈتۈن شىنجاڭ تارىخىدىكى زور ئىش ، چوڭ يېڭىلىققا ھەممە ئادەم دىققەت قىلدى . ھەتتا كۆكتوقايىنىڭ پىراق بىر يايلىقىدا كىمىز ئۆيدە قىمىز ئىچىپ ياتقان ئوسمان باتۇرمۇ بۇ ھۆكۈمەتكە ئەزا بولغىنىدىن خۇشال بولۇپ يوغان كۆزلىرىنى چىمىلداتتى . ئەمما ، غۇلجىدىكى يەنە بىر ئەزا ئېلىخان تۆرەم رەئىس بولالمىغىنىغا خاپا بولۇپ ھەممىنى قارغىدى .

شۇ كۈنى ئۈرۈمچىدە ئون مىڭدىن ئارتۇق كىشى قاتناشقان تىنچلىقنى تەبرىكلەش زور يىغىنى ئۆتكۈزۈلدى . ئەخمەتجان قاسىمى ، بۇرھان شەھىدىلەر جاك جىجۇڭ بىلەن بىر قاتاردا رەئىس بولۇپ ئالدىنقى قاتاردا ئولتۇردى . بۇ ئۈچ كىشى ئۆلكىلىك ھۆكۈمەتنىڭ رەئىس ، مۇئاۋىن رەئىسلىرى ئىدى . ھۆكۈمەت ھەيئەتلىرىدىن جاك جىجۇڭ ، ليۇ مېڭچۈن ، چۈي ۋۇ ، ۋاڭ زېڭشەن ، لو يۈۋېندىن باشقىلارنىڭ ھەممىسىلا يەرلىك كىشىلەردىن بولدى . بۇنداق مەنزىرە شىنجاڭ تارىخىدا ھازىرغىچە زادىلا كۆرۈپ باقمىغانىدى .

— پۈتۈن ئۆلكە خەلقنىڭ چاكىرى ئورنىدا تۇرۇپ ، پۈتۈن ئۆلكە خەلقىگە سادىقلىق بىلەن خىزمەت قىلىمەن ! — دېدى رەئىس جاڭ جىجۇڭ چوڭ يىغىندا سۆز قىلىپ .

— مۇنداق مەنزىرە ، بۇنداق سۆز شىنجاڭ تارىخىدا بولۇپ باقمىغان ! — دېدى ئابدۇكېرىم ئابباسوف يېڭىدىن بېكىتىلگەن ئۆلكىلىك ھۆكۈمەتنىڭ مۇئاۋىن باش كاتىپلىق سالاھىيىتى بىلەن يېنىدا ئولتۇرغان ئۆلكىلىك ھۆكۈمەت مائارىپ نازارىتىنىڭ نازىرى سەيپىدىن ئەزىزگە پىچىرلاپ ، — ئەمدى خەلقىمىز ھۆرلۈككە ئېرىشىشى مۇمكىن . ھۆرلۈكلا يەتمەيدۇ ، ئۇنى مۇستەھكەملەش ئۈچۈن كومپارتىيىگە يېقىنلىشىش كېرەك ، بىز ئەمدى شىنجاڭدا كوممۇنىستىك پارتىيىنىڭ كۈرۈزۈكىنى قۇرالايمىز !

57

كۆكتوقاي ، چىڭگىل ناھىيىلىرى — بۇ يايلاقلار بىلەن مەشھۇر جايلار ياز باشلىنىش بىلەنلا ياپېشىل ئوت ئارىسىدا ئېچىلغان قىزىل ، سېرىق ، كۆك ، بىنەپشە رەڭ ، ئاق گۈللەر بىلەن تولمۇ گۈزەللىشىپ كېتىدۇ . كۆكتوقاي يايلىقىنىڭ ئوتتۇرىسىدىكى قۇۋۇئۆي يايلىقى بۇنداق ياز پەسلىدە ئۇ يەرگە بارغان ئادەملەرنىڭ قەلبىدە ئۇنتۇلماس خاتىرىلەرنى قالدۇرىدۇ .

قۇۋۇئۆي ئوسمان باتۇرنىڭ يازلىق داچىسى ھەم كۆكتوقاي ، چىڭگىل ناھىيە خەلقىنى باشقۇرىدىغان باش شتاب . بۇ ئىككى ناھىيە ئۇنىڭ ئۈچۈن «ۋەتەن» . ئۇ سۆزلىرىدە «ئېلىم» ، «پېرىم» دېگەن سۆزلەرنى كۆپ ئىشلىتىدۇ . ئۇنىڭ ئېلى بىلەن يېرى مۇشۇ كۆكتوقاي بىلەن چىڭگىل .

قۇۋۇئۆي يايلىقىنىڭ ئوتتۇرىسىغا چوڭ كىگىز ئۆي ، ئۇنىڭ ئەتراپىغا باشقا ھەر خىل ئۆيلەر جايلاشتۇرۇلغان ، خادىلار ئارقىلىق تۇتاشتۇرۇلغان ئۇزۇن ئارقانلارغا ئېگەرلەنگەن ئالتاي ئاتلىرى

باغلانغان ، نېرىدا قارىغايلىققا يېقىن كۆكۈچ ، سۇس تۇمان ئاستىدا توپ - توپ ئاتلار چەكسىز تىنچ دېڭىزدا لەيلەپ يۈرگەن بېلىقچى كېمىلىرىدەك ، چۆپ ئىچىدە ئۈزۈپ ھايات بىلەن تەبىئەت بىرىكمىسىدىن گۈزەل خاتىرە سۈرەت پەيدا قىلغان . قوراللىق يىگىتلەر نەلەردىندۇر ئات چاپتۇرۇپ كېلىشەتتى ، باشلىرىغا كىمىشەك كىيىپ چىلاۋىش سېلىشقان ، ئۈزۈن كىيىم كىيىشكەن خوتۇن - قىزلار كالىلار ، قويلار ئارىسىدا بېشىل چۆپ ئارىسىدىن باشلىرىنى چىقىرىپ ۋارقىرىشاتتى . كەرەگە ئۇۋۇقلىرى چوڭ ، چاڭغىرىقىدىكى تۇڭلۇك قايرىۋېتىلگەن ، ئاق كىمىزلىرىدىن يېپىلغان ئۆيىنىڭ ئىچىدە قات - قات كىمىز ، كۆرىپلەر ئۈستىدە كەشتىلەنگەن تۆت ياستۇققا جەينىكى بىلەن تايىنىپ ، چىبەر قۇتتىن تاشلانغان ، مەرىپە تېرىدىن تىكىلگەن كەمزۇل كىيگەن ، ئۆرە ياقىلىرىغا كەشتە تىكىلگەن ، ئاق كۆڭلىكىنىڭ يەڭلىرىنى تۈرۈۋەتكەن ، پاكىز چۈشۈرۈلگەن بېشىغا زەر كەشتە تىكىلگەن تەقىيە (دوپپا) كىيگەن بەستىلىك ئادەم يانپاشلاپ ياتاتتى . خام قايماق ، سېرىق ماي ، بوغۇرساق ۋە توغرىغان كومبەنانلار بىلەن داستىخان ئەتراپىدا ھېلىدىن - ھېلىغا قۇيۇلۇۋاتقان قىزىق تەملىك چايىنى ئىچىشىپ ، يازنى خالىمىغاندەك قېلىن كىيىملىرىنى يەڭگۈشلىمىگەن بىرنەچچە ئادەم يۈكۈنۈپ ئولتۇرۇۋېلىپ ، ئات ئېگەك ، ئۈزۈن تۇمشۇق ، يۈزلىرى قىپقىزىل ، يوغان كۆز ، تاقىرباش ، بومبا ساقال ئادەم - ئوسمان باتۇرنىڭ ئاغزىغا كۆز ئۈزمەي قارىشىپ تۇرۇشاتتى .

سوۋېت كانچىلىرى خۇدامىدى ، ماڭا ئۈندىمەي بېرىمگە كىرىپ كان ئاچىدىغان ھوقۇقنى كىم بېرىپتۇ ئۇلارغا . بىكار ياتقان بايلىق نەدە باركەن ! - دېدى ئۇ غەزەب بىلەن .

— دەلىللىق تۈسۈمىغان بولسا بۇ چاغقىچە قوغلاپ چىقىرىۋېتەتتۇق ، — دېدى سېرىق ساقال ، پاكىز ، سېمىز ئادەم پېشانە تەرىنى ئاللىقنى بىلەن سۈرتۈپ قويۇپ ، — ئاچچىق ئازدۇرىدۇ ، ئەقىل ئالغا يېتەكلەيدۇ دەيدۇ تېخى ، ھېلىقى مۇئاۋىن

ۋالىي شەمسىمۇ دەلىلقانى قوللاپ ، دەلىلقان دېگەن ھېلىقى جىندى تېخى بىرىنچىدىن ، تارىخىي تومۇرى بار چوڭ مەسىلە ، ئىككىنچىدىن ، سوۋېت ئىتتىپاقى موڭغۇلىيە ئارقىلىق نۇرغۇن ياردەم بەردى ، دەيدۇ !

— ئىتكەن ئۇ ، — دېدى ئوسمان باتۇر خاپا بولۇپ ، — قاجىنايى ، لاتىپ ، ئەدەلقان سوۋېت قىدىرغۇچىلىرىغا بېرىپ ئېيتسۇن ، ئۇلار ياخشىلىقچە كان قېزىشنى توختىتىپ چىقىپ كەتسۇن !

— باردى ، — دېدى مەسئۇل كاتىپ باغدات زەيتۇنقازى ئاستا سۆزلەپ ، — ئالتايدىكى كونسۇلىمىز بىلەن سۆزلىشىڭلار . ماقۇل ، قېزىشنى بىرنەچچە كۈن توختىتايلى دەپ جاۋاب بېرىپتۇ ئۇلارنىڭ باشلىقى .

— ئەدەلىقان بىلەن ئەسەن ئېرىسقان سارسۇمبىگە بېرىپ ھېلىقى سوۋېت كونسۇلى زارىپ دېگەن تاتار بىلەن سۆزلەشسۇن ، مەن دەلىلقانغا ئېيتىپ قويمەن !

— قۇللۇق ، قۇللۇق ، ئېيتقىنىڭىزدەك بولىدۇ ھەممە ئىش ! — دېيىشتى توپلانغانلار .

— قاناتباي بىلەن جاناتلار كەلدى ! — دېدى قاراۋۇللۇق قىلىدىغان يىگىت ئالدىراپ كىرىپ . ئوسمان مېھمانلىرىغا قاراپ قويدى ، مېھمانلار ئورۇنلىرىدىن تۇرۇشتى .

قاناتباي بىلەن جانات ئۇنىڭ ۋەكىللىرى . ئۇلار ئورۇمچىدىكى جانىمقان ئارقىلىق گومىنداڭ ئەمەلدارلىرى بىلەن ئالاقىلەشكەندە ، رەئىس جاڭ جىجۇڭ ئۆزىگە ۋاكالىتەن ھۆكۈمەت باش كاتىپى ليۇ مېڭچۈننى ئەۋەتىپ ئۇلار بىلەن كۆرۈشتۈرىدۇ . قاناتباي بىلەن جانات ئۇنىڭغا ئوسماننىڭ يازغان بىر پارچە خېتىنى تاپشۇرىدۇ ھەم جاڭ جىجۇڭنىڭ ئۆزلىرىنى قوبۇل قىلىشنى تەلەپ قىلىدۇ . ئۈچ كۈندىن كېيىن جاۋاب ئالىدۇ . جاۋابتا : رەئىس جاڭ جىجۇڭ سىلەرنى ئەخەتجان قاسىمى ، بۇرھان شەھىدىلەر بىلەن بىرلىكتە قوبۇل قىلماقچى دېيىلىدۇ ھەم «خەتنى تاپشۇردۇم ، ئوسمان

باتۇرنىڭ خېتىنى ئەينەن پېتى ئەخمەتجانلارغا كۆرسىتىشكە بولمايدىكەن ، ئۇنى ئۆزگەرتتۇق » دېگەن خەۋەرمۇ قوشۇپ قويۇلدى . ئۇلارغا ئۆزگەرتىلگەن ، ئوسماننىڭ نامىسى بېسىلغان ، ئەمما ئۇلار ئەكەلگەن خەتكە ئوخشاشمايدىغان خەتنى تاپشۇرۇپ بېرىدۇ .

— بۇ خەتنىڭ مەزمۇنىنى يادىڭلاردا چىڭ تۇتۇڭلار ! — دەيدۇ ليۇ مېڭچۈن . بۇ گەپلەرنى گومىنداڭ ئەمەلدارلىرى ئالتايغا مەخپىي ئەۋەتىپ ئوسمانلار بىلەن ئالاقە باغلىغان ۋە قاناتباي بىلەن جاناتنى ئۈرۈمچىگە باشلاپ كەلگەن داشر ئىسىملىك ئالاقچى تەرجىمە قىلىپ بېرىدۇ . ئوسماننىڭ خېتى ئۇلارنىڭ يادىدا ، خەت مۇنداق ئىدى : « ئالتاي پۈتۈنلەي قىزىلىشىدىغان بولدى . مەن قىزىلغا جان - جەھلىم بىلەن قارشى . چۈنكى ، قىزىلار دىنىنى يوقىتىدۇ . مال - مۈلۈكنى تارقاقلاشتۇرىدۇ ، موللا ، قەبىلە باشلىقلىرىنى چەت - يىراق يەرلەرگە پالايدۇ ، قامايدۇ ، ئاتىدۇ . شۇڭا مەن ئىلى تەرەپتىن قول ئۈزۈشكە بەل باغلىدىم . ئۇلار بىلەن ئۈرۈشمەن . ھازىر كۆكتوقايغا سوۋېتنىڭ تاش قازىدىغان كانچىلىرى كېلىپ چۈشتى . ھەرىكىتىمنى شۇلار بىلەن تۇتۇشۇشتىن باشلىماقچىمەن . ماڭا كۆپ ساندا قورال - ياراغ ، ئەسكەر ئەۋەتىپ ياردەم قىلىڭلار ، يەنە ئاشلىق ، گەزمال ، چايغا ئوخشاش لازىمەتلىكلەرنىمۇ كۆپرەك ئەۋەتىڭلار . » ھازىرقىسى مۇنداق ئۆزگەرتىلگەندى : « تىنچلىق بىتىمى تولا ياخشى بولدى ، ئەپسۇس مەن بارالمىدىم . ۋەكىللىرىم سالامغا كەتتى... تىنچلىق بىتىمىنىڭ مەزمۇنىنى تولۇق بىلگۈم بار... قازاقلار ئىچىدە نام - شۆھرىتى بار ، نوپۇزلۇق كىشىلەردىن بولغان ئەلەنۋاڭ ، جانىمقان ۋە سۇلايمان بەكتۇرلارنى ئالتايغا قايتۇرساڭلار... ئالتايغا قۇتقۇزۇش بەرسەڭلار ، ئالتايغا دۆلەت ئارمىيىسى كىرسە دېگەن تەلپىمىز بار... »

مانا مۇشۇنداق ئۆزگەرتىلگەن خەتنى قاناتباي بىلەن كاكاشالار ئەخمەتجان قاسىمى ، بۇرھان شەھىدىلەرنىڭ ئالدىدا جالڭ جىجۇڭغا

تاپشۇرۇپ بەردى . ئىككى ۋەكىل فۇكاڭ ناھىيىسى ئارقىلىق
ئۈرۈمچىدىكى جانمقاننىڭ ئۆيىگە كەلگەن كۈنلا ، جالڭ جىجۇڭ
ھەممىنى بىلگەن ۋە ئۇلارغا قىزىققاندى .

بۇ قىزىقىشنىڭ پەيدا بولۇشى تۇيۇقسىزلا پەيدا بولغان
ئۆتكۈنچى ھېسسىيات ئەمەس ، جانمقان ئارقىلىق ئوسماندا پەيدا
بولغان ئۆزگىرىشنى ئۇزۇندىن بېرى كۆزىتىپ كېلىۋاتقان
گومىنداڭ ئەمەلدارلىرى ئۇنى شىنجاڭدىكى يەن شىسەن قىلىپ
ئوتتۇرىغا چىقىرىشنى ئاللىقاچان قارارلاشتۇرغانىدى . ئۇلار
ئوسماندىن چوڭ ئۈمىدلەرنى كۈتمەكتە ئىدى . چۈنكى ، ئوسمان
1945 - يىلى 10 - ئايلاردىن باشلاپلا بېشارەت بەرگەن ۋە قارشى
تەرەپ بىلەن پىرىكىلىشىپ بۈگۈنكى ھالغا كەلگەنىدى . بۇ ھالغا
كەلگۈچە ئوسمان باتۇر نۇرغۇن ئەگرى - توقاي يوللارنى بېسىپ
ئۆتتى .

1945 - يىلى 20 - سېنتەبىر ئەتراپىدا ئېلىخان
تۆرەم ، ئەخمەتجان قاسىملار ئالتايغا كېلىپ ئوسمان ئازاد قىلغان
بۇ ۋىلايەتنى «شەرقىي تۈركىستان ئىسلام جۇمھۇرىيىتىنىڭ بىر
ۋىلايىتى دەپ ئېلان قىلىپ ، ئوسماننى ۋالىي ، دەلىلقاننى مۇئاۋىن
ۋالىي» دەپ ئېلان قىلغاندىلا ، ئۇنىڭ ئەرۋاھى قىرىق گەز
ئۆرلىگەنىدى . «ئاتنىڭ ئالدىغا ئۇلار ، كەينىگە مەن
مىنەمدىكەنمەن !» دېگەنىدى ئۇ . ئۇ سۈركىلىش پەيدا قىلىش
ئۈچۈن دەلىلقانغا «سوغۇق مۇئامىلە قىلىش»نى ئىشنىڭ بېشى
قىلدى : بورىبچاپ بىلەن مانات دېگەن ئىككى كىشى 1941 -
يىلىدىكى قوزغىلاڭ مەغلۇپ بولغاندىن كېيىن ئوسمانغا قاتتىق
دۈشمەنلىك قىلغان ئادەملەر ئىدى . بورىبچاپ چۆل قۇملۇقلىرىنى
ماكان تۇتۇپ قېچىپ يۈرگەن ئوسماننىڭ پېيىگە چۈشكەن ، ئۇنىڭ
خوتۇن - بالىلىرىنى سارسۇمبىگە ھەيدەپ كەلگەن ۋەھشىي ساقچى
باشلىقى . مانات بولسا 1945 - يىلى فېۋرالدا ئىنقىلابقا ۋاپاسزلىق
قىلىپ ، قول ئاستىدىكى بىر قىسىم پارتىزانلارنى
ئەگەشتۈرۈپ گومىنداڭ تەرەپكە ئۆتۈپ كەتكەن خائىن ئىدى . ئۇلار

كېيىن قولغا ئېلىنغاندى . « 6 - سېنتەبىرنىڭ ئالدىدىكى
سىياسىي ئىشلارغا تامامەن سالاۋات » دېگەن بەلگىلىمىگە ئاساسەن
ئۇلارنى قويۇۋەتتى . ئوسمان ئۇلارنى قولغا ئالمىدىن دېسە ،
دەلىلغان : « يۇقىرىنىڭ يوليورۇقى ، قولغا ئېلىشقا بولمايدۇ »
دېدى . نېمىشقا ئوسماندەك خەلق باتۇرىنىڭ شەخسىي ئىنتىقام
ئېلىشىغا يول قويۇشمايدۇ ؟ ئۇنى ئاز دەپ ، يېڭى ۋالىي
مەھكىمىسىگە ، ناھىيىلەرنىڭ رەھبەرلىكلىرىگە ئوسماننىڭ
ئادەملىرىنى قويمىدى . ساۋاتسىز دېگۈدەك ، ئوسمانمۇ ساۋاتسىزغۇ ،
مۇھەممەد پەيغەمبەرمۇ ساۋاتسىز ئىدىغۇ ؟ ساۋاتى بولمىغىنى بىلەن
ئەقىل بار ئىدىغۇ ؟ بولۇپمۇ ھەربىي - ساقچى ھوقۇقلىرىنى چوقۇم
ئوسماننىڭ ئادەملىرى تۇتۇشى كېرەك ئىدى ! قاياس تىركەش
ئاتلىق پولكىغا مۇئاۋىن كوماندىر بولسۇن ، قاناتباي مۇئاۋىن شتاب
باشلىقى بولسۇن ، يىلقايدار ۋىلايەتلىك ساقچى ئىدارىسىگە مۇئاۋىن
باشلىق بولسۇن ، قىتابباي سىياسىي بۆلۈم باشلىقى ، زەيتۇنقازى
مالىيە ئىدارىسىنىڭ باشلىقى ، قايمىم بانكا باشلىقى بولسۇن ، بۇ
ۋالىينىڭ بۇيرۇقى دەپ ئېلان قىلدى ئۇ . لېكىن ئۇنىڭ
بۇيرۇقلىرى ئەمەلىيەتتىمۇ . 1945 - يىلى ئۆكتەبىردىن
باشلاپ سوۋېت قوراللىرى يىغىۋېلىنىشقا باشلىدى . دېكابىردا
يىغىلىپ بولدى ، سوۋېت مەسلىھەتچىلىرى بىلەن ئوفىتسېرلىرى
قايتۇرۇلدى . بۇ « قورال يىغىش بىلەن شېڭ شىسەينىڭ قورال
يىغىشنىڭ پەرقى نېمە ؟ - دېدى ئوسمان ۋارقىراپ ، - ياق ،
يىغدۇرمايمەن !... » لېكىن ، ھۆكۈمەت ئۇنىڭ نارازىلىقىغا پىسەنت
قىلمىدى . « ئايال دېگەن ئەرنى كۈتىدۇ ، ئەرنىڭ كۆڭلىنى ئالىدۇ ،
بالا تۇغۇپ ، بالا باقىدۇ ؛ ئۇلارنى جەمئىيەت ئىشلىرىغا
ئارىلاشتۇرۇش جاھاننىڭ بۇزۇلغىنى ، - دېدى ئوسمان
يەنە خاپا بولۇپ ، - ئالتايدا بىرمۇ خوتۇن خەق ھۆكۈمەت
ئىشلىرىغا ، ھەر خىل خىزمەتلەرگە قويۇلمىسۇن ! » ئوسمان
بۇيرۇن بىردى ، لېكىن ئۇنىڭ بۇ بۇيرۇقىمۇ ئاقىمىدى . قايباس
مۇپتى ئوسمان ئۈچۈن چاھاريا ، ھەرۋاخ نامىزىدا ئۇلار بىللە .

قابباس مۇپتى : «سوۋېتتا دىن يوقىتىلدى ، مال - مۈلۈك ، ئاياللارمۇ ئومۇملاشتۇرۇلدى . شەرقىي تۈركىستان ھۆكۈمىتى سوۋېت سىزغان سىزىقتا ماڭماقتا ، ئۇلارنىڭ ئەتىكى يولى سوۋېتنىڭ يولى بولىدۇ» دەيتتى دائىملا . ئوسمان ئۇنىڭغا ئىشەندى . ئۇ يەنە بۇيرۇق چىقاردى : «ھاراق ئىچكەنلەرگە ئوتتۇز قامچا ، ناماز ئوقۇمىغانلارغا ئەللىك قامچا ، روزا تۇتمىغانلارغا يۈز قامچا ئۇرۇلسۇن . ۋالىي مەھكىمە ، دىنىي نازارەت بىرلىكتە بۇيرۇق ئېلان قىلسۇن ، كىنو كۆرۈش ، تىياتىر ئويناش مەنى قىلىنسۇن . ئۇلار جىن - شەپقان چىللاش ھەرىكىتى ، ئازغانلار بىلەن نومۇسسىزلار ئۇنى كۆرىدۇ...»

لېكىن ، دەلىللىق سۈگۈربايوف ئۇنىڭ بۇيرۇقلىرىنىمۇ ئاڭلىماسقا سالىدى . ئوسمان ئاخىر بۇ «ئىسلام جۇمھۇرىيىتى» دىن يۈز ئۆرۈش قارارىغا كەلدى . ئۇ ئۈمىدىنى گومىنداڭغا باغلىدى . تىڭ تىڭلاپ بېقىش ئۈچۈن ، يوشۇرۇنچە قوبىقۇمدا قىشلاپ ياتقان قابباس تىركەشنى چاقىرتىپ ئەكىلىپ ، ئۈرۈمچى بىلەن ئالاقە قىلىشنىڭ يولىنى ئىزدەشكە باشلىدى . ئاخىر بۇ يولمۇ تېپىلغان بولدى : ئوسماننىڭ بىر ئادىمى مۇقەممەتخان مۇرسەلىمە بىلەن بىرلىكتە كەنەن ئىردىقان ئارقىلىق جانمىقانغا خەت ئەۋەتتى . ئۇ خەتتە : «ئالتاي قىزىللىشىپ كەتتى . بىز قىزىل بولۇشنى خالىمايمىز . كۆكتوقاي ، چىڭگىل خەلقى ئالىقنىمىزدا ، ئوسمانمۇ سىزىقىمىزدىن چىقمايدۇ ، مەسىلە سىزىلەرنىڭ ياردىمىڭىزىلەردىلا قالدى...» دېيىلدى . جانمىقان ئۇلارنى بىرنەچچە كۈن كۈتۈپ قاباسلار بىلەن كۆرۈشۈش ئۈچۈن نۇرغاجاي ئىسىملىك كېرەي قەبىلىسىنىڭ چاقاباي ئۇرۇقىدىن بولغان ، بۇرۇن ئالتاي پارتىزانلىرىغا چوڭ ئەترەت باشلىقى بولغان ، كېيىن 1945 - يىلى 6 - ئايدا جانمىقاننىڭ تارتىشى بىلەن ئىنقىلابقا ئاسىيلىق قىلىپ ، گومىنداڭغا تەسلىم بولۇپ كەتكەن ئادەمنى قوشۇپ كۆكتوقايغا ئەۋەتتى . ئۇلار بايقىلىپ قالدى . قاباسلار گومىنداڭ بىلەن ئالاقىلىشىپ يۈرگەنلىكى ئۈچۈن تۈتۈلدى . كۆكتوقاينىڭ سالىق ،

ۋاھىت دېگەن ھاكىملىرى «يۇرت كۆرگىلى كەپتۇغوي» دەپ قاباس بىلەن نۇرغاجاينى قويغۇزۇۋەتمەكچى بولدى . لېكىن ، ئوسمان ئۆزىنىڭ ئاشكارىلىنىپ قېلىشىدىن قورقۇپ ئۇلارنى قويۇپ بەرگىلى قويىمىدى ھەمدە پاش بولۇپ قېلىشىدىن ئەنسىرەپ جىم بولۇۋالدى . گومىنداڭ تەرەپ بىئارام بولغاچقا ، 1946 - يىلى ئەلەنۋاڭ بىلەن جانىمقان فۇكاڭنىڭ مۇئاۋىن ھاكىمى خۇسەيىنى كۆپلىگەن سوۋغاتلار بىلەن چىڭگىلىدىكى جانىمقاننىڭ قەبىلىدىشى نازىرغا ئەھۋال ئىگىلەشكە ئەۋەتتى . نازىر سوۋغىلارنىڭ بىر قىسمىنى قاباسقا بېرىپ ئالاقە ئورناتتى . ئالتاي ۋىلايەتلىك ھۆكۈمەت بۇ ئىشتىن خەۋەر تېپىپ ، سوت باشلىقى ئەدەلقان ، تەشۋىقات بۆلۈم باشلىقى قاچىنايى ۋەلىيوفلارنى ئەھۋال ئىگىلەشكە ئەۋەتتى ، قاباسلار : «ئازراق نەپ ئالاي دېگەندۇق . گومىنداڭ بىلەن ئالاقە قىلغىنىمىز يوق !» دەپ رەت قىلدى .

قازاق مىللىتى ئوتتۇرىسىدىكى ئىككى رەڭ كۈرىشى ئۆتكۈرلەشتى . نۇرغوجاينىڭ ئىنىسى نۇر قاسىم جانىمقاننىڭ «بىز سىلەرنىڭ قىزىللىشىغا قارشى چىققىنىڭلارنى قوللايمىز . ھەرقانداق تەلپىڭلارنى ئورۇنداشقا تەييار» دېگەن خېتىنى ئېلىپ يەنە كۆكتوقايغا كەلدى . ئۇ جانىمقان ئوسمانغا يازغان «ئىلى تەرەپتىن قول ئۇزۇشكە راستتىنلا بەل باغلىغان بولساڭ ، بارلىق تەلەپلىرىڭنى ئېنىق ئېيت ، ۋەكىل ئەۋەت ، ۋەكىللىرىڭ جولوڭكەي ئەتراپىدىكى قۇمغا يېقىن بىر قىشلاقنىڭ باشلىقى داشىر ئىسىملىك تۇڭگان بىلەن كۆرۈشسۇن . داشىر ۋەكىللىرىڭنى بىز بىلەن كۆرۈشتۈرىدۇ» دېگەن خەتنىمۇ قاباس ئارقىلىق ئوسمانغا تەگكۈزدى . ئوسمان خۇش بولدى ، لېكىن «ھوشيار» ، «ئىبغىر - بېسىق» بولۇش ئادىتىگە ئەمەل قىلىپ ، جانىمقانغا دەرھال جاۋاب يازمىدى .

ئوسمان 1946 - يىلى 4 - ئاينىڭ 15 - كۈنى «سالامەتلىكىم ناچار ، تاغدا دەم ئالىمەن» دەپ سارسۇمبىدىن كۆكتوقاينىڭ كۈرتى دېگەن يېرىگە كۆچۈپ بېرىۋالدى ھەمدە نۇرغوجاينى تۇرمىدىن

بو شاتتى . بۇ ئۇنىڭ «ئىسيان» يولىدا تاشلىغان بىرىنچى چوڭ قەدىمى بولدى ، ئۇ كۈرتىگە بېرىپلا قايتا «كابىنېت» تەشكىل قىلدى . لائىپ ، مۆمىنباي ، مۇقامەتخان ، نۇرسۇپبايلارنى مەسلىھەتچى ، قاباس مۇپتىنى قازى قىلىپ بېكىتتى . رەخم ، ياقۇپبەگنى مەسئۇل قىلىپ يۈز كىشىلىك مۇھاپىزەتچى ئەترىتى تەشكىللىدى . چىقىملىرىم كۆپ دېگەن باھانە بىلەن چىڭگىل ، كۆكتوقاي ناھىيىلىرىنىڭ چۆپ ئۆي بېجىنى ئۆزى يىغىۋېلىپ خىراجەت قىلىدىغانلىقىنى ئېلان قىلدى . ئاخىر داشرىنى كەلتۈرۈپ ۋەكىللىرىنى ئۇنىڭغا قوشۇپ ئۈرۈمچىگە يولغا سالدى . بۇ چاغدا لائىپمۇ غۇلجىدا ئېلىخان تۆرىنىڭ يېنىدا ئىدى . ئېلىخان تۆرىنى ئوسمان كۆرمىگەن ، لېكىن تۆرىنىڭ سۆز - تەشەببۇسلىرى ئۇنىڭغا ياقاتتى . لائىپ تولىمۇ ئېھتىيات بىلەن غۇلجىدا تۆت ئاي تۇرۇپ ، دۆربىلجىنگە كېلىپ ئۇ يەردىن سوۋېتقا ئۆتتى . ئاندىن زاپاسنى بېسىپ جىمىنەي ئارقىلىق سارسۇمبىگە كەلدى . پاكار ، ئاق سېرىق ئادەمنىڭ نېمىلەرنى قىلغانلىقى ، نېمىلەر ئەكەلگەنلىكى ئوسمان ئۈچۈن يېڭىلىق ئىدى . ئۇ ئۈرۈمچىگە يولغا سالغان ۋەكىللىرىنىمۇ توختىتىپ ، داشرىنى يوشۇرۇپ قويۇپ لائىپ بىلەن ئۇزاق سۆزلەشتى . ئۇ ئېلىشىش قارارىغا كەلدى . 1946 - يىلى 5 - ئاينىڭ 20 - كۈنلىرىدە «قۇۋۇئوي يىغىنى» دېگەن يىغىننى ئاچتى . گەرچە يىغىندا چىڭگىلدا نەچچە يىلدىن بېرى بېسىلىپ تۇرۇۋاتقان بىرقانچە ئادەمنىڭ ئۆلۈم مەسلىسى بار ، شۇ ئىش ھەل قىلىنىدۇ ، دەپ كۆكتوقاي ، چىڭگىل ھاكىملىرى ، يۇرت باشلىقلىرىنى يىغقان بولسىمۇ ، يىغىندا مەخسۇسلا سوۋېت كانچىلىرىنى ھەيدەپ چىقىرىش ، ئۈنىمسا قورال ئىشلىتىش دېگەن مەسىلە ئۈستىدە دەلىلقان سۆگۈربايوف بىلەن ئېيتىشتى . بۇ ئىككى ۋالىينىڭ تۇنجى قېتىملىق ئاشكارا ئېلىشىشى ئىدى . ئوسمان كۆكتوقايغا ئالتاي ئاتلىق پولكىنى يۆتكەپ كېلىپ ، كانچىلارنى باستۇرۇشقا بۇيرۇق بېرىشكە دەلىلقاننى قىستىدى . دەلىلقان قەتئىي رەت قىلدى . ئوسمان قاباس تىركەش بىلەن كامال زەڭگى ،

جامائەت مۇسا دېگەن ئۈچ كىشىگە دەلىلقانى يوشۇرۇن
ئۆلتۈرۈۋېتىشكە بۇيرۇق بەردى . لېكىن ئۇنىڭ مەسلىھەتچىلىرى
«كەم دېگەندە بەش ناھىيە خەلقى بىزگە قارشى چىقىدۇ» دەپ
قورقۇپ ئوسماننى توستى...»

كېرەي قەبىلىسىنىڭ چاقاباي ئۇرۇقىنىڭ كاتتىۋاشلىرى
جانمقان ، ئەلەنۋاڭلار ئاخىر ئوسماننى دەس تۇرغۇزدى . ئوسمان
ئۈرۈمچىدىن قايتىپ كەلگەن ۋەكىللىرىنى كۆرۈشكە شۇنىڭ ئۈچۈن
تەقەززا !

ئۇ جالڭ جىجۇڭغا يازغان خېتىدە ئۆزىنىڭ ئىلى تەرەپكىلا
ئەمەس ، پۈتۈن كوممۇنىزم ھەرىكىتىگە ، كوممۇنىستىك پارتىيىگە ،
سوۋېت ئىتتىپاقىغىمۇ قەتئىي قارشى تۇرغۇچى ئادەم ئىكەنلىكىنى
بايان قىلدى . قېنى ، گومىنداڭ ئەمەلدارلىرى ئۇنىڭغا قانداق
جاۋاب بەردىكىن ؟

— ئەسسالامۇئەلەيكۇم ! — دېيىشىپ ئېگىلىپ سالام بېرىپ
كاكاشا بىلەن داشىر ئۆيگە كىرىپ ، تىزلىنىپ تۇرۇپ ئوسمان بانۇر
بىلەن قول ئېلىشىپ كۆرۈشتى .
— ھە ، قاناتباي قېنى ؟

— ئۈرۈمچىدە قالدى . قىلىدىغان ئىشى تۈگىمىدى .
— ھىم ، بىلىدىم . قېنى ، جالڭ جىجۇڭنىڭ خېتىنى ئوقۇ !
كاكاشا جالڭ جىجۇڭنىڭ تاپشۇرمىسى بىلەن لىۈ مېڭچۈن
ئوسمانغا قارىتىپ يازغان خەتنى كېكەچلەپ ئۇيغۇرچە ئوقۇشقا
باشلىدى : «... سوۋېت كانچىلىرىنى دىپلوماتىيە يولى بىلەن ھەل
قىلىمىز . ئەسكەر ئىشلىتىشكە زادى بولمايدۇ . ئىلى تەرەپكە
ئۇرۇش قىلىشقا ئەسكەر چىقىرىشقا تېخى ئەتىگەن . ياردەم
مەسلىسىدە ھازىرچە سوۋغا - سالام بىلەنلا چەكلەندۇق .
ۋەزىيەتنىڭ تەرەققىياتىغا قاراپ باشقا ئىشلارنى قىلىمىز . قاناتباينى
مۇناسىۋەتلىك ئەمەلىي مەسلىلەرنى ھەل قىلىشتا مەسلىھەت
قىلىش ئۈچۈن ئېلىپ قالدۇق . بۇنىڭدىن كېيىن بىز بىۋاسىتە
مۇناسىۋەت قىلالايدىغان بولىمىز...»

— ھىم ، بىلىدىم . ھازىرچە يايلاقتا گۆش يەپ ، قىمىز ئىچىپ كۈتۈپ تۇرىمىزكەن - دە . قېنى كۆرەيلى...
 ۋاقىت ئۆتتى ، ئۇنىڭ بايان ئىسىملىك ئاق يۈزلۈك ، چىرايلىق ، ياش خوتۇنى بىلەن ئىككىسىنىڭ مېھمان كۈتۈشتىن باشقا ئىشى بولمىدى . ئوسماننىڭ بىرىنچى خوتۇنى نۇرمىزا ئۇنىڭغا شېرىدىمان ، شىرىزادان قاتارلىق ئالتە ئوغۇل ، ئىككى قىز يادىكار قالدۇرۇپ دۇنيادىن ئۆتكەندە ، ئوسمان بىر پارچە - پۇرات نەرسە ساتىدىغان كىچىك سودىگەر ئىدى . ئىككىنچى خوتۇنى ماماي قاپىيا ، ساپىيا ، زامبىيا دەپ ئۈچ قىز تۇغقان ، ئوسماننىڭ ھەممە دەردى مامايگە يۈكلەنگەنىدى . ئىلگىرىكى ئايالدىن قالغان سەككىز بالا بىلەن ئۆزى تۇغقان ئۈچ بالىنىڭ كاكۇلچىلىقىدىن باشقا ، 1944 - يىلى 5 - ئايدىكى پاجىئەدە ئۈچ بالىنى ياۋۇزلۇق بىلەن ئۆلتۈرگەن دۈشمەننىڭ ئەلىمىگە چىدىماي دەرياغا ئۆزىنى ئاتقانمۇ مۇشۇ كىر - ياماق كىيىم ، پۈرلەشكەن كىمىشەك ، رەڭگى ئۆچكەن مەسە - كالاچ كىيىپ يۈرىدىغان ، قورۇق باسقان ، كۆزلىرى كىچىك خوتۇن ماماي بولدى . لېكىن ، ماماي ئۇنىڭ مالىيى ، بايان بولسا باتۇرنىڭ جان - تېنى . ماماي بوغۇرساق ، گۆش پىشۇرۇپ داستىخانغا ئەكېلىدۇ ، بايان ئوسماننىڭ يېنىدا ئۆلتۈرۈپ ھۈزۈرلىنىدۇ . ماماي قىمىز سورۇپ ، ساماۋاردىن توختىماي قايناق سۇ قۇيۇپ ، خام قايماق بىلەن چاي ئېتىپ تىزلىنىپ - مۈكچىيىپ چاي - قىمىز سۈندۈ ، ئوسمان بىلەن بايان بىر ئېغىز رەھىمىتى يوق مامايگە ئاللىشىپ قويۇشىدۇ .
 — دەلىللىقان مۇشۇ چوڭ خوتۇنۇم مامايغىلا ئوخشايدۇ ، — دەدى ئوسمان ھازىرلا كىڭىز ئۆيىدىن چىقىپ كەتكەن ، بىر ئۆمۈر دەردىنى تارتقان خوتۇنى مامايىنىڭ دۈمچىيىپ ماڭغىنىنى مازاق قىلىپ ، — تىللاپ تۇرسام ، يېپىشىپ تۇرىدۇغۇ مۇنۇ دۈمچەك مامايىدەك . ھېلىقى ئىسھاقبېك دېگەن قىرغىز ئىككىسى كەلگۈدەك . ھاي خوتۇنلار ، ئېيتىڭلار يىگىتلەرگە ، پاقىلان ، تاي سويسۇن ، قىمىزنىڭ ياخشىسىدىن تەييارلىسۇن .

قارغاي ئاستىغا يېڭى ئۆي تىكىلسۇن !
جىم تۇرۇۋېلىش ئۇنىڭ جېنىغا ئېكەك سالغاندەك ئازابلىق
بىلىنىگەچكە ، ئوسمان كاكاشا بىلەن داشىرنى ئۈرۈمچىگە يەنە
ئەۋەتكەندى ، مانا ئاخىر كاكاشا بىلەن داشىر ئۈرۈمچىدە بىر
ئايىدەك تۇرۇپ ئاخىر قاناتباينى تاپتى . گەرچە ئۇلار يولدا
ئۇچرىشالمىغان بولسىمۇ ، ئاخىر قاناتباي گومىنداڭنىڭ بىر دانە
راتسىيىسى بىلەن گېنېرال مايور راۋىشىچى (جۈنتوڭ
جاسۇسى) ، پولكوۋنىڭ ماشياڭشاڭ (مىللىتى خۇيزۇ ، جاسۇس)
لارنى ئېلىپ ، يىگىرمە نەچچە يان قورال ، يۈز ساندۇق چاي ، يۈز
توپ سوكنى ، نەچچە توپ تاۋار - دۇردۇن ، نەچچە يۈز توپ
گەزمال ، ئوسمانغا مەخسۇس تارتۇق قىلىنغان بىر دانە بۇلغۇن
تېرىسىدىن تىكىلگەن جۇۋا قاتارلىق سوۋغىلارنى نەچچە تۆگىگە
ئارتىپ بۇ يايلاققا يېتىپ كەلدى . جانىمقان يەنە سۇلايمان بەكتۇرنى
ئوسمانغا مەسلىھەتچىلىككە ئەۋەتتى . ئوسمان خۇشال بولۇپ جاڭ
جىجۇڭنىڭ سوۋغىلىرىغا رەھمەت ئېيتتى ۋە «رادىستلار» بىلەن
«مەسلىھەتچى» نىڭ شەرىپىگە كۈرتى يايلىقىدا ئات بەيگىسى
ئۆتكۈزۈپ ، مېھمانلىرىنى تۇل بىيە ، تاي ، پاققان سويۇپ مېھمان
قىلدى .

مانا ئەمدى ئۇنىڭ ئالدىغا ئۇ خالىمايدىغان ئادەملەر مېھمان
بولۇپ كەلمەكچى .

— بەيگە ، قىزقۇۋار قىلىمىزمۇ ؟ — ئۇنىڭ ئالدىغا «باش
كاتىپ» كىردى .

— ياق ، — دېدى ئوسمان سوغۇقلا ، — ئۆزلىرى تەلەپ قىلسا
كۆرەرمىز !

كەڭ يايلاققا شالاڭ تىكىلگەن ئاق ئۆيلەر بەكمۇ ياراشقان .
ئەتىگەنلىك ھاۋا بۇلاق سۈيىدەك سوغۇق ۋە ساپ .

ئوسمان باتۇر كىگىز ئۆيدىن ئاقساقلاپ چىقىپ ، قارا كۆك
كۆرۈنگەن ، قاپتاللىرى ياپىيىشىل تاغلارنىڭ نېرىسىدىن
كۆتۈرۈلگەن قۇياشقا كۆزلىرىنى قىسىپ قارىدى . ئۇنىڭغا قۇياش

يېقىنلا يەر — ئالتاي تېغىنىڭ بەيتىك چوققىلىرىنىڭ نېرىسىدىنلا كۆتۈرۈلگەندەك ، كەچتىمۇ ئۇزاققا بارمايلا ئالتاي تېغىنىڭ رۇسلاغا ئېگىشكەن ئاۋۇ قاپتاللىرىنىڭ نېرىسىدا ئولتۇرىدىغاندەك ، قۇياش مۇشۇ كۆكتوقاي بىلەن چىڭگىل ئاسمىنىدىلا ئايلىنىپ يۈرىدىغاندەك بىلىندى .

«غۇلجا دېگىنى نەدەدۇر ، — دېدى ئۇ ئۆز — ئۆزىگە ، — ھېلىقى ئېلىخان تۆرە ئىمانى تۈزۈك ئادەمكەن . دۇنيادا ساۋاب بىلەن گۇناھتىن باشقا ھېچنېمە يوق دېگىنى دۈرۈس گەپ . كوممۇنىستلارنى يەر يۈزىدىن يوق قىلىش ساۋابلارنىڭ ئەڭ كاتتىسى بولسا كېرەك .»

— غازات قىلىپ ئىسلام دۇنياسى يارىتىش ساۋابلارنىڭ ئەڭ كاتتىسى بولغاندىكىن ! — خۇددى ئۇ تىلىگەندەك قابباس مۇپتى كېرەي تۇمىقىنى كىيىپ ، ئۇزۇن بۆرە جۇۋىغا ئورلىپ ، قۇرئاننى ئىككى قوللاپ تۇتقان ھالدا نېرىدىكى ئاپئاق كىگىز ئۆيدىن چىقتى . — چىڭگىزخان مۇسۇلمانلاردىن چىقىدۇ دېگەن بېشارەتنى بىر كىتابتىن ئوقۇغاندىم ، — دېدى ئۇ ئوسمان بانۇرغا سالام بەرگەندىن كېيىن ، — بانۇرۇم ، شۇ مۇسۇلمان چىڭگىزخان سىز بولىسىز . ئالتاي تېغىدا بىر چىڭگىز چوققىسى بار . تۈركىيىدە بىر ئوسمان پاشا ئۆتكەن . ئىككىلىسى بۈيۈك . ئالتايدا — مۇشۇ كۆكتوقاي بىلەن چىڭگىلدا بار . ھەر ئىككىلىسى سىز بانۇرۇم . «لائىلاھە ئىللەللاھۇ مۇھەممەدۇن رەسۇلىللا!» نى مۇھەممەد ئەلەيھىسسالام ۋە ئۇنىڭ چاھارىيالىرى دۇنيانىڭ يېرىمىغا يازدى ، قالغان يېرىمىغا سىز يازسىز ، قېرىندىشىم !

— مەن خەت تونۇمايمەن ، سىز يازسىز ، قابباس مۇپتى . مەن سىزنىڭ قولىڭىزغا قەلەم تۇتقۇزۇشقا يارايمەن !
— ھېلىقىلار بۈگۈن كېلەمدۇ ؟

— ھەئە ، رادىستلىرىم خەۋەر قىلدى .

يىراقتىن خۇددى دۇنيانىڭ ئۇ چېتى يولۇپ كۆرۈنگەن ئۇپۇق سىزىقىدا ئاتلىقلار كۆرۈندى . ئويناقلاپ كېلىۋاتقان ئاتلىقلار

بارغانسېرى يېقىنلىشىشقا باشلىدى .

گېنېرال لېيتنانتلىق پاگونى تاقالغان ماش رەڭ ھەربىي كىيىم تەمبەل گەۋدەسىگە بەكمۇ ياراشقان ، پەۋاز قاپاق ، دۈڭلەك يۈز ، ئىنچىكە بۇرۇت قويغان ئىسھاقبېك ئويناقلاپ تۇرغان جىرەن ئاتتىن چەيدەسلىك بىلەن چۈشتى . ئۇنىڭ ئېتىنى ئېلىشقا بارغان ئىككى يىگىت ئۇنىڭ قولىغا قول سوزدىمۇ ، قوللىرى قۇرۇق قالدى . ئۇنىڭ يېنىدىكى ھەربىي كىيىم كىيىپ گېنېرال مايور پاگونى تاقىغان دەلىلغان سۇگۇرپايوفمۇ ئاتتىن سەكرەپ چۈشتى . ئۇلار ئوسمان بىلەن ئىككى قولىنى سۈنۈپ كۆرۈشتى . ئوسمان كىگىز ئۆي ئالدىدا جاڭ جىجۇڭ سوۋغا قىلغان بۇلغۇن تېرىسىدىن تىكىلگەن جۇۋىسىنى يېپىنچاقلاپ تىك تۈرۈۋېلىپ ، ئۇلارغا بىر قولىنى سۈنۈپ سوغۇقلا كۆرۈشتى .

— تۇرىيالاۋى سوۋۇماقتا ! — دېدى دەلىلغان دۇئادىن كېيىن كىگىز ئۆيدە بولۇنغان بىرىنچى سۆھبەتتىلا ، — سارسۇمبىدە سىزگە ياخشى ئۆيلەرنى تەييارلاپ قويدۇق . يايلاقنىڭ ۋاقتى ئوتتى ، باتۇر ئاكا !

— ھاۋا ئىللىققۇ ! — دېدى ئوسمان سوغۇقلا كۈلۈپ قۇيۇپ ، — قار ياغقاندا بىر گەپ بولار .

يايلاققا كىگىز - گىلەم ، كۆرپىلەر سېلىنىپ ئاقىنلار توپلاندى . ئىسھاقبېك كۆك تاغغا «پەتە» بەردى . ماللار سويۇلدى ، قىمىزلار سۈنۈلدى . داستىخانلار ھەر خىل گۆشلەر ، سېرىق ماي ، خام قايماق ، بوغۇرساق ، توغرالغان نانلار بىلەن تولدى . ئاقىنلار دومبىرا چېلىشىپ ئۆلەڭ ئېيتىشتى . قىز - يىگىتلەر ئېيتىشىشنى باشلىۋەتتى . ئىلى ئارمىيىسىدىن كەلگەن يىگىت - جەڭچىلەر يايلاق خوتۇن - قىزلىرىنى نۇرغۇن قېتىم يەڭدى . ئولتۇرۇش راسا قىزىغاندا ، گېنېرال ئىسھاقبېك ئوسمان باتۇرغا شەرقىي تۈركىستان ئىسلام جۇمھۇرىيىتى ھۆكۈمىتى نامىدىن «بىرىنچى دەرىجىلىك» ئوردېنى تەقدىم قىلدى ۋە ئۆز قولى بىلەن مەيدىسىگە تاقاپ قويدى . ئاندىن كېيىن ئۈرۈمچىدە تۈزۈلگەن بىتىمنىڭ

مەزمۇنى ، ئەھمىيىتىنى قىسقىچە سۆزلەپ بەردى . ئوسمان باتۇر مېيىقىدا كۈلۈپ قويۇپ ، مامۇق ياستۇققا تاشلىنىپ ، مەيدىسىدىكى مېدالىنى سىلاپ قويۇپ :

— تەڭگە - مارجان تاقايدىغان خوتۇن كىشى بولۇپ قالدىمۇ - ھە ! — دېۋىدى ، يايلاق خەلقى چۇقان سېلىپ قاقاقلىشىپ كۈلۈشتى .

— ئۆلىدىغان بالا قەبرىستانلىققا قاراپ قاچىدۇ ، — دېدى دەلىلقان سارسۇمبىگە قايتار يولىدا ئىسھاقبېككە ، — ئۇنىڭ پەيلى يامان . ئۇنىڭدىن ھوشيار بولمىساق بولىمىدى . مېنىڭ سەۋر - تاقىتىم چېكىگە يەتتى .

ئوسمان باتۇر ئىككىنچى قېتىم ئۈرۈمچىگە يەنە نۇسەيبانى ئەلچى قىلىپ ئەۋەتتى . نۇسەيب جانىمقان ئارقىلىق جاك جىجۇڭ بىلەن كۆرۈشتى . ئۇ ئوسماننىڭ خېتىنى تاپشۇردى : «مەن بۇرۇن سەنلەر بىلەن نەچچە يىل ئۇرۇش قىلغان . بىراق ، قازاقلاردا ، ئازغاننىڭ ئەيىبى يوق ، يېنىپ يۇرتىنى تاپقاچقا ، دېگەن بىر تەمسىل بار ، ئۆتكەندە قارشى تۇردۇڭ دېسەڭ ئىختىيارىڭ . ئۇنداق ئەمەس دېسەڭ بۇ سۆزۈڭنىڭ راستلىقىغا مېنى ئىشەندۈر . بۇنىڭ ئۈچۈن بىرىنچىدىن ، مىڭ ئەسكەر ئەۋەتىپ ياردەم قىل . ئىككىنچىدىن ، بەش يۈز دانە قورال - ياراغ بەر ، ئۈچىنچىدىن ، خەلقىمگە كۆپلەپ گەزمال ، چاي ، ئاشلىق ياردەم قىل...» جاك جىجۇڭ ئاغزىكى جاۋاب بەردى : «بىرىنچى ، ئىككىنچى تەلەپنى ئورۇنداشنىڭ ۋاقتى ئەمەس ، بىر ئايدىن كېيىن گۈچۈڭدىكى خەن يۈۋېن سىلەرگە سوۋغىلىرىمىزنى تاپشۇرۇپ بېرىدۇ» .

بىر ئايدىن كېيىن جانات قۇمارقانلار گۈچۈڭغىمۇ كېلىپ نۇرغۇن ئاق ئۇن ، گۈرۈچ ، سۆك ، بۇغداي ، گەزمال ، ھەتتا يىپ - تۈگمە قاتارلىق نەرسىلەرنى ئات - تۆگىگە ئارتىپ ئېلىپ كەتتى . ئۇزۇن ئۆتمەي ئۈرۈمچىنىڭ مۇئاۋىن ۋالىيسى تۈركىستان «بىتىم» نىڭ روھىغا ئاساسەن «سەنىخۇي» ئەزالىرى بىلەن ھاكىملارنى سايلاش ئۈچۈن كېتىۋېتىپ ، دۆربىلجىن ناھىيە بازىرىدا

«مىللىي ئازادلىق» قا ھۇجۇم قىلىدىغان تەشۋىقات ۋە رەقى تارقىتىدى ، خەلق ئۇر - ئۇر قىلىپ ئۇنى ئۆلتۈرۈۋەتتى . بۇ ئىش تۈتۈرۈق بولدى . ئۇنىڭ بىر نەۋرە ئاكىسىنىڭ ئوغلى ئەسەن ئىرىسقا دەلىللىقنىڭ بىر مۇھىم ئادىمى تۇرۇپ ، تۈركىستان ئۈچۈن قانغا قان ، جانغا جان ئالىمىز ، بۇ پاجىئەنى ئىلى تەرەپ كەلتۈرۈپ چىقارغان دېگەن تەشۋىقاتقا ئىشىنىپ ، تۈركىستاننىڭ دەۋاگەرى بولۇپ ئۈرۈمچىگە بېرىپ يېتىۋالدى . جانمىقان ئۈرۈمچىگە بارغان ئوسمان باتۇرنىڭ ۋەكىللىرى لاتىپلارنى بىر يەرگە يىغىپ ، ئاقسار باش قويغا پاتىھە قىلدۇردى . ئۇلار قوللىرىنى قانغا مىلەپ قەسەمىياد قىلىشتى . ئارقىدىنلا ئۈرۈمچىدىكى گومىنداڭ ئەربابلىرى ئوسماندىن ئەڭ ئىشەنچلىك بىر ۋەكىللىرى گۈرۈپپىسى ئەۋەتتى تەلەپ قىلدى . ئوسمان لاتىپ باشچىلىقىدىكى قاناتباي ، مۆمىنباي ۋە ئەدەلقان قاتارلىق سەككىز كىشىدىن تۈزۈلگەن ۋەكىللىرى ئۆمىكىنى ئۈرۈمچىگە ئەۋەتتى . ئۇلارنى گېنېرال مايور «رادىست» راۋ شىچى ئۈرۈمچىگە باشلاپ باردى . جانمىقان ئۆز قورۇسىدىكى مەخسۇس ئۆيدە ئۇلارنى كۈتۈۋالدى...

كېيىن ئوسماننىڭ تەلپىگە ئاساسەن گومىنداڭنىڭ يېڭى كەلگەن گېنېرالى سۇڭ شىلەن گۇچۇڭ ئارقىلىق ئوسمانغا تۆت يۈز دانە بەشئاتار مىلتىق ، يىگىرمە دانە پىلىموت ، قىرىق مىڭ تال ئوق ، ئاشلىق ، گەزمال ، چاي قاتارلىق نەرسىلەرنى يۈزدەك تۆگىگە ئارتىپ يەتكۈزۈپ بەردى ۋە ئارقىدىنلا بۇيرۇق چۈشۈرۈپ ئۈرۈمچىدىكى ئاسىلىپك ، قابىدەشلەر كوماندىرلىق قىلىدىغان ئىككى ئىزۋوت پىلىموتچى بىلەن فۇكاڭدىكى روتا كوماندىرى ما تىەنفۇنى ئىككى يۈز نەپەر ئەسكىرى بىلەن ئوسمانغا ئەۋەتتى .

جۇڭگونىڭ شەرقىي شىمالىدىن باشلانغان ئىچكى ئۇرۇش ھەممە يەرگە كېڭەيدى . 1946 - يىلى 6 - ئايلاردا ھەممىلا يەردە ئۇرۇش بولماقتا ئىدى . تىنچلىق كېلىشىمى ، مارشاللىق كېلىشتۈرۈشلىرى زادىلا ئۈنۈم كۆرسەتمىدى . ئۇ چاغدا ھەممە

جەھەتتە گومىنداڭ ئۈستۈنلۈكتە ئىدى . تۆت مىليون ئۈچ يۈز مىڭ ئەسكەر ، يەنى ئىككى يۈز قىرىق سەككىز گارنىزون ئەسكەر ئامېرىكا قوراللىرى بىلەن قوراللاندى ، ئازاد رايونلارغىلا بىر يۈز توقسان ئۈچ دۈنۇزىيە ، تەخمىنەن بىر مىليون ئالتە يۈز مىڭ ئەسكەر ھۇجۇمغا ئۆتتى . ئۇنىڭ ئۈستىگە بۇلارمۇ مۇنتىزىم ئەسكەرلەر ئىدى . جۇڭگو كوممۇنىستىك پارتىيىسىنىڭ ئومۇمىي ئەسكىرى بىر مىليون ئىككى يۈز يەتمىش مىڭ ، مۇنتىزىم ئەسكىرى ئارانلا ئالتە يۈز ئون مىڭ ئىدى . گومىنداڭ بىلەن كومپارتىيىنىڭ ئەسكەر كۈچىنىڭ سېلىشتۇرمىسى ئۈچتە بىر نىسبەتتە ئىدى .

نەنجىڭ ھۆكۈمرانلىقىدىكى زېمىن پۈتۈن مەملىكەتنىڭ تۆتتىن ئۈچى ، ئۈچ يۈز مىليوندىن كۆپ نۇپۇس ، مەملىكەتنىڭ چوڭ شەھەرلىرىنىڭ تولىسى ئىدى . كومپارتىيىنىڭ ئازاد رايونلىرى مەملىكەتنىڭ تۆتتىن بىر زېمىنى ، بىر يۈز ئوتتۇز مىليون ئاھالە — كىچىك شەھەر ، يېزىلار ئىدى . گومىنداڭ ھەممە سانائەتنى ئىگىلىگەن ، كومپارتىيىنىڭ قولىدا بولسا دېھقانچىلىق ، قول سانائەتلا بار ئىدى . ئۇنى ئاز دەپ ئامېرىكا ھۆكۈمىتى گومىنداڭغا ئىككى يۈز يەتمىش بىر پاراخوت ، ھاۋادىن ياردەم ئۈچۈن «چىن نادې ئاۋىئاتسىيە شىركىتى» ، سەككىز يۈز مىليون ئامېرىكا دوللىرى قىممىتىگە ئىگە ئۇرۇشتىن قېلىپ قالغان ماددىي ئەشيا تەقدىم قىلغانىدى . شۇنىڭ ئۈچۈن ، جياڭ جىپىشى كومپارتىيىنىڭ تەقدىرىنى ئۈچ ئايدىن بەش ئايغىچە بولغان ۋاقىت ئىچىدە ھەل قىلىمەن دەپ ۋارقىرىماقتا ئىدى .

بۇ ئاۋاز ئۇرۇمچىدىكى جياڭ جىجۇڭ باشلىق ئەربابلارغا مەدەت بولمايتتىمۇ ؟ 1946 - يىلىنىڭ ئاخىرىدا جۇڭگو زېمىنىدا كومپارتىيە قالمىسا ، يالغۇز شىنجاڭنىڭ شىمالىدىلا ئۇلارنىڭ قالدۇقلىرى قېلىپ قالسا ، بۇ ئۇلار ئۈچۈن تولىمۇ چوڭ ھاقارەت ئەمەسمۇ ؟ ...

سىياسىي سەھنىدىكى ھەممە ساختىلىقلار ئاشكارىلاندى .

يېڭىدىن قۇرۇلغان شىنجاڭ ئۆلكىلىك ھۆكۈمەتنىڭ ئىچكى قىسمىدىكى سۈركىلىشمۇ مانا شۇ ئالتاي ، كۆكتوقايدىكى ئوسمان ۋە قەسىدىن باشلاندى .

مۇئاۋىن رەئىس ئەخمەتجان قاسىمى بىلەن بۇرھان شەھىدىلەر «جەنۇبىي باغ»دىكى بىر قەۋەتلىك ، چىرايلىق ئۆيلەرگە كۆچۈپ كەلگەندى . ئىككى رەئىسنىڭ تاختايلىق ، چىرايلىق خانلىرىدىن مېھمانلارنىڭ ئايغى ئۈزۈلمەيتتى . ئۆلكىلىك ئامانلىق ساقلاش گارانتىزىنىڭ مۇئاۋىن قوماندانى گېنېرال ئىسھاقبېك بىلەن ئۆلكىلىك سەھىيە باشقارمىسىنىڭ باشلىقى گېنېرال دەلىلقان سۇگۈربايوفلار ئەخمەتجان قاسىمىنىڭ ئۆيىگە ئالدىراپ كىرىپ كەلدى . ئىسھاقبېك ئولتۇرمايلا :

— بۇرۇلتوقايغا ھۇجۇم قىلىپ ناھىيە بازىرىنى بېسىۋېلىپ ، خەلقنى بۇلاڭ - تالاڭ قىپتۇ ! — دېدى ۋە كرىپىلدا ئولتۇرغاندىن كېيىن شەپكىسىنى ئېلىپ قويۇپ ، — مانا ت بىلەن بورىبچايلارنىڭ ئىشى دېيىشىدۇ ، بورىبچاپ ئوسماننىڭ ئەشەددىي دۈشمىنى ئىدى . ئۇ نېمىشقا كۆكتوقايغا — ئوسمانغا ھۇجۇم قىلماي بۇرۇلتوقايغا ئىككى يۈز ئەسكەر بىلەن ھۇجۇم قىلىدۇ ؟

— ئۇ ئاللىقاچان ئوسماننىڭ قوينىغا ئۆزىنى ئاتقان . ئوسمان ئۈچ بالىسىنى بورىبچاينىڭ قىيىناپ ئۆلتۈرگىنىنىمۇ كەچۈرگەن . — شۇنداق ئەشەددىي دۈشمىنى بولغان گومىنداڭنى ئۆزىگە يۆلەنچۈك قىلىۋالغان ئادەم بورىبچاينى كەچۈرمەيتتىمۇ ؟

— ھازىر قانداق بولدى ؟ — دەپ سورىدى ئەخمەتجان قاسىمى قوشۇمىسىنى تۇرۇپ ، — باندىتلار باستۇرۇلدىمۇ ؟

— ئالتاي ئاتلىق پولىكىدىن پانقۇلا بىلەن ئىستودىنكوف ئىسكادرونى بۇرۇلتوقايغا ئەۋەتتى . باندىتلار بىردەم ئۇرۇشۇپلا قېچىپ كەتتى . بۇ ئىسكادرونىغا بۇرۇلتوقايغا ئورۇنلىشىش بۇيرۇقى بېرىلدى .

— بۇ چوقۇم جاڭ جىجۇڭ ، سۇڭ شىليەنلەر ئوسمانغا يولىورۇق بېرىپ پىلانلىق قىلغان ئىش ! — دېدى باياتىن

ئەخمەتجان قاسىمى بىلەن ۋەزىيەت توغرىسىدا پاراڭلىشىپ ئولتۇرغان ئۆلكىلىك ھۆكۈمەتنىڭ مۇئاۋىن باش كاتىپى ئابدۇكېرىم ئابباسوف خاپا بولۇپ ، — جياڭ جىيىشى جۇڭگو كوممۇنىستىك پارتىيىسى بىلەن ئۇنىڭ رەھبەرلىكىدىكى ئارمىيىنى ئۈچ ئايدىن بەش ئايغىچە بولغان ۋاقىت ئىچىدە يوقىتىپ بولمىدى دەپ چار سالماقتا . ئۇنىڭغا ماسلىشىپ شىنجاڭغا ئۇرۇشخۇمار گېنېرال سۇڭ شىليەننى ئەۋەتتى بىكار گەپ ئەمەس ، مانا ئۇلار ئۇرۇشنى باشلىدى . جياڭ جىيىشمۇ ھەرىكەتنى شەرقىي شىمالدىن باشلىغان ، بۇلارمۇ مانا شۇنداق قىلىۋاتىدۇ !

— بۇنداق ھۆكۈم چىقىرىشقا پاكىتلىرىمىز يېتەرلىكمۇ ؟ — دېدى ئەخمەتجان كۈلۈپ قويۇپ ، — مەن باش كاتىپ ليۇ مېڭچۈەن بىلەن سۆزلەشتم . ئۇ كىشى ئىللا - بىللا خەۋىرىمىز يوق ، ئوسمانغا بىزمۇ ئىشەنمەيمىز ، ئۇ راست خەتەرلىك ئادەم دەپ بىزدىنمۇ بەتتەر يامانلىدىغۇ ئوسماننى ؟

— جەڭ — توققۇزى رەڭ !

— شۇنداق بولغاندىمۇ بىزگە نەق پاكىت كېرەك . تىلىمىز تۈتۈلۈپ قالىدىغان ھۆكۈملىرىمىزنى زادىلا ئاغزىمىزدىن چىقارمايلى .

— ئۇلار ئاستىرتىن ھەرىكەت قىلىۋاتىدۇ . ئۇنداق قازانغا شۇنداق چۆمۈچ ، بىزمۇ نۇرپان ، توقسۇن ، پىچانلارغا ئادەم ئەۋەتسەك بولغۇدەك . كۆكتوقاي ، گۈچۈڭ ، ئۈرۈمچى ھازىر قوغۇنلۇقنىڭ يولى بولۇپ قالدى ! — دېدى دەلىلقان سۇڭور بايوق ، — پاكىت يوقمۇ ئەمەس ، لېكىن بىۋاسىتە جياڭ جىجۇڭ ، سۇڭ شىليەنلەرگە تاقىلىدىغان پاكىتلىرىمىز يېتەرلىك ئەمەس . — بىز ماۋ جۇشىنىڭ سۆزى بويىچە ئىككى قولدا تەييارلىق قىلىشىمىز كېرەك ، — دېدى ئابدۇكېرىم ئابباسوف قوللىرىنى ھاۋادا پۇلاڭلىتىپ ھايان بىلەن ، — ئەكسىلەن ئىنقىلاب ھامان پەيدا بولىدۇ ، بىز ئىنقىلابىي ھوشيارلىقىمىزنى ھەسسىلەپ ئاشۇرمىساق بولمايدۇ ! — جياڭ

جېجۇڭ رەئىس شىنجاڭدا ئىچكى سوقۇش بولۇشقا قارشى ، — دېدى
ئەخمەتجان قاسىمى ، — ئۇ ئادەم خېلى سەمىمىي ئادەمدەك قىلىدۇ .
— سىياسەتچىلەرنىڭ سەمىمىيلىكى ئۆزىڭزگە مەلۇم ، —
دېدى ئابدۇكېرىم ئابباسوف دەرھال ، — ھېچقانداق بىر سىياسەتچى
ئوڭايلىقچە ئۆز يۈرىكىنى كۆرسەتمەيدۇ .

— بىراق ، ئاشۇ كۆرسەتمىگەن يۈرەكتىكى يوشۇرۇن
سىرلارنىمۇ كۆرۈۋالالايدىغان كۆزلەرمۇ بولىدۇ . بۇ كۆزلەر
سىياسەتچىلەردىلا بولىدۇ . سېپىت ھۆججەت ، ئېلىخان تۆرەم
ۋەقەلىرى بۇنىڭغا مىسال .

ئۇلار بىر - بىرىگە قارىشىپ قويۇشتى . ئۇلارنىڭ كۆز ئالدىدا
مۇشۇ 1946 - يىلى باھار ۋە باش يازدا بولغان ۋەقەلەر ھازىر
بولدى : مۇزات ئالدىنقى سەپ قاراۋۇللىرى تاغ ئىچىدىن تۇيۇقسىز
پەيدا بولغان ۋىجىك ، چەبدەس ، بۇرۇتلۇق بىر يىگىتنى تۇتۇۋالدى ،
بىرلىرى ئۇنى پاراشوتتىن چۈشتى دېيىشتى ، بىرلىرى پىيادە
مۇزداۋاندىن ئېشىپ كەپتۇ دېيىشتى . لېكىن ئۇنى پاراقراپ
تۇرىدىغان ئۆتۈكى پىيادە داۋان ئاشقانلىقىنى ئىنكار قىلاتتى . ئۇ
سورىغان قاراۋۇل ئەسكەرلەرگە :

— مەن بۇخارا ئەمىرىنىڭ نەۋرىسى ، ئافغانىستاندا ئىدىم .
غۇلجىدا شەرقىي تۈركىستان قۇرۇلۇپتۇ دەپ ئاڭلاپ ، پىيادە نەچچە
ئاي يول مېڭىپ ، تاغ - داۋان ئېشىپ بۇ يەرگە كەلدىم ، — دېدى .
ئۇ غۇلجىغا كەلتۈرۈلدى . ئېلىخان تۆرەم ئۇنىڭ يېنىغا —
مەخسۇس بىر ئۆيگە ئورۇنلاشتۇرۇپ كۈتۈۋالدى . ئۇنىڭ قولىدىن
ھەممە ئىش كېلەتتى . بۇزۇلۇپ قالغان ماشىنا ، رادىئو -
پىريومىنىكلارنى ياسايتتى ، ھەربىيلەرنى مەشوق قىلدۇراتتى .
ئۇ ئېلىخان تۆرىنىڭ قۇرئان تۇتۇپ تۇرغان سۈرىتىنى ئوخشىتىپ
سىزىپ ، رامكىغا ئېلىپ تامغا ئېسىپ قويدى . ئۇ جىم
تۇرمايدىغان ، قولىدىن ھېچ ئىش قېچىپ قۇتۇلالمايدىغان ئادەم
ئىدى . بىر كۈنى تۇيۇقسىزلا ئۇنى «ئەنگىلىيە جاسۇسى» دەپ
ماشىنىغا سېلىپ ئېلىپ كەتتى . بۇ ئىش ھازىرغىچە ھەممە ئادەمگە

بىر سىر . بىتىم بولۇۋاتقان غۇلجا شەھىرىدە تۇيۇقسىزلا ئېلىخان تۆرەمنى تىللايدىغانلار كۆپىيىپ كەتتى . تۆرەم ئۆلكىلىك ھۆكۈمەتنىڭ ئەزاسى ، ئىلى ۋىلايىتىنىڭ ۋالىيسى بولۇپ ، بۇرۇنقى رەئىس جۈمھۇرلۇقىدىن تۆۋەنلەپ كەتكەندىن كېيىن ، مەسچىتلەردە ، ئولتۇرۇشلاردا ئوچۇقتىن - ئوچۇقلا ھەممىگە نارازى بولۇپ سۆزلەيدىغان بولۇۋالدى . بىر كۈنى غېنى باتۇر سادىروفنى ئۆيىگە چاقىرتىپ ئادەم ئەۋەتتى . سادىروف «ئىنىقلاپچىل ياشلار تەشكىلاتى» نىڭ بىر رەھبىرى ئىدى . سادىروف غېنى باتۇرنىڭ ئۈچدەرۋازىدىكى ئۆيىگە كىردى . ئۆيدە ئون بەش - ئون ئالتە ئادەم بار ئىدى . بۇلاردىن تۇرسۇن چاشقان ، ھاشىر ۋاھىدى ، ھوشۇر مامۇتوف ، شائىر ئەلقەم ئەختەم قاتارلىقلار جەمئىيەتتە خېلى تونۇلغان ئادەملەر ئىدى .

— ھە ئەپەندىم ، كەلدىڭما ، — دېدى غېنى باتۇر قوشۇمىسىنى تۈرۈپ ، — ئېلىخان تۆرە دېگەن ئەنجانلىق كۆتۈنى كىم بىزگە باشلىق قىلىپ قويدى ، مەن ھازىرلا بېرىپ ئۇنى ئالدىمغا سېلىپ ھەيدەپ كېلىمەن ! — دېۋىدى ، شەھەر كومىندانت باشلىقى ھوشۇر مامۇتوف :

— سەن بېرىپ ئېمە قىلىسەن ، غېنىكا ، ئىككى يۈز ئەسكىرىم بار ، مەن بېرىپ ھەيدەپ كېلەي ! — دېدى .

— ھە ، ئەپەندىم ، سەن جىم تۇرۇۋالدىڭغۇ ؟ — غېنى باتۇر سادىروفقا قارىدى .

— ئۇسۇلۇڭلار بولمايدۇ ، — دېدى سادىروف ، — ئىستېپا بېرىشكە قىستاپ خەت يازايلى !

— يىگىرمە مىنۇت تەنەپپۇس ! — غېنى باتۇر شۇنداق دېدى - دە ، ئالا ئېتىنى مىنىپ چىقىپ كەتتى ۋە يىگىرمە مىنۇتتىن كېيىن قايتىپ كەلدى .

— ئەپەندىم دېگەندەك قىلايلى ! — دېدى ئۇ ، — ئەپەندىم خەتنى ئۆزۈڭ ياز !

سادىروف گىمنازىيىدىكى ئۆيدە كېچىسى ئۇزاق ئولتۇرۇپ

خەت يازدى : ئاۋۋال ئېلىخان تۆرەمنى ماختىدى ، ئاخىرىدا سىزگە قارشى بىر قارا كۈچ پەيدا بولدى ، ئىستىپا بەرمىسىڭىز ھاياتىڭىز خەتەر ئىچىدە دەپ ئەسكەرتتى . خەتنى كۈتۈپتۇرغا سېلىپ سىرتىغا : «ئېلىخان تۆرەم جانابلىرىغا تېز تەگسۇن» دەپ يازدى ۋە خەتنى غېنى باتۇرغا ئاپىرىپ بەردى . ھاشىر ۋاھىدى خەتنى ھەربىيلەرنىڭ خەتلىرىنىڭ ئارىسىغا تىقىپ قويغانىكەن ، خەت ئېلىخان تۆرەمگە دەرھال يېتىپ باردى . شۇ كۈنى كەچتە كوچا - كوچىغا ئەسكەر تولۇپ شەھەردە ۋەھىمە پەيدا بولدى . ئېلىخان تۆرەم مۇھاپىزەتچىلىرىنى ئەگەشتۈرۈپ سوۋېت كونسۇلخانىسىغا باردى . كونسۇل ئەھۋالنى ئۇقۇپ :

— ۋۇتاروي^① دومغا بېرىڭ ! — دېدى . ئېلىخان تۆرەم ئۇ يەرگە باردى . ئۇنىڭ مۇھاپىزەتچىلىرىنى كىرگۈزمىدى ، ئۆزىنى شۇ كېچىسىلا ماشىنىغا سېلىپ نەگىدۇر ئېلىپ كەتتى . «رەئىس جۇمھۇر» ، «مارشال» نامى بىلەن دۇنياغا تونۇلۇشقا ھەرىكەت قىلغان بىر كاتتا شەخس مانا مۇشۇنداق ئاددىيلا كۆزدىن غايىب بولدى . بۇ سىرلىق ئىشمۇ ھەممە خەقنى ھەيران قالدۇردى . ناملىرى خەلق ئاغزىغا چىققان ئىلى ئىنقىلابىنىڭ بۇ ئاۋانگارتلىرى يېرىم كېچىگىچە كۆرگەن - بىلگەن ، ئاڭلىغان - ئويلىغانلىرى ئۈستىدە ئۇزاق سۆزلەشتى . كېچىدە ئۇلار بىر - بىرىدىن تەستە ئايرىلىپ ئۆيى ۋە ياتاقلىرىغا قايتىشتى . 1946 - يىلىنىڭ ئاخىرقى ئايلىرى ئەنسىزچىلىك ، جىددىيلىك ، ئەمما ئالدىراشچىلىقتا ئۆتمەكتە . ئەخمەتجان قاسىمى مېھمانلىرىنى ئۆزىتىپ بولۇپ ئايالى ماھىنۇر بىلەن قارىياغاچلىق باغنى ئايلاندى . باغ جىمجىت ، دەرەخلەر شەرقىي شىمال شامىلىدا ئاستا گۈركىرەيتتى . بۇلۇتلۇق ئاسماندا تولۇن ئاي خۇددى دېڭىزغا چۆككەن كېمىدەك غايىب بولغان ، پەقەت بۇلۇتلارنى يېرىپ چىققان غۇۋا نۇرلىرى ئارقىلىقلا ئۆزىنىڭ مەۋجۇت ئىكەنلىكىدىن دېرەك بەرمەكتە ئىدى .

① ۋۇتاروي ئىككىنچى -

ئەخمەتجان چارچىغان : تۈگمەس مەجلىسلەر ، قوبۇل قىلىشلار ، سۆھبەتلەر ، كۆڭۈلسىز خەۋەرلەرنىڭ زەربىسى ئۇنى چارچاتقانىدى . ئۇ ھەممىلا ئادەمگە ياخشى كۈن تىلەيتتى ، لېكىن تىلىكى ئىشقا ئاشمايتتى . دۇنيادا بولۇپ ئۆتكەن مىسىلسىز چوڭ بوران -- 2 - دۇنيا ئۇرۇشمۇ تۆت - بەش يىل داۋاملىشىپ ، ئىنسانىيەتكە ئۈتۈلگۈسىز چوڭ يوقىتىشلارنى كەلتۈرۈپ ئاخىر ئاياغلاشتى . ياپونىيىنىڭ تەسلىمىنى قوبۇل قىلىش جىددىيلىكى بۇ ئۇلۇغ دۆلەتنى ئىچكى ئۇرۇشقا ئېلىپ كىردى . ھازىر شەرقىي شىمالدىن تارتىپ شىمالىي جۇڭگو تۈزلەڭلىكىگىچە بولغان زېمىندا ھەر كۈنى نەچچە مىڭ ئادەم ئۆلۈپ تۇرىدىغان قاتتىق سوقۇش داۋاملاشماقتا . گومىنداڭ بىلەن كومپارتىيە - جۇڭگولۇقلار قۇرغان ئىككى چوڭ سىياسىي گۇرۇھ بىر - بىرىنى ئۈزۈل - كېسىل يوقىتىشقا بەل باغلىغان . ھەرقانچە زور قۇربان بەرسىمۇ ، ئۇلار ئەمدى ئۆز مەقسەتلىرىگە يەتمەي توختمايدۇ ، ئۇلارنىڭ سىياسىي غەرەزلىرى ئىشقا ئاشقۇچە بىچارە ئەمگەكچىلەر ئۇلارنىڭ ھەممە ئېغىرچىلىقلىرىنى كۆتۈرىدۇ : ئەزىز پەرزەنتلىرىنى ئۇرۇش ئوتىغا ئىتتىرىپ بېرىدۇ ، يەر تاتلاپ ، تىرىشىپ - تىرىشىپ تاپقان - تەرگىنىنى ئەسكەرلەرگە يېگۈزىدۇ ، ئۇلارنىڭ تۇرمۇشى كۈندىن - كۈنگە ئېغىرلىشىدۇ ، بالايىناپەت ھايات قالغان ئەمگەكچىلەرنىڭ زىممىسىگە چۈشىدۇ . ياۋروپا ، سوۋېت ، ئاسىيا ئۇرۇش بىلەن نېمىگە ئېرىشتى : يېتىم بالىلار ، تۇل خوتۇنلار ، مېيىپ ، ئاقساق - چولاقلىرنىڭ كۆز يېشى نېمىنى ئۆزگەرتتى ؟ تەلۋىلەر دۇنيانى ئۆزگەرتىش كويىدا ئىنسانىيەتكە شۇنچە چوڭ پاجىئە قالدۇرۇپ دۇنيا بىلەن خوشلاشتى - خۇددى بىر قىمارۋاز ھەممە تاپقان - تەرگىنىنى ئۆتتۈرۈپ بولۇپ ، چۆچۈرىدەك بالىلىرىغا ھايات ئېغىرچىلىقلىرىنى تاشلاپ قويۇپ دۇنيا بىلەن خوشلاشقاندىكى ، ياكى بىر تەلۋە مەست خوتۇن - بالىلىرىنى ئۇرۇپ - دۈمبالاپ قوپالماس قىلىۋېتىپ ، كېيىن پۇشايمان بىلەن ئۆزىنى دەرياغا

تاشلىۋالغاندەك ، ياكى تەلۋىلىك غالجىرلىقىغا ئەسىر بولۇپ ئۆيىگە ئوت قويۇۋېتىپ ، ئوتتا قالغان بالىلىرىنى قۇتقۇزىدىن دەپ كۆيۈپ ئۆلگەندەكلا ئىشلار بولدى . غۇلجىدىن قوزغالغان ئىنقىلابمۇ نېمىنى ئۆزگەرتەلدى ؟ دېھقانلار يەنىلا يەر غېرىچلاپ ئورما ئورۇپ ، ساپانىنىڭ كەينىدە ئۆكۈز بىلەن تەڭ تىرىشىپ - تىرىشىپ يەرگە ئىشلىمەكتە . يازدا مەدىكارچىلىق بىلەن ، قىشتا خاندا ئىشلەپ نان تېپىپ يەيدىغان يېتىمچىلار يەنىلا شۇ پېتى ياشىماقتا . نامراتلارنىڭ ئەقىللىق بالىلىرى يەنىلا مەكتەپ يۈزىدىن قۇرۇق قالماقتا . قولىدا بارلارنىڭ يارامسىز بالىلىرى مەكتەپتىن زېرىككەن ، يىرتىق كۆڭلەك ، يالاڭ ئاياغ دېھقان خوتۇنى بالا كويىدا ، ئەينەكتىن ئېرى كەتمەيدىغان باي خېنىملىرىنىڭ خىيالى ئالتۇن - كۈمۈش ۋە ئېسىل كىيىم - كېچەكتە ! ھايات يەنىلا شۇ تاشلىق سايدا نەچچە يۈز يىللاپ ئاققان تاغ سۈيىدەك بىر ئىزدا ئاقماقتا . ھاياتنى ئۆزگەرتىش ئۈچۈن ئاتلانغان نى - نى ئەزىمەتلەر مەقسىتىگە يېتەلمىدۇ ؟ چىڭگىزخان موڭغۇل يايلىقىدىن قارا دېڭىز ، ۋولگا بويلىرىغىچە لەشكەر تارتىپ قىرغىن قىلىپ نېمىگە ئېرىشەلدى ؟ ناپالېئوننىڭ پارىژدىن باشلانغان ئالەمنى بويسۇندۇرۇش يۈرۈشى ئاخىر ئۇنى جەنۇبىي ئاتلانتىك ئوكياندىكى سائىنت ھېلىنا ئارىلىغا تاشلىغاندا ، ئۇ ھاياتىدا پۇشايماندىن باشقا قانداق ساۋاققا ئېرىشەلدى ؟

ئەخمەتجان ئۆلكە رەئىسى جاك جىجۇڭ بىلەن كۆپ ئۇچراشتى ، كۆپ سۆزلەشتى . ئۇ بۇ رەئىسنىڭمۇ ئارمان ، پۇشايمان ۋە غەم - قايغۇلىرى ، جاۋابسىز سوئاللىرى بارلىقىنى بىلدى :
— تۈزۈم نېمە بولسا بولۇۋەرسۇن ، خەلق زۇلۇم تارتىمىسلا ، راھەت ياشىمىسلا بولاتتى ! — دېدى ئۇ ئاخىر تۈنۈگۈن ئاخشام ، — جياڭ جېشى ۋېييۈەنجاڭنىڭ ئۇرۇش قىلىش نىيىتى يوق ئىدى ، ئۇ سەنمىنجۇيغا سادىق ، خەلقپەرۋەر ئادەم . ئامېرىكا ۋە ئامېرىكاپەرەسلەر ئۇنىڭغا قاتتىق بېسىم ئىشلەتتى . ماۋزېدۇڭمۇ ئۇرۇشنى خالىمايتتى ، ئىنسانىي غۇرۇر ، كوممۇنىزمغا

بولغان ئېتىقاد ئۇنى ئاخىرىغىچە ئېلىشىشقا مەجبۇر قىلدى . كىم يەڭسىمۇ جۇڭگونىڭ تەقدىرىنى ئۆزگەرتەلمەيدۇ : دۆلەت ئاجىز ، خەلق نامرات بولۇپ تۇرۇۋېتىدۇ .

— سوتسىيالىزم يولى ئاجىز ، قالاق رۇسىيىنى دۇنيادىكى ئەڭ كۈچلۈك ، باي دۆلەتكە ئايلاندۇردىغۇ ؟

— بۇ بىز دىپلوماتلارنىڭ سۆزى ، ئۇ ھەرگىز سوۋېت دۆلەت تۈزۈمىگە بېرىلگەن ھەقىقىي باھا ئەمەس ، — دېدى جاك جىجۇڭ كۈلۈپ قويۇپ .

— سىز ئۆلكىگە مۇئاۋىن رەئىس بولۇپ تۇرمۇشىمىز ئۆزگەردى ، ئۆيلىرىمىز كاتتا ، چۈشىدىغىنىمىز ماشىنا ، ھەممە نېمە باياشات ، ئەمما ، ئەمما...

— بىلدىم ، — دېدى ئەخمەتجان ئايالىنىڭ بىلىكىگە سېلىنغان قولىنى بوش سىقىپ قويۇپ ، — خەلق ئەخمەتجان مەنەسپ ، بايلىق ئۈچۈن ئىنقىلاب قىلغانىكەن دېمەمدۇ ، دەپ ئويلاۋاتسىز - ھە ، ھەي دېھقان قىزى !

— بىز گىمنازىيىدە ئوقۇۋاتقاندا ، ياشاشتىكى مەقسەت خەلقنى بەختلىك قىلىش دېگەن گەپنى ياقىتۇراتتۇق .

— ئاخىرقى مەقسىتىمىز شۇ . ھامان بىرى بۇ مەن تۇرۇۋاتقان ئورۇننى ئىگىلىشى لازىمغۇ ؟ مەن ئىگىلىمگەن بولسام ، بۇ ئورۇنغا مەندىنمۇ ناچارراق ، شەخسىيەتچى بىرى چىقاتتى . ئۇ ئۆزىنىلا ئويلايتتى ، شېڭ شىسەيدەك . بىلىسىز ، مەن خەلقىمىزغا ئويلايمەن . ئېسىل تاماق ، ئېسىل كىيىم دېگەنلەرنى ئويلاپمۇ قويمايمەن .

— بۇ دېگىنىڭىز راست . مەن سىزنى ھەممىدىن ياخشى چۈشىنىمەن . سىز تەمەخور ، دۇنياپەرەس ، ئابروپەرەس ئەمەس . — بىر ئادەمنىڭ قىممىتى نېمىگە ئېرىشكەنلىكىدە ئەمەس ، خەلقىگە نېمىلەرنى تەقدىم قىلغانلىقىدا .

— ئەجەب دەپتەرگە يېزىۋالغۇدەك ياخشى گەپلەرنى قىلىسىز - ھە !

— نۇرىغا ئۇۋال بولدى !
— ھازىر قانداق ، بايا ئىسھاقبېكتىن سورايمەن دەپ ئۈنتۈپ قاپتىمەن .

— ئابلا باي ئايروپىلان بىلەن موسكۋاغا ئاپىرىپ داۋالتىپتۇ .
— ئاڭلىدىڭىزمۇ ، ئۇنى ئاتقان «ئىنقىلاپچىل ياشلار تەشكىلاتى» نىڭ ئادەملىرىكەن !

— ياق ، ياق ، ياق ! بۇ يالغان ، بۇ تەشكىلات نۇرسەك يىگىتلەرگە موھتاج !

— ئېلىخان تۆرەمنىڭ تىلى دەپ ئېتىپتەك !
— ياق ، بۇ كىم تارقاتقان ئىغۋا ؟ ھېلىقى سۇلايمانوفلارمۇ ؟
شەھەر بايلىرىنىڭ بالىلىرى ئۇنىڭغا ئوچلۇك قىلغۇدەك . ھېلىقى تاتار قىزى قانداق بولدى ؟

— پەرىخەنى دەمسىز ؟ ھەممە ئادەم بۇ ئىشنى شۇ قىزدىن كۆردى . بىچارە قىز ئۆزىنى ئاقلىيالمىي... دەرياغا ئۆزىنى ئېتىپ ... ئۆلۈپ كەتتى دەپ ئاڭلىدىم... بىلىمدىم ، قانداق بولدىكىن...

— ئىسىت ، ئىسىت !... — دېدى ئەخمەتجان ، — بۇ ئىشلارنى مەن نەچچە ۋاقىتتىن ئېمىشقا بىلىمدىم . رەھىمىتى مۇختەر باي ماڭا بۇ ئاسىيە ئابىستەي توغرىسىدا سۆزلەپ بەرگەن . ئانا — بالا ئوچىسىلا بەختسىزلىككە يولۇققان . بىچارە تاتارلار !

ھايات شۇنداق ، سەن سېغىنىدىغان ئادەملەر ساڭا قىسقا ئەسلىمە قالدۇرۇپ قويۇپلا غايىب بولدى . سەن ئۇلارنى زۆرۈر بولغاندىلا يادىڭغا ئالسىەن .

ئەتىگەنلىكى ماھىنۇر ئويغانغاندا ، يېنىدا ئەخمەتجان يوق ئىدى .

بۇ كۈنلەردە ئۈرۈمچى تىنچ ، ئاۋات ، باياشات بولۇپ قالغان . بىر يۈز يىگىرمە مىڭ ئاھالىسى بار بۇ شەھەردە يېڭى ھۆكۈمەت ئوتتۇرىغا قويغان «سىياسىي ئىشلارنى يولغا قويۇش پروگراممىسى» دىكى سىياسىي ، مىللەت ، تاشقى ئىشلار ، ئىقتىساد ، مالىيە ،

قاتناش ، مائارىپ ، مەدەنىيەت ۋە سەھىيىنى ئۆز ئىچىگە ئالغان توققۇز ساھەنىڭ ھەممە يېڭىلىقلىرى سىناقتىن ئۆتمەكتە ئىدى . جاڭ جىجۇڭ : «سىياسىي پروگراممىنى ئىجرا قىلىشتىكى مەقسەت ، ئۆلكىمىزنى بەختىيار باغچىغا ئايلاندۇرۇشتىن ئىبارەت ، ھازىر ئالدىمىزدا ئۇلۇغ ئىنقىلاب تۇرۇپتۇ ، يەنى مەدەنىيەت ئىنقىلابى ، مائارىپ ئىنقىلابى ، پەن - تېخنىكا ئىنقىلابى تۇرماقتا . لېكىن ، ئۆلكىمىز تېخىچە ئوتتۇرا ئەسىردىن يېڭى باسقۇچقا ئۆتۈش دەۋرىدە . قىيىنچىلىقلار بەك نۇرغۇن ، ھۆكۈمەت ئەزالىرىنىڭ تىرىشىپ كۈرەش قىلىشىنى ئۈمىد قىلىمەن !» دېگەن سۆزنى تەكرارلايتتى . ئۇنىڭ سۆزى ھۆكۈمەت رەھبەرلىرىنىڭ مودا سۆزىگە ئايلىنىپ قالغان . ھەممىلا باشلىق تۆۋەندىكىلەرگە بۇ سۆزنى سۆزلەپ يوليورۇق بېرەتتى . مۇئاۋىن رەئىس بۇرھان شەھىدى :

— خەلق ئۈچۈن خىزمەت قىلىش ، دۆلەتكە سادىق بولۇش بىزنىڭ بۇرچىمىز . رەئىس جاڭ جىجۇڭنىڭ سۆزلىرى ھەقىقەتەنمۇ شىنجاڭنىڭ نەچچە يىللاردىن بۇيانقى كېسىلىگە قارىتا بېرىلگەن بىر دورا ، ھازىردىن باشلاپ بۇ دورا كېسەلدىن خالىي قىلىدۇ . يېڭى تەقدىر ، يېڭى بەخت بىزنىڭ ئالدىمىزدا نامايان بولماقتا ! — دېگەن سۆزلەرنى تەكرارلاپ جاڭ جىجۇڭنى مەدھىيەلەيتتى .

سۆز بىلەن خەلقنى ئۆزىگە ئىشەندۈرۈش سىياسەتچىلەرنىڭ بىر ئالاھىدىلىكى . ئەخمەتجان يۇقىرى تەلەپپۇزلۇق سۆزلەرگە قىزىقمايتتى ، شەكىلگە بېرىلىپ كەتمەيتتى . ئۇ ئەمەلىيەتكە — ئىشنىڭ ئۈنۈمىگە كۆپرەك ئەھمىيەت بېرەتتى . دوكلات بېرىش قىزغىنلىقى يۇقىرى پەللىگە چىقىپ ، ئىچكىرىدىن شاۋ شىنجى ، لياڭ شۇمىڭ ، يەن ياڭجۇ ، ۋاڭ زاۋشى ، جو كىچى ، تىەن خەن ، شېڭ يەننىڭ ... دەيدىغان يىگىرمىدەك مەشھۇر زات ئۈرۈمچىگە كېلىپ ، ھەر خىل تېمىلاردا دوكلاتلارنى بەردى . قۇرۇلۇش ، ئېچىش قىزغىنلىقىمۇ يۇقىرى كۆتۈرۈلدى ، ئۈرۈمچى خۇددى بىر

ۋوگزالغا قاراپ كېتىۋاتقان ، ۋاگونلىرى ئۈمىدلىك يولۇچىلار بىلەن تولغان تېز پويىزغا ئوخشاپ قالغانىدى .

28 - ئاۋغۇست جاڭ جىجۇڭ «دوگلاس» ناملىق كىچىككىنە ئايروپىلانغا ئولتۇرۇپ ، شىنجاڭنىڭ تەپتىش باشلىقى مەسئۇد ، قوماندانلىق شتابىنىڭ مۇئاۋىن شتاب باشلىقى ليۇ رىڭ ، گۇرۇپپا باشلىقى گېنېرال مايور دالڭ بىگاڭ ، يۇقىرى دەرىجىلىك مەسلىھەتچى گو شىڭجىڭ ، خەلق ئىشلىرى نازارىتىنىڭ نازىرى ۋالڭ زېڭشەن ، مۇئاۋىن نازىرى رەخمجان سابىر ھاجىيوف ، ئۈرۈمچى شەھىرىنىڭ باشلىقى چۆي ۋۇ ، تاشقى ئىشلار ئالاھىدە خادىمى ليۇ زىرۇڭ ، مۇئاۋىن باش كاتىپ ئابدۇكېرىم ئابباسوف ، ئىجتىمائىي باشقارمىنىڭ مۇئاۋىن باشلىقى ئېردەنى . ئۆلكىلىك ھۆكۈمەت ئەزاسى جۇڭ دېخۇا... قاتارلىق يىگىرمىدەك ئادەم بىلەن ھال سوراش ئۈچۈن غۇلجىغا قاراپ ئۇچتى . ئەخمەتجان قاسىمى بۇ چاغدا مېھمانلارنى كۈتۈۋېلىش ئۈچۈن غۇلجىغا ئالدىن كەتكەنىدى . بۇ چاغدا غۇلجا تىنچ ئەمەس ئىدى ، جاڭ جىجۇڭغا دۈشمەنلىك بىلەن قارايدىغان ئادەملەرمۇ بار ئىدى . ئەخمەتجان ، يېڭى ۋالىي ھېكىمبەگ غوجاملار غۇلجا ئايروودرومىدا جاڭ جىجۇڭلارنى كۈتۈۋالدى . «ئۆلكىلىك ھۆكۈمەتتىن كەلگەن مېھمانلارنى قارشى ئالىمىز» دېگەن خەنزۇچە پلاكاتلار يولغا ئېسىلغان ، يولنىڭ قاسنىقىدا ئەسكەر قىزلار تىك تۇرۇپ چاس بەرمەكتە .

مېھرىبان ، ئۆزىنى تۇتقان ، قائىدە - يوسۇنلۇق ئاقساقال ھېكىمبەگ غوجام جاڭ جىجۇڭ بىلەن قول ئېلىشىپ كۆرۈشتى . سېرىق چاچ ، چىرايلىق قىزلار مېھمانلارنى قىزغىن كۈتۈشتى . پائالىيەت كۈنتەرتىپى ئىنتايىن زىچ ئورۇنلاشتۇرۇلدى . مېۋىلىك باغلاردا ھەر كۈنى زىياپەت ، مېۋە - چېۋە ، خىلمۇخىل غىزالار تولمۇ تۆكمە ئىدى . نەغمە - ناۋا ، ئۇسسۇل مېھمانلارغا تولمۇ ياقىتى ، سەيلىلەرمۇ بولدى ، لېكىن زىياپەتلەر مېھمانلارنى چارچاتتى . بەزى زىياپەتلەر ئەتىگەن سائەت توققۇزدىن كەچ سائەت

تۆتكىچە داۋاملاشتى .

قورغاس دۆلەت چېگراسى ، ئىلى دەريا بويلىرى ، كەڭساي ، سايرام بويلىرىدىكى زىيارەت - زىياپەتلەر ، توققۇزتارا ، نىلقا ، سۈيدۈڭ ناھىيىلىرىدە ئۇچرىغان ھەر خىل مىللەتلەر ، ئۇلارنىڭ تۇرمۇش - ئادەت ئۆزگىچىلىكلىرى جاك بۇجاڭنىڭ دۆلەت ۋە مىللىي غۇرۇرىنى ئويغاتتى . ئۇ نۇرغۇن قېتىم مىللەت ، ئىنسان ۋە دۆلەت توغرىسىدا سۆز سۆزلىدى . ئۇ غۇلجا شەھىرىدىكى خەنزۇ ئۇيۇشمىسىنى زىيارەت قىلغاندا ، خەنزۇ بوۋاي - مومايلار :
— بۇلار خەنزۇلارنى قىرئەتتى . قېرى - چۈرىلەر بىلەن بالىلارلا قالدۇق ! — دەپ يىغلاپ شىكايەت قىلىشتى . جاك جىجۇڭ ئۇلارغا تەسەللى بەردى :

— مەنچىڭ خانلىقىنىڭ نەن گېنېرالدىن ھېسابلىغاندا ، مۇسۇلمانلاردىن قىرىپ ئۆلتۈرۈلگەن ئادەمنىڭ سانى ھەددى - ھېسابسىز . بولۇپمۇ ، شېڭ شىسەي ئىلى خەلقىنى ئايىماي قىردى . گۇمان قوزغىغانلا ئادەمنى ئۆلتۈردى ، مىللەت ئايرىمىدى . ئۆتمۈشتە ئادەم ئۆلتۈرگەنلەر ساپلا خەنزۇ بولغاچقا ، خەلققە خەنزۇلارغا ئۆچمەنلىك كۈچىيىپ كەتكەن . ئۇ بىر ئۆتمۈش ، سۈرۈشتۈرمەيلى ، ئەمدى بۇ تارىخنىڭ تەكرارلىنىشىغا يول قويۇلمايدۇ !

ئۇ بارغانلا يېرىدە نۇتۇق سۆزلىدى . ئۇنىڭ سۆزلىرى ئۇيغۇر ، رۇس تىللىرىغا تەرجىمە قىلىنىپ تۇردى . ئاخىرىغىچە سوۋېت كونسۇلى دوپاشىن ئايالى بىلەن ئۇنىڭغا ھەمراھ بولدى . ئۇ 1946 - يىلى 4 - سېنتەبىر يەنە شۇ سوۋېت ئىتتىپاقىنىڭ يىگىرمە ئىككى ئورۇندۇقلۇق ئايروپىلانغا ئولتۇرۇپ ئۈرۈمچىگە قايتىپ كەلدى .

جاك جىجۇڭنىڭ سۆزلىرى ، كۆرسەتكەن مېھرىبانلىقى ساختىلىق دېيىلسە ئەخمەتجان بۇ گەپكە قوشۇلمايدۇ ، ئابدۇكېرىم ئابباسوف نېمىشقا بۇ خىل چۈشەنچىگە كېلىپ قالدى - ھە ؟

ئەخمەتجان كەچتە ماشىنىدا ئۆيىگە كەلگۈچە يۇقىرىقىلارنى ئويلىدى . ئۇنىڭغا جاڭ جىجۇڭ بىر ھۆكۈمەتنىڭ رەئىسى بولۇش سالاھىيىتى بىلەن چىن كۆڭلىدىن شىنجاڭ خەلقىگە بەخت يارىتىش ئۈچۈن تىرىشىۋاتقانداك بىلىندى . «ئوسماننى قوراللاندىرۇۋاتىدۇ ، مەقسىتى ، ئىلى ئىنقىلابچىلىرىنى يوقىتىش ، ئۇمۇ جۇ شاۋلياڭغا ئوخشاش ، مەقسىتى بىر — بىز خەقنى يوقىتىش . بىرى يالىڭاچ ، بىرى نىقابلىق ، پەرقى شۇ...» دېگەن سۆزلەر باشقىلارنىڭ ھېسسىياتىدىن — تارىخ شەكىللەندۈرگەن مىللىي ئۆچمەنلىكتىن پەيدا بولغان ھېسسىي خۇلاسى دەپ ئويلايتتى . ئۇ . بۇ مەسىلىدە ئۇ ئابباسوف بىلەن كۆپرەك ئوخشىمىغان تونۇشلىرىنى ئوتتۇرىغا قويۇپ تالىشىپ قالاتتى .

ئۇ ماشىنىدىن چۈشۈپ ئۆيىگە كىرىشىڭىلا ، زالدا ئۇنى ساقلاپ تۇرغان تۇرپانلىق ئابدۇراخمان مۇھىدى ئىسىملىك ئادەم ئورنىدىن تۇرۇپ سالام بەردى . ئەخمەتجان ئۇنىڭ بىلەن قىزغىن كۆرۈشتى ۋە مۇھاپىزەتچىگە : «ئۆيىگە باشقا ئادەم كىرمىسۇن» دەپ قويۇپ ، 30 - يىللار خەلق ئىنقىلابىنىڭ رەھبەرلىرىدىن بىرى بولغان مەخسۇت مۇھىدى ، مامۇت مۇھىدىلارنىڭ قېرىندىشى بولغان بۇ مېھماننى مېھمانخانىسىغا باشلاپ كىرىپ كەتتى...

1946 - يىلى ئاخىرلىشىشقا ئاز قالدى . جاھاننى قار ئۇچقۇنلىرى قاپلاپ ، پەسىللەر سەپرىنىڭ بەلگىسى بولغان قىش پەسلى ھاياتنى ئۆزگەرتىۋېتىش ئۈچۈن تەبىئەتكە ھۇجۇم باشلىدى . كىچىك - ئېقىنلار توڭلىدى ، دەريالاردا شۈرمەل ئاقتى ، دەل - دەرەخلەر يالىڭاچلىنىپ ئاچچىق شامالدا ۋىزىلداپ - غىڭشىپ نالە بىلەن سىلكىنىپ ئىرغاڭلاشتى . يازىچە قوزىلار ، تايىلار قىيغىتىشىپ ئوينىغان كەڭرى يايلاق قېلىن قار ئاستىدا قالدى . قارىغايلىقلار ئارىسىدا ئاچ بۆرىلەر ھۇۋلاشتى . ئۇندۇرقارا ناملىق — غول ئىچىگە جايلاشقان كىچىككەنە

مەھەللىدە قوراللىق ، قېلىن جۇۋا ، كېرەي تۇمىقى كىيىشكەن ئادەملەر تەرلىگەن ئاتلىرىنى ھېلىدىن - ھېلىغا چاپتۇرۇپ كېلىپ موما ياغاچلارغا باغلىشىپ ، خىل قارىغايىلاردىن ياسالغان ئوسماننىڭ «ۋالىي مەھكىمىسى» ھېسابلانغان ياغاچ ئۆيلەرگە ئالدىرىشىپ كىرىپ كېتىشەتتى . يوغان ، تېگىگە كىگىز - گىلەم ، تام ياقىلىتىپ ئاشلانغان بۆرە ، ئېيىق ۋە قوزا - ئوغلاق تېرىلىرى سېلىنغان ، كەشتىلەنگەن ياستۇقلار ئۆيەر - بۇيەرگە تاشلانغان بۇ ئۆيدە ئوسمان باتۇر تىك ياقىلىق ئاق كۆڭلەك ، سىرتىغا سۆسەر تېرىسىدىن تىكىلگەن پىنجەك كىيىپ ، ئىت تېرىسىدىن تىكىلگەن شالۋۇر ئىچىدىكى پۇتلىرىنى ئۇزۇن سۈنۈپ ئولتۇراتتى . ئۇنىڭ يېنىدا قابىياس مۇپتى كىتابىنى ئېچىپ قويۇپ ، تەسۋى سىيرىپ ئولتۇراتتى . پاكار ، ئاق سېرىق ، شالاڭ ساقاللىق لاتىپ زەر جىيەكلىك دوپپىسىنى كۆزىگە چۈشۈرۈپ قويۇپ ئالدىرىماي سۆزلىمەكتە ئىدى :

— ئېلىخان تۆرەم ھەقىقىي غازاتچى ئىدى ، ئۇنى ئورۇسلار يوقاتتى . ھېكمىبەگ غوجا دېگىنى خىتاينىڭ نېنىغا ئۆگىنىۋالغان بىر لالما ئىت ! يەتتە ئەۋلادىدىن بېرى ئۇيغۇرلارنى سېتىپ جان بېقىۋاتىدۇ !

— ئاخمات دېگىنى قانداق ئادەم ؟ — ئوسمان «چىرت» قىلىپ تۈكۈرۈپ قويۇپ سورىدى .

— ئۇمۇ ئورۇسنىڭ ماشكىسى ، — دېدى لاتىپ ، — بۇ ھېلىقى تەربىيە كۆرگىنى ، ئىز قوغلاپ تۇتىدىغىنى !

— دەلىلقانغا ئوخشاش دېگىنە ! — دېدى ئوسمان پەرۋاسىزلا ، — ئابدۇكېرىم دېگىنچۇ ؟

— ئۇ يەنئەننىڭ ئىتى ! ئاغزىدىن ماۋ زەيدۇڭنى چۈشۈرمەيدىغان ئەينى خىتاي !

— بول دېگەنلىرىڭ شۇ ئېلىخان تۆرىنىڭ گەپلىرىمۇ ؟
— شۇنداق باتۇرۇم !

ئۆيگە قاباس تىركەش ئالدىراپ كىردى . ئۇ پاكىز ، قارا ساقال ، بۈركۈت كۆز ئادەم ئىدى .

— ئىككى يۈز يىگىت ھۇجۇمغا تەييار ! — دېدى ئۇ گۈرۈلدەپ كۆيۈۋاتقان يوغان مەشىنىڭ يېنىدا جۇۋىسىنى يېشىۋېتىپ ، سارسۈمبىنىڭ جوساتى ، شېتتى دېگەن يەرلىرىگە ھۇجۇم باشلاپ ، تازا بىر بۇلاڭ - تالاڭ قىلايلى ، دەلىلقان چىدىماي بىزگە قارشى ئەسكەر تارتسۇن !

— ئالدىرىما ! — دېدى ئوسمان ، — مەن سوراپ كۆرەي ! —
ئۇ كىمدىن نېمىنى سورايدىغانلىقىنى ئېيتىمىدى .

مانا شۇنداق ئۈچ - تۆت يىللىق قوراللىق قوزغىلاڭ ، نەچچە يۈزلىگەن ، مىڭلىغان ئادەمنىڭ جېنىغا زامىن بولغان جاپالىق كۈرەش — ئۈمىد ، ئىشەنچ ۋە خۇشاللىق ياراتتى . شۇنىڭ بىلەن بىللە شىنجاڭنىڭ مۇشۇ شىمالىي بۇرجىكىدە بىر قورقۇنچىلۇق ئىنقىلاب ئاسمىنىمۇ پەيدا قىلدى .

نويابىردىلا باشلانغان سوغۇق ئۈرۈمچى شەھىرىنىڭ كۈندىلىك تۈرمۈشىنى ئۆزگەرتىۋەتتى . كىشىلەر كوچىلاردا ئالدىرىشىپ ماڭىدىغان ، بىر - بىرىگە چالا - بۇلا سالام بېرىشىدىغان بولۇپ قېلىشتى .

مانا ، ئەخمەتجان قاسىمى كۆك تاملىق ، قارا دەرۋازىلىق چوڭ قورۇدىمۇ ئالدىراش ئادەملەرنىڭ سالاملىرىغا ئالدىراپ جاۋاب بەردى - دە ، ئۆلكىلىك ھۆكۈمەتنىڭ بىناسىغا كىرىپ ئىككىنچى قەۋەتكە كۆتۈرۈلدى . ئۇنىڭغا ئابدۇكېرىم ئابباسوف پەلەمپەيدىلا ئۈچرىدى . يالاڭخۇاش ، كاستۇم - بۇرۇلكا كىيگەن تېتىك يىگىت خۇشال ئىدى .

— ئەخمەتجان ئاكا ، ئەتىلا يولغا چىقىدىغان بولدۇق !

— بىزدىن قانچە بولدى شۇنداق قىلىپ ؟

— جەمئىي يىگىرمە تۆت ۋەكىل ، بىزدىن سايلانغىنى يەتتە

نەپەر !

— شۇنداق قىلىپ نەنجىڭغا بېرىپ «خەلق قۇرۇلتىيى»غا قاتنىشىدىغان بولدۇق - دە - ھە ، ئۇكام ئابدۇكېرىم؟

— مېنىڭچە ، بۇ بىر ياخشى پۇرسەت .

— شۇنداق قىلغىلى بولارمۇ؟ — دېدى ئەخمەتجان ئىشخانغا كىرگەندىن كېيىن تۆۋەن ئاۋازدا سۆزلەپ ، — نەنجىڭدا جۇ ئېنلەينىڭ بارلىقى ئېنىقمۇ؟

— ئىشقىلىپ جۇڭگو كوممۇنىستىك پارتىيىسىنىڭ ئىش بېجىرىش ئورنىنىڭ بارلىقى ئېنىق !

— قانداق يېڭى خەۋەر بار؟

— ئەڭ يېڭى خەۋەر : ئامېرىكىنىڭ ئەڭ داڭلىق گېنېرالى جۇڭگوغا كېلىدىكەن . ئۇنىڭ ۋەزىپىسى گومىنداڭ بىلەن كومپارتىيىنى ياراشتۇرۇشكەن .

— گومىنداڭ مەغلۇپ بولىدىغىنىنى مۆلچەرلىگەن ، ئۆزىنى قۇتقۇزۇش كويىغا چۈشكەن دەڭا؟

— شۇنداق . كېلىشىم ، سۆھبەت دۈشمەننىڭ مەغلۇبىيەتتىن ساقلىنىدىغان بىر ئۇسۇلى بولۇپ قالدغۇ ھازىر .

1946 - يىلى 11 - نوپابىر ئەتىگەندە قىرىق نەچچە كىشى چۈشكەن ئايروپىلان ئۈرۈمچى ئايروودرومىدىن شاڭخەيگە قاراپ ئۇچتى . ئەخمەتجان قاسىمى ، ئابدۇكېرىم ئابباسوفلار تۇمان ئىچىدە قالغان ئۈرۈمچى شەھىرىگە ئايروپىلان دېرىزىسىدىن قاراپ شەھەر بىلەن خەيرلەشتى .

— خەير - خوش ، تۇمانلىق سەھەر !

— خەير - خوش ، بىچارە شەھەر !

— خەير - خوش ، خەتەرلىك شەھەر !

ئۇلارنىڭ بىرىمۇ ئۆز ئۆلكىسىنىڭ مەركىزىنى «سۆيۈملۈك شەھەر» دېيىشىمىدى .

شەھەرنى قاپلىغان تۇمان بارغانسېرى قويۇقلاشتى . شەھەر بارغانسېرى يىراقلىشىپ كۆرۈنمەي قالدى .

مەقسەتسىز ھەرىكەت قىلىدىغان ئادەم ئاز بولغىنىدەك ،
ياخشىلىق ئىزدەيدىغان ئادەممۇ ئاز بولىدۇ . لېكىن بۇ
ئىزدىگۈچىلەرنىڭ كۆپلىرى ئۆزلىرى ئۈچۈن ، ئازراق بىر
قىسىملىرى ئۇرۇق - تۇغقانلىرى ، دوستلىرى ، يېقىنلىرى
ئۈچۈن ، ناھايىتى ئاز - بارماق بىلەن سانغۇدەكلىرىلا باشقىلار
ئۈچۈن ، يەنى ئۆز خەلقى ئۈچۈن ھەرىكەت قىلىدۇ... ئۈچىنچى خىل
ئادەملەر كۆپەيسىدى ، بىزنىڭ خەلقىمىزنىڭ غېمى تېزىرەك
ئازايغان ، خۇشاللىقلىرى كۆپەيگەن بولاتتى ، ئىست ، ئىست ...
بىزدە بۇ خىل «ئادەملەرنىڭ» ئازلىقى ، ھەتتا يوقنىڭ ئورنىدا
بولۇپ قالغىنى ! مانا بۇ بىزدىكى روھىي تەشنىلىق ، روھىي
گادايلىق ۋە يېڭى بىخلىنىشنىڭ ئەينەن ھالىتى...»

ئۇ خاتىرىسىگە مانا مۇشۇنداق مۇرەككەپ سۆزلەرنى يېزىش
بىلەن موسكۋا دەرياسىنىڭ بويىدىكى بۈك دەرەخلىك بۇ
دوختۇرخانىدا تۆت ئاينى ئۆتكۈزدى . ئۇنىڭ قېلىن ئىككى خاتىرىسى
توشتى ، مانا ئۈچىنچىسىنى باشلىدى . ئۇ بۇ يەرگە قانداق ، قاچان
كېلىپ قالغىنىنى بىلمەيدۇ ، ئۇ نەچچە كۈن بېھوش ياتقىنىنىمۇ
بىلمەيدۇ ، يەدىنىدە ھاياتلىق قايتا دېرەك بەرگىنىدە ، ئۇنىڭ
كۆزلىرىگە قېلىن پەردە تارتىلغاندەك ھەممە نېمە گىرىمىسەن
كۆرۈنىدى . تولىمۇ يىراقتا ئاق كىيىم كىيگەن قىزلار
كۆرۈنگەندى . قانچىلىك ۋاقىت ئۆتكىنى يادىدا يوق ، بىر كۈنى
ھېلىقى قىزلار يېقىن كەلدى . ئۇلار دوختۇرخىلار - رۇس
قىزلىرى ئىكەنلىكىنى ئۇ ئاخىر بىلدى .
— زەي ... — ئۇ گەز باغلىغان لەۋلىرىنى قىمىرلىتىشىمۇ
ئىلاجسىز ئىدى .

— زايىتۇنا ! — دېدى شوخ رۇس قىزى قاقاقلاپ
كۈلۈپ ، — بۇ ئۇنىڭ تۇنجى گېپى !

زەيتۇنە خانغا يۇگۈرۈپ كىردى ۋە بايىقى رۇس قىزىدەك قاقاقلاپ كۈلۈپ ئۇنىڭ بېشىنى قۇچاقلاپ ، يىرىك ساقال باسقان يۈزلىرىگە سۆيىدى ، يۈزىنى ياقتى ؛
— نۇرى ، ئاخىر مانا گەپ قىلىدىڭىز ! ... — قىز بۇقۇلداپ يىغلىۋەتتى .

نۇرى يەنە كۆزلىرىنى يۈمدى ، ئۇنىڭ كۆز ئاچقۇدەكمۇ ھالى يوق ئىدى .

مانا ئۇ ھازىر ئىككى ئايدىن بېرى خاتىرە يېزىپ ئىككى دەپتەرنى تولدۇرۇپ ئۈچىنچى دەپتەرنى باشلىۋەتتى . ئۇنىڭ ئىشى ئوقۇش ، يېزىشلا ئىدى . بولۇپ ئۆتكەن كۆڭۈلسىز ئىشلارنى ئۇنىڭغا سۆزلەپ بېرىش مەنى قىلىنغان بولغاچقا ، ئۇ ھەر قانچە تەقەززا بولغان بىلەنمۇ ئۆتكەن ئىشلارنى تېخىچە بىلەلمىدى . ئۇنىڭ خاتىرىسىدە قالغىنى دەرەخ ئاستىدا شاخلاردىكى قار توغرىسىدىكى شېئىرىي پىكىرلەر ئىدى ، خالاس .

— زەيتۇنە ، مېنى كىم ئاتتى ؟

— ھېچكىم ، سىز كېزىك ، قارا كېزىك بولىدىڭىز ، ئۆلۈم ، ئەزرائىل بىلەن تۆت ئاي ئېلىشتىڭىز !

— ئەزرائىل كۆكرىكىمگە تىغ ئۇرۇپتۇ - دە . يۈرەك بىلەن ئۆپكىنىڭ ئوتتۇرىسىغا - ھە ؟

— ياق ، ئۇ دېگەن جاراھەت !

— جاراھەتنىڭ چوڭى مانا بۇ يەردە !

ئۇ زەيتۇنەنىڭ قولىنى يۈرىكىنىڭ ئۈستىگە قويدى .

— ئۈمۈ ساقىيىدۇ ، سىزنىڭ ھاياتى كۈچىڭىز بىر مۆجىزىكەن نۇرى . سىزنىڭ ئورنىڭىزدا كىم بولسىمۇ بەرداشلىق بېرەلمىگەن بولاتتى . بىلەمسىز ، سىزدىن ئاققان قان ماڭا ئوخشاشلاردىن ئون ئادەمنىڭ قېنى !

— ئىسىت ، جەڭ مەيدانىدا ئاققان بولسىچۇ !

— جەڭ ، جەڭ ، جەڭلا دەيدىكەنغۇ خۇدايىم ، تۇرمۇشمۇ بىر خىل جەڭ دەپتىڭىزغۇ ؟ شۇنچە سوقۇشلاردا تەگمىگەن ئوق ، تىنچ

تۇرمۇشتا تېگىدۇ ، سىزگە ئوق تەگكىنى راست .

— قاتىل كىم ؟

— گۇمان كۆپ ، غەپنى ئاكام ساقچى ئىدارىسىگە بىر ئاي ئىچىدە قاتىلنى تاپمىساڭلار ھەممىڭنى ئېتىپ تاشلايمەن دېگىلىمۇ مانا تۆت ئاي بولدى ، ھېچكىم ئېتىلمىدى . بىلەمسىز ، سىز غۇلجىدا سوۋېت دوختۇرخانىسىدا بەش كۈن بېھوش ياتتىڭىز . دادام بىر ئايروپىلاننى يالاپ ئاۋۋال ئالمۇتغا ، كېيىن بۇ يەرگە ئەكەلدى سىزنى .

— بۇ موسكۋا ، — دېدى نۇرى كۈلۈپ ، — ناپالېئون ئاچ قالغان شەھەر ، گىتلىر بوسۇغىسىغا كېلىپ كىرەلمىگەن شەھەر ، باتۇخانلار ئوڭاي بېسىۋالغان شەھەر . لىرمونتوفنىڭ شېئىرىنى يادقا بىلىمەن :

موسكۋا ، موسكۋا سۆيىمەن سېنى ،
سۆيىمەن رۇستەك قاينا ، ئەركە ۋە كۆركەم !
سۆيىمەن چاچلىرىڭنىڭ ئىزگۈ ئېقىنى ،
چىشلىق تاملىق ، مەغرۇر كىرىملىنى ھەم .
خام خىيال قىلغاندى ئۇيات ھۆكۈمدار...

— بالام ، ياخشى بولۇپ قايسىز ! — ئۆيگە ئابلا باي كىرىپ كەلدى . ئۇ سۆسەر ياقىلىق جۇۋا ، قاما قۇلاقچا كىيگەندى . ئۇ قولسىدىن خۇرۇم پەلىيىنى ئالدى ، زەيتۈنە دادىسىنىڭ جۇۋا ، شارپىلىرىنى ئاسقۇغا ئاستى .

— سوغۇقمۇ ؟

— زەھەردەك سوغۇق ! — دېدى ئابلا باي كۈلۈپ قويۇپ سىلىق ئاۋازدا ، — بىزنىڭ ئۆي بىلەن بۇ يەرنىڭ ئارىلىقى ئون بەش كىلومېتىر كېلىدىكەن .

— بۇ يەردىمۇ ئۆيىڭىز بارمۇ تېخى ؟

— يېقىندا سېتىۋالدىم . ل . تولىستوۋنىڭ ئۆيىنىڭ يېنىدا .

— ئىككى قەۋەت ، تۆت تەرىپى بۈك باغ ، بەك چىرايلىق ! — دەدى زەيتۈنە كۈلۈپ - يايىراپ ، — يەنە ئۈچ كۈندىن كېيىن سىزنى ئۆيىمىزگە يۆتكەيمىز نۇرى .

— بۈگۈنلا يۆتكەيمىز قىزىم . مەن دوختۇردىن چىقىش رەسمىيەتلىرىنى ئۆتەپ بولدۇم . ھازىر خىزمەتچىلەر كىرىدۇ !

ئابلا باي مەغرۇر ، خۇشال ئىدى . نۇرىنىڭ خىيالىغا بىردىنلا غۇلجا پىزىسىدىكى دادىسى زىياۋۇدۇن كەلدى . قوللىرى قېتىشقان ، يېرىلغان ، يۈزىنى قويۇق قورۇق باسقان ، ئېگىز ، قاۋۇل گەۋدىسى تۇرمۇش زەربىسىدىن ئېگىلگەن دادىسى شۇ تۇرقىدا چوقۇم پىزىسىدىكى ئۆيدە يالقۇنچاپ ، گۈرۈلدەپ كۆيۈۋاتقان مورا ئوچاق ئالدىدا تىزىغا خەمىتىنى ئولتۇرغۇزۇۋېلىپ نۇرىنى خىيال قىلىپ ئولتۇرىدۇ . ئۇنى يەنە كىم ئويلاۋاتىدۇ ؟ بەرا ماناس بويىدىكى گەمىدە ، يەنە پەرىخەچۇ ؟ ئۇ قىز نېمە قىلىۋاتىدىكىن ؟ ...

— نېمە بولدى نۇرى ، چىققۇڭىز يوقمۇ نېمە ؟ بىزنىڭ ئۆيىمىز دوختۇرخانىدىن كۆپ ياخشى ، قار بىلەن چۈمكەلگەن دەرەخلەر ، قاقىلدىشىۋاتقان قاغىلار ، بۇقۇلداشقان كەپتەرلەر ، نېرىدا شۈرمەل قاپلىغان موسكۋا دەرياسى ... بالكونغا چىقىشىڭىز ئاجايىپ گۈزەل مەنزىرىنى كۆرىسىز ، كىرىمىلغا يىراق بولغىنى بىلەن جەننەتكە يېقىن . ھا - ھا - ھا ...

راست دېگەندەكلا ئۇلار بىردەمدىن كېيىن يولغا چىقتى . ماشىنا قار بىلەن قاپلانغان موسكۋا كوچىلىرىدا ئۇزاق ماڭدى : ئانچە ئېگىز بولمىسىمۇ نەقىشلىنىپ ياسالغان ئىمارەتلەر ، كىرىمىلنىڭ «چىشلىق تاملىق» قورغىنى ، قىزىل مەيدان ، شۈرمەل توشۇپ ئېقىۋاتقان موسكۋا دەرياسى ، خىلمۇخىل كىيىنگەن موسكۋالىقلار نۇرىغا يېڭىلىق ئىدى . ئۇ ھاياتىدا تۇنجى قېتىم بۇنداق چوڭ شەھەرنى كۆرمەكتە . ماشىنا ئۇزاق مېڭىپ ئاخىر بىر تۆمۈر دەرۋازا ئالدىدا توختىتىدى .

— مانا مۇشۇ بىزنىڭ ئۆي ! — دەدى باياتىن نۇرىنىڭ يېنىدا جىمجىت ، خۇددى بېھۇشتەك ئۇن - تىنىسىز ، بېشىنى يىگىتنىڭ

مۇرىسىگە قويۇپ ئولتۇرغان قىز ماشىنىدىن سەكرەپ چۈشۈپ ، -
قاراڭا ، ئارچىلارنىڭ شاخلىرىدا قارلار بىلەن يوپۇرماقلار
مۇڭدېشىۋاتىدۇ !

قىز دەرۋازىنىڭ بىر كۈنۈپكىسىنى باستى ، دەرھال بىر
تۈشۈكتىن ئاۋاز چىقتى :

— سالام ، ياخشىمۇسىز ، خىزمىتىڭىزگە تەييارمەن !
— بىز قايتىپ كەلدۇق ! — دېدى قىز كۈلۈپ ، ئىشىك
دەرھال ئېچىلدى ، زەيتۈنە نۇرىنى قولتۇقلىۋالدى .

— يېپيىڭى بىر دۇنيا ، — دېدى نۇرى ئاياغلىرىنى تەستە
قىمىرلىتىپ . ئۇ تولىمۇ ماغدۇرسىز ئىدى . كۆكرىكىدىن تەگكەن
ئوق دۈمبىسىنى بۆسۈپ چىقىپ كەتكەن . قىل يۇقىرىغا ماڭغان
بولسا يۈرىكى زەخمىلىنەتتى - دە ، ئۇ بۇ دۇنيادا يوق بولغان
بولاتتى . تەقدىر ئۇنىڭغا يان باستى ، قانداقتۇر بىر يوشۇرۇن كۈچ
ئۇنى قوغداپ قالدى . ھايات يەنە ئۇنى ئۆز قوينىغا ئالدى . ئۇ مانا
تەستە ماڭسىمۇ ، ماڭغاندا كۆكرىكى ئاغرىپ تۇرسىمۇ ، بۇرۇنقى
چەبەدەسلىكى ئۇنىڭدىن يىراقلاشقان بولسىمۇ يەنە ھايات . ئۇ
سۆزلىيەلەيدۇ ، ئويللايدۇ ، ئارزۇ قىلالايدۇ . ئۇ قىزنىڭ قولىنى
قىسىپ قويدى - دە :

— دادىڭىزغا كۆپ رەھمەت ، ئۆز دادام ماڭا قېنىنى تەقدىم
قىلىپمۇ ئاسراپ قالالمىغان بولاتتى ! — دېۋىدى ، قىز ئۇنى بوش
چىمدىپ قويدى .

— ئۆز دادام دەۋەرمەڭگە ، مېنىڭ دادام سىزگە تېخىلا ياتمۇ ؟
دادام سىزنى ئۆز ئوغلى ھېسابلىۋالغىلى خېلى بولدى ، ئاپاممۇ شۇ ،
كۈلدە تام بولماس ، كويۇغۇل بالا ، دېگەن سۆز بار - ھە ، بىز
ئۇيغۇرلار قاچانغىچە ئاتا - بوۋىلىرىمىزنىڭ ئىزلىرىنىلا دەسسەپ
ماڭىمىز . سىز مانا دۇنيادىكى ئەڭ ئىلغار مەدەنىيەتكە
ئىنتىلىۋاتقان بىر ياش تۇرۇپ يەنە شۇ ئىزغا دەسسەۋاتىسىز !
— مۇنازىرە قىلىشقۇدەك ھالىم يوق ، زەيتۈنە ، ماقۇل ئەمىسە
دادىڭىزنى ئاكا دەي ، ئىسمىنى قوشمايلا ئاكام دېسەمغۇ رازى

بولارسىز ؟

— ياق ، دادا دەڭ !

— ياۋروپالىقلار ئىسمىنى ئاتايدىكەنغۇ ، ئاكا دېسەممۇ ، دادا دېسەممۇ يەنە كونا ئىزغا دەسسەگەن بولمەن !

— ھى - ھى ... ماقۇل ، ئاكا دەڭ ، ھە ئاپامنىچۇ ؟

— ھەدە دەي .

— مېنىچۇ ؟ — قىز تولىمۇ چىرايلىق كۆزلىرى بىلەن نۇرغا

تۆۋەندىن يۇقىرىغا قايرىلىپ قالدۇ .

— سىز ... جېنىم ! ...

— ياق ! — قىز ئىرىكىلەپ دومسايدى .

— زەيتۇنە ئابلايۇنۇ زىياۋۇدۇنۇۋا !

— ھا - ھا - ھا ! ... — قىز ئىككىنچى قەۋەتنىڭ

پەلەمپىيىدىن چىقىۋېتىپ شۇنداق قاققلاپ كۈلدىكى ، خۇددى

چىركاۋ قوڭغۇرىقى تويۇقسىز ، رىتىمىز چىلىنغاندەك بىنانىڭ

ئۈستىدىكى چىدىرنىڭ دېرىزىلىرىدىن كەپتەرلەر چۆچۈپ

ئۆچۈپ چىقىشتى . زىياۋاغنا كەلگەن ، چىرايلىك پۈلكە خىزمەتچى

ئايال قۇچىقىنى كەڭ ئېچىپ قىزغا ماسلىشىپ كۈلدى :

— ئاھاي ، زىياۋۇدۇنۇ تى پىرىشول ، گۈلۈبى پوۋسپى

موسكۋى ئوبلاۋىيات : ئۇيگۇرسكىي گېروي بېز سىمپىرتنىي^① !

رۇس - ياۋروپا كىتابلىرىدىلا تەسۋىرلەنگەن گراف ، كىنەز ،

بارىنلار ھاياتى نۇرنىڭ كۆز ئالدىدا پەيدا بولدى . تاملارغا ئەڭ

داڭلىق رەسساملار سىزغان رەسىملەر ئېسىلغان . چوڭ پىئانىنو ،

نەقىشلىك ، ئېگىز يۆلەنچۈكلۈك ئورۇندۇقلار ، قېلىن ، رومانىكا

سىڭدۈرۈلگەن گىلەم ، كىرىپىلورلار ، ياتاق ئۆيدىكى كەڭ ، ئىككى

بېشى ئېگىز ، ئالتۇندىن ھەل بېرىلگەن ، بالداق - توپچىلىرىغا گۈل

چىكىلگەن ئېسىل كارىۋات ، ئۆينىڭ دېرىزە گىرۋەكلىرىگە گەجىدىن

چىقىرىلغان گۈل نەقىشلەر نۇرنىڭ خىيالىدىلا بار ئىدى ، مانا

① ئوھۇي زىياۋۇدۇنۇق ، سەن كەلدىڭ ، كەپتەرلەر يۈتكۈل موسكۋاغا ئۇيغۇر باتۇرى ئۆلمەيدۇ دەپ جاكارلىماقتا !

ھازىر كۆز ئالدىدا ، ئۇ شۇنداق ئۆيدە ئولتۇرماقتا . چاي ئورنىغا قەھۋە ، چوكا ئورنىغا ئارا - پىچاق ، تېخى تاماق يېگەندە تارتىلىدىغان شالداملىرىچۇ ؟ كەچتە پۈلەك ئايال نۇرىنى چوڭ ۋانىغا ئولتۇرغۇزۇۋېلىپ خۇددى بوۋاقتى يۇغاندەك ئەركىلىتىپ ، سىلاپ - سىپاپ يۇيۇپ قويدى . بىرلا ئاشقازان ھەزىم قىلىش بەزىلىرىدىن باشقا ئورگانلىرىنىڭ ھەممە ئىشىنى باشقىلار قىلىپ بېرىدىغان بۇ خىل ھايات نۇرىغا غەلىتە ، كېيىن يات ۋە ھەتتا يىرگىنچىلىك تۇيۇلۇشقا باشلىدى . ئۇ يۇمشاق لۆم - لۆم كارىۋاتتا يېتىپ كىيىملىرى بىلەنلا مۇز ئاستىدا ، بورانلىق قۇم دۆۋىلىرى يېنىدا ، ھەتتا پاتاقلىق سازلىقتا كىيىم - كېچەك بىلەن يېتىپ دىر - دىر تىتىرىگەن چاغلىرىنى ، مەھەللىسىدىكى گۈللىرى ئۆچكەن ، يىرتىق كىگىزنىڭ يېرىمىنى ئاستىغا سېلىپ ، يېرىمىنى يېپىنىپ ، قەغەزلىرى يىرتىلغان شالالىق پەنجىرىگە يەڭلىكىنى نوغۇچ بىلەن تىرەپ قويۇپ ئاچچىق قىش شاماللىرىدىن دالداقايىدىغان دېھقانلارنى ، خىتاي بازىرى ، تەختىيۇن مەھەللىلىرىدىكى ئاشخانلارنىڭ ئالدىدا ئۆچكەن قوقاسقا مەيدىسىنى قاقلاپ ، جۈل - جۈل كىيىملىرى ئىچىدە بەدىنىنى قاساپ ئارام بەرمەيۋاتقان بەدەن پاسكىنىچىلىقنىڭ مەھسۇلى بولغان پىتىلىشىشنىڭ دەستىدىن ھېلىدىن - ھېلىغا تولغىنىپ ، قىمىرلاپ ئولتۇرۇشقان يېتىمچىلەرنى ، قەھرىتان قىشتا يىرتىق - يالاڭ ئىشتىنى بىلەن يوغان ، ئەسكى پىيما - چورۇقلارنى سۆرىشىپ ئىككى تال دەپتىرى بىلەن ئىككى تال ئوتۇننى قولتۇقىغا قىسىپ ئالدىراپ مەكتەپكە كېتىۋاتقان نامرات دېھقان بالىلىرىنى كۆز ئالدىغا كەلتۈردى . شۇ مۇشەققەت بىلەن ئېلىشىۋاتقان بىچارىلەرنىڭ ھەممىسىلا راھەت ، غەمىسىز باياشات ھاياتقا ئىنتىزار . قولغا قورال ئېلىپ جانلىرىنى ئاتا ئىنقىلاب قىلغانلار شۇ ئىنتىزارلىققا تەلپۈنگەنلەرنىڭ ۋەكىللىرى ئىدىغۇ ، تەلپۈنگەنلەر نېمىگە ئېرىشەلدى ، ۋەكىللىرىنىڭ ھالى قانچىلىك ؟ بىر تال ئوق ئاتماي ، بىر قېتىمىمۇ زەي يەردە ياتماي مەنسەپ ، بايلىق ۋە ھوقۇققا

ئېرىشىۋالغانلار ھېلىقى ئىنتىزار تەبىقىنى بەلكى ئاللىقاچان ئۆتۈۋالغان بولۇشى مۇمكىن. ئۇنداقلارنى كۆرسە بەلكى يىرگىنىپ تەنۇر قاراپ «شورلىك قۇرسۇن!» دەپ تىللاپ قويۇشى مۇمكىن، ھەتتا ئۆز پېشانىسىنىڭ ئوڭ كەلگەنلىكىدە ئاشۇنداقلارنىڭ تۈككەن قانىلىرى ھەل قىلغۇچ رول ئوينىغانلىقىنى ئىنكار قىلىپ، ھەممىنى ئۆزۈم ياراتقان دەپ مەيدىسىگە ئۇرۇشى مۇمكىن.

ئەخمەتجان مۇئاۋىن رەئىس، ئابدۇكېرىم ئابباسوف مۇئاۋىن باش كاتىپ، سەيپىدىن نازىر، رەخمىجان سابىر ھاجىيوفمۇ مۇئاۋىن نازىر. ئەخمەتجان جاپا - مۇشەققەتنىڭ قۇچقىدا پىشقان، ئۆزىنى خەلققە بېغىشلىغان قەيسەر ئادەم، ئابباسوفچۇ؟ ئۇ نۇرىغا نېمىشقا ئۆچمەنلىك بىلەن قارىدى ياكى ئۇ نۇرنىڭ رەقىبلىرىنىڭ ئىغۋا - ئۆسەكلىرىگە ئىشىنىپ قالدىمۇ! غېنى باتۇر بىلەن پاتىخ ھايات پەلسەپىسىنىڭ نۇرغۇن سىرلىرىنى چۈشەنمەيدۇ. ئۇلار غالىبلار غەلبە مېۋىسىنىڭ خوجىسى بولۇشى كېرەك، دەيدىغان چۈشەنچىنىڭ قوللىغۇچىلىرى. ئۇلار ئۈچۈن ۋەتەن، خەلق، مىللەت، ئەركىنلىك، باراۋەرلىك، دېموكراتىيە دېگەنلەر بىرلا مەنىدىكى سۆز، يەنى يېڭىش - يېڭىلىش دېگەن سۆزلەرنىڭ تارماقلىرى. يەڭگەنلەر ھەممىگە ئىگە، يېڭىلگەنلەر ھەممىدىن مەھرۇم...

نۇرى يېرىم كېچىدە قورقۇنچلۇق چۈش كۆرۈپ ئويغىنىپ كەتتى. چۈشىدە ئۇ دېڭىزدا پاراخوت پالۇبىسىدا كېتىۋاتقاندا، تاغدەك بىر دولقۇن تۇيۇقسىزلا دېڭىزدىن كۆتۈرۈلۈپ ئۇنىڭ ئۈستىگە چۈشۈۋاتقۇدەك... ئۇ چۆچۈپ ئويغاندى.

— چۈشكەن بولسا مەن يوق بولاتتىم! — دېدى ئۇ دۈپۈلدەپ ئۈرۈۋاتقان يۈرىكىگە يوغان ئالىقانلىرىنى قويۇپ، — بۇ تېمە كارامەت!

ئەتسى ئايلا باي ئاكىسى قىزى بىلەن «ئوغلى» نى مۇسكۇنچ ماشىنىسىغا ئولتۇرغۇزۇپ موسكۋانى ئايلاندۇردى. ئۇلار سۆسەر ياقىلىق جۇۋا، قۇندۇز تېرىسىدىن تىكىلگەن قۇلاقچا كىيىشكەن،

موسكۋا -- بۇ غالىب شەھەرنىڭ مودا قوغلىشىدىغان پۇقرالىرى بىلەن ئوخشاش بولۇۋالغانىدى .

— نېمىنى خالىسىڭىز شۇنى كۆرسىتىمەن ، نەدە توختايەن دېسىڭىز شۇ يەردە توختايەن ! — دېدى ئابلا باي شوپۇرنىڭ يېنىدا -- ئالدىدا ئولتۇرۇپ ، -- سىلەرنىڭ خۇشاللىقىڭلار مېنىڭ خۇشاللىقىم . بالام نۇرمۇھەممەت ، مەن بىر سودىگەر . دۆلەت ، مىللەت ئىشلىرىنى سودامدىن ئۈستۈن بىلمەيمەن . يۇڭ - تېرە ، پاختا ، يەل - يېمىشلىرىمىز تولىمۇ ئەرزان ، ياۋروپا بازارلىرىغا يۆتكەلسىلا بىرگە ئون قوشۇلىدۇ ، بۇ ياقىتىن رەخت ، سانائەت بۇيۇملىرى ۋە پولات ماتېرىياللىرى ئاپىرىمىز ، ئاپارسىلا بىرگە تۆت - بەش قونىدۇ . بىر قېتىملىق ئوبوروتتا بىر سوم پۇل يىگىرمە بىر - يىگىرمە ئىككى سوم بولىدۇ . پۇل - دۇنيا كۆپىيىۋېرىدۇ . توختاملاشقان ئىش . غۇلجا ، چۆچەك ، قەشقەر ، ئاقسۇلاردا كانتورلىرىم بار . قولۇمدا ئىككى يۈزدىن جىق خىزمەتچىم بار . مۇشۇ تىجارەت بىلەن ئىككى يۈز نەچچە ئۆينى قامداۋاتىمەن ، قالغىنىنى ئۆزىڭىز بىلىسىز ، قىسقىسى ، مەنمۇ ئۆز ئالدىغا بىر جەمئىيەت ، بىر دۇنيا . ئالمۇتا ، بېشكەك ، تاشكەنت ، سەمەرقەنت ، موسكۋا ، ئىستانبول ، قاھىرە ، پارىژ ، لوندونلاردا كانتورلىرىم ، سەككىز شەھەردە جايىم بار . ئوغلۇم ، مەن سىزدەك بىر ئەقىللىق يىگىتنى ئۆزۈمگە ئورۇنباसार قىلىپ يېتىشتۈرۈشنى ئارزۇ قىلاتتىم . سىرتى ماڭا خۇدايىم يەتكۈزدى .

— دادام ئەمدى ئامېرىكا ، كانادالارغا كىرىشكە ھەرىكەت قىلىۋاتىدۇ .

— شۇنداق . پىلانلىرىم چوڭ . ياۋروپادىن غۇلجىغا تۆمۈريول ئاپارماقچىمەن ، شىنجاڭدا كۆمۈر ، نېفىت ، ئالتۇن زاپىسى كىنتايىن مولكەن . بۇنداق بايلىق باشقا ھېچقانداق يەردە يوق دېيىشىدۇ . مەن مۇشۇ كۆمۈلۈپ ياتقان بايلىقنى ياۋروپا بازىرىغا ئەكىرمەكچىمەن !

— نىيەت ، پىلانلىرىڭىز تولىمۇ ياخشىكەن ، سىز دېگەندەك بولسىلا خەلقىمىز سىزدىن كۆپ رازى بولىدۇ ، ئاكا !

— خەلق دېدىڭىزما ؟ مەن كەمبەغەللەرگە ھەر يىلى بىرنەچچە يۈز مىڭ دوللارلىق خەير - ئېھسان ، ئۆشرە - زاكات تارقىتىمەن . ئەمما ، چوڭراق ئىش قىلىش پىلانىمۇ بار . بىر پەن - تېخنىكا مەكتىپى قۇرساق دېگەن پىلانىم بار . بۇ ئىشقا سىزنى تەكلىپ قىلماقچىمەن . ئېلىپكىتىر سانائىتى ، كانچىلىق سانائىتى ، ماشىنىسازلىق سانائىتى مۇشۇ كەسىپ بويىچە تېخنىكىلاردىن ئىككى - ئۈچ يۈز ئادەم تەربىيەلەپ چىقىشنى ئويلاۋاتىمەن . مۇئەللىملەرنى رۇسىيىدىن ، ياق سوۋېت ئىتتىپاقىدىن تەكلىپ قىلساق ، قاراڭا ، لومونوسوفنىڭ ھەيكىلى ، موسكۋادا تۇنجى ئۇنىۋېرسىتېتنى مۇشۇ لومونوسوف گېرمانىيىدىن ئوقۇپ كېلىپ قۇرغانىدى . چوڭ ئىشلار شەخسنىڭ قولىدىن باشلىنىدۇ زادى . قاراڭا ، لومونوسوف قانداق مەغرۇر تۇرىدۇ - ھە ؟ ئۇ قالاق رۇسىيىنى ئىلىم - پەن دۇنياسىغا يېتەكلىگەن ئۇلۇغ ئادەم !

— شۇنداق ، — دېدى نۇرى خىيال سۈرۈپ ، — ئىلىم - پەن تەرەققىي قىلمىسا خەلق تۇرمۇشى ئۆزگەرمەيدۇ ، خەلق ھەقىقىي بەخت ، ئەڭ گۈزەل تۇرمۇش بىلەن مەڭگۈ ئۇچرىشالمايدۇ ! قوراللىق ئىنقىلاب بىر ھاكىمىيەتنى ئاغدۇرۇش رولىنىلا ئوينايدۇ . بىر ھاكىمىيەتنى ئاغدۇرۇشتىكى مەقسەت بىر نەچچە كىشىنىڭ ياكى بىر گۇرۇھنىڭ مەنپەئەت - پايدىسى ئۈچۈنلا بولۇپ قالسا بۇنىڭ ھېچقانداق ئەھمىيىتى بولمايدۇ . خەلق تۇرمۇشىدا ئۆزگىرىش بولۇشى كېرەك . بىزنىڭ خەلقىمىزمۇ مۇنۇ سوۋېت خەلقلىرىدەك ماشىنىدا ئولتۇرۇشى ، پويىزغا چۈشۈشى ، ئايروپىلاندا يول مېڭىشى ، يەر تېرىش ، ئورۇش ، سۇغىرىشتا ئادەم كۈچى ئەمەس ، ماشىنا ئىشلىتىشى ، ياخشى يېيىشى ، ياخشى كىيىشى ، خاتىرجەم ياشىشى كېرەك . قاراڭ ، مەن موسكۋادا ھېچنەدە دىۋانە ، يېتىمچىلارنى كۆرمىدىم .

ھەممىلا ئادەم ياخشى كىيگەن ، روھلۇق - تېتىك ! جۇل - جۇل
كىيىملىك ئادەم ئۇچراتمىدىم . لومونوسوف نامىدىكى موسكۋا
ئۇنىۋېرسىتېتى ، پەنلەر ئاكادېمىيىسى ، بولشوي تىياتىرى ،
ئىنستىتۇت ، تېخنىكوم ، تەتقىقات ئورۇنلىرىنىڭ كۆپلۈكى ،
مەكتەپلەردىن چىقىۋاتقان خۇشال ، مەغرۇر رۇس بالىلىرى !...
ئادەمنىڭ ھەۋىسىنى كەلتۈرىدۇ . بىز قاچان بۇنداق كۈنگە
ئېرىشىمىز ؟ قالاق - قەدىمىي تۇرمۇش ، ئىشلەپچىقىرىش
ئەمگىكىنىڭ جاپالىقلىقى ، قالاقلقى ، پىكىر قىلىشنىڭ
ئاددىيلىقى ، تۇرمۇش شەكلىنىڭ قاتمال ، چەكلەنگەن ، ياۋايىسىمان
بولۇشى ئادەمنى ئېچىندۈرىدۇ . بىز ئويغانغان ھەربىر ۋىجدان
ئىگىلىرى شۇ رېئاللىقنى ئۆزگەرتىشكە بەل باغلىمىساق ،
ھاياتىمىزنى مۇشۇ قالاقلقنى ئۆزگەرتىش كۈرىشىگە بېغىشلىمىساق
بىزنىڭ ياشىغىنىمىزنىڭ قىممەت - ئەھمىيىتى نېمە بولىدۇ .
ئۇنىڭ ئاۋازى تىتىردى ، ئابلا باي ئۇنىڭغا قايرىلىپ قارىدى ،
زەپتۈنە ئۇنىڭ بىلىكىنى ئاستا قىسىپ قويدى .

— قاراڭا ئاۋۇ ئاياللارنىڭ ئەركىن ، كۈلۈپ يۈرۈشىلىدە.
رىنى ! — دېدى ئابلا باي بىر ماگىزىندىن قاقاقلىشىپ كۈلۈشۈپ
چىقىۋاتقان ، كەشمىر ياغلىق ، دۇخاۋا پەلتو كىيىشكەن قارا كۆز ،
قارا چاچ چىرايلىق ، ياش ئاياللارنى كۆرسىتىپ ، — تۈركمەن
ئاياللار ، ئاۋۇ بەللىرىنى باغلاپ ، باشلىرىغا تۆپە كىيىۋالغانلار
ئۆزبېكلار ، ئۇلار بۇ يەرگە ساياھەت قىلىپ كېلىدۇ . دۇنيانىڭ
نەرىگە بارسىڭىز «شۈنەقە ، ئۈنەقە» دېيىشىپ ئۆزبېك ئۇچرايدۇ .
ئۇيغۇرلارمۇ بار . تولىسى ئاتۇشلۇقلار ، لېكىن سانى ئاز !...
ئۇلار كۈلۈشتى . ئابلا باي ئۆز پىلانلىرىنى قايتا - قايتا

سۆزلىدى . ئۇلار موسكۋانى چارچىغۇچە كۆردى . كۆرگەنسىمۇ
نۇرسىنىڭ كۆڭلى يېرىم بولدى . چۈنكى ، ھەربىر يەر ، ھەربىر
خۇشال - خۇرام پۇقرا ۋە ھەربىر زامانىۋى ئىلىم - پەننىڭ
نەمۇنىسىنى كۆرگەندە ، ئۇنىڭ يادىغا ئاشۇ يىراقتا — ئىلى دەرياسى
بويىدىكى جىمجىت ، شاۋقۇن - سۈرەنسز يېزىلاردا سامان -

مەڭگەن ، ئوت - چۆپ بىلەن ھەپىلىشىپ كورەك جۇۋا ، ياماق
 چەكمەن ، پۈرۈم چورۇق بىلەن تامغا يۆلىنىپ ، تەپتى ئاجىزلاشقان
 قۇياشتىن لەززەت ئېلىش كويىدا ئولتۇرۇشقان دېھقانلار كېلەتتى .
 ئۇلارنىڭ ھاياتتىن قىلىدىغان تەمەسىمۇ ئۈچىسىدىكى
 كىيىملىرىدەك ئاددىي : ئاچ قالمىسلا ، توڭلاپ قالمىسلا ، تاياق
 ۋە ھاقارەتكە يولۇقۇپ قالمىسلا ئۇلار ئۆزلىرىنى بەختلىك
 ھېسابلايدۇ . «كەمبەغەلنىڭ بىر تويغىنى باي بولغىنى» ،
 «دومبىسى ئاپتاپ كۆردى» دېگەن سۆزلەرنى شۇلار ئىجاد قىلغان .
 ھايات ئۆزگەرتكىلى بولىدىغان ئېتىزغا ئوخشاش بوز يەر دېسە ئۇلار
 ئىشەنمەيدۇ ، يارىلىش - يارالمىش ئۇلارنىڭ ئىشى ئەمەس ، ئىلاھىي
 كۈچلەر ئۇلارنىڭ تۇرمۇشىغا ، تەقدىرىگە كېپىللىك قىلالايدۇ ،
 ئۇلارنىڭ ۋەزىپىسى بىرلا — ھاياتنىڭ مۇشۇ تۇرقىنى ، ئۆزلىرىنىڭ
 مۇشۇ ئورنىنى مەڭگۈ ساقلاپ قېلىش ، مەيلى نامراتلىق ،
 ئاچارچىلىق بولسىمۇ ، ھەتتا ئاسماندىن تاش - توپا ياغسىمۇ
 دەسسەپ تۇرۇۋاتقان ئانا توپراقنى مەھكەم باغرىغا بېسىپ ، ياراتقان
 ئىگىسىگە رەھمەت ئېيتىش ، ھاياتقا شۈكۈر قىلىش ، چەكسىز
 چىداملىق ، قانائەت ۋە شۈكۈرچانلىق ئۇلارنىڭ پەزىلەت -
 گۈزەللىكى ، روھىي بايلىقى . مەيلى ئۇلار بىرىگە قۇل بولۇپ
 قالسىمۇ ئاشۇ بايلىقى بىلەن ئۆزىنى مەغرۇر تۇتىدۇ ، غالىب ۋە
 خوجايىن ھېسابلايدۇ . شۇنىڭ ئۈچۈن ئۇنىڭغا دۇنيا گۈزەللىكى ئۆز
 ئانا يۇرتى — تۇغۇلغان يېرى ، دۇنيادا ئۇنىڭ مەھەللىسىدەك
 گۈزەل ماكان يوق . مەھەللىسىلا كەم - كۈتسىز ،
 تەلتۆكۈس ئورۇن ، باشقا يەرلەرنىڭ بىر يېرى كەلسە بىر يېرى
 كەمتۈك ، ھامان بىر يېرى شۇ مەھەللىسىگە يېتەلمەيدۇ . ھايات
 شۇ مەھەللە ، گۈزەللىك ئاشۇ ماكان ، غايە — شۇ ماكاننى
 قۇچاقلاپ يېتىش ! ...»

موسكۋا تەسىراتلىرى نۇرىنى خۇشال قىلىشنىڭ ئورنىغا
 مەيۈسلەندۈرۈپ قويدى . ئۇ تېخىمۇ كەم سۆز ، خىيالچان ، غەمكىن
 بولۇپ قالدى .

— كىمنى ئويلاۋاتىسىز ، نۇرى ؟ — دېدى باياتىن بالكوندا قار باسقان قويۇق ھەيۋەتلىك قەدىمىي دەرەخلەرنى كۆرسىتىپ ، پۈتتەن پىيما ، بېشىغا قاما قۇلاقچا ۋە ئۈچىسىغا بۇلغۇن تېرىسىدىن تىكىلگەن جۇۋا كىيىپ يېنىدا — يۈلەنچۈكلۈك ئورۇندۇقتا جىمجىت ئولتۇرغان زەيتۈنە نۇرىنىڭ مۇرىسىگە بېشىنى ئاستا قويۇپ ، — سىزگە بۇ يەردىن ماناس دەرياسى بويى كۆڭۈللۈككۈ دەيمەن ؟ — قىزنىڭ زىل ، نازۇك ئاۋازىدا يوشۇرۇن نارازىلىق بار ئىدى .

— ھەممە ئىش نىسپىي بولىدۇ ، زەيتۈنە . راھەت - پاراغەت ئىزدىگۈچىلەرگە بۇ يەر كۆڭۈللۈك . مېنىڭ ئىزدىگىنىم نېمە ، سىز ئۇنى بىلىسىز .

— سىز ئاكوپتا يېتىشنى ، قارغا مىلىنىپ ئۆمىلەپ مېڭىشنى ئارزۇ قىلىسىز . سىز پاۋىل كورچاگىن ، سىز مۇشەققەتتىن ھۇزۇرلىنىسىز . مەن سىزگە مەڭگۈ ماسلىشالمايمەن . لېكىن ، نەخلىيۈدۈق ماسلوۋغا ئەگىشىپ سىبىرىيىگە ماڭغاندەك ، سىزگە ئەگىشىپ ماناس بويىغا قايتىشقا تەييارمەن . سىزگە روھىي ھەمراھ بولالمايمەن ، لېكىن ساپىڭىز بولالايمەن ، نۇرى ، مەن پەقەت سىزنىڭ ئالدىڭىزدىلا ئاجىز ، بىچارىمەن . باشقا ھەممە يەردە ، مەن ھەممە ئادەمدىن ئۆزۈمنى ئۈستۈن تۇتالايمەن ! مېنى پەسلىشتۈرگەنمۇ ، ماڭا قوشۇپ ئابلا بايدەك مەغرۇر ئادەم — مېنىڭ دادامنىمۇ باشقىلارغا يېلىنىدىغان ، بىچارە قىلىپ قويغانمۇ ، ئاشۇ تەلۋە مۇھەببەت ! مۇھەببەتكە قۇل بولغان ئادەم ئەڭ بىچارە ، ئاجىز بولىدىكەن... سىزنى كۆرمىگەن ھەرقانداق كۈنۈم مەن ئۈچۈن بىر قارا كۈن . مېنى بىچارە داداملا چۈشىنىدۇ . راست گەپنى ئېيتسام ، ئاپام سىزنى ياقتۇرمايدۇ ، قىزىمنىڭ خىلى ئەمەس دەپ قارايدۇ . لېكىن ئۇنىڭمۇ ئەس - يادى يالغۇز قىزىنى بەختلىك قىلىش ، شۇنىڭ ئۈچۈن سىز ئاپام ئۈچۈنمۇ قىممەتلىك ! ماقۇل . ماناس بويىغا قايتايلى ، لېكىن سىزنىڭ سالامەتلىكىڭىز ئەسلىگە كەلگەندىن كېيىن — يەنە ئىككى - ئۈچ ئايدىن كېيىن !

— قىز ئۆكسۈپ - ئۆكسۈپ يىغلىدى . نۇرى ئۇنىڭ بېشىنى كۆكرىكىگە قويدى ، ياخشى كۆرىدىغان ئۇسۇلى بىلەن قىزنىڭ يۈزىنى ئۆزىگە قاراتتى . قىزنىڭ لەۋلىرى ئۈمچەيگەندە تولىمۇ گۈزەللىشىپ كېتىدىكەن ، ياشلىق كۆزلىرى — ئۇزۇن ، قاپقارا كىرىپكىلىرىدە مۆلدۈردەك يالتىراپ تۇرغان ياش تامچىلىرى ئۇنىڭغا تىل بىلەن ئىپادە قىلغىلى بولمايدىغان يۈرەك ئارزۇسىنى ئۇن - تىنىسىز چۈشەندۈرۈپ بەرمەكتە ئىدى : «قىز بەختى يىگىت !» دېگەن ھەقىقەت ھەممە يەرگە يېزىلغاندەك ، ھەممىلا ئادەم ، ھەتتا قارىدىن كىمخاپ كىيگەن موسكۋا ۋە ئۇنىڭ گۈزەل ، قەدىمىي دەرەخلىرىمۇ «قىزنى قىيىنماقتا !» دەپ ۋاقىراۋاتقاندەك بىلىنمەكتە ئىدى . ئۇ قىزغا شادلىق ئىنىئام قىلدى : لەۋلىرىنى قىزنىڭ تىترەپ تۇرغان نازۇك ، ئالۈچىدەك قىزىل لەۋلىرىگە تەگكۈزدى...

ئۇنىڭ دەرمانسىز بەدىنىدە ھايات لەززىتىنىڭ ئالىي ئىنكاسى جىنسىي ئويغىنىش پەيدا بولدى . بۇ خىل ئويغىنىش يىگىتلەرنى مەست قىلىدۇ ، ئەسەبىيلەشتۈرىدۇ ، ئەقىل تورمۇزىنى باشقۇرالماس قىلىدۇ ، ھەتتا تەلۋە - قارام قىلىۋېتىدۇ... سۆيۈش ئۇزاققا داۋاملاشتى . ئۇنىڭ يۈرىكىدىن تارقالغان شېرىن ئېقىم بەدىنىنىڭ ھەممە يېرىگە تارقىلىپ روھىي ئىستىك جىسمانىي ئويغىنىشقا ئايلانماقتا ئىدى... ئۇ قىزنىڭ بويۇن ، قۇلاقلىرىغا سۆيۈپ تۇرۇپ :

— بۈگۈن مېنىڭ يانتىقىمدا قونۇپ... — دېۋىدى ، قىز ئۇنىڭ ئاغزىنى ئالىقنى بىلەن تۇتۇۋېلىپ :

— ياق ! — دېدى .

— نېمىشقا ؟

— بولمايدۇ ! — قىز چاققانلىق بىلەن ئورنىدىن تۇرۇپ

ئۈنلۈك ۋارقىردى :

— بۈگۈن موسكۋانىڭ تېمپىراتۇرىسى نۆلدىن تۆۋەن يىگىرمە

تۆت گرادۇس ، يۈرۈڭ كىرىپ كېتەيلى !

— مۇشۇ تۇرقىدا شىخو ، ماناسلارنىڭ تېمپىراتۇرىسى نۆلدىن تۆۋەن ئوتتۇز بەش گرادۇس ! — دېدى نۇرى كۈلۈپ قويۇپ ، — مەن سوغۇقتىن قورقمايدىغان بولدۇم . ئالتاي ، كۆكتوقايىنىڭ سوغۇقى قانچىلىككىن ؟

— قورقماڭ ، پەرىخە توڭلاپ قالمايدۇ !

— كۈنچى قىز !

— شۇنداق بولمايچۇ ؟ ھاۋا ئانىمىزدىن باشقا ھەممە ئايال كۈنچى . بۇۋى مەريەم ئانىمىز چېغىدا ئۆزى بىلمەيدىغان ، كۆرمىگەن ئېرىنى شەيتاندىن كۈنلىگەن ، ھى - ھى - ھى !... 1947 - يىلىنىڭ يانۋار ئېيىدا ئۈرۈمچى ، غۇلجا ھەتتا نەنجىڭ ، يەنئەلەردە بولۇۋاتقان ئىشلارنى ئۇلار ئۆتتۈرلۈك بىلىپ تۇراتتى : غۇلجىدا ھېكىمبەگ غوجا — مېھرىبان ، تۈز كۆڭۈل بوۋاي ۋالىي بولۇپ ھوقۇق تۇتقان : قىش پەسلى مەشرەپ ، ئولتۇرۇش پەسلى ، يۇقىرى - تۆۋەن ، باي - گاداي ئۆز خىللىرى بىلەن «قاراغۇ قىش»نى مەشرەپ بىلەن ئۆتكۈزمەكتە . ئۆلكىلىك ھۆكۈمەتنىڭ رەئىسلىرى ھازىر نەنجىڭدا . ئۈرۈمچىدە گومىنداڭچىلار قۇترىغان . ئىشەنچلىك خەۋەرلەردىن قارىغاندا ، دالڭ بىگاڭ ئىسىملىك ئامانلىق ساقلاش گارنىزونىنىڭ قوماندانى يېڭىدىن كەلگەن گېنېرال سۇڭ شىليەنگە ماسلىشىپ ئۈرۈمچىدە ئىلى ئىنقىلابىغا قارشى پائالىيەت ئېلىپ بارماقتا . «ئىنقىلابىي شەرقىي تۈركىستان» گېزىتىدە ئالتايدىكى ئوسماننىڭ ئاشكارا ئاسىيلىق قىلىپ ، باندېتلىق قىلىۋاتقانلىقى خەۋەر قىلىنغان . گەرچە جاك جىجۇڭ قۇرۇلۇش ، گۈللىنىش ، يەر ئېچىش ، كىتابخانا ، دوختۇرخانا قۇرۇشقا ئوخشاش ئىشلارغا كىرىشكەن بولسىمۇ ، ئالتايدىكى ئوسماننى ئىشقا سېلىشنى توختاتمىغان . مۇشۇ 1947 - يىلى يانۋاردىلا قاباس تىركەش ئىككى يۈزدىن ئارتۇق قوراللىق ئادىمىنى باشلاپ سارسۇمبە ناھىيىسىنىڭ جوساتى ، شىبەتى دېگەن يەرلىرىگە ھۇجۇم قىلىپ كىرىپ بىگۇناھ خەلقىنى بۇلاپ - تالىغان . قوماندانلىق شتاب تۆت روتا

ئەسكەر ئەۋەتىپ ئۇلارغا زەربە بېرىشكە ئاتلانغان . ئىككى سائەتتەك ئۇرۇش بولۇپ ئىزۋوت كوماندىرى توختىيوف بەش جەڭچى بىلەن قۇربان بولغان . قاباسلار چېكىنگەن ، لېكىن ئارمىيىگە زىيان خېلى چوڭ بولغان . توختىيوفنى نۇرى تونۇيدۇ ، خۇش چاقچاق ، قاۋۇل يىگىت ئىدى ، ھەي ئىست!... نەنجىڭدا ئېچىلغان سىياسىي كېڭەش يىغىنىدا جياڭ جېشى پۈتۈن دۇنياغا ئۆزىنىڭ تىنچلىق ، دېموكراتىيە ئۈچۈن تىرىشچانلىق كۆرسەتكەنلىكى ، ھېلىھەم تىرىششۇنقانلىقىنى ئېلان قىلدى ، ئەخمەتجان قاسىمى باشلىق شىنجاڭ قوزغىلاڭچىلار ۋەكىللىرىنى قوبۇل قىلدى . ئەخمەتجان قاسىمى «ئالىي مۇختارىيەت»نى ئىشقا ئاشۇرۇش توغرىسىدا تەكلىپ بەردى . جياڭ جېشى ماقۇل كۆردى ، لېكىن ئارقىدىنلا جياڭ جىڭگو شاۋ لىزى ، جياڭ جىجۇڭ ، چىن چىڭ قاتارلىق دىپلوماتلارنى ئەۋەتىپ دۆلەت ئارمىيىسىنى چېكىندۈرۈپ ئاچىقىپ كېتىش ، بانكا قۇرۇش ، شەرق بىلەن بىۋاسىتە ئالاقە قىلىشقا ئوخشاش تەكلىپلىرىنى قايتۇرۇۋېلىشنى تەلەپ قىلدى . ئابدۇكېرىم ئابباسوفمۇ نەنجىڭدا ئاكتىپ رول ئويناۋېتىپتەك !

ئەخمەتجان قاسىمى ھازىر ئۇيغۇرلاردىن چىققان بىرىنچى نومۇرلۇق سىياسەتچى بولۇپ قالدى . نۇرى بۇ ئىشقا خۇشال بولدى . ئۇ ئەخمەتجان توغرىسىدا موسكۋادا تېخىمۇ چىق بىلىملەرگە ئىگە بولدى . شەرق سوتسىيالىستىك ئەمگەكچىلەر ئۇنىۋېرسىتېتىغا بېرىپ ئەخمەتجان يانتقان ياتاق ، ئوقۇغان سىنىپلارنى كۆردى . ئەخمەتجاننىڭ ئىزىنى بېسىپ پۈتۈن ۋاقتىنى ئۆگىنىشكە سەرپ قىلدى : ئۇ ھازىر كۈنىگە قىرىق سۆز يادلاپ رۇس تىلى ئۆگەنمەكتە . ماركس ئۈچ ئاي ئۆگىنىپ رۇس تىلىدىن ساۋات چىقارغانىكەن ، نۇرى نېمىشقا شۇنداق قىلالمايدىكەن ؟

ئۇنىڭ كۈنلىرى رۇس تىلى ئۆگىنىش بىلەن بىلىنمەي ، كۆڭۈللۈك ئۆتۈشكە باشلىدى . ئۇ ئۆگەنگەنلىرىنى ئىشلىتىش ئۈچۈن ھەر كۈنى پۈلەك ئايال ۋە قورۇ خىزمەتچىلىرى بىلەن سۆزلىشەتتى . يىگىرمە كۈن ئۆتەر - ئۆتمەي ئۇنىڭ بەدىنىدە كۈچ

پەيدا بولۇپ ، يۈرىكىدە ياشلىق ھەۋەسلىرى ئويغىنىشقا باشلىدى .
ئۇ بەزىدە شېئىر يازاتتى ، بەزىدە ناخشا ئېيتاتتى ، بەزىدە زەيتۇنەنى
چىڭ قۇچاقلۇپلاپ كارۋىتىغا سۆرەپمۇ باقاتتى . لېكىن ، قىز
ئۇنىڭ رايىغا باقمايتتى . قىز ھاۋا ئىللىغان ، موسكۋا ئاسمىنىدا
ئاق بۇلۇتلار ئۈزۈپ يۈرگەن كۈنى ئۇنىڭ بويىغا ئىككى قولنى
سېلىپ تۇرۇپ :

— توي قىلايلى ، نۇرى ! — دېدى . نۇرى ئۇنىڭ بېلىدىن چىڭ
قۇچاقلاپ تۇرۇپ :

— ماقول ، لېكىن غۇلجىغا بارايلى ! — دېدى .
قىز خۇشال بولۇپ نۇرنىڭ پاكىز قىرىلغان يۈزىگە
ئەسەبىيلىك بىلەن سۆيدى .

ئۇلار ئىككى كۈندىن كېيىن ئالمۇتىغا كەلدى . ئالمۇتىدا ئابلا
باينىڭ يەنە بىر بۈك - باراقسانلىق باغ ئىچىگە جايلاشقان قورۇسى
بار ئىدى . بۇ قورۇدا نۇرنى ئابلا باي ئالمۇتىدىكى ئۇيغۇر
شائىرلىرى ۋە مۇزىكانتلىرى بىلەن ئۇچراشتۇردى . ئالمۇتىدا
سۆيۈملۈك شائىر لۇتپۇللا مۇتەللىپنى خاتىرىلەپ كاتتا يىغىن
ئۆتكۈزۈلدى . ئابلا باي ئۇنى خۇش قىلىش ئۈچۈن قولىدىن
كەلگەنلىكى ئىشنى قىلدى . ئۇ قىزىنىڭ دومىسىپ يۈرۈشىنى
خالمايتتى . ئۇنىڭ خۇشاللىقى يالغۇز قىزىنىڭ خۇشاللىقى ئىدى .
پەرزەنت ئۈچۈن ھەممىنى قۇربان قىلىشقا تەييار ئاتىنىڭ
پىداكارلىقى نۇرىغا تەسىر قىلدى . ئۇ باشقىلارنىڭ «مانا نۇرىمۇ
دۆلەتكە ئېرىشتى . ئۇمۇ ئەمدى چەتكە چىقىدۇ» دەيدىغان تەنىلىرىگە
پىسەنت قىلماستىن ، دادىسىنىڭ : «بىچارە پەرىخەگە يۈزسىزلىك
قىلدىڭ !» دەپ ئەيىبلەشكە ، پەرىخەنىڭ بۇنىڭدىن كېيىن ھايات
يولىنىڭ پاجىئەلىك بولۇشىغا پەرۋا قىلماستىن ، رېئاللىق
ئالدىدىكى ۋىجدان بۇيرۇقىنى ئاڭلىق قوبۇل قىلىشنى قارار قىلدى .
ئۇ زەيتۇنە بىلەن توي قىلىش نىيىتىگە كەلدى . ئۇلار غۇلجىغا
ماشىنا بىلەن كەلدى . دادا ئۆزى ئالدىدا ئولتۇرۇپ بالىلىرىنى
ماشىنىنىڭ كەينىگە ئولتۇرغۇزۇپ ياۋروپادىن ئەڭ چوڭ تىجارەت

پايدىسى بىلەن يانغاندەك ، خۇشال ، مەغرۇر ھالدا غۇلجا شەھىرىنىڭ غەربىدىكى كاتتا قورۇ - جايغا قايتىپ كەلدى . شۇ كۈنىلا زىياۋۇدۇنغا ئادەم چىقاردى ، زىياۋۇدۇن غەپنى باتۇرنى باشلاپ كەلدى . ئابلا باينىڭ ئۆيىدە كاتتا زىياپەت ئۆتكۈزۈلدى ، غۇلجىنىڭ ۋالىي باشلىق ئەمەلدارلىرى ، مۇتائالى خەلىپىتىم باشلىق دىنىي كاتىپلار كېلىپ باينى تەبرىكلىدى ، نۇرىنىڭ سالامەت قايتىپ كەلگىنىگە خۇشال بولۇشتى . موسابايوفلار زاۋۇتىدا ئىشلىگەن چاغلىرىدىن تارتىپ غەمخورلۇق قىلىپ كەلگەن زۇنۇن تېپىپوف ، ئەنۋەر مۇسابايوفلار ئۇنىڭ ساقىيىپ قايتىپ كەلگىنىنى بىر «مۆجىزە» دېيىشتى .

مېھمانلار ئۇزاپ بولغاندىن كېيىن زىياۋۇدۇن :
— بالام ، داداڭ بىر ئۆلۈپ تىرىلدى . پەرىخەنىڭ ئەھۋالىنى بىلگەنسەن ؟ بىچارە قىز ئەقلىدىن ئازدى . بىلەمسەن ، سەن ئۈچۈن ، — دەدى يەرگە قاراپ پەس ئاۋازدا .
— ئۇ ھازىر نەدە ؟
— ھەربىي دوختۇرخانىدا .

نۇرى نېرى - بېرىسىنى سۈرۈشتۈرمەيلا سىرتقا ماڭدى ، دەرۋازا يېنىدىكى كۆتۈرمە ئۆيدە دوستلىرى بىلەن قاقاقلىشىپ كۈلۈشۈپ ئولتۇرغان زەيتۇنە نۇرىنىڭ پىيادە ئالدىراپ ماڭغىنىنى كۆردى - دە ، پېشايۋانغا چىقىپ :

— داۋۇتجان ، نۇرمۇھەممەتنى كالاسكا بىلەن ئاپىرىپ كېلىڭا ! — دەپ ۋارقىردى . داۋۇتجان ئىسىملىك زىلۋا يىگىت يان قورۇغا يۈگۈردى ۋە كالاسكا ئورنىغا چانا بىلەن كوچىغا چىقتى . خارتىلىداپ تۇرىدىغان كۆك ئات چاننى سۆرەپ ، ئەڭ كاتتا ئامەت ئىگىسى — پودپولكوۋنىڭ نۇرى زىياۋۇدۇن ئوققا ناھايىتى تېزلا يېتىپ باردى .

نۇرى يېنىدا توختىغان چانغا ئۇن - تىنسىز چىقتى - دە :
— ھەربىي دوختۇرخانىغا ! — دەپ بۇيرۇق بەردى . قىشلىق ھەربىي كىيىم تولىمۇ ياراشقان يىگىت ھەربىي دوختۇرخانا ئالدىدا

چاندىدىن سەكرەپ چۈشكەندە ، پەلەمپەيدىن ئوخشاشلا قشلىق ھەربىي كىيىم كىيگەن ، كېلىشكەن ، لېكىن نۇرىدىن سەل پاكىرراق ئوفىتسېر ئالدىراپ چۈشمەكتە ئىدى . ئۇ نۇرىنى كۆردى - دە ، ئورنىدا ئىختىيارسىز توختىدى :

— سالام ، نۇرى زىياۋۇدۇنوف !

— ھە ، بۇ سەنمۇ سۇلايمانوف ئەيساجان ؟ — نۇرى ئىككى قولى بىلەن بېلىگە تايىنىپ ئۇنىڭغا تىكىلدى ، ئۇنىڭ كۆرۈشۈش ئۈچۈن سوزغان ئوڭ قولىنى قۇرۇق قالدۇرۇپ ، كۆزلىرىگە قالدۇردى ، — خۇشالمۇ سەن ؟ ئىسىم - فامىلىڭ ئىككى پەيغەمبەرنىڭ نامىدىن تۈزۈلگەن ، ئەيسا سۇلايمانوف ! ئەڭ كاتتا ئىككى پەيغەمبەر ! بىرى يەتمىش ئىككى ئالەمنىڭ پادىشاھى ، بىرى ئىسسۇس - خرىستوس ، تەڭرى ئۇنى دادىسىز ياراتقان ، دۇنيا خرىستىئانلىرىنىڭ ئىلاھى ، تامغا مىخلانغان يېرىدىن ئاسمانغا چىقىپ كېتىپ ئۆلمەس مۆجىزە ياراتقان ئۇلۇغ زات !

— سەن ... سەن نېمە دېمەكچى زىياۋۇدۇنوف ، ھەممىگە ئېرىشتىڭ ، تەڭدىشى يوق بايلىقنىڭ ئىگىسى ، دۇنيا گۈزەللىرىدىن بىرى سېنىڭ ئايىغىڭدا ... يەنە نېمەڭ يېتىشمەيدۇ ؟

— سەندەك ئىنسانىيەت بېغىغا چۈشكەن شۇمبۇيلارنىڭ قېنىنى ئىچسەم دەيمەن ، مانا شۇ يېتىشمەيدۇ !

— مەن ساڭا بەختتىن باشقا ھېچنېمە تىلىگەن ئەمەسمەن نۇرى ، گەپ بولسا ئوچۇق - يورۇق دېيىشەيلى ، ساڭا تەگكەن مېنىڭ ئوقۇم گەمەس ، «ئىنقىلابچىل ياشلار تەشكىلاتى» ...!

— تەشكىلاتنى تىلىڭغا ئالما !

— سېنى ئېلىخان تۆرىنىڭ جاسۇسى دەپ !...

— كاپىشما ھايۋان . سەن گەپ يورغىلىتىپ مەندىن قۇتۇلالمايسەن ، باشقىنى قوي ، پەرىخە نەدە ؟

— نېرۋا بۆلۈمىدە دەپ ئاڭلىدىم !...

سۇلايمانوف — جۇمھۇرىيەت ساقلىقنى ساقلاش نازارىتىنىڭ مۇئاۋىن باشلىقىدىن بىراقلا ۋىلايەتلىك ئىدارىنىڭ مۇئاۋىن

باشلىقلىقىغا چۈشۈپ قالغان . پودپولكوۋنىڭ دېگەن نامىدىنمۇ قۇرۇق قېلىش ئالدىدا تۇرغان بۇ چوڭ تەمەلەرنىڭ ئىگىسى شۇ تاپتا نۇرىنىڭ ئايىغىغا يېقىلىپ ، ھەربىي ئۆتۈكىگە يۈزىنى يېقىپ يالۋۇرۇشقا تەييار ئىدى . نۇرىنىڭ ئابلا بايغا كۈيۈۈۈل بولماقچى بولغانلىقى ، ئەخمەتجان ، ئىسھاقبېكلىرنىڭ ئۆلكىلىك ھۆكۈمەت ، ھەربىي گارنىزونلارغا رەھبەر بولۇپ ئۆسۈپ كەتكەنلىكى ، بۇ كاتتا ئادەملەرنىڭ نۇرىنى قوللاپ - ئەتىۋارلاۋاتقانلىقى ، ھەتتا غېنى باتۇردەك ھەربىي سوت باشلىقىنىڭ «نۇرى ئۈچۈن ھەممىگە تەييارمەن !» دەپ كۆكرەك كېرىپ ئوتتۇرىغا چىقىشى... كوچىلارغا رىۋايەت بولۇپ چىققانىدى . مەخسۇسلا كوچا پاراڭلىرىنى يىغىپ سەمىرىتىش بىلەن جەمئىيەتتە تونۇلغان ئادەملەرنىڭ بىرىگە ئوننى قېتىشلىرىدىن نۇرى ھازىر بۇ ۋىلايەتنىڭ ئەڭ كاتتا ئاخبارات ئوبىيكتى ، ئامەت - بەخت ئىگىسى ، كەلگۈسىنىڭ كاتتا ئادىمىگە ئايلىنىپ بولغانىدى . نامدارغا قارشى گەپ قىلىش باشنى جادۇغا تۇتقاندەك ئىش ، نامدارلارنىڭ ئىلىنى ئاڭلاشنىڭ ئۆزىمۇ بىر خىل بەخت - تەلەينىڭ بېشارىتى . مانا بۇ خىل نەزەرىيەلەرنىڭ ئاپتورلىرىدىن بىرى مۇشۇ سۇلايمانوف ئىكەنلىكى ھازىر ھەممىگە مەلۇم بىر ئىش بولۇپ قالدى .

— ئەرزمەيدۇ ، نۇرى كاپىتان ! — دېدى سۇلايمانوف بىردىنلا پاختىسى ئېلىۋېتىلگەن چاپاندەك كىچىكلەپ ، — پەرىخە 1945 - يىلى 4 - ، 5 - ئايلاردا نېرۋىسىدىن كەتكەن !

— ئەۋلىيا چوققا ۋەقەسىنىڭ زەربىسى بىلەنمۇ ؟

— ياق ، ياق ... ئۇ ... ئاقسۇغا چۈشكىچە ... تەلەمەت داۋىنىدىن ... مۇزات چوققىلىرىدىن ! ... سۇلايمانوفنىڭ نېمىلەرنى دېگەنلىكى نۇرىنىڭ قولىغا كىرمىدى . ئۇنىڭ مۇشتۇملىرى ئۆزلۈكىدىن تۈگۈلدى . ئۇنىڭ ۋۇجۇدىدا كونترول قىلغىلى بولمايدىغان نەپرەت ئەسەبىيلىكى پەيدا بولدى .

— سەن ھايۋان ! — دېدى نۇرى سۇلايمانوفنىڭ ياقىسىنى سول قولى بىلەن قورۇپ تۇتۇپ .

— نېرى تۇر! — نەق شۇ چاغدا غېنى باتۇرنىڭ ئاۋازى
ئاڭلاندى، — قويۇۋەت، ئۆزۈم ئوقۇتۇپ قويىمەن بۇ ھەزىلەكنى!
غېنى باتۇر تاپانچىسىنى يالماڭچلاپ ماشىنىدىن چۈشمەكتە
ئىدى.

— ياق، غېنىكا، ئاتما! — نۇرى ئۇرماقچى بولغان
دۈشمىنىنى ئىختىيارسىز چىڭ قۇچاقلۇۋالدى. غېنى باتۇر
تېرەكنىڭ ئۇچىغا قارىتىپ بىر پاي ئاتتى. بىر قاغا لەيلەپ يەرگە
چۈشتى. ئىككىنچى پايىنى سۇلايمانوفقا تەڭلىدى:
— قويۇۋەت دەيمەن، نۇرى!

— ئاتما غېنىكا! — نۇرى سۇلايمانوفنى قويۇۋېتىپ ئۆزىنى
غېنى باتۇرغا ئاتتى. دە، غېنى باتۇرنىڭ تاپانچا تۇتقان قولىنى
ئاسمانغا تىك قىلىپ ئىتتەردى. تاپانچىدىن پاك — پاك قىلىپ
كەينى — كەينىدىن بەش پاي ئوق ئېتىلدى. ئادەملەر ئوپۇر — توپۇر
بولۇشۇپ تەرەپ — تەرەپكە قېچىشتى. غېنى باتۇرنىڭ قاراملىقى
ھەممىگە مەلۇم، ئۇنىڭغا سوت يوق، قىلغىنى قىلغان، دېگىنى
دېگەن، ئۇ دېگەن «خەلق باتۇرى». سۇلايمانوف ئۆلۈمدىن قۇتۇلۇپ
قالدى.

— قېنى ئۇ ھەزىلەك! — دېدى غېنى باتۇر ۋارقىراپ، —
سېنىڭ نەرنىڭ قەھرىمان، دۈشمىنىڭنى قۇچاقلاپ يۈرسەنا!
— ئۇنىڭ دۈشمەنلىكى تېخى مەلۇم ئەمەس، غېنىكا!

— شۇنىڭ ئۈچۈن نەچچە مىڭ ئەسكەر ماناس دەرياسى بويىدا
يەرنى دىكىلەپ ياتىدۇ، دۈشمەننى كۆز تونۇمىغان بىلەن مىللىق
تونۇيدۇ. مېنىڭ ئوقلىرىم دۈشمەندىن باشقىغا تەگمەيدۇ. نۇرى،
پاينىڭ قىزى ئەقلىڭنى بۇلغاپ قويدىمۇنېمە؟ پاھ، نېمانچە
چىرايلىق ئۇ؟ ئۇنىڭغا ئوخشاشتىن يەنە بىرى بولسىدى، پاھ،
پاھ... قانتىس بولاتتى — ھە! ھا — ھا... ئۇنىڭغا ئەگىشىپ
ئەتراپتىكىلەر قاقاقلىشىپ كۈلۈشتى.

خەلق باتۇرى بىلەن بىللە كۈلۈشمۇ چوڭ ئامەت، بۇ ئامەت
ھەممىلا ئادەمگە نېسىپ بولۇۋەرمەيدۇ — دە!

— ئېيتقىنا نۇرى ، شۇ تۇرقىدا دۇنيادا نېمىلەر بولۇۋاتىدۇ ؟
— جۇڭگو تۇپرىقىدا قاتتىق سوقۇش بولۇۋاتىدۇ غېنىكا !
— قايسىسى يامانراقكەن ؟ ئاقلارمۇ ، قىزىللارمۇ ؟
— ئاقلارنىڭ تۆت ئادىمىگە بىر قىزىل تەڭ كېلىۋاتىدۇ .
ئاقلارنىڭ قولىدا ئامېرىكىنىڭ يېڭى قوراللىرى . قىزىللارنىڭ
قولىدا ئوۋ مىلتىقى تېخى ! شۇنىڭغا قارىغاندا ، قىزىللار يامانراق
ئوخشايدۇ .

— ئۇنداق بولسا ئەخمەتجان ئەپەندىلەرگە ئاقلارنىڭ
مەجلىسلىرىدە نېمە بار ؟

— جەڭ — توققۇزى رەڭ دېگەن گەپ بار ، غېنىكا !

— قايسىسىنىڭ ئادىمى جىق نۇرى ؟

— ئاقلارنىڭ ئىگىلىگەن يېرى پۈتۈن جۇڭگو يېرىنىڭ تۆتتىن
ئۈچى . بىزدە كلا ، قىزىللارنىڭ ئاز . ئاھالىسىمۇ ، ئەسكىرىمۇ
ئاقلارنىڭ جىق ! ئەمما ، ئاقلار ئىگىلىگەن يەرلەردىكى خەلقلەر
قىزىللارنى خالايدۇ - دە !

— قىزىللارنى دۇنيادىكى ئەڭ نوچى ھۆكۈمەت ئامېرىكا ،
ئەنگىلىيە ، فرانسىيە دېگەنلەر قوللىمايدىكەن - دە !

— سوۋېت ئىتتىپاقى قوللايدۇغۇ !

— قوللىسا نېمىشقا بىزنى سوقۇش قىلىشقا قويۇپ بەرمەيدۇ ؟

— گەپ تولا ، ئىش مۇرەككەپ غېنىكا ، مەنمۇ نۇرغۇن

ئىشلارنى بىلەلمىدىم .

— سەن بىلمەيدىغانمۇ ئىش بارمۇ بۇ جاھاندا ؟ موسكۋادا
تۇرغاندا ستالىننىڭ سوراپ باقساڭ بولمامدۇ ، سوقۇشۇپ
يېرىمىزدىن زالىم ھۆكۈمرانلارنى ھەيدەپ چىقىرايلى دېسەك بىزنى
نېمىشقا توسۇۋالسىز دەپ ؟

— ھا - ھا - ھا ... غېنىكا ، ستالىن ماڭا ئوخشاشلارنى

قوبۇل قىلسا ستالىن بولمايدۇ - دە !

— ئەخمەتجان بارسا بولمامدۇ ، ئورۇس تىللىق بولغاندىكىن ؟

مېنىڭ ئىچىم پۇشۇپ كېتىۋاتىدۇ ئۇكا ، خەق مېنى خوتۇنپەرەس

دېگۈدەك ، ئىچ پۇشۇقۇمنى نېمە بىلەن چىقىرىمەن ئەمەسمە ؟ ھۇررا
دېگەن ئاۋاز ئاڭلانۇنچۇ ؟ بىرىنچى بولۇپ ئۈرۈمچىگە ئۆزۈم
كىرىمەن ئۇكا ! پاھ ، سوقۇشنى بىز سەھرايىلار قىلىمىز كەنۇ ،
شەھەرلىك ئاق نانچىلار بىزنى باش بولۇپ سورايدىكەن . ما ۋىرېدۇڭ
دېگىنى دېھقان دەيدىغۇ ، شۇنىڭ بىلەن بىر سۆزلىشىپ باقساق
بولدىكەن جۇمۇ ؟

غېنى باتۇرنىڭ چاپارمەن ، باتۇر ۋە سازەندىلىرى كەينىدىن
ئەگىشىپلا يۈرۈشەتتى ، غېنى باتۇر كۈلۈمىسىرسە ئۇلار قاقاقلىشىپ
كۈلۈشەتتى ، غېنى باتۇر قاقاقلاپ كۈلسە ئۇلار شەھەرنى بېشىغا
كېيىشەتتى . دوختۇرخانا ھويلىسى ، كوچىلاردا كۈلكە - چاقچاق
كۆتۈرۈلدى . ھەرقانداق ئىشقا چاقچاق ئارىلاشتۇرۇشقا ئادەتلەنگەن
غۇلجا ئادەملىرى ئۈچۈن كۈلكىگە چەكلەنگەن جاي يوق ئىدى .
دوختۇرخانا ھويلىسى كۈلكە - چاقچاققا تولدى . كېسەللەرمۇ بۇ
خۇشخۇي ئادەملەرگە ئەگىشىپ ئۆزىچىلا كۈلۈشتى .

نېرۋا كېسەللەر بۆلۈمىنىڭ ئاغرىق كارىۋىتىدا بىر كىتابنى
يىرتىپ ، سۆزلەپ ئولتۇرغان پەرخەمۇ ئۆزىچە كۈلدى :

— دۈم ، دۈم ، دۈم ، دۈم ! بىر پاي ئوقتا ئونى
ئۆلدى ، ھا - ھا - ھا ! ... — چاچلىرى چۇۋۇلغان ، كېسەللەر
كىيىمىنىڭ ئالدىنى ئېچىپ قويغان ، سارغۇچ چاچ ، كۆزلىرى
يوغان ، ئاق يۈزلۈك قىز كارىۋاتتا ، كۆزلىرىنى بىر نۇقتىغا تىكىپ
ئىككى كۈن جىم ئولتۇردى . ئۇ تۇرۇپلا قاقاقلاپ كۈلەتتى ، تۇرۇپلا
يىغلايتتى . ئۇ نۇرىغا ئوق تېگىپ يىقىلغان كۈنلا قويغان -
تۇتقىنىنى بىلمەي قالغانىدى . ئۇنىڭ بېشىدا ئىككى كۈن
ئولتۇردى ، نۇرنىڭ قويۇق چاچلىرىنى سىلىدى ، ھېچكىم يوق
چاغدا كۆكرىكىگە بېشىنى قويۇپ يۈرەك سوقۇشنى تىگىشىدى ،
تومۇرلىرىنى تۇتۇپ قوللىرىغا سۆيىدى ، ۋۇجۇدىنى لەرزىگە سالغان ،
تورمۇزلىغىلى بولمايدىغان ھېسسىيات يالقۇنىدا ئۆرتەندى ، لېكىن
ئادەملەر بار يەردە ئۆزىنى تۇتۇۋالدى ، نۇرىغا خۇددى ئاتونۇش
بىرىگە مۇئامىلە قىلىۋاتقانداك سوغۇق قارىدى ، قەلبىنى

ئورتەۋاتقان مۇھەببەت يالقۇنىنى ھەتتا تىنىقلىرىدا بىلىندۈرۈپ قويماسلىققا تىرىشتى . ئۇ ئىككى سوتكا كۆز يۈمىدى . نۇرى ئاستا ئىنجىقلاپ ئۇپپىراتسىدىن كېيىن تۇنجى قېتىم ھايات ئىكەنلىكىنى ئىپادىلەنگەندىن كېيىنلا قاتتىق بىر ئۇخلىۋالدى . بىراق بۇ شېرىن ئويۇقۇ ئۇنىڭغا ئەڭ قاتتىق زەربە بولدى : ئۇ ئويغانسا كېسەل كارۋىتىدا نۇرى كۆرۈنمىدى .

— ئۇ قېنى؟

— جوق بولدى ! — دېدى رۇس سانتاركا پەرۋاسىزلا . پەرىخە ھېچنېمىنى چۈشەنمىدى . ئۇ تۇيۇقسىزلا بىرىنىڭ : «نۇرى ئۆلۈپتۇ!» دېگەن سۆزىنى ئاڭلاپ قالدى . ئۇ ئىختىيارسىز چالا - بۇلا كېيىن سىرتقا قاراپ يۈگۈردى . سىرتتا ئاق ياغلىق تېڭىشقان ئاياللار ئۇچرىۋىدى ، ئۇ :

— كىم؟ — دەپ سورىدى باش - ئاخىرى يوقلا .

— بىر يىگىت !...

— ھە ... راستما ... — ئۇ نەگىدۇر يەنە مەقسەتسىزلا يۈگۈردى . ئۇ ياتىقىغا يۈگۈرۈپ كىرىپ بىرىنىمىنى ئۇزاق ئاڭتۇردى ، تاپالمىدى .

— تاپانچا؟ — دېدى ئۇ سانتاركلار باشلىقىغا .

— ساراڭ ! — دېدى رۇس ئايال ھېچنېمىنى چۈشەنمەي . ئۇ ئۇزۇندىن بېرى سۇلايمانوفنى ئېتىش مەقسىتى بىلەن تاپانچا ساقلاپ يۈرەتتى . تاپانچىسى قويغان يېرىدە يوق ئىدى . ئۇ دوختۇرخانا باشلىقىنىڭ ئىشخانىسىغا ئىشكىنى بۇزۇپ كىردى ۋە تارتىمىدىن تاپانچىسىنى ئالدى . ئۇ تاپانچىغا ئوق سېلىپ سىرتقا مېڭىشىغىلا ئۇنى بىرنەچچە ئەسكەر قورشاپ تۇتۇۋالدى . ئۇ ۋارقىرىدى ، سىلكندى ، قالغىنىنى بىلمەيدۇ ...

مانا ھازىر ئۇ باش - ئاخىرى يوق خاتىرىلەر ، قورقۇنچلۇق خىياللار قاينىمىدا ... باشقا بىر دۇنيادا .

تۇرۇپلا ئاسىيە ئابىستەي ، بەزىدە ھەدىسى ، بەزىدە قېرى قىز ، كۆپىنچە نۇرى ئۇنىڭ خىيال كېكراندا پەيدا بولاتتى . ئۇلار

پەرىخەنى نېمىگىدۇر زاڭلىق قىلىپ كۈلۈشۈۋاتقاندەك ، «كىمدىن ، قانداق قىساس ئالالىدىڭ ، ھا - ھا - ھا... سەن بىر يارامسىز !» دەۋاتقاندەك بىلىنەتتى . ئۇ رېئال ھاياتتا چەكسىز تەنھا بولغىنى بىلەن خىيال دۇنياسىدا بىر توپ يېقىنلىرى بىلەن بىللە ئىدى . ئۇ قاقاقلاپ كۈلەتتى ، بىرىگە ئەر كىلەيتتى ، بىرىگە دومىياتتى . بۇ ئۇنىڭ خىيال ئالىمى ، ئۇنىڭ ئۈچۈن كۆڭۈللۈك ھايات ئىدى . ئۇ تۇرۇپلا ئېسىگە رېئال دۇنيانى ئالاتتى ، شۇئان خۇددى بىر چۆلدە يالغۇز كېتىۋاتقاندەك ، مۇزاتتىن ، بىر ئېشەكنىڭ قۇيرۇقىغا يامىشىپ ، تەگسىز مۇزلۇق ھاڭلار ئۈستىدە كېتىۋاتقاندەك بولاتتى - دە ، قوللىرىنى سوزۇپ ئۆزىچىلا ۋارقىراپ يىغلاپ ئۆينىڭ بۇلۇڭلىرىغا كەينىچە قاچاتتى . كۆڭۈللۈك خىيال دۇنياسى بىلەن قورقۇنچلۇق رېئال دۇنيا ئارىسىدا چېپىپ يۈرۈپ قاتتىق چارچايتتى ، بۇنداق چاغلاردا پۇتلىرىنى ئۇزۇن سۇنۇپ ئوڭدا يېتىپ ئۇخلايتتى . ئۇ چۈش كۆرەتتى ، چۈش بىلەن خىيال ئارىلىشىپ كېتەتتى ، ئۇ جۆيلۈدىمۇ ياكى راستتىنلا سۆزلىدىمۇ ، سېستىرالار كۆپ ھاللاردا پەرق ئېتەلمەيتتى .

— پەرىخە ! — دېدى نۇرى ئۆيگە كىرىپ ، — بۇ مەن نۇرى ، قارا ، مەن نۇرى ، بىز چانغا چۈشۈپ يېزىغا چىقىمىز ! لېكىن ، پەرىخە قولىدىكى كىتابنى يىغىپ يەردىن بېشىنى كۆتۈرمەي جىم تۇراتتى . نۇرنىڭ كۆزلىرىدىن تاراملاپ ياش قۇيۇلدى .

— پەرىخە ، سۆيۈملۈك سىڭلىم ، مەن ئاكاڭ نۇرى ، بىر قاراپ باققىنا !

ئۇ پەرىخەنىڭ مۇرىسىدىن ئاستا قۇچاقلدى . قىز يەنىلا يەردىن بېشىنى كۆتۈرمىدى . نۇرى كۆز ياشلىرىنى سۈرتۈپ بۇقۇلداپ يىغلىدى .

— نېمە گۇناھ قىلىدىڭلار ، بۇنچە جازالانغۇدەك ؟ ئاسىيە ئابىستەي ، سەبىخەلەر گومىنداڭنىڭ ئوقىغا تۇتۇلغۇدەك گۇناھ قىلمىغاندىغۇ ، پەرىخە جېنىم سىڭلىم ، مېنى كەچۈرگىن ، سېنىڭ

ھالىڭغا يېتەلمىدىم ، سېنى خورلۇققا قويدۇم ، مەن ئالدىڭدا
گۇناھكار !

ئۇ قىزنى چىڭ قۇچاقلاپ ، بۇقۇلداپ ، ئون سېلىپ يىغلىدى .
ئۇ ھېچقاچان بۇنداق قاتتىق يىغلىمىغانىدى . بىر ئاجىزنىڭ بىچارە
كۆرۈنۈشى ئۇنىڭ يۈرەك - باغرىنى ئېزىپ چىدىغۇسىز ئازاپ
قوقاسلىرىنى بېشىغا تۆكمەكتە ئىدى . ئۇ پەرخەنى ساقايتمىغۇچە
بۇ دۇنيا راھەتلىرىگە ھەرگىز كۆز قىرىنى سالماسلىققا قەسەم
ئىچتى .

ئۇ شۇ كۈنلا زەيتۇنەگە دەپمۇ قويماستىن دادىسى بىلەن يېزىغا
قاراپ يولغا چىقتى . دادا - بالا ئىككىسى يول بويى بىر ئېغىزمۇ
گەپ قىلىشىمىدى . قارىگەر ئات قار تۈزۈتۈپ ، كۈلتۈك قارلىق
يوللاردا ئۆكرەڭ تاشلاپ ماڭماقتا . ئاتقا ئىككى تال ئوق ياغاچ
بىلەن چېتىلغان دېھقان چاننى رۇستىمى داستاندەك كەچۈرمىشكە
ئىگە ئىككى ئەزىمەتنى بىردە سىلىق قاڭقىتىپ ، بىردە سىلىق
پەپىلەپ كىندىك قېنى تۆكۈلگەن يېزىسىغا ئېلىپ ماڭماقتا . نۇرى
مەھەللىسىگە تەقەززا . ئۇ يەردە ئۇنىڭ بالىلىق خاتىرىلىرى ،
ئۆچمەس ئىزلىرى ، ئوتلۇق ھېسسىيات پەيدا قىلىدىغان قىش
مەنزىرىسىنىڭ ئانا بۆشۈكلىرى بار . ئۇ شۇ يېزىغا چىقىپ بۇتىڭدىن
كېيىن ماڭىدىغان ئۇزاق ھايات سەپىرىنىڭ خەرىتىسىنى سىزىپ
چىقىشى ، خەلقىگە يۈرەك - باغرىنى ئېچىپ كۆرسىتىدىغان
ئالدىدىكى پۇرسەتلەر ئارقىلىق ئۆزىنىڭ كىم ئۈچۈن ياشىغانلىقى ،
كىملىرىنى سۆيۈپ ، كىملەرگە نەپرەتلەنگەنلىكىنى بىلدۈرۈشى ،
مۇشۇ ئانا تۇپراق بېتىدە ئۆچمەس ئىز قالدۇرغان جەڭگىۋار
ئەزىمەتلەرنىڭ قاتارىدىن ئورۇن ئېلىپ ، ئۇزۇن ، ئەگرى - توقاي
ھايات يولىنىڭ جاپا - مۇشەققەتلىرىگە تەييارلىنىشى كېرەك .

ئۇنى نېمىلەر كۈتۈۋاتىدۇ ، بۇ ئۇنىڭغا قاراڭغۇ . ئۇ بىرلا
نەرسىنى بىلىدۇ : ئۇ خەلقىگە ، يېقىنلىرىغا قەرزدار . ئۇنىڭغا
باغلىنىشلىق بولغان سۆيۈملۈك ئادەملەرنىڭ ھەممىسىنىلا خۇشال
قىلىش ئۇنىڭ قولىدىن كەلمەيدۇ . ناۋادا ، زەيتۇنە ئۇنىڭغا

ھېسداشلىق قىلىشقا تەييار بولسا پەرىخە بىلەن دوست بولسۇن .
ئۇ پەرىخەنىڭ قايتىدىن ھايات يولغا قەدەم قويۇپ ، بەخت
ئىزدەپلەيدىغان بولۇپ ساقىيىشىغا ياردەم قىلسۇن . ئۇرنى ھايات
يولغا قايتۇرۇپ ئەكىلىش ئۈچۈن قىلغان ئاتىدارچىلىقىنى ئابلا باي
ئاكىسى ئاشۇ بىچارە قىزدىن ئايمىسۇن !

زەيتۇنەگە لازىم بولغان بەخت - خۇشاللىق پەرىخەگىمۇ لازىم .
ھەممىلا ئادەم بەخت ئىزدەيدىغان بۇ دۇنيادا ئۇ پەرىخەنىڭ
بەختلىكلەر قاتارىدىن ئورۇن ئېلىشىنى تىلەيدۇ . ئۇ بۇنىڭ ئۈچۈن
بەدەل تۆلەشكە تەييار — مەيلى ئۇ بەدەل قانچىلىك چوڭ بولسۇن ،
ھەتتا ئۇنىڭ شېرىن جېنىغا كەلسىمۇ ئۇ بۇ بەدەلنى تۆلەشكە تەييار !
قاراڭغۇ چۈشكەندە چانا قار ئۈستىدە غىچىلىدىغان ئاۋاز
چىقىرىپ ئاپئاق قىرو بىلەن قاپلانغان دەرەخلىك تار كوچىغا
كىردى . بۇ مەھەللىنىڭ چېتىدىكى ئىككى چوڭ باغ ئوتتۇرىسىدىكى
كوچا . كوچا ئۇنىڭغا ئانا قۇچىقىدەك ئىللىق بىلىندى . گەرچە
فېۋرال سوغۇقلىرى زەھەرلىك ھەرىدەك چېقىپ تۇرسىمۇ...

زەيتۇنە ھارۋىكەش داۋۇتجاندىن ھەممىنى ئۇقتى : نۇرى
پەرىخەنى يوقلىغان ، كېيىن گەپمۇ قىلماي يېزىسىغا چىقىپ
كەتكەن . قىز قەلبى نازۇك بولىدۇ . ئۇ دەسلەپ خاپا بولۇپ
يىغلىدى ۋە دادىسىغا :

— ئىككىنچىلەپ غۇلجا تەرەپكە قارىمايلى ، ياۋروپاغا
كېتەيلى ، دادا ، — دېدى ئېسەدەپ يىغلاپ تۇرۇپ .

— سەۋر قىلىڭ ، قىزىم ، — دېدى باي قىزىنىڭ بېشىنى
سىلاپ تۇرۇپ ، — ياۋروپادا سىزگە كۆڭۈلۈك كۈنلەر بارمۇ
قىزىم ، يەنە ھەر كۈنى مۇشۇ ياققا قاراپ يىغلارسىزمىكىن !
— دادا ، مەن چىدىيالىمدىم . پەرىخەنى كۆرۈپلا يەنە

ئۆزگىرىپتۇ !

— ياق قىزىم ، ئۇ بىر ئىنسانىي ھېسداشلىق ، مەن ئادەم
ئەۋەتىپ ئۇ قىزنىڭ ئەھۋالىنى ئۇقتۇم . ئۇ قىز رەسمىي ئاينىپ
قالغان . روھىي كېسەللەر دوختۇرخانىسى غۇلجىدا يوق . مەن

ئالمۇتغا يۆتكەشكە ئادەم ئەۋەتتىم . بىزنىڭ ئۇ قىزنى داۋالەتتىپ ساقايتىش مەجبۇرىيىتىمىز بار . نېمىشقا دەمسىز ؟ شۇنداق قىلىش نۇرمۇھەممەتنىڭ ئارزۇسىكەن !

سەۋرچان ، ئېغىر - بېسىق دادىسى قىزنىڭ ئىشەنگەن تېغى . ئۇ ھەرقانداق مۇشكۈلچىلىككە ئامال تاپالايدۇ . قىز دادىسىنىڭ كۆكرىكىگە بېشىنى قويدى .

بوران چىقماقچى بولسا قۇشلارغا ئۇۋاڭغا ئىگە بول دەپ سىگنال بەرمەيدۇ . ۋەزىيەتمۇ شۇنداق ، شەخسلەرگە سىگنال بەرمەيدۇ .

1947 - يىلى سىياسىي ھاۋادا ئۆزگىرىش چوڭ بولدى ، گومىنداڭ نەنجىڭ ھۆكۈمىتى كومپارتىيىنى يوقىتىش ، ئازاد رايونلارنى يوقىتىش ئۈچۈن «10 - ئۆكتەبىر تىنچلىق كېلىشىمى» نى يىرتىپ تاشلاپ ئازاد رايونلارغا ئومۇميۈزلۈك ھۇجۇم باشلىدى ، يېقىندا يەنئەننى بېسىۋالدى . شىنجاڭدىكى گومىنداڭچىلار كۆرەڭلەپ ، قوراللىرىنى شاراقلىتىشقا ، ھەممە يەردە ئەتەي ماجىرا چىقىرىش ئۈچۈن ھەرىكەت قىلىشقا باشلىدى . تۇرپانغا ئىشىپيونلارنى ئەۋەتىپ يالغاندىن «ئىنقىلاب قىلىمىز ، قوزغىلايلى» دېگۈزۈپ مىدىرلىغانلا ئادەملەرنى تۇتقۇن قىلىش ، ئۆلتۈرۈشنى باشلىۋەتتى . ھەممىلا جايدا «ئون بىر بىتىم» نى ئىجرا قىلىشقا ئاشكارا تىغ كۆتۈردى . ئوسماننىڭ ئادەملىرىنى ھەدەپ كۈشكۈرتۈپ شىمالدا قوراللىق تۇپىلاڭ ۋەھىمىسى ، جەنۇب بىلەن شەرقتە سايلام قىلغۇچىلارنى ئېتىش ، قولغا ئېلىش ، ئىلى تەرەپنى تىللاش دولقۇنى پەيدا قىلدى .

ئەخمەتجان قاسىمى باشلىق ۋەكىللەر نەنجىڭدىن يانۋارنىڭ ئوتتۇرىلىرىدا قايتىپ كېلىپلا شىنجاڭدا يېڭىدىن قوزغالغان بۇ بورانغا دۇچ كەلگەندى .

ئاخىر ئاپلا باي قىزىنى ئېلىپ يېزىغا - زىياۋۇدۇننىڭ ئۆيىگە ماشىنا بىلەن چىقتى . چوڭ يۈك ماشىنىسىنىڭ بۇ يېزىغا تۇنجى كېلىشى ئىدى . پۈتۈن مەھەللە خەلقى ماشىنا ئەتراپىغا ئولاشتى :

— نۇرىنىڭ قېيناتىسى كەپتۇ !

— ھېلىقى چاغدا چىققان قىز !

— پاه ، مەھەللىدە قۇياش چىقتىغۇ !

— بوگۇن نىكاھكەن ، ئاخشاملىققا دېرىزە مارايمىز !

يېزا بالىلىرى بىلەن ياشلار ئاغزىغا كەلگەننى دېيىشتى .

ئەمما ، يېزا قېرىلىرى ئەدەپ بىلەن زىياۋۇدۇننىڭ ئۆيىگە كىرىپ

ئاجايىپ كىيىنگەن ، قوللىرى تۈتتەك يۇمشاق شەھەر بېيى بىلەن

كۆرۈشتى . زىياۋۇدۇن قوي سويدى .

ئابلا باي يېزىغا بالا ۋاقتىدا بىر قېتىملا چىققان ، ئۇنىڭ

نەزىرىدە دېھقان دېگەن ئۇقۇم ساپانغا قېتىلىدىغان ئۆكۈز بىلەن

ئوخشاش ئىدى . يەر تېرىش ، ئاشلىق يىغىش ، قىشتا بىكار يېتىش ،

ئەتىيازدا يەنە شۇ ئىشنى تەكرارلاش ھاشاراتلارنىڭ ھايات كەچۈرۈش

يولى بىلەن ئوخشاش ئىدى . ئۇ يەنە نۇرغۇن سۆزلىرىدە : « قايىسى

ئەلدە دېھقان كۆپ بولسا ئۇ ئەل شۇنچە قالاق بولىدۇ . قايىسى ئەلدە

سودىگەر كۆپ بولسا ئۇ ئەل ئىلغار » دېگەن سۆزنى قىلغان . بۇ

سۆزىگە مىسال قىلىپ يەھۇدىيلارنى ئالغان . يەھۇدىيلاردا دېھقان

دېگەن يوقنىڭ ئورنىدا ، شۇڭا ئۇلار ئىلغار . ئۇلاردىن چىققان

داغلىق كىشىلەر باشقا ھېچقانداق مىللەتتىن چىققىنى يوق ...

ئۇ مۇنۇ يېزىنىڭ دېھقانلىرىغا ھەيران قالدى . ئۇلارنىڭ يىرىك

قوللىرىنى ئەيمىنىپ تۇتتى . ھەتتا ئۇنىڭ تېنى جۇغۇلدىدى . ئۇ

زىياۋۇدۇننىڭ كىگىز ، تام ياقىلىتىپ كۆرپە سېلىنغان ،

ئوتتۇرىسىدىكى داستىخانغا نېپىز ، چوڭ - چوڭ ئاق نانلار ،

يالتىراپ تۇرىدىغان توقاچلار تىزىلغان ، ئاپقۇر چىنىلەردە سۇنۇلغان

ئەتكەنچىنىڭ بېتىدە قېلىن قايماق لەيلەپ تۇرغان بۇنداق ئۆيىنىمۇ ،

تۇرمۇش ئۇسۇلىنىمۇ خۇددى ئۇنتۇلغان چۈش خاتىرىسىدە كلا ،

تولمۇ ئۇزاققا قالغان بىر يىلى كۆرگەندى . ئۇ مۇنۇ دېھقانلاردەك

يۈكۈنۈپ ئولتۇرالمىتتى ، دېھقان چوڭلىرى ئۇنىڭغا :

— بەھۇزۇر پۇتلىرىنى سۇنۇپ ئولتۇرۇۋەرسىلە ! — دەپ

يانلىرىدىن ئورۇن بوشىتىپ بېرىشتى .
— ئەخمەتجان ئەپەندىم مۇشۇ كىشىگە ئوخشايدۇغۇ دەيمەن .
گېزىتتىكى سۈرەتتە قارا بۇرۇت ، قاراقاش ، قاڭشارلىق ... ھە ؟
— بىزنىڭ مۇختەرباينىڭ ئاغىنىسى - دە ، ئۇ ئەخمەتجان
دېگەن . رەھىمىتى مۇختەرباي ئۇنى ئاغزىدىن چۈشۈرمەيتتى !
— مۇختەرباينى ئاڭلىغان ، بىر - ئىككى قېتىم كۆرگەن ،
مۇشۇ مەھەللىلىك - ھە !

— مۇشۇ زىيەك باخشىنىڭ بىر نەۋرە ئاكىسى ، بۇلارمۇ
سىزدەك كاتتا بايلارنىڭ تۇخۇمىدىن . غازى ھاجىنىڭ ئىككى مىڭ
مودەك يېرى ، ئون قورۇ قويى ، بەش - ئالتە يۈز كالا ، ئالتە يۈز
يىلقىسى بولىدىغان . كالا دېگەن قوتاندىن كۈن بىلەن چىققىلى
تۇرسا ئاشۇقتى بىلەن قۇيرۇقى ئۈزۈلەتتى . ئۆيدىكى خوتۇن خەق
باغلارنىڭ تاملىرىغا كالا تېزىكى چاپلاپ
ئۆلگۈرۈلمەيدىغان ... ھى - ھى - ھى ...
— تېزەك دېگەننى غارام قىلىۋېتىدىغان - ھە ؟ ھا - ھا -
ھا ...

مانا بۇلار دېھقان پارىڭى . ئابلا باي ئەسنەپ مەيدە يانچۇقىدىن
زەنجىرى ساڭگىلاپ تۇرغان ئالتۇن سائىتىگە پات - پات قاراپ
قويايتتى . بۇ مەھەللە خەلقىنىڭ بۇنداق سائەتنى كۆرۈشمۇ شۇ .
— باي ئەپەندىم ، بۇ سائەتلىرى ئالتۇنغۇ دەيمەن !
باينىڭ يېنىدىكى دېھقان سائەتكە قول سوزدى . باي سائىتىنى
بەردى .

— سىلەر سائەتكە قارىمايسىلەر - دە ، ھە ؟
— خۇدانىڭ كۈنى بار ، ھاۋا تۇتۇق كۈنلىرى خورازلار
چىللايدۇ ، قاشقالقلارنىڭ ئېشەكلىرى ھاڭگىرايدۇ ... ھا -
ھا - ھا ... سائەت دېگەن شۇ !

— باي ئەپەندىم ، سىزدىن سوراپ باقاي : «ئون بىر ماددىلىق
بىتىم» دېگەنگە بۇ ئەخمەتجان ئەپەندىمىلەر نېمىشقا قول
قويدى زادى - ھە ؟

— قول قويمىسا تىنچلىق بولمايتتى - دە ، — دەدى ئابلا باي جۇل - جۇل كىيىملىك دېھقاننىڭ چوڭ ئىشلاردىن سوئال سورىغىنىغا قىزىقىپ ، — قويمىغان ياخشىمىدى سىزچە ؟

— شۇنداق بولمايزە ! — دەدى دېھقان قويۇق قاشلىرىنى ئوينىتىپ كۈلۈپ ، — تىنچلىقنىڭ بىزگە پايدىسى نېمە بولدى ؟ گومىنداڭ كۆرەڭلىگىلى تۇردى . بىزنىڭكىلەر «ئون بىر ماددىلىق بىتىمنى ئىجرا قىلىمىز» دەپ ۋارقىرىغىنى بىلەن گومىنداڭ ئۇنى بۇزۇشنىڭ كويىدا . ئاڭلىغانسىز ، ئالتايدا ئوسمان ئىسلامنى قۇتراتقىلى تۇردى ، ئوسمان ۋالىيلىق مەنەسپىدىن قالغاندىن كېيىن گومىنداڭنىڭ قوينىغا ئۆزىنى ئاتتى . ئۇ گومىنداڭنىڭ شىنجاڭدىكى ھەربىي ، مەمۇرىي دائىرىلىرىنىڭ ياردىمىگە تايىنىپ كۆكتوقاي ، چىڭگىل ، بۇرۇلتوقاي ئەتراپىدا ئىغۋاگەرچىلىك تۇغدۇرۇشقا باشلىدى ، ئاتلىق 3 - پولىغا ھۇجۇم قىلدى ، شىبە كېچىكى ئەتراپىدا پاراكەندىچىلىك پەيدا قىلدى .

— بۇ بىزنىڭ ھاشىم پوچى ! — دەپ تونۇشتۇردى زىياۋۇدۇن سۆزلىگۈچىنى ، — ئۆيمۇئۆي كىرىپ كۈندىلىك گېزىتنى ئوقۇپ بېرىدۇ ، ھى - ھى...

— ساۋاتلىقلار خېلى بار ئىكەن - دە ئەمەسمە ؟ — ئابلا باي بۇ تېمىغا قىزىقتى .

— ۋاھ ، بولمايزە ! — دەدى ھاشىم پوچى كۆزلىرىنى ئوينىتىپ ، — مەن ئەسكەر بولغان ، ماناس بويدىكى بىكارچىلىقتا ساۋاتلىق بولۇۋالغان . بەرامۇ ، مۇخپۇلمۇ ، رىيىم تازمۇ ساۋاتلىق بولۇۋايتۇ . نۇرمىمۇ بىزنىڭ مەھەللىنىڭ يىگىتى . ئۇنى قوشقاندا مەھەللىدىكى ئىككى - ئۈچ سىنىپنىڭ بالىلىرىنى قوشقاندا يىگىرمە توققۇز ئۆيلۈك ، ئىككى يۈز قىرىق ئىككى جاننىڭ يىگىرمە بىرى ساۋاتلىق . دىنىي مەكتەپ ھازىر پەننىي مەكتەپ بولدى ، دىن دەرسىمۇ بار ، ئەپەندىم .

— دېمەك ، ساۋاتلىقلار ئون پىرسەنتكە يېتىدىكەن - دە ! كاتتا گەپ ، كاتتا گەپ !

— بەش — ئالتە يىلنىڭ ئالدىدا ئۇچلا ئادەم ساۋاتلىق ئىدۇق .
مەھەللىنىڭ ئەرز — شىكايەتلىرىنى بىزنىڭ نۇرى يېزىپ بېرەتتى .
— گومىنداڭ ئالتەشەھەر تەرەپتە ھەدەپ بىزنى «قىزىل
پاچاق» دەپ ئىللىغۇدەك تېخى ! — دېدى ھاشىم پوچى ئالدىغا
شىپقاپ قىزىپ سۆزلەپ ، — خوتەننىڭ ۋالىيسى نۇرىبەگ ،
يەكەننىڭ ۋالىيسى جۇ فائىگاڭ ، قۇمۇلنىڭ ۋالىيسى يولۋاس ،
مالىيە نازىرى جانىمقان دېگەنلەر گومىنداڭنىڭ غالىپلىرى
ئوخشايدۇ . تۈنۈگۈن ئۇلارغا قارشى سۆزلەپ سايلام قىلىمىز دەپ
ئوتتۇرىغا چىققانلارنى تۆت — تۆت قىلىپتۇ ، ئۆلتۈرۈپتۇ . خوتەننىڭ
چىرىيە دېگەن يېرىدە سايلام قىلىمىز دەپ يىغىلغان خەلقنى ئوققا
تۇتۇپ تۆت ئادەمنى ئۆلتۈرۈپتۇ ، يەتتە ئادەمنى يارىدار قىپتۇ .
كۇچاننىڭ قۇمباغ دېگەن يېزىسىدا تۆت مىڭدىن ئارتۇق ئادەم سايلام
قىلىمىز دەپ يىغىلغانىكەن ، ئۇ بىچارىلەرنى ئوققا تۇتۇپ ئۈچ
ئادەمنى ئۆلتۈرۈپتۇ . ئون يەتتە ئادەمنى قولغا ئاپتۇ . قەشقەردىكى
سوپىبەگ ، خوتەندىكى نۇرىبەگ ، كۇچادىكى سىيىت ئەخمەت ،
قۇمۇلدىكى يولۋاس ، ئۈرۈمچىدىكى جانىمقان ، خادىۋاڭ دېگەنلەر
سايلامدىن قورقىدۇ . سايلام ئۇلارنى غۇلتىدۇ . ئۇلار خەلقنى
خالغىنىچە بۇلاپ — تالاپ ، ئېزىپ — يانچىپ بايلىق يىغالمايدىغان
بولىدۇ — دە !

— ھە ، ۋاھ ! — دېدى مېرا «قازى» تەستىقلاپ ، — قازارەن
شۇنداقلا ھۆكۈم سۈرسە !...

— ئابدۇمەر مىڭبېگى رەھىمىتىدەك ! — دېدى مەھەللە ئىمامى
ۋە بايغا ئېڭىشىپ ، — ئابلا باي جانابلىرىنى بىزنىڭ يېڭىساردىن
دەپ ئاڭلىدىما ، راستما ؟

— ياق ، ياق ، — دېدى ئابلا باي دەرھال گەپنىڭ تېمىسىنى
بۇراپ ، — بىز ھەممىمىز مۇشۇ غۇلجىنىڭ پۇقرالىرى . ھاشىمجان
مەدەنىيەتلىك ئادەمكەن ، گېزىتكە يېزىلامسىلەر ؟

— نەدىكىنى ، مۇشۇ زىياۋۇدۇنغا شەھەردىن رابىخان دېگەن
ئايال چىقارتىپ بېرىدۇ !

— بۈگۈندىن باشلاپ مەن سىلەرگە «ئىنقىلابىي شەرقىي تۈركىستان» گېزىتىدىن چىقارتىپ بېرىمەن . بىر يىللىق مۇشتەرى قىلىپ قويماي . مەن سىزگە ھاشىمجان ، خەلققە قىلغان بۇ ياخشىلىقىڭىز ئۈچۈن بىر ئات ، بىر سىيىر ، ئون قوي تەقدىم قىلاي ، سىز نەچچە جان ؟

ھاشىم پوچىنىڭ كۆزلىرى چەكچىيىپ كەتتى .
— مەن ئالتە جان ، — دېدى ئۇ ، — تۆت بالام بار ، ئىككىسى ئوغۇل ، ئىككىسى قىز . لېكىن مەن سەدىقە - خەيرىيە ئالالمىمەن . تۆت ئەزايم ساق ، ئۇنىڭ ئۈستىگە ھۆكۈمىتىمىزنىڭ سېلىقلىرى ئاز ، يوقنىڭ ئورنىدا ، بىز خېلى بېيىپ قالدۇق . 1947 - يىلى ياخشى باشلاندى ، ئىلاھىم نۇسرەت بەرسە ...
— ھاي ، ھاي ھاشىم ، باينىڭ ئىلتىپاتىغا رەھمەت دە ، قولىنى قايتۇرما ! — دېدى مېرا «قازى» بۇيرۇق بېرىپ ، — قېنى ئىمامئاخۇنۇم ، دۇئا قىلسىلا ئەمىسە .

— ئامىن !
— ئاجايىپ كاتتا زېمىنكەن ، ئوغلۇم نۇر مۇھەممەت ! — دېدى ئەتىسى ئابلا باي ئەتراپىنى كۆرگەندىن كېيىن ، — ئاشۇ ئۆستەڭ بويىغا ئىككى قەۋەتلىك ، قاڭغالىتىر ئۆگزىلىك قىلىپ ، ئاشۇ موسكۋادىكى ئۆيدەك بىر داچا سالىپ بولغۇدەك . خەمىتىنى ئەكىرىپ كېتەيلى ، ئۇ بىزنىڭ ئۆيىنىڭ ئەتىۋارلىق ئوغلى بولۇپ قالسۇن .

نۇرى بىلەن زەيتۈنە جاۋاب ئورنىغا بىر - بىرىگە قارىشىپ قويۇشتى .

— مۇھىمى پەرىخەنى داۋالاش ، — دېدى زەيتۈنە كۈلۈمسىرەپ ، — ئۇ قىزنى چەت ئەللەردە داۋالاشقا ، دادا .
— بۇ چاغىچە ئالمۇتغا يۆتكەلگەن بولۇشى مۇمكىن .

سۈزۈك ئاسمان ، جىمجىت يېزا ، قۇياش نۇرى ئۆگزىگە بېسىلغان ئوت - چۆپ ، قەدىمىي قارىياغاچلار شاخلىرىدىكى ئاپئاق

قارلارنى كۈمۈش رەڭ يالقۇنغا چۆمدۈردى . گۈزەل يېزا
قەلبىلەردە گۈزەل ئارزۇلارنى ئويغاتتى...

59

1947 - يىلى فېۋرالدا سوغۇق ئەۋجىگە چىقتى .
بولۇپمۇ ، ئۈرۈمچى شەھىرىدە كۆچلەر قېلىن قار بىلەن
چۈمكەلگەن ، يوللار توسۇلغان ، شەھەر ئۈستى قويۇق ئىس - تۈتەك
بىلەن قاپلانغان ، ئۆيلەرنىڭ ئۆگزىلىرىدىكى ، يوللارنىڭ ئىككى
قاسنىقىدىكى قېلىن قارلارمۇ كۈل رەڭ تۈس ئالغان ، گويا
ئاسماندىن كۈل ياغقانداك ، گويا يەر بىلەن ئاسمان سۈرلەنگەندەك ،
گويا شەھەرمۇ گومىنداڭ ئەسكەرلىرىنىڭ كۈل رەڭ كىيىمىنى
كىيىۋالغانداك ...

20 - فېۋرال كۈنى ئۈرۈمچىدىكى جەنۇبىي
دەرۋازىنىڭ سىرتىدىن ئورۇن ئالغان ئۇيغۇر ئۆيۈشمىسىنىڭ يىغىن
زالىدا «ئەركىنلىكنى قولغا كەلتۈرۈش» نامى بىلەن چوڭ يىغىن
ئېچىلدى . ھەر مىللەت كىشىلىرى مەكتەپلەردىن ، ئىدارىلەردىن ،
كوچا ۋە ئۆيلەردىن چىقىشىپ بۇ يىغىنغا قاتنىشىش ئۈچۈن
يۈگۈرۈشتى . يىغىنغا رىياسەتچىلىك قىلىۋاتقان كىشى بۇ
ئۆيۈشمىنىڭ مۇئاۋىن رەئىسى ئابلەت مەخسۇم ئىسىملىك كىشى .
ئۇ يىغىندا ۋارقىراپ سۆزلەپ ، گومىنداڭ ھۆكۈمىتىنىڭ
دېموكراتىك سايلامغا بۇزغۇنچىلىق قىلغانلىقى «ئون بىر ماددىلىق
بىتىم»نى ئىجرا قىلىشقا قارشى تۇرۇۋاتقانلىقىنى پاكىت بىلەن
بىرمۇبىر ئوتتۇرىغا قويۇپ سۆكتى ۋە بۈگۈندىن باشلاپ كوچىدا
نامايىش قىلىپ ، خەلقنى قوزغاش ئۈچۈن تەشۋىقات ۋە رەقەبلىرى
تارقىتىپ ، زور ۋان كۈچلەر بىلەن قانۇنىي كۈرەش قىلىشقا
چاقىرىق قىلدى . 21 - ، 22 - فېۋرال كۈنلىرى قاتتىق
سوغۇقتا نامايىش بولدى . نامايىشچىلار شوئار ۋارقىراپ ،
دېموكراتىيە ، ئەركىنلىك تەلەپ قىلىشتى . ئاخىرىدا ئۆلكىلىك

ھۆكۈمەتكە مۇراجىئەتنامە تاپشۇردى . مۇراجىئەتنامىنى ئۆلكىلىك ھۆكۈمەتنىڭ باش كاتىپى ليۇ مېڭچۈن تاپشۇرۇۋالدى . مۇراجىئەتنامىدە مالىيە نازارىتىنىڭ نازىرى جانىمقاننى ، قۇمۇلنىڭ ۋالىيسى يولۋاسنى ، خوتەننىڭ ۋالىيسى نۇربەگىنى ، يەكەننىڭ ۋالىيسى جۇ فاڭگاڭنى دەرھال ۋەزىپىسىدىن ئېلىپ تاشلاش تەلەپ قىلىنغانىدى .

گومىنداڭ ئەمەلدارلىرى شىنجاڭدىكى ئۆزلىرىگە قارشى كۈچلەرنى يوقىتىش ئۈچۈن ئاستىرتىن كۆپ خىل ئۇسۇللار بىلەن خېلىدىن يېرى ھەرىكەت قىلماقتا ئىدى ، قوراللىق توقۇنۇش توختىغان بىلەن ، يوشۇرۇن كۈرەش ئەۋج ئالماقتا ئىدى . بولۇپمۇ بۇ يىل يەنئەننى گومىنداڭ قوشۇنلىرى بېسىۋالغاندىن كېيىن ، ئۇلارنىڭ ھەيۋىسى ئېشىپ ، ھەممىلا جايدا ئىلى ئىنقىلابچىلىرىنى «قىزىل پاچاقلار» ، «كومپارتىيىنىڭ قۇيرۇقلىرى» دەپ تىللاشقا ئۆتكەنىدى .

23 - فېۋرال كۈنى ئۆلكىلىك خەلق ھۆكۈمىتى جىددىي يىغىن ئاچتى . جاڭ جىجۇڭ نەنجىڭغا كېتىپ قالغاچقا ، يىغىننى يېڭىلا تۇرپاندىن قايتىپ كەلگەن ئەخمەتجان قاسىمى باشقۇردى . بۇرھان شەھىدى بىلەن ئابدۇكېرىم ئابباسوف خەلقنىڭ تەلپىنى قوللاپ سۆزلىدى . سايلامغا بۇزغۇنچىلىق قىلىش ، خەلقنى بوزەك قىلىپ ئوققا تۇتۇشلار تىلغا ئېلىندى .

— ئۇلار سايلامغا بۇزغۇنچىلىق قىلىش جىنايىتى ئۆتكۈزدى ، — دېدى ئابباسوف غەزەپ بىلەن ، — جۇ فاڭگاڭ ، يولۋاس ، خادىۋاڭ ، نۇربەگىلەرنى ۋەزىپىسىدىن ئېلىپ تاشلاش كېرەك ياكى يۆتكىۋېتىش كېرەك! — مەن ئابدۇكېرىم ئابباسوفنىڭ پىكرىنى قوللايمەن . خەلقنىڭ ئاۋازىغا قۇلاق سېلىش كېرەك ، ھەققانىيەتنى قوللاش كېرەك ، خەلق تىنچلىق ، دېموكراتىيە تەلەپ قىلماقتا . بۇ ھەققانىي تەلەپ! — دېدى بۇرھان شەھىدى . لېكىن ، ليۇ مېڭچۈن ، ۋاڭ زېڭشەن ، جانىمقانلار قارشى چىقتى . — مۇراجىئەت قىلغۇچىلارنىڭ ۋەكىلىنى يىغىنغا قاتنىشىپ

پىكىر بايان قىلىشنى تەكلىپ قىلىمەن! — دېدى ئەخمەتجان قاسمى .

ئابلەت مەخسۇم يىغىن زالغا كىردى . ئۇ خەلق رايى ، خەلق ھوقۇقى دېگەن تېمىدا قىسقا ، لېكىن جانلىق سۆزلىدى .

— ئۆلكىلىك ھۆكۈمەت بىلەن ئارمىيە تەرەپ تىنچلىق بىتىمىنى يولغا قويۇش ئۈچۈن زادى قانچىلىك كۈنكەپت خىزمەت ئىشلىدى؟ — دەپ سورىدى ئۇ سۆزىنىڭ ئاخىرىدا ، — خەلق ئوققا تۇتۇلغۇدەك ، قامالغۇدەك نېمە گۇناھ ئۆتكۈزدى؟

جىددىيلىك ، كەسكىن تالىشىش باشلاندى . ئەخمەتجان قاسمى :

— مەن نۇر بەگ بىلەن جۇ فائىگاڭنى ۋالىيلىق ۋەزىپىسىدىن ئېلىپ تاشلاشنى تەكلىپ قىلىمەن . قوللايدىغانلار قول كۆتۈرەيلى! — دېدى .

قول كۆتۈرگەنلەر كۆپ سانلىق بولدى . قارار ماقۇللاندى . ئىككى ۋالىي ئەمىلىدىن قالدۇرۇلدى .

بۇ زەربىگە بەرداشلىق بەرمەك ئۈرۈمچىنىڭ كەچكى زەھەردەك سوغۇقلىرىغا بەرداشلىق بەرمەكتىنمۇ قاتتىق تۈيۈلدى گومىنداڭ جاھىل كونسېرۋاتىپلىرىغا .

— ئۇنداق قازانغا مۇنداق چۆمۈچ! — دېدى گارنىزون قوماندانى سۇڭ شىليەن مەمۇرىي ، ھەربىي كاتتىۋاشلارنىڭ غەربىي يىنادا ئېچىلغان مەخپىي يىغىنىدا ئۈستەلدە كېرىلىپ ئولتۇرۇۋېلىپ ، — قورقىدىغان نېمە بار . مانا مەن ئارقا تىرەك ، ئىشلەڭلار ، نامايىشقا نامايىش ، مۇراجىئەتكە مۇراجىئەت بىلەن جاۋاب بېرەيلى . بۇ ياخشى تەكلىپ ، مەن ئون مىڭ ئەسكەرنى پۇقراچە كىيىنىپ نامايىش قىلىشقا بۇيرۇيمەن . ئۈرۈمچىنىڭ مەكتەپ ، ئىدارىلىرىدىن تېرىشتۈرۈپ بولسىمۇ ئىككى مىڭ ئادەم چىقىرىڭلار ، قانچە جىق بولسا شۇنچە ياخشى!

24 ، - 25 - فېۋرال كۈنلىرى ئۇلار نامايىش قىلىشتى ، ئۈرۈمچى كوچىلىرى خەنزۇچە : «باندتلارنى يوقىتىلى!» ،

«ياشسۇن سەنمىنجۇيى!» دېگەندەك شوئارلارنى ۋارقىراشقان ، قوللىرىغا ئاياق - توقماق ، تاش - كېسەك ئېلىشقان نامايىشچىلار بىلەن تولدى . 25 - فېۋرال كۈنى بۇ پۇقراچە كىيىنگەن گومىنداڭ ئەسكەرلىرى ئۆلكىلىك ھۆكۈمەت تۇرۇشلۇق جايغا كېلىپ توپلىنىشتى . ھۆكۈمەت قورۇسىنىڭ ئىچى ۋە تېشى ئادەم بىلەن لىق تولدى .

— ئەخمەتجان چىقسۇن ! — دەپ ۋارقىرايتتى ھويلىغا كىرىۋالغان نامايىشچىلار .

بۇ ئۆلكىلىك ھۆكۈمەت ئەزالىرىنىڭ يىغىنى ئېچىلىدىغان كۈن ئىدى . ئەخمەتجان قاسىمى ، رەخمجان ، ليۇ مېڭچۈندىن باشقىلار كېلىپ بولغانىدى . چۈي ۋۇ ، بۇرھان شەھىدىلەر نەسەت قىلىپ چۈشەنچە بەرسە ، ئۇ تەلۋىلەر قىلچە ئىلىك ئالمىدى . ئۇلار ئىشخانغا بېسىپ كىرىپ ئابدۇكېرىم ئابباسوف ، بۇرھان شەھىدىلەرگە ھەيۋە قىلىپ ، ئېرى - بېرى ئىتتىرىپ كىيىملىرىنىڭ ئىچىگە يوشۇرۇۋالغان قوراللىرىنى قەستەن تەڭگۈزۈپ :

— ئەخمەتجان دېگىنىڭلارغا تېلېفون بېرىڭلار ! — دەپ ۋارقىراشتى .

بىردەمدىن كېيىنلا :

— ئەخمەتجان كەلدى ! — دەپ ۋارقىراشتى كۆپچىلىك تەرەپ - تەرەپتىن . جالڭ جىجۇڭ كېتىپ قالغاندىن كېيىن ، ئۆلكىلىك ھۆكۈمەتنىڭ ئەڭ چوڭ رەھبىرى ئەخمەتجان بولۇپ قالغانىدى . ئۇنىڭ خەتەرگە پىسەنت قىلماي بۇ يەرگە كېلىشى ئادەملەرگە بىتىمگە كىم قارشى ، كىم ھىمايىچى ئىكەنلىكىنى ئاشكارىلايدىغان قورقۇمسىز ھەرىكەت ئىدى . ئەخمەتجان كېلىش بىلەن ، نامايىش ، مۇراجىئەت داغدۇغىسى ئەۋجىگە چىقتى :

— يوقالسۇن ئەخمەتجان !

— ئورايلى ، ئۇنى ئۆلتۈرۈۋېتەيلى ! — دەپ ۋارقىراشتى

ئەسەبىيلەر .

ئۇلار ئون ئالتە تۈرلۈك تەلپنى ئوتتۇرىغا قويدى . بەزى تەلپلەر ئورۇنسىز ۋە ئەتەي ماجىرا چىقىرىش ئۈچۈن قويۇلماقتا ئىدى . ئەخمەتجان بۇ يولسىز تەلپلەرنى رەت قىلدى .
— ئۇرايلى ، ئۆلتۈرەيلى ! — دەپ ۋارقىراشتى تەلۋىلەر قىستاپ كېلىپ ۋە ئەخمەتجان قاسىمى بىلەن بۇرھان شەھىدىنىڭ ماشىنىسىنى ئۇرۇپ پاچاقلاشقا باشلىدى . بۇرھان شەھىدىنىڭ شوپۇرى مونۇپ ئاخۇن ماشىنىسىغا چىدىماي يۈگۈرۈپ چىقىۋىدى ، بىردەمدىلا ئۇر — ئۇر قىلىپ ئۆلتۈرۈۋېتىشتى . ئۇنىڭغا ئارىلاشقان يەنە ئىككى ئادەمنىمۇ ئۇرۇپ چالا ئۆلۈك قىلىۋېتىشتى .
— ئەخمەتجان ، ئابدۇكېرىم ، ئۆزۈڭلارنى دالدىغا ئالمىساڭلار بولمىدى ! — دېدى ئۆلكىلىك ھۆكۈمەتنىڭ باش كاتىپى ليۇ مېڭچۈن .

— ئۇلار باستۇرۇپ كىرىپ مېنى ئۆلتۈرۈۋەتسۇن ! — دېدى ئەخمەتجان غەزەپلىنىپ ، — مەن قورقمايمەن ، بىز ئۆلۈمدىن قورقمايمىز . بىز ئاللىبۇرۇنلا جېنىمىزنى تىكىپ قويغان . ھازىر بىزنىڭ ھايات تۇرۇشىمىز خەلققە پايدىلىق ، چۈنكى بىز تىنچلىق بىتىم بويىچە خەلقنىڭ ئەركىنلىكىنى قوغدايمىز . ئەگەر بىز قۇربان بولساق خەلققە تېخىمۇ پايدىلىق ، چۈنكى خەلق قوزغىلىپ ئىسيان كۆتۈرۈپ ، تېخىمۇ چوڭ ئەركىنلىككە ئېرىشىدۇ . بۇ بىز ئۈچۈن ئىنتايىن شەرەپلىك !

— سىلەر خەلقپەرۋەر ئەمەسمىدىڭلار ، — دېدى ۋالىڭ زېڭشەن مازاق قىلغان ، تەنە تەلەپپۇزىدا ، — خەلق سىلەر بىلەن كۆرۈشۈشنى تەلەپ قىلىۋاتىدۇ . سىلەر چىقىپ ئۇلار ئوتتۇرىغا قويغان مەسىلىلەرگە جاۋاب بېرىڭلار !

— بىز مەجلىسنى تاشلاپ چىقمايمىز ! دېدى ئەخمەتجان ئورۇندۇقتا چىراي ئۆزگەرتىپ ئۆلتۈرۈپ ، — ئەگەر قوراللىق نامايىشچىلار بېسىپ كىرىپ سۈيقەست قىلىدىكەن ، سىلەر مۇشۇ ھوقۇقلۇق مەجلىس زالىدىكى ئەزالار جاۋاب قىلىسىلەر . ئەگەر بىز خەلق ۋەكىللىرىدىن بىرىمىز يوقىتىلىدىكەنمىز ، شۇ مىنۇتتىن

باشلاپ ئۇرۇش باشلىنىدۇ !

— بىز ئۆلۈمنى ، خەلقىمىزنىڭ ئازادلىقى يولىدىكى ئۆلۈمنى ئاللىقاچان ئۈستىمىزگە ئېلىپ قويغانمىز ، — دېدى ئابباسوف ئۆز رەھبىرىگە ئۇلاشتۇرۇپلا ، — ئۆلسەك شەرەپ بىلەن ئۆلىمىز ، قالساق شەرەپ بىلەن قالىمىز ، ئەمما ئۆلۈم مەنسىز بولماسلىقى كېرەك . شۇنىڭ ئۈچۈن ، كىچىككىنە مۇشۇ جايدىمۇ خەلق دۈشمەنلىرى بىلەن ئاخىرقى جەڭنى قىلىشقا تەييارمىز . ئۆلسەك ئۆلۈمگە مەردلەرچە بارىمىز ، قالساق ئۆلۈمدىن مەردلەرچە قالىمىز . ھەر ئىككى سەپتە ئاجىزلىق بىزگە خاس ئەمەس !

— نەنگۈەن دەرۋازىسىغا بەش - ئالتە مىڭ مۇسۇلمان توپلىشىۋاپتۇ ! — دېدى خەۋەرچى ئالدىراپ كىرىپ .
— ئۇلارغا تارقىلىپ كېتىشكە بۇيرۇق بەرسىڭىز ! — دېدى گومىنداڭ مۇئاۋىن گارنىزون قوماندانى داڭ بىگاڭ .

— بولىدۇ ! — دېدى ئەخمەتجان دەرھال قولغا قەلەم - قەغەز ئېلىپ . ئۇ قەغەزگە : «بىز سالامەت ، ئەندىشە قىلماڭلار ، تارقاپ كېتىڭلار !» دەپ يازدى . ئەسكەر ئۇنى ئېلىپ يۈگۈرۈپ چىقىپ كەتتى . بىردەمدىن كېيىن گېنېرال داڭ بىگاڭ يەنە ئالدىراپ كىردى :

— ئۇلار خېتىڭىزنى بىزنىڭ ھىيلىمىز دەپ تارقىمايۋاتىدۇ . بىر چارە تاپمىسىڭىز بولىمىدۇ !

ئەخمەتجان ئورنىدىن تۇرۇپ گېنېرالغا تىك قارىدى .
— سىزگە ئىككى يول بار ، — دېدى ئۇ پەرۋاسىزلىق بىلەن ، — بىرى ، ھازىر چىقىپ ئەسكەرلىرىڭىزگە «ئارقىغا بۇرۇلۇپ قەدەملەپ مارش !» دەيسىز ، ئۇلار چىقىپ كېتىدۇ . بىز چىقىپ نەنگۈەندىكى خەلقنى تارقىتىمىز . يەنە بىرى ، ئىشكىنى ئېچىپ : «ئالغا قەدەملەپ مارش !» دەپ ئەسكەرلىرىڭىزنى قويۇپ بېرىسىز . ئۇلار بىزنى ئۆلتۈرىدۇ . بۈگۈن ئۈرۈمچىدە ، ئەتىدىن تارتىپ پۈتۈن شىنجاڭ ئۆلكىسىدە قان تۆكۈلىدۇ . مۇشۇ ئىككى يولنىڭ قايسىسىنى

تاللىسىڭىز مەيلى . بىز ئۆلۈمدىن قورقمايمىز ، بىز ئۆلۈمنى ئاللىقاچان ئۈستىمىزگە ئالغان ئادەملەرمىز . ھازىر بىز ھايات قالساق خەلققە پايدا ، چۈنكى بىتىم بويىچە خەلقنىڭ ئەركىنلىكىنى تەمىن قىلىمىز . ئۆلسەك ئۈنىڭدىن ئارتۇق پايدا . چۈنكى بۇ مۇناسىۋەت بىلەن خەلق قوزغىلىپ ، بۇ قېتىمقى بىتىمدىن ئارتۇقراق بولغان تولۇق ئازادلىقنى قولغا كەلتۈرىدۇ . بىزنىڭ قېنىمىز خەلققە ھەقىقىي ئازادلىق كەلتۈرۈپ بېرىدۇ . بۇ ئەلۋەتتە بىز ئۈچۈن شەرەپلىك ئۆلۈم بولىدۇ .

ئۇنىڭ سۆزلىرى ، ئىرادىسى ئۈرۈمچى شەھىرىنىڭ باشلىقى چۈي ۋۇغا تەسىر قىلدى . ئۇ گارنىزون قوماندانى سۇڭ شىليەنگە تېلېفون بەردى . ئۇ تېلېفوندا :

— رەئىس جياڭ جىجۇڭ بولغان بولسا بۇ ئىش سادىر بولمىغان بولاتتى . ئۇ كىشىگە قانداق جاۋاب بېرەلەيمىز . ماناس بويىدىكى ئوتتۇز مىڭدەك ئەسكەرنىڭ كۆز - قولىقى ئۈرۈمچىدە ، ئۇنى ئۆلتۈپ قالمايلى ، — دېدى رەنجىپ .

سۇڭ شىليەن نامايىشىنى تارقىتىشقا ماقۇل بولدى .

ئەخمەتجان قاسىمى ۋەھىمە ئىچىدە قالغان گومىنداڭ ئەمەلدارلىرىغا قاراپ كۈلۈپ قويۇپ :

— مۇنداق بىر ھېكايە ئېسىمگە كېلىپ قالدى ، — دېدى ئادىتى بويىچە ھېكايە بىلەن سۆز باشلاپ ، — بىر گېنېرال ئۆزىنىڭ ئوفىتسىرلىرىنى سىنىماق بولۇپ ، بىر كۈنى ئۇلارنى ئۆيىگە مېھمانغا چاقىرىپتۇ . ئۈستەلدىكى تائاملار قاتارىغا بىر قاچا سوغۇق سەي تەييارلاتقۇزۇپ قويۇپتۇ . ئۇنىڭ ئىچىگە چوڭراق پوجاڭزىدەك كۈچى بار بىر گراناتى يوشۇرۇن بېكىتىپتۇ . ئوفىتسىرلار تاماققا ئولتۇرغاندا ، ئۇلاردىن بىرى ۋىلكىنى ھېلىقى سوغۇق سەيگە سانجىغانىكەن ، بىردىنلا گرانات پارىلاپ كېتىپتۇ . ئۇلارنىڭ بىرلىرى ئۈستەل ئاستىغا كىرىپ ، بىرلىرى كارىۋات ئاستىغا ، يەنە بىرلىرى سىرتقا قېچىپ پاناھلىنىپتۇ . يالغۇز بىر ئوفىتسىرلا ئورنىدىن قوزغالمىي ئولتۇرۇپتۇ .

گېنېرال ھەممىسىنى يىغىۋېلىپ :

— مەن سىلەرنى سىناپ باقتىم ، ھەممىڭلار يارىمىدىڭلار . مانا بۇ ئوچىكەن . مەن بۇنى مۇكاپاتلايمەن . خوش ، ئوفتسىيرىم ، سىزگە نېمە لازىم ، دېگىنىڭىزنى بېرىي ، — دەپتۇ .
ھېلىقى ئوفتسىير ئورنىدىن قوزغالماي ئولتۇرغىنىچە چاس بېرىپ :

— ھۆرمەتلىك گېنېرال ، ھازىر ماڭا ئەڭ قىممەتلىك مۇكاپات بىر دانە كۇسار بولۇپ قالدى ، شۇنى بەرسىڭىز ئىشتان يەڭگۈشلىۋالسام ... — دەپتۇ .

— بۈگۈن شۇ ئىش تەكرارلاندى ! — دېدى ئەخمەتجان قاسىمى . ئابدۇكېرىم ئابباسوف بۇ ھېكايىنى ئالدىرىماي ، ئوقۇشلۇق قىلىپ خەنزۇ تىلىغا تەرجىمە قىلىپ بەردى . كۆپچىلىك راستتىن ، يالغاندىن زورغا كۈلۈشتى . تەنىگە چىدىمىغانلار ئوڭايسىزلىنىپ مۇرىلىرىنى قىسىشىپ بىر - بىرىگە قاراشتى ۋە مەجبۇرىي كۈلۈشتى . مەجبۇرىي كۈلكە ئىنسان ئۈچۈن ئازاب ، ئۇ ئىچكى دۇنيانىڭ مەجبۇرىي پاش قىلىنىشى ، ئىنسان روھىنىڭ ئەيزىلىنىشى ھېسابلىنىدۇ . بۇ يەردە باشتا كېرىلىپ سۆزلىگەنلەرگە شۇنىڭدىن باشقا مۇراجىئەت قورالى قالمىغاندى .

بىر ئىشنىڭ ئەكس نەتىجە بىلەن تاماملىنىشى كىشىگە ئۇنتۇلغۇسىز زەربە بولىدۇ . ئاخىر كەچ سائەت بەش بولۇپ ، ئۈرۈمچى ئاسمىنىدا قىش قۇياشى ئۇزىغاندا «نامايىشچى»لار تارقاشتى .

دۈشمەن كۈچلىرىنىڭ ھەيۋىسى ئارقىلىق ئۆز ئوبرازىنى مۇكەممەللەشتۈرۈش ئىمكانىيىتىگە ئېرىشكەن ئەخمەتجان قاسىمى ، ئابدۇكېرىم ئابباسوف ۋە ئۇلارنىڭ ھەمراھلىرى ئاخىر ماشىنا بىلەن ھۆكۈمەت بىناسىنىڭ قورۇسىدىن چىقتى . كوچىلار مۇھاپىزەتچى ئەسكەرلەر بىلەن تولغان ، جەنۇبىي دەرۋازا تاقىلىپ ، سېپىل ئىچى سۈرلۈك بولۇپ قالغان . ئەخمەتجان ئابدۇكېرىم ئابباسوفقا :

— بۇ ئىشمۇ بىزنىڭ پايدىمىز بىلەن ئاخىرلاشتى! — دېدى .
— ھەممىسىنىڭ كۆزى غەربتە . ماناس دەرياسىنىڭ ئۇ
قىرغىقىدا! — دەپ كۈلدى ئابباسوفمۇ .

قار بىلەن تولغان كوچىلاردا ئادەممۇ يوق ، سېپىل دەرۋازىسى
غاچىرلاپ سۈرلۈك ئېچىلدى .

— ئۇلارنىڭ قەستى مىللىي ماجىرا پەيدا
قىلماقچى ئىدى . — دېدى ئابباسوف ، — خەلقنىڭ بىتىمىنى
ئىجرا قىلىش تەلپىنى بۆلگۈنچىلىك دېگەن سۆز بىلەن
ئىپادىلىمەكچى . بىزنىڭ خەلقىمىز بۆلۈنۈشكە قارشى !
— ئاز ساندىكىلەرنى ھېسابقا ئالمىغاندا !

— شۇنداق ، شۇ ئاز ساندىكىلەر نەق مىللىي ماجىرا
مەستانىلىرى !

— مەن دائىم بىزگە لازىمى ھۆرلۈك ، خەلقچىللىق ، تىنچلىق
دەيمەن . تىنچلىقنى ئارقىغا قويىمەن . بۇنىڭ سەۋەبى ، خەلقچىللىق
بولمىسا ، ھۆرىيەت بولمىسا تىنچلىق مەڭگۈ مەۋجۇت بولالمايدۇ .
مانا ھازىر بۇ ھەقىقەت ئىسپاتلانماقتا ! — ئەخمەتجان قاسىمى قىسقا
ھەربىي جۇۋىسىنىڭ ياقىسىنى كۆتۈرۈپ قويدى . سىرتتا قاتتىق
سوغۇق شامال ھۇۋۇلدىماقتا ئىدى .

قاتار تىزىلغان ماشىنىلار ئاخىر سېپىل سىرتىدىكى ئۇيغۇر
ئۆيۈشمىسىنىڭ ئالدىغا كەلدى . خەلق ئۇ يەرگە سانجاق - سانجاق
بولۇپ توپلانغان ، غۇۋا ئاسمان ھور بىلەن تولغان . ئاشۇ ھور بىلەن
تولغان ئاسمان ئاستىدىن : «ھۇررا!» دېگەن سادا كۆتۈرۈلدى .
ئەخمەتجان ماشىنىنىڭ ئۈستىگە چىقتى . ئۇ خەلققە قارىدى . ياش
بىلەن يۈيۈلغان ، خۇشاللىقتىن پۇرۇشكەن ، سوغۇقتا كۆكرىپ ،
قارايدىغان چىرايىلار ئۇنىڭغا تىكىلگەن . بۇلار ئۇنىڭ خەلقى . دۇنيادا
خەلىق ئوغلى بولۇشتىنمۇ پەخىرلىك ، شەرەپلىك ئىش
بولامدۇ ؟ ئەخمەتجاننىڭ كۆزلىرىدىن ھاياجان ياشلىرى سىرغىدى ،
ئۇنىڭ قىرو باسقان قارا بۇرۇتى ئاستىدىكى لەۋلىرى تىترىدى .
— مۆھتەرەم قېرىنداشلىرىم ! — دېدى ئۇ قوللىرىنى ھاۋاغا

كۆتۈرۈپ ، — ئەندىشە قىلماڭلار ، قورقماڭلار ، ئىنشا ئاللا بىزنىڭ يولىمىز ئاق ، ئىستىقبالىمىز پارلاق ! شۇنىڭ ئۈچۈن قورقماستىن كېرەك ، ھەقىقەتنى تەلپ قىلىش ھوقۇقىمىز ياشسۇن !

— ھۇررا !

— ياشسۇن ئەخمەتجان !

ئادەملەر ماشىنىلارنى ئورنىۋالغان ، تارقايدىغاندەك ئەمەس . خەلق ئۆز رەھبىرىگە قانمايۋاتاتتى . كۆپلىرى ئۇنىڭ قەيسەرلىكى ، مېھرىبانلىقى ، ئاددىيلىقى توغرىسىدا توقۇلغان رىۋايەتلەرنىلا ئاڭلىغان ، ئۇنىڭ چىرايىنى كۆرمىگەن ، ئاۋازىنى ئاڭلىمىغانىدى . مانا كۆردى : قارىقۇمچاق ، قارقاش ، قاڭشارلىق ، ئوتتۇرا بوي ، ئوتتۇز ئۈچ ياشلىق قىران يىگىت سوغۇققا پىسەنت قىلماي ، كۆزلىرىدىن مېھىر - شەپقەت ياغدۇرۇپ تۇرۇپتۇ . ئۇنىڭ ئاۋازىنىمۇ ئاڭلىدى ، زىل ، جاراڭلىق ئاۋاز ، خۇددى بوۋاقتىڭ روھىغا تەسەللى ئانا ئەللىدەك ، پەيغەمبەرلەر ھەققىدىكى داستانلارنى ئوقۇغۇچى موللا قەسىدىسىدەك ، ھەر بىر قۇلاققا يېقىملىق ، سىلىق ۋە تەسىرلىك ئاڭلانماقتا . خەلق بۇ ئاۋازنى مەڭگۈ ئاڭلاشقا تەقەززادەك جىمجىت ، زېھنى بىلەن بېرىلگەندى ، خۇددى بۇ سۆزلەرنى يادلىۋالماقچى بولۇشقاندەك .

سائەت سەككىزدە ئۈرۈمچى شەھىرىدە ھەربىي ھالەت بولماقچى . مانا ھازىر سائەت سەككىز ، خەلق تېخى تارقىمىدى ، بۇ يەردە تېخىمۇ كۆپەيمەكتە . ئۇيغۇر ، قازاق ، تاتار ، ئۆزبېك ، قىرغىز ، خۇيزۇ ، رۇس ، ھەتتا خەنزۇلارمۇ بار . خەلق دولقۇنى ئۇيغۇر ئۇيۇشمىسىنىڭ كۈلۈبىغا قاراپ ئاقتى . ئادەم بىلەن لىق تولغان كۈلۈبىنىڭ سەھنىسىدە ئۆرە تۇرۇپ ئەخمەتجان قاسىمى ئۆز خەلقىگە سۆزلىمەكتە :

— مۆھتەرەم قېرىنداشلىرىم ! بىز ھەققانىيەت ئۈچۈن قوزغالغان . ھەققانىيەت ئۈچۈن جان بېرىمىز . بىز ئۆلكە خەلقىنىڭ ئىنسانىي ھوقۇقى ۋە ئەركىنلىكى ئۈچۈن قان تۆكۈشنى ئايمىغان . ھازىرمۇ ئۆلكە خەلقىنىڭ ئىنسانىي ھوقۇقىنى ۋە ئەركىنلىك

ھاياتىنى ساقلاش ، ئۇنى مۇستەھكەملەپ ئىلگىرى سۈرۈش ئۈچۈن جان ئايمايمىز . بىزنىڭ ئىشىمىز ھەق بولغىنى ئۈچۈن ، بىزنىڭ يولمىز ئاق ، ئىستىقبالىمىز پارلاق !

«ھۇررا!» ۋە چاۋاك ئاۋازى كۈلۈبتىن دولقۇنلىنىپ چىقىپ ئۈرۈمچى ئاسمىنىغا كۆتۈرۈلدى . ئۇ شەھەرنى قاپلىغان كۆكۈچ تۈتەكنى سۈرۈپ چىقارماقچى بولغاندەك ، بارغانسېرى يۇقىرى ئۆرلىمەكتە ئىدى .

خەلىققە ۋەكىللىك قىلماق تولىمۇ تەس . بۇنىڭ ئۈچۈن شەخسى غەرەزدىن ۋاز كېچىشكە ، ئۆزىنىڭ پايدا - زىيانلىرىنى ھېسابلاپ تۇرۇشتىن ۋاز كېچىشكە ، ئۆزىنىڭ ھاياتىنىڭ بىخەتەرلىكىدىن ۋاز كېچىشكە ، ھەتتا ئىسسىق قان ، شېرىن جېنىدىنمۇ ۋاز كېچىشكە توغرا كېلىدۇ . بولۇپمۇ ، خەلق بىلەن ھۆكۈمران گۈرۈھ - ھاكىمىيەت ئىگىلىرى ئوتتۇرىسىدا كەسكىن مەنپەئەت توقۇنۇشى يۈز بەرگەندە . زوراۋان قارا كۈچلەرگە ، ھەيۋىلىك ، چىش - تىرنىقى بىلەن قوراللانغان ۋەھشىي ئۇنسۇرلار توپىغا قارشى ھەرىكەت ۋە گەپ قىلىشتا بۇ خىل قۇربان بېرىش روھى بولمىسا خەلق ۋەكىلى ، خەلق ئوغلى بولغىلى بولمايدۇ . خەلق ھەرقانداق ۋاقىتتا ئۆزلىرى ئۈچۈن پىداكارلىق بىلەن سۆزلىيەلەيدىغان ، بايراق كۆتۈرۈپ ماڭالايدىغان ئوغلانلارنىلا «ياشسۇن!» ، «داھىيىمىز!» دەپ ئېتىراپ قىلىدۇ... «مەن بۇ خىل باھاغا لايىقمۇ؟» دەپ ئويلىدى ئەخمەتجان جەنۇبىي گۈلزارلىق ھويلىدىكى ئۆيىگە قايتىپ كېلىپ .

— غۇلجىغا كېتەيلى ، بولدى ، رەئىسلىكىنىمۇ تاشلاپ بېرىڭ! — ئۇ ئۆيدە ماھىنۇرنىڭ ئەندىشە بىلەن يالۋۇرۇشلىرىغا تەسەللى بەردى ۋە خەلق تەقەززالىقىنى سىمۋول قىلىپ «ئادالەت» دەپ ئىسىم قويۇۋالغان قىزىنىڭ ئوماق يۈزىگە ئاستا ئېڭىشىپ سۆيۈپ قويۇپ ، يۇمشاق چاچلىرىنى سىلاپ تۇرۇپ ئېيتتى : «ياق ، مەن تېخى خەلقىمگە تەشنىلىقى قاندىغان ئۇسسۇلۇق بېرەلمىدىم . خەلقىمگە ئادالەت ، خەلقچىللىق ، ئەركىنلىك كېرەك . خەلقىم

بۇنىڭغا تېخى ئېرىشەلمىدى . خەلقىم ھۆرلۈككە تەشنا ، ئۆز
ئىنسانىي ھوقۇقىنى ، مىللەت سۈپىتى بىلەن ساقلىنىدىغان
غۇرۇرىنى قوغدىشى كېرەك . خەلقىم ئۆزىنى قوغدايدىغان
قۇدرەتلىك كۈچكە تەقەززا ، تېخى بىز بۇ خىل كۈچكە
ئېرىشەلمدۇق . بىز تېخىچىلا باشقىلارنىڭ ئاغزىغا قاراقلق ،
باشقىلارنىڭ ئىشارىتى بىلەن ئىش قىلىمىز . ياق ، بۇ خىل
ھاقارەتلىك ھايات ئاخىرلىشىشى ، خەلق ئۆز ئارزۇسىنىڭ ئىشقا
ئاشقانلىقىنى كۆرۈپ تەنتەنلىك بايرام قىلىشى كېرەك . مەن شۇ
چاغدا ئۆزۈمنى مۇناسىپ ھالدا خەلق ئوغلى ، خەلق ۋەكىلى
دېيەلەيمەن !»

ئۇنىڭ زادىلا ئۇيقۇسى كەلمىدى . كىم بىلەندۇر سۆزلەشكۈسى
كەلدى . ئۇ ئابدۇكېرىم ئابباسوفنى يادىغا ئالدى . ئۇ بۇ يىگىرمە
ئالتە ياشلىق ، چىرايلىق كىيىنىپ يۈرىدىغان كېلىشكەن يىگىتنى
بارغانسېرى چوڭقۇر چۈشەنمەكتە ئىدى . ئادەم شۇنداق مۇرەككەپ
نەرسە : ئىككى ئادەم دوست بولۇشىدۇ ، خۇددى يۈرىكى بىردەك
بىر خىل سۆزلەيدۇ ، بىر خىل قەدەم باسىدۇ ، لېكىن ئۇلارنىڭ
يەنە بىر - بىرىدىن يوشۇرىدىغان سىرلىرى بولىدۇ .
يۈرەك خەزىنىسىنىڭ بەزى سىرلىق ساندۇقلىرى مەڭگۈ
ئېچىلمايدىغان ئەھۋالمۇ بولىدۇ . بۇ بىر نورمال ئىش . جاڭ
جىجۇڭ ئابدۇكېرىم ئابباسوفنىڭ ۋاقىتلىق ھۆكۈمەتنى 1 - ئىيۇل
كۈنى ئېلان قىلغىلى دېگەن تەكلىپىنى قوللىغانىدى .

— قاراڭا ، ئۇنىڭ ئۈستىلىقىنى ، — دېگەندى ئۇ كۈلۈپ
ئەخمەتجان قاسىمغا ، — بەك ئالدىراپ كەتسەك بولماس ، بەك
كېچىكىپ كەتسەكمۇ بولماس ، 7 - ئاينىڭ 1 - كۈنى بىر قەدەر
ياخشى ، بۇرۇنمۇ ئەمەس ، كېيىنمۇ ئەمەس ، دەل ۋاقتى ، دەيدۇ
تېخى . ئۇنىڭ جۇڭگو كوممۇنىستىك پارتىيىسىگە مۇھەببىتى
بارىكەن . قاراڭا ، پارتىيە قۇرۇلغان كۈنى تاللىۋالغىنىنى ، يەنە
ئۇنىڭدا خۇاشيانى ۋەتەننىم دەيدىغان قاراش بارىكەن ، ئۇنىڭ خەنزۇ
قىز بىلەن توي قىلىشىنىڭ ئۆزى مىللىي قىرغىنچىلىقنى

تەشەببۇس قىلغۇچىلارغا قارشى ئىش ... ئۇنىڭ كۆڭلىدە جۇڭگو كوممۇنىستىك پارتىيىسى بارىكەن ، ئۇ «جۇڭگو» دېگەن سۆزنى «ۋەتەن» دەپ چۈشىنىدىكەن ، مەن ئۇنىڭ پىكرىنى مۇۋاپىق تاپتىم ، سىزچۇ ، ئەخمەتجان ؟ ئەخمەتجان قاسىمى بۇ گەپلەردىن ھەممىنى چۈشەنگەندى . جاك جېجۇڭ كۆڭلىدە كوممۇنىستىك پارتىيىنى ھەقىقەتنىڭ ۋەكىلى دەپ ھېسابلايتتى ، ئابدۇكېرىم ئابباسوف كوممۇنىستىك پارتىيىسىگە ئىنتىلەتتى . بىتىم ئىمزالىنىش ئالدىدا 1946 - يىلى 5 - ، 6 - ئايلاردا غۇلجا شەھىرىنىڭ يېنىدىكى نادىم ھاجىنىڭ بېغىدا يەتتە يىگىت نىزامنامە ماقۇللاپ ، «خەلق ئىنقىلابى پارتىيىسى» ناملىق ماركسىزىملىق تەشكىلات قۇرغاندى ، ئابباسوف بۇ پارتىيىنىڭ رەھبىرى ئىدى . ئەخمەتجان قاسىمى سوۋېت ئىتتىپاقىنىڭ شىنجاڭدا كوممۇنىستىك پارتىيىگە ئەزا قوبۇل قىلماسلىق ، تەشكىلات قۇرماسلىق كېرەك دېگەن يوليورۇقىغا خىلاپ ھالدا قۇرۇلغان بۇ تەشكىلاتنى بىلىشمۇ بىلمەسكە سالغان ۋە ھېچكىمگە تىنمىغاندى .

ئۇلار ئاخىر 1946 - يىلى 11 - ئاينىڭ ئاخىرى نەنجىڭغا بىللە باردى . ئۇ يەردىكى ئىشلار ئەخمەتجانغا بەش قولىدەك ئايان ، لېكىن بۇ ئىشلارنىمۇ ئۇ كۆڭۈل خاتىرىسىدىلا ساقلىدى . ئابدۇكېرىم ئابباسوف نېمىدەپ چۈشەندۈرسە «ھە شۇنداق» دەپلا قويدى . لېكىن ئۇ نەنجىڭدىكى ئىشلارنى خۇددى كىنو ئېكرانىدا كۆرگەندەك بىرمۇبىر كۆرۈپ تۇردى . يەنىلا ھېچكىمگە ھېچنېمە دېمىدى .

ئۇلار مىللىي قۇرۇلتايغا قاتنىشىش ئۈچۈن 1946 - يىلى 15 - نويابىردا شاڭخەي ئارقىلىق نەنجىڭغا يېتىپ كەلدى . ئابباسوفنىڭ ئەس - خىيالى جۇڭگو كوممۇنىستىك پارتىيىسىنىڭ نەنجىڭدىكى ئىش باشقۇرۇش ئورنىنى تېپىپ ، ئۇ يەردىكى جۇ ئېنلەي ، دۇڭ بىۋۇلار بىلەن كۆرۈشۈش ئىدى . ئۈرۈمچىدە قۇرۇلغان يەر ئاستى تەشكىلات «كوممۇنىزمچىلار

ئىتتىپاقى» بىلەن غۇلجىدىكى يەر ئاستى تەشكىلات «خەلق ئىتتىپاقى پارتيىسى» جۇڭگو كوممۇنىستىك پارتيىسىنىڭ رەھبەرلىكىگە موھتاج ئىدى. شۇڭا، ئابدۇكېرىم ئابباسوف تەنجىدا «گەيشىباۋ» گېزىتى، ئامېرىكىنىڭ «يونايىدندىپىرس» ۋە «ئاسۇشئەيدىن پىرس» ئاگېنتلىقلىرىنىڭ مۇخبىرلىرى بىلەن سۆھبەتلەشتى. ئۇ تەنجىدا شىنجاڭ ۋەكىللىرى ئىچىدىكى ئەڭ پائالىيەتچان شەخس بولۇپ قالغانىدى. ئۇنىڭ مۇخبىرلار بىلەن قىلغان سۆھبەتلىرى گېزىتلەردە بېسىلىپ ناھايىتى تېزلا جامائەتنىڭ دىققىتىنى تارتتى. ئۇنىڭ:

... سىلەرنىڭ قوشۇنىڭلارنى سوۋېت ئىتتىپاقىنىڭ قوللىغانلىقى بىر پاكىت. سىز بۇنى ئىنكار قىلمايدىغانسىز، بولمىسا زەمبىرەك، پىلىموتلىرىڭلار نەدىن كەلدى! — دېگەن سوئالغا:

— بىزنىڭ قوراللىمىزنىڭ كۆپىنچىسىنى جياڭ جىپىشى ئەپەندى ئۆز گېنېراللىرى ئارقىلىق بىزگە سوۋغا قىلغان، لېكىن خەلقئارادىكى دوستلارنىڭ مەنئى جەھەتتىن قوللىشىغا ئېرىشكەنلىكىمىزنى ھەرگىز ئىنكار قىلمايمەن، بۇ قىلچە ئەجەبلىنەرلىك ئىش ئەمەس. بىزنىڭ جۇڭگودىكى سۇن جۇڭشەن ئەپەندى ئاللىقاچان: «رۇسىيە بىلەن بىرلىشىش، كوممۇنىستلار بىلەن بىرلىشىش، ئىشچى - دېھقانلارنى يۆلەش»، «دۇنيادا بىز بىلەن تەڭ - باراۋەر مۇئامىلە قىلغان مىللەتلەر بىلەن بىرلىشىش كېرەك» دەپ كۆرسەتكەن. بۇنىڭدا بىرەر خاتالىق بارمۇ؟ — دەپ بەرگەن جاۋابى ئەخمەتجان قاسىمنى تولىمۇ خۇشال قىلغانىدى. ئۇنىڭ يەنە، ھەرىكەتتىكى سەزگۈرلۈكى، چېۋەلىكى ئەخمەتجانغا ياققاندى. بۇلار بىر كەسپىي ئىنقىلابچىدا بولۇشقا تېگىشلىك خىسەتلەر ئىدى.

ئەخمەتجان قاسىمى، ئابدۇكېرىم ئابباسوفلار جياڭ جىجۇڭ ئەپەندىنىڭ سارىيىغا چۈشكەنىدى. گومىنداڭ مەركىزىي كومىتېتىدىكى چوڭ ئەمەلدارلار ئۇلارنى ئايرىم - ئايرىم زىيارەت

قىلغىلى كېلىپ تۇردى . لېكىن ئۇلار بۇ چوڭ ئەمەلدارلارنى زىيارەت قىلمىدى . جاڭ جېيىشنىڭ باش مۈلكىي ئەمەلدارى چېن بۈلبى ئۆزى كېلىپ ئابباسوف بىلەن كۆرۈشۈپ ، ئۇنى جياڭ جېيىشى بىلەن كۆرۈشتۈرمەكچى بولدى . ئابباسوف رەت قىلدى . قۇرۇلتاي جەريانىدا ئۇلار جياڭ ۋېييۈەنجاڭنىڭ دوكلاتىنى ئاڭلىدى ، بىللە مۇزاكىرىگە قاتناشتى ، مۇزاكىرىدە دادىل پىكىرلەرنى بايان قىلالغان ، شىنجاڭدا گومىنداڭ ئەمەلدارلىرىنىڭ نەنجىڭدىكى ئەمەلدارلارغا ئوخشاشلا «تىنچلىق بىتىمى»نى ئاياغ ئاستى قىلغانلىقىنى پاش قىلالغانمۇ شۇ ئابباسوف بولدى . قۇرۇلتاي تۈگىگەندىن كېيىن ئۇ چىڭداۋغا تۇغقان يوقلاپ بارماقچى بولدى . جياڭ جېيىشنىڭ ئوغلى جياڭ جىڭگو ئۇنى مەخسۇس ئايروپىلان بىلەن ئېلىپ باردى . ئۇلار ئابباسوفنى ئۆزىگە تارتىپ بىرەر سىياسىي مەقسەتكە يېتىش كويىغا چۈشكەندى . بۇنى ئابباسوف ئەخمەتجانغا ئۆزى ئالدىن ئېيتتى . ئۇ يەنە جۇ ئېنلەي ، دۇڭ بىۋۇلار بىلەن كۆرۈشۈش ئىشىنىمۇ ئەخمەتجانغا ئۆزى ئېيتتى .

— بىزگە ئەسقاتىدىغىنى يەنئەن ! — دېگەندى ئۇ .

نەنجىڭ تولىمۇ چوڭ شەھەر ئىدى . فرانسىيىدىن كەلتۈرۈلگەن كاشتان دەرەخلىرى بىلەن قاپلانغان چىرايلىق كوچىلىرىدا پايلاقچى ، ئىشپىيونلار ئۇلارنى نازارەت قىلىپ ، ھەممىلا جايدا قاترىشىپ يۈرمەكتە ئىدى . ئۇلارنى ئاشكارا ئىزدەش قىيىن ئىدى . ئابدۇكېرىم ئابباسوف يول ئىزدەپ رەللە بولاتتى ، ئەخمەتجان بۇنىمۇ كۆرگەن ، ئۇلار بىللە رەللە بولۇشقانىدى . بىر كۈنى يۈ يۈرپەن ئەپەندى شىنجاڭ ۋەكىللىرىنى چايغا چاقىردى . ئۇ كىشى 1946 - يىلى 6 - ئايدا ئۈرۈمچىگە بېرىپ جاڭ جىجۇڭنىڭ قەسەم بېرىپ ۋەزىپىگە ئولتۇرۇش مۇراسىمىغا «نازارەتچى» بولغان ، شىنجاڭدا ئىككى ئايدىن كۆپرەك تۇرۇپ نۇرغۇن مېھمان بولغانىدى . گومىنداڭ رېۋىزىيە پالاتاسىنىڭ بۇ باشلىقىغا شىنجاڭ ، بولۇپمۇ ئۇيغۇر مىللىتى ياخشى تەسىر قالدۇرغانىدى . ئۇ

مېھمانلارنى كەڭ ، ئازادە ئۆيلىرىدە قىزغىن مېھمان قىلدى .
ئاماقتىن كېيىن ئابدۇكېرىم مېھمانخانىدىن ئاستا چىقىپ ، يەنە شۇ
مۇھىم ئىشى ئۈستىدە باش قاتۇرۇپ يالغۇز مېڭىپ يۈرەتتى .
— توڭلىمىدىڭىزمۇ ؟ — يۈ يۈرىن ئەپەندى تۇيۇقسىزلا
سورىدى . ئابباسوف يۈ يۈرىن ئەپەندىنىڭ بىرىنچە دېمەكچى
بولۇۋاتقىنىنى دەرھال سەزدى . ئۇ يۈ يۈرىننىڭ يېنىغا كەلدى :
— يېقىندا دۇڭ بىۋۇ بىلەن ئۇچراشتىم ، — دېدى ئۇ
كومپارتىيە پەرسىلىكىنى ئاشكارىلاپ ، — مەن سىز توغرىلۇق
ئېيتىۋىدىم ، دۇڭ بىۋۇ مەن ئابباسوفنى بىلىمەن دەيدۇ !
ئابباسوف چۆچۈپ ئۇنىڭغا قارىدى .

— مەن كومپارتىيىنىڭ داھىيلىرى بىلەن پات - پات
ئۇچرىشىپ تۇرىمەن . مەن ئۇلار بىلەن دوست ، — دېدى يۈ يۈرىن
پىچىرلاپ ، ئاندىن كېيىن كۈلۈپ ، ئۈزلۈك ئېيتتى ،
ئاڭلىشىمچە ، رەپىقىڭىزنىڭ نەجىڭدا تۇغقانلىرى بار ئوخشايدۇ ،
شۇنداقمۇ ؟

— شۇنداق ! — دېدى ئابباسوف بىر ئىشنى سېزىپ .
12 - ئاينىڭ 5 - كۈنى بىر خانىم ئابدۇكېرىم ئابباسوفنىڭ
ياتىقىغا كەلدى .

— پالاتا باشلىقى يۈ يۈنجاڭ سىزنى ئېلىپ كېلىشكە مېنى
ئەۋەتتى . رەپىقىڭىزنىڭ بىر نەۋرە ئاچىسى سىز بىلەن
كۆرۈشمەكچىكەن .

ئۇلار بىر قارا پىكاپقا چۈشتى . ماشىنىنى خانىم ئۆزى
ھەيدىدى . ماشىنا ئورنىدىن قوزغىلىپ ئاۋۋال خۇەيخەيلۇ كوچىسىغا
قاراپ ماڭدى ، يۈ يۈرىننىڭ ئۆيىگە يېقىن كەلگەندە يەنە كۈڭزى
ئىبادەتخانىسى تەرەپكە بۇرۇلدى . ئاندىن شىجىيېكۇغا بۇرۇلۇپ ،
ئاخىر چىڭلياڭشەن تېغىغا قاراپ ماڭدى . ماشىنا ئايلىنىپ يۈرۈپ
خېلى ئۇزاق ماڭدى . ماشىنىدىكى ئىككى ئادەم لام - جىم
دېيىشىمىدى . ئابدۇكېرىم ئەندىشىگە چۈشتى . ئاخىر خىلۋەت بىر
يەرگە كەلگەندە خانىم گەپ قىلدى :

ئىسىمىم چىن لىەن! — دېدى ئۇ كۈلۈپ تۇرۇپ ،
قورقۇتۇپ قويدۇم ، ئەپۇ قىلىڭ ، يولداش دۇڭ بىۋۇ مېنى سىزنى
ئەكېلىشكە ئەۋەتتى . يولداش ئابباسوف !
ئابدۇكېرىم ئابباسوف «يولداش» دېگەن سۆزنى ئاڭلاپ بىر
خىل تىل بىلەن تەسۋىرلىگىلى بولمايدىغان ھارارەت ھېس قىلدى .
بۇ بىر ئاتالغۇ ئۇنىڭغا غايە ئىستىقبالدىن دېرەك بەردى . قىز ئۆزىنى
تولۇق تونۇشتۇردى : ئۇ جياڭ جېيشىنىڭ باش مۈلكى ئەمەلدارى
چىن بۇلىپىنىڭ قىزى ئىكەن ، ئۇ ئۆز سىنىپىغا ئاسىيلىق قىپتۇ ،
ئىنقىلاب يولىنى تاللاپتۇ .

— گومىنداڭ چىرىپ كەتتى . بىرمۇ ئەمەلدارى خەلقىنى
ئويلىمايدۇ! — دېدى قىز يوغان كۆزلۈك چىرايلىق يۈزىنى
پۇرۇشتۇرۇپ قويۇپ ، — بىكارلا كۆرەڭلەيدۇ ، غۇلاشقا ئاز قالدى!
قىز ئۇستا شوپۇر ئىكەن . پىكاپ چىڭلياڭشەن تېغىدىن
چۈشۈپ ، يەنە ئايلىنىپ ئۇچقاندەك ماڭدى . ئۇ ئاخىر مېيىۋەن يېڭى
مەھەللىسىگە يېتىپ كەلدى . ئۇ قىزنىڭ كەينىدىن پىكاپتىن
چۈشتى . كۆكۈچ خىش تاملىق بىر قەۋەتلىك ئۆينىڭ دەرۋازىسىغا
يانداس ئىككى قەۋەت بىنا بار ئىدى . ئۇنىڭ ئىككىنچى قەۋىتىدە
ئىشپىيونلار بۇ ئىش بېجىرىش ئورنىنى مەخسۇس كۆزىتىدىكەن .
ئۇلار تېز مېڭىپ قارا دەرۋازىدىن كىردى . دەرۋازا ئىچىدە ئاددىيلا
كىيىنگەن ، ئوتتۇرا بويلۇق ، ئوتتۇز ياش ئۇچپۇرسىدىكى بىر
كىشى تۇراتتى . ئۇ ئابباسوفنىڭ قولىرىنى چىڭ سىقىپ ئۆزىنى
تونۇشتۇردى :

— ئىسىمىم تۇڭ شياۋپىڭ ، ئىش بېجىرىش ئورنىنىڭ
كاتىپىمەن ، — دېدى ئۇ ، — يولداش ئابباسوف ، يولداش دۇڭ
بىۋۇ سىزنى كۈتۈپ تۇرىدۇ .

ئۇلار ئۆيگە كىردى . ئىچكىرى - تاشقىرى ئىككى ئېغىز
ئاددىيلا ئۆي ئىكەن . تاشقىرىقى ئۆيگە چوڭ بىر ئۈستەل ، بىرنەچچە
ئورۇندۇق ، بىر جۈپ كونا كرىسلو قويۇلغانىكەن ، بۇ ئۆي مېھمان
كۈتۈش ئۆيى ، ئىچكىرىدىكى ئۆيگە ئىككى كىشىلىك ياغاچ كارىۋات

قويۇلۇپ پاختا رەختتىن تىكىلگەن ئورۇن - كۆرپىلەر رەتلىك تىزىقلىق تۇراتتى . ئۇ ياتاق ئۆي ئىكەن . تاشقىرىقى ئۆيدە شالاڭ ساقاللىق ، پېشانىسى كەڭ ، پارقىراق ، كۆزلىرىدىن نۇر چاقناپ تۇرىدىغان بىر كىشى تۇراتتى ، ئاتىشى ياشلارغا بېرىپ قالغان ئۇ كىشى ئورنىدىن تۇرۇپ ، كۈلۈپ تۇرۇپ ئابباسوفنىڭ ئالدىغا كېلىپ قوللىرىنى سوزدى .

— خۇش كەپسىز ، قارشى ئالىمىز ! — دېدى ئۇ ئابباسوفنىڭ قوللىرىنى چىڭ سىقىپ .

— بۇ كىشى يولداش دۇڭ بىۋۇ بولىدۇ . جۇڭگو كوممۇنىستىك پارتىيىسى مەركىزىي كومىتېتىنىڭ نەنجىڭدا تۇرۇشلۇق ئىش بېجىرىش ئورنىنىڭ مەسئۇلى .

ئۇلار ئولتۇرۇشتى . دۇڭ بىۋۇ بۆلەكچىلا قىزغىن ئىدى .

— مەن ئاخىر پارتىيە مەركىزىي كومىتېتىنى تاپتىم ! — دېدى ئابباسوف ھايان بىلەن كۆز ياشلىرىنى سۈرتۈپ تۇرۇپ ۋە ئىزدەش جەريانى ، تەقەززالىقلىرىنى سۆزلەپ كەتتى . — شۇنداق ، تەس ، تولىمۇ تەس ! — دېدى دۇڭ بىۋۇ كۈلۈپ

تۇرۇپ ، — سىز ئاقلار رايونىدا ئىشلەپ باقمىغان - دە . بۇنداق مۇھىتتا بەزى چاغلاردا دۈشمەن لاگېرىدىكى تەرەققىيپەرۋەر ئالىي ئەمەلدارلارنىڭ ياردىمىدىن پايدىلانماق ، ناھايىتى قىيىن مەسىلىلەرنى ھەل قىلغىلى بولىدۇ . بۇ جەھەتتە يولداش جۇ ئېنلەي بىزنىڭ ئەڭ ياخشى ئۈلگىمىز .

قىزغىن سۆھبەت باشلاندى : دۇڭ بىۋۇ ئىلى ئىنقىلابىنىڭ كۆلىمى ، سىياسىي ، ھەربىي كۆرەش ھالىتىنى ، رەھبەرلىك ئەھۋالىنى ، جاڭ جىجۇڭ بىلەن بولغان سۆھبەت ئەھۋالىنى بىر - بىرلەپ سورىدى . ئابباسوف ھەممىگە تولۇق جاۋاب بەردى . ئۇ ئۆزلىرىنىڭ خەلق ئىنقىلابىي پارتىيىسى ناملىق تەشكىلاتى ، ئۆزىنىڭ لىن جىلۇ بىلەن بولغان مۇناسىۋىتىنى ، ماركسىزم - لېنىنىزم ، سوتسىيالىزم - كوممۇنىزمغا بولغان ئېتىقاد - ئىشەنچى ۋە پىلان - تەلەپلىرىنى ئوتتۇرىغا قويدى : خەلق ئىنقىلابىي

پارتىيىسىنىڭ جۇڭگو كومپارتىيىسىنىڭ رەھبەرلىكىدە بولۇشى ،
تەشكىلات رەھبەرلىرىنى جۇڭگو كومپارتىيىسىگە قوبۇل قىلىش ،
شىنجاڭ ئىنقىلابىغا خادىم ئەۋەتىپ رەھبەرلىك قىلىش ، دائىملىق
ئالاقە ئورنىتىش مەسلىھەتلىرىنى شىنجاڭ كوممۇنىزىمچىلىرىنىڭ
تەلىپى قىلىپ ئوتتۇرىغا قويدى .

دۇڭ بىۋۇ بۇ تەلەپلەرنى مەركىزىي كومىتېتقا مەلۇم قىلىپ
ئاندىن جاۋاب بېرىدىغانلىقىنى ئېيتتى .

— مەن 1938 - يىلى لىن جىلۇ مۇئەللىم بىلەن تونۇشقان ،
بۇ ئىشقا مانا ھازىر ئون يىلغا يېقىنلاشتى . مەن جۇڭگو
كومپارتىيىسىنىڭ رەسمىي ئورگىنىنى شۇنچە يىل ئىزدىدىم ، مانا
ئاخىر مۇرادىمغا يەتتىم ! — دېدى ئابباسوف كېتەر چىغدا .

— پارتىيە مەركىزىي كومىتېتى شىنجاڭغا بەكمۇ كۆڭۈل
بۆلدى ! — دېدى دۇڭ بىۋۇ ئۇنى ئۇزىتىپ .

ئابدۇكېرىم ئابباسوف بۇ ئەھۋاللارنى ئەخمەتجان قاسىمغا
تولۇق تەسۋىرلىرى بىلەن بايان قىلغانىدى .

1946 — يىلى 11 - دىكابىر كۈنى دۇڭ بىۋۇ
ئابباسوفنى ئىككىنچى قېتىم قوبۇل قىلدى . دۇڭ بىۋۇ مەلۇم
قىلغان ئەھۋالغا ئاساسەن ، مەركىزىي كومىتېتتىن جۇ ئېنلەي
يۇقىرىقى مەسلىھەتلەرگە جاۋاب بېرىپ تېلېگرامما ئەۋەتتۈ .
تېلېگراممىغا لىو شاۋچى ئىمزا قويۇپتۇ . جاۋابتا : شىنجاڭدا
ئەھۋال مۇرەككەپ ، ئۇششاق تەشكىلاتلارنى بىرلەشتۈرۈڭلار ،
سوتسىيالىزم ، كوممۇنىزىم بايرىقى ۋە شوئارىنى ئالدىراپ ئوتتۇرىغا
قويمىغان ياخشى ، ئاممىنىڭ ئاڭ - سەۋىيىسى ، قوبۇل قىلىش
ئىقتىدارى شۇنداق قىلىشنى بەلگىلىگەن ، دېيىلگەن . بۇ گەپلەرگە
ئابباسوف سەل مەيۈسلەنگەن ، لېكىن ئەخمەتجان تولىمۇ رازى
بولغانىدى . ۋەكىل ئەمەس ، ئالاقچى ئەۋەتىشكە مەركىزىي
كومىتېت قوشۇلغان . دۇڭ بىۋۇ ئادەمنى تەييارلايمۇ قويغان ،
ھەتتا :

— تىرىشىپ جەڭ قىلىڭلار ، گومىنداڭنىڭ غەربىي شىمال

ئۇرۇش مەيدانىدىكى ھەربىي كۈچنى تىزگىنلەپ ، خەلق ئازادلىق ئارمىيىسىنىڭ پۈتۈن مەملىكەتتىكى ئاساسلىق جەڭ مەيدانلىرىدىكى قايتۇرما ھۇجۇمغا ياخشى ماسلىشىڭلار ، — دېگەن ۋە ئۆز سۆزىدە ، — بىز چوقۇم ئۇرۇشنىڭ غەلبىسىنى قولغا كەلتۈرىمىز ، چوقۇم پۈتۈن مەملىكەتنىڭ ئازادلىقىنى قولغا كەلتۈرىمىز ، دېموكراتىك يېڭى جۇڭگونىڭ دۇنياغا كېلىشىگە ئۇزاق ۋاقىت قالمىدى ، — دېگەنلەرنى تىلغا ئالغان .

پارتىيە مەركىزى كومىتېتىنىڭ مۇھىم ھۆججەتلىرى ، ماۋ زېدۇڭنىڭ كىتابلىرىنى ئابباسوفى ئەخمەتجانغا كۆرسىتىپ :

— بۇ كىتابلارنى ئۇيغۇرچە - قازاقچە نەشر قىلدۇرۇپ تارقىتىمىز ، «ئىنقىلابچىل ياشلار تەشكىلاتى» ئەزالىرى ئۆگىنىدۇ . بۇ مەركىزى كومىتېتنىڭ يوليورۇقى ! — دېدى ، لېكىن مەخپىي تەشكىلاتنى تىلغا ئالمىدى .

ئايروپىلانغا چىقىش ئالدىدا ئابدۇكېرىم ئابباسوفى ياش بىر يىگىتنى كۆپچىلىككە تونۇشتۇردى :

— بۇ يىگىت ۋاڭ نەندى ، ئايالىمنىڭ تۇغقىنى ! — دېدى ۋە ئۇنى ئايروپىلانغا ئاچقىپ كەتتى .

ئەخمەتجان قاسىمى بۇ يىگىتنىڭ جۇڭگو كوممۇنىستىك پارتىيىسى مەركىزى كومىتېتى ئەۋەتكەن ئالاقچى ، رادىست پىڭ گونەن ئىكەنلىكىنى بىلىپ بولدى . بۇ ئىشنىمۇ ئابباسوفى ئەخمەتجاندىن مەخپىي تۇتمىغانىدى . ئەخمەتجان بۇ ئىشنى قايتا تىلغا ئالمىدى . ئۇ يىگىت ھازىر ئابباسوفىنىڭ ئۈرۈمچى جەنۇبىي گۈلزارلىق ھويلىسىنىڭ ئىچكىرىسىدىكى قېرى قارىياغاچلار ئارىسىدىكى ئۆيدە . بۇ ئۆيدە ئۇنىڭ ئايالى لۇ سۇشىن بىلەن بىللە تۇرماقتا . ئابباسوفى ياكى فېڭيى : «جۇڭگو كوممۇنىستىك پارتىيىسى بىلەن قولى قولغا تۇتۇشۇپ ، ئاسىيا زېمىنىدا بىر قۇدرەتلىك سوتسىيالىستىك دۆلەت قۇرۇپ چىقىڭلار !» دېگەن ۋەسىيەتنامە قالدۇرۇپ ئۆزىنى ئۆلتۈرۈۋالغاندىن كېيىن ، ياكى فېڭيىنىڭ دوستى لۇ سۇشىن ئىسىملىك خەنزۇ قىز بىلەن توي

قىلدى . ئۇ بۇ ئارقىلىق ئۆزىنى فېئوداللىق ئىدىيە ، دىنىي قاراش ۋە كونا ئۆرپ - ئادەتلەرگە قارشى دادىللىق بىلەن جەڭ ئېلان قىلغۇچى قىلىپ كۆرسەتكەندى .

ئۇ ھەممىلا ئىشتا قىزغىن ، دادىل ئىدى . ئەخمەتجان بۇ ياش يىگىتنىڭ يېتىلىش جەريانىدىكى ئەۋزەللىكلىرى بىلەن بىللە شارائىت ، ۋەزىيەت بىلەن تولۇق ھېسابلىشىدىغان پىشقان سىياسەتچى بولۇپ چىقىشىنى كۈتمەكتە ئىدى .

ئۇ ئابباسوفنىڭ ئۆيىگە قاراپ ماڭدى . ئۇ كىرگەندە ، ئابباسوف چىراغ تۈۋىدە ئولتۇرۇپ ماۋ زېدۇڭنىڭ ئەسىرىنى ئۇيغۇر تىلىغا تەرجىمە قىلىۋاتاتتى .

ئۇلار ناھايىتى تېزلا ئاساسىي تېما - گومىنداڭنىڭ زورلۇق - زومبۇلۇقلىرى ئۈستىدە سۆزلىشىشكە كىرىشىپ كەتتى .

— ئەمدى ئېھتىيات ، سۈكۈتكە ئورۇن قالمىدى ، — دېدى ئابباسوف قايناپ سۆزلەپ ، — پۈتۈن شىنجاڭ خەلقىگە مۇراجىئەتنامە ئېلان قىلايلى . «25 - فېۋرال قانلىق ۋەقەسى» توغرىسىدىكى ئەھۋالنى ئەينى پېتى خەلققە ئېيتايلى !

— شۇنداق قىلايلى . جاڭ جىجۇڭمۇ قايتىپ كەلگۈدەك . چوي ۋۇنىڭ دېيىشىچە ، ئۇ كىشى قاتتىق خاپا بويىتەك !

— جياڭ جىپىشنىڭ شىنجاڭدىكى ۋەكىلى تۇرۇپ ئۆزى بىلەن قارشىلاشقانلارنى باستۇرالمىتتىمۇ ، — دېدى ئابدۇكېرىم ئابباسوف قايناپ ، — ھىلىگەر ئادەم ئۇ . مەن ئۇلارنىڭ مەجەزىنى خېلى ياخشى چۈشىنىمەن . بولۇپمۇ ، ئەمەلدارلارنىڭ تىلىنىڭ ئاستىدا تىلى بولىدۇ . ھەرگىز ئۆز ماھىيىتىنى ئاشكارىلىمايدۇ . قارماققا ئىلغار ، ئىنقىلابقا ھېسداشلىق قىلغۇچىدەك بىلىنگىنى بىلەن ، ئۇنىڭ ئەس - يادى بىزنى تېزىرەك يوقىتىشتا !

— مەنمۇ شۇنداق قارايمەن ، — دېدى ئۇلارغا ئەگىشىپلا كىرىپ كەلگەن سەيپىدىن ئەزىزمۇ ، — «25 - فېۋرال» ۋەقەسىنى پىلانلىغۇچىلار ئۇنىڭغا دېمەي قويماستى !

— مەن ئېنىق بىلىدىم : شىنجاڭدا ئۇنىڭ گېپىگە كىرمەيدىغان
ئىنتايىن جاھىل بىر گۇرۇھ باركەن . بولۇپمۇ ، ھەربىيلەر ،
مەسىلەن ، ماچىڭشياڭنىڭ 5 - ئاتلىق گارنىزىنى ، سۇڭ شىلىدىن
دېگەن گېنېرال-مۇ ، ئۇنىڭ قول ئاستىدىكى ھەربىيلەرمۇ
شۇنداقكەن !

— بۇمۇ توغرا ، — دېدى ئابباسوف دەرھال قوللاپ ، — جياڭ
جېيىشنىڭ چوڭ - چوڭ گېنېراللىرى ئىچىدىمۇ ئۇنىڭ گېپىگە
كىرمەيدىغانلىرى بار . خۇ زۇڭخەن ، يەن شىسەن ، دۇ يومىڭ
دېگەنلىرى ئۆز ئالدىغا بىر پادىشاھ . شۇنىڭ ئۈچۈن ، جياڭ جېيىشى
ئەسكىرى تۆت ھەسسە كۆپ ، قوراللىرى ئەڭ زامانىۋى تۇرۇپ ،
ئازادلىق ئارمىيىگە تەڭ كېلەلمەي ھەممىلا جايدا مەغلۇپ بولماقتا ،
گومىنداڭ غۇلاشقا ئاز قالدى .

— ئۇ غۇلسا بىزگە پايدىلىقمۇ ؟ — دەپ سورىدى بايىلا
كىرگەن رەخمىجان سابىر ھاجىيوف ، — بىزگە ئالىي مۇختارىيەت
ھوقۇقىنى بېرەمدۇ ؟

— جياڭ جېيىشمۇ ياق دېمىدى ، — دېدى ئەخمەتجان قاسىمى
كۈلۈپ قويۇپ ، — لېكىن چوڭ - چوڭ مەسىلىلەردە يول
قويمىدى . بىز بىلەن كۆرۈشكەندە بەرگەن ۋەدىلىرىنى شاۋلىزى ،
جياڭ جىڭگو ، چېن چېڭ دېگەن ئەلچىلىرىنى ئىشقا سېلىپ رەت
قىلدى .

— جاڭ جىڭگو ئوخشاش ! — دېدى ئابباسوف
دەرھال ، — ئۆزى بىتىمگە قول قويغان تۇرۇقلۇق ، دېموكراتىك
سايلام ئۆتكۈزۈشتە شۇنچە مەسىلىلەر چىقسا جىم
تۇرۇۋېلىۋاتامدۇ ، ئۇ جياڭ جېيىشنىڭ سادىق مۇرتى .
... ئۇلار دۇنيا ، جۇڭگو ، شىنجاڭ ، ئۈرۈمچى توغرىسىدا
ئۇزاق پاراڭلاشتى .

27 - قېۋرال كۈنى «پۈتۈن شىنجاڭ خەلقىگە مۇراجىئەنامە»
ئېلان قىلىندى ، گومىنداڭ ئەكسىيەتچىلىرىنىڭ ئۇرۇش كرىزىسى
پەيدا قىلىپ ، ئارىغا سوغۇقچىلىق سېلىش ، مىللەتلەر مۇناسىۋىتىگە

بۇزغۇنچىلىق قىلىش سۈيىقەستى ، ھىيلە - مەكرلىرى مۇراجىئەتنامىدە ئوچۇق كۆرسىتىلدى . شۇنىڭ بىلەن بىر ۋاقىتتا ، خەنزۇ مىللىتىدىن بولغان يەتتەنپەرەسلەردىن لى تەييۈي ، لو جى ، چېن شىخۇاغا ئوخشاش بىرنەچچە ئىلغارلار بىرلىشىپ «خەلققە مۇراجىئەتنامە» ئېلان قىلدى : «... ئۇرۇشخۇمار ئەكسىيەتچىلەر پىلانلىق ، تەشكىللىك ، سىياسىي مەقسەتلىك ھالدا 25 - فېۋرال قاتلىق ۋەقەسىنى پەيدا قىلدى . بۇ ھەرگىزمۇ خەنزۇ خەلقىنىڭ ئارزۇسى ئەمەس . خەلق ئاممىسىنىڭ قېنى بىلەن شەخسىي نەپسىنى قاندۇرىدىغان ئاز ساندىكى ئەكسىيەتچىلەر قوزغىغان ئاتالمىش 24 - ۋە 25 - فېۋرال نامايىشى مەجبۇرەن قىلىنغان نامايىش . نامايىشقا قاتناشقانلارنىڭ ھەممىسى دېگۈدەكلا پۇقراچە كىيىنىۋالغان ھەربىيلەر بولۇپ ، ئۇلار خەلقنى ئەخمەتجان قاسىمىنى ئۆلتۈرۈشكە مەجبۇرلىدى . لېكىن ، خەلق بۇ «ئۆلتۈرۈش» نىڭ نېمە ئىكەنلىكىنى بىلمەيتتى . شىنجاڭ خەلقىنىڭ بېشىغا كۆپ قىسمەت ، بالا - قازا كەلگەن ، بۇنى كىم كەلتۈرگەن ؟ ئەلۋەتتە ئۇيغۇرلار ئەمەس ، شۇنداقلا باشقا مىللەتتىن بولغانلارمۇ ئەمەس ، بەلكى مىللەتلەر ئىتتىپاقلىقىغا بۇزغۇنچىلىق قىلىپ ، مىللىي قىرغىنچىلىق پەيدا قىلىپ ، شەخسىي مەنپەئەتنى قاندۇرىدىغان ئۇرۇشخۇمارلار كەلتۈرگەن ... قەدىرلىك خەنزۇ قېرىنداشلار ، بىز سىلەرنىڭ ئەكسىيەتچىلەرنىڭ قىلتىقىغا چۈشۈپ قېلىپ ، ئۇلارنىڭ زەمبىرەك يېمى بولۇپ قالماسلىقىڭلارنى ، سىلەرنىڭ قوزغىلىپ بۇنداق مىللىي قىرغىنلىقنى توسۇشۇڭلارنى سەمىمىي ئۈمىد قىلىمىز . بىز ھەر مىللەت خەلقى زىچ ئىتتىپاقلىشىپ ، گومىنداڭنىڭ ئەكسىيەتچىل قىلمىشلىرىغا قارشى تۇرۇپ ، تىنچلىق بىتتىمى ۋە ھاكىمىيەت يۈرگۈزۈش پروگراممىسىنى ھىمايە قىلايلى !»

بۇ قۇرلارنى ئوقۇپ بولۇپ ئەخمەتجان قاسىمى ماھىنۇرغا تەسەللى بەردى .

— قورقماڭ ! — دېدى ئۇ ئايالنىڭ بېشىنى سىلاپ ، — مېنى

ئۆلتۈرمەك ئاسان ئەمەس! خەلىقكە ۋەكىللىك قىلىمەن دەيدىكەنمەن ، ئۆلۈمدىن قورقماسلىقىم كېرەك . لېكىن مېنى ئوڭايلىقچە ئۆلتۈرەلمەيدۇ !

ئۇلار ئەمدىلا چىراغنى ئۆچۈرۈشىگە ئىشىك قاتتىق ئۇرۇلۇپ ، سىرتتا ۋاڭ - چۈڭ كۆتۈرۈلدى ، ئەخمەتجان قاسىمى تاپانچىسىنى قولغا ئالدى . مۇھاپىزەتچىسى يۈگۈرۈپ كىرىپ دوكلات قىلدى : — نوپۇس تەكشۈرىمىز دەپ بۇ يەرگىمۇ باستۇرۇپ كىرىشتى ، بىز ئاگاھلاندىرۇش بەرسەك ئاڭلىمىدى ، تەدبىر قوللىنىمىزمۇ ؟ — توختاڭلار ! — دېدى ئەخمەتجان . ئاندىن تېلېفوننى قولغا ئېلىپ :

— جاك بۇجاڭ ! — دېدى ئۇ تېلېفوندا ، — مەن ئەخمەتجان ، — قارشى تەرەپتىن «ئەخمەتجان ، ياخشىمۇسىز !...» دېگەن ئاۋازدىن كېيىن ئەخمەتجان ئۇيغۇر تىلىدا سۆزلىدى . قارشى تەرەپكە تەرجىمان كەلگەندەك ئىدى .

— بىزنىڭ قورۇغا باستۇرۇپ كىرىپ «نوپۇس تەكشۈرۈش» قايسى نىزامغا ئۇيغۇن - ھە ؟ ئۈرۈمچى شەھىرىدە ھەربىي ھالەت يۈرگۈزدى . ئۆيۈمۈ ئۆي ئاقتۇرۇپ ، خەلقنىڭ نەرسە - كېرەكلىرىنى خالىغىنىچە ئوڭتەي - توڭتەي قىلىش بۇلاڭچىلىق ، ياندىتلىق قىلىشى بولماي نېمە ؟ ئەللىك نەچچە ئادەمنى قولغا ئاپتۇ ، بۇ ئادەملەرنىڭ گۇناھى نېمە ؟ بۇ خىل قاراقچىلىق ئاخىرلىشامدۇ ، يوق ؟ ...

— ئەتىگەنلىككە سۆزلىشەيلى دەيدۇ ، جاك جۇشى ، — دېدى تەرجىمان تېلېفوندا ، — ئۆي ئاقتۇرۇش ھازىرلا توختىتىلىدۇ ! ئەتىگەنلىكى ھۆكۈمەت رەئىسلىرى مۇزاكىرىلەشتى . ۋەزىيەتنى تۈزەش ئۈچۈن جاك جىجۇڭ جەنۇبىي شىنجاڭغا بېرىپ جايلارنى كۆزدىن كەچۈرۈشنى قارار قىلدى .

16 - ئاپرېل ئەتىگەندە جاك جىجۇڭ ، ئەخمەتجان قاسىمىلار چۈشكەن ئايروپىلان ئۈرۈمچىدىن جەنۇبقا — تەڭرىتېغىنىڭ قارلىق چوققىلىرىنىڭ ئېرىسىغا قاراپ ئۆچتى .

— خەير - خوش ، تۇمانلىق شەھەر ! — دېدى ئەخمەتجان قۇيۇق تۇمانلار ئارىسىدا بىردەمدىلا كۆزدىن غايىب بولغان ئۈرۈمچى شەھىرى بىلەن خوشلىشىپ .

ئۇنىڭ قەلبىدە ھاياجان ، ئانا يۇرت غۇرۇرى ، ھېسى خۇددى چېچەك سۈيى بىلەن تولغان ئىلى دەرياسىدەك دولقۇنىدى . بولۇپمۇ ، ئايروپىلان تەڭرىتاغدىن ئاشقاندا ، قارلىق چوققىلار قۇياش نۇرىدا كۆزنى چاقىدىغان ئاپئاق ، نۇرلۇق ھەيۋەتلىك كۈمۈش دۆۋىسى بولۇپ كۆرۈنگەندە ، ئۇ ئىختىيارسىز : «سەندەك گۈزەل ، سەندەك ھەيۋەتلىك تاغ دۇنيانىڭ خېلى - خېلى جايلىرىدا يوق ، پاھ ، نېمانچە ھەيۋەتلىك — كۈمۈش نۇرلۇق يالقۇن چاچىدىغان تاغ بۇ - ھە ؟ !...» دېدى . چەكسىز قۇملۇق - چۆللەر قوينىدا خۇددى كۈمۈش ئارقاندەك ئەگرى - بۈگرى سۇنايلىنىپ ياتقان تارىم دەرياسىچۇ تېخى ! ئۇ يەر - بۇ يەرلىرىدىلا ئىنسان ياشىيالايدىغان يېشىللىقلار كۆرۈنىدىغان پايانسىز ، سىرلىق چوڭ تەكلىماكان جىمىت ئۇخلىماقتا . ئۇنىڭ سىرلىق قوينىدا نېمىلەر بار ، ئۇ نېمىلەرنى قۇچاقلاپ ياتىدۇ ، بايلىقىمۇ ، سىر - ھېكمەتمۇ ياكى ئانا - بوۋىلارنىڭ يادىكارلىقلىرىمۇ ؟ ئەجداد ئىزلىرى ئۆچمەيدۇ ، مەيلى قۇملار كۆچسۇن ، چۆل توغراقلىرى زېرىكىپ ھاياتلىقتىن ۋاز كەچسۇن ، قۇم بارخانلىرى ئۈستىدە ياشىرىپ تۇرغان توغراقلار مەيلى نەچچە يىلدا ئۆزگىرىپ - يېڭىلىنىپ تۇرسۇن ، ئانا - بوۋىلارنىڭ ئىزلىرى كۆمۈلمەيدۇ ، ئۆچمەيدۇ . دۇنيادىكى ئىككىنچى چوڭ چۆللۈك ، ئۇنىڭ ئەجدادلىرىنىڭ قەبرىگاھى ، بۇ مۇبارەك جاي ھازىر جىمىت ئۇخلىماقتا ، لېكىن تارىخ بەتلەرگە ئۇنىڭ ئىنسانىيەت ئويغىنىشى ، گۈللىنىشىنىڭ ئىسپاتلىرى ئۆچمەس سىياھلار بىلەن يېزىلغان . ئۇنىڭ ئىسمى «تەركىي ماكان» ، يەنى تاشلانغان زېمىن . ئېنىقكى ، ئۇنىڭ تېگى شەھەر ، پەن - مەدەنىيەتنىڭ بۆشۈكلىرى ساقلىنىۋاتقان ، قەدىمكى ئاۋات شەھەرلىرى ، گۈزەل باغلىرى ، ئەمگەكچان ، ئىجادچان ، ئاق كۆڭۈل ، مەرد - قەيسەر خەلقى بىلەن پۈتۈن

ئىنسانىيەتكە كەڭ تونۇلغان ، ھازىرقى سوۋېت ئىتتىپاقى ، ئامېرىكىدەك ياكى قەدىمىي ئىنسانىيەتنىڭ تۇنجى دۆلەتلىرى بولغان تاڭ سۇلالىسى ، ھىندىستان ، مىسىرلاردەك مەشھۇر بىر ئۇلۇغ يۇرت . ئۇ ئۇلۇغ ئۇيغۇر يۇرتى مانا مۇشۇ چۆلنىڭ ئاستىدا . ئەنە قەدىمىي كۇچا ، ئەنە كىرورەن ئۆز ئوغلغا ئۈمىدلىك كۆزلىرى بىلەن قارىماقتا ، قاراخانىيلارنىڭ بۈيۈك ئوغللىرى — سۇلتان سۇتۇق بۇغراخان ۋە ئۇنىڭ ئەۋلادلىرى ، ئۆلمەس «قۇتادغۇبىلىك» نى ئۆز قولىدا يېزىپ قالدۇرغان يۈسۈپ خاس ھاجىپ ، «تۈركىي تىللار دىۋانى» ناملىق ئەقىل - پاراسەت جەۋھىرىنى ئەۋلادلىرىنىڭ قولىغا تۇتقۇزۇپ مىللىي غۇرۇر ئابىدىسىنى مەڭگۈلۈككە تىكلەپ بەرگەن مەھمۇت قەشقەرى ، ئۇيغۇر خەلقىنىڭ مۇزىكا خەزىنىسى ئون ئىككى مۇقام ، نەۋائىي ، بابۇرلاردىن تارتىپ ھازىرقى ھايات شائىر نىمىشېھىت ئارمىيە داموللىغىچە بولغان نەچچە يۈزلىگەن داڭلىق شائىرلار قالدۇرغان ئۆلمەس داستانلار ، قول سانائەت ، رەسساملىق - نەققاشلىق ، ھەيكەلتىراشلىق ، چېۋەر قوللار ياراتقان تۇرمۇش شەكلى ، ئىنساپ - دىيانەت بىلەن پەيدا بولغان ھايات پەلسەپىسى ۋە گۈزەل ئۆرپ - ئەدەتلەر ، ئاجايىپ باغلار ، شېرىن مېۋىلەر ، تاڭام ، شارابلار ، ئاپكەۋسەرلەر ... شۇنىڭ ئۈچۈن ھازىرمۇ مۇشۇ خەلققە مەنسۇپ . ئەنە شۇنداق بىر ئۇلۇغ خەلق ھازىر خورلۇقتا . دېھقانلار قورساق غېمىدە ، ئۇلارغا ھەتتا ئۆز يېرىنىڭ سۈيى بىلەن قۇياش نۇرىمۇ يېتىشمەيدۇ . ئۇلار ھازىر ئىنسان ھاياتى ئۈچۈن زۆرۈر بولغان ئەڭ تۆۋەن ماددىي تەلەپكىمۇ جاۋاب تاپالمايۋاتىدۇ . ئۇلارنىڭ ھالال ئەمگىكى بىلەن پەيدا بولغان بايلىق ئۇلارنى ئۆلگۈدەك يامان كۆرىدىغان زالىم ھۆكۈمدارلارنىڭ . بۇ زالىم ھۆكۈمدارلار خەلقنىڭ قولىدىن ئاخىرقى يېرىم پارچە زاغرىنىمۇ تارتىۋالماقچى . گۇناھسىز نارەسىدىنىڭ ئاغزىدىن شېرىن ئانا سۈتىنى يۇلۇۋالماقچى ! بۇ يەردە ياشاۋاتقان خەلق ھاياتلىق ھوقۇقىدىن مەھرۇم بولۇش خەۋپىگە دۇچ كەلمەكتە . بەزىلەرنىڭ قارشىچە ، بۇ خەلق ياشىماسلىقى كېرەك ،

مۇنۇ گۈزەل ئانا تۇپراقتىكى ھەممە نېمىنى تاپشۇرۇپ بېرىپ مۇنۇ گۈزەل ئانا تۇپرىقىنى باشقىلارغا بېرىۋېتىشى كېرەك . گىتلېر يەھۇدىيلارنى مىللەت سۈپىتىدە يوقىتىۋېتىشنى ئاشكارا شوئارغا ئايلاندۇرغانىدى . مۇنۇ قارا كۈچلەر بولسا ئاشكارا دېمىگىنى بىلەن ، كۆڭلىدە شۇ شوئارنى توۋلىماقتا ... ئەر كىنلىككە ، ئىنسانىي ياشاش ھوقۇقىغا تەشنا خەلقنىڭ ۋەكىلى بولۇش تولىمۇ شەرەپلىك ، بۇنىڭ ئۈچۈن قانچە بەدەل تۆلىسە ئەرزىيدۇ ، ھەتتا ھاياتىنى تەقدىم قىلىشىمۇ ئۆكۈنمىگۈلۈك ، بەلكى «توغرا ياشىدىم» دەپ خۇشال بولغۇلۇق ...

ئايرىپىلان پەسلەشكە باشلىدى !

— تۆت سائەت ئۇچتۇق ! — دېدى باياتىن جىمجىت ئولتۇرغان گېنېرال جاڭ جىجۇڭ ئەخمەتجانغا قاراپ كۈلۈپ قويۇپ ، — قەشقەر ئايرودرومىغا قوندىغان بولدۇق !

ئايرودرومدا قەشقەرنىڭ ۋالىيسى ئابدۇكېرىمخان مەخسۇم كاستۇم - بۇرۇلكا كىيىپ ، گالستۇك تاقاپ ، سىرتىغا بەقەسەم تون ، بېشىغا چىمەن دوپپا كىيگەن گەۋدىلىك ، ساقاللىق ئادەم قەشقەرنىڭ مەمۇرىي ئەمەلدارلىرى بىلەن ، ئورۇق ، ئېگىز ، گېنېرال جاۋ شىڭگۈاڭ — جەنۇبىي شىنجاڭ گارنىزونىنىڭ قوماندانى باشلىق ھەربىي ئەمەلدارلار ئۇلارنى كۈتۈۋالدى . ئۇلار قەشقەر ۋالىي مەھكىمىسىگە قاراپ نۇرغۇن ماشىنىلار بىلەن ئايرودرومدىن يولغا چىقتى .

ناخشا - ئۇسسۇل ماھارىتىنى جاڭ جىجۇڭ مانا مۇشۇ قەشقەردە ھەيران قىلىپ كۆرگەن بولدى . تونۇر كاۋىپى ، بەرە كاۋاپ ۋە سامسا - گۆشگىردىنىڭ لەززىتىنى مۇشۇ قەشقەر داستىخانىدا تېتىغان بولدى . ئۇ كىتابلاردىن كۆرگەن ، باشقىلاردىن ئاڭلىغان رىۋايەتسىمان ئىشلارنىڭ ئەينەن ئۆزىنى مۇشۇ ھېيتگاھ ئالدىدىكى كەڭ كەچكى مەنزىرىدە تاماشا قىلدى . كىچىككىنە بالىلارنىڭ ئالدىدىكى بىر سېۋەت مېۋىسىنى سېتىش ئۈچۈن چۇڭۇلداپ تۇرۇپ ئېيتقان سۆزلىرىنى تەرجىمە قىلدۇرۇپ

ئاڭلىدى . دوغچى يىگىتنىڭ مۇز چاناپ تۇرۇپ ئۆز مەھسۇلاتىنى ماختاپ دېگەن قاپىيىلىك ، مەنلىك گەپلىرىنى ئاڭلاپ قاقاقلاپ كۈلدى . ھەتتا بىرنەچچە ئون ئادەمنى يىغىۋېلىپ «رۇستىمى داستان» سۆزلەۋاتقان قارىغۇ مەدداھنىڭ جەڭنامىسىنى تەرجىمە قىلدۇرۇپ ئاڭلاپ باقتى . ئۇ چاسنىچە كىيىنىپ ، ئۇيغۇر دوپپىسىنى كىيىپ ، مۇھاپىزەتچىلىرى ، ئەخمەتجاننىڭ يول باشلىشى بىلەن ھېيتگاھ ئالدىدا ئىككى - ئۈچ سائەت ئايلاندى . زەرگەرلەر ، تۆمۈرچىلەر ، كىتايپۇرۇشلار ، دوپپىچى ئاياللار بىلەن سۆزلەشتى . بۇ تولا سۆزلەپ چارچىمايدىغان ئوقەتچىلەر كۈنىگە ئون نەچچە سائەتلەپ ئاشۇنداق تىرىشىپ - تىرىشىپ ئارانلا قورساق باقىدىكەن ، ئۇلارنىڭ نە باي بولۇش ، نە باشقىلار بىلەن ئۈستۈنلۈك تالىشىش غەرىزىمۇ يوق ئىكەن . ئۇلار ھاياتىنىڭ ئاشۇ ئەڭ تۆۋەن لەززىتىدىن رازى ئىكەن .

— مەۋجۇت بولۇپ تۇرۇشتىن باشقا ئىلىكى يوق ! — دېدى ئەخمەتجان چۈشەندۈرۈپ ، — مەۋجۇت بولۇپ تۇرۇش ، نەسىل قالدۇرۇش ھايۋانات دۇنياسىنىڭ ھاياتلىق يولى . بۇ ئاددىي خەلق مۇشۇ خىل ياشاش ھوقۇقىغىمۇ ئېرىشەلمىسە ، بۇ دۇنيادىكى ئەڭ چوڭ ئادالەتسىزلىك ، ۋەھشىيانە قىلمىش بولىدۇ - دە !

— بىز چوقۇم خەلققە بەخت يارىتىپ بېرىمىز ، — دېدى جاڭ جىجۇڭ توپ - توپ بولۇپ ساپايى سوقۇۋاتقان ، جۈل - جۈل كىيىملىك ئورۇق ، قاسماق دىۋانلىرىنى كۆرگەندىن كېيىن ، — بۇلارغا بەخت ھەممىدىن مۇھىم . سىز شاڭخەينى كۆردىڭىز ، پۈدۇڭدا سۇ ئۈستىدە ياشايدىغان نەچچە مىڭ پۇقرا بار . ئۆمۈر بويى قۇرۇقلۇقنى دەسسەپ كۆرمىگەن ، ئاشۇ كىچىككىنە قولۋاقتى دۇنيا دەپ چۈشىنىدىغان ئەمگەكچىلەر بار . لەنجۇدىمۇ بولدىڭىز ، سانسىزلىغان يالىڭاچ بالىلار ، دىۋانلىرىنى كۆردىڭىز . مانا مۇشۇ دىۋانە ئاياللار ، بالىلار ، بوۋايلىرىمۇ بەختكە موھتاج . بۇ بەختنى بىز ئۇلارغا يارىتىپ بېرىشىمىز كېرەك . سۇن جۇڭشەن — دۆلەت ئاتىمىز مۇشۇنىڭ ئۈچۈن بىر ئۆمۈر كۈرەش قىلدى . بىزگە

سەنمىنجۇيىنى قالدۇرۇپ ، مەقسىتىگە يېتەلمەي دۇنيادىن ئۆتتى !
— ئەمەلىيەت ئىسپاتلىدىكى ، ھەقىقىي بەختنى
كوممۇنىزمچىلارلا يارىتالايدىكەن !

— ئۇمۇ بىر خىل ئەقىدە ، بىر خىل ئىزدىنىش يولى . خۇددى
بۇددا ، كاتولىك ، خرىستىئان ، ئىسلام دىنىلىرىنىڭ
تەلىماتلىرىدەك !

— ياق ، ماركسىزم — لېنىنىزمنى خىيالىي پەلسەپە ئەمەس ،
ئەمگەكچى خەلقنىڭ ئەمەلىيىتى ياراتقان ، ئۇ ئەمەلىيەتنىڭ
سىنىقىدىن ئۆتتى !

— دۇنيادا سىياسىي كرىزىس بولمىغان بولسا ، ئۇ نەزەرىيە
بۇنچىلىك ئابروۋي تاپالمىغان بولاتتى . ھايات ئۇزۇن ، دۇنيا نۇرغۇن
ئەقىدە ، تەلىماتلارنىڭ كۈرەشلىرى بىلەن راۋاج تاپىدۇ . ھەرقانداق
ئەقىدە ، نەزەرىيە يېڭى ۋاقتىدا قالىتىس بىلىنىدۇ . كۈنىرىغانسېرى
كۈچىيىپ بارالايدىغان ئەقىدە ، تەلىماتلار قىممەتلىك . ماركسىزم
پەيدا بولغىلى تېخى بىر ئەسىر بولمىدى ، لېنىنىزم تېخىمۇ ياش .
جۇڭگو كوممۇنىستىك پارتىيىسى ئەمدىلا يېڭىرمە ئالتىگە كىردى ،
سىلەرنىڭ ئابباسوفىنەك . شۇڭا ئۇنىڭ ھەممە تەرىپى يېقىملىق
بىلىنىدۇ ، شۇڭا ئۇ غالىب . ئامېرىكا ۋە غەرب ئەللىرىدىكى
تەتقىقاتچىلار جۇڭگونىڭ تەقدىرىدىن خۇلاسىە چىقىرىپ بولدى . مەن
ئومىدسىزلەر ۋەكىلى ، سىز بەلكى غالىبلار ۋەكىلى بولۇپ
قالسىز .

— جاڭ جۇشى ، ماركسىزمنىمۇ تەتقىق قىپسىز ،
بىلىملىرىڭىز ئەتراپلىق ، چوڭقۇر كەن .

— «تەتقىق» تىن گەپ ئاچقىلى بولمايدۇ . ساۋاتىم بار دېسەم
بولىدۇ . مەن جۇ ئېنلەي ئەپەندىم بىلەن ياخشى دوست ، مەن
كومپارتىيىگە قايىل ، ھېچبولمىغاندا كوممۇنىستىك پارتىيە ھازىر
جۇڭگو خەلقىنىڭ مەنپەئىتىگە ۋەكىللىك قىلالايدۇ !

— نېمىشقا «ھېچبولمىغاندا» دېگەن سۆزنى
ئىشلەتتىڭىز كىن ؟

— كەلگۈسى توغرىسىدا ھۆكۈم قىلماق ئەس . ھەرقانداق بىر سىياسىي پارتىيە ئۆز نىزامنامىسىگە خەلققە ياقىدىغان گەپلەرنى تاللاپ يازىدۇ . نەتىجە سۆزدە ئەمەس ، ئەمەلىيەتتە كۆرۈلسە ھېساب . جۇڭگودەك خەلقى كۆپ ، تولىمۇ نامرات ، ئاساسى ئاجىز ، ئىشلەپچىقىرىشى ناتۇرال ، خەلقنىڭ ئاڭ - سەۋىيىسى قالات ، فېئودالچە بولغان بىر دۆلەتنى ھەممە جەھەتتىن راۋاج تاپتۇرماق تولىمۇ قىيىن ، مەن شۇنىڭغا ئاساسەن دەۋاتىمەن .

— مەن ئۆگىنىشكە ، دادىل پىكىر قىلىشقا بېرىلگەن ئادەملەرنى ياخشى كۆرىمەن . جاڭ جۇشى ، سىز جىق ئۆگىنىدىكەنسز .

— سىزگە يەتمەيمەن ئەخمەتجان ، راست گەپنى قىلسام ، مېنىڭ بۇ ئورنۇم خەلققە خىزمەت قىلىپ ياراتقان تۆھپىلىرىم ھېسابغا ئەمەس ، ئىمتىياز بىلەن ھوقۇقتىن ، بولۇپمۇ جياڭ ۋېيىۋەنجاڭ بىلەن بولغان ئۇزۇن يىللىق دوستلۇقتىن كەلگەن . مەن سىزدەك نامراتلىق دەردىنى تارتىمىدىم ، تۈرمىلەردە ياتىمىدىم ، خېيىمخەتەرلەرگە تەۋەككۈل قىلمىدىم ، بوران - چاپقۇن ، ھۆل - يېغىن ماڭا ئۈنچىلىك چوڭقۇر زىيانلارنى سالمىدى !

— سىز مەن توغرىلۇقمۇ خېلى جىق گەپ - سۆز ئاڭلىغان ئوخشايسىز ؟

— تولۇق بولمىسىمۇ بىلىمەن . سىز ئىرىشىپ ئۆگىنىسىز ، خەنزۇ تىلى - يېزىقىنى بىزنىڭ تۈرمىمىزدە ئۆگەندىڭىز ، رۇسچىغا بولسا ئانا تىلىڭىزدەك ئۇستا . مەن تېخى سىزنىڭ ئايالىڭىز ماھىنۇرغا كىتابلارنىڭ مۇھىم يەرلىرىنى سىزىپ قويۇپ ، كۆچۈرگۈزگەن بولۇپ ، ئۇنىڭ بىلىم ئىگىلىشىگە قىلىۋاتقان غەمخورلۇقىڭىزنىمۇ بىلىمەن !

— ھا - ھا - ھا ... ئەپسۇس ، مەن سىزنى ئۈنچىلىك ئەتراپلىق بىلىپ بولالمىدىم . بىرلا ئىش ئېنىق : سىز بار چاغدا بىزگە ئەنسىزچىلىك يوق ، سىز بولمىسىڭىزلا باش ئاغرىقى كۆپىيىپ كېتىدۇ . ھەتتا قان تۆكۈلۈپ پاجىئە يۈز بېرىدۇ .

— «25 - فېۋرال» ۋەقەسىدە سىلەرنىڭ مۇھاپىزەتچى خادىملاردىن تۆت كىشى ئۆلگەن . مەن قاتىللارنى چوقۇم تېپىپ ، قاتتىق جازالاشقا بۇيرۇق بەردىم .

ئۇلارنىڭ سۆھبىتى مېھمانخانىدا يېرىم كېچىگىچە داۋاملاشتى . ئەتىسى 7 - ماي كۈنى بەش مىڭدىن ئارتۇق كىشى قەشقەر ۋالىي مەھكىمىسىنى قورشىۋالدى . جاك جىجۇڭ خەلققە نۇتۇق سۆزلىدى . ئۇ سەنمىنجۇيى مەسلىكى ، ئون بىر ماددىلىق بىتىم توغرىسىدا يادلىۋالغان چىرايلىق سۆزلىرىنى تەكرارلىدى . تارىختىن سۆز ئېچىپ ، مەنچىڭ ھۆكۈمدارلىرىنىڭ جەنۇبىي شىنجاڭ خەلقىنىڭ ھەققانىي كۈرەشلىرىنى قانلىق باستۇرغانلىقى ، ھۆكۈمدارلار جەنۇبىي شىنجاڭ خەلقىگە ، بولۇپمۇ ئۇيغۇرلارغا قان قەرزگە بوغۇلغانلىقىنى ، زوزۇڭتاڭ ، ماخۇسەننىڭ قىرغىنلىرىنى تىلغا ئالدى . تارىخ ئۈچۈن ئەپۇ سورىدى ، بۇ خىل قىرغىن ، ئادالەتسىزلىكنىڭ تەكرارلانماسلىقىغا كېپىللىك قىلىش ئۈچۈن ۋەدىلەر بەردى . لېكىن ، خەلق ۋەكىللىرى نۇرغۇن كونكرېت تەلەپلەرنى ئوتتۇرىغا قويدى ، تۇتۇلغان بىگۇناھ پۇقرالارنى قويۇپ بېرىش ، ئومۇمىي خەلقنى سايلام ھوقۇقى بىلەن تەمىنلەش ، تىنچلىق بىتىمگە بۇزغۇنچىلىق قىلىۋاتقان گېنېرال سۇڭ شىليەنگە ئوخشاشلارنى ، ئۇلارنىڭ قولىچوماقلىرىنى جازالاش ، ئوسمان باندېتىنى قورالاندۇرۇش ئىشىنى ئىقرار قىلىشقا ئوخشاش ئىشلارغا جاۋاب بېرىشىنى تەلەپ قىلدى . ئامما غەزەپلەندى ، سوئال ياغدۇردى . ئەخمەتجاننى «ياشسۇن !» دەپ ، جاك جىجۇڭنى «يوقالسۇن !» دەپ شوئار توۋلاشتى . ھۆكۈمەت رەھبەرلىرىنى ھارغۇزۇپ دەم ئالغىلى قويمىدى . تالاش - تارتىش كېچە سائەت بىرگىچە داۋاملاشتى . جاك جىجۇڭ ھالىدىن كەتتى . ئاخىر گېنېرال جاۋ شىگۇاڭ قىسىملىرى مۇھاپىزەت قىلىشقا كەلدى . جاك جىجۇڭ ئارقا ئىشكىتىن قېچىپ چىقىپ ئەتىسلا ئۈرۈمچىگە قايتتى . جەنۇبىي شىنجاڭغا قىلغان سەپىرىدىن كېيىن ئۇنىڭ روھى تېخىمۇ چۈشكۈنلەشتى . ئۇ ياكى نەنجىڭغا ، ياكى شىنجاڭدىكى

گومىنداڭ ئەمەلدارلىرىغا ۋە ياكى شىنجاڭ خەلقىگە ياخشى بولالمىدى. ئاخىر ئىستېپا بېرىش قارارىغا كېلىپ نەنجىڭغا ئىلتىماس يازدى. ئۇ ئەخمەتجان بىلەنمۇ مەسلىھەتلەشمىدى. ئۇ سىياسەتچىلەرگە خاس گۇمانخورلۇق بىلەن قەشقەر خەلقىنىڭ بۇ ئىشلىرىنى ئەخمەتجانلار بىلەن مۇناسىۋەتلىك دېگەن خۇلاسگە كەلدى. ئۇ ئىستېپا خېتىگە قوشۇمچە قىلىپ، گومىنداڭ مەركىزىي كومىتېتىنىڭ ئەزاسى، شىنجاڭنىڭ سابىق مۇپەتتىشى مەسئۇد سەبىرىنى ئۆلكە رەئىسىنىڭ نامزاتلىقىغا كۆرسەتتى. ئۇ «ئۇيغۇرلار ئارقىلىق ئۇيغۇرلارنى باشقۇرۇش» ئۇسۇلىنى قوللىنىش تەكلىپىنى بەردى. ھەربىي ھوقۇقنىڭ بۇنىڭ بىلەن ئۈستۈنلۈككە چىقىشى تەبىئىي ئىدى. 19 - ماي كۈنى، يەنى ئۇ قەشقەرگە قىلغان سەپىرىگە ئون ئىككى كۈن بولغاندا مەركىزىي ھۆكۈمەت بۇيرۇق چۈشۈرۈپ، جاك جىجۇڭنىڭ قوشۇمچە ئوتتۇراتقان شىنجاڭ ئۆلكىسىنىڭ رەئىسلىكىدىن ئىستېپا بېرىش ئىلتىماسىنى تەستىقلىدى ھەمدە مەسئۇد سەبىرىنى ئۆلكىنىڭ رەئىسلىكىگە تەيىنلىدى. ئەيىبلەشلەر، نامايىش، يىغىنلار تېخىمۇ كۆپەيدى. ئۈرۈمچى كوچىلىرىدا تەشۋىق ۋە رەقەلەر، شوئارلار پەيدا بولدى. ئوقۇتقۇچى - ئوقۇغۇچىلار ئولانما ئىمزىلارنى قويۇپ مەسئۇد سەبىرىنىڭ رەئىس بولغانلىقىغا قارشىلىق بىلدۈردى. ماي ئېيىنىڭ ئاخىرىدا، غۇلجا شەھىرىدە ئون مىڭ كىشى قاتناشقان چوڭ نارازىلىق يىغىنى ۋە نامايىش ئۆتكۈزۈلدى. جەنۇبىي شىنجاڭنىڭ نۇرغۇن شەھەرلىرىدىمۇ يىغىن، نامايىشلار ئۆتكۈزۈلدى. شىنجاڭ ۋەزىيىتى يەنە پامانلىشىپ، ئۈرۈمچى ئاسمىنى ماي ئېيىنىڭ ئاخىرىدىمۇ تۇمانلىق، بۆلۈنلۈك كۆرۈنىدىغان بولۇپ قالدى.

ئەخمەتجان قاسىمى غەربىي بىنادا جاك جىجۇڭنىڭ ئىشخانىسىغا كىردى. ئۇلار غەربچە بېزەلگەن ئىشخانىدا خېلى ئۇزاق پاراڭلاشتى.

— مەسئۇدنى رەئىس قىلىپ تەيىنلەش ئىنتايىن خاتا بولدى.

پۈتۈن خەلق نارازى . ئۇ بىر پانتۈركىست ! — دەيدى ئەخمەتجان گەپنى ئوچۇق قىلىپ .

— مەن ئىقرار . بۇ بىر خاتا قارار بولدى . لېكىن مەن سىزدىن ئاممىنىڭ غەزىپىنى بېسىش ئۈچۈن ياخشى گەپ قىلىپ قويۇشىڭىزنى ئۈمىد قىلىمەن ! — جالڭ جىجۇڭ يەرگە قارىدى . ئۇنىڭ روھى چۈشكۈن ، كەيپى ناچار ئىدى ، — مەن ئۆز مەيلىمچە بولغاندا رەئىسلىككە سىزنى كۆرسەتمەكچىدەم . لېكىن ، مەركەزنىڭ نەزىرىدە سىز كوممۇنىزمچى . بىلىسىز ، ھۆكۈمىتىمىز ئامېرىكىنىڭ مۇددەئاسى بىلەن كوممۇنىزمغا قارشى دۇنياۋى كۈرەشنىڭ ئالدىنقى سېپىدە ، سىزنى ھەرگىز تەستىقلىمايدۇ . — چۈشىنىمەن ! — دەيدى ئەخمەتجان خىيال سۈرۈپ ، — شىنجاڭ مەسىلىسى پامانلاشتى . بىتىم - كېلىشىم بىتچىت بولدى !

— ئۇنداق دېمەڭ . مەن يەنىلا غەربىي شىمال مەمۇرىي مەھكىمىسىنىڭ رەھبىرى . شىنجاڭدا تىنچلىقنى چوقۇم ئەمەلگە ئاشۇرالايمىز . مەن سىزنىڭ مۇھىم سورۇنلاردا خەلق نارازىلىقىنى پەسەيتىدىغان سۆزلەرنى قىلىپ قويۇشىڭىزنى ئۈمىد قىلىمەن . — خەلققە ۋەكىللىك قىلالمايدىغان سۆزنى خەلق ئاڭلىمايدۇ ! ئۇلار خوشلاشتى .

ئابدۇكېرىم ئابباسوف ، سەيپىدىن ئەزىزىلەر بىر تۈركۈم ئادەملەر بىلەن غۇلجىغا قايتتى . جەنۇبىي شىنجاڭدىكى ئىنقىلابىي ياشلار ، ئۈرۈمچىدىكى ئىلغار زاتلارمۇ ، زىيالىيلارمۇ غۇلجىغا تۈركۈم - تۈركۈم بولۇپ مېڭىشتى . لى تەييۇ ، چېن شىخۇا ، خې رۇي ، فەن يىنجۇڭغا ئوخشاش خەنزۇ زىيالىيلارمۇ غۇلجىغا كېتىشتى ، گېزىت - ژۇرنال مۇھەررىرلىرى ، مۇخبىرلارمۇ غۇلجىغا يول ئېلىشتى . غۇلجا قەھرىمانلار ئۇچرىشىدىغان «سۇ بويىدا» دېگەن روماندىكى لياڭشەندەك مۇبارەك جايغا ئايلىنىپ قالدى .

گېنېرال سۇڭ شىلەن ئاشكارىلا ئوسماننى قوراللاندىرماقتا ،

قوشۇن ئەۋەتىپ ھۇجۇم قىلىشقا قۇتراتماقتا . شىنجاڭدا يەنە قورال بىلەن تىرىشكىلىش ۋەزىيىتى شەكىللەنمەكتە ئىدى .
 ئەخمەتجان قاسىمى ماھىنۇر بىلەن يېشىغا توشمىغان قىزى ئادالەتنى ئېلىپ ئايرودرومغا چىقتى .
 - ئاپلا! - دېدى ئەخمەتجان قاسىمى ئايروپىلان ئالدىغا كەلگەندە ، - ئۇ يانچۇقىدىن بىر پارچە خاتىرە دەپتەر ۋارىقنى چىقىرىپ بىرىمىلەرنى يازدى ، - بۇ خەتنى جاك بۇجاڭغا بېرىپ قويۇڭلار !
 ئۇ شۇنداق دېدى . - دە ، مېڭىشقا ئازلا قالغان ئايروپىلانغا ئالدىراپ چىقتى . ئۆزىنى چىققان گومىنداڭ ئەمەلدارلىرى قوللىرىنى پۇلاڭلىتىپ قاراپ قېلىشتى .
 بىر يىل ئۆمۈر كۆرگەن شىنجاڭ ئۆلكىلىك بىرلەشمە ھۆكۈمەت مانا مۇشۇنىڭ بىلەن مەڭگۈلۈككە كۆز يۈمدى .
 ئايروپىلان ئۈرۈمچىدىن غەربكە قاراپ ئۇچتى .
 «خەير - خوش بىچارە شەھەر!» دېدى ئەخمەتجان تۇمان ئىچىدە قالغان شەھەر بىلەن ئاخىرقى قېتىم خوشلىشىپ .

60

ھەممىلا كىچىكلەرنىڭ ئىككى قاسنىقى قويۇق تېرەك . تېرەكلەر شادلىنىپ بېتى قارامتۇل يېشىل ، كەينى كۈمۈش رەڭ يوپۇرماقلىرىنى پىلدىرلىتىپ كۆككە ئۆرلىگەن شاخلىرى شوخ ئويناقلان شىۋىرلىسا ، تېرەك تۈۋىدىكى ئېرىقلاردا ئېقىۋاتقان سۈزۈك سۇلار پىچىرلىشىدۇ . تېرەكلەر ئازادلىق لەززىتىدىن ھۈزۈرلىنىۋاتقان غۇلجا خەلقىنىڭ كۈيچىسى ، تىنچ ، باياشات تۇرمۇشنىڭ ئېلانچىسى .
 سۇ چېچىلغان پاكىز كىچىكلەردا بالىلار ئەسكەر بولۇپ سوقۇشۇپ ئوينىشىدۇ ، بۇ ئەلۋەتتە قورال كۆتۈرگۈچىلەر غەلبىسىنىڭ تەنتەنىسى . «ئىنقىلابىي شەرقىي تۈركىستان»

گېزىتى بىلەن «ئىنقىلابچىل ياشلار تەشكىلاتى» نىڭ «كۈرەش» ژۇرنىلى شائىرلارنىڭ ھېسسىياتلىرى بىلەن بايان قىلىنغان خەلق خۇشلۇقىنى ھەرقانچە كۆپ ئېلان قىلىپمۇ ھەققىداغى يەتكۈزەلمىدى. «ئىلى بەخت بۆشۈكى»، «ئېھ، غۇلجا سەن ھېراتتىن ياخشىسەن»، «سېنىڭدەك ياخشى جاي قايدا» ... دېگەندەك سۆزلەرنىڭ خەلق تىلىغا ئايلىنىپ كېتىشى غۇلجا تىنىقلىرىنىڭ ئىنكاسى.

ئاخشاملىرى كوچا - كوچىدا ناخشا بىلەن قىيقاس - كۈلكە، ئۆيلەر ۋە باغلاردا مەشرەپ. ئىلى دەريا بويلىرىدىكى مەنزىرىلىك جايلار، چۈلۈقاي، تۇرپانئۆزى، جېلىۋىزىگە ئوخشاش تاغ باغرىدىكى ھاۋالىق، سالقىن شاماللىق جايلار شەھەر تاماشچىلىرىنىڭ مۇشۇنداق ياز ئايلىرىدا قونۇپ - تۈنەپ كۆڭۈل ئاچىدىغان سەيلىگاھى. بۇنداق «تاك ئاتار» ئويۇنلار شەھەر بايلىرى، زىيالىيلىرى ۋە ھۆكۈمەت خادىملىرى ئۈچۈن ماختىنىدىغان، قىزىق پاراڭلارغا مەزمۇن بولالايدىغان مودىغا ئايلانغان تېما - غۇلجا كۆڭۈل ئاچقۇچلار ئۈچۈن كۆڭۈللۈك يايلاق، گويا خەلقى بۇ يايلاقتا قىيغىتىپ يۈرگەن تاي ...

دېھقانلار باشاقلرى يېتىلگەن، قارامتۇل ياپراقلىرى بىلەن سالقىن ئاۋرال شامىلىدا يەلپۈنۈپ - تەۋرىنىپ تۇرغان بۇغدايلىقلىرىنىڭ قىرلىرىدا تۇرۇپ، خۇشلۇقتىن ئورما ناخشىسىغا غىڭشىيدۇ. زوق بىلەن قازان بېشىدا سۈت سورۇۋاتقان دېھقان خوتۇن ئېتىزىدىكى ئېرىگە قاپاق بىلەن چاي توشۇشقا ئالدىرايدۇ. ئەتكەنچاي بىلەن ئاق نانغا شۇنىڭ ئۈچۈن دېھقان خۇمارى كۈچلۈك، ئۇنىڭسىز ھەرقانداق كاتتا زىپايەتمۇ بىر تىيىن.

ئادەملەر مەردلەشكەن، دىۋانلەرگە قوللىرى تولىمۇ ئوچۇق، شەھەر خوتۇن - قىزلىرى مودا قوغلىشىپ كىيىم كىيىدۇ، ئۆي ياسايدۇ. بەسلىشىپ ئۆيلىرىنى ھاكىلىشىپ، دېرىزە پەردىلىرىنى «زەڭگەر» قىلىشىپ، ھويللىرىغا گۈل تېرىپ، ئىشىك ئالدىلىرىدىكى بەندىڭلىرىنى سۈرتۈشۈپ كىشىلەرنىڭ دىققىتىگە

تەقەززا بولۇشىدۇ .

بۇلار توقلۇق ، باياشاتچىلىق ، ئاۋاتلىق ، خاتىرجەملىكنىڭ بەلگىلىرى . خەلق مانا مۇشۇ تۇرمۇش ئۈچۈن كۈرەش قىلدى . مۇشۇ تۇرمۇشقا ئېرىشكەنلىكى ئۈچۈن ئۇلار خۇدادىن ، تەقدىردىن ، بۇ كۈننى يارىتىش ئۈچۈن جانلىرىنى دوغا تىككەن پىداكارلاردىن تولىمۇ رازى .

شۇنىڭ ئۈچۈن ، شەھەر ياشلىرى بۇ شەھەرنىڭ نوۋىگورد ، ئۈچدەرۋازا كوچىلىرىدىن ئۆي تۇتۇشقان ھۆكۈمەت رەھبەرلىرىنىڭ چىرايلىق دەرۋازىلىرى ئالدىدىن ئۇياقتىن - بۇياققا ئۆتۈشكە ئامراق .

— پايھ ، ئەخمەتجان ئەپەندىم قىزىنى ئېيىققا مىندۈرۈپ ئويىنىتىۋېتىپتۇ !

— ئەخمەتجان ئەپەندىم ماشىنىسىنى ئۆزى ھەيدەپ دەرۋازىسى ئالدىدا توختىدى .

— ئابدۇكېرىم ئابباسوفنىڭ خوتۇنى ئىسلام دىنىغا كىرگەن ئوخشايدۇ ، بېشىغا قەلىقەي ياغلىق ئېگىۋاپتۇ .

— سەيپىدىن ئەزىزنىڭ خوتۇنى ياسىنىشقا ئۈستىكەنا ، ئۆزىمۇ قاملاشقان زىلۋا بالىكەن ! ...

بۇنداق تېمىدا پاراڭلىشىش مودىغا ئايلانغان ، ھەممىلا ئادەمنىڭ ئاغزىدا ئۇلارنىڭ نامى ، گېزىتلەردىمۇ شۇ ...

ھەتتا مەدرىسىدە خۇپتەن نامىزىدىن كېيىن بولىدىغان سۆھبەتلەردىمۇ شەھەر چوڭلىرى بىر - بىرلىرىدىن ھەر خىل ئىشلارنى سورىشاتتى .

— مۇتائالى خەلىپەم ھەزرەت جانابلىرى ، سورىۋالساق بولارمىكىن ، ئەخمەتجان قاسىمى قۇرئان كەرىمنى راستلا يادقا بىلەمدىكەنا ؟

— لەيلۇننىڭ^(۱) شاگىرتى دەيدىغۇ ، راست ئوخشىمامدۇ ؟

— دارىلئىپتام ، دارىلئاجىزىنلارنى يوقلاپ تۇرغىنىغا

قارىغاندا ، ئىمانى بار يىگىت جۈمۇڭلار !
— گومىنداڭنىڭ ھەر - ھەر باشلىقلىرىنى گەپ بىلەن زوڭ
ئولتۇرغۇزۇپ قويۇپتۇ ، قالتىس زۇۋانداركەن بۇ ئەخمەت ئەپەندىم !
— دادىسى نادىر تەمبۈر بىلەن تونۇلۇۋىدى ، مانا
بالىسى ئىلىم - بىلىم ، ئەقىل - پاراسەت بىلەن تونۇلدى ! ...
ئۇلار مۇشۇ خىل سۆزلەر بىلەن كۆڭۈللىرىنى ئاۋۇندۇرىدىغان
بولۇشتى .

«ئىنقىلاپچىل ياشلار تەشكىلاتى» نىڭ باشلىقى ، «كۆرەش»
ژۇرنىلىنىڭ باش مۇھەررىرى سادىروف گىمنازىيىنىڭ كەينىدىكى
ئۆيىدە ھازىرلا «ئىنقىلابىي شەرقىي تۈركىستان» گېزىتىنىڭ
باشلىقى ئەسئەت ئىسھاقوفنى ئۈزىتىپ تۇرۇۋىدى ، چاققان رۇس
ئايالى :

نۇرى زىياۋۇدۇنوف كەپتۇ ! - دەپ خەۋەر قىلدى .
— ھە ، ھە ياخشى ، ياخشى ، چاي تەييارلاڭ ! - دەپ ھويلىغا
ماڭدى سادىروف . گۈللەر ئەتىر - ئىپار پۇرىقى چېچىپ تۇرىدىغان
ھويلىسىدا ئۇ ئوقۇغۇچىسى نۇرنى كۆردى . ئېگىز ، گەۋدىلىك ،
چىرايلىق يىگىت ، چىرايلىق كىيىنگەن ، يالاڭۋاش ھالدا بوسۇغىدا
تىك تۇراتتى .
— كېلىڭ ئۇكام ، ياخشى كەلدىڭىز ، مەن ھازىرلا سىزنى
ئويلاۋاتتىم .

— رەھمەت ئەپەندىم ، ۋاقتىڭىزنى ئېلىپ قويارمەنمۇ ؟
ئۇلار مېھمانخانغا كىرىشتى ، ئولتۇرۇشقاندىن كېيىن :
— بىزنىڭ ژۇرنالدا ئىشلەشنى خالامسىز ، نۇرى
زىياۋۇدۇنوف ؟ - دەپ سورىدى سادىروف .
— مەن ھەربىي تۇرمۇشقا ئۆگىنىپ قاپتىمەن ، سالامەتلىكىم
ئەسلىگە كېلىپ بولدى ، ئالتايغا بارايمىكەن دېگەن تەلپىم بار .
ئەپەندىم .

— ئايلا ھاي سىزنى ياۋروپاغا تارتىدۇ ، سىز بولسىڭىز
راھەتتىن قېچىپ جاپاغا ئىنتىلىسىز . بۇ ئەلۋەتتە ئېسىل خىسلەت .

لېكىن ، ئوسمان باندەت بىلەن ئېلىشىپ بىرەر پېشكەلچىلىككە يولۇقسىڭىز ، تولىمۇ ئەرزىمەس ئىش بولىدۇ - دە !

— ئۇنىڭ زىيانلىرى كۆپىيىپ كېتىۋاتىدۇ ، ئەپەندىم . سۇڭ شىلىيەن دېگەن جاللات ئامېرىكا كونسۇلى ماكىناننى بەيتىككە ئەۋەتىپتۇ . سارتوقاي دەرياسى بويىدىكى جەڭدە پودپولكوۋتىك يۈسۈپجاننىڭ يىگىرىمدەك ئەسكەر بىلەن باندىتلارغا ئەسىر چۈشۈپ قالغانلىقى ، يۈسۈپجاننى ۋەھشىيلىك بىلەن ئېتىۋەتكەنلىكى ! ... نۇرى يەرگە قارىدى ، ئاۋازى تىترىدى .

— يۈسۈپجاننىڭ ئۆلۈمىگە مەنمۇ ئېچىندىم . سىز ئۇنىڭ بىلەن تونۇشىدىڭىز ؟

— ناھايىتى ياخشى ئاغىنە ئىدۇق . ئۇ قوماندانلىق باش شتاب رازۇپىدكا بۆلۈمىنىڭ باشلىقى بولۇپ ئىشلەۋاتقاندا بىز تونۇشۇپ قالغان .

— ئۇ بىز بىلەن دۆلەتلىك ئوتتۇرا ئاسىيا ئۇنىۋېرسىتېتىدا بىللە ئوقۇغان ، ئۇ مەندىن بىر ياش كىچىك ، بىلىملىك ، ناتىق يىگىت ئىدى .

— ئۇنىڭ ئۆلۈمىگە زادىلا چىدىيالمىدىم . ئوسمان باندەتنى ئۆز قولىم بىلەن ئۆلتۈرسەم دەپ ئويلايمەن ، مەن ئالدىنقى سەپكە مېڭىش قارارىغا كەلدىم . ھازىر ئوسمان سۇڭ شىلىيەننىڭ ياردىمى بىلەن تولىمۇ كۆرەڭلەپ كېتىۋاتىدۇ . ھازىر ئۇنىڭ بەيتىككە كۆچۈرۈپ ئاپىرىۋالغان چارۋىچىلىرى ئۆت مېڭغا يېتىپتۇ . لاتىپ ، مۆمىنباي ، قاباس تىركەش ، ئەسەنلەر بىر يۈز ئەللىكتەك قوراللىق گۇرۇھنى چىڭگىل خەلقىنى ھەيدەپ كېلىشكە ئەۋەتىپتۇ . ئۇلار كۈمۈشنىڭ قۇيغۇنىدىكى دۆڭتى دېگەن يەردە بىزنىڭكىلەر بىلەن قاتتىق سوقۇشقان ، قىرىق مىڭ تۇياق قوينى تاشلاپ چېكىنگەن بولسىمۇ ، ئاھالىنى كۆچۈرۈپ - ھەيدەپ كېتەلگەن .

— ئاڭلىغانسىز ، بۇرچىن ناھىيىسىدىكى ھېلىقى قالقاتون قىشلىقىدا تۇرىدىغان يوسوف دېگەن ئاق ئورۇس ئون نەچچە ئادىمى بىلەن ئوسمان تەرەپكە ئۆتۈپ كېتىپتۇ !

— جاڭ جىجۇڭ ، سۇڭ شىليەنلەرنىڭ قورال ، ئەسكەر ، ماددىي نەرسىلەر بىلەن قىلغان ياردىمى بارغانسېرى كۈچىيىۋاتىدۇ . «بەيتىڭ ۋەقەسى» نى ئوسمان پەيدا قىلدى . لېكىن ئۇنى ئىشقا سالغان گومىنداڭ . ھازىر سۇڭ شىليەن خۇاڭ سەنمۇ بىلەن ئاسىلىپك قابدەشنى بەيتىككە ئەۋەتتى . ئۇلار ئوسماننىڭ مىلتىق كۆتۈرەلەيدىغانلىكى ئادەملىرىنى تىزىملاپ ، گومىنداڭ مۇنتىزىم ئارمىيىسى قاتارىدا تەمىنات بىلەن تەمىنلەۋاتىدۇ . ئوسمان ھازىر گومىنداڭنىڭ بىزگە قارشى ئالدىنقى سەپ فرونتى بولۇپ قالدى . ئۇنى ئامېرىكا ، ئەنگىلىيە ، فرانسىيىلەر پائۇر دەپ ئېتىراپ قىلدى دەپ ماختىماقتا !

— ھازىر ئوسماننىڭ سەككىز يۈز كىشىلىك قوشۇنىنى ئىككى چوڭ ئەترەت قىلىپ تەشكىللىدى . بىر ئەترەتكە قاباس تىركەشنى ، يەنە بىرىگە قۇرمان قاپىشنى باشلىق قىلىپ بەلگىلىدى . ئۇلار ھازىر ھە دەپ ھەربىي مەشىق قىلىپ ، بىزگە ئومۇميۈزلۈك ھۇجۇم قىلىشقا تەييارلانماقتا ! ئۇ سارسۇمىگە ھۇجۇم قىلىشى مۇمكىن ! — سىز ئوسمان توغرىسىدا جىق بىلىدىكەنسىز ، — دېدى

سادىروف كۈلۈپ ، — نۇرى ، ئەخمەتجان ئەپەندىم : «دۈشمەن بىلەن ئىككى سەپتە تۇتۇشىمىز . بىرى جەڭ مەيدانى بولۇپ ، ئۇ يەردە قان تۆكۈپ ئېلىشىمىز . يەنە بىرى گېزىت - ژۇرنال ، رادىئو ئارقىلىق دۈشمەننىڭ ساختا قىياپىتىنى ئېچىپ تاشلاپ خەلق ئالدىدا مات قىلىمىز . بۇمۇ قورال تۇتۇپ جەڭ قىلغان بىلەن ئوخشاش . شۇڭا ، مەتبۇئات ساھەسىدە ئىشلەۋاتقان ئىشچىلار — ئىنقىلابنىڭ مۇھىم سېپىدە ئىشلەۋاتقان جەڭچىلەر » دېگەندى . سىزنى مۇشۇ جەڭچىلەرگە كوماندىر قىلىپ قويساق رازى بولارسىزمۇ ؟

— ياق ئەپەندىم ، مەن قەلەمگە قارىغاندا قورالغا تولراق ئامراق . مەن ئالدىنقى سەپكە بېرىشنى تەلەپ قىلىمەن ! — گېنېرال ئىسھاقبېككە دېگەنمىدىڭىز ؟

— ھەئە . مەرھۇم يۈسۈپجاننىڭ ئورنىغا بارسام دېگەن ئۈمىدىم بار . ئۇنىڭ قىساسنى ئالمىسام زادى بولمايدۇ !

— بىزدە سىزدەك يىگىتلەر ئاز! — دېدى سادىروف بېشىنى ئىرغىتىپ ، — بۇرۇن سىزنى ئېلىخان تۆرەمگە چىتىپ بەزىلەر خاتا تونۇشتا بولغان . ئابباسوفنىڭ سىزگە بولغان كۆزقاراشىمۇ ئۆزگەردى . ئۇ كىشىمۇ سىزگە قايىل !

— «ھەممە ئادەم ئۆزىگە تۇشلۇق ئورۇن - مەرتىۋىگە ئېرىشتى ، بىر سەنلا قالدىڭ!» دەپ ئەيىبلەيدۇ بىچارە دادام . مەن بىكار يۈرۈۋاتقىلى خېلى بولدى . ئىچىم تىتىلداپ ئازابلىنىۋاتىمەن . ھېچنېمىگە ئېرىشمىگىنىمگە ئەمەس ، ھېچنېمە قىلىپ بېرەلمىگىنىمگە تىتىلدايمەن . بىر ئادەمنىڭ قەدىر - قىممىتى ئېرىشكەنلىكى بىلەن ئەمەس ، تەقدىم قىلغانلىرى بىلەن ئۆلچىنىشى كېرەك . ئىنساننىڭ روھىي تەلپۈنۈشى بىلەن جىسمانىي تەلپۈنۈشى مەڭگۈ چىقىشالمايدىكەن ، بولۇپمۇ ۋىجدان ئىگىسىنىڭ . باي ئاكام ، زەيتۇنە مېنى ياۋروپاغا تارتىدۇ . ئۇ يول ماڭا راھەت ، داغدام يول ، بەدىنىم خالايدۇ . لېكىن ، روھىم ئۇنىمايدۇ . روھىم مېنى ئالدىنقى سەپكە توختىماي ئىتتەرمەكتە !

غۇلجا زىيالىيلار ماكانى ، شائىرلار ، ئاخبارات - نەشرىيات ، ھەر خىل كەسىپ ئەھلى - قاپىلىيەت ئىگىلىرى بۇ كىچىككەنە شەھەردە ئورۇن تېپىپ ئۆز ماھارەتلىرىنى كۆرسەتمەكتە .

شىنجاڭنىڭ ھەممىلا يېرىدىكى زۇلمەتكە نەپرەتلىنىپ ، يېڭى ھايات ئۈچۈن كۈرەشكە ئاتلانغان ئەزىمەتلەر مۇشۇ ئۈستى قار ، باغرى ياپىپىشىل تاغلار ئارىسىدىكى شوخ ئىلى دەرياسىنىڭ ئىككى قىرغىقىغا يېيىلىپ ياتقان مۇنبەت ۋادىغا نىجات يولى ئىزدەپ كەلمەكتە .

بۇك تېرەكلىك كوچىلار ، ئالمىلىق باغلار ، قىزىلگۈل - ئەتىرگۈللەر بىلەن تولغان ھويلىلاردا بۇنداق ياز كۈنلىرى قىسقا يەكك كۆڭلەك كىيگەن قارا چاچ ، سېرىق چاچ ، قارا كۆز ، كۆك كۆز قىزلار خۇددى تەمبۈر چېكىلگەندەكلا چىقىدىغان جاراڭلىق ، يېقىملىق ئاۋازلىرى بىلەن كۈلىدۇ ، ئويناقلاپ تۇرىدىغان ئاتلىرى بىلەن يايلاقتا ئاۋۇل قىدىرىپ ، قىمىز ئىچىپ ، پاقلاپ يەپ ، ئىككى

مەننى ئاپورت ئالمىسىدەك قىزارغان ھاللىق ئائىلىلەرنىڭ بالىلىرى بىر - بىرىگە رۇسچە سالام بېرىشكە ئادەتلىنىشكەن . بۇ كىچىككىنە شەھەردىن غەرب بىلەن شەرقنىڭ ھەممە مىللەتلىرى تېپىلىدۇ . ئۆي ئاقلاشنى كەسىپ قىلغان سېرىق چاچلىق ئاياللار چوتكىلىرى بىلەن چېلەكلىرىنى كۆتۈرۈشۈپ مەدىكار بازارلىرىغا كەلگەندە ، ھەممىسىلا ئۇيغۇرچە سۆزلىشىدۇ . لېكىن ئۇلار : رۇسلار ، ئۇكرائىنلار ، بېلورۇسلار . دوختۇرخانىلارنىڭ سېستىرالىرى ، كوچىلاردىكى مەستلەر ئىچىدە ياۋروپالىقلار كۆپ . بۇ شەھەر ياۋروپالاشقان شەھەر ! تاماقلارنى ئىچىدىمۇ ياۋروپا يېمەكلىكلىرى خېلى كۆپ . كاتلىت يېيىش شەھەر بايلىرىنىڭ مودىغا ئايلىنىۋاتقان ئادەتى بولماقتا . كاستۇم - بۇرۇلكا كىيىش ، گالىستۇك تاقاش ... چاچلىرىنى تۈرمەللىۋېلىش ...

سادىروف غۇلجا ئۆزگىچىلىكلىرىنى بۈگۈنكىدەك بۇنداق ئىنچىكىلەپ ساناپ باققان ئەمەس . ئۇ بايا تۇرپاندا بولۇۋاتقان ئىشلارنى ئۈرۈمچىدىن يېڭىلا قېچىپ كەلگەن بىر دوستىدىن ئاڭلاپ تولىمۇ بىئارام بولدى . ئۇ يەردە مۇنۇ غۇلجا شەھىرىنىڭ ئەكسىچە قىياھەت ئەۋجىگە ئۆرلىمەكتە ئىدى .

دېڭىز يۈزىدىن بىر يۈز ئەللىك تۆت مېتىر تۆۋەن بولغان تۇرپان ئويمانلىقى بۇ كۈنلەردە تونۇرغا ئايلىنغان . قىزغۇچ تۇپراقلىق ئېتىزلىرىدا يالاڭ ئاياغ مېڭىش مۇمكىن ئەمەس . تەكلەر ئاستىدىن ھويۇلدەپ يالقۇن چىقىدۇ . ئادەملەر بۇ كۈنلەردە كۆپ ۋاقىتلىرىنى يەر ئاستى ئۆيلىرىدە ئۆتكۈزىدۇ ، كارىز سۇلىرى سۈزۈك ، تەملىك بولغاچقا ئادەملەر ئىچىپ قانمايدۇ .

مانا مۇشۇنداق تومۇز ئەۋجىگە چىققان كۈنلەردە تۇرپان توقسۇن ، پىچان ئەزىمەتلىرى زۇلۇم دەستىدىن ئۆيلىرىنى تاشلاپ چىقىشقان .

مۇشۇ يىل 9 - ئىيۇن كۈنى قوراللىق بىر روتا ئەسكەر بۇيرۇق بىلەن كېلىپ ، ئاستانىلىك ئىسمائىل مىراننىڭ ئۆز يېرىگە تېرىغان بۇغدىيىنى يىغىۋالدى . بۇ زورلۇق دېھقانلارنىڭ ئوغىسىنى

قايناننى . ھەربىي شتاب خەلقىنىڭ پەيلىدىن قورقۇپ سىڭگىم
ئېغىزىغا بىر باتالىيون ئەسكەر ئەكەلدى . يالقۇنى ۋىلىلىداپ
تۇرىدىغان ، قىپقىزىل چوققىلار ھازىرلا پارتلايدىغاندەك
كۆرۈنىدىغان بۇ قاقاس يەردە ھېچقاچان ئەسكەر تۇرغان ئەمەس .
بىتتىمىنىڭ ئىجراسىغا جان - جەھلى بىلەن قارشى تۇرۇپ ،
ئۈرۈمچىدە «25 - فېۋرال ۋەقەسى» پەيدا قىلىپ ، ئۇيغۇر مەدەنىي
ئاقارتىش ئۇيۇشمىسىغا قوراللىق باستۇرۇپ كىرىپ ،
خىزمەتچىلەرنى ئۇرۇپ - دۈمبالاپ ، قاماپ ، ئۇيۇشمىنى ۋەيران
قىلىشقان بۇ ۋەھشىي كۈچنىڭ تۇرپاندا زورمۇزور ۋەقە
تۇغدۇرماقچى بولۇۋاتقىنىنى ھەممە ئادەم بىلىپ بولدى . شىنجاڭ
زىندانغا ئايلىنىشقا باشلىدى : ئەنۋەر يۈسۈپ مائارىپ نازارىتىنىڭ
ئىشى بىلەن يەكەنگە بارسا ، ئۇنى يەكەن ۋالىيسى مەخپىي قولغا
ئېلىپ ئۆلتۈرگۈزۈۋەتتى ، مىرزا يۈسۈپ تۇغقان يوقلاپ بۈگۈرگە
بارسا ، كورلا باشئەگىمىدە ھەربىيلەر تۇتۇۋېلىپ ئۆلتۈرۈۋەتتى .
ئابدۇقادىر ھەسەننى خوتەن خەلقى ھاكىملىققا سايلىۋىدى ،
ھەربىيلەر ئۇنى قولغا ئالدى... بۇنداق ئىشلارنىڭ تېخىمۇ
ئەسكىلىرى تۇرپاندا كۆرۈلدى : كېچىلىرى تۇيۇقسىزلا ئادەم يوقاپ
كېتىدىغان ، ئۆي ئاخشۇرىدىغان ئىشلار كۆپىيىپ كەتتى . كىشىلەر
ئۆيلىرىدە خاتىرجەم ياتالمايدىغان بولدى . پىچان ناھىيىلىك ساقچى
ئىدارىسىنىڭ دوساسى يۈسۈپ باقىنى ، شۇنگەن زىيەرنى ،
ئوقۇنقۇچى ياسىن رېقىپنى ، سودىگەر يۈسۈپ تۇردىنى ، خاندو
يېزىسىنىڭ ساقچى باشلىقى مەمەت قاسىمنى ، لەمچىن يېزىسىنىڭ
ساقچى باشلىقى ئابلىمىت يۈسۈپنى ، غوجا ئابدۇلانى قولغا ئالدى !
— گۇناھى نېمە ! — دەپ ۋارقىرىۋەتتى سادىروف
يۇرتداشلىرىغا چىدىيالماي .

پىچان ناھىيىلىك ساقچى ئىدارىسىنىڭ باشلىقى ئابلىمىت
ھوشۇر قېچىپ كېتىپ قولغا ئېلىنىشتىن ساق قالدى . لۈكچۈن
رايونىنىڭ ئۇيغۇر مەدەنىي ئاقارتىش ئۇيۇشمىسىنىڭ رەئىسى
ئەخمەتنىياز داۋۇت قېچىپ قۇتۇلدى ...

تۇرپان يېڭىشەھەر غەربىي دەرۋازا تېشىدىكى ناۋاينىڭ بالىسىدىن تۆت ئەسكەر نان ئېلىپ پۇلىنى بەرمەي ماڭغاندا ، بالا پۇلۇمنى بېرىڭلار دېسە بالىنى ئېتىۋەتكەن . بازاردىكى ساقچىلار ئارىلاشسا ساقچىلارنىمۇ يېقىن كەلتۈرمىگەن . خەلق توپلىنىپ نارازىلىق بىلدۈرگەندە ، ھەربىيلەر باشلىقى دەرھال ۋالىي ئابدۇراخمان مۇھىتى بىلەن ساقچى باشلىقى ئەبەيدۇللا روبەيدۇللايوفنى چاقىرتىپ : بىز ھازىر شەھەردە ھەربىي ھالەت قىلىمىز ! دېگەن . لېكىن ، ۋالىي ئۇنىمىغان . خەلقنى نەسىھەت بىلەن تارقىتىۋەتكەن . خەلق دەردىنى ئىچىگە يۇتۇپ تارقالغان . تۆمۈرچى ئىمىن ئاخۇننى ئىلىدا چىقىدىغان گېزىتنى ئوقۇدۇڭ دەپ قاماپ ئۆلتۈرۈۋەتكەن ! ...

— ۋەھشىلىك ، ئۇچىغا چىققان ۋەھشىلىك !

— ... ۋەھشىلىكنىڭ چوڭى 7 - ئاينىڭ 11 - كۈنى بولدى تېخى . ھەربىيلەر مەجلىس ئېچىپ ئەتىسى نامايىش قىلىپ ، ئابدۇراخمان مۇھىتىنى ئۇرۇپ ئۆلتۈرمەكچى بولۇشتى . بۇ ئىشنى بىر خۇيزۇ دەپ قويدى . ئابدۇراخمان مۇھىتى دالدا قىلماق بولۇپ شەھەر سىرتىغا ماڭغاندا ، ئەسكەرلەر توسۇپ شەھەر دەرۋازىسىدىن چىقارمىدى . ئۇ كېچىدە شەھەر سېپىلىدىن ئارغامچا بىلەن سىيرىلىپ چۈشۈپ يەمىشى يېزىسىغا بېرىۋالدى . ئۇنى ئەسكەرلەرنىڭ توربۇلغىنىنى كۆرگەن خەلق دەرھال قوزغالدى !

— پىچاق سۆڭەككە يەتتى - دە !

— شۇنداق بولدى . شۇنىڭ بىلەن تۇرپان ، ئوقسۇن ، پىچان بىراقلا قوزغالدى .

— ياشاپ كېتىڭلار !

ھايات قېلىش ئۈچۈن ئىنقىلاب قىلىش كېرەك دېيىشتى خەلق . زۇلۇم ، ھاقارەت خەلقنى قوزغىدى ، جىم ياتقان خەلقنىڭ بېشىغا دەسسەگەندىكىن خەلق قوزغىلىدۇ .

لۈكچۈندە ئەخمەتتىياز داۋۇت باشچىلىقىدا قوزغالغان خەلق ، ساقچىخانغا بېسىپ كىرىپ ساقچىلارنىڭ قوراللىرىنى تارتىۋالدى .

خەلقنىڭ قولىدىكى قورال ئاتىش تال مىلتىق بولۇپ قالدى ،
ئىككى يۈز ئون ئادەم بۇ قورال بىلەن ئاتلىنىپ ئوتتۇرىغا چىقتى ،
ياڭخى يېزىسىدىن ئىمىنئاخۇن خەلقىنى قوزغاپ ، تۆت سوقما
كارىزدىكى گومىنداڭ ئەسكەر - ساقچىلىرىغا ھۇجۇم قىلىپ ، ئون
بىر تال مىلتىقنى قولغا چۈشۈردى . ئاستانىلىك مۇئەللىم رەجەپ
توختى قوزغىلىپ ئاستانە ، قاراغوجا خەلقىگە باشچىلىق قىلىپ ،
ئەخمەتنىياز داۋۇت ، ئىمىنئاخۇنلارغا خەۋەر قىلىپ ، 1947 - يىلى
7 - ئاينىڭ 13 - كۈنى ئەتىگەن سائەت بەشتە يېتىپ ئۆلگۈچە
ئېتىپ ئۆل دەپ ، سىڭگىم ئېغىزىدىكى زامانمۇ قوراللار
بىلەن قوراللانغان گومىنداڭنىڭ بىر باتالىيون ئەسكەرگە ھۇجۇم
قىلدى . ھۇجۇم قىلغۇچىلارنىڭ سانى مىڭدىن ئېشىپ كەتتى .
ئۈرۈشقا رەسمىي قاتناشقان ئەرلەردىن باشقا ، تاماق - غىزا
توشۇۋاتقان ئاياللارمۇ بار ئىدى .

گومىنداڭ ئەسكەرلىرى سۇنىڭ بېشىدا ئىدى . ئۇلار سۇنى
توسۇپ قۇملۇققا قويۇۋەتكەچكە ، خەلق سۇدىن قىينالدى . ئاياللار ،
بالىلار قۇدۇق ، كارىزلاردىن قاپاق بىلەن سۇ توشۇپ بەردى .
شۇنداق قىلىپ ، ئادەم سانى كۆپىيىپ كەتتى . ئېغىر - يېنىك
پىلموت ناھايىتى ئاز . بىر دانە يېنىك پىلموت ، بەش ئاپتومات ،
بىر يۈز ئالتە تال مىلتىق ، ئوقمۇ ناھايىتى ئاز ، گراناتمۇ يوق ،
بار - يوق قورال شۇ . بىر دىكتار پىلموتنى ياڭخىلىق ئىمىنئاخۇن
گومىنداڭ ئەسكەرلىرىدىن سېتىۋالغان . بەش تال ئاپتوماتنىڭ
ئىككىسىنى ئاستانىلىك مەھمۇت ئۈستى ياسىغان . قالغانلىرىنىمۇ
گومىنداڭ ئەسكەرلىرىدىن سېتىۋالغان . خەلق بار - يوقى ئاشۇ
ئازراق ، ناچار قورال بىلەن گومىنداڭنىڭ مۇستەھكەم
ئىستېھكامىغا ھۇجۇم قىلدى . ئىسسىق جاندىن ئۆتدۇ ، قۇم ،
توپىلار چوغ . چوغ ئۈستىدە يېتىپ تۆپىلىكتىكى دۈشمەن
پوتەيلىرىگە ھۇجۇم قىلغان گەپ . دۈشمەن ئوت كۈچى تولىمۇ زور :
ئېتىلىۋاتقان پىلموت ، ئاپتومات ، چۈشۈۋاتقان مىنامىوت
ئوقلىرى ، گراناتلار ھەممە ياقنى چاڭ - توزان ، ئىس - تۈتەككە

ئايلىندۇرۇۋەتكەن . ھېچ نەرسىنى كۆرگىلى بولمايدۇ . خەلق ئوغلانلىرى جانلىرىنى ئالقىنىغا ئېلىشقان . «ئۆلمەك شان - شەرەپ ، ئۆلتۈرمەك غەلبە» دېگەن سۆز ئۇلارنىڭ ئېغىز قەسمىگە ئايلاندى . بۇ قەسەم خەلقنىڭ غەزىپى ، ئىرادىسى بولۇپ قالدى . ئۇ قەسەمنىڭ كۈچى بىلەن ئوق شىۋىرغانلىرى ، گرانات ۋولقانلىرىغا پىسەنت قىلماي ، ياشلار بىرى يىقىلسا بىرى سەكرەپ تۇرۇپ ، دۈشمەن پوتەيلىرىنى پالتا - كەتمەنلەر بىلەن ئۇرۇپ - چېقىپ ، پاچاقلاپ ، دۈشمەننى غال - غال تىترەتتى . گۈلى ئىسىملىك يىگىت پوتەيگە ھۇجۇم قىلىپ كېتىۋاتقاندا ، ئۇنىڭغا ئوق تەگدى .

— بولالمىدىم ، قورالمنى ئېلىۋېلىڭلار ! — دەپ ۋارقىردى ئۇ ، مېنى قۇتقۇزۇڭلار دېيىشنىڭ ئورنىغا قورالنىڭ دۈشمەن قولىغا چۈشۈپ كەتمەسلىكىنى تاپلاپ . ھەسەن تۆمۈر كەينىدىنلا يۈگۈردى ، ئۇمۇ ئوق تېگىپ يىقىلدى . ئابدۇرازاق ئۇنىڭ ئىزى بىلەن يۈگۈردى . بىر پوتەيگە ھۇجۇم قىلىپ ئون بىر ئادەم قۇربان بولدى .

سىڭگىمىلەردە جەڭ قىلغان
ھاكىم بىلەن ئىمىتجان .
قوللىرىدا تايلاق - توقماق ،
قۇربان بولغان ئون بىر جان .

دۈشمەنلىرىگە غەزىپى كۈچلۈك ئادەملەرلا مۇشۇنداق قىلالايدۇ . ئۇلارنىڭ كۆزىگە ھېچنېمە كۆرۈنمەيدۇ ...
— ئىسىت تۇرپان ، توقسۇن ، پىچانلىق قېرىنداشلىرىم ، بەكمۇ جىق قىرىلىپ كەتتىغۇ !

— خەلقنىڭ بۇ ئىنسانىي ياشاش ھوقۇقى ئۈچۈن قىلغان كۈرىشىنى گومىنداڭ ھۆكۈمىتى «ئىلى ئىنقىلابىنى قوللاپ ، خەنزۇلارغا قارشى تۇرىدىغان قوزغىلاڭ !» دەپ قارىلاپ يالغان

تەشۋىق قىلدى . ھەتتا سۇڭ شىليەندەك كاتتىۋاش چېغىدا :
«ئەخمەتجاننىڭ قۇتربىشى بىلەن بولغان پىلانلىق ، مەقسەتلىك ،
بۆلگۈنچىلىك توپىلاڭ !» دېدى . بۇ ئىشنى ئەتەي يوغىنىتىپ ، زور
كۆلەمدە ھەربىي سەپەرۋەرلىك يۈرگۈزۈپ ، تىەن زېمىنىنىڭ تۆت
باتالىون ئەسكىرىنى ، ئاتلىق 5 - دىۋىزىيىدىن يې چاڭشۇنىڭ ئاتلىق
پولىكىنى ، قۇمۇلدا تۇرۇشلۇق 178 - دىۋىزىيىنىڭ ئىككى باتالىون
ئەسكىرىنى ، قاراشەھەردە تۇرۇشلۇق 128 - دىۋىزىيىنىڭ بىر
پولك ئەسكىرىنى ، ئۈرۈمچىدە تۇرۇشلۇق 46 - دىۋىزىيىنىڭ بىر
باتالىون ئەسكىرىنى يۆتكەپ ئەكېلىپ ، ئارانلا بىر يۈز ئالتە تال
مىللىتى بار تۇرپان پۇقرالىرىنى دەھشەتلىك باستۇردى . ئىككى
پولك ، يەتتە باتالىيون ئەسكەر دېگەن جەمئىي ئون بەش باتالىيون
ھېسابلاسا ھازىرقى زامان قوراللىرى بىلەن قوراللانغان تۆت مىڭ
بەش يۈز ئەسكەر دېگەن سۆز . بىزنىڭ خەلقىمىز ئۇنىڭغا قانداقمۇ
تاقابىل تۇرالمىسۇن ، نەق جەڭ مەيدانىدىلا بەش يۈزدىن جىق ئادەم
ئۆلدى ، قوزغىلاڭ باستۇرۇلدى . بىز ئازراقلا ئادەم غۇلجىغا مىڭ
مۇشەققەتتە قېچىپ كېلەلەدۇق . ئاڭلىسام ، گومىنداڭ ئۆيمۇئۆي
كىرىپ ئاقتۇرۇپ - بۇلاپ ، ئادەم ئۆلتۈرۈپ ، تۇرپان ئويمانلىقىنى
ئادەم قېنى بىلەن بوياپ بولغان . مەخپىي ئۆلتۈرۈلگەنلەر قانچە ؟
ئابلىز مۇھىتى ، ئابدۇللا مۇھىتى ، سايبىت قارىيلارنى مەخپىي
ئۆلتۈرگەن . بۇنداقلار سانسىز ! ئاستانە ، قاراغوجا
يېزىلىرىدىن باشلاپ قىرغىنچىلىق يۈرگۈزۈپ ئادەم بولسىلا
ئۆلتۈردى . خەلق ئۆي - ماكانلىرىنى تاشلاپ ، بالا - چاقىلىرى
بىلەن جاڭگاللارغا ، دەشت - چۆللەرگە قاچتى . كارىزلارنىڭ
ئىچكىرىلىرىگە مۆكۈندى . گومىنداڭ خەلقنى شۇنداق بۇلىدىكى ،
توخۇ - چۈجىلەرنىمۇ قويمىدى . ئۇچرىغانلىكى ئادەمنى بوغۇزلاپ
بېشىنى كېسىپ ، تېنىنى قۇدۇققا تاشلىدى . ئىگىلىرى تونۇۋالسىۇن
دەپ گومىنداڭ ھەربىي شتابى ئالدىغا ئېسىلغان باشلار سانسىز .
بىچارە خەلق ئەللىرى ۋە ئوغۇللىرىنىڭ باشلىرىنى شۇ يەردىن
تونۇۋېلىپ نامىزىنى چۈشۈرۈپ ، تېنى يوق باشنى دەپنە قىلىشتى .

ھازىر تۇرپاننىڭ ھەممە يېرى جەسەت ، چۆللەرنى كولىسىمۇ ئۆلتۈرۈپ يۈزلىرىنى تىلىپ - تىلىپ تونۇغىلى بولماس قىلىۋەتكەن جەسەتلەر چىقىدۇ . بىر گومىنداڭ ئەسكىرى ئۆز ئەسكەرلىرىنىڭ ۋەھشىيلىكىگە چىدىماي بىز تەرەپكە قېچىپ كەلگەن . ئۇ ئۇيغۇرلار بىلەن ئويىناپ چوڭ بولغان بالا ئىدى . ئۇ : پىچاندىكى باتالىيون شتابىنىڭ توغرا تېمىنىڭ ئاستى چوڭ گوداڭ ، ئۇ يەردە قىرقتەك جەسەت كۆمۈكلۈك ، بوۋاي - مومايلار ، بالىلارنىڭ كۆزى ئويۇلغان ، قارنى يېرىلغان جەسەتلىرى بار . مۇھىم قوزغىلاڭ قاتناشچىلىرىنى بىر مۇبىر چاناپ ئۆلتۈردى . بىر چىن يىڭجاڭ ئۆزىلا ئەسىر چۈشكەنلەردىن يىگىرمە تۆتتى ئۆز قولۇم بىلەن ئۆلتۈردۈم ، دەپ ماختاندى . لى خۇڭيۈەن دېگەن ئىشپىيۇنمۇ بىر دانە رادىئو پىرىيومنىڭ ئېلىپ ، بىرقانچە جاللات بىلەن تۇرپانغا كەلگەنىدى . ئۇمۇ نۇرغۇن ئادەملەرنى ئۆلتۈرگۈزۈپ ، يۈزلىرىنى چانتىپ ، تونۇغىلى بولماس قىلىۋېتىپ چۆللەرگە كۆمدۈرۈۋەتكەن . ئۇنىڭ قول ئاستىدىكى قاتىل سۇ جۇڭپىلا يىگىرمە تۆت ئادەمنى ئۆلتۈردۈم دەپ كۆرەڭلىدى . ئۆلگەنلەر كەمبەغەل دېھقانلار ، ئوقۇغۇچىلار ، بالىلار ، بىچارىلەردە ئېمە گۇناھ ! ... تاغ يوللىرىدا قېچىپ يۈرگەن دېھقانلارنى تۇتۇۋېلىپ شۇنداق قىيىناشتىكى ، كۆزلىرىنى ئويدى ، جان يەرلىرىنى كەستى ، تىرىك تۇرغۇزۇپ يۈرەكلىرىنى ئويۇۋالدى . ئىنسان بۇنچە ۋەھشى بولارنى بىلمەيتىكەنمەن . ئىنسان — بولۇپمۇ بىزنىڭ گومىنداڭ ئەسكەرلىرىمىز ۋەھشىيلىكتە ھەرقانداق يىرتقۇچنى بېسىپ چۈشىدىكەن ! ...

سادىروفى ئۆپكىدەپ يىغلاپ تۇرۇپ :
— بىچارە خەلقىم ، قانلىرىڭلار بىكار تۆكۈلمەيدۇ ، قانغا قان ، جانغا جان ئالىمىز ! جاللاتلارنىڭ ئەجىلى توشتى ! — دەپ ۋارقىردى .

— بۇ قىساسنى مەن ئالىمەن ! — دېدى نۇرى غەزەپلىنىپ ، — مۇئەللىم ، سىز ئالدىنقى سەپكە بارماڭ ! مەن

ئەتىلا ئالتايغا قاراپ يولغا چىقىمەن . گومىنداڭ ئوسماننىڭ قولى بىلەن بىزنىمۇ تۇرپان خەلقىنى قىرغاندەك قىرماقچى . بىز قاتىللارنى جازالىشىمىز كېرەك !

ھەربىر ئادەمنىڭ ئۆزىگە خاس تۇرمۇش ئۇسۇلى بولىدۇ . بىرلىرى راھەت غېمىدە ، بىرلىرى مۇشەققەت ئىزدەيدۇ . يىغىنچاقلىغاندا ، مۇشۇ ئىككى ئىنتىلىش ئىنسانلارنىڭ ھەرىكەت نىشانى . ئىلگىرىكىلىرى كۆپ ، مۇتلەق كۆپ ، كېيىنكىلىرى ئاز ، يوقنىڭ ئورنىدا ...

ئايلا باينىڭ قىزى ئۈچۈن ياساتقان باغلىرى چىرايلىق ، ئۆيلىرى ئازادە ، ياۋروپاچە ياساتقان قورۇ - جايىمۇ ، زىياۋۇدۇننىڭ چوڭ بېغىنىڭ قويۇق قارىياغاچلىقىغا ياساتقان بىر قەۋەتلىك ، ئاستى - ئۈستى تاختايلىق داچىسىمۇ تېزلا پۈتتى . باي پۇلنى ئايىماي خەجلىدى . بۇ باي توغرىسىدا خەلق : «پۇلنى ساناپ ئەمەس ، كىلولاپ خەجلىدۇ» دەپ سۆزلەشتى . بۇ گەپ بىكار ئەمەس . ئۇنىڭ باش بوغالتىرى ياسىنىپ يۈرىدىغان تاتار ئادەم : «بۇ كىشى قىزى ئۈچۈنلا يۈز يىگىرمە ماشىنا تېرىنىڭ پۇلنى خەجلىپ بولدى» دېدى باشقىلارغا . لېكىن ، باي يەنە خەجلىشكە ، قىزى خۇش بولىدىغانلا ئىش بولسا ھەممە دۇنياسىنى خەجلىپ بولۇشىمۇ تەييار .

— نۇرمۇھەممەت يەنە ئالدىنقى سەپكە ماڭمەن ، دەپ غەلۋە قىلىۋاتقۇدەك . قىزىمنى يەنە غەم باسسى ، قانداق قىلارمىز ؟ — دېدى ياسانچۇق ، ئالتۇن بىلەن بويۇن ، قۇلاق ، بىلەك ، بارماقلىرى بېزەلگەن ئايالى چىرايلىق كۆزلىرى بىلەن بايغا تىكىلىپ ، — نەسەھەت كار قىلمايدىكەن ئۇ بالغا . ئۇ ماڭسا قىزىمىزۇ ماڭارمۇ ؟

— ياق ، زەيتۇنەنى ماڭغۇزمايمەن . نۇرمۇھەممەتنىڭ بۇ خاھىشى ماڭا چۈشىنىشلىك ! مەن ئۇنىڭ مۇشۇنداق زەنجىر ئۈزەرلىكىگە ئامراق . ئۇ ئوسمان باندىتىنىڭ كۆرەڭلەپ كېتىۋاتقىنىغا چىدىمدى . ھېلىقى پودپولكوۋنىڭ يۈسۈپجان ئۇنىڭ

دوستىكەن ! ئۇ يۈسۈپجان ئۈچۈن قىساس ئالماقچى !

— ئوق تېگىپ كەتسەنچۇ ؟

— ئاغزىڭغا تاش ، قىزىمىز ئۇنداق زەربىگە چىدىيالمايدۇ !

— نېمىشىقىمۇ بۇ سەھرالىققا يېپىشىۋالدىغاندۇر ، نى - نى

باي بالىلىرى ، نى - نى ئوقۇغان يىگىتلەر ئۇنىڭ ئەتراپىدا پەرۋانە ،

ئۇ بولسا ئاشۇ قەدرى بىلمەس يىگىتكە ئوت - كاۋاپ ! ...

— ھاي - ھاي ، قەدرى بىلمەس دېگىنىڭ بولمىدى .

ئۇ ھەممىدىن مېھرىبان ، كۆيۈمچان يىگىت . بىراق ئۇنىڭ خەلقىگە

بولغان مېھىر - مۇھەببىتى زەيتۇنەگە بولغان مۇھەببىتىدىن ئېشىپ

كەتكەن . بۇ تەرىپىمۇ ماڭا ياقىدۇ ، قىزىمىزغىمۇ شۇ تەرىپى

ياقىدىغان ئوخشايدۇ . بىچارە قىزىم ئورۇس كىتابلىرىدىن ئۆزىگە

پايدىسىز نۇرغۇن نەرسىلەرنى ئۆزلەشتۈرۈۋاپتۇ .

— ئۇنداق بولسا تويىنى قىلىۋېتەيلى ، بۇنىڭغىمۇ ماقۇل دەر ،

ئۇ ئەتۋارلىقىڭىز ؟

— ماقۇل دېگۈزىمىز !

ئۇلار ئاخىر ئارىغا ئەخمەتجان قاسىمى بىلەن ئىسھاقبېكى

قويدى .

— ئاۋۋال تائام ، ئاندىن كالام ! - دەپ چاقچاق قىلدى

ئەخمەتجان قاسىمى ، --- ئاۋۋال توي ، كېيىن سەپەر !

--- بىز سېنىڭ ئالتايغا بارىمەن دېگەن تەلپىڭگە قوشۇلدۇق ،

سەنمۇ بىزنىڭ تەلپىمىزگە قوشۇلسەن ، --- دېدى ئىسھاقبېك

بۇيرۇق ئاھاڭىدا ، --- ئالتاي ئاتلىق پولىكىنىڭ مەسلىھەتچىسى

دېگەن نام بىلەن ماڭسەن . ئەمەلىيەتتە كومىسسار سەن !

كومىسسار زىياۋۇدونوف ، بويۇن تولغىساڭ بۇيرۇق بېرىمەن :

زەيتۇنە ئابلايېۋا بىلەن مۇشۇ ھەپتىنىڭ ئاخىرىدا توي قىلسەن !

نۇرى ئاخىر توي قىلىشقا رازى بولدى .

جۈمە كۈنى رەسىم - قائىدە بويىچە زىياۋۇدونوف تويىنىڭ

مېلىنى --- بىر غونان ئۆكۈز ، بەش پاقلان ، ئىككى يۈز كىلو

گۈرۈچ ، ئەللىك كىلو ياغ ، نان - توقاچ ، يېتەرلىك سەۋزىلەرنى

نەچچە ھارۋىغا بېسىپ ، شەھەرلىك چوڭ باينىڭ كاتتا قورۇسىغا ئەكىردى .

ئابلا باي قاققلاپ كۈلۈپ :

— قوتان ، ئىسكىلاتلىرىڭنى قۇرۇپ قالغاندۇر - ھە قۇدا ، قېنى ، بۇ نەرسىلەرنى ئاۋۇ قورۇغا چۈشۈرۈڭلار ! — دەپ ئات - ھارۋا ، ماشىنا ، خىزمەتچىلىرى تۇرىدىغان يان قورۇنى كۆرسەتتى .

يازنىڭ ئاخىرى ، كۈزنىڭ بېشىدا غۇلجا شەھىرىدە تولىمۇ ھەشەمەتلىك بىر توي ئۆتتى . توي رىۋايەتلەردىكى خانلارنىڭ تويلىرىدەك قىرىق كېچە - كۈندۈز ئۆتمىگىنى بىلەن ، ھەشەمەتتى توغرىسىدا يېڭى رىۋايەتلەر توقۇلۇپ ، خەلق چۆچەكلىرىگە ئايلاندى . ئۇيغۇر ئەنئەنىسى بىلەن ياۋروپا ئادىتى ئارىلاشقان بۇ توينىڭ رەسمىيەت ، ئادەتلىرى تولىمۇ كۆپ بولدى . ناغرا تۆت كۈن چېلىندى ، ئۆيلەر ، باغلاردا نەغمە - ساز ، ناخشا - ئۇسسۇلمۇ تۆت كۈن بولدى . چېپى بىلەن باشلانغان بەزمە - ئويۇن تويىدىن كېيىنكى ھاردۇق چاپلىرىدىمۇ قىزىۋەردى ، نەچچە يۈزلىگەن مەست ئۆز ماھارىتىنى كۆرسەتتى ؛ ئېرىقلاردا ، دەرەخ تۈۋىلىرىدە ، سۇپىلاردا ئۇخلاشتى ، ھەتتا خالىي جايلارغا بېرىپ مۇشتلاشقانلارمۇ بولدى . سويۇلغان قوي ، يېيىلگەن گۆش ، ئىچىلگەن ھارافنىڭ سانى يوق ، ئۇسسۇلچىلارنىڭ باشلىرىدىن ئۇرۇپ لېگەنگە سېلىنىپ ، سازچىلارنىڭ يانچۇقلىرىغا كىرگەن پۇللا بىر ئوتتۇراھال تىجارەتچىنىڭ بىر يىللىق كىرىمىدىن كۆپ بولدى . پۇل ، نېرىن ، قورداق ، ھەر خىل قورۇما ، ھەر خىل كاۋاپ ، كاتلىتلار ئۈچۈن مەخسۇس ئۈستى ئاشپەزلەر تەكلىپ قىلىندى ، مېۋە - چېۋە ، قوغۇن - تاۋۇز ئۈچۈن بەش ھارۋا توختىماي ماڭدى . ئابلا باي بىلەن زىياۋۇدۇن مېھمان كۈتۈپ قول قوۋۇشتۇرۇپ ، دەرۋازا ئالدىدا تولا ئۆرە تۇرۇپ ھالىدىن كەتتى ، ئاياللارنىڭ ۋاڭ - چۆڭلىرى توغرىسىدا گەپ قىلىشنىڭ ئورنى يوق . ساندۇق ئاچقاندا ، قىز تەرەپنىڭ قىز بىلەن

يىگىتكە ، ھەتتا قۇدىلىرىنىڭ چوڭ - كىچىك ھەممىسىگە قىلغانلىرىلا ئەنگىلىيە ، سوۋېت مالىرىدىن تارتىپ ، خوتەن ئەتلەسلىرىگىچە بولغان رەختلەر ، ئالتۇن سائەت ، زەنجىر ، مېدالىئون ، ئۈزۈك ، تاج ، ھەر خىل ئۈزۈكلەرلا ئوتتۇردىن ئاشتى . قىز - يىگىتنىڭ سەيلىسى ئۈچۈن تەقدىم قىلىنغان پىكاپ موسكۋادىن كەلتۈرۈلگەندى . ئېيتىلغان ناخشىلار قانچىلىك كۆپ بولسا ، بۇ توپىنىڭ تەرىپى توغرىسىدىكى مەدھىيە ، ھەيرانۇھەۋەسلەرمۇ شۇنچىلىك كۆپ بولدى .

— مېنىڭ قىرىق نەچچە تويۇمنى يىغىسىمۇ بۇ تويغا بوسۇغا بولالمايدىكەن ، — دېدى غېنى باتۇر قاقاقلاپ كۈلۈپ .

— كۈيۈرلۈك ! — دېدى مۇتائالى خەلىپىتىم نارازى بولۇپ ، — بۇ تويغا كەتكەن پۇل بىلەن دارىلئاجىزىنىدىن ئوننى ، دارىلئىتىئامدىن ئوننى قۇرغىلى بولارىدى .

— ھە ، بەلكى ئەللىك - ئاتمىش ئۇيغۇر بالىسىنى چەت ئەلدە ئوقۇتقىلى بولارىدى ، — دېدى داموللا رازىيۇفمۇ خەلىپەم ھەزرەتنى قوللاپ .

گىلەم ئۈستىگە تام ياقىلىتىپ ئەتلەس كۆرىپلەر سېلىنغان ئۆيلەردە ، يۈكۈنۈپ ئولتۇرۇشۇپ پاقلان گۆشلىرىدىن ھۈزۈرلىنىۋاتقان قېرىلار ھەممىنى ئىنساپ - دىيانت بىلەن ئۆلچەشكە ئادەتلىنىشكەن ، ھەشەمەت ئۇلار ئۈچۈن يات . ئۇزۇن ئۈستەل - ئورۇندۇقلار بىلەن بېزەلگەن ، «مەدەنىي» ئادەملەر ئۈچۈن تەييارلانغان يەنە بىر ئۆيدە ھۆكۈمەتنىڭ مالىيە نازىرى ئەنۋەر مۇسابايوف — چەت ئەل گۈزەل ئەخلاقى بىلەن ھەممىنى ئۆلچەشكە ئادەتلىنىۋاتقان سۆزى سىلىق ، چىرايى ئىللىق ئادەم :

— ياۋروپادا ئۇرۇشتىن كېيىنكى قىيىنچىلىقلار يەنىلا مەۋجۇت ، ئەرەبلەر تېخىچە قالاق ، كۆچمەن تۇرمۇشتا ياشىماقتا . ئابلا باي بۇنچە قىلىپ نېمىنى بىلدۈرمەكچىكەن ؟ بىر پۈلك ئەسكەرنىڭ بىر يىللىق خىراجىتى يېيىلىپ بولسا كېرەك ... — دېدى .

— نېمىنى بىلدۈرمەكچىدى ، بايلىقنى كۆز -
كۆز قىلماقچى - دە !

— نىيىتى ياخشى ! — دېدى ئەخمەتجان قاسىمى كۈلۈپ
قويۇپ ، — قىزىنى خۇش قىلماقچى ، بالا خۇشلۇقى بىلەن
خۇشاللىق ئىزدەيدىغان ئاتلار ياخشى ئاتلار !

باغدىكى سورۇندا ناخشا ئەۋجىگە چىققان ، ئۈسسۈلچىلار ھەممە
ھۈنەرىنى كۆرسەتمەكتە . بېشىغا چىنە قويۇپ ئويناۋاتقانلار ،
تىزلىرى بىلەن گىلەمنى گۈرس - گۈرس ئۇرۇپ ، تولغىنىپ ،
كۆكرەكلىرىگە ئۇرۇپ ئويناۋاتقانلار قىيقاس ، چاۋاك ئىچىدە
سازچىلارنى تەرلىتىپ ھالدىن كەتكۈزمەكتە . خۇشاللىقى قىن -
قىنغا پاتىمغان يىگىتلەر سازچىلارنىڭ تەرلىرىنى يېغى لۆڭگىلەر
بىلەن سۈرتەلمەكتە . يېزىدىن كىرگەنلەر پەتۈسنى داپ قىلىپ
ئىشىك ئالدىدا ئۆلەڭ ئېيتىپ خېلى ئۇزاق تۇرۇشتى ، دەرۋازا
ئالدىدا ئۈسسۈلمۇ ئويناشتى ، تورىغۇچىلار بولمىغاچقا چاققۇ
چالغىدى ، بىراق توي ساندۇقلىرىنى كۆتۈرۈپ ماڭغانلارغا ئۇن
چېچىلدى .

ياشلار يېڭىدىن پۈتكەن ئۆيدە . يىگىت باش چۈشۈرگىسى ، قىز
ئولتۇرۇشى ئايرىم - ئايرىم ئۆيدە قىلىنىمىدى ، چوڭ ئۈچ ئېغىز
تاختايلىق ئۆي ئۈستەل - ئورۇندۇق بىلەن بېزەلدى ، يىگىت -
قىزلار ئارىلاش ئولتۇرۇشتى . زەيتۈنەمۇ يۈزىنى پۈركەنجىگە
ئالمىدى ، دوستلىرى بىلەن قاقاقلىشىپ كۈلۈشۈپ ئادەتتىكىدەكلا
يۈرۈۋەردى . پەقەت كەچتە توي كىيىمى بىلەن مەيدىلىرىگە
گۈللەرنى تاقاپ ، نۇرى بىلەن قولتۇقلىشىپ ماڭغاندىلا ،
ئۇنىڭ يۈرىكى باشقىچىلا ئويناپ ، قەلبى ھايات شادلىقىدا يېقىملىق
تىتىرىدى : «بۈگۈندىن باشلاپ مەن ئەمدى ئايال -
خانم . مەن كېچە - كۈندۈز ئارزۇسىنى قىلىدىغان يىگىت -
نۇرى بىلەن بىر ئورۇندا بولىمەن... قورقمەن ، خۇشالمەن ،
قايسىسى راست ؟ ...»

نۇرىنىڭ بولسا تاقىتى تاق ، مۇنۇ توختىماي تانسا ئويناپ ،

ئۆزلىرىنى ماختىشىپ ، ئەتراپىدا پەرۋانە بولۇپ يۈرگەن قىز -
يىگىتلەر قاچان تارقايدۇ - ھە ! ئۇ ئەنە شۇنداق بىتاقەتلىك
ھېسسىياتى بىلەن ئارامسىزلىناتتىيۇ ، كۆزلىرىدە ھەسەت ،
ئۆچمەنلىكتىن ئەسەرمۇ قالمىغان دوستلىرىنى كۆرگەندىلا قايتا
ھوشغا كېلىپ ، ھايات شادلىقىنىڭ يۇقىرى پەللىسى بولغان بۇ
توي كۈنىنىڭ غۇرۇرى بىلەن قايتا رۇسلىنىۋالاتتى .

... ئاخىر جاھان جىمىدى ، ئۇلار باغقا بىللە چىقتى . باغ
غەربكە قىيىساغان تولۇن ئاينىڭ ئالا كۆلەڭگىسى بىلەن تولغان ،
باغلاقتىكى ئايشاركا ھەدەپ غىڭشىماقتا ، دەرەخلەر بالىلاردەك
چۈرۈقلاشماقتا ، كېچىنىڭ سالىقىن ھاۋاسى ئادەمگە بۆلەكچە ھۇزۇر
بېغىشلىماقتا ... ئۇ زەپتۇنەنىڭ بېلىدىن تۈتتى . ئۇلار باراقسان
بولۇپ ئۆسكەن سېرىنگۈل تۈۋىدە ئۇزاق سۆيۈشتى ...

ئاخىر نۇرى ئۇنى كۈچلۈك بىلەكلىرىگە ئۈزۈنىسىغا ياتقۇزۇپ
ھۇجرىغا كۆتۈرۈپ ئەكىردى ۋە شادلىرىغا ئالتۇندىن ھەل
بېرىلگەن ، ياقۇت ۋە قاشتېشىدىن كۆزلەر ئورنىتىلغان ، باش
تەرىپى چوڭ ئەينەك ، پۇتلىرى نەقىشلىك ئىككى كىشىلىك
كارىۋاتقا ئەكىلىپ ياتقۇزدى ، قىز بېھۈشتەك ئارانلا پىچىرلىدى :
— چىراغنى ئۆچۈرۈڭ ، سەت بولىدۇ...

— ياق... ياق... ئۇنداق قىلماڭ... — دېدى قىز چىراغ
ئۆچكەندىن كېيىن تېپىرلاپ .

— قاچانغىچە ياق دەيسەن ! — دېدى نۇرى قىزنىڭ يىپەك
رۇباشكا بىلەنلا قالغان ، سىلىق ، پۇراقلىق ، نازۇك بەدىنىنى چىڭ
قۇچاقلاپ ، پۇتلىرىنى ئاستا قارىشتۇرۇپ ، — ئەمدى
سەن «ياق» نى تاشلا !

— ... ياق ، ياق !... — دېدى قىز ئەندىكىپ ،
تولغىنىپ ، — قورقىمەن ... ياق ...

— قورقساڭ ، قانداق ئانا بولالايسەن ، جېنىم گۈزىلىم ...
قىز خۇددى ئېگىز يار بويىغا ئىتتىرىۋەتكىلى ئاپارغاندەك
ۋەھىمە بىلەن نالە قىلدى . گەۋدىلىك ، قاۋۇل ، تاقىتى قالمىغان

يىگىت ئۇنىڭ ۋەھىمىسىنى يوقىتىش ئۈچۈن ئىنسان ھاياتىنىڭ
ئۆزگەرمەس تامغىسىنى ئۇنىڭ نازۇك بەدىنىگە ئاخىر باسقى ...
— قېلىن! — دېدى قىز ئەتىگەنلىكى ياۋروپاچە ئاشتا
قىلىۋېتىپ يېنىدا ئولتۇرغان تولىمۇ چىرايلىق ، روھلۇق ، خۇشال
يىگىتنىڭ مۇرىسىگە بېشىنى قويۇپ ئەركىلەپ ، — بۈگۈن بۇ ئۆيدە
ياتمايمەن ...

— ماقۇل ئەمەس ، مەن ھازىرلا سەھراغا ماڭاي ! ...
— مەنمۇ بىللە بارمەن ... نەگە بارسىڭىز بىللە بارمەن .
سىزنى بىر كۈنمۇ يالغۇز قويمايمەن . ئەمدى مەن سىزگە كونا ...
يېڭىلىرى سىزنى كۈتۈپ تۇرغاندۇر تېخى ! ...
— مېنى ئېمىلەر كۈتۈپ تۇرغىنىنى ئۆزۈممۇ بىلمەيمەن ! ...
لېكىن ...

— بولدى ، دېمەڭ ! ...
قىز نۇرىنىڭ ئاغزىنى ئالدىنى بىلەن توردى :
— بېشىڭنى يەيدىغان باندەت ، نەدىن پەيدا بولىدىكىن ؟ ...
قىزنىڭ ئۇزۇن كىرىپكىلىرىدە دەرھال ياش تامچىلىرى پەيدا
بولدى .

ئۇلار بىر ھەپتە خۇشال - خۇرام بىللە بولدى - دە ، ئاخىر
خوشلاشتى .

نۇرى قوللىرىنى كۆتۈرۈپ ، ئورنىدا قېتىپلا قالغان ئايالنىڭ
تىرىڭىدە ئۈچۈپ كېتىشىدىن ئەنسىرەپ ، ماشىنىنىڭ
كابىنىكىسىدىن بېشىنى چىقىرىپ ، تاكى ساي كۆۋرۈكىدىن ئۆتكۈچە
قايرىلىپ قارىدى . قىز گۈزەللىك ئىلاھى — ۋىناستەك مىدىرلىماي
تۇراتتى ...

پودپولكوۋنىڭ نۇرى زىياۋۇدۇنوفى ئالدىنقى سەپكە — قىران ،
ئېرتىش دەريالىرى بويلىرىدا ، ئالتاي تاغلىرى ئارىسىدا جەڭ
قىلىۋاتقان سەپداشلىرى ئارىسىغا قاراپ ماشىنا بىلەن
كېتىۋاتماقتا . ئۇنىڭ خىيالىدىن زەيتۇنە كۆتۈرۈلدى . ئالتاي
ۋەقەلىرى خىيال ئېكرانىدا پەيدا بولدى .

1947 - يىلى 4 - ئايدا شىمالىي يۆنىلىش قوماندانلىق شتابى ئوسماندىن ئەنسەرەپ ، كۆكتوقاي ، چىڭگىل ناھىيىلىرىنىڭ سارتوقاي ، شاڭقان ، سەكبىلتاي ، شالغىر ، قاراشورا ، نۇرغىن دېگەن يەرلىرىگە ئەسكەر ئورۇنلاشتۇرۇپ ئالتايغا قايتىپ كەتتى . دەل مۇشۇ مەزگىلدە سالدەزىلىك ، سالى قاتارلىقلار كۆكتوقايدىن ئىككى يۈزدىن كۆپ ئائىلىنى باشلاپ ، يوشۇرۇن قېچىپ ئالتايغا يېقىنراق ئورانسۇلاق دېگەن يەردە تۇرغان ئوسمانغا بېرىپ قوشۇلدى . ئەسەن ئېرىسقان يۈزدەك ئائىلىنى باشلاپ بەيتىككە كۆچتى . ئۇ يۇغدايى دېگەن ئادەمنى ئوسمانغا ئەۋەتىپ پاناھ بولۇشنى تىلدى . ئۇنىڭ قاچقانلىقىدىن قىسىملار خەۋەر تېپىپ قوغلاپ ماڭدى . قوغلىغۇچى ئاتلىق ئەسكەرلەرگە مۇئاۋىن پولك كوماندىرى يۈسۈپجانمۇ بىر ئىزۋوت ئەسكەرنى ئېلىپ ماشىنا بىلەن ئىز بېسىپ ماڭدى . ئەسەن ئادەملەرنى سال بىلەن سارتوقاي دەرياسىنىڭ نېرىقى قېشىغا ئۆتكۈزۈۋالدى . ئاياللار ، بالىلار ، قېرى - چۆرىلەر ، بىر قىسىم مال - ۋاران قىسىمنىڭ قولىدا قالدى . يۈسۈپجان ئەلنى خاتىرجەم قىلىشقا بېرىلىپ كېتىپ ، ئوسماننىڭ زەينەل ، رەخىم ۋە كاشاپات باشلىغان يەتمىش - سەكسەن قوراللىق ئادىمنىڭ كېلىۋاتقىنىنى سەزمەي قالدى . باندىتلار بۇ قانداق ئۆتۈپ ، ئورمانلىقنى دالدا قىلىپ قىسىمغا ھۇجۇم قىلدى ، ئەسەنلەرمۇ ماسلاشتى . قىسىم ئوتتۇرىدا پايدىسىز جايدا مۇداپىئەگە چۈشۈپ قالدى . تاڭ ئاتقۇچە جەڭ بولدى ، ئۆلگەن ، يارىدار بولغانلار بارغانسېرى كۆپەيدى . ئەسكەر سانى ، ئوق - دورا ئازايدى . يۈسۈپجان يارىدارلارنى ماشىنىغا بېسىپ مۇھاسىرنى بۆسۈپ چىقىشقا بۇيرۇق بەردى . ماشىنا قوزغىلىپلا شوپۇر سۇلتانغا ئوق تەگدى . ماشىنا توختىدى . ساق ، يارىدارلار ئاخىرىغىچە ئېلىشىش قارارىغا كەلدى . ئوقلىرى تۈگىگۈچە ئېتىشتى . ئوقلىرى تۈگىدى ، ئىسكادىرون كوماندىرى ئابدۇكېرىم ۋە يىگىرمە نەچچە جەڭچى قۇربان بولدى ، يودپولكوۋنىڭ يۈسۈپجان باشلىق يىگىرىمدەك جەڭچى تىرىك قولغا چۈشۈپ قالدى .

سانتاركا رەيھانگۈلگە بىر يوغان باندېت ئورمانغا تارتىپ باسقۇنچىلىق قىلماقچى بولۇۋىدى ، رەيھان تاش بىلەن ئۇنىڭ بېشىغا ئۇردى . باندېت قىزنى ئېتىۋەتتى . يارىدارلار قانسىراپ ئۆلدى ، ئامان قالغانلىرى بىرنەچچىلا ئادەم بولۇپ قالدى . يۈسۈپجاننى باندېتلار باغلاپ ئوسماننىڭ يېنىغا ئېلىپ كەتتى . ئۇ ھازىر ھاياتمىكىن ؟ ...

... ئوسماننىڭ يېنىدىكى ئاھالە ھازىر تۆت مىڭدىن ئېشىپ كەتتى ... لاتىپ باشلىق ئەلچىلىرى ئۈرۈمچىگە بېرىپ گېنېرال سۇڭ شىلەن بىلەن نەچچە قېتىم ئۇچراشتى . گومىنداڭ ئوسماننى قوراللاندىرماقتا ، باقماقتا . جانىمقان ، خادىۋاڭ ، خەن يۈۋىن ، ئابدۇقادىر ھاكىم (گۈچۈڭنىڭ ھاكىمى) قاتارلىقلار ئوسمانغا تارتۇق قىلىش ئۈچۈن ئۈچ تۇپاق ئارغىماق ، ئىككى تۇپاق پاكىر گەنسۇ يۈرۈشلۈك ئېتىنى ئېلىپ ھال سوراشقا بەيتىككە باردى ... ئوسمان تاشقى موڭغۇلىيىگە ھۇجۇم قىلىپ ، 1947 - يىلى 6 - ئاينىڭ 5 - كۈنىدىكى «باتۇرلۇقى» بىلەن «دۇنياۋى باتۇر» بولۇپ قالدى . ئۇ سۇڭ شىلەن ئارقىلىق ئامېرىكا بىلەن دوست بولۇۋالدى . ھازىر ئۇنىڭ كۈچلۈك ئەجنەبىي ئارقا تىرىكى بار . ئوسمان بەيتىك ۋەقەسىدە تاشقى موڭغۇلىيىدىن ئولجا ئالغان تەرسىلىرىنى قاناتباي ، قۇرمانلاردىن ئۈرۈمچىگە - گومىنداڭ خوجايىنلىرىغا ئەۋەتتى ، سۇڭ شىلەن كاتتا زىياپەت بەردى ، زىياپەتكە جانىمقان ، خادىۋاڭ ، سالىس زاكارىيا ، ئەيسا ئالىپتېكىن ، مەمتىمىن ھەزرەتلەر قاتناشتى . سۇڭ شىلەن ئوسماننى دۇنياۋى ئادەم دەپ ماختىدى ...

— ياپونىيىنى يەڭگەن ئامېرىكىنىڭ ئاتوم بومبىسى . ئامېرىكا ھەممىدىن كۈچلۈك ، سوۋېت بىلەن موڭغۇلىيىدىن زادى قورقماڭلار ! - دېدى سۇڭ گېنېرال ئوسماننى كۈشكۈرتۈپ دەيدەيگە سېلىپ .

ئوسمان ھازىر ئالتايىنى قايتىدىن ئىگىلىۋېلىش ئۈچۈن ئومۇمىيۈزلۈك ھۇجۇمغا ئۆتۈش ئۈچۈن بەيتىككە بېرىۋېلىپ

تەييارلىق قىلماقتا . ئۇنىڭ تەييارلىق قىلىۋاتقىنىغا ئىككى ئايدىن ئاشتى . ھازىر نېمىلەر بولۇۋاتىدىكىن ئالتاي ۋىلايىتىدە ؟ ...
نۇرىلار ئالتايغا ئەمەس ، چۆچەككە قاراپ ماڭدى . نۇرى چۆچەكتىكى سەككىز يۈز كىشىلىك كۈچەيتىلگەن باتالىونغا ۋاقىتلىق كوماندىر قىلىپ بەلگىلەنگەنىدى .

1947 - يىلى 8 - ئاينىڭ ئاخىرىدا قاباس تىركەش باشلىق ، قۇرمان قايتىش مۇئاۋىن باشلىق بولغان سەككىز يۈز كىشىلىك چوڭ ئەترەت ، ئىككى يۈز كىشىلىك ياردەمچى ئەترەت بىلەن ئالتاينى تەلتۆكۈس ئېلىش ئۈچۈن «چاقاباي !» دەپ ۋارقىرىشىپ ، ئات چاپتۇرۇپ ھۇجۇمغا ئۆتتى .

يولغا چىقىش ئالدىدا ئوسمان ئادەملىرىگە سۆز قىلدى :
— بىرىنچىدىن ، قانچىلىك قۇربان بەرسەڭلارمۇ مەيلى ، ئالتاينى ئىگىلەڭلار ! ئىككىنچىدىن ، ئىمكانقەدەر قىزىل پاچاقلارنىڭ چوڭلىرىدىن چىقراق تۇتۇپ كېلىڭلار ! ئۈچىنچىدىن ، ئەزىمەتلىرىم قانچىلىك ئولجا ئالسا ئېلىۋەرسۇن ، توسۇماڭلار !
سۇڭ شىليەننىڭ ۋەكىلى ، گومىنداڭ 5 - ئاتلىق دىۋىزىيىسى 2 - پولكىنىڭ كوماندىرى خەن فەن :

— سىلەر بىر قەدەم ئىلگىرى باسساڭلار ، بىز بىر قەدەم ئىز بېسىپ ئىلگىرىلەيمىز ، ئارقا تەرىپىڭلاردىن خاتىرجەم بولۇپ ئىلگىرىلەۋېرىڭلار ! — دەپ مەدەت بەردى .

قاباس بىرىنچى ھۇجۇمنى چىڭگىل ناھىيىسىنىڭ سارتوقاي دېگەن يېرىدىكى دۈنەي مولداقان ئىسكادىرونىدىن باشلىدى . دۈنەي ئۆزىدىن بەش - ئالتە ھەسسە كۆپ دۈشمەننىڭ تۇيۇقسىز ھۇجۇمىغا باتۇرلۇق بىلەن قارشىلىق قىلدى ، ئامالسىز بۇرۇلتوقاي دەرياسىنى بويلاپ چېكىندى ۋە سارسۇمبىگە بېرىۋالدى . چالغىرتىدا قاتتىق سوقۇش بولدى . يولدا پاتقۇللا ئىسكادىرونى زاكىرخان ئىسكادىرونىغا ياردەمگە كېلىۋېتىپ ، تۇيۇقسىز دۈشمەنگە يولۇقۇپ قالدى - دە ، قاتتىق ئۇرۇشتى . بىر سوتكا ئۇرۇش بولۇپ يىگىرىمدەك جەڭچى قۇربان بولدى . يىگىرىمدەك جەڭچى بىلەن

ئوتتۇز دەك تۆگىگە ئارتىلغان نەرسە - كېرەك دۈشمەننىڭ قولىغا چۈشۈپ كەتتى . پاتقۇللا بىر يۈز ئەللىكتەك ئەسكىرى بىلەن مۇھاسىرىنى بۆسۈپ چىقالدى . تۇرغىنىدىكى ئۇرۇشمۇ قاتتىق بولدى . نۇرغۇن جەڭچى قۇربان بولدى ، ئەللىكتەك جەڭچى ئەسىرگە چۈشتى . چاڭغاندا بولغان ئۇرۇشتا قۇربان بولغانلار ، يارىدارلار كۆپ بولدى . ئون بەش نەپەر جەڭچى مۇھاسىرىنى بۆسۈپ چىقالدى . قاباسنىڭ ئادەملىرى بارغانسېرى كۈچەيدى ، بىر مىڭ بەش يۈزدىن ئارتۇق كۈچ بىلەن كۆكتوقاي بازىرى ئەتراپىدا مۇداپىئەدە تۇرۇۋاتقان ۋاقىتلىق پولكىنىڭ ئارقىسىدىن قوغلاپ ھۇجۇم قىلدى . ئۈچ سوتكا جەڭ بولدى . قىسمىنىڭ ئوق - دورىسى تۈگىدى ، ئامالسىز كۆكتوقاي بازىرى ۋە ئەتراپىدىكى يەرلەردىن چېكىندى . سارسۇمبە يوللىرىنى دۈشمەن ئىگىلەپ بولدى . ئامالسىز قالغان ئىبراھىمباي ، ئالمابېك قىسىملىرى قوغلاپ كېلىۋاتقان دۈشمەن بىلەن جەڭ قىلغاچ چېكىنىپ ، 9 - ئاينىڭ 10 - كۈنى موڭغولىيە خەلق جۇمھۇرىيىتىگە ئۆتۈپ كەتتى . ئوسماننىڭ «ۋەتىنى» --- چىڭگىل - كۆكتوقاي ئۇنىڭ قولىغا چۈشتى . قاباس بارغانسېرى كۈچىيىپ سارسۇمبىگە ھۇجۇم باشلىدى . سارسۇمبىدىكى ئالتە ئىسكادىروندىن بىر ئىسكادىروننىلا سارسۇمبىدە قالدۇرۇپ قالغانلىرىنى ئالدىنقى سەپكە ئەۋەتكەندى . سارسۇمبە ، بۇرچىن ، قابا ، جىمىنەيلەردە ئىككى يۈز كىشىلىك ئەترەت تەشكىللەنگەن بولسىمۇ ، قاباسنىڭ كۈچى زورايماقتا ئىدى . ئۇ مىڭدىن ئوشۇق ئەسكىرى كۈچ بىلەن ساربۇلاق مۇداپىئەسىدىكى قىسىملارغا ھۇجۇم قىلدى . كۆكتوقايدىكى قۇرمان قابىش بەش يۈز ئادىمىنى سەككىز يۈزگە يەتكۈزۈپ ، چاڭغىراقتى قىزىلدىكى مۇداپىئە ئىستېھكامىغا ھۇجۇم قىلدى . بۇرچىن پارتىزانلىرىنىڭ باشلىقى ئېرىمقان بۇرچىن جىمىنەي پارتىزانلىرىدىن بىر يۈز ئەللىكتىن كۆپ ئادەمنى باشلاپ دۈشمەن تەرەپكە ئۆتۈپ كەتتى . ئالتاي ئاتلىق پولكىدىن بىر ئىسكادىرون رۇس ئەسكەرلىرىمۇ باندىتلار تەرەپكە ئۆتۈپ كەتتى . ئالتايغا ياردەمگە كېلىۋاتقان قوبۇق

پولكى كوماندىرى پولكوۋنىك نۇسۇپقان كۇنبايوق ئەسكەرلىرى دەم ئېلىۋاتقان ئوبالى دېگەن يەردە تۇيۇقسىز ھۇجۇمغا ئۇچراپ ، ئىككى يۈزدەك ئەسكىرى پىتىراپ كەتتى . نۇسۇپقان ئون نەچچە جەڭچى بىلەن مۇھاسىرىنى بۆسۈپ چىقىپ سارسۇمبىگە قېچىپ كەلدى . قىسىملار كەينى - كەينىدىن مەغلۇپ بولۇۋەردى . دۈشمەن سارسۇمبە بوسۇغىسىغا كەلدى . دەلىلقان سۇگۇربايوق ئامالسىز سارسۇمبىنى تاشلاپ چېكىنىشكە بۇيرۇق بەردى . ئۇنىڭ بىلەن بىللە گېنېرال مايور مازاروف (باش شتاب باشلىقى) ، پولكوۋنىك بايچۇرىن قاتارلىق ئون نەچچە كۈندىن بۇرۇن غۇلجىدىن كەلگەن رەھبەرلەر ھۆكۈمەت مەمۇرىي كادىرلىرى ۋە بەدەلقان سۇگۇربايوق ، ئايتكەن ئامانجوققا ئوخشاش ئۈچ يۈزدىن ئارتۇق ئوفىتسېر - جەڭچىلەر ۋە يۈزگە يېقىن مەمۇرىي كادىرلارنى باشلاپ شەرققە مېڭىپ ، ئورمىگەيتى داۋىنى ئارقىلىق موڭغۇلىيىگە ئۆتۈپ ، ئۇ يەردە ئىبراھىمبايلار بىلەن ئۇچراشتى . بۇ خۇددى ئازادلىق ئارمىيە يەتكەننى ۋاقىتلىق تاشلاپ چىققانغا ئوخشاشلا بىر ئىش بولدى .

دەلىلقان سۇگۇربايوق سابىر تېغىدىن ئۆتۈپ ئۈچ سوتكا يول مېڭىپ جىمىنەي ئارقىلىق سوۋېت ئىتتىپاقى زېمىنىغا ئۆتۈپ كەتتى . مايور نىكولايوف ، كاپىتان ئىستودىنكوفلار باشلىغان ئالتاي ئاتلىق پولكى باشقىلار بىلەن جىمىنەي بازىرى ئەتراپىدا مۇداپىئە قۇرۇپ پارتىزانلىق ھەرىكىتى بىلەن شوغۇللىنىشقا تۇرۇپ قالدى .

قاباسلار سارسۇمبىگە كىرىپ ئەتىسلا «غەلبە خەۋىرى» يەتكۈزۈشكە ئوسمانغا ئادەم ئەۋەتتى ھەمدە بۇرچىن ، قابا ، جىمىنەي ناھىيىلىرىگە يۈرۈش قىلدى . قابانى تىنچلا ئىگىلىدى . بۇرچىنغا كەلگەندە ئىستودىنكوف ، ماۋلىقانلاردىن قاتتىق زەربە يەپ چېكىندى . سوقۇشتا چوقاي ۋە بىرقانچە باندست ئوق تېڭىپ ئۆلدى ... ئوسمان خۇشال بولۇپ لاتىپ ، مۆمىنباي ، قۇسايىن ۋە «رادىست» ماشاڭشانلارنى سارسۇمبىگە ئەۋەتىپ

ھۆكۈمەت تەشكىللىدى ، لاتىپ ۋالىي ، قاباس تىركەش قوماندان ، قۇرماش قاپش مۇئاۋىن قوماندان بولدى . ھەممە ئىدارىلەرنىڭ باشلىقلىرىنى تەيىنلىدى . 17 - سېنتەبىردە ئۇلار بانكىنىڭ نەچچە مىڭ سەر ئالتۇنىنى ، سودا دۇكانلىرىنى ، ئامبارلىرىنى ، ئىدارىلەرنىڭ مال - مۈلكى ، ئارخىپلىرىنى بۇلاپ - تالاپ ، كۆيدۈرۈپ ھېچ نەرسىسىنى قويمىدى . پۇقرالارنىڭ ئۆيلىرىگە باستۇرۇپ كىرىپ ، گىلەم ، ئورۇن - كۆرىپ ، كىيىم - كېچەك ، زىبۇزىننەت بۇيۇملىرىنى پاك - پاكىز بۇلاپ كەتتى . يېزىلاردا خامانلاردىكى ئاشلىقلارغا ئوت قويۇپ كۆيدۈردى . قېچىشقا ئۈلگۈرەلمىگەن مايور ھاكىم ئۆمەربايوفنى بوينىغا سىرتماق سېلىپ ، ئانقا سۆرتىپ قىيىندى . سادىق دولاتوفنىڭ بالىسى دەلىلقانلارغا ئەگىشىپ كەتكەنلىكى ئۈچۈن ئۇنىڭ پۈت - قولىنى ياغلاپ قىران دەرياسىغا تاشلىۋەتتى...

دەلىلقان سۇگۇربايوف سوۋېت چېگراسى ئىچىدە چېگرا ياقلاپ مېڭىپ ، 22 - سېنتەبىردە تارباغاتاينىڭ جاغانئوبى چېگراسى ئارقىلىق چۆچەك شەھىرىگە كىردى . ئۇ غۇلجىدىكى ئەخمەتجان قاسىمى ، ئىسھاقبېكلىرىگە تېلېگرامما يوللاپ ، پۈتۈن ئەھۋالنى ئەتراپلىق دوكلات قىلدى . مانا شۇ دوكلاتتىن يۇقىرىقى ئەھۋاللارنى نۇرى زىياۋۇدونوفمۇ ئاڭلىۋالدى .

يۇقىرىنىڭ يوليورۇقى بويىچە چۆچەكتە ئالتايىنى قايتۇرۇۋېلىشنىڭ تەييارلىقى ئىشلەندى ، چۆچەكتە تۇرۇۋاتقان تارباغاتاي پىيادە 3 - پولكى 3 - ئاتلىق پولكىغا ئۆزگەرتىلدى . نۇرىنىڭ سەككىز يۈز كىشىلىك كۈچەيتىلگەن باتالىيونى پولك دەرىجىسىگە كۆتۈرۈلدى . ئالتايدىن چېكىنىپ چىققان ئۈچ يۈز كىشىلىك قوشۇن تولۇقلىنىپ ، ئالتاي ئاتلىق پولكى قىلىپ تۈزۈلدى . تارباغاتاي ھۆكۈمەت ئورۇنلىرى ۋە باسبىي ۋالىي باشلىق ھەر مىللەت خەلقلىرى ئىككى ئاتلىق پولكىغا ئېھتىياجلىق بولغان ئىككى مىڭدەك ئات ۋە باشقا لازىمەتلىكلەرنى تەييارلىدى .

1947 - يىلى 5 - ئۆكتەبىردە خەمىت ئەلىيوف

كوماندەرلىقىدىكى تارباغاتاي ئاتلىق 3 - پولىك ، دەلىلقان سۇگۇربايوف قوماندانلىقىدىكى ئالتاي ئاتلىق پولىك ۋە لېسكىن ، نۇرى زىياۋۇدونوفلار كوماندەرلىق قىلغان كۈچەيتىلگەن باتالىيوندىن ئۆزگەرگەن پولىك ئاتلىق ۋە ماشىنا بىلەن يولغا چىقىپ ، 12 - ئۆكتەبىردە قوبۇققا يېتىپ كەلدى ۋە ئۈچ يۆنىلىشكە بۆلۈنۈپ ئالتايغا قاراپ يۈرۈش قىلدى .

بىرىنچى يۆنىلىشتىكىلەر ئەلىيوف پولىكى — ئۆلۈڭكۈر كۆلىنىڭ قىلى دېگەن يېرىدىن چۈشۈپ ، بۇرۇلتوقاي ناھىيە مەزكىرىنى ئىگىلەش ۋەزىپىسىنى ئۈستىگە ئالدى . ئۇ يەرنى ئىگىلىگەندىن كېيىن ، دەريانى بويلاپ سارتوقايغا قاراپ يۈرۈش قىلىپ ، ئوسمانغا ئۈرۈمچى تەرەپتىن كېلىدىغان ياردەم يولىنى كېسىپ تاشلاش ۋە باندىتلارنىڭ يوقىرىقى ناھىيىلەردىن خەلقنى زورلاپ ئېلىپ ماڭىدىغان يولىنى ئېتىۋېتىش كېرەك ئىدى .

ئىككىنچى يۆنىلىشتە بەدەلقان پولىكى تۇردى . ئۇ ئۆلۈڭكۈر كۆلىنىڭ غەربىدىن ئېرتىش دەرياسىنىڭ سارقارنى دېگەن يېرى ئارقىلىق ئېشىپ چۈشۈپ ، سارسۇمبە شەھىرىگە غەربىي جەنۇبتىن يۈرۈش قىلىش ھەم ئېرتىش ، قىران دەريالىرى بويىدىكى خەلقنى تىنچلاندۇرۇشنى ئۈستىگە ئالدى .

ئۈچىنچى يۆنىلىشتىكىلەر لېسكىن ، نۇرى پولىكى ئىدى . ئۇلارنىڭ ۋەزىپىسى ماشىنا بىلەن ئۇدۇل بېرىپ بۇرچىن بازىرىنى ئىگىلەش ، ئاندىن غەرب تەرەپتىن سارسۇمبە شەھىرىگە يۈرۈش قىلىش ئىدى . دەلىلقان سۇگۇربايوف قوماندانلىق ئاپپاراتىدىكىلەر مۇشۇ پولىك بىلەن بىللە ماڭدى .

1947 - يىلى 17 - سېنتەبىر سارسۇمبەدىن چېكىنىپ چىققاندىن بېرى ، دەلىلقان سۇگۇربايوف قايتىدىن قوشۇن تەشكىللىپ ، ئانا يۇرتىغا بىر ئاي بولمىغان ۋاقىت ئىچىدە ھۇجۇم بىلەن قايتىپ كەلدى . ئۈچ يۆنىلىشتىلا ئىشلار غەلبىلىك ماڭدى . ئەلىيوفلار جانلىق تاكتىكا قوللىنىپ ، دۈشمەننى سۈر - توقاي قىلدى ، بىر جەڭدە باندىتنى يوقىتىمىز دەپ ئوقۇشماي باندىتلار

زورلاپ ئېلىپ ماڭغان خەلققە ئوق ئېتىپ قويدى . بۇ بىر ئوقۇشماسلىق بولدى . شۇنداقتىمۇ تۇرسىبېك ، چوقاي ، ئابلانجان موللىغا ئوخشاش يەرلىك باندەت كاتتىلىرى قولغا چۈشتى . بەدەلغان پولكى تېزلا ئىلگىرىلەپ ئىككىنچى پۈنلىشتە خەلقنى ئۆزىگە قارىتالدى . ئۈچىنچى پۈنلىشتىكى لېسكىن ، نۇرىلار 14 - ئۆكتەبىر كېچىسى بۇرچىنىڭ غەربىدىكى ئېرتىش دەرياسىنىڭ بويىدا توختىدى . كېمىنى باندىتلار ئەكەتكەندى . نۇرى باشلىق ئاتمىش نەچچە يىگىت سوۋېت ئېكسپېدىتسىيىچىلىرى سىياقىدا كېيىندى - دە ، ماشىنا بىلەن دەريا بويىغا باردى ۋە كېمىچىنى چاقىرىپ دەريانىڭ ئۇ تەرىپىگە ئۆتۈۋېلىپ بىغەم ياتقان بىر گۇرۇپپا باندىتنى ئوققا تۇتۇپ ، دەرھاللا باندىتلار توپلانغان ساقچى ئىمدارىسىگە ھۇجۇم قىلدى . باندىتلار ئاز - پاز قارشىلىق قىلدى - دە ، سارتوقايغا قاراپ تىكۋەتتى . بۇرچىن ، يۈرۈلتوقايلىرىنىڭ قولىدىن كەتكىنىنى ئاڭلىغان سارسۇمبىدىكى باندىتلار 16 - ئۆكتەبىر كۈنى شەھەرنى تاشلاپ ، ئاقدالا ئارقىلىق سارتوقايغا قاراپ قاچتى .

سارسۇمبە خۇددى دەلىلغان سۇگۇربايوف ئېيتقاندەك بىر ئايغا قالمايلا يەنە قولغا قايتىپ كەلدى . لېكىن ، شەھەر تولىمۇ ۋەيران بولغانىدى . بىر ئايغا يەتمىگەن ۋاقىت ئىچىدە بىگۇناھ ئادەمدىن يەتتىسى ئۆلگەن ، ئون ئادەم جاراھەتلەندۈرۈلگەن . يىگىرمە نەچچە ئايالغا باسقۇنچىلىق قىلىنغان ، ئۈچ مىڭ ئۈچ يۈز ئالتە تۇياق ئات ، ئىككى يۈز يىگىرمە ئىككى تۇياق تۆگە ، سەككىز يۈز يىگىرمە تۆت كالا ، ئون بىر مىڭ سەككىز يۈز ئۈچ تۇياق قوي ، ئالتە يۈز توقسان ئىككى تۇياق ئۆچكە ، بىر مىڭ ئۈچ يۈز يىگىرمە ئالتە توننا ئاشلىق ، ئۈچ مىڭ ئالتە يۈز يەتمىش يەتتە سەر ئالتۇن ، ئون يەتتە مىڭ تۆت يۈز ئوتتۇز بەش سەر كۈمۈش ، ئۈچ يۈز ئوتتۇز سەككىز مىليون سەككىز يۈز ئەللىك بىر مىڭ دوللار^① قىممىتىدىكى كىيىم - كېچەك ، ئۆي جاھازىلىرى ، ھەممىنى پۇلغا سۇندۇرغاندا ،

① ئۈچ ۋىلايەت ۋاقىتلىق ھۆكۈمىتىنىڭ قەغەز پۇلى .

جەمئىي ئون مىليارد ئالتە يۈز يەتمىش بەش مىليون ئۈچ يۈز ئاتمىش بىر مىڭ دوللارلىق مال - مۈلۈك بۇلانغانىدى . بۇنىڭغا ھۆكۈمەت ئورۇنلىرىدىن بۇلانغان ، كۆيدۈرۈلگەن ئىككى مىليارد توققۇز يۈز قىرىق ئىككى مىليون ئۈچ يۈز ئون يەتتە مىڭ دوللارنى قوشقاندا ، جەمئىي زىيان ئون ئۈچ مىليارد ئالتە يۈز ئون يەتتە مىليون ئالتە يۈز يەتمىش سەككىز مىڭ دوللار ئىدى . بۇنىڭ ئىچىدە ئالتۇننىڭ ئۆزىلا بەش مىڭ بەش يۈز سەردىن كۆپ ، كۈمۈش يىگىرمە بەش مىڭ سەردىن كۆپ ئىدى . نۇرى بۇ زىياننى ئاڭلاپ لېسكىنغا :

— بۇ پۇللار ئەمگەكچىلەرنىڭ قان - تەرى ئاكا ! — دېدى چىشلىرىنى غۇچۇرلىتىپ .

— ئالتايدا ئاپەت ، تۇرپاندا قىرغىن ، غۇلجىدا توي ، ئۈرۈمچىدە نەيرەڭ ! — دېدى لېسكىن ئۇيغۇر تىلىدا دانىمۇدانە سۆزلەپ ، — ئاجايىپ دۇنيا بۇ !

قوماندانلىق شتابتىن كېچىسى نۇرى غۇلجىغا تېلېفون بەردى . — سالامەتمۇسىز ؟ — دېدى تېلېفوندا زەپتۇنە يىغلامسىراپ ، — مەن بارىمەن جۈمۈڭ !

— ياق ، ياق ! — دېدى نۇرى ئالدىراپ سۆزلەپ ، — بىزنىڭ كۈچەيتىلگەن باتالىيون تارقىتىۋېتىلدى ، بىر قىسمى ئالتاي ئاتلىق پولىكىغا ، بىر قىسمى تارباغاتاي ئاتلىق 3 - پولىكىغا قوشۇۋېتىلدى ! — بۇلار بىلەن مېنىڭ نېمە كارىم ، ماڭا سىزنىڭ ... ئامانلىقىڭىز كېرەك !

— ھە ، شۇ ، مەن تارباغاتاي ئاتلىق 3 - پولىكتا كوماندىر بولۇپ قالدىم . تۇرىدىغان جايىم سارتوقاي !
— نە ئۇ ؟

— چىڭگىل بىلەن بەيىنىڭ چېگراسى !

— شەھەرمۇ ، تاغ - ئېدىرمۇ دەپ سورىۋاتىمەن !

— تاغلاشقان شەھەر ، شەھەرلەشكەن تاغ !

— ھا - ھا - ھا ! ...

ئېھ مۇھەببەت ، سېنى تەسۋىرلەشكە تىلنىڭ ئاجىزلىق قىلىدىغىنى - ھە ! ئۇلارنىڭ تېلېفوننى قويغۇسى يوق ئىدى ، زەيتۈنە چاڭلىداپ كەتتى :

— دادام خەمىتىنى موسكۋادىكى بالىلار باغچىسىغا بېرىمەن دەيدۇ . ھە راست ، پەرىخە ساقىيىپتۇ . دادام ئۇ قىزنى ئالمۇتدا ئوقۇتماقچى !

— ھە ، يەنە قانداق يېڭىلىقلار بار ؟

— غۇلجىغا كۈز كەلدى . سېنئەبىر ئاخىرلاشتى .

ئۆكتەبىرنىڭ سوغۇق شامىلى پەيدا بولدى . ئۇ يەردىچۇ ؟

— ئەتىگەنلىكى ئەتراپ ئاپئاق قىرو !...

تېلېفون ئۈزۈلۈپ قالدى . لېسكىن كىرىپ كەلدى :

— خەير - خوش ، زىياۋۇدونوف ، مەن غۇلجىغا بارىدىغان

بولدۇم !

ئۇلار قول بېرىشىپ خوشلاشتى :

— بىزمۇ چۈشتىن كېيىن سارسۇمبىگە كۆچمىز !

ئالتاي جىمجىت ، 23 - ئۆكتەبىر ۋىلايەتلىك ۋالىي

مەھكىمىسى قايتىدىن قۇرۇلدى . مىللىي ئارمىيىنىڭ مۇئاۋىن باش

قوماندانى دەلىلقان سۇگۇربايوف قوشۇمچە ۋالىي ، شەمىسى مەمىيوف

بىلەن ئابدۇراخمان توقۇلوف مۇئاۋىن ۋالىي بولدى . ئىدارە

رەھبەرلىرى بېكىتىلىپ ، ۋالىي نامىدىن «خەلققە مۇراجىئەت»

ئېلان قىلىندى . مەخسۇس كومىتېت قۇرۇلۇپ ، ئوسماننىڭ

سالغان زىيانلىرىنى ئېنىقلاش ئىشى باشلاندى . بولۇپمۇ ئۇنىڭ

خەلقىنى زورلاپ ئۈرۈمچى تەرەپكە ئېلىپ ماڭغان قىلمىشى ئېغىر

ئىدى . ئۈچ مىڭ يەتتە يۈزدىن ئارتۇق ئائىلە ، ئون يەتتە مىڭ

سەككىز يۈزدەك ئادەم ، ئاتىمىش ئىككى مىڭ تۇياق چوڭ چارۋا ،

بىر يۈز ئەللىك ئىككى مىڭ تۇياق ئۇششاق مال ھەيدەپ كېتىلگەن .

ئۇ بىچارە خەلق سىگانچە كۆچمەن تۇرمۇش كەچۈرۈپ دەككە -

دۈككە ، پاراكەندىچىلىك ئىچىدە كۈن ئۆتكۈزۈپ ، ئۆكتەبىرنىڭ

ئاخىرىدا ئۆز ئانا يۇرتى ئالتايدىن ئۈزۈل - كېسىل ئاجراپ

چىقىپ ، شەرقتىكى ئۆزلىرىگە يات بولغان مورى ، گۈچۈڭ ،
جىمسار ، فۇكاڭ ناھىيىلىرىگە كۆچۈپ بېرىشقاندى .

— بىچارە خەلق ! — دېدى نۇرى يۇقىرىقى سان - سىپىرلارنى
كۆزدىن كەچۈرۈپ بولۇپ ، — خەلققە بەخت يارىتىمىز دەپ
باشلىغان ئىنقىلاب تەتۈرىچە ئاپەت كەلتۈرۈش
بىلەن ئاخىرلىشارمۇ - ھە ؟ مانا ، قازاق قېرىنداشلار شۇنداق
كۈنىدىمۇ ؟ تۇرپان ، توقسۇن ، قەشقەر ، ئاقسۇ ، يەكەن ،
خوتەنلەردىمۇ زۇلۇم ئېغىر ! خەلققە يېڭىچە كۈن يارىتىپ
بېرەلمىسەك ، ئۆزىمىزلا ياخشى كۈن كۆرۈپ ، باشقىلارنىڭ زۇلۇم ،
كۈلپەتلىرى بىلەن ھېسابلاشمىساق ، بىزنى قانداقمۇ ئىنقىلابچى
دېگىلى بولىدۇ ؟

ئۇ كۆڭلىدە يەنە كونا ئويلىرىنى تەكرارلىدى : مۇشەققەت
ئىچىدىن راھەت ئىزدىمەكچى ئىدىمۇ ؟ قېنى ئۇ مۇشەققەت ؟
بىرنەچچە قېتىم جەڭ بولدى . «چاقاباي !» دېگەن ئاۋاز بىلەن
مىللىتىق ئاۋازىدىن باشقا ھېچنېمە ئاڭلىمىدىم . يەر بېغىرلاپ
ئۆملىمىدىم ، ئاچ قالمىدىم ، يارىلانمىدىم ، تاياق يېمىدىم . بۇيرۇق
بېرىش ، دوكلات ئاڭلاش دېگەنلەرنىڭ نېمىسى جاپا ؟ مەنمۇ ئەمدى
ئۆزۈم يامان كۆرىدىغان «تەييارغا ھەييار» قاتلىمىغا كىرىپ
قالدىمۇ ؟ مەن ئەمدى كۈنلىرىمنى قانداق ئۆتكۈزەي ؟ زەيتۈنەنى
ئەسلەيمۇ ياكى ھەشەمەتلىك توي ، كەلگۈسىدىكى تېخىمۇ راھەت -
پاراغەتلىك كۈنلەرنى خىيال قىلىش بىلەنمۇ ؟ ياق ، ئىشنى بەدەننى
تاۋلاشتىن باشلىشىم كېرەك ، جەڭچى ۋاقتىمىدىكى مەشغۇلاتىمىدىن
باشلاي . سوۋۇرۇق گېنېرالىسىمۇس بولغىنىدىمۇ ئەتىگەنلىكى
بېشىغا سوغۇق سۇ قويۇپ يۇيۇنۇشنى تاشلىمىغان !
خەتەر نەدە ؟

— كارىۋاتتا . مۇتلەق كۆپچىلىك ئادەملەر جەڭ مەيدانلىرىدا
ئەمەس ، تىنچ كارىۋاتلىرىدا جان بېرىدۇ ! ھا - ھا ...
قىزىق گەپ - ھە ، مەن نەدە جان بېرىمەنكىن ؟ ...
شەرقتە يۇلغۇن دەرياسىنىڭ بويىدىن تارتىپ ، غەربتە

يۈرۈلتوقاي بازىرىغىچە بولغان ئارىلىقتىكى سەپنىڭ ئامانلىقىغا مەسئۇل بولغان پولكوۋنىڭ نۇرى زىياۋۇدونوف كۈنلىرىنى جەدۋەل بويىچە ھەربىي مەشىق ، چارلاش ، ئۆگىنىش ۋە تەنتەربىيە ئويناش بىلەن ئۆتكۈزۈشكە باشلىدى .

ئۇ گېزىتتىن ھەر كۈنكى خەۋەرلەرنى بىلىشكە ئالدىرايتتى . بولۇپمۇ ، ئۇ ئوسماننىڭ ھەرىكىتىگە بۆلەكچىلا كۆڭۈل بۆلەتتى . ئوسماننىڭ ئادەملىرى ئۇ يەر - بۇ يەردە بۇلاڭچىلىق قىلاتتى ، تۈيۈقسىزلا تاغلار ئارىسىدىن ، ئورمانلار ئىچىدىن «چاقاباي !» دېيىشىپ ۋارقىرىشىپ ، مىلتىقلىرىنى ۋاڭلىدىتىپ ئېتىشىپ چىقىشاتتى - دە ، چۆل قۇيۇنلىرىدەك بىردەمدىلا غايىب بولۇشاتتى . نۇرى ھەربىي مەشىقنى چىڭ تۇتتى . بەش يۈز مېتىردىكى قارىغا يۈز پىرسەنت تەڭگۈزۈش ، مىڭ مېتىرغا ئاتىش پىرسەنت تەڭگۈزۈشنى ئەسكەرلىرىگە ئىككى ئايلىق مەشغۇلات ۋەزىپىسى قىلىپ تاپشۇردى . ئۆزى بولسا قاراڭغۇ چۈشكەندە يىراقنى كۆرۈش ، يىراقتىكى نىشانغا تەڭگۈزۈش مەشىقى ئېلىپ باردى . مانا قىش باشلاندى ، قېلىن قار ، بوران - شىۋىرغان ئەسكەر ئۈچۈن چوڭ سىناق . ئۇ ئەسكەرلەرگە قاتتىق شىۋىرغاندا مانبۇر ئورۇنلاشتۇراتتى :

— دۈشمەن مانا مۇشۇنداق كۈننى تاللاپ ھۇجۇم قىلىدۇ ، ئېزىنخوۋىر ئامبىرىكا ئەسكەرلىرىنىڭ ياۋروپا قۇرۇقلۇقىغا چىقىدىغان ۋاقتىنى نەق ئورماندىيىدىكى قاتتىق بوران - دولقۇن كۆتۈرۈلگەن كۈنگە توغرىلىغان !

ئالتاي تاغلىرىدا قىش پەسلىدىكى تۇرمۇش تولىمۇ قىيىن . قېلىن قار ، جۈدۈن - چاپقۇن ئىنسانلارغا تەبىئەتتىن كېلىدىغان ھەممە كارامەتنى كۆرسىتىدۇ . يوللار ئېتىلىپ ، ئۆيلەر كۆمۈلۈپ ، ئوتۇن - ياغاچ ، ئوزۇق - تولۇك ئۈزۈلۈپ قالىدىغان ئىشلار دائىم بولۇپ تۇرىدۇ .

نۇرى ئۆيى بىلەن سۆزلەشمىگىلى بىر ئايدىن ئاشتى . ئۇ ئاتلىنىپ ھەر كۈنى ئۆزى باش بولۇپ چارلاشقا چىقاتتى . ئەڭ

قىيىن ، خىلۋەت يەرلەرگە — ئۆڭكۈرلەر ، تاغ چوققىلىرى ، قېلىن ئورمانلارغا ئىز قوغلاپ باراتتى . دۈربۇن بىلەن شەرقنى توختىماي كۆزىتەتتى . ئۇياقتا ئوسماننىڭ ئادەملىرى ئۈرۈمچى بىلەن قويۇق باردى - كەلدى قىلىشىپ ، بولغۇسى چوڭ ھۇجۇمغا تەييارلانماقتا ئىدى .

غۇلجىدىمۇ ھەر كۈنى بىر يېڭىلىق بولۇپ تۇرماقتا : ئەخمەتجان قاسىمى ئۆلكىلىك ھۆكۈمەتنىڭ مۇئاۋىن رەئىسى سالاھىيىتى بىلەن ئىلى ، ئالتاي ، تارباغاتاي ۋىلايەتلىرىنىڭ دېھقانچىلىق ، چارۋىچىلىق ، ئورمانچىلىق ، مەدەنىيەت - مائارىپ ، ساقلىقنى ساقلاش ئىشلىرى ، ھەربىي كۈچنى كۈچەيتىش ، مالىيە كىرىمىنى ئاشۇرۇش ساھەلىرىدە تىنماي تىرىشىپ ئىشلەپ ، ھەر كۈنى دېگۈدەك كۆڭۈلنى خۇش قىلىدىغان ئىشلارنى قىلماقتا ئىدى . «ئىنقىلابچىل ياشلار تەشكىلاتى» نىڭ پائالىيەتلىرى گېزىت - ژۇرناللاردا خەۋەر قىلىنماقتا ، ئابدۇكېرىم ئابباسوفنىڭ مەخپىي پارتىيىسى «خەلق ئىنقىلابىي پارتىيىسى» نىڭ ئادەملىرى ھەممىلا يەردە — ئارمىيە ئىچىدىمۇ ھەرىكەت قىلماقتا ئىدى .

يەتتە ۋىلايەتتىكى زۈلمەتنىڭ ئەكسىچە ئۈچ ۋىلايەتتە ئاجا-يىپ - غارايىپ ياخشى ئىشلار بولماقتا ئىدى . نۇرىنىڭ ئەس - يادى يەتتە ۋىلايەتتە — شۇ قاراڭغۇ تۈن ئىچىدە ياشاۋاتقان قېرىنداشلاردا ئىدى . ئۇ شۇ خەلقلەرگە بەخت يارىتىش ئۈچۈن ، ئۈرۈمچىدىكى زۈلمەت مەنبەسى بولغان گومىنداڭ ھاكىمىيىتىنى ئاغدۇرۇپ تاشلاش ئۈچۈن ، قوراللىق ئىنقىلابنىڭ بۇرۇنراق پارتىلىشىنى تۆت كۆزى بىلەن كۈتمەكتە ئىدى .

مانا 1948 - يىلىمۇ كىرىپ كەلدى . ئىچكىرىدىكى سوقۇشتا گومىنداڭ ھەدەپ چېكىنمەكتە ، كومپارتىيە ئىلگىرىلىمەكتە ، كۈچەيمەكتە ئىدى . 1948 - يىلى ئىيۇن ئېيىمۇ كەلدى ، ئالتاي يايلاقلىرى يەنە كۆكرىپ ، قوي - قوزىلار ، تاي - غونانلار قىيغىنىشى ، ئاۋۇللاردىن قويۇق ئىسلار كۆتۈرۈلۈپ ، تەرەپ - تەرەپتىن ئۆلەڭ ئاۋازلىرى كەلمەكتە ئىدى .

— بىلەمسىز نۇرى ، يەنە بىر ئايدىن كېيىن
ئانا بولمەن ! — دېدى زەيتۇنە تېلېفوندا ئاچچىق بىلەن ،
بالىڭىز موسكۋادا تۇغۇلىدۇ . بىر ئايلىق رۇخسەت بىلەن قايتىپ
كېلىڭا ، مېنى موسكۋاغا ئاپىرىپ قويۇڭ !

— چوقۇم بارمەن ، زەيتۇنە ، جېنىم زەيتۇنە ، مېنى
كەچۈرگىن ، بارالمىدىم ، بۇ قېتىم چوقۇم بارمەن !
ئۇلار تېلېفوندا يەنە نېمىلەرنى دېيىشەر ئىدىكىن ، تېلېفون
ئۈزۈلۈپ قالدى .

— جىددىي خەۋەر ! — دېدى شتاب باشلىقى ئالدىراپ
كىرىپ ، — بەيتىكتىن بۇياققا بىر توپ باندەت يوشۇرۇن
كېلىۋاتقۇدەك !

— 2 - روتا دەرھال ئاتلانسۇن ، ئۈزۈم باشلاپ ماڭمەن ! —
دېدى نۇرى بۇيرۇق بېرىپ .

بىر توپ ئاتلىق دەريانى ياقىلاپ شەرققە قاراپ يۈرۈپ كەتتى .
1948 - يىلى 6 - ئاينىڭ ئاخىرىدا ئۆلكىلىك
گومىنداڭ كاتتىۋاشلىرى ئامانلىق ساقلاش قوماندانلىق شتابىنىڭ
مۇئاۋىن باشلىقى زاكارىيانى (زاكىشنىنى) ئەۋەتىپ ، ئوسماننى
ئۈرۈمچىگە كېلىشكە تەكلىپ قىلدى . ئوسمان ماقۇل بولدى .
ئەمما ، شەھەر ئىچىگە كىرمەي سىرتتا تۇرىمەن ، دېدى . 7 -
ئاينىڭ 10 - كۈنى ئوسمان لاتىپ ، مۆمىنباي ، ئەسەن ، بۇتالارنى
يۈزدەك ئاتامان - چاپارمەنلەر بىلەن باشلاپ ئۈرۈمچىگە كەلدى .
شىمىگوغا كىڭىز ئۆيلەر تىكىلىپ ، ئۆلكىلىك ھۆكۈمەتنىڭ
مۇئاۋىن باش كاتىپى ئەيسا ، جانىمقان ، ئەلەنۋاڭلار ئوسماننى
ئالدىغا چىقىپ كۈتۈۋالدى . سۇڭ شىليەن ، خادىۋاڭ ، ليۇ
مېڭچۈنلەر كىڭىز ئۆي ، چېدىرلار تىكىلگەن ، سۇ ئېقىۋاتقان
ياپىيەش غولغا بېرىپ ئوسماندىن ھال سورىدى ... كۈندىلا
زىياپەت ، تەنتەنلىك نۇتۇق سۆزلەش سەككىز كۈن داۋاملاشتى .
سۇڭ شىليەن ھەربىي تەرەپكە ، ئەلەنۋاڭ ، جانىمقان ، سالىس ،
زاكارىيالار قازاق مۆتىۋەرلىرىگە ، خادىۋاڭ ئۈرۈمچى ۋالىي

مەھكىمىسىگە ۋاكالىتەن زىياپەت بەردى . مۇھەممەت ئىمىن بۇغرا ، ئەيسالارمۇ ئۇيغۇر كاتتىلىرى نامىدىن زىياپەت بەردى : «تەڭدىشى يوق قەھرىمان» ، «قازاق خەلقىنىڭ ھەقىقىي ۋەكىلى ، گومىنداڭ ھۆكۈمىتىنىڭ سەمىمىي پۇقراسى ، جياڭ ۋېييۈەنجاڭ ھۇزۇرىدىكى ھۆرمەتلىك ئادەم ...» دېگەندەك مەدھىيە سۆزلىرى كۆپ قېتىم تەكرارلاندى . ئامېرىكا بىلەن گومىنداڭنىڭ ھەربىي كۈچىنى كۆز - كۆز قىلىپ : «ئاتوم بومبا بىلەن ئىلى ئوغللىرىنى بىتچىت قىلىمىز!» دەپ ئۇنى روھلاندۇردى . سۇڭ شىلەن مىڭ كىشىلىك رەسمىي قوراللىق قوشۇن تەشكىللەپ بېرىش توغرىسىدا ئوسمان بىلەن كېلىشىم تۈزدى . ئوسماننى دۆلەت قۇرۇلتىيىغا تەكلىپ قىلدى ، ئوسمان ئوغلى شىردىماننى ئۆز ئورنىغا ئەۋەتتى . ئوسمان ئامېرىكىنىڭ باش كونسۇلى باكىستون ۋە مۇئاۋىن كونسۇلى ماكىنان بىلەن كۆرۈشتى . ئۇلار «بىز ئايرىلماس دوست» دېيىشتى . ئوسمان ھاياجانلىنىپ :

— ئامېرىكىنىڭ ھۈنرى قالىتسكەن ، سانائىتى كارامەتكەن ، بىزگە يېڭى - يېڭى قوراللاردىن كۆپرەك بەرسەڭلار! — دېدى .
— قورال بار ، بېرىمىز ، ئىشلىتىدىغان ئادەم بولۇشى كېرەك ، ياشلاردىن ئامېرىكىغا ئەۋەتىڭ ، تەربىيەلەپ بېرىمىز! — دېدى باكىستون . ئوسمان زالە باي قاتارلىق تۆت يىگىتنى ئامېرىكىغا ئەۋەتىدىغان بولدى .

ئوسمان قايتتى . گومىنداڭ دەرھال ئادەم ئەۋەتىپ ، قازاق ، رۇس ، خەنزۇ ، خۇيزۇلاردىن كۈچلۈك قوشۇن قۇرۇشقا ئادەم ماڭدۇردى ! ...

ئوسمان ھۇجۇمغا تەييارلانماقتا . كېلىۋاتقانلار ئۇنىڭ ئالدىن بۈرەر قىسىملىرى بولۇشى مۇمكىن !

نۇرى تىك چوققىغا يامىشىپ چىقىپ دۇربۇن بىلەن شەرققە قارىدى : چەكسىز ئورمانلىق ، دولقۇنلۇق دەريا ئۇنىڭغا ئانا يۇرتى ئىلى دەريا بويلىرىنى ، قاش دەرياسى بويىدىكى قويۇق ئورمانلىقلارنى ئەسلەتتى . ئۇنىڭ خىيالى ئىلى ۋادىسىغا كۆچتى :

قورسقى پومپايغان زەيتۈنەنىڭ چىرايلىق كۈلكىسى ، خەمىتىنىڭ كۆزلىرى ، زىياۋۇدۇن — بىر ئۆمۈر بالا ئوتىدا پۇچۇلانغان دادىسىنىڭ قورۇق باسقان مەزمۇت چىرايى كۆز ئالدىغا كەلدى . «گۈم !» قىلغان دەھشەتلىك ئاۋاز بىلەن تەڭ ئۇ سەنتۇرۇلۇپ يېنىدىكى قارىغايغا يۆلەندى . تاغلار پىرقىردى ، يەر بىلەن ئاسمان ئورۇن ئالماشتۇردى ، ئۇنىڭ ھەرىيى كىيىمى قان بىلەن بويالدى ، ئورمانلار چۆرگىلىدى ، يەر — زېمىن قاندەك قىزاردى . ئۇ ئىگراشقىمۇ ئاجىزلىق قىلدى .

ئۇنىڭ كۆزىگە بۈك دەرەخلىك قايتالار كۆرۈنۈۋىدى ، ئۇ دەرھال ئىلى دەرياسى بويىدىكى يېزىسى — دادىسى ۋە يۇرتداشلىرىنى ، ماناس دەرياسى بويىدىكى ئورمانباغدا كۈنلىرىنى مەشىق ، ئۆگىنىش ۋە ئارتىس بولۇپ دراما ئويناش بىلەن خۇشال ئۆتكۈزۈۋاتقان ئىنىسى بەرانى ، سۆيۈملۈك ئايالى ، غۇلجا گۈزىلى زەيتۈنەنىڭ يېشىل ئورمانلاردىن ھاياجانلىنىپ ئېيتقان لىرىكىلىق سۆزلىرىنى ئەسلىدى .

بۇ ئەسلىمىلەر ئۇنىڭ ھاياتى بىلەن چىڭ باغلانغان ، بۇنىڭدىن كېيىن دائىم تەكرارلىنىدىغان گۈزەل خاتىرە بەتلىرى ، ھايات مانا شۇنداق بەتلەرنىڭ جۇغلانمىسى .

ئۇ پات يېقىندا بۇ خاتىرىلەرنىڭ ئىگىلىرى بىلەن بىللە بولىدۇ ، ئۇلار بىرلىكتە قاققلاپ كۈلۈشۈپ ھاياتنىڭ لەززىتىنى سۈرۈشىدۇ ، گويا مەڭگۈلۈك غەمسىز غالىبلاردەك ، مەقسەتلىرىگە يېتىشكەن پىدائىيلاردەك ، ئاشق — مەشۇقلار مۇراد — مەقسەتلىرىگە يېتىشكەندەك ! ...

ئۇ «گۈم !» قىلغان ئىككىنچى ئوق بىلەن يەردىن قاڭقىپ كۆتۈرۈلدى — دە ، تۆۋەنگە ، بۇزغۇپ ئېقىۋاتقان قىران دەرياسىغا قاراپ ئۇچتى !

ئىلى ئاسمىنىدىكى بىر يورۇق يۇلتۇز ۋاقتىسىز كۆچتى . قەلبى ئارزۇ — ئارمان بىلەن تولغان بىر يىگىت — نۇرى زىياۋۇدۇن نامەلۇم تەرەپتىن كەلگەن ئىككى پاي ئوق بىلەن

يىگىرمە بەش يېشىدا ئەل - يۇرت ، ئانا تۇپرىقى بىلەن مەڭگۈلۈككە
ۋىدالاشتى .

ئۇنىڭدىن رىۋايەتكە ئايلانغان ئاجايىپ ھېكايىلەر قالغۇسى ،
ئۇنىڭ ئىزىنى باسىدىغان پەرزەنتى دۇنياغا كۆز ئاچقۇسى .
دەرۋەقە ، ئۈزۈن ئۆتمەي ئۇنىڭ ھېكايىلىرى ھەممە ياققا تارالدى ،
ئومان بىر پەرزەنتى خەلقىگە يادىكار بولۇپ قالدى !

خاتىمە

1949 - يىلى 22 - ئاۋغۇست ئەخمەتجان قاسىمى
سەھەر تۇرۇپ ھويلىسىنى سۈپۈرۈپ ، كوچىغا سۇ چاچتى ۋە قايتىپ
كىرىپ يۈيۈندى - دە ، كۈل رەڭ كاستۇم - بۇرۇلكا ، گۈللۈك
مانچىستىر دوپپىسىنى كىيىدى . قىلىگە قارىغان دەرۋازىسىنىڭ
ئالدىدا يېپيىڭى سوۋېت ماشىنىسى توختىتىدى .

— ئاخمات ، تەييارمۇ سەن ؟ — دېدى ئىسھاقبېك ماشىنىدىن
كۈلۈپ چۈشۈپ ، ئابباسوفمۇ بىللە چۈشتى . ئۇ بىر ئاز خاپا ئىدى .
سەۋەبى ، ئۇنىڭ مىڭ بىر جاپادا قۇرۇپ چىققان «خەلق ئىنقىلابىي
پارتىيىسى» تارقىتىۋېتىلگەن ، 1948 - يىلى 8 - ئاينىڭ 1 -
كۈنى «شىنجاڭدا تىنچلىق ، خەلقچىللىقنى ھىمايە قىلىش
ئىتتىپاقى» قۇرۇلغاندا ، ئۇ رەھبەرلىك ئىچىگە
كىرگۈزۈلمىگەندى . بۇ ئىشلارغا ئۇنىڭ نارازىلىقى بار ئىدى .
ئىتتىپاق بىر يىل ئىچىدە راۋاجلاندى . ئۇ نۇرغۇن خىزمەت
ئىشلىدى . ھازىر ئۇنىڭ ناھىيە دەرىجىلىك ئىككى يۈز سەكسەن
ئالتە شۆبىسى ، ئەللىك مىڭدىن كۆپ ئەزاسى بار . ئۇيغۇر ، قازاق ،
موڭغۇل ، قىرغىز ، شىبە ، ئۆزبېك ، تاتار ، رۇس ، خۇيزۇ ،
تاجىك ، داغۇر مىللەتلىرىدىن تەركىب تاپقان بۇ تەشكىلاتنىڭ
رەئىسى ئەخمەتجان قاسىمى ، مۇئاۋىن رەئىسى مۇشۇ ئىسھاقبېك
ئىدى . ئابباسوف موسكۋا ئارقىلىق غۇلجىغا كەلگەن پارتىيە
مەركىزىي كومىتېتىنىڭ ۋەكىلى دېڭ لىچۇنگە بۇ ئىشلارنى تولۇق
ئېيتتى . دېڭ لىچۇن :

— 1 — نۆۋەتلىك مەملىكەتلىك سىياسىي مەسلىھەت كېڭىشىگە
ۋەكىل بولۇپ كېتىۋاتسىز . ھەممە ئىش ھەل بولىدۇ ، ھەممىمىز
ئالغا قارايمىز ، يولداش ئابباسوف ! — دەپ جاۋاب بەردى .
ئەخمەتجان قاسىمى قىزى ئادالەتنى تولىمۇ ياخشى كۆرەتتى .
ئۇ قەپەستە بېقىلىۋاتقان ئېيىقنى چىقاردى — دە ، قىزىنى مىندۈرۈپ
ئويناتتى ، ماھىنۇر خانىم — چاچلىرىنى ئىككى تال ئۇرۇپ ، كۈل
رەڭ كاستۇم ، قارا يوپكا كىيگەن چىرايلىق ئايال ئوماق ئوغلى
ئادىلجاننى كۆتۈرۈپ ، قىزى بىلەن دادىسىنىڭ خۇشاللىقىدىن
لەززەتلەنمەكنە ئىدى .

ھايات توقۇنۇشلىرى بىلەن لەززەتلىك . تېخى تۇنۇگۇنلا بۇ
كىشىنىڭ زوقى كېلىدىغان ئائىلە تارىخىدا كىچىككىنە قارا بۇلۇت
پەيدا بولغانىدى .

— بۇ نېمە قىلغىنىڭىز ؟ — دېگەندى ئەخمەتجان قاسىمى
ئايالىنىڭ يىپەك رەختىدىن بىرلا ۋاقىتتا بىرنەچچە كۆڭلەك
تىكتۈرۈۋالغىنىغا خاپا بولۇپ ، — ئۆزىڭنى خانىش
ھېسابلامسىز يا ؟ خەلق نېمە كويدا ، سىز نېمە كويدا ؟ بىز ئاشۇ
تېخىچە قەد كۆتۈرەلمەيۋاتقان ئەمگەكچىلەرنىڭ بىرى . ھەرقانداق
ۋاقىتتا بۇنى ئۇنتۇماڭ !

— باشقىلارمۇ كىيىدىكەنغۇ ! — ماھىنۇر كۆزىگە ياش ئالدى .
— باشقىلار دېگىنىڭىز كىم ؟ بىچارە دېھقان ئايالىمۇ ، نامرات
ئىشچى ئايالىمۇ ؟ ياق . سىز دېگەن باشقىلار شەھەر بايلىرىنىڭ
خېنىملىرى . ئۇلار بىلەن تەڭ بولماقچىمۇسىز ؟
ماھىنۇرنىڭ كۆزلىرىدە غىلىلىدىغان ياش ئەخمەتجاننىڭ
قەلبىنى يۇمشاتتى .

— ئەپۇ قىلىڭ ، ماھىنۇر ، قاتتىق تېگىپ قويدۇم ! — دېدى
ئۇ مېھرىبانلىق بىلەن ئانىنىڭ قولىدىن ئوغلىنى ئېلىپ سۆيۈپ
تۇرۇپ ، — بالىنى قورقۇتۇپ قويدۇم .
كىچىككىنە تۇرۇپ خەت يېزىش ، ھېساب چىقىرىشقا
كىرىشكەن قىزى ئادالەت دادىسىنىڭ پۇتلىرىغا يۆلىنىپ
ئەركىلىدى :

— دادا، ئەمدى ئويۇنچۇق دەپ يىغلىمايمەن!
«ئويۇنچۇق» ۋەقەسىمۇ بۇ ئائىلە تارىخىدىكى قىزىق بىر خاتىرە. ئەخمەتجان ئەپەندىم قىزىغا تۆت دانە ئويۇنچۇق ئەكىلىپ بەردى. ماھىنۇر ئويۇنچۇقنىڭ ئىككىسىنى ئېلىپ قويۇپ، ئىككىسىنى قىزىغا بېرىۋىدى، قىزى ھەممىنى ئوينايىمەن دەپ خەقىشلىك قىلىپ يىغلىدى. ئەخمەتجان ئەپەندىم:

— بۇ نېمە قىلغىنىڭىز؟ — دەپ ۋارقىرىدى خاپا بولۇپ، — بالىنى يىغلىتىش ئۈچۈن ئەكەلگەنمىدىم بۇ ئويۇنچۇقلارنى — ھە؟ ھەممىنى بەرسىڭىز بولمامدۇ؟
مانا ھازىر قىزى قاقاقلاپ كۈلمەكتە، ئېيىق ئاستا ماڭماقتا، ئادىلجان قوللىرىنى سوزۇپ مېڭىشقا تەمشەلمەكتە. ئائىلە خۇشاللىقى ئانا ئۈچۈن چەكسىز بەخت — ماھىنۇر ئىچ — ئىچىدىن خۇشال بولۇپ قاقاقلاپ كۈلمەكتە!

بايىلا رەپىقىسى لۇ سۇشىن ۋە كىچىككىنە ئوغۇللىرى بىلەن مۇشۇنداق كۈلۈپ تۇرۇپ خوشلاشقان ئابدۇكېرىم ئابباسوف بۇ كۆرۈنۈشتىن زوقلىنىپ:

— سۈرەتكە تارتىۋالايلى! — دېدى.
— خۇشاللىقلار تېخى ئالدىمىزدا! — دېدى ئىسھاقبېك كۈلۈپ.

ئىلى، ئالتاي، تارباغاتاينىڭ گۈللىنىشى ئۈچۈن كېچە - كۈندۈز جان كۆيدۈرۈپ، ئۆز خەلقىگە بەخت يارىتىش، ئانا يۇرتىنى باي، ئاۋات، مەڭگۈلۈك بەخت بۆشۈكى قىلىش ئۈچۈن تىرىشىپ ئىشلەپ، خەلقى ئارىسىدا ئاجايىپ قىزىقارلىق ھېكايىلەرنى پەيدا قىلغان بۇ ئەل رەھبەرلىرى ئائىلە خۇشاللىقىنىڭ ھاياتتىكى ئورنىنى ياخشى چۈشىنەتتى.

ئەخمەتجان بالىلىرى بىلەن سۆيۈشۈپ خوشلاشقاندا ئىسھاقبېك چاقچاق قىلدى:

— ماھىنۇر قالدى، ئاخىمات، ئۈنمۇ سۆيۈپ قوي!

— ھا - ھا - ھا! ...

ئۇلار ماشىنىغا چىقىشتى. پاكىز سۈپۈرۈلۈپ، سۇ چېچىلغان

ئۈچدە رۋازا ، نوۋىگورد كۈچلىرى ئۇلارغا پايانداز بولدى .
— مىللەتنىڭ تەقدىرىمۇ بىر ئادەمنىڭ تەقدىرىگە
ئوخشايدىكەن ، — دېدى ئەخمەتجان قاسىمى بىللە ماڭغان
ھەمراھلىرىغا ، — ئازادلىق ئۈچۈن نەچچە يىل قانلىق كۈرەش
قىلدۇق . ئازادلىق ، باراۋەرلىك ، ئەركىنلىك دەپ نەچچە يۈز مىڭ
قىز - يىگىتلىرىمىزنىڭ ئىسسىق قانلىرى تۆكۈلدى .
بىزنىڭ دۈشمىنىمىز باشقا بىر مىللەت ئەمەس ، ھەممىمىزنى
ئېزىۋاتقان ، خورلاۋاتقان ئەكسىيەتچىل ھاكىمىيەت . بۇ
ئەكسىيەتچىل ھاكىمىيەت جۇڭگو زېمىنىدا تەلتۆكۈس يوقىلىشقا
ئازلا كۈن قالدى . بېيجىڭدا يېڭى بىر ھاكىمىيەت — خەلقچىل
ھاكىمىيەت ، كومپارتىيە رەھبەرلىكىدىكى ھاكىمىيەت
قۇرۇلۇۋاتىدۇ . بىز ئاشۇ ئۇلۇغ ھاكىمىيەتنىڭ قۇرۇلۇش
مۇراسىمىغا قاتنىشىمىز . خەلقىمىزنىڭ ئۇزاق يىللاردىن بۇيانقى
ئازادلىق ، باراۋەرلىك ، ئەركىنلىك ئارزۇلىرى ئەمدى ھەل
بولدىغان بولدى ...

راست ، جۇڭگو زېمىنىدا تاڭ يورۇماقتا ، يەنئەن غالىبلار
سۈپىتىدە بېيجىڭغا يۆتكەلدى . جياڭ جېيشى تەيۋەنگە قېچىش
ئالدىدا ، شەرقتىكى بۇ بۈيۈك تۇپراقنا ئالەمشۇمۇل ئۆزگىرىش پەيدا
بولدى . جۇڭخۇا مىنگونىڭ ئورنىنى جۇڭخۇا خەلق جۇمھۇرىيىتى
ئىگىلىمەكچى ! بۇ زور خۇشاللىق تەنتەنسىگە ماڭغۇچىلارنى قائىدە
بويىچە غۇلجىدىكى بارلىق ھۆكۈمەت ، ئارمىيە رەھبەرلىرى ، خەلق
ۋەكىللىرى ، ئوقۇغۇچىلار داغدۇغا بىلەن ئۈزىتىشى كېرەك ئىدى ،
لېكىن ئۇلار ئالتايىنى كۆزدىن كەچۈرۈش نامى بىلەن مەخپىي يولغا
چىقتى . ماشىنىلار غۇلجىدىن ئالمۇتغا قاراپ يۈرۈپ كەتتى ...
1949 - يىلى 9 - ئاينىڭ 3 - كۈنى سوۋېت ئىتتىپاقىنىڭ

غۇلجا شەھىرىدىكى كونسۇلخانىسىدىن سەيپىدىن ئەزىزنى جىددىي
چاقىرتتى ۋە ھال - ئەھۋال سورىمايلا موسكۋادىن كەلگەن جىددىي
تېلېگراممىنى ئوقۇپ بەردى : «ئەخمەتجان قاسىمى باشچىلىقىدىكى
ۋەكىللەر ئۆمىكى ئولتۇرغان ئايروپىلان ئىركۇتسكى شەھىرىدىن
ئۆتۈپ ، بايقال تاغ تىزمىلىرىغا يېقىنلاشقاندا ، ھاۋا كىلىماتى

ناچارلىشىپ ، بەختكە قارشى تاغقا سوقۇلۇپ كەتتى ، ئايروپىلاندىكى ئون يەتتە ئادەمنىڭ ھەممىسى قازا تاپتى !»

— يالغان ! — دەپ ۋارقىرىۋەتتى سەيپىدىن ئەزىزى ئورنىدىن سەكرەپ تۇرۇپ ۋە تېلېگراممىنى مىجىقلاپ تۇتقىنىچە ماشىنا بىلەن جۇڭگو كوممۇنىستىك پارتىيىسى مەركىزىي كومىتېتىنىڭ مۇشۇ ۋەكىللەر ئىشى بىلەن غۇلجىغا كەلگەن مەخسۇس ۋەكىلى دېڭ لىچۇننىڭ ياتقىغا باردى .

— شۇم خەۋەر ! — دېدى دېڭ لىچۇن چۆچۈپ ، — مەن پارتىيە مەركىزىي كومىتېتىغا دوكلات قىلىمەن !

غۇلجا ئاسمىنى ئەخمەتجان ، ئىسھاقبېك ، ئابدۇكېرىم ئابباسوف ، دەلىلقان سۇگۇربايوف ، لوجىدەك چاقناپ تۇرىدىغان يۇلتۇزلىرىدىن ئايرىلدى . غۇلجا ماتەم قاغۇسىدا ھۆڭگىرەپ يىغلىدى ، ئىلى دەرياسى قەھرى بىلەن ئۆركەشلىدى .

— ئەخمەتجان سۇلتىنىم ! ئەخمەتجان سۇلتىنىم ! ... — دەپ ۋارقىرىدى غېنى باتۇر كوچىمۇكوچا ئات چاپتۇرۇپ ، ئۇ مائۇزىرىنى سۇغۇرۇۋالدى ۋە ئاسمانغا قارىتىپ شىددەت بىلەن ئوق ئۈزدى . غەزەپلىك ئوق ئاۋازى كۆكنى يېرىپ يىراق - يىراقلارغا ئاڭلاندى ...

گويا تۆكۈلگەن قانلار پاجىئەنى مەقسەت قىلغاندەك ، ئەزىز قۇربانلار تىرىكلەرنى يانلىرىغا چىللاۋاتقاندا ، ھەممىلا ئادەمنىڭ بۇ دۇنيا بىلەن خوشلاشقۇسى كەلگەندى . لېكىن ، قويۇق ئورمانلار كەينىدىن — كۈنچىقىشتىن ئاستا باش كۆتۈرۈۋاتقان قۇياش ئىنسانلارنى ھاياتقا ، ياشاشقا — بەختكە چىللىماقتا ئىدى !

1998 - يىلى 26 - ئىيۇن

غۇلجا قەدىمىي ماكان — پەرىشتە بالىلار باغچىسى

شاۋكەت مېھمانخانسى 4 - قەۋەت 5 - ئۆيدە تاماملاندى .

«ئانا يۇرت» رومانىنى تەكشۈرۈپ بېكىتكۈچىلەر:
ئابدۇشۈكۈر تۇردى، ئىمىن ئەخمىدى، ئابلەت نۇردۇن،
ئابدۇكېرىم راخمان، مەمتىمىن ھوشۇر، سۇلتان ھاشىم، ئازات
سۇلتان، تىجات مۇخلىس

《故乡—母亲》历史长篇小说定稿人员：阿布都许库尔·吐尔地，伊明·艾合买提，阿布莱提·努尔东，阿布都克力木·热合曼，买买提伊明·吾守尔，阿扎提·苏里坦，苏里坦·阿西木，尼加提·穆合力斯

ئانا يۇرت (3)

ئاپتورى: زوردۇن ساير
مەسئۇل مۇھەررىرلىرى: ئابدۇراخمان ئەبەي، مەسئۇت خالىت، ئابدۇقەييۇم سايرم
مەسئۇل كوررېكتورى: رەناگۈل ئابلىمىت
مۇقاۋىسىنى لايىھەلىگۈچى: ئەكبەر سالھ
ئاپتور سۈرىتىنى تارتقۇچى: ئادىل ئىسمائىل
نەشر قىلىپ تارقاتقۇچى: شىنجاڭ تىلىق نەشرىياتى
تېلېفون: 0991 - 2827472

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى: 830001

باسقۇچى: بېيجىڭ شۈنچىڭ رەڭلىك مەتبەئە چىلىك چەكلىك شىركىتى
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 880 × 1230 مىللىمېتىر 1/32

ياسىما تاۋىقى: 18.5

نەشرى: 2009 - يىلى 8 - ئاي 1 - نەشرى

باسمىسى: 2016 - يىلى 1 - ئاي 8 - بېسىمىشى

تراژى: 36001 - 46000

كىتاب نومۇرى: ISBN 978 - 7 - 228 - 12820 - 4

باھاسى: 46.00 يۈەن